

జ న్మా ం త ర ము.

—ॐॐॐॐ—

ప్రియమిత్రులారా!

కడచిన శనివారమునాటి రాత్రి నే.నిక్కక జేసిన యుజన్యా
 సమునందు జేప్రసక్తః బునర్జన్మ ముండునా యుండదా యను విష
 యమునుగూర్చి మఱియొకసారి ప్రసంగించెద నని సూచించి యుంటి
 నిగదా? ఈవిషయమయి వివిధమతములు వివిధముగా బోధించుచుం
 డుటయు స్వవాదోపబలార్థముగా నా యామతములవారు విశేష
 ప్రయాసపడి తమబుద్ధి నంతనా సుఖముగఁగట్టిచి బహుహేతువులను
 గల్పించి స్వసిద్ధాంతస్థాపనము చేయ గడఁగియుండుటయు, అందఱు
 నెఱిగియున్న యంత మే కాని యెఱుంగనిసంగతి కాదు. అట్లు దీర్ఘపరి
 శ్రమము చేసి పుస్తకములను వ్రాసియున్న బుద్ధిమంతులలో నొక్క
 రితోనైనను నే నేవిషయమునను సమానుడను గాకపోవుటయు విచు
 ర్భసీయమయిన యీ మహావిషయమునందు సిద్ధోప మయినసిద్ధాంత
 మును దేల్పుట పండితులకుసహితము సులభసాధ్యము కాకపోవు
 టయు నెఱిగినవాఁడ నయ్యుచు, పండితునిబుద్ధికిసహితము గోచరము
 గానియంత మొకానొకవృదు చదు వెఱుంగని బాలునిమనస్సునకు
 స్ఫురించుట కలదుగనుకను నావాక్యము లొకవేళ సహేతుకములుగాఁ
 గనఁబడి మహాజనులను రంజింపఁ గలుగునేమో యనుభ్రాంతి నాహ్వా
 దయముచు బోధించుచున్నందునను సంకోచము మాని యావిషయ
 మున నాకుఁ గలయల్పప్రాయమును నేడు మీకడఁ దెలుప సాహసీం
 చుచున్నాఁడను! వ్యాప్రసంగము నంతను మీరు సావధానముగా విని
 యెఱుఁగివాదముమీఁద నేను జేయు పూర్వపక్షములను నాసిద్ధాంత

మును సాంతముగాఁ బరిశీలించి నావాదము మీహృదయములకు సారవంతముగాఁ గనఁబడినపక్షమున సంగీకరించి యాదరింతురుగాక ! ఈవిషయమున సన్యదేశీయులమతము లెల్ల ను భిన్నాభిప్రాయములు కలవిగా నున్నను, మనదేశమునం దున్నమతము లన్నియు నైకకంఠ్యముగా జీవాత్మకు జన్మపరంపర కలదనియే ఘోష విడుచుచున్నవి. పునర్జన్మ మెప్పుడును ప్రత్యక్షమగునది గాదుగనుకను కనఁబడనివి లేవనియే యెప్పుడును ననుమేయము గనుకను, ఎవ్వరు పునర్జన్మ మున్నదని వాదింతురో వారిమీఁదనే తమ పక్షమును స్థాపించుకొనవలసిన భార మంతయు నొఱగి యుండును. కాబట్టి యిప్పుడు ఋజువుచేయవలసినబాధ్యత పునర్జన్మము కలదనువారిదిగాను, వారియుక్తులపై ప్రతియుక్తులు చెప్పి వారివాదమును ఖండించి తమవాదమును సహేతుకముగా స్థిరపఱచుకొనవలసినబాధ్యత పునర్జన్మము లేదనువారిదిగాను నేర్పడును. మనమిప్పుడు భయపక్షములవారికిని గల యాక్షేప సమాధానములను నిష్పాక్షికబుద్ధితో విమర్శించి గుణ బాహుళ్యమును సయ్యక్తికము నని తేలిన సత్పక్షమును జేకొందము.

సత్యమును గనుఁగొనవలె నన్నచో, భగవంతునిస్వభావమును బట్టి చూడఁగా, సతఁడు జన్మపరంపరలను జీవులకుఁ గలిగించు నని నమ్మఁదగియున్నదా, పూర్వోత్తరజన్మములు జీవులకుఁ గలవని స్థిరపఱచుటకుఁ జాలినంత బలమయినహేతువు లేమియున్నవి, పూర్వోత్తరజన్మములున్నవని నమ్ముటవలన లోకమునకు లాభముకలుగునా నష్టముకలుగునా, లేవనిచెప్పటకు గల ప్రబలహేతువు లేవి, జన్మాంతరములు లేవనుకొనుటవలనఁ బ్రజలయోగక్షేమాభివృద్ధికి హాని సంభవించునా పుష్టి కలుగునా, యను సంశయములను మొదట విచారింపవలయును.

౧. ఈశ్వరునికరుణాభుత్వమును బట్టి చూచినను, అపరిమిత బుద్ధిసంపదనుబట్టి విచారించినను, న్యాయైకశీలతనుబట్టి విమర్శించినను జీవాత్మల కతఁడు జన్మపరంపరలను గలిగించునని యూహించుటకు లేక మయినను నవకాశము గనఁబడదు. జీవుఁడు పూర్వజన్మమునందుఁ జేసినకర్మలకయియూతనిని శిక్షించుటకొఱకేదా యీశ్వరుఁడు జన్మపరంపరలను గలిగించినాఁ డని మనవారందఱును జెప్పుదురు. భగవంతుని నీతిస్వభావమునుబట్టి విమర్శింపఁగా నతఁ డట్టి శిక్షను విధించు నని మందబుద్ధికై నను తోచదు. దండార్హుని కుత్తముఁ డయినప్రభువు చేయుశిక్ష యెప్పుడును దోషి తా నీ నేరమును జేయఁబట్టి తనకీశిక్ష కలుగుచున్నదని తెలిసికొని ముం దట్టియపరాధమును జేయుటకు వెఱచి బుద్ధితెచ్చుకొని పాటుపడుటకును, అట్టి దుర్మార్గులకుఁ గలుగుచున్న దండనమును జూచి యితరులు తా మెన్నఁడు నట్టి యకార్యకరణమునకు సాహసించక పాపభీతులై యుండుటకును, అనుకూల మైనదిగా నుండును. అట్లుగాక శిక్ష పగదీర్చుకొనునుద్దేశముతోనే చేయఁబడుచున్నట్లు కనఁబడినను, ఏనేరముకొఱకు శిక్ష విధింపఁబడినదో తెలుపఁబడక పోయినను, ఎల్లవారలహృదయములకు శిక్షను విధించుప్రభువు దయాశూన్యుఁడు గాను కార్యణ్యస్వభావుఁడుగాను పొడకట్టను. ఈజన్మమునందుఁ బొందెడియాపదలను వ్యాధిబాధలును పురాకృత కర్మఫలములే యందురేని, పూర్వజన్మమునం జేదోషమును జేయఁబట్టి తనకవి సంప్రాప్త మయినవో యెఱుఁగుట కెవ్వనికిని సాధ్యముకాదు. కాఁబట్టి యట్టి శిక్షవలన నేమియుఁ బ్రయోజనము కలుగకపోవుటయేకాక మీదుమిక్కిలి జను లట్టిశిక్ష విధించినయీశ్వరుఁడు క్రూరస్వభావుఁ డని భ్రమించుటకును గారణ మగుచున్నది; అట్టి శిక్షవలన దోషియైన బుద్ధి తెచ్చుకొని పశ్చాత్తాపపడి తనప్రవ

రనమును క్రమముచుకొనుటకును వీలు కలుగదు; ఇతరులు సాధు
 వరనము కలిగి మెలగుటకును ప్రోత్సాహము కలుగదు. ఈలోకము
 నందు సహితము మనలో నెవ్వరినోయొకరినిరాజభటులు పట్టుకొనిపోయి
 మనమీనేరమును జేసితి మని దానిస్వభావమును దెలుపకయు నితరులు
 తెలిసికొనుట కవకాశము కలిగింపకయు మనలను గొన్నిమాసములు
 కారాగృహమున నుంచి నిర్బంధించి విడిచిపెట్టినచో మన మట్టి
 ప్రభుత్వమువారిని క్రూరులని భావించుమేకాని వెనుక మన మెప్పుడో
 యేదో నేరము చేసినందునకయి శిక్షించియుండురని యెంతమాత్రము
 దలఁపము; ప్రజలును వారిని దుర్మార్గులనియు యెంతయు ఇదియిట్లుం
 డఁగా భగవంతుఁడే నిజముగా పురాకృతదుష్కర్మమునకు శిక్షనుగా
 జన్మము కలుగఁజేసి యంధత్వము మొదలయిన యంగహీనతలవల
 నను దీర్ఘరోగములు మొదలయినకష్టములవలనను శిక్షించు ననెను
 పక్షమున, శిక్షను బొందువారికి నేరముయొక్క స్వభావమును దెలు
 పకుండ శిక్షించు చున్నందున క్రూరుఁ డనియు, స్వల్పదోషములకయి
 కాళ్లు చేతులు మొదలయినవిసఱికించి మనుష్యులను నిరుపయోగులను
 గాఁజేయు క్రూరదండనలను విధించుదుష్టరాజులవలెనే కన్ను కాలు
 మొదలయిన యవయవములకు భంగము కలిగించుచున్నందున ద్వేషక
 ప్రధానుఁడనియు, దోషనివారణమున కయి యుపచరింపనిశిక్షను
 విధించుచున్నందున దూరాలోచనయు బుద్ధిసంపదయు లేనివాఁడనియు
 ఎందునకుశిక్షించుచున్నాఁడో యితరులకుఁ దెలియకుండ మఱుగు
 పఱుచుచున్నందున న్యాయబుద్ధిగలవాఁడు కాఁడనియు, భగవంతునిం
 జెప్పవలసి వచ్చును. అయినను లోకములోని యాస్తికమతములవా
 రందఱు పరమేశ్వరుఁడు సర్వకారుణ్యుఁడనియు రాగద్వేషరహితుఁ
 డనియు సర్వజ్ఞుఁడనియు నపరిమిత బుద్ధిమంతుఁ డనియు ధర్మస్వరూపుఁ

దనియు నైకకంఠ్యముగా నొప్పుకొనుచున్నారు. కాబట్టి జీవాత్మలకు జన్మపరంపరను గలిగించు ననుట యీశ్వరుని స్వభావమున కెంతమాత్రమును బానగి యుండదు.

౨. ఇక జీవాత్మలకు బహుజన్మములు కల వని సాధించుట కయి చూపెడు హేతువుల బలాబలములనుగూర్చి కొంత విచారితము. పూర్వజన్మకర్మము నంగీకరింపని పక్షమున లోకమునందలి జనులలోఁ గల సిత్తిభేదములకును, కొందఱు బీవాండ్లుగాను కొందఱు ధనికులుగాను, కొందఱు రాజులుగాను, కొందఱు సేవకులుగాను, కొందఱు తెలివిగలవారుగాను, కొందఱు తెలివిలేకుండవారుగాను, ఉన్నందునకును నేమిగతి కల్పింతురని యడుగుదురు. జీవదయాపరుఁడయిన పరమేశ్వరుఁడు మనక్షేమముకొఱకును అభివృద్ధికొఱకునే ప్రపంచములో సిత్తిభేదములను గలిగించి యున్నాఁడు. అట్టి సిత్తిభేదములు లేకపోవునేని లోకములో నెవ్వరికిని సుఖసంతోషములు కలుగవు. ఈ లోకమున వేఱువేఱు సిత్తులవలననే మనకు భగవంతుని యవచనీయబుద్ధియు దయాభుత్వమును మఱిత వెల్లడి యగుచున్నవి. సిత్తిభేదములు లేక యందఱు నొకరీతివృత్తి గలవారును, ఒకరీతిబుద్ధి కలవారుగాను నుండు రేని యందఱును ససౌఖ్యమున పొందవలసి యుండుటచేత లోకవృత్తమే సడవక పోవలసివచ్చును. ఎట్లనగా నందఱును మహారాజులుగానే యుండు రనుకొందము ; అందఱును సింహాసనములమీఁదనే కూరుచుండి మహారాజభోగము ననుభవించు వారే యవుదురేని, వ్యవసాయముచేసి ధాన్యాదులను పండించువారు లేక యందఱును నదించాలములోచే ప్తపడి చావవలసి వచ్చును ; అందఱును కృషిచేసి ధాన్యాదులను పండించువారే యాదు రేని, ఇతరవృత్తులు చేయువారు లేమింజేసి మంచిబట్టలు, లేక చలిచేతను

ఎండచేతను బాధపడవలసినవారును, గృహములు కట్టువారు లేక బయల నివసించి పెక్కుకష్టములకు లోనుగావలసినవారును నగుదురు. ఈ ప్రకారముగానే జను లందఱు నేదైన నొకవృత్తినే ప్రత్యేకముగా నవలంబించువారగుచు లేని యొక్కరును నుఖపడరు ; స్థితిభేదము లుండి యందఱు సన్నివ్యాపారములయందును బ్రవర్తించుచుఁ బరస్పర సహాయులగుచుండుటంబట్టియే యందఱును నుఖించు చున్నారు. కాబట్టియే ప్రపంచముయొక్క తేమముకొఱకుఁ గొందఱు సేద్యము చేయువారుగాను కొందఱు బట్టలు నేయువారుగాను, కొందఱు పనిముట్లు చేయువారుగాను, కొందఱు కూలిపని చేయువారుగాను, కొందఱు జనుల కన్యాయము సంభవింపకుండఁ గాపాడువారుగాను, ఈవిధముగానే మఱియు బహువిధ వ్యాపారములు గలవారుగాను, ఉండక తప్పదు. ఇందుచేతనే భూమిమీదఁ గొందఱు రాజులుగాను, కొందఱు కాపులుగాను కొందఱు యజమానులుగాను, కొందఱు సేవకులుగాను, నానావిధ తారతమ్యములు గలవారుగా నుండుట యావశ్యక మయినది. అట్లుండుటవలననే యిరుదెఱఁగులవారికిని గూడ సౌఖ్యమును సంతోషమును గలుగుచున్నవి. — ఎట్లనఁగా నడవవలసిన ప్రయాస మక్కఱలేకుండఁ బల్లకిలో నెక్కి గ్రామాంతరము పోగలిగినందుకు ధనికులకును తిండికి శ్రమపడ నక్కఱలేకుండఁ గూలి దొరికినందునకై పల్లకిని మోచిన బీదవాండ్రకును గూడ నుఖమును సంతోషమును గలుగుచున్నవి. కాబట్టి యీస్థితి భేదములనుబట్టి దేవుఁడు పక్షపాతియని గాని పూర్వజన్మ మున్నదని కాని యూహించుటకు మాఱుగా, మన తేమలాభములకొఱకే వానిని గల్పించెఁగదాయని యానందమునుబొందుచుఁగృతజ్ఞతతో జీవదయాపరుఁ డయిన యీశ్వరుని స్తుతింపవలసియున్నది. మఱియుఁ గొందఱు

ధనికులుగాను కొండలు దరిద్రులుగాను ఉండుటనుగూర్చి యింఁచుక విచారితము. అందఱు నేకస్థితియందే యుండుట నష్టకరమని యీవ టకే చెప్పియున్నాను గనుక; కొండలు ధనవంతులుగాను కొండలు ధనహీనులుగాను నుండవలసి యుండుటయే యావశ్యకము. అయినను ధనమువలనఁగాని యీలోకమునందలి యేయితరపదార్థసంచయము వలనఁగాని మనకు కలుగవలసిన ప్రయోజన మంతయు సౌఖ్యమేకాని యంతకంటె నధిక మేమియు లేదు. కాబట్టి యేమనుష్యునకుఁగాని తన సౌఖ్యమునకుఁ గావలసినదానికంటె నధికముగా ధనాదులు కలుగు టవలన లేనివారికి సాహాయ్యము చేయుటచే, గలిగెడు సంతోషము తప్ప వేఱుప్రయోజన మేదియు లేదు. సర్వసముదాయన భగవం తుఁడు పాటు పడుటకుఁ దగినయవయవముల నందఱికిని సమాసముగా ననుగ్రహించి యున్నందున, ఎల్లవారును వాని నుపయోగించుకొని పాటుపడవలయు ననుటయే భగవదుద్దేశ మయినట్లు కరతలామలక ముగాఁ గనఁబడుచున్నది. అట్లు దేహము వంచి పాటుపడినచోఁ దనసౌఖ్యముకొఱకును భార్యాపుత్రాదుల సౌఖ్యముకొఱకును గావల సినంత ధనమును సంపాదించుకో లేనివాఁ డెవ్వఁడును నుండఁడు. మనదేశములో నొకఁడు పాటుపడి సంపాదించుచున్నచో వానిని నాశ్రయించుకొని సోమరు లగుబంధువులు పలువురు జీవించుచుండు టవలనను, పాటుపడుట తమగొప్పతనమునకుఁ దగినపని గాదనియు నుద్యోగములు చేయువారు తామిబ్బంది వడియెరను ధనాదిదానములు చేసి గౌరవపఱిచి తమకు సుఖజీవనము గలుగఁజేయుట కయి బద్ధు లయి యున్నా రనియు నమ్మెడి యొక తెగవారు యాచ్ఛావృత్తిచే నితరులమూలముననే జీవనము చేయుచుండుటవలనను, ఈదేశమున బీదలసంఖ్య యంతకంత కధిక మగుచున్నది. దేహదార్ధ్యము కలవా

రయ్యను పాటుపడకయు జూదము మొదలయిన దుర్వృత్తులయందుఁ బ్రవేశించి ధనమును పాడుచేసికొనియు బీదలయి యన్నవస్త్రాదులకు లేక కష్టపడువారు భగవదాజ్ఞ నుల్లంఘించి కష్టములను స్వయంకృతాపరాధమువలననే తెచ్చిపెట్టుకొన్నవా రగుదురుగనుక వారిస్థితిని జూచి మన మంతగాఁ బరితపింపవలసిన పని లేదు ; అట్లు చేయుటలో భగవంతునిదోషమును లేదు. పాటుపడువారు నిజదారసుతోదరపోషణమునకును సౌఖ్యముకును వలయునంత ధనమును సంపాదించుకోగలవారే యగుదురుగనుక వారు విశేషవిత్తవంతులు కాకపోయితిమి గదాయని విచారింపవలసిన పని లేదు. భాగ్యవంతులకు బీదలకంటెఁ గొన్నివిషయములలో నధికసుఖ మున్నను వారికిఁ గలబాధ్యతలును కష్టములును గూడ బీదలకంటె నధికముగానే యుండును. కాబట్టి మొత్తముమీఁద ధనికులకును దరిద్రులకును సుఖదుఃఖములు సమానముగానే యుండును. ధనవంతులు కష్టపడకయే సుఖజీవనము చేయవచ్చును. బీదలు కష్టపడినఁగాని సుఖజీవనము చేయఁజాలరనికొందఁ అనవచ్చును. కానిసర్వసముఁ డయినపరమాత్ముఁడెల్లవారును పాటుపడిననే సుఖమచుభవింపవలసినవారయినట్లు నిర్ణయము చేయుచున్నాఁడు. దేహపరిశ్రమ లేక యింటఁ గాలు కదలుపక కూరుచుండి స్థూలకాయు లయియుండుధనవంతులే పాటుపడెడుబీదలకంటె నధికసుఖపడుచున్నారని యనుకొనుచుండుట వట్టిభ్రమయేకాని వేఱు కాదు. ధనవంతులకు భక్షించుటకు పంచభక్ష్యపరమాన్నములును గలిగియు దేహకష్టము లేకపోవుటచేత నేది భుజించినను జీర్ణముకాక వారు బలహీను లయి బాధపడు చుండురు; ఎంతెబలమయినయోహారపదార్థములను దిన్నను దానిపారమును గ్రహింపఁజాలక యారోగ్యహారులగుదురు ; నాలుగడుగులు నడచిన నాయాసపడుచురు ; తఱుచుగా

సంతానహీనులును సల్పాయుష్కులును సగుదురు. బీదవాండు భక్షించుటకు మంచిపదార్థములు లేకపోయినను పాటుపడుటచే తిన్నగా రక్తప్రసారము గలిగి దృఢకాయులయి యుందురు ; గంజిత్రాగినను దానిసారమును గ్రహించి పూర్ణారోగ్యదశను గాంచి యుందురు ; దినమునకు నాలుగొకడలై నను దిట్టముగా నడవగలిగి యుందురు ; సాధారణముగా సంతానవంతులును దీర్ఘాయుష్కంతులును సగుదురు. కాబట్టి నిజమయినసౌఖ్య మంతయు దేహపరిశ్రమమును బట్టియేయుండును. ధనరక్షణాదికార్యములయందును గౌరవవాంఛాదుల యందును ధనికులకే బీదల కెప్పుడును నుండనివిశేషకష్టము లుండును. బీదవాని కెవ్వరైన నాలుగుడబ్బు లిచ్చిన వాడు పరమానందభరితుఁ డగును ; ఆనాలుగుడబ్బులనే భాగ్యవంతునిచేతిలోఁ బెట్టినఁ దన్నవ మానహతించినట్టు భావించి దుఃఖించును. పలువిషయములలో సాధా రణులకు స్వల్పలాభమువలననే సంతోషము కలుగును ; గొప్పవారికి విశేషలాభము సంభవించినంగాని కలుగదు. కాబట్టి మెట్టుమీఁద నిరువురకు సుఖసంతోషాదులు సమానముగానే యుండును. వివేకము లేనియెడలఁ దమకు సుఖించుటకుఁ జాలినంతధన మున్నను మఱింత లేకపోయె నని భేదము నొందెడి యొకానొక సామాన్యమానవుని వలెనే, యొకానొక ధనాధ్యుడును కావలసినంత ధనముండియు నతి ధనాశచేత దాని ననుభవింప మనసు పుట్టక తిన్నగా తిండి యైనను దినక దరిద్రునికంటెను సధికముగా బాధ పడును. నిజముగా విత్ర వంతుల కుండెడుకష్టము లన్నియుఁ దెలిసినయెడల వారిస్థితితోడ బీద వాండు తమస్థితిని మార్చుకొనుటకైన నొప్పుకోక పోవచ్చును. పూర్వము నర్వాధికారముగల రాజులుసహితము కొందఱు కష్ట సమయములయందును కార్యభారమున మునిగియున్నప్పుడును తమ

స్థితిని దలచుకొని సామాన్యస్థితియందుఁ బుట్టకపోతిమిగదా యని సాధారణజనులస్థితి కాశపడినట్లు కొన్నిచరిత్రములు సాక్ష్య మిచ్చుచున్నవి. ఈపయిని జెప్పినదానినిబట్టి చూడఁగా నెల్లవారును నధికారము, రాజ్యము మొదలయినవానివలన సౌఖ్యమే కలుగునని యెదురు చూచినను, ఎల్లప్పుడును వానివలన సౌఖ్యమే కలుగక కొన్ని సమయములయందు దుఃఖముకూడఁ గలుగుననియు, బీదతనము నేవక వృత్తి మొదలగువానివలన దుఃఖమే కలుగునని నిరీక్షించినను వాని వలననే సౌఖ్యముకూడఁ గలుగు ననియు అందుచేత రాజైనను కాపైనను మొత్తముమీఁద తుల్యసుఖమునేయనుభవించుచుండు ననియు తేటపడుచున్నది గనుక, కొందఱిని రాజులనుగాను తక్కినవారిని కాపులనుగాను జేయుటచేత భగవంతునియెడల పాక్షికత్వ మున్నదని యూహించుట కవకాశము లేదని వేఱుగ వివరింపవలసిన యుక్తతయే లేదు. కాబట్టి యాయంశమును విడిచిపెట్టి కొందఱు తెలివిగలవారుగాను కొందఱు తెలివితక్కువవారుగాను నుండు రన్న విషయమునుగూర్చి కొంత చర్చించెము. పూర్వోక్తములైన స్థితి భేదములు లోకముయొక్కజ్ఞేమాభివృద్ధికయి యెట్లవశ్యముగా నుండవలసియున్నవో యట్లే తెలివియందును తారతమ్యము లవశ్యముగా నుండవలసియే యున్నవి. అట్లుగాక యందఱును విశేషబుద్ధిశాలులయి కవిత్వము చెప్పవారే యైనను, గణితశాస్త్రప్రవీణులయి యసాధ్యములయిన లెక్కల నాలోచించి చేయుచుండువారే యైనను, మఱి యేయితరవిషయములలోనైన నొకదానిలోనే పూర్ణముగా వ్యాపించుబుద్ధి గలవారయినను తక్కినవిషయము లన్నియు పాడుపడి యెవ్వరికిని సుఖము కలుగక పోవచ్చును. కాబట్టి లోకహితార్థమే పరమేశ్వరుడు కొందఱిని గణితాదిశాస్త్రములయందు వ్యాపించుబుద్ధి

గలవారినిగాను, కొందఱిని ప్రకృతికాస్త్రములయందుఁ బ్రకాశించు బుద్ధి గలవారినిగాను, కొందఱిని జనులవేడుకకొఱ కుపయోగించు కవిత్వాదులనురచింప శక్తులనుగాను, కొందఱిని మతబోధ చేయుటకు సమర్థులనుగాను, కొందఱిని చమత్కారముగా మాటాడఁగలుగు వారినిగాను, నానావిధముల నానావిషయములయందు బుద్ధి వ్యాపించు వారిని సృజించి యున్నాఁడు. కొందఱెంతకాలము చదువుకొన్నను తిన్నగా చదువు రాకపోవుటయు కొందఱు శీఘ్రకాలములోనే పండితులగుటయు సంభవించుచున్నదే దాని కేమి చెప్పగలరని మన వారు శంక చేయవచ్చును. మనకు ముఖ్యముగాఁ గావలసినవి యుక్తాయుక్తములను దెలిసికోఁదగినజ్ఞానమును లోకకార్యములను జక్కగా నడుపుటకై కావలసినవ్రాతయు లెక్కలును నేర్చుకోఁగలుగుటయు; కష్టపడిచనువుకొన్న పక్షమున నంతవఱకు రానివాఁ డెవ్వఁడునుండఁడు; ఇహపరలోకసుఖముల కయి యంతవఱకే చాలియుండును. భగవంతుఁడందఱును విద్యాజీవనమే చేయవలయునని యుద్దేశించలేదు గనుకను, అందఱును విద్యాజీవనమునకే పోచ్చినచో నెవ్వరికిని సుఖము కలుగ నేరదు గనుకను, విద్య చురుకుగా రానివారిబుద్ధిని సంగీతమునందుఁగాని శిల్పములయందుఁగాని, కృషివాణిజ్యాదులయందుఁగాని, జనోపయుక్త మయినమఱియొక వ్యాపారమునందుఁగాని వ్యాపించునట్లుగా నీశ్వరుఁడు కటాక్షించి యున్నాఁడు. గొప్పబరువు మోయువాఁడు కవిత్యము చెప్పుట కెట్లు పనికిరాఁదో యట్లే గొప్పకవీశ్వరుఁడును శరీరదార్ధ్యమును మోటుతనమును గావలసినపనులకు పనికిరాకుండును. అయినను లోకమునకు కవీశ్వరుఁ డెంతయావశ్యకమో భారవాహియు నంతే యావశ్యకము. కాఁబట్టి బుద్ధిసంపదయందుఁగూడ తారతమ్యము తప్పక యుండవలెను. మనదేశములోమాత్ర మెవనిబుద్ధి యే

విషయమునఁ బ్రవర్తించునోవాడావృత్తియందుఁ బ్రవేశింపక, కొన్నివర్జములవారు తమకు రాజకీయోద్యోగములే కావలయుననియు శరీరప్రయాసమును గోరు కర్మలను చేయఁగూడదనియు పట్టుపట్టి కూర్చుండుటవలనఁ గొందఁ జెందునకుం బనికిరానివా రగుచున్నారు. అది స్వయంకృతాపరాధమే యగుటవలన, మనుష్యులలోఁ గల బుద్ధితారతమ్యమునుబట్టి యీశ్వరునియందు వైషమ్య మారోపింపవలసి వచ్చునని చెప్పటకుఁగాని లేనియెడలఁ బూర్వజన్మ మొప్పుకోవలసివచ్చునని చెప్పటకుఁగాని యణుమాత్ర మయినను అవకాశము లేదు. లోకములో కొందఱు పుట్టుకతోనే గ్రుడ్డివారుగాను, చెవిటివారుగాను, మఱి యితరావయవములు లేనివారుగాను, అయి యుండఁగా మనము చూచు చున్నామే పూర్వజన్మకర్మము సంగీకరింపనిపక్షమున వారిస్థితి కేమి సమాధానము చెప్పఁగల రని మనవారు ప్రశ్న వేయవచ్చును. ఈయంగహీనతలు వారికి స్వదోషమువలన వచ్చినవి కాక పోయినను, సంబంధదోషమునుబట్టి వచ్చినవిగాఁ గనఁబడుచున్నవి. ఈలోకములోఁ గొందఱికిఁ గొన్నియాపదలు పరస్పరసంబంధము వలననే సంభవించు చున్నవి. ఈశ్వరశాసన మొక్కని విషయ మయి యొప్పుడును మాఱు చెందునదికాదు గనుకను, మన సుఖాభివృద్ధికయి యన్యోన్యసంబంధ మవశ్యముగాఁ గావలసి యుండును గనుకను, అట్టియవస్థ లప్పుడప్పుడు సంభవింపక తీరదు. ఎట్లనఁగా పాపాణము పొరపాటున నైనను గొంతుకలో పడినపక్షమున దోషిని నిర్దోషిని నేకరీతిగానే మరణము నొందించును. నిప్పుంటించిన మంచియోగ్యుని యిల్లును దుర్మార్గునియిల్లును నేకరీతిగానే కాలును. ఆప్రకారముగానే జననీజనకుల కుండుజబ్బుచేతనో, పిండోత్పత్తిసమయమునందు సంభవించెడి యే యితరదోషమువలననో కొందఱి కంగలోపములు కలుగు

చున్నవి. వ్యాధులవిషయమయినకూడ మనవా రిటువంటిప్రశ్నమునే చేయవచ్చును. సాధారణముగా రోగములు మన శరీరారోగ్యవిషయ మయినవిధులను మీఱి నడుచుటవలననే సంభవించుచున్నను, తల్లి దండ్రులు సుఖవ్యాధులు కుష్ఠరోగములు మొదలయినవి కలవారై రేని వారిసంతతివారి కటువంటిరోగములు వంశవరంపరగా వచ్చుచుండుటయుఁ గలదు. ఈరెండువిషయములునుగూడ పూర్వజన్మమున్న దని సాధించుట కెంతమాత్రమును సమర్థములు కావు. అయినను గుడ్డితనము మొదలయిన వెక్కడనో యరుదుగా పేయిమందిలో నొక్కనికి వచ్చునవియేకాని బాహుళ్యముగా వచ్చునవి కావు. అప్పుడుసహిత మటువంటి యంగవైకల్యమువలన సుఖభావము కలుగ కుండుటకయి దయాస్వరూపుఁడయిన యీశ్వరుఁడు సాధనములను ప్రసాదించియే యున్నాఁడు. ఈయొక్క యంగవైకల్యముల విషయముననేకాక తక్కిన యన్ని యాపదలలోను దుఃఖశాంతి శీఘ్రముగా కలుగుటకయి భగవంతుఁడు తగిన యేర్పాటులను జేసియున్నాఁడు. ఆపద వచ్చినదినమునకంటె మఱునాఁడు కొంత తగ్గిపోవును; ఈప్రకారముగా దినదిన క్రమమున కష్టముయొక్క క్రొర్యము తగ్గుచువచ్చి యనుభవించువారికి సాధారణముగా జను లనుకొనువానిలో షోడశాంశమయినను బాధయుండదు; వివ్రవందర్శనాదులవలన సగమాపద తగ్గిపోవును; తనకంటెను పీనస్థితియందుండు వారితోఁ దన్ను పోల్చుకొనుటచేతను ధైర్యముచేతను పోవచ్చునన్న యాశచేతను బాధలో విశేషభాగము తోచక పోవును. ఇంతేకాక లోకములో సుఖదుఃఖములు మనుష్యులస్వభావము ననుసరించియుండుటనేకాని జనులనుకొనురీతిగా నుండవు. కొందఱు మనుష్యులు ధనాదులలేమివలననే మనస్సులకు స్థిరత్వమును తృప్తి

యును గలిగి సుఖించుచు తమకు ధనికులస్థితి నెప్పుడును గలుగఁ జేయ కుండుటకై యీశ్వరుని ప్రార్థించుచు నెమ్మదితో నుందురు; కొందఱు తమకధికారాదులు పట్టకపోవుటయే మేలని యెంచుకొనుచు రాజకీయోద్యోగములన్న నేవగించుచు, అట్టివి తమకు తటస్థించినను నిరాకరించి స్వేచ్ఛగానుండి సుఖంతురు; కొందఱు అంధత్వాదులు కలిగి నను, అట్టివి కలుగుటకూడ తమకు డేమకరమేయని భావించుకొని తమకాలమును లోకోపకార కార్యములయందు వినియోగించుచు సుఖపడుదురు; కొందఱు సత్ప్రవర్తనము గలిగి లోకములో నెన్ని యాపదలువచ్చినను నెందఱెన్నివిధముల బాధపెట్టినను లక్ష్మ్యము చేయక సత్కార్యాచరణముచేతనే సుఖంతురు. మఱియు తమకున్న యధికారమును, ధనమును, ఇతరవంపదలను భార్యాదిభోగములను బుద్ధిపూర్వకముగా వదలివేసి సన్యాసు లయ్యును విరాగు లయ్యును భగవంతుని నారాధించుచు స్థిరమయిన యానంద మనుభవించు వారిని మన మెందఱిని జూచుచున్నాముకాము? కాఁబట్టి సుఖదుఃఖ ములు వారివారి మనోరీతి ననుసరించి యుండును. ఇందుమీఁద భగ వంతుఁడు సర్వసముఁడుగదా పూర్వజన్మమే లేనియెడల నీలోకములో పాపమును, మనుష్యాదులయందు లోపములను బాధలను నెందుకుఁ జేసెనని యాక్షేపణము చేయవచ్చును. పాపమనెడిది యొకటి ప్రత్యే కముగా లేదు. వెలుతురుయొక్క యభావ మేప్రకారముగా చీకటి యనఁబడునో యదేప్రకారముగా పుణ్యముయొక్క యభావమే పాప మగును. మనము సృష్టింపఁబడినవార మగుటచేతను, మన మీశ్వ రులము కానేరము గనుకను జ్ఞానాదులయందంతకంతకు వృద్ధి నొందు వారమే యయినను మనము పరిపూర్ణుల మగుటమాత్ర మెన్నటికిని సంభవించదు; కాఁబట్టి మన కెప్పుడును కొన్నిలోపము లుండక

తప్పుదు. మనకు లోపము లుండుట యనివార్యమే గనుకను, మన కీశ్వరుడు స్వాతంత్ర్యమును దయచేసి యున్నాడు గనుకను మనమే భగవదాజ్ఞ నుమీటి పాపులమయి కొన్ని బాధలకు లోనగుచుందుము. మనక్షేమాభివృద్ధికై యప్పుడప్పు డాపదలుకూడ నుండుట యావశ్యకమని దూరాలోచన గలబుద్ధిశాలు లనేకులు చెప్పుచున్నారు. మన కప్పుడప్పుడు వ్యాధులు లేకపోవునేని, ఆరోగ్యమువలని సుఖమును విలువను గ్రహింపలేనివార మగుదుము. బొత్తిగాదుగఖము లేకుండు నేని, సుఖము వలన నానందమే కలుగదు; భగవంతుని మఱచిపోవుటయు దుర్మార్గమునకు వెఱవకపోవుటయు సంభవింపవచ్చును. ఎప్పుడు జ్ఞప్తికి రాకపోయినను కష్టదశయందు భగవంతుడు తప్పక జ్ఞప్తికి వచ్చి యాతనిస్మరణమును సన్మార్గాసక్తియుగలిగి బాగుపడిన వారనేకులు గలరు. భగవంతుడు మనలను లోకమునఁ బరిశోధన కయి పుట్టించినాడనువారిమతమున, మనస్వభావమును బరిశోధించుటకయి యాపత్సమయమే యనుకూల మయినదిగా నుండును. ఒకడు ధైర్యశాలి యగునోకాడో పరిశీలింపవలెనన్నచో, గప్తసమయమునఁగాని మఱియొకప్పుడు శోక్యముకాదు. ఒకడు సత్యము పలుకునోలేదో పరిశీలింపవలె ననుపక్షమున వాని కబద్ధమాడవలసినంత కష్టము వచ్చినప్పుడే కనుఁగొనవలెను. అవసరము రానంతవఱకు నందఱును మంచివారుగానే కనఁబడుదురు. ఇతరులకు వచ్చినయాపదలే మనకు భయమునుగలిగించి సన్మార్గమునకు దింపుటకును, వారియెడ కనికరమును గలిగించి పరోపకారాదులకు ప్రేరేపించుటకును సాధనము లగును. మనము పూర్వజన్మకర్మమునే యిప్పు డనుభవించు చుండనిపక్షమున దుర్మార్గులకు శిక్షయును సన్మార్గులకు బహుమానమును ఈలోకములో కలుగకపోవుటకును, కొందఱుదుర్మార్గు

లీలోకములో సుఖమునే యనుభవించుచుండగా కొండలు సన్నార్దులు
 కష్టమున పొందు చుండుటకును కారణము నేమని యూహింపగల,
 మని పూర్వజన్మవాదు లడుగుదురు. నిష్పంటినచో దేహమున కెట్లో
 యల్ల పాప మంటిన నెప్పుడో యొకప్పు డాత్మకును తాపము కలు
 గక తప్పదు. ఈజన్మము పరిశోధనముకొరకొ మనయభివృద్ధికొఱకొ
 యేర్పఱుపఁబడినదే కాబట్టి యన్ని సేరములకును శిక్ష యిక్కడనే
 కలుగదని యీవఱకే చెప్పియున్నాను. ఇక్కడ మంచివారికి బహు
 మానమును చెడ్డవారికి శిక్షయును సదా కలుగక పోవుటయే మనము
 చేసిన కార్యములకయి మనకు సుఖదుఃఖముల నిచ్చెడిపరలోక
 మొక్కటి యున్నదని స్పష్టమగుచున్నది. మనలను భగవంతుఁడు
 కార్యము చేసినవెంటనే శిక్షించుచు వచ్చినట్లయిన మనకిచ్చినస్వాతంత్ర్యము
 వలని ప్రయోజనము కలుగక, మన మేమని చేయఁబోయినను
 కష్టమైతి యొకడు కొట్టుటకు సిగ్గుముగా దగ్గరనిలుచున్నట్లుండి మనకు
 భయమెక్కువయి సౌఖ్యమన్న మాటయే లేకపోవలసివచ్చును. వెంటనే
 శిక్షించకపోయినను మనమెప్పుడును సన్న్యాముననే నడచుచుండునట్లు
 చేయరాదా యనెడుపక్షమున, అప్పుడు మన విభాగజ్ఞానమును స్వాతంత్ర్యమును
 వ్యర్థములయి సుఖవంతోపాదులు లేక మనము యంత్రములవంటివార
 మగుచుము. కాబట్టి యీప్రశ్నకు మనలను భగవంతుఁడు పశుపక్ష్యాధి తిర్యగ్జంతువులఁగాగాని శిలాపర్వతాదిజడపదార్థములఁగాగాని
 యేల చేయరాదని యర్థ మేర్పడును. భగవంతుఁడు మనకంటె నెన్నోమడుగులు
 బుద్ధిమంతుఁడయి యట్లుచేయక పోఁబట్టియే మన మిప్పుడు సృష్టిలోని సమస్త పదార్థములకంటెను మత్తము
 జన్మము గలవారమని సంశోషింపఁ గలుగుచున్నాము. ఈ లోకములో
 కొండలు మంచివారు కష్టములచాలగుచుండుటయు కొండలు

దుష్టులే సుఖ మనుభవించుచుండుటయుఁ తటస్థించుచున్నదే చాని
 కేయకాణమని సంక్షేపము కలుగవచ్చును. జనుల కెల్లను సమా
 నముగానే స్వాతంత్ర్యము కలిగియుండుటయు జనులలోఁ బరస్పర
 సంబంధము గలిగియుండుటయు నే పయియాక్షేపమునకు సమా
 ధానముగా నుండును. మనకు స్వాతంత్ర్యము లేకపోయిన, సౌఖ్య
 ముండదనియు మనమప్పుడు మృగాదులకంటె నధికులము కానేర
 మనియు వెనుకనే చెప్పియున్నాను. జనకులు బిడ్డలు, రాజులు రాష్ట్ర
 ములు భర్తలు భార్యలు, గురువులు శిష్యులు, అధికారులు ప్రజలు,
 మొదలయిన సంబంధములవలన నీతిమంతు లయినచో సమస్త సుఖ
 ములును గలుగునట్లే యందులో నెవ్వరయిన నీతిమాలినవా రగుదు
 రేని సంబంధదోషమువలన రెండవవారికి యోగ్యులకునయితము కష్ట
 ములు సంభవించును. తల్లిదండ్రులు కోపిష్ఠు లగుదురేని నిష్కారణ
 ముగా నిరపరాధులయిన బిడ్డలను కొట్టి హింసపెట్టుదురు. బిడ్డలు
 దుర్మార్గులగుదురేని జననీజనకులకు మనస్తాపము కలిగింతురు. రాజులు
 దుష్టాత్ము లయిరేని దేశజనులను బాధింతురు; జనులు స్వామిద్రో
 హులయి తిరుగఁబడువా రగుదురేని రాజులకు మనోవ్యధ కలుగును.
 భర్తలు సురాపానాదిదుర్వృత్తుల మరిగినవారైరేని భార్యలు కుఱుభా
 జనలగుదురు భార్యలుచారిణులగుదురేని భర్తలుసుఖహారులగుదురు;
 గురువులుమోసగాండ్రగుదురేని శిష్యులుభ్రష్టులగుదురు; న్యాయాధి
 కారులులంచములు గైకొనువా రగుదురేని ప్రజలు ఖోభపడుదురు.
 పాపభీతివలన నందఱును నీతిమంతు లైనచో నిటువంటి బాధ లించు
 మించుగా నివారణమగును. జగత్తునఁ గొందఱు చిన్నప్పటినుండియు
 దుష్టస్వభావము కలవారుగాను కొందఱు పత్స్వభావము గలవారు
 గాను నుండుటకు స్వాతంత్ర్యమే కారణ మగును. ఇట్లు రెండువిధ

ములుగాను బ్రవర్తించుటకు శక్తి గలుగకపోవునేని, మనకు స్వేచ్ఛలే లేకపోవలసి వచ్చును; స్వేచ్ఛ లేకపోయిన మనము పశుపక్ష్యాదుల కన్న సధికులముకానేరము; స్వేచ్ఛయున్న గొండలు యోగ్యులుగాను కొండ అయోగ్యులుగాను నుండక తప్పదు. కాబట్టి యీ భేదమునకుఁ పూర్వజన్మమును హేతువుచుగాఁజెప్పట కావగించంతయు నవకాశము లేదు. పునర్జన్మమే లేదనెడునెడల నీశ్వరుఁడు సవాజీనాత్ములను సృజించుచు సృష్టికార్యమునందుఁదగిలియున్నాఁడని చెప్పవలసివచ్చునని మన వారీకడపటి యాత్మేపముం జేయవచ్చును. ఈ ప్రశ్నకు సమాధానము చెప్పుటయు నంతదుష్కరముకాదు. ఇప్పుడు సృష్టియొక్క క్రమమును విచారించి చూడఁగా ప్రతివస్తువు నెప్పటికప్పుడే పుట్టుచున్నది. ఎట్లనఁగా నొక మట్టిగింజవలన పెద్దవృక్షము జనించి, కాలక్రమమున కోట్లకొలది ఫలములుగలిగి, యీ ఫలములలోని ప్రతిబీజమువలనను వృక్షములును ప్రతివృక్షమువలనను ఫలములును నంతములేకుండ పొడముచున్నవి. అట్లయ్యును పరమేశ్వరుఁ డవి యాప్రకారమగుటకు మొదటనే సంకల్పించెనందుముగాని ప్రతిపర్యాయమును పని కట్టుకొని చేయుచున్నాఁడని మన మనఁజాలముకదా? ఆప్రకారముగానే యీదియందుఁ జేసినభగవత్సంకల్పముచేతనే యాత్ములును కలుగుచున్నవని చెప్పుట యుక్తియుక్తమయి యున్నది.

3. తరువాతి పూర్వజన్మమున్నదని నమ్ముటవలన లోకమునకు లాభము కలుగునా సప్తముగలుగునా చున్న మూడవయంతమును గొంత విచారితము. పూర్వజన్మసిద్ధాంతమువలన లాభము లేనియు లేనిని యీవఱకుఁ జెప్పినదానివలన నేస్పష్టమగుచున్నది. బీదతనము మొదలగునవి పూర్వజన్మకృతపాపమునకు శిక్ష యనువాదముచుబట్టి, సాధారణముగా లోకములో తిండికిలేనివాచే దొంగత

నము మొదలయినవి చేయుటకు లోనగుచు గనుక భగవంతుడు చేయుశిక్ష దుర్మార్గనివారణమున కనుకూలపడుటకుమాటుగా దుష్కర్మాభివృద్ధికే శోషపనుచున్నదని చెప్పవలసినప్పును. తా నే నేరమునుజేయబట్టి శిక్ష వచ్చినదో తెలిసికొనుట కనుభవించువారికిగాని వాడేనోమును జేయబట్టి యీశిక్షను బొందుచున్నాడని యెఱుఁగుట కితరులకుఁగాని యవకాశము లేదు గనుక, ఎవ్వడునుదుష్టకృత్యములకునెనుకతీయఁడు; వ్యాధిమొదలగునవి పూర్వజన్మ పాపదూపములని నమ్మకము కలిగియుండుటవలన, అంగహీనులు వ్యాధిబాధితులు మొదలయినదయనీయులస్థితిని జూచి జాలిపడి వారికి సాహాయ్యము చేయక పూర్వజన్మమునందుఁ జేసికొన్నపాపముచేత వారి కాగతి సంభవించినది హర్షమనిగొని కఠినహృదయులమునుదుర్మార్గులము నగుచుము; పుణ్యాత్ములుదృఢకాయులుగా నుండురనియుపట్టివారికి దానధర్మములు చేసిననే పరలోకసుఖము సంభవించుననియునమ్మి దిట్టముగా పాటుపడి నలుగురిని బోషింప శక్తిగలదృఢశరీరులకే దానములు చేసి సమస్త దోషములకును కుదురయినసోమరితనమునువృద్ధిచేసినవార మగుచుము. ఈసిద్ధాంతమును నమ్మినవారు పూర్వజన్మప్రారబ్ధ మెట్లున్న నట్లు గునని కొందఱు వ్యాధులకు యుక్తసమయములో దగినచికిత్సలుచేయించకయు, మంచి కార్యములకయి ప్రయత్నములు చేసి పాటుపడకయు చెడిపోవుచున్నారు; ముందు లెక్కలేని పశుపక్ష్యాదిజన్మములు వచ్చునని లేనిసోనిభయమును పెట్టుకొని నిరుత్సాహులయి సుఖమునకు మారు లగుచున్నారు.

ర. ఇక్కఁ బూర్వోత్తరజన్మము లుండవనుటకుం గలహేతువులను గుఱించి యించుక చర్చింతము. గ్రాహ్యశక్తి, జ్ఞప్తి, ఇచ్ఛ మొదలగునవి శరీరముయొక్క యేయవయవములనుగాని రక్తమాం

సాస్థి నాడిసముదాయములలో వేసినిగాని యంటినవి కాకపోవుటయు, అవి ప్రత్యేకముగా జీవగుణములే యగుటయుఁ దలపోసి చూడఁగా శరీరనాశమువలన వానికి భంగము కలుగుటకు హేతు వేదియుఁ గనఁబడదు. కాఁబట్టి జీవులకు బహుజన్మములే యుండి యిప్పుడు మనదే హములో నున్నజీవాత్మ వెనుక నొకజన్మ మెత్తినదే యయిన పక్షమున వెనుకటి జన్మములో జీవునకుఁ గలిగినజ్ఞానమును, నేర్చుకొన్న విద్యలును చేసినకార్యములును గొంతవత్తకైన నీజన్మమునఁ గలిగి యుండవలెను. అట్లు లేక జన్మ మెత్తిన ప్రతిజీవుఁడు ప్రతివిషయమును క్రొత్తగా నేర్చుకోవలసి యుండుటయు, ప్రతిభాషయు నూతనముగా నభ్యసించవలసి యుండుటయు, పూర్వజన్మములోని దొక్కసంగతి యైన స్మరణము లేకపోవుటయు, పూర్వజన్మము లే దనుటకుఁ జాలి సంత నిదర్శనములుగా నున్నవి. జ్ఞానము లేకపోవుటకును భాష రాక పోవుటకును గారణము పూర్వజన్మమున నీయాత్మ శిలావృత్తాది జడ జన్మమును గాని మహిషవాయుసాది తిర్యగ్జన్మమును గాని పొంది యుండుట యయి యుండవచ్చునని చెప్పవత్తురు. శిలాపర్వతాది జడ పదార్థములయం దాత్మ యుండునని చెప్పెడు మనవారి సిద్ధాంతము నకన్న పరిహాసాస్పదమైన విషయము మఱి యొకటి యుండునని నే నూహింపఁ జాలను. ఆత్మస్వభావలక్షణముల నెఱిగినబాలుఁ డయినను జడపదార్థములయం దాత్మయుండదని సులభముగాఁ జెప్పఁ గలుగునపుడు విశేషజ్ఞులయిన మీకడ నేనావిషయమునఁ బెంచి చెప్ప వలసినయావశ్యక ముండదు. అందుచేత మనుష్యాత్మలు జడము లగుననుట యున్నత్ర వాక్యమునకంటె నెక్కువ గౌరవనీయ మయినదిగాఁ గనుపట్టదు. పక్ష పక్ష్యాదులు మనుష్యు లగుదురని చెప్పుటయు నించుమించుగా సంత విశ్వసనీయ మయినవాక్యమునుగానే

గ్రహింపఁ దగియుండును. ప్రపంచమునందలి యన్నిమతములవారును నైకకంఠ్యముగా సృష్ట్యాదియం దాదిమదంపతు లల్పసంఖ్య కలవారుగానే సృజయింపఁ బడిరని చెప్పుచున్నారు; ఇప్పు డంత కంతకు జనసంఖ్య ప్రపంచములో నెక్కువగుచున్నట్లు మనమందఱము నెఱుఁగుదుము. జనసంఖ్య వృద్ధియగుట యనఁగా నాత్మలసంఖ్య వృద్ధియగుచున్న దనుటయే గనుక, ఈప్రత్యక్ష నిదర్శమే మొదట నున్నయాత్మలే కర్మబంధవశమున మరలమరల జన్మము లెత్తుచున్న వన్న వాదమును ఖండించి పూర్వోత్తరజన్మము లుండవను సిద్ధాంతమును స్థాపించు చున్నది. ఇంతయేకాక యొకవేళ వాదమునిమిత్తము హేతుపక్ష్యాదులు మనుష్యజన్మము లెత్తుచున్నవని యొప్పుకొంద మన్నను ఒక యావుసుగాని యొక మేకనుగాని కొన్నవారికి కొంత కాలములోనే వాసిసంఖ్య యెంత వృద్ధియగునో మన మందఱము నెఱిగియున్నాము గనుక, ఆపక్షమునను మరల మరల దొల్లింటి యాత్మలే జన్మించుచుండుట కవకాశము కనఁబడక క్రొత్తయాత్మలే పుట్టుచున్నట్లు స్థిరపడుచున్నది. జన్మాంతరము నొప్పుకొను మనవారయినను లోకములో నందఱును జన్మములనే యెత్తుచుండవలయు నని చెప్పఁజాలరు, పుణ్యాత్ములు కొందఱు అయినను క్రమక్రమముగాఁ బునరావృత్తిరహితశాశ్వత పుణ్యలోకముల నొందుదు రని యొప్పు కొందురు గనుక, ఆసిద్ధాంతప్రకారమును జన్మము లెత్తవలసిన జీవులసంఖ్య యంతకంతకు తక్కువయై కొంతకాలములో జనులసంఖ్య క్షీణదశ నొందవలెను. అట్లుగాక జనసంఖ్య వానాటికి వృద్ధియే యగుచున్నది గనుక, జన్మపరంపర లేదని సులభముగా నూహింపఁదగి యున్నది. కర్మానుబంధమే జన్మమునకుఁ గారణ మని మనవారు చెప్పెడి సిద్ధాంతప్రకారముగా, మొట్టమొదటి జన్మమునందుఁ గర్మ

యెక్కడినుండి వచ్చినదని క్రశ్న రాగా తగిన సమాధానము కుదురక యీశ్వరునితో పాటుగా కర్మయు ననాదియని యుక్తిరహితముగా మనవారు తమసిద్ధాంతమును సమర్థింపఁ జూతురు. కర్మ యనాది యైనచో జన్మలు ననాదియే కావలసివచ్చును. అప్పుడు మనల నీశ్వరుఁడు సృజించనేలేదని సిద్ధాంతము తేలును. అందునకును వెనుక తీయక మనవా రాసకారముగానే జీవులనాదులని చెప్పి జీవుల నీశ్వరుఁడు సృజింపలేదనియు, జీవాత్మలు సృజింపఁబడినవే యయినపక్షమున నాశనముకూడఁ బొందవలసి యుండు ననియు, కాబట్టి భగవంతుఁడు మనలను సృజించినాఁ డనుట కర్థము కరణకళేబరములతో గూర్చినాఁ డనుట యనియుఁ జెప్పదురు. మొట్టమొదటకరణ కళేబరాదులయినను గలిగించినవాఁ డీశ్వరుఁడే యందురుగనుక తప్పక యెప్పుడో జీవుల నీశ్వరుఁడు జన్మమును కలిగించినకాల మొకటి యున్నదని యొప్పుకొని తీజవలెను. అందుచేత జీవులజన్మముల కాది యుండుక తప్పదు. జీవులకు జన్మము లేనప్పుడు కర్మయుండుట యసంధర్భముగనుక జన్మతోనే కర్మకును నాదియున్నదని యంగీకరింపకుండనయితికాదు. అందుచేతఁ గర్మ యనాదియను సిద్ధాంతము పడిపోయినది భగవంతునకువై షమ్యాదులు లేవనియే వారిసిద్ధాంతముగనుక, మొదటిజన్మముననందఱును సుకృతాత్ములయియేయుండిరనవలెను. అజన్మముననందఱును యోగ్యులైయున్నపుణ్యకర్మలు చేసినవారుగానేయుండురుగనుక, దాని మఱుచటిజన్మమునందుఁగాని మఱియేజన్మమునందుఁగాని కొందఱు పాపాత్ములగుటకును వారికి జన్మవరంపర వచ్చుటకును గారణముకనఁబడదు. కాబట్టి వారి జన్మవరంపరాసిద్ధాంత మయినను లోకములోని పుణ్యపాపములకును స్థితిభేదములకును గలిసి కల్పింపఁజాలదు. పూర్వజన్మమే యున్నపక్షమున మన కాజన్మములోని

సంగతు లేనియు నెందుకు స్మరణకు రాకపోవునని చేసినయాజ్ఞేపణ మున కత్తరముగా, నమ మీజన్మములోఁ జేసినపనులే కొన్ని మఱచిపోవుచుండగా నెంతోకాలముక్రిందట జరిగిన వెనుకటిజన్మము లోనిసంగతులు మన కెట్లు జ్ఞప్తి యుండఁగలవని చెప్పుదురు. ఈ జన్మమునందలి యనావశ్యకము లైనసంగతులను మనము మఱచి పోయినను ముఖ్యము లయినసంగతులను మనము జ్ఞప్తి యుంచుకొనే యుంచుకొందుము. సర్వకారుణ్యఁ డయినయాశ్వరుఁడు మనమేలు కొఱకే కొన్నిసంగతులను మనకు జ్ఞప్తికి రాకుండులాగునఁ జేసి యున్నాఁడు. మనము ప్రతిదినమును నేమేమి పదార్థములను భుజించి తిమో యేమేమి మాటలాడితిమో యెక్కడెక్కడఁ దిరిగితిమో మొదలైనప్రతిస్వల్పవిషయమును స్మృతికి వచ్చుచుండుటవలనఁ బ్రయోజనము లేదు; మీదిమిక్కిలి నష్టమును గలుగును. మన మేదియైన నొక మహావిషయము నాలోచించఁగడఁగునపుడు మనము చిన్నప్పటి నుండియు బ్రతిదినమును తినుచువచ్చిన కూరగాయలు మొదలయిన వియు నేలమీఁద ప్రాకుట తప్పుటడుగు లిడుట లోనుగాఁగల వ్యాపారములును నొక్కసారిగా మనోవీధిని ప్రవేశించి స్మరణకు వచ్చినచో స్థిరచిత్తత కలుగక కార్యాలోచనము చెడిపోవును; వెనుక సంభవించినయాపద లన్నియుఁ దఱచుగా జ్ఞప్తికి వచ్చుచున్నచో సుఖాభావము కలుగును. కాఁబట్టియే యాశ్వరుఁ డివి యన్నియు మఱచు నట్లు చేసి ప్రధానాంశములనుమాత్రమే జ్ఞప్తికి వచ్చుచుండునట్లు చేసి యున్నాఁడు. వెనుక మన మేదియయిన నొక ఘోరపాతకమును జేసి యుండి దానికి శిక్ష కాకపోయినయెడల మనకు తీరికగలిగి యాలోచింప నవకాశము కలిగినప్పుడెల్ల ముందుగా నదే స్మరణకువచ్చి మన మనన్పునకు నొప్పి కలిగించి మనవర్తనమును శ్రమపఱుచును. ఒక్క.

లోకోపకారక మయిన ఘనకార్యమును జేసియుండిన పక్షమున దాని వలనఁ గలిగిన కీర్తియును మనస్సంతోషమును జ్ఞప్తికివచ్చి సత్కార్యాచరణమునకు మనలను బ్రోత్సహపఱచును. ఈ ప్రకారముగా నిష్ప్రయోజనము లైన విషయముల నెన్నటిని మఱచినను, బాల్యవస్థయందుఁగాని యౌవనదశయందుఁగాని పూర్వము మన మొక సిత్తియం దుంటిమన్న ముఖ్యాంశమునుమాత్రము మన మెన్నటికిని మఱచిపోము. శిక్షను బొందుచున్న కాలములోఁ దా నేనేరమున కయి శిక్ష ననుభవించుచున్నాఁడో యెవ్వఁడును మఱచిపోడు; అట్లు మఱచిపోయెడు పక్షమున శిక్షవలన ఫలము కలుగక యొకఁడు తన నడతను దిన్నబఱచుకొనుట కవకాశము లేనివాఁడగును. ఈలాగు ననే దేనిని మనము జ్ఞప్తియం దుంచుకొనుటవలన ముందు మనకుఁ బ్రయోజన ముండునో యటువంటి యేవిషయమును భగవంతుఁడు బొత్తిగా మఱచునట్లు చేయఁడు. మనవారు చెప్పెడు ప్రకారముగాఁ జూర్వజన్మమే యొకటి యుండి యీజన్మము వెనుకటిజన్మమునఁ జేసినకర్మలకు శిక్షయే యగునని, ఏజన్మమునఁ జేసినయపరాధముల కయి మనము శిక్ష ననుభవించు చున్నామో యీజన్మమున్న సంగతినే బొత్తిగా మఱచిపోవుచున్నామనుటకన్నవిత మటియొకటియుండదు. అయినను పూర్వజన్మములోని సంగతు లన్నియు స్మరణకు రాక పోయినను దానిలో జరిగినప్రధానసంగతులుగాని యధమపక్షముజన్మ మెత్తినసంగతిగాని యేలస్మరణమునకు రాకపోవునని చేసినయాత్మేపణకు తరచుగా మనపండితులు మరణానంతరము మనోబుద్ధిచిత్తాహంకారము లాత్మను విడుచునని చెప్పుదురుగాని యీనాటికింటిని విడిచి యాత్మయుండునని చెప్పుట జ్ఞానకర్మేంద్రియాదు లగునవయవముల నెల్లను విడిచి శరీర ముండునట్లుగా నర్థము లేనిమాటగా నుండును.

కాబట్టి పునర్జన్మము లేదనుసిద్ధాంత మీచెప్పినదానివలననే సిద్ధాంతము కావచ్చును.

౫. ఇప్పుడు పునర్జన్మము లేదనుకొనుటవలనఁ బ్రజల క్షేమాభివృద్ధికి నష్టము సంభవించునా పుష్టికలుగునా యన్నకడపటియంతమును గూర్చి కొంచెము ముచ్చటించి యీవిషయము ముగించెదను. నాబుద్ధి ప్రచారమునకు గోచర మగునంతవఱకుఁ బూర్వోత్తరజన్మములు లేవనుకొనుటవలనఁ గలిగెడునష్ట మొక్కటియుఁ గానరాకున్నది. పూర్వజన్మకర్మలను నమ్మకపోవుటవలనఁ బ్రతిమనుష్యుఁడును తాను జేసెడు పనులకుఁ దానే యుత్తరవాది నని తెలిసికొని మంచిపనులను చేయఁ బ్రయత్నించును; దైవపరుఁడు కానందున యుక్తమయినపని చేయుటకే యీశ్వరుఁడు తనకు దృఢమయిన యవయవములను దయ చేసి యున్నాఁడని పోమరితనము విడిచి తనజీవనమున కయి పాటు పడును; ఇతరులకు సంభవించెడి రూపదలను జూచినప్పుడు కనికరము కలిగి యంగీహీనులు మొదలయినదానయోగ్యులకే సహాయము చేయుచు నపాత్రదానమును బొత్తిగా కట్టిపెట్టును; సర్వకార్య సిద్ధులును తనప్రయత్నములోనే యుండునని నమ్మి యేకార్యము నకును నదృష్టమును నమ్ముకొని యుండక సర్వకాయకష్ట పడునుగనుక సర్వశుభములును కలుగును; వ్యాధులు మొదలయినవి వచ్చునపుడు ప్రారబ్ధమును నమ్మి యుపేక్షాపరుఁడు గాక యుక్తనమయముననే తగినచికిత్సలు చేయించుచు మనుష్యప్రయత్నముగా లోప మేమియు లేకుండఁ జేసి మేలు పొందును. పునర్జన్మము లేదనుకొనుటవలననే సత్కర్మలు చేయుటకుఁ బ్రోత్సాహమును దుష్కర్మలు చేయుటకు నిరుత్సాహమును గలుగును.

తెలుగు విశ్వవిద్యాలయ

ఈపనిని జర్పించిన యైదంశములవల్లగనా ప్రశ్నలము లేక

పోవుటయే పరమార్థమని మీకుఁ జేటపడి యుండవచ్చును. ఈ ప్రపంచములోఁ బాపముకూడ నుండుటకుఁ గారణము మనకు మనసు వచ్చినట్టు ననిచేయుటకయి స్వాతంత్ర్య ముండుట తప్ప వేతొక టేదియు లేదు. మన పాపకార్యములకు జన్మాంతరములను గలిగింపకయే యీశ్వరుఁడు పరలోకమున నర్హుడనము విధించును. మనకు విభాగజ్ఞానమును స్వాతంత్ర్యమును బ్రసాదించియుండుటవలన మనము చేయు నెల్ల కార్యములకు మన మీశ్వరున కుత్తరవాదులముగా నుండుము. ప్రపంచములో నదృష్ట మనిగాని ప్రారబ్ధ మనిగాని యేదియు లేదు. పాపభీతి కలుగఁజేసి మనలను సన్మార్గమునకుఁ ద్రప్పెడి యచ్ఛతశక్తిగలదిన్యోషధము భగవదారాధన మొక్కటియే గనుక, మన మీశ్వరు నెన్నఁడును మఱిదిపోక యాసర్వకారుణ్యుని సదా స్మరించుచు నాతని గుణానుభవము గలిగి యాయనయాజ్ఞలను జెల్లించుచు నానంద మనుభవింప నెల్లవారును బ్రయత్నింపవలయును.



అ తి బా ల్య వి వా హ ము

ఇ డి

చెన్న పురిరాజధానీ శాస్త్రపాఠశాలయందు

తెలుగుపండితుడుగానుండిన

క ర మ కూ రి వీ రే శ లి ర గ ము చే త

రచియుంపబడినది.

మూ డ వ కూ ర్పు.

క ర మ రి :
•

మూడవ ప్రెస్ నందు ముద్రింపబడినది.

1949

దీనినెల 4 అక్షరాలు.

అ తి బా ల్య వి వా హ ము

ఓవిద్యన్యహజనులారా!

ఈసమాజముయొక్క అగ్రాసనాధిపతిగాను కొన్నిదినముల క్రిందట నన్నొక యువన్యాసము చదువుచుని యడిగినప్పుడు నాశక్తిని వక్షవ్యాంశముయొక్క గౌరవమును లేశమాత్రమును విచారింపక సాహసముచేసి బాల్యవివాహమునుగూర్చి యుచన్యసిండుట కొప్పు కొన్నాడను. కాని యీదివమున నేను కలము చేతఁబట్టుకొని వ్రాయ నారంభింపఁగానే నాకంటె సమర్థులగుట విడిచిపెట్టవలసిన కార్య భారమును నేను పైనివేసికొన్న హేతువుచేతకాబోలును కలము సాగక నాచేయి వడఁగ మొదలుపెట్టెను. నాకంటె విద్యయందును బుద్ధియందును అధికులయిన యీసామాజకులతో మఱియెవ్వరయిన సమర్థు లీబాల్యవివాహమునుగూర్చి వ్రాసినచో మిక్కిలి రసవంతము గాను జనరంజకముగాను ఉండుచుని నేనెఱిగినవాడ నయ్యును, రోటిలో తల దూర్చినతరువాత రోకటిపోటులకు వెనువదలుగ నన్న సామెతను స్మరించుకొని నాకు తోచినది వ్రాయ తెగించుచున్నాను. కాబట్టి నే నిప్పుడు చెప్పఁబోవుదానిలో యొకెఱుంగని కొత్తసంగతులుకాని కొత్తయ క్తులుగాని యుండునని యాశంపెట్టుకొనఁ బోకుండు. లోక ములో ననుభవింపఁదగిన సమస్తపుములలోను వివాహబంధమువలన కలిగెడిసౌఖ్య మత్యధికమయినదనియు, ఈ వివాహబంధము వలననే భార్య, భర్త, తల్లి, తండ్రి, బిడ్డ, అక్క, చెల్లెలు, అన్న, తమ్ముడు, మొదలయిన సమస్తబంధుత్వములును కలుగుననియు, ఈవివాహ బంధమువలననే బిడ్డలు మృగప్రాయులుగాక తగిన సంరక్షణమును విద్యాబుద్ధులనుపొంది పెలయుదురనియు, ఈవివాహబంధమువలననే

స్త్రీపురుషులు యావజ్జీవమును స్నేహపాశబద్ధలయియుండి యిరువురు నొక్క దేహముగా పరిగణింపఁ బడుచుందురనియు, ఈవివాహబంధము వలననే పురుషుల యావశ్యకములను స్త్రీలును స్త్రీలయావశ్యకములను పురుషులును తీర్చి పరస్పరసుఖాభివృద్ధి పొందుదురనియు, మీరందఱు నెఱిగియున్నవిషయమే గనుక వివాహముయొక్క ప్రాశస్త్యమును గుఱించియు ప్రయోజనములనుగుఱించియు నే నిక్కడ చెప్పవలసిన యావశ్యకములేదు. ఆచారమును నధూనరులకుఁ గలుగవలసిన సుఖమునకుఁగాని దుఃఖమునకుఁగాని పథూవరులయోగ్యతలే ప్రధానములైనవియు, సంసారసుఖము దంపతులయొక్క పరస్పరానురాగము ననుసరించియే యుండుననియు, మీకు విశదపడినయంతమే గనుక వివాహకాలమునకుముందే నధూనరులు వివాహబంధమువలనఁ దమకు ముందు కలుగఁబోయెను సంసారభారముయొక్క గౌరవమును తాము ముందెల్ల కాలమును కలసిమెలిసి యుండవలసినవారి గుణగుణములను తెలిసికోతగినంత ప్రాజ్ఞతగలవారుగా నుండవలసిన దన్నయంతమును సహితము నేను వినరంపవలసిన యావశ్యకములేదు. అయినను వివాహము లెవ్వరినుఖసంఘోషాదుల నిమిత్తముద్దేశింపఁబడినవో, వాని యందలి లోపమువలన నెవ్వరు కలకాలమును దుఃఖమనుభవింపవలసిన వారగుదురో, తమ చిరకాలసుఖజీవనమున కనుకూలప్రతికూలములుగా నుండు సాధకభాధకముల నాలోచించుకొనుట కెవ్వరప్పులో, వారి యంగీకారమును పరస్పరేచ్ఛను లేశమాశ్రమును గణింపక మనదేశము నందు కొన్ని వర్ణములవారు వివాహములయం దాస్యాత్మంత్రము నంతను తామే యక్రమముగా వహించి యాచారబలముచేతను మఱి కొన్ని కారణములచేతను యుక్తాయుక్తవిచారమును జేయఁజాలక నిర్దోషులయిన బిడ్డలకు మితిమీరిన కష్టములను తెచ్చిపెట్టుచుండుట చూడ నెంతయు శోచనీయముగానున్నది. సంసారసుఖకల్పవృక్షమును

మూలచ్ఛేదము చేయుటకై వేరుపురుగువలెనున్న యీబౌల్యవివాహమును రూపుమాపినంగాని మనదేశమునందలి కుటుంబములలో వివాహమువలని సంపూర్ణ ఫల మెన్నటికిని కలుగనేరదు. ఈబౌల్యవివాహము మనదేశమునం దంతకంతకు బ్రబలుచుండుట కనేక కారణములగుపడుచున్నవి. కొందఱు తాము బ్రతికియుండఁగానే తమబిడ్డలకు వివాహముచేసి ముద్దలను ముచ్చటలను వేడుకలను చూడవలెననుద్దేశముతో పసిబిడ్డలకు వివాహములు చేయుదురు; మఱికొందఱు బిడ్డలయొక్క పెండ్లిండ్లను తామెప్పుడు చూతునూ యని తొందరపడుచుండెడు వృద్ధులయిన బసకులయొక్కయు బంధువులయొక్కయు నిర్బంధముచేత చేయుదురు; కొందఱగృతగవుల నిమిత్తమును కట్టుములు కానుకలు మొదలైనవాని నిమిత్తమును పోగుపెట్టెడు మూఢురాండ్రయిన భార్యలయొక్క ప్రోత్సాహముచేత చేయుదురు; కొందఱు సంభమునకయి యతివ్యయముచేసి దక్షిణలచేతను బ్రాహ్మీ సంతర్పణములచేతను స్త్రీతిష్ఠపొందవలెనను కోరికతో చేయుదురు; కొందఱు వివాహములో వివాహముచేసిన సామ్మ కలిసినచ్చునని చేయుదురు; మఱికొందఱిష్టానుచారమునుబట్టి తమబిడ్డల కెంత శీఘ్రముగా వివాహముచేసెనో అట్లు తమస్థితిమంచివారను కొందురని వేరున కాశపడి చేయుదురు; కొందఱు కోడండ్రమీద నధికారము చేయవచ్చునను యభిలాషతో నుండెడియిల్లాండ్రయొక్క యభిరుతమును తీర్చుటకయి చేయుదురు; కొందఱు మంచిసంబంధముల కాన పడి చేయుదురు; కొందఱు వేగిరము వివాహములు కాకపోయిన పక్షమున తమబిడ్డలు చెడిపోదురను సచ్చింతతోనే చేయుదురు; ఇంకను కొందఱు బౌల్యవివాహములు చేయకుండుట శాస్త్రవిరుద్ధమను భ్రమచేత చేయుదురు.

ఈతెగలవాడుగాక స్వప్రయోజనపరులై మానుషధర్మమును విడిచి దయాశూన్యులై రొక్కమును పుచ్చుకొనియో, అల్లుడు చచ్చినచో వానిసొత్తంతయు తమకే వచ్చుననియో, అల్లునియింటఁ జేరి తా మందఱును సుఖజీవనము చేయువచ్చుననియో, తాముకన్న నోరెఱుంగనిశిశువులను అప్రయోజకులకును వికలాంగులకును వృద్ధులకును వివాహవ్యాజమున బలి యిత్తురు. ఏకారణములచేత జరిగెడు బాల్య వివాహములకై నను ఘరోహితులును యాజకులును తోడుపడి సర్వ విధముల బాల్యవివాహములను ప్రోత్సహింపఱుతురు. ఇటువంటి కార్యములచేతనే ధనము సంపాదించి పొట్ట పోసికోవలసిన ప్రయోజన పరులు ప్రోత్సహము చేయక మఱియేమి చేయుదురు? ఎవరిప్రోత్సాహముచేత చేసినను, ఏయద్వైతముతో చేసినను, ఏకారణముచేతఁ జేసినను, స్వభావవిరుద్ధ మనఁజను బాల్యవివాహమువలనఁ గలిగెడి దుర్వారములైనదుష్ఫలములు కలుగక మానవు. అతిబాల్యవివాహము వలన సంభవించుచున్న యన్యధములలోఁ గొన్నిటినిమాత్ర మిందు వివరించెదను. బాలారిష్టములును స్కృతికము మొదలగు సాంక్రామిక రోగములును వానివలన కలిగెడు మరణములును బాల్యనిశ్చయందే విస్తారముగానుండు నన్నసంగతి యెల్లచాటికిని తెలిసినదే. అందుచేత గౌరవ సంపత్సైదాంతమునుండు మరదేశమునుండు చేసినజనపరిగణన మనుబట్టి చూడఁగా యొన్నిరి సంవత్సరములకు లోపలివయస్సుగలిగి వివాహమున్న చేసూ యెఱుంగనిదశలో నున్న బాలురలో భార్యలను పోగొట్టుకొన్నవారు లెక్క తెలిసినంతవఱకు ౨౪౭౭౩ గురు కనఁబడుచున్నారు. వీరి వివాహసమయములయందు వ్యయపఱచినధన మంతయు వ్యర్థ మగుటతప్ప, ఈ బాలురుగాని వారి బంధువులుగాని యేమిలాభము ననుభవించినచా రయినారు? బాలికలగతి బాలురదాని కంటెను సహస్రగుణములు దుఃఖబహుళ మయినదిగా నున్నది. పురు

ఘట మరల వివాహము చేసికొననైన నన్నులుగా నుండుదుగాని నిరప
 రాధినులయిన పసిబాలికల కామాతృపు ష్యామయినను లేక కూర్
 మయి చిరకాలాగతమయిన యొకదురాచార ప్రాబల్యముచేత నో
 రెఱుంగనిదశలో తల్లిదండ్రులు తమవేడుకకొఱకు వినాహ మని పేరు
 పెట్టి యొకతంతు నడపినదోషమునుబట్టి యాపజ్ఞనమును ప్రసించును
 ములకు దూరురాండ్రయి మరణమున కంజును తీవ్రవేదనాకరమయిన
 దుస్సహనై ధవ్యభాధ ననుభవంప నిర్బంధింపఁబడు చున్నారు. అప్పటి
 జనపరిగణనమునుబట్టి యిట్టి దుష్ఠితిచాలయి యున్నపసిబాలికలు మన
 దేశమునం దెందఱున్నారో యాలోచింపుడు. ఆ సంవత్సరమున
 తొమ్మిదియేండ్లకు లోబడినచయస్సు గలవారయి భర్తలని చెప్పఁ
 బడిన పురుషులను పోగొట్టుకొన్న దుగదృష్టశను పహించిన దయ
 నీయ లయినబాలికలు ౭౦౯ ౭౬ గు గుండిరి. ధనము న్యయము
 చేసి యాపసిబాలికలకు నృథాగా తొలుగనిదుశమును గొని తెచ్చి
 పెట్టుకొనుటకుఁ గాక, వీరినివాహమునలన లెచరి కేవిధ మయినలాభము
 కలిగినది? ఈచెప్పినవారుగాక యాసంస్కరమున పదునాలుగు సంవత్స
 రముల ప్రియమునకు లోచుగా నున్న ౩౫౭, ౮౦౮ గుగు బాలికలు
 కూడ విధవలయి యుండిరి. ఈమూఁడుమల బాలికలను తల్లిదండ్రుల
 చేతను సంరక్షించలేదను బాల్యవివాహ మను పెనుభూతమునకు నిష్కా
 రణముగా బలి పెట్టఁబడి కలకాలమును దుఃఖపరంపరచాలు చేయఁ
 బడినవారే కదా? మనదేశమునందలి వైధవ్యదుశమున కంతకును
 బాల్యవివాహమే ప్రధానకారణము కాకపోయినను, ఇన్నిలక్షల బాలి
 కలవై ధవ్యమున కయినను కారణ మయిండుకు లేకమాతృమును
 సందేహములేదు. ఇంక వైధవ్యమును పొందక తిన్నగానున్న వారిగతి
 విచారింపుడు. వివాహమునాటికి చక్కగా నున్న పురుషులుగాని స్త్రీలు
 గాని పలువురు స్ఫోటకము మొదలయిన వ్యాధులచేత కన్నునుకాలును

చెడియు, వికలాంగు లయియు, దుర్బలశరీరు లయియు, సంసారసుఖము నకు పనికిరాక యొండొరులకు దుఃఖహేతువు లగుచున్నారు. కొన్ని సమయములయందు యోగ్యు లయినపుడును కయోగ్యురాండు భార్యలగుట లభించియు, గుణవంతురాండ్రయిన స్త్రీలకు గుణహీనులు భర్తలగుట లభించియు, పరస్పరాంగీకారము లేక పోవుటచేత మనసు కలియకయు, భర్తకంటె ముందుగా భార్య యెదిగి కాపురమునకు నచ్చియు, దంపతులలో నొకడు విద్యావంతు లయిన నొకడు మూర్ఖ శిరోమణులుగా నుండఁ జూపుచియు, బహుదంపతు లేకగృహమున నసించుచుండియు సుఖ మున్నమాట యెఱుంగనివారగుచున్నారు. పెద్ద పెరిగిన శరువాతఁగాని సుగుణములో దుష్గుణములో తిన్నగా స్థిరపడవు గనుక చిన్నశనములో వివాహమునాకి మంచివా రనుకొన్నవారే కొందఱు శరువాతఁ చెడ్డవారము మరకొన్ని దాంపత్యములు దుఃఖ చాయకము లగుచున్నవి. బాల్యవివాహప్రభావముచేత జనకులన్న వేరు చెఱువ సవతఁగించిన మనుష్యరూపమున నున్న ఘోరరాక్షసులు ధనాశాపాశబద్ధులై తనమున్ద బాలికలను వృద్ధవిగ్రహములకును వారి కంటెను అధము లయిన రోగిష్ఠులు మొదలయిచవాకిని విక్రయించు చుండుటవలన ఆముద్రగాం ద్రీక్షేరి కాపురమునకు వచ్చునప్పటికిపతులు స్వర్గయాత్ర కున్దుఖులై యుండియు జీవచ్ఛవములవలె నుండియు యువ తులు పలువురు దుఃఖములపాలు కావలసినవారగుచున్నారు. ఇంతేకాక మనదేశములో నున్న యశేవర్తభేదములచేతను నానిలోని మితిమీరిన శాఖోపశాఖలచేతను శస్త్రివంశులు వేముగిరి లేక రంభవంటికొమ్మై నైనను కొన్ని సమయములయందు వికలాంగుల కయినను దుష్ట్రునకయినను ఇచ్చి వివాహము చేయవలసినవారగుటచేత కొందఱుకన్నియలు సుఖమెఱుంగనివా రగుచున్నారు.

ఇట్టి వేమియులేక సుఖ మనుభవింపుచున్నా రనుకొనుచున్న బహుదంపతుల యచస్థను చూచుడు. ఒక్క మనదేశమునందులేప్ప సమస్త దేశములయందును పురుషులు తాము స్వతంత్రముగా భార్యా పుత్రులను పోషింప శక్తివచ్చిన శకువాతనే వివాహము చేసికొందురు. మనదేశమునం పట్టు గాక తల్లిదండ్రులు పనివిడ్డలకే వారియనుమతి విచారించక భార్యల సంతుక్కుటచేత మనబాలురు కౌమారదశయందలి స్వతంత్రి చర్తనమును సంకోచమును చవి చూడనివారయి సదా నిరుత్సాహు లగుచున్నారు. కాబట్టియే మొకసూత్రంబునను జాకపాత శాలయం దుపస్యించుచు అన్ని దేశముల వారిని కౌమారదశ యుండగా మన పెద్దలు మనబాలుర కొకదశ సంహరించి సనసామాన్యము నకు భగవంతుఁ డనుగ్రహించియున్న యత్యంతప్రయోజనకర మయిన కౌమారదశానిశ్చేదము తక్కువ చేసి యున్నారని నచించియున్నాఁడు అందుకు సందేహములేదు. ఈకౌమారదశయందే పురుషులు తమ ప్రవర్తనమును స్థిర పఱచుకొని, సుగుణసంపదను గడించి, విద్యా బుద్ధులయందు ప్రబలి, దైర్ఘ్యసాహసాదులను నేర్చుకొని, స్వతంత్రి వృత్తి నలవఱచుకొని, శకువాతి శాకికయాత్ర కనుకూలమయిన సాధనసామగ్రి నెల్లనుసంపాదించుకొనలసినది. దుఃఖముల నెఱుంగక నిర్విచారముగా నుండవలసిన యటువంటి సుఖకాలములోనే యాబోతునకు గుడెక్కు కట్టిపట్టు మనవాగు బాలురకు సంసారము సంతుక్కుతల యెత్తుకొనకుండఁ జేయుటవలన మనవా రుత్సాహమును దైర్ఘ్య సాహసాదులను లేనివారయి పూనికతో స్వతంత్రించి యేసత్కార్యమును జేయుటకును పనికిమాలినవారగుచున్నారు. అందుచేతనే మన బాలురు సాధారణముగా వివాహములేక పాతశాలలోచదువుకొన్నంత వఱకును దేశోపకారము నిమిత్తము పాటుపడవలెననియు, సంఘదురాచారములను మానువలె ననియు, . . . నీలయొక్కయు నీచకులమువారి

యొక్కయు స్థితిని బాగుచేయవలెననియు. కలఁచి మిక్కిలి యుత్సాహముతో సమాజము లేర్పఱచి ప్రసంగములు చేసి దైర్యముతో దురాచారములను దూషింపఁ గలిగియు, వివాహమై భార్య కాపురమునకు వచ్చిన రెండుమూడు సంవత్సరముల లోపలనే తమపూర్వావస్థ నంతను మఱచిపోయి, తొంటియుత్సాహము చెడి దీనముఖములు గలవారయి, దేశాభిమాన మన్నమాటను స్మరణకు తెచ్చుకొనక, తొంటి ప్రసంగములను సమాజములను విడిచిపెట్టి, దైర్యసాహసములను స్వాతంత్ర్యమును కోలుపోయి, ఎన్నరియడుగులకు మడుగులొత్తియైనను నెలకు పదియేను సూపాయలపని సంపాదించి లంచములు పుచ్చుకొనియో కల్ల లాడియో తమ భార్యాపూతులను పోషించుటయే పరమార్థమని సిద్ధాంతము నేర్పఱచుకొని, లోకమునిమిత్తమయి పాటుపడఁదలఁచినవారిని జూచి పరిహసించుచు వారిని నిరుత్సాహ పఱచి, తాము లోకమునకు నిష్ప్రయోజకులగుచున్నామని పురుషులగతి యిట్లుండఁగా వారిభార్యల కింకొకదురస్థి కూడ పొందించుచున్నది. ఆ చిన్నది మగని కొలువుమాత్రమే కాక అత్తగారి కొలువుకూడ చేయవలసి యుండును. సాధారణముగా మగఁడింటఁ గూగుచుండి సుఖభోజనము చేయుచుండు పరాధీనుఁడుగా నుండుటచేతను, తన్ను మాత్రమే కాక తనభర్తనుకూడ పోషింపవలసిన వారత్తమామలే యగుటచేతను అత్తమామలకఁ బూర్ణముగా కోపము నిచ్చినపక్షమున ఇంట నిలుచుటయే పోనగ నేరదుగనుకను, బాలభార్య మగనికంటె అత్తమామలకే యొక్కవలోఁబడి వారికే యాజ్ఞానువర్తిగా నుండవలసిన దగుచున్నది. ఈ హేతువునుబట్టి బాలభార్యలు పలువురు మగల మనసులకెడయై యానర్జీవమును సుఖ మెఱుంగనివారిగుచున్నారు. అదిగాక అత్తలకు కొండఱకు కారణమున్నను లేకపోయిననుకూడ కోడండ్రను బాధించునప్పటికంటె నధికసంఖ్యము మఱియెప్పుడును కలుగదు.

అత్తగా రెంతసూక్ష్మరా లయిన, ఈబాధ యంతయధికముగా నుండును. కొడు కేమైననునరే కోడలిత్రాడు కోటిపల్లరేవున త్రెంచిన జాలు నని సంతోషించు అత్తలును మనదేశములో పలువు రున్నారు. ఈబాధలనుబట్టియే అత్తపోగొట్టిన దడుగోటికుండ కోడలుపోగొట్టినది. కొత్తకుండ యను సామెతయు, ఇటువంటివే మఱికొన్ని సామెతలును వెలసియున్నవి.

ఈసుఖసుంతయు నిట్లుండగా నీబాలదంపతులకు లభించెడి యితరావస్థలను చిత్తగింపుడు. కాలము రాకమునుపే గర్భాధాన మగుటచే కలిగిన సంతానము సాధారణముగా దుర్బలమయి పురిటిలో పోవువారును తరువాత కొంతకాల సూదంపతులకును బంధువులకును శ్రమయిచ్చి పోవువారును అయియుందురు; అంతటిభాగ్యమును వహింపక చిరకాలము కష్టముల ననుభవించుచు బ్రతుక నోచుకొన్న బిడ్డలు చిడుము మొదలయిన వ్యాధులచేత చిక్కి దుర్బలమయిన శుష్కదేహములు గలవారయి పెద్దవారయినప్పుడు సహిత సూబిడ్డలకు పుట్టినబిడ్డలు తాము తనుకాలములో పురాణములయందు నర్ణింపబడిన యంగుష్ఠపాత్రశరీరులను పుట్టింప బ్రయత్నించుచున్నవారి వలె నుందురు. ఆడుకోవలసినయవస్థలోనే బాలికలకు బిడ్డలు పుట్టుటచేత కూడ తల్లులు తిన్నగా పిల్లలను పెంచుటకు చేతగాక వారిని పాడు చేయుచున్నారు. బిడ్డలమాట యటుండగా బిడ్డలను గన్నతల్లులు తండ్రిలు సహితము కొంతకాలములోనే శరీరపటుత్వము చెడి పడుచు తనములోనే ముసలివారయి యల్పాయుష్కు లగుచుందురు. రజస్వలయయినంతమాత్రముచేత కన్య సంభోగార్హురాలు గాదనియు, సమస్తావయవపరిపూర్తి యగుటకు మఱికొన్ని సంవత్సరములు జరగవలెననియు, ఈలోపల వధూవరులను కలిపినయెడల వారిదేహములు చెడి

రోగాశ్రయము లగుటయేకాక వారికి పుట్టినవిడ్డలును చెడుదు రనియు వైద్యశాస్త్రజ్ఞులు చెప్పుచున్నారు.

ఈవిధముగా బాల్యవివాహమువలన సుఖము కలుగకపోవుటయే కాక వివాహము లేనియెడల దృఢకాయులయి చిరకాలము జీవింపఁ దగిన దంపతులయాయువుకూడ సన్నమగుచున్నది. మఱియు బాల్య వివాహమువలన బాలికయొక్క చదువునూత్రీమేకాక బాలభర్త యొక్క చదువుకూడ చెడిపోవుచున్నది. సంసారదుఃఖములు లేక స్వేచ్ఛగా బ్రతుకవలసిన బాల్యవశలోనే సంసారమునచ్చి మీదవడుట చేత చదువు శోచక, ఇంటనొకమూల శిట్టిదండ్రులును, మఱియుక మూల నాలుబిడ్డలును ద్రవ్యార్జనము కంటుంబధరణము చేయుమని నిత్యమును పోరుచుండఁగా నుద్యోగము నిమిత్తము యీబాలుడు కృషిచేయవలసినవాడుకాక యెటుండఁ గలడు? మన మెఱిగినవారి లోనే యెందఱుబాలురు మిక్కిలి తెలివిగలవారయ్యును గొప్ప పరీక్ష లు గృతార్థులయి యన్నశిష్టికి రాఁగినబుద్ధిసంపద గలవారయ్యును సంసారభారము మీదవడుటచేత నడుమ చదువువిడిచిపెట్టి భావినుహా ఫలములను చెడఁగొట్టుకొనవలసిన వారగుచున్నారు కారు? ఎందఱు బాలురు తమ చిన్నభార్యల నింట నొంటిగా విడిచిరా వలనుపడక యత్యల్పహారముతోనున్న శాస్త్రపాఠశాలలకు సహితము పోయి చదువుకోలేక చదువుసందేశయానక్తిగలవారైనను కార్యములేక చిన్న పనులతోనే శృప్తి పొందవలసినవారగుచున్నారుకారు? ఒక్క విద్యాభి వృద్ధిమాత్రమే కాక సమస్తాభివృద్ధులకును బాల్యవివాహము ప్రతి బంధకముగా నున్నది. వివాహమైనతోడనే తమచుగా బాలికలను పాఠశాలలనుండి మాన్పించుచున్నారు. ఇదిగాక యీబాల్యవివాహ మువలన చిన్నతనములోనే సంతానముకలిగి వారు పోషింపలేని యవస్థ

లోనే కుటుంబములు పెరుగుచుండుటచేతను వారివివాహముల నిమిత్తమయి కులాచారానుసారముగా వివేచవిత్తమును వ్యయముచేయవలసినచుటచేతను మనదేశములో బహుకుటుంబములు వేదాంతముపాలయి పిమ్మట ఋణములపాలు చిరకష్టములసాలు కావలసిన వగుచున్నవి. కొన్నిచోట్ల వివాహములనిమిత్తము చేసినయత్నాలచేత పురుషులు తమ కంఠకు మునుపు జీవనాధారములుగానున్న మాన్యములను పోగొట్టుకొన్నవారయి భార్యలింటికి కాపురమునకు వచ్చునప్పటికి తిండికిలేక తిరిగి మెత్తుకోవలసినస్థితిని పొందుచున్నారు. మఱికొన్నిచోట్ల వారి వివాహములనిమిత్తమయి చేసినఋణములను వారి ముచ్చగుమలుచు వానిసంతతి రాగునుకూడ తీర్చుకోవలసినవారగుచున్నారు. పనికిమాలిన బాల్యవివాహములకయి దుర్మయము చేయుటకంటె, ఆధనముచొకొంతభాగముపెట్టి బాలురకు విద్యచెప్పించినపక్షమున వారెంతసుఖపడుదురు? మనవారు బహునష్టములకు మూలమయిన యీబాల్య వివాహమును నూనిపించి యేల తమబిడ్డల సుఖాభివృద్ధిచేయఁ బ్రయత్నింపరాదు? ముసలిరాండ్రవేడుకకొఱకు కడుపున పుట్టినబిడ్డలను పాడుచేయుట మానుషధర్మమగురా? తమ కంఠవేడుకచూడవలెనన్న మనసున్నపక్షమున బొమ్మలపెండ్లిండ్లుచేయించి సుఖమనుభవింపరాదా? అంతటికో శృప్తికలుగకపోయినయెడల నిజముగా బిడ్డలనే పల్లకులలో పెట్టి యారేగించి సంతోషమనుభవింపరాదా? ఎలుకకు ప్రాణనంకటము పిల్లికి చెల్లాటము నన్నట్లు ముసలిరాండ్రయొక్కయు మూర్ఖులయొక్కయు వినోదముకొఱకు పసిబాలికలయొక్కయు బాలురయొక్కయు సుఖము చెడఁగొట్టుట కూరకృత్యముకాదా? తల్లియొక్కయగవుతగవుల నిమిత్తమును వేడుకలనిమిత్తమును బిడ్డలకు వివాహము చేయుటయు, దానివలన కలిగెడుకీడుల నాబిడ్డలనుభవింపవలె ననుటయు నెంతకానివని?

ఈ బాల్యవివాహములు మన దేశములో చిరకాలమునుండి యున్నను, ఇప్పుడతేకంతకు ప్రబలమగుచున్నవి. నాచిన్నతనములో ఏడేనిమిది సంవత్సరములకు లోపు వయస్సుగల బాలికలకు వివాహము చేయుట ఎక్కడనో యరుదుగానుండుచు వచ్చెను. ఇప్పుడు పాలు విడువని పసిబాలికలకునహితము వివాహములు చేయుట సర్వసామాన్యమగుచున్నది. ఈదురాచార మొక్కపామరులలో మాత్రమేకాక చదువుకొన్నవారిలోకూడ వ్యాపించుచున్నది. ఇక్కడి విద్యాలయందు సర్వకలాశాలాపరీక్షకు చదువుకొనుచు ఒహుధైర్యముతో బాల్యవివాహము లనర్థదాయకములని వాదించుచువచ్చిన నామిత్రుండే యొకడు తనవంతు నచ్చినప్పుడు కొనూర్తై నాలుగుసంవత్సరముల యీడు వచ్చులోపలనే వివాహముచేయఁగా చూచియున్నాను. చదువుకొన్నవారికిని చదువుకొనినవారికిని మాటలయందుతప్ప కార్యములయందు దంతగా భేదమగవడుచుండలేదు. ఈనడుచును చెన్నపురము నందు జరిగినమహాసభలో సర్వకలాశాలాపరీక్షలందేటి పట్టపరీక్షనిచ్చి మెప్పించినంత మహావిద్యావంతులుకూడ తమ కొమార్తెలకు సది సంవత్సరములకులోపల వివాహము చేయకుండుటకు బద్ధులమయ్యెదమని వాగ్దానము చేయలేకపోయిరి. వారందుకు కనబడిన హేతుబలమును కొంచెము చిత్తగింపుడు. ఈకొమార్తెలను గన్నతండ్రులు తామే తల్లిదండ్రులచాటు బిడ్డలట! స్వాతంత్ర్యము లేనివారట! ఉన్నను తల్లిదండ్రుల మనస్సులను నొప్పింప నిష్టములేనివారట! ఆహా! లోకములో నింతకంటె బానిసత్వ మేమున్నది? వివాహవిషయమయిన సాధకబాధకముల నాలోచించుకొను స్వాతంత్ర్యము వివాహాబంధము వలని సుఖదుఃఖములను యావజ్జీవమును అనుభవింపవలసిన నధూషకులకును లేక, వారితల్లిదండ్రులకును లేక, అంతల పొంతలవారికాయుండవలసినది? పట్టపరీక్షంగృతార్థులైనవారు తాముస్వతంత్రముగా పట్టపోసి

కోలే మనుభయముచేతనా తామయుక్తమని యెఱిగినదియు తాము
ప్రేమించెడివారికి నష్టకరమయిపదియునైన యకార్యమును చేయ
వలసినది.

తమకడుకున పట్టినవానిసాఖ్యాభివృద్ధికో చేరిన యీవిషయ
మునందే స్వాతంత్ర్యము లేకనోయినయెడల మఱియేవిషయమునందు
గలుగును? కారణము లేనివిషయములలో న్యాయము కానిపట్టుపట్టి
కాటికి కాళ్ళుచాచుకొనియున్నవృద్ధు లయిన జననీజనకల మనస్సును
నొప్పిప లేనంతదయార్ద్ర హృదయము గలవారు, కలకాలము సుఖ
ముగా బ్రతుకవలెనని కొండతయాశ పెట్టుకొని దయనీయలయి తమ
కడుపుపట్టిక ముక్కు పచ్చలారనిముద్దుకూతులను వేగిరపడి స్వయం
కృతాపరాధమునలన యానజ్ఞీనమును దుఃఖములపాలు చేయగలరా?
ఈరీతి సాకులను విడిచిపెట్టి మనలోని చనువుకొన్నవారు తాము మంచి
కార్య మని దృఢముగా నమ్మిన దానిని పామరులకు భయపడక నిశ్శం
కముగా నెప్పుడుచేయ నారంభించుకో, అప్పుడే మనదేశము బాగుపడ
నారంభించునుగాని క్రియలేనికూన్యచచనములచేత నెప్పుడును బాగు
పడదు. చదువవేసిన సున్నుతులయు చెడిన దన్నట్లు మనదేశమున
చదువు హెచ్చుటకోనే బాల్యవివాహములును హెచ్చుచున్నవి.
పూర్వకాలమునందు బ్రాహ్మణులు కానివారు కన్నులు తెఱవని పసి
కూనలకు వివాహము చేయుచుండుట సాధారణముగా లేదు. ఈకాల
మున మూడేండ్లకు ముండమోసిన బాలికలుగూడ సూర్యులలో కనఁ
బడుచున్నారు. ఇప్పుడు నష్టకరములని యెంచి బ్రాహ్మణులు తమ
యాచారములను కొన్నిటిని నూనుకొని ప్రయత్నించుచుండగా లాభ
నష్టములను కొంచె మయినను విచారించక శూద్రులు మొదలయిన
వారు కొందఱు బ్రాహ్మణు లాచరించినట్లు తా మాచరించినచో

తమకు శౌరవము నచ్చునని యెంచుకొని యనాలోచితముగా బ్రాహ్మణుల దురాచారములను కొన్నిటి నవలంబించుచున్నారు. అందుచేత పూర్వకాలమునందు బ్రాహ్మణ వైశ్యజాతులలో మాత్రమే యున్న బాల్యవివాహము లిప్పుడు సర్వవర్ణ సామాన్యములయి శూద్రులలో కూడ వెలయుచున్నవి. శూద్రులు చేయనారంభించిన పనినే తామును చేయుచున్నచో తమకు శౌరవాధిక్యము లేదనుకొని యాలోచనలేని బ్రాహ్మణోత్తములు తా మేలాగున నయినను వారిని మించవలెనని యొకరు ప్రయత్నించుచుండుట చేత కడపట నందఱును చెడుచున్నారు. అందుచేత నీవివాహములు క్రమక్రమముగా వివేకులకుఁ బరిహాసపాత్రము లయి, పెండ్లిపీటమీఁద పెండ్లికొడుకు తల్లిని గానక యేడుచుటయు, పెండ్లికూతురు పాలకై యేడుచుటయు, వారియేడుపుడుపుటకయి కొన్ని సమయములయందు బెత్తము చేతఁబట్టుకొని యయ్యవారును మఱికొన్ని సమయములయందు పప్పు బెల్లములును కావలసినచ్చుటయు, భార్య యెవ్వరో తెలియక పిల్లనొడిలోఁ బెట్టుకొని చన్నుగుడుపు చున్నతల్లి మెడకే పెండ్లికొడుకు మంగళసూత్ర భారణముచేయుటయు, పోరుపెట్టిన పెండ్లికొడుకుచేత పుస్తకట్టించుటకు చేతఁగాక పురోహితుఁడే పెండ్లికొమార్తెకు తాళిబాట్టుకట్టి వివాహ తంత్రము నడుపుటయు, తటస్థించు చున్నది. మూఢము లనియు, శూన్యమాసము లనియు, పయినవత్సరము లగ్నములు లే వనియు, చెప్పి యనుగ్రహించెడి జ్యోతిషులముహూర్తములు కూడ బాల్య వివాహములను త్వర పెట్టుచున్నవి. ఈజ్యోతిషముచేత జనులు మోహపడి జాతకపత్రిక బాగుండలే దను హేతువుచేత కులములో దొరక తగినవారిలో కూడ మంచి మంచి నరులను నిరాకరించి యధములను స్వీకరించుచున్నారు. ఇందుచేతకూడ బహుదాంపత్యములు నుఖదాయ

కములు కాకున్నవి. ఈముహూర్తములవలన జ్యోతిషమునే వృత్తిగా నేర్పఱచుకొన్న వారికుటుంబపోషణము జరగుచుండుట తప్ప నాకు వేఱుప్రయోజన మగుపడుచుండలేదు. తక్కిన యేశుభకార్యముల కెట్లు చేసినను వివాహకార్యమునందు మాత్రము వరుని జాతకపత్రమును పరిశీలించించి కొననివారును మంచిముహూర్తమును పెట్టించుకొననివారును సాధారణముగా నుండరు. అట్లయినను ముహూర్తములు పెట్టించు కొననిహూణులు మొదలయినవారిలో కన్న సుముహూర్తముల కయి కాలమును ధనమును వెచ్చపెట్టెడుహిందువులలోన విధన లధికముగా నున్నారు. జ్యోతిషమువలన ప్రయోజనలేశమయినను కలిగినయెడల, శుభలగ్నములయందు వివాహిత లయినవారిలోనిన్ని లక్షలమంది శాలవిధవ లెందుచేత కావలయునాయని నాకు సందేహము కలుగుచున్నది. ఇట్టిసందేహమే మనవారి కందఱికిని కలిగెడుపక్షమున, ముహూర్తవృత్తుదేవతనోటినుండి విధవలు కాకుండ ప్రతినవత్సరమును లక్షలకొలది పసిబాలికలను కాపాడవచ్చునని నాకు తోచుచున్నది. అదియట్లుండ నిండు.

మనవా రిప్పుడు సామాన్యముగా బ్రాహ్మణవర్ణమునకు హిందూశాస్త్రములు బౌల్యవివాహమును విధించుచున్నననియు, శాస్త్రవిధానము దుర్లంఘ్యమనియు భావించుచున్నారు. అట్టివారికి సంతయనివారణము కలుగుటకయి నాకుఁ దెలిసినంతవఱకు వివాహవిషయమున గల శాస్త్రమునుకూడ సంగ్రహముగా వివరించుచున్నాను. వేదమంత్రములును మంత్రవినియోజకవాక్యము లయినకల్పసూత్రములును సంబంధించి యున్నంతవఱకును బౌల్యవివాహముల కనుజ్ఞ యొక్కడను లేదు సరిగదా, వ్యక్తురాలయినకన్యకే వివాహము చేయవలసివట్టుకూడ కనఁబడుచున్నది.

వివాహముంత్రములలోని “సోమః ప్రథమో వివిదే గంధర్వో
 వివిద ఉత్తరః తృతీయో అగ్నిష్టేపతి స్తురీయస్తే మనుష్యజాః॥ సోమో
 దద గంధర్వాయ గంధర్వోదద దగ్నయే॥ రయించ పుత్రాగ్ం
 శ్చావాదగ్ని ర్మహ్యమథో ఇమా॥” అను ఋగ్వేదవచనమునుబట్టి
 కన్నియను ఋదట సోమఃకు వరించుననియు, తనువాత గంధర్వుడు
 వరించుననియు, అటుపిమ్మట నగ్ని వరించుననియు, ఆపయిని మను
 ష్యఃకు వరించుననియు, కన్నియను సోమాదు లొకరితగువాత నొకరి
 కియ్యగా కడపట మనుష్యులకు నచ్చుననుయు, శాస్త్రమర్యాద
 యున్నది. కన్నియను పునుష్యుడు వివాహమాడుటకుముందు సోమాది
 దేవతలు వరించవలసిన పక్షమున, ఆసోమాదులు వరించెడి కాలమేది,
 అటులేరువాత మనుష్యుడు పొందవలసిన కాలమేది, అని తెలిసికో
 వలసి యుండును. దీని కాధారముగా నంచ ర్తస్మృతియందు “శ్లో॥ రోమ
 దర్శన సంప్రాప్తే సోమోభుక్త్యైథ కన్యకాం రజోస్పృష్టాతుగంధర్వః
 కుచోదృష్టాతు పావకశి॥” అని యథోరోమదర్శనకాలముందు సోము
 డును రజోదర్శనకాలమునందు గంధర్వుడును కుచదర్శనకాలమునంచు
 పావకుడును వరింతురనియు, అటుపిమ్మట ననగా కన్నియ యుక్త
 నయస్సు వచ్చి గణవ్యలయయి కుచపరిపూర్ణియయి పిమ్మటనే పురు
 షుడు వివాహమాడవలయుననియు, ప్రమాణవచనము కనబడు
 చున్నది. దీనినిబట్టి చూడగా నీడేజనివానిని వివాహమాడకూడ
 దనియేకగా స్పష్టమగుచున్నది. రోమదర్శనాది కాలములయందు
 సోమాదులు వరింతురనిగా వారాకాలములయందు వరునగా శరీర
 శుచిత్వమును, వాక్పాతుర్యమును, పరిశుద్ధతను కలుగజేయుదురని
 తాత్పర్యమేకాని వారు నిజముగా వరింతురనియే యర్థముకాదు.
 అందుచేతనే యాజ్ఞవల్క్యస్మృతియందు “శ్లో॥ సోమశ్శౌచం దదాస్త్రీ
 గాం గంధర్వశ్చకుభాంగిరం పావకస్పర్శమేవ్యత్వం మేధానై యోషితో

హృదయ" అని స్త్రీలకు సోముడు శౌచము నిచ్చుననియు, గంధర్వుడు మంచిపలుకులనిచ్చుననియు, పావకుడు సర్వపరిశుద్ధతలనిచ్చుననియు, కంఠోక్తిగాఁ జెప్పఁబడియున్నది.

ఈ స్లోకములోని కడపటిచరణమునకు న్యాయము చేయుచు విజ్ఞానేశ్వరయోగి "స్త్రీయస్సర్వశః స్వర్చనాలింగనాదిషు శుద్ధాః" అని వ్రాసియున్నాఁడు. కాఁబట్టి స్త్రీలు వివాహకాలమునకు సంపూర్ణావయవములు కలవారయి యీడేని నాక్రౌఢిమ కలవారయి యుండవలెనని యేర్పడుచున్నది. శ్రుతిస్మృతుల యం దీప్రకారముగా నుండఁగా బాల్యవివాహములను న్యాయపరజేసినవారు జ్యోతిర్నిబంధ మనుగ్రంథములోని దని "స్లో॥ పక్ష్యాదుభ్యేకోద్వాహ్య కన్యా వర్షద్వయంయశః సోమోభుజ్జేతత స్తద్వ గంధర్వశ్చ తథానలః॥" అని స్త్రీ కాతేంద్రలోపల వివాహము చేయఁగూడ దనియు, సోమగంధర్వ పావకులు కేండ్డేసినంహారము లనుభవించుననియు, వ్రాసి సామాదులనుభవించుకాల మాతేంద్రలోనే పోవుననియు నేడవయెడు మొగలు కొనియే కన్నియ వివాహయోగ్యురాలనియు బోధపడుచున్న చేసి యున్నారు. కాని సోమాదులు కన్నియను పసికనములోనే వరించి శౌచాదుల నిత్తురనుట యుక్తికిని శాస్త్రమునకునుకూడ విరుద్ధము. గంధర్వుని నుద్వాహము చేయునప్పుడు వివాహములో పఠించెడు ఋగ్వేదమంత్రములోనే 'ఉదీష్వాతో విశ్వానసానమనేదామహేత్వా । అన్యామిచ్చప్రభర్వ్యోం సంజాయాంసత్వాస్మః । ఉదీష్వాతః పతివతీ హ్యేషావిశ్వాసుంసనాగీర్ధిరీత్రే । అన్యామిచ్చపిశ్యపదం న్యక్తాం సతే భాగోఽనుమాతస్యవిధి' అని గంధర్వుడునుసవిష్వానసుడు వివాహిత మైనయాస్త్రీని విడిచిపెట్టి వ్యక్తురాలు కాని పితృగృహమున నున్న యవివాహితకన్యయొద్దకు పోవ ప్రార్థించఁబడుచున్నాఁడు. ఇట్టి బలవత్తర మయినశ్రుతి ప్రయోగ ముండఁగా నిర్ణయసింధువునం దుదా

హరింపఁబడిన పయివచనముచుబట్టి కన్నియకు నాలవయేటనే స్తనోద్గమము కలుగుననికాని, ఏడవయేటనే వివాహము చేయవలెననికాని, వివేక లెవ్వరయిన చెప్ప సాహసింపఁ గలరా?

అంతేకాక వివాహములో నాలవదినమున వధూవరులకు జరిగెడి సంభాషణములో “అవశ్యం త్వా మనసా చేకితానం తపసో జాతం తపసో విభూతం । ఇహప్రజా మిహరయిగంశరాణః ప్రజయా స్వప్రియాయుపుత్రకామ” అని వరునిగూర్చి వధువు ‘సీవు యోగ్యుడవనియు తపస్సు చేశుచుట్టి తపస్సుచేత వర్ధిల్లితి ననియు నేను మనస్సు చేత తెలిసికొంటిని గనుక, నాయందు పుత్రకాముడ వయియున్న నీ విక సంశోష పూర్వముగా సంతానము పొందుమనియు, ‘అవశ్యం త్వా మనసాదీధ్యానాగ్ం స్వాయాంశనూగ్ం ఋత్వియేనాధమానాం । ఉపమామున్వా యువతిర్నభూయాః ప్రజయాత్వ ప్రజయాపుత్రకామే’ అని వధువునుగూర్చి వరుడు ‘సీవీనమయమునందు నాధునితో కూడ వలె నని యక్షేపించుచున్నట్లు నామనస్సుచేత కనిపెట్టితిని గనుక, యువతివయి పుత్రకామురాలవయి యున్నసీవు నన్ను పొంది సంతానము కనుము’ అనియు, మంత్రములచేత చెప్పుదురు. ఇటువంటి సంభాషణము సంభోగముమాట యటుండఁగా వివాహ మనఁగా నేనొ యెఱుఁగనిబాలునకును బాలికకును జరిగెడిదని మతిమంతుఁ డెవ్వఁడయిన చెప్పఁగలుగునా? వివాహదినములలోనే వరుడు వధువును గూర్చి ‘గృహం గచ్ఛ గృహపత్నీ యథాసోనశినీ త్వం విదధమాన దాసి’ అను ఋగ్వేదమంత్రముచేత ‘సీవు గృహమునకు వచ్చి గృహ యజమానురాలవయి యింటికి వచ్చినవారి నాడరించి గృహకృత్యములను నిర్వహింపుమని పలుకుటయు, వధువునుగూర్చి బ్రాహ్మణులు ‘ఇహప్రియం ప్రజయాతే సమృద్ధ్యతాస్మిన్ గృహేగార్హ పత్యాయజా

గృహి । ఏనాపత్యాత్సన్యగ్ం సంస్పృజస్వాధాజి ప్రీవిదధమావదాధః' అను ఋగ్వేదవచనముచేత 'ఇప్పుడు ప్రియపడి నీ వీగృహమునందు సంతానమును పొంది గృహాయజమానత్వమునందు జాగరూకురాలవయి నీశరీరమును నీపతి శరీరముతోచేర్చి మీరు మునలీవా రగువలయును గృహమును పరామర్శింపుము అని పలుకుటయు, బాల్యవివాహమున కిసుమంతయయినను పొనగియుండునా? అపస్తంబ, ఆశ్వలాయనాది సూక్తిములన్నియు వధూవగులు మూడుదినము లభిక్షయ్యనుండి బ్రహ్మ చర్యము చేయవలెననియు నాలవదినమురాత్రి గర్భాధానము జరగవలె ననియు విధించుచున్నటును, గర్భాధానముతోఁ గాని వివాహపూర్తి కానట్లును శాస్త్రజ్ఞానము కలనాగి కందఱికిని తెలియునుగదా? ఇప్పుడు జరుగుచున్న శాస్త్రవిరుద్ధమయిన బాల్యవివాహములలో వివాహ మున కాచర్యకమయిన గర్భాధానమును జరపకపోయినను మనపురో హితులు నాలవనాటిరాత్రి గర్భాధానమంత్రముల నేకరువు పెట్టుచుం డుట నందఱు మెఱుఁగుదుగుగదా? ప్రాచీనము లయిన మనధర్మశాస్త్ర ములన్నియు యుక్తవయస్సు నచ్చినస్త్రీలకే వివాహమును విధించు చున్నవి.

అందుచేతనే మనధర్మశాస్త్రకర్తలు వివాహయోగ్యకన్యా పౌత్ర స్వమును చెప్పినప్పుడు “శ్లో॥ కన్యాక్షతయోనిః స్యాత్కులీనా పితృమాతృతః॥ బ్రహ్మదిషువివాహేషుపరిణీతాయథావిధిఃసాప్రశస్తావరా రోహా శుద్ధయోనిః ప్రశస్యతే” అని బ్రాహ్మది వివాహములయందు కులీనురాలును పురుషసంభోగ మెఱుఁగునిదియు పౌత్రస్తురాలని వృద్ధ గౌతముఁడును, “గృహస్థో వినీతక్రోధహర్షో గురుణానుజ్ఞాతః స్నాత్వా అసమానార్హామస్పృష్టమైష్టధునాం యవీయసీం సదృశీం భార్యాం విందేత” అని వరుఁడు గురువునాజ్ఞ పొంది పురుషసంసర్గ మెఱుఁగని

తనకంటె చిన్నదానిని వివాహ మాడవలయునని వసిష్ఠుడును,
 “శ్లో॥ అపసింహాచ యామాతు రసగోత్రాచ యాపితుః । సాద్విజానాం
 ప్రశస్తాస్త్రీ దారకర్మణ్యమైఘినీ” ద్విజాతులలో మైఘిన మెఱుంగనిస్త్రీ
 భార్యగా స్వీకరించుటకు ప్రశస్తురాలని మనువును, బ్రాహ్మణివివాహ
 ములయందు పురుషసంభోగములేని కన్నియలనే ప్రశస్తురాండ్రనుగాఁ
 జెప్పియున్నారు. రజస్వలలు కానివారికే ద్విజాతులలో వివాహములు
 జరగవలెనని యాబుష్మాకు లుద్దేశించియుండినయెడల, వాసుపానా
 గించిన ‘అక్షతయోని’ ‘శుద్ధయోని’ అస్పృష్టమైఘినా’ ‘అమైఘినీ’
 అను పదములన్నియు వ్యర్థములగునుగదా? ఇది యిటుండఁగా మనువు
 మొదలగువారు వ్యక్తురాండ్రైన స్త్రీలకు వివాహములు విధించి
 యున్నారు. “శ్లో॥ త్రిణివర్షాణ్యపేక్షేత కుమార్యృతుమతీనతీ । ఊర్ధ్వం
 తుకాలాదేతస్తాద్విందేత సదృశంపతిం॥ అనీయమాన భర్తారమధిగచ్ఛే
 ద్యది స్వయమ్ । వైసఃకించిదవాహ్నోతి సచయం సాధిగచ్ఛతి॥” అని
 కుమారి ఋతుమతి యైనతరువాత మూడుసంవత్సరములు వేచియుండి,
 తండ్రివివాహము చేయనియెడల స్వయముగానే నరుని కోరుకోవచ్చు
 ననియు, అప్రకారముగా వరించిన స్త్రీగాని దానిభర్తగాని యేవిధ
 మయిన పాపమును పొందరనియు, మనువు స్పష్టముగాఁ జెప్పి
 యున్నాడు. “త్రిణివర్షాణ్యృతుమతీ కాంక్షేత పితృశాసనమ్ । తతశ్చ
 తుథే నశ్నేతు విందేత సదృశంపతిమ్॥” ఋతుమతియైన స్త్రీ మూడు
 సంవత్సరములు తండ్రిమూజ్ఞకయి వేచియుండి నాల్గవసంవత్సరమున
 తగినభర్తను కోరుకోవలసినదని బోధాయనులు చెప్పియున్నాడు.
 “ఋతుత్రయ ముపాస్యైవ కన్యాకుర్వాన్మృత్యుంపరమ్” అని మూడు
 ఋతువులైనతరువాత కన్య స్వయముగానే వరింపవచ్చునని విష్ణుస్మృతి
 యందును జెప్పఁడియున్నది. ఇట్లు వీరిందఱును ఋతుమతి యైన
 తరువాత వివాహము సంగీకరించుటయేకాక, మంచివరుఁడు దొరకని

పక్షమున నెంతకాలమయినను కన్యను వివాహములేకయే యుంచవచ్చు ననికూడ మన్వాదులు విధించియున్నారు. “శ్లో॥ కామ్యం కన్యకాన్త్యే ద్దృఢేకన్యర్థమత్యపి । దత్తేనై నాం ప్రయచ్ఛేత్ గుణవంతుః కర్త్రిచిత్” అని కన్య ఋతుమతియైనను మరణవర్జ్యంతమునకుఁ బోవు ననే యుంచవలసినదికాని గుణహీనున కెన్నఁడును నియ్యఁగూడదని మనువును, “దద్యాద్గుణవతీకన్యాం సగ్నికాం బ్రహ్మచారిణే । అపివా గుణహీనాయ నోఽపిసంధ్యా ద్రజస్వలామ్” అని కన్యను గుణవంతుఁ డయిన బ్రహ్మచారి కియ్యవలసినదేకాని రజస్వలనైనను గుణహీనుని కియ్యఁగూడదని బోధాయనులును, మఱికొందఱు ఋషులును చెప్పి యున్నారు. ఇట్లు చెప్పినను రజస్వలనైన కన్యను వివాహములేక చిర కాలమింటనుంచినపక్షమున చోరరతియు దానిఫలములైన భూణ హత్యాదులును సంభవించవచ్చునని యెంచి కొందఱు ఋషులు రజస్వలయైనదానిని శీఘ్రముగా వివాహము చేయనిపక్షమున పాపము నచ్చునని చెప్పియున్నారు. “శ్లో॥ ప్రాప్తే ద్వాదశశతేనర్జయః కన్యాం సప్రయచ్ఛతి । నూసిచూసి రజస్తస్యాః పితౌ పితృ శోణితమ్” సండ్రిండవ సంవత్సరము వచ్చినతరువాత శరీర కన్యకకు వివాహము చేయనిపక్షమున, ప్రతిసంవత్సరము నాచిన్నదాని ఋతురక్తమును పానముచేసివట్టిని యమస్మృతియందును, క్షత్యాదినచరములు కొన్ని మఱికొన్ని చిల్లరస్కృతులయందును గానఁబడుచున్నవి. మన్వాదులు ధర్మకార్యము నిమిత్తమయి కొన్ని సమయములయందు మాత్రము కొంచెము బాల్యవివాహముల కనుజ్ఞ యిచ్చియున్నారు. “శ్లో॥ త్రింశ ద్వర్షోద్వహేత్కన్యాం హృద్యాం ద్వాదశవాన్తీమ్ । ద్వర్షష్టవర్షోష్ట వర్షోవాధక్నే సీదతి సత్వరే” ధర్మమునకుఁ గావలసినప్పుడు ముప్పది సంవత్సరములవాఁడు పండ్రిండేండ్ల చిన్నదానిని పదునాఱు సంవత్సర ములవాఁడు ఎనిమిదేండ్లదానిని వివాహమాడవచ్చునని మనువు వ్రాసి

యున్నాడు. ఇట్టి స్థలములలోతప్ప సాధారణముగా బాల్యవివాహములు చేయకూడదు. బాల్యవివాహములు పూర్వకాలమునందు లేవు గనుకనే యత్రిస్మృతియందు “శ్లో॥ వివాహే వితతే యజ్ఞే హోమకాల ఉపస్థితే । కన్యాం ఋతుమతీం దృష్ట్వా కథం కుర్వంతి యాజ్ఞికాః స్నాపయిత్వాతుతాంకన్యా మర్చయిత్వాహుతాశనమ్ । యుంజాన హోమంకుర్వీత తతఃకర్మ ప్రయోజయేత్॥” అని కన్య వివాహమధ్యమున ఋతుమతి యైవపక్షమున స్నానములు మొదలయినవి చేయించి కర్మ జరపవలసినదని చెప్పబడియున్నది. మనపురాణములయందు సహితము పూర్వకాలమునందు బాల్యవివాహములు జరిగిన టైక్కడను వినియుండలేదు. “శ్లో॥ పితృదృష్ట్వా సుమంశోపి స్త్రీచిహ్నం యావనే స్థితాం । కస్మైదేయా కన్యే త్యచింతయదతీవనః॥ మునిఃకాడివ్యనా మావై వివాహేచ్ఛరథాగణః । తస్మై ప్రదేయా కన్యేతి సుమంతే నాపినిశ్చితమ్॥” అని సుమంత్రుడును బ్రాహ్మణుడు స్త్రీచిహ్నములు ధరించి యశావనవతియైయున్న తన కొమార్తెను కాండిన్యన కిచ్చి నట్టును, ఇట్టి వివాహము లనేకములు జరుగుచుండినట్టును పురాణములయందు పెక్కుచోట్ల కానబడుచున్నది.

ఇదిగాక మనపూర్వులు పురుషులలో బాల్యవివాహముల కనకాశములేకుండ నే కట్టుదిట్టము లేర్పఱచియున్నారు. ‘శ్లో॥ గర్భాప్త మేద్యేకర్వీత బ్రాహ్మణస్యపనాయనమ్ । గర్భాదేకాదశే రాజ్ఞో గర్భాత్తుద్వాదశే విశః॥ అషోడశా బ్రాహ్మణస్యసావిత్రీ నాతివర్తతే । ఆద్వా వింశాశ్చ త్రిబంధో రాచత్స్వింశతే ర్విశః॥’ అను వచనములను బట్టి బ్రాహ్మణుల కేడవసంవత్సరము మొదలుకొని వదియొకవ సంవత్సరములోపలను, క్షత్రియులకు పదవసంవత్సరము మొదలుకొని యిరువది రెండవసంవత్సరము లోపలను, వైశ్యులకు పదునొకండవ యేడు

మొదలుకొని ఇరువదినాలవ సంవత్సరములోపలను ఉపనయము జరుగ
వలసియున్నది. 'శ్లో॥ షష్ఠ్యంశదాద్వికం చర్యం గుర్కాత్రై'వేనికంవ్రతమ్
తదర్థికంవా పాదంవా గ్రహణాంతికమేవనా॥' అను మనుచనమునుబట్టి
బ్రహ్మచర్యము చేయవలసినకాల మెప్పుడును శొమ్మిదిసంవత్సరములకు
తక్కువ యుండదుగనుక, ఎవరిని పరియోజనంపన్నరములలోపల
వినాహ నూతులకే నీలుచేగు. ఇది యిట్లుండగా బాల్యవివాహమున
కాధారముగా నేమిప్రసంగాము లున్న నాయని యాలోచింపగా,
'శ్లో॥ అష్టవర్షాభవేద్దారీ నవవర్షాశురోహితీ । దశవర్షాభవేత్కన్యా
అశ్చోర్ధ్వంరజస్వలా॥' అన్న వచనముతప్ప మఱియేనియు కనబడదు.
వివాహనుశ్శిములయందు కన్యాశ్చ మగుపడుచుండుట చేతను,
స్మృతుల యందుకూడ కన్యాశ్చమే తుచుగా కనబడుచుండుట
చేతను, బాల్యవివాహమును నొకొల్పునెంచిననా రెవరో యిశ్లోక
మును కల్పించి, కన్యాశ్చమునకు విషరీతార్థ మిచ్చి స్వాభిమతము నెఱ
వేయవట్లుగా నొకస్మృతియందు కలుపగా శక్తిచనారును దానిని స్వీక
రించి యుండును. అట్లు కానియెడల నీసంకేతనామముల కేమిప్రయో
జనము కలదు? వానికి కొంచెము ప్రయోజన మగుపడునట్లుగా, 'శ్లో॥
గౌరీదదన్నాక పృథ్విం నైకుంతం రోహితీదదత్ । కన్యాందద ద్రుప్తా
లోకం కారవంతురజస్వలామ్॥' అని మఱియొకశ్లోకము కల్పింపబడి
నది. ఈరడపటి శ్లోకమే లేకపోయినయెడల గౌరీ, రోహితీ శబ్దముల
తోడ ప్రయోజనమే యుండదు. కొన్ని స్మృతులయందు నగ్నికా
శబ్దము కనబడుచున్నందున దానినికూడ బాలికాపరముగా పర్యవ
సితము చేయుటకయి 'శ్లో॥ అష్టమేతుభవే ద్దారీ నవమేచగ్ని కాభ
వేత్ । దశమేకస్యకాప్రోక్తా ద్వాదశేవృషలీశభా॥' అని పయిదానికి
విరుద్ధముగా మఱియొక శ్లోకము కల్పింపబడినది. వివాహను క్రమశీక
యందు 'శ్లో॥ కన్యాం కనకసంపన్నాం కనకాభరణైర్వృతాం । దాస్యా

మివిష్ణవే తుభ్యం బ్రహ్మలోకజగీషయా॥' అని కన్యాదాన మొక్కటియే చెప్పబడియున్నది. కాని రోహిణీగారిదానము లెక్కడను జెప్పబడి యుండలేదు. కన్యాశబ్దమునకు సాధారణముగా వివాహముకానిపడుచే యర్థ మయినను కొన్ని స్మృతులయందు 'ఋతుస్నాతాతుశుద్ధాయాసా కన్యోభిధీయతే' అని ఋతుస్నాతయేకన్యయనియు, అట్టి కన్యవివాహమే ముఖ్యమయిన దనియు, చెప్పబడి యున్నది. బ్రాహ్మణకన్యల కేనిమిదవయేట వివాహము చేయ వలెనని యొకానొక చిల్లరస్మృతి యందు ప్రక్షిప్తవచన మొకటి కానబడుచున్నది.

పైనిచెప్పిన శ్లోకములు ప్రక్షిప్తములు కాకపోయినను, వాని యందు సహితము పదినెనవత్సరములదే కన్యయని చెప్పబడియున్నది గనుక, నేను పైనిచూపిన బాధకములను చక్కగా విచారించి పది నెనవత్సరములకు లోపలనైనను బాలికలకు వివాహముచేయక మన వారు జాగరూకులయి యుందురని నమ్ముచున్నాను. ఇందులో ముఖ్యముగా చదువుకొన్నవారు తమచేత నయినంతప్రయత్నముచేసి తమ యింట నతిబాల్యవివాహములు చేయకయు, తమవలుకుబడి యున్నంత వఱకు చేయనీయక వారించియు, తెలియనివారికి బాల్యవివాహము వలని నష్టములను చేప్పియు నుపన్యసించియు ప్రకటించియు, పాటల పడుదురని నమ్ముచున్నాను. మనలోని విద్యాధికుల కిటువంటి సద్బుద్ధి నుదయింపజేసి, శీఘ్రకాలములోనే యతిబాల్యవివాహములు మన దేశములో నామమాత్రానశేషములగునట్లు ప్రసాదించి, ఈ భరత ఖండమునకు పూర్వపు మంచిదశను మరల కలిగింప జగదీశ్వరుని ప్రార్థించుచున్నాను.

వి గ్ర హా రా ధ న ము

ప్రంథకర్త:

కందుకూరి వీరేశలింగము పంతులు

అరవ నూర్పు

ప్రకాశకులు:

హితకారిణీ సమాజము,

రాజమహేంద్రవరము

1950

కావీరైటు]

[ముద్రాణము]

విగ్రహారాధనము



ఓప్రియసహోదరులారా!

మనుష్యుడనుభవింపఁ దగిన సమస్తానందములలోను, పొందఁ దగిన సమస్తాభివృద్ధులలోను, ఆత్మానందాభివృద్ధులుఃసహోత్కృష్టము లయినవని వివేకులకందఱికిని తెలిసిన విషయమేకదా! ఈయానందాభివృద్ధులు సత్యమైన యీశ్వరారాధనమువలనను, సత్యమైన జ్ఞానమువలనను కలుగుననియు గొంచెమాలోచించి చూచు వారికిల్లను ఇంచు మించుగా తెలిసెగివిషయమే. సత్యమైన జ్ఞానమును వ్యాపింపఁజేసి పరిశుద్ధమయిన యీశ్వరారాధనము వద్దల్లఁ జేయవలెనన్న పక్షమున మనుష్యులుగ్ధికల్పితములయి మతమునం దనావశ్యకముగా ప్రవేశించి చిరకాలమునుండి యీశ్వరైకార్థమయిన పూజ సక్రమముగా ననుభవింపుచున్న యసత్యదేవతలయొక్కయు, కల్పితప్రతిమలయొక్కయు ఆరాధనమును మూలముట్లుగ తొలగించుటకయి ప్రబలప్రయత్నము చేయవలయును. ఇట్టి ప్రయత్నమువలనఁ గొందఱికి చిత్తశాంతిపోయి మనస్తాపము కలుగుట యనివార్యమే యైనను, ఒరుల మనస్సునకు నొప్పి కలుగఁజేయుట నాకెంతయిష్టము లేకపోయినను మానవకోటియొక్క నిత్యానందమునకు భంగము కలుగుచున్నప్పుడును సర్వకారుణ్యుడయిన పరమేశ్వరునికి చెందవలసిన భక్తికైంకర్యాదులు తుచ్చములయిన విగ్రహములపాలయి మాధ్యముచేత నీశ్వరమహిమ మఱుగుపఱువఁజుచున్నప్పుడునుమాత్రము నాశక్తియుక్తుల నెల్లను వినియోగపఱిచి, ఆనందసస్యము పెరుగక బీడుపడియున్న యన్యద్దేశీయుల హృదయక్షేత్రముల యందీశ్వరరాజ్యబీజమును స్థాపించుటకయి పొటునడక, జడములయిన ప్రతిమలయందును ప్రతిమలను నమ్మి

కొలుచు వారి యందును దాక్షిణ్యమువహించి నే మూరకుండఁ జాలను. ప్రతిమార్చనము తగదన్న దోషమునకయి మూఢులును జనులను మాఢ్యమునందుంచి వారి మాఢ్యమువలననే కుటుంబభరణముచేసి కొని లాభముపొంద నలవాటుపడిన స్వప్రయాజనధురంధరులును నన్ను నిష్కారణముగా నాస్తికుండనియు బౌద్ధుండనియు నిందించినను నిందింప నిండు. పామరులయొక్కయు స్వార్థపరులయొక్కయు దూషణలను ప్రతిబంధములను పాటిగాఁబట్టక సత్యమునే యవలంబించెడు బుద్ధిని, వేయివిఘ్నములు వచ్చినను వెనుకతీయక నిశ్శంకముగా సత్యమును లోకోపకారార్థము బోధించునట్టి ధైర్యస్థయైర్యాదులను, పరమ కృపాభుండయిన యీశ్వరుఁడు నాకు ప్రసాదించునుగాక!

నకలజగత్కర్తయైన యీశ్వరుఁ డొక్కఁడనియు, అతఁడు నిరాకారుఁడగుటచేత బాహ్యేంద్రియములకు గోచరించువాఁడు కాడనియు, కేవలమానందైక వేద్యుండనియు, సర్వమతములవారును నైకకంఠ్యముతో నంగీకరించిన రాధాంతతాంశమే గనుక దాని స్థాపించుటకయి నేనిక్కడ యుక్తులుచెప్పి గ్రంథగ్రాహుశ్యము చేయవలసిన పనిలేదు. ముండకోపనివత్తునందు “నచక్షుషాగృహ్యతేనాపివాచానాన్యైర్దేవైస్తపసాకర్మణావాజ్ఞానప్రసాదేనవిశుద్ధసత్త్వ తతస్తుతంపశ్యతే నిష్కలం ధ్యాయమానః” అని యీశ్వరుఁడు నేత్రముచేతఁగాని, వాక్కుచేతఁగాని ఇతరేంద్రియములచేతఁగాని తపస్సుచేతఁగాని కర్మచేతఁగాని గ్రహింపఁబడఁడనియు, మనశ్శుద్ధికలవాఁడు ధ్యానముచేసి యీశ్వరుఁడు ప్రసాదించిన జ్ఞానముచేతనే యాతనిని తెలిసికొను ననియు, చెప్పఁబడి యున్నది. ఈశ్వరునిధ్యానమార్గముననే జ్ఞాననేత్రముచేతఁ జూడవలె నని యుపదేశించుటయే కాక వేదము బహుస్థలములయందు దేవుని నిరాకారుఁడని తెలిసికొని యారాధించువారికే కాని నిజమయిన యానందము లేదనియు ఘోషమిడుచున్నది. శ్వేతాశ్వతకోపనివత్తు

నందు “తతోయ దుత్తరతరం తదహాప మనాయమయం, యవత ద్విదరమృతాస్తే భవన్త్యధేతలే దుఃఖమేవాపి యాన్తి” అని యీశ్వరుఁ డుత్కృష్టపదార్థములలో నెల్ల సుతృప్త్యుడనియు నిరాకారుడనియు నిరామయుడనియు నెవ్వరెఱుఁగుదురో వారు నిత్య సుఖత్వమును పొందుదురు. తదితరులు దుఃఖమునే పొందుదురనియు, వివరింపఁబడియున్నది. అంతేకాక యీశ్వరు ననేకముగాఁ జూచు వారు మోక్షపదవిసందక చెడుదురనియు ప్రకృతినిగాని సృష్టిపదార్థమునుగాని యుపాసించు వారంధకారమునఁ బడుదురనియు, కూడ వేదమే మొఱియిడుచున్నది. కఠోపనిత్తునందు “మనసై వేదమాస్తవ్యం సేహనా నాస్తికించన మృత్యోస్సమృత్యుంగచ్ఛతియ ఇహనానేషః శ్యతి” యని మనస్సుచేచూత్రము బ్రహ్మము నందఁడగుననియు, అక్కడ సనేకముమనుషుదిలేదు కాఁబట్టి యిక్కడననేకమును గాఁజూచు వాఁడు మృత్యువునుండి మృత్యువునకుఁ బోవుననియు, మఱియు వాఁని నేయోపనిషత్తునందు “అన్ధస్తమం ప్రవిశంతి యేసంభూత ముపానతే, తతోభూయ ఇవ తే తమోయేసంభూత్యాగ్ంరతాః” అని ప్రకృతి నుపాసించువా రంధకారమునఁ బ్రవేశింతురనియు, సృష్టిపదార్థముల నుపాసించువారంతకంటెను హీనమయిన యంధకారమునఁ బడుదురనియు, సృష్టపఱుపఁబడియున్నది. ఈశ్వరుఁడు మానసైకవేద్యుడనియు, ప్రకృతినిగాని విగ్రహగులనుగాని యుపాసించుట దూష్యమనియు, చూపుటకయి వేదమునుండి యిటువంటి ప్రమాణశతముల నుదాహరింప వచ్చునుగాని గ్రంథవిస్తారమువలన సధికప్రయోజనము లేదు. కాఁబట్టి యింతటితో విరమించెదను. హిందువు లందఱిచేతను సర్వోత్కృష్ట ప్రమాణముగా సంగీకరింపఁబడుచున్న వేదమే యీ ప్రకారముగా ప్రతిమార్చనమువలదని బహుముఖముల ఘోషమిడుచుండఁగా దానిని విశ్వసించక, నిన్న మొన్న పుట్టిన పురాణముల

వి గ్ర హ రా ధ న ము

యందు విగ్రహారాధన విషయము” వేదవిరుద్ధముగాఁ జొప్పించఁ బడిన వాక్యములను మన వారెట్లు పరమప్రమాణముగా స్వీకరింపఁ గలుగుచున్నారో నేనూహింపఁజాలకున్నాను.

శబ్దప్రమాణములలో నెల్ల నధమములయిన యీ పురాణములు నిహితమజ్జల విషయమున విగ్రహారాధనమును స్లాఘించుచు వచ్చినను ప్రాజ్ఞులవిషయమై పలుకవలసి వచ్చినపుడు విగ్రహారాధనము నింద్యమని బొత్తిగా చూపకున్నవికావు. అయినను మన దేశము చేసికొన్న పాపమేమో కాని చిరకాలమునుండి మనచాకిరి పురాణముల యందలి యధర్మములవలె నందలి సద్ధర్మము లంతగా రుచింపకున్నవి. పురాణములయందు విగ్రహారాధనము నిరసింపఁబడలేదని నమ్మియుండెడి విజ్ఞుల యుపయోగార్థము నరునగా శైవనైష్ఠిక పురాణములనుండి రెండుమూడు వచనములనునూత్ర మెత్తి చూపుచున్నాను. స్కాంద పురాణమునందు “శ్లో॥ ఆత్మసంస్థంశివంత్యక్త్వా బహిష్ఠయజితేశివం! హస్తస్థంపిండమృత్యుశ్చలీహేత్కూర్చరమాత్మనః॥ శివమాత్మని శ్వస్తి నివ్రతిమానసునయోగినః॥ అజ్ఞానాంభావనాథాయ ప్రతిమాః పరి కల్పితాః॥” అని తనలోనుండు నీశ్వరుని విడిచిపెట్టి బయటనుండు శివుని పూజించుట యరచేతిలోని యన్నమును పాతనైచి మోచేతిని నాకుటయేయనియు, యోగులీశ్వరుని తనలోఁ జూతురుగాని ప్రతి మలయందుఁ గాదనియు, తెలివితక్కువ వారి భావననిమిత్తమై ప్రతి ములు కల్పించఁ బడినవనియు, చెప్పుబడి యున్నది. ఈలాగుననే శ్రీమద్భాగవత తృతీయ స్కంధమునందును “శ్లో॥ అహంసర్వేషు భూతేషు భూతాత్మా వస్థితస్సదా! తమవజ్ఞాయ మాంసుర్త్యై కురు తేర్పా విడంబనమ్॥ యోమాం సర్వేషుభూతేషు సంత మాత్మాన విశ్వరమ్! హిత్యార్చాంభజతే మాద్యా ద్భస్మస్యేవజహోతిసః॥” అని నేను (ఈశ్వరుడు) నదా నకల భూతములయందును ఆత్మస్వరూ

పుడ నయి యుండగా అటువంటినన్న వమానపఱుచుటకయి మనుష్యుడర్ప యనుపరిహాసమును జేయుచున్నాడనియు సర్వభూతముల యందును ఆత్మస్వరూపుడునుగా నున్న యీశ్వరుని నన్ను విడిచి మూఢత్వముచేత నెవ్వడర్చన చేయుచున్నాడో వాడు బూడిదలో హోమముచేయువాడే యనియు, ప్రతిపాదించబడి యున్నది. ఈ పురాణములనుబట్టి విచారించినను విగ్రహముల నుపాసించువారు బుద్ధిహీనులనియు, బుద్ధిహీనుల నిమిత్తమే ప్రతిమలు కల్పించబడిన వనియునేకదా తేటపడుచున్నది? “ప్రతిమాస్వల్పబుదీనాం సర్వత్రవిదితాత్మనాం” అని దేవుడు బుద్ధిహీనులకు ప్రతిమల యందును తెలిసినవారికి సర్వత్రనుండునన్న యుత్తరగీతావచనమువలనను “కాష్ఠలోష్ఠేషుమూఢానాం యుక్తస్యాత్మనిదేవతా” యని దేవుడు మూఢులకు కాష్ఠలోష్ఠములయందును వివేకులకు మనస్సునందును నుండునన్న స్రమాణాంతరమువలనను, కేవల మూఢులకే కాని జ్ఞానలేశముకలవారికి బింబోపాసనము తగదని కరతలామలక మగుచున్నది. చెప్పినను మూఢులు గ్రహింపలేరని భ్రమించి వా రీశ్వరజ్ఞానములేక కేవల నాస్తికులయి చెడిపోవుటకంటె ప్రతిమలను పూజించుటవలన నయినను వారి కొకప్పుడు కాకపోయిన నొకప్పుడయిన సర్వమును సృజించి పాలించెడు ప్రభువొకడున్నాడన్న జ్ఞానము కొంచెము పుట్టవచ్చునని యెంచి మనపూర్వులు దీర్ఘాలోచన లేక మూఢులనిమిత్తమయి ప్రతిమలను కొంతకాలము క్రిందట సచ్చింతతోనే కల్పించి యుందురు.

ఈ ప్రతిమ లందుచేత మొట్టమొదట మూఢశిరోమణుల నిమిత్తమే యుద్దేశించబడినను, ఏమికాలకర్మదోషముననో కాని మన దేశమునం దిప్పుడు విగ్రహములు పామరుల గుడిసెలయందుచూత్రమే కాక పండితులనబడెడువారి పవిత్రగృహములయందుకూడ నిరాతంక

వి గ్ర హ రా ధ న ము

ముగాఁ బ్రవేశించి, ఈశ్వరుని సర్వాధికారమును తామే వహించి సర్వత్ర పూజనొందుచు, జనులను విగ్రహారాధనమే సర్వోత్కృష్టమని భావించి వాదించునంతటి దుష్ఠితికిఁ దెచ్చినవి. ఓహో! స్వప్రయోజనపరులై విగ్రహారాధనమే సర్వార్థదాయకమని బోధించెడి పండిత వేషధారుల యనుగ్రహమువలన, పూర్వకాలమునందు పరమేశ్వరుని యేకదివ్యాలయముగానుండి పరిశుద్ధేశ్వరో పాసనముచేత నుప్రసిద్ధమయి యుండిన యీ భరతఖండమున కిప్పు డెంత దుర్గతిపట్టినది! జ్ఞానానంద సంధాయకుఁ డయిన యేకేశ్వరుని యుత్తమారాధనను విడిచిపెట్టి జడములయిన లెక్కలేని శిలాలోహ విగ్రహముల కాశ్చక్ర మొక్కవలసిన మన దేశపుప్రస్తుత దుర్దశను తలఁచుకోగా నాదేహ మిప్పుడు కంపమెత్తుచున్నది. గౌరవస్థానములయిన పీఠములమీఁద నెక్కి, ఈశ్వరునికిని మనుష్యులకును మధ్యనిలిచి యీశ్వరైక్వార్థ మయిన పూజాసత్కారమును తామయోగ్యముగా పొందుచున్న యీ విగ్రహములు మరల తమ కుచితమయిన స్థితిని బొంది బొమ్మరిండ్లలో బిడ్డల వినోదమునకే యుపయోగపడుచుండఁగా చూచి నంతోషించెడిభాగ్యము భగవత్కృపాక్షమువలన మన దేశమున కత్యంత శీఘ్రకాలములోనే కలుగునుగాక!

మన మిఁక మూఢుల కయినను విగ్రహారాధనమువలన ప్రయోజనలేశము కలుగునాయన్న యంశమును, విగ్రహారాధనము వలనఁ గలుగుచున్న యన్యములను, ప్రతిహర్షనము మానుటవలన సంభవించెడి లాభములను, కొంచెము విచుర్జింతము. ప్రపంచములోని సమస్తదేశములలోను సమస్తమతములలోను ఒక్క హిందూమతము నందునునాత్రము విగ్రహారాధనము కొంతకాలమునుండి పారంపర్యముగా నచ్చుచున్నది. మనవారు గ్రంథములయందుఁ జెప్పినట్లుకొలఁపామదులేకాక పండితులు సహితము మన దేశములో నప్పుడు సర్వ

సాధారణముగా ప్రతిమలను నేవించుచున్నారు. అన్యదేశముల యందున్న పామరులకు సహితము మానసికారాధనము పనికివచ్చి వారికి దానివలన నాత్మశాంతి మొదలయిన సమస్తప్రయోజనములును గలిగి వారు తరించుచుండఁగా, ఒక్క మనదేశమునందుమాత్రము పండిత పామర సామాన్యముగా నెల్లవారికిని మానసికారాధన మేల పనికిరాదో, విగ్రహార్చనమే యేలకావలెనో నాకూహింప శక్యము కాకున్నది. ఇతరదేశములలోని పామరులకన్న మనదేశములోని పండితులు గ్రహణాదిశక్తులయందు తక్కువవారినియు, అందుచేత నాధ్యాత్మికారాధనమున కనర్హులనియు, విశ్వసించుటకును నామన స్పాప్సకున్నది. ఇతరవిషయములయందు మనలోని పామరులు కొందఱు విగ్రహారాధనలేని జాతులవారిలోని పామరులకంటె జ్ఞానాధికులై యుండుటయు, మరికొందరు వారికంటె జ్ఞానహీనులుగా నుండ కుండుటయు, మనము స్వానుభవమువలన నెఱిగియున్నాము.

కాఁబట్టి దీని కంతకును కొంతకాలమునుండి మనదేశములో సంధిపరంపరగా వచ్చుచున్న దురాచారముతప్ప వేరుకారణమునాకగ పడదు. చక్కగా బోధచేయు గురువులున్న పక్షమున నిరాకార నిర్వికారుడైన యీశ్వరుని కళ్యాణగుణములను తెలిసికొని మనస్సులో నా మహామహుని ధ్యానింపలేనంత మూఢుఁ డేదేశమునందును ఏ జాతి యందును కేవలః చిత్తోన్మాదముగలవాఁడుతప్ప మరియొకఁ డుండఁ దని నా నిశ్చితాభిప్రాయము. లోకానుభవమును నాయభిప్రాయమును సిద్ధాంతీకరించుచున్నది. అదిగాక మూఢులకు సహితము విగ్రహముల మూలమున సీశ్వరవిషయక జ్ఞానమును కలిగింపఁబూనుటకంటె సృష్టి కార్యములనుబట్టి యీశ్వరస్వభావాదులను తెలుపుటయే సహజ గుణముల నులభమని నా మనస్సునకు లోచించుచున్నది. పక్షులు, రాత్రియు, భూమిమీఁదను, ఆకాశముమీఁదను సమస్తప్రదేశముల

యందును, విరామములేక సృష్టికర్తయొక్క దివ్యమహిమలను చాటుచుండు దేదీప్యమానములయిన సూర్యుని, చంద్రుని, వివిధసుందరరూపములుగల వృక్షలతాదులను, విచిత్రవర్ణములుగల పాదరసపుబుడ్లవలె వ్రేలుచు నేత్రోత్సవముచేయు సత్ప్రములనుజూపి, వానినిసృజించినడిపించుచున్న సర్వశక్తిగల పరమేశ్వరుని దివ్యలక్షణములను మనసునఁ బట్టించుట సులభమో కదలమెదలనేరని నిర్జీవములయిన రాతిప్రతిమలనుజూపి యీశ్వరగుణాదులను బోధించుట సులభమో, ఊహించుకొనుట కిచ్చటి బుద్ధిమంతులకే విడిచిపెట్టెదను.

సర్వశక్తినంపన్నమయి జ్ఞానస్వరూపమయిన యగోచరపదార్థమును బోధించుటకయి, ప్రత్యక్షముగా కనఁబడుచుండు జడమయి మొద్దులాగుననుండు దారుమయవిగ్రహము నొకదానినిజూపి యది దీనివలె నుండునని చెప్పి యెంతబుద్ధిహీనునినైనను నమ్మించుట సాధ్యమగునా? సర్వవ్యాపియయి సర్వజ్ఞుడయి యింద్రియాగోచరుడయిన యీశ్వరుఁడు మన ప్రార్థనలాలించి మన యభీష్టితములనిచ్చునని విశ్వసించుటకంటె కొండలనుండి తెచ్చి కాలుచేతులు చెక్కి గుడులలో పెట్టిన రాతివిగ్రహములు మనప్రార్థనలువిని మన వాంఛితముల నిచ్చునని విశ్వసించుట సులభమా? మన కగుపడకున్న యీశ్వరుఁడు సర్వజ్ఞుడనుకొనుటకన్న రాతిప్రతిమ సర్వజ్ఞుడనుకొనుట కష్టతరముకాదా? ఈసంగతి యటుండనిండు.

విగ్రహారాధనము స్థాపించిన మనవారుసహితము ప్రతిమారాధనము చూడ్యబోధక మనియు మానసికారాధనము జ్ఞానబోధకమనియు నేకదా చెప్పుచున్నారు. లోకములో చూడ్యప్రధానమయిన దెప్పుడును అనత్యముగాను, జ్ఞానప్రధానమయిన దెప్పుడును సత్యముగాను ఉండును. లోకములో నొక యక్రమము మనుష్యుని మఱియొక యక్రమమున కీడ్చునుగాని యెప్పుడును క్రమమార్గమునకు దారి

చూపడు. అసత్యమువలన నెప్పుడును సత్యము కలుగనేరదు. కాబట్టి యజ్ఞానజనకమయిన విగ్రహారాధనమువలన క్రమక్రమముగా జ్ఞానోదయముకలిగి కాలాంతరమున మానసికారాధనమునకు మార్గమేర్పడునని యెవ్వరెంతచెప్పినను, అట్టిస్థితి యెప్పుడును పొనగనేరదనియు మనము లోకానుభవము వలనను వస్తుతత్వమువలనను స్పష్టముగా నెఱుఁగుదుము. మహాధ్యజన్యమయిన ప్రతిమార్చనము మఱింత మహాధ్యమునే వృద్ధిపొందించి జనుల నంతకంతకు పరమేశ్వరునినుండి మఱింత దూరముగానే తొలగించుచుండును. మన దేశమందించుమించుగా గెండు వేల సంవత్సరములనుండి విగ్రహారాధనమున్నను జనులంతకంతకు భగవన్మహిమలను దెలిసి జ్ఞానాధికులుకాక యంతకంతకు భగవంతుని మఱచి జ్ఞానహీనులయి చెడుచుండుట ప్రత్యక్షదృష్టము. పూర్వ మొక్క మూఁడులనిమిత్రమే ప్రతిమార్చనము కల్పింపఁబడినను, రాఁగారాఁగా నించుమించుగా నిప్పును హిందువులందఱును విగ్రహారాధకులే యయిపోయినారుగా? ఒకయక్రమము మఱియొక యక్రమమునకు దింపకమానదు. సూర్యాన్ని సముద్రాది మహోత్కృష్ట పదార్థముల మూలమున భగవన్మహిమలను దెలిసికొని యారాధించిన మనవారు కొంతకాలమున కీశ్వరు నెట్లో మఱచి సూర్యాదుల కొలుచువారయినారు. ఏకేశ్వరుని విడిచినతోడనే బహుదైవతములను గొలువనారంభించి, మనవారంతకంత కాదేవతలసంఖ్య నధికపఱచుచు వచ్చి ముప్పదిమూడుకోట్ల దేవతలను కల్పించి, తుదకు కొలిచెడి జనులసంఖ్యకంటె కొలువఁబడెడు దేవతలసంఖ్యనే యొక్కవచేసినారు.

మనవా రంతటితోను తృప్తినొందక గృహదేవతలతోను కులదేవతలతోను స్థలదేవతలతోను గ్రామదేవతలతోనుగూడ మనదేశమునంతను నింపివేసినారు. ఈశ్వరుని మొదట మనుష్యరూపమునకు దింపిన మనవారు, కాలక్రమమున దేవుని మృగరూపమునను పక్షిరూప

మునను క్రిమికీటకరూపమునను కడపట జడరూపముననుకూడఁ గల్పించి కొలువ పాలుపడినారు. ఇంతకు వచ్చినవా రెంతకురారు? అటుతరువాత ప్రత్యక్షమృగాదులనే కొలువపాగినారు. మనదేశములో వృషభములను గొలుచువారెందఱున్నారుకారు? గరుడాదిపక్షులను సేవించువారెందఱున్నారుకారు? పాములను పూజించువారెందఱున్నారుకారు? జెఱులకు మ్రొక్కువా రెందఱున్నారుకారు? అశ్వత్థాది వృక్షములకు ప్రదక్షిణనమస్కారములు చేయువారెందఱున్నారుకారు? తుదకు సన్నెకండ్లకును గోడలకును బొట్టుపెట్టి పూజచేయువారెందఱున్నారుకారు? జనులింతకన్నను మూఢులుగట్ల యెన్నఁడైన సాధ్యమగునా? మనదేశమున కింతకన్నను దుస్థితి మతియేమిపట్టును? సర్వోత్కృష్టమైన భగవంతుని నిర్మలమయిన మానసికారాధనమును విడిచి తప్పిత్రోవతోక్క మొదలుపెట్టినతరువాత మనకంటెను పరమనికృష్టములయిన పశుపక్ష్యాదులకును జడపదార్థములకును దాసులయిగాక మన ముత్కృష్టదశ నెట్లుపొందుదుము? దేవుని నీప్రకారముగా పశుపక్ష్యాదిరూపములకుఁ దీసికొని వచ్చుటచేత మన బుద్ధిలోపమే వెల్లడియై మనమే చెడుపోదుముగాని పరిశుద్ధుడయిన యా పరమేశ్వరునికి గోరంతయు కొరంత రాఁబోదు.

మానసి కారాధనమును విడుచుటవలనఁ గలిగిన చెడుగులింతేకావు మనము జ్ఞానానందమయుఁ డయిన యీశ్వరుని మాని జడపదార్థములను కొలుచునంతటి బుద్ధిమంతుల మయిన తరువాత మన యారాధన క్రమమును మన బుద్ధికి తగినట్లే యుండును. ఈశ్వరుని హృదయపూర్వకముగా ప్రేమించుటకును త్రికరణశుద్ధియైన భగవదాజ్ఞాను సరణమునకు మాఱుగా, మనభక్తియంతయు విగ్రహములకు పానములు చేయించుటతోను బట్టలుకట్టుటతోను సగలలంకరించుటతోను ధూపదీపవై వేద్యాదులర్పించుటతోను భోగములు చేయించుట

తోను ప్రతిసంవత్సరమును వివాహములు చేయుటతోను రథోత్సవము లతోను సమాప్తి నొందినది. అంతటితో సరిపోయినను కొంత మేలు గానే యుండును. కొందఱు విగ్రహముల ప్రీతికయి భుజములను కాల్చుకొనుచున్నారు. కొందఱు భుజములయందును నాలుకయందును శూలములు గ్రుచ్చుకొనుచున్నారు; కొందఱు వీపులకు గాలములు గ్రుచ్చుకొని సిఙ్గలాడ లోనగుచున్నారు; కొందఱు అపవాసములుచేసి శరీరములు శోషిల్లజేయుచున్నారు; కొందరు కోడిపిట్టలను మేక పోతులను తుడకు చున్న పోతులనుకూడ రాతిదేవతలకు బలియిచ్చి జీవహింసచేయుచున్నారు.

దొరతనమువారు మాన్వబుట్టికాని లేక పోయినయడల తమతోడి మానవులను తమకడుపునబుట్టిన బిడ్డలనుకూడ కొందఱు తాము కొలుచు విగ్రహములవలెనే తామును రాతిగుండెనే కలవారయి ప్రీతిమలకు లియియ్య వెనుకతీయకపోవుటయేకాక మొండిచేతుల జగన్నాథస్వామివారి రిధచక్రములక్రిందపడి యాత్మహత్యలు చేసి కొనుటకును తెగించుచున్నారు. మనుష్యుడింతకంటెను క్రూరకృత్యములు మఱియేమిచేయఁ గలుగును. ఈప్రకారముగా జనులు మానుష స్వభావమును మఱచి ప్రత్యక్షరాక్షసులు కాఁగలుగుట విగ్రహారాధన ప్రభావముచేతనేకదా? ప్రతిమార్చనమువలన నిట్లు మానుషస్వభావమే చెడినప్పుడు, నీతి చెడుట యొకపితకాదు. “యథా దేవస్తథాభక్తాః” అను న్యాయము మనవా రెఱుంగనిది కాదు. మనము కొలుచుదేవతల నీతియెట్లుండునో, మననీతియు నట్లే యుండును. అందుకు నిదర్శనము చూడుడు. శ్రీకృష్ణవిగ్రహమును గొలుచువారు కృష్ణలీల లనిపాడెడు పాటలు విన్నపక్షమున వివేకులు సిగ్గుచేత తలలు వంచుకొనవలసి యుండును; భైష్ణవులలో నాచరింపఁబడు కంచుకోత్సవము, రాసక్రీడ

వల్లభ మతనంప్రదాయము తలచుకొన్నంతమాత్రముచేత మానవజాతి యింత నీతిమాలినదగునా యని శరీరముపు లకించుచున్నది.

మగవాండ్ర రవికలనెల్లను చీకటిగదిలోవేసి యేపురుషున కెవతెరవికదొరకునో వాడు దానితో వావివరునలులేక పరకాంత యనక సంబోగించుట పశుకృత్యముకాక మఱయేమగును? ఇదేనా రాథామాధవమతము? ఇదేనా కంచుకోత్సవము? ఓమతమా! నీపేరున కెంతయవమానము వచ్చినది! ఇట్టిది మతమని చెప్పుకొనుట సిగ్గుల చేటుకాదా? పశ్చిమహిందూస్థానమున వల్లభమతాచార్యుని శ్రీకృష్ణ మూర్తినిగా భావించి మానాభిమానములు విడిచి తల్లులు తమ కూతు లను, అన్నలు చెల్లెండ్రను, అత్తలు కోడండ్రను, భర్తలు భార్యలను వెంటఁబెట్టుకొనిపోయి వట్టపగలు పలువురు చూచుచుండఁగా దక్షిణ లిచ్చి సంభోగార్థమర్పించి, పుణ్యముపేరుచెప్పి వారిని నీతికిని పాతి వ్రత్యమునకును మృత్యుదేవతయైన యాగురువు శయనశృహమునకుఁ బంపుట మతమగునా? పశుకృత్యమగునా? మతముపేరుచెప్పి వైతన్య శిష్యులగు వైష్ణవులు కొండఱు తప్పత్రాగి సిగ్లెగులులేక గుంపులు కూడి వీధులలో వికారముగా వడఁకురోగము వచ్చినవాఁడవలె తల లెగరవై చుచు గంతులువై చునప్పుడు చూచువానికి మానవజాతి యింత మృగప్రాయమగునాయని యాశ్చర్యము కలుగకపోదు. విగ్రహ రాధనము మనుష్యులనీతిని చెఱచిన దన్నందు కీరేండుమూడు నిదర్శ నములుచాలును. దివ్యస్థలములను తఱచుగా నేవించినవారు కొన్ని దివ్యక్షేత్రము లెట్లు వ్యభిచారమునకును త్రాగుబోతుతనమునకు జన్మాలయములయి యున్నవో యెఱిగియుండవచ్చును. కాబట్టి యిక్కడ నింతకంటె నధికముగాఁ జెప్పట యనావశ్యకము.

ఈశ్వరుడు రూపములేనివాఁడుగనుక, ఆతని ప్రతిరూపముండు టయే సంభవింపదు. కాబట్టి విగ్రహము లెప్పుడును తా దిశ్వర

రూపసాదృశ్యమును పొందజాలవు. ఒకవేళ నీశ్వరునకు రూపమున్న దనియు విగ్రహము లాగూసమును తెలుపుననియు వాదసాకర్యాధముగా క్షణకాల మంగీకరించినను మనకాతనిరూపముతో లేశచుయినను ప్రయోజనములేదు. దేవుడు నల్లనివాడయినను, తెల్లనివాడయినను, పర్వతమంతవాడయినను, పరమాణు వంతవాడయినను, మన కందువలన వచ్చేడిలాభ మేదియులేదు. నిష్కళంకములయిన యాతని దివ్యగుణముల కద్భుతామోదముల నొంది, సాధ్యమయినంతవఱకాగుణముల నవలంబించి, ఆయన యజ్ఞానుసారముగా ప్రవర్తింపఁ గలుగుటకయి భగవంతుని కల్యాణగుణస్వభావాదులనే మనము తెలిసికొనవలసి యుండును. మనము విగ్రహమువంక వేయినంతవత్సరములు తెప్పవాల్చకచూచినను భగవంతునియొక్క బుద్ధిగాని, సామర్థ్యముగాని, జ్ఞానముగాని, కరుణాభుత్వముగాని, పరిశుద్ధతగాని మఱి యే కల్యాణగుణముగాని, యిండుకైన బోధ పడునా?

మన మొకమనుష్యుని స్రతిమను చూచినంత మాత్రముచేత అతఁ డెంతటి శక్తియుక్తుఁడో, అతనియందు సుగుణసంపద యున్నదోలేదో, కొంచెమయినను గ్రహింపఁ గలుగుదుమా? సాకారమయిన జడపదార్థదర్శనమువలన నిరాకారమయి విరుద్ధధర్మములుగల జ్ఞానవస్తువివేక మెన్నటికిని కలుగ కేరదు. జడాత్మకములయిన విగ్రహసాహాయ్యమున నేత్రేంద్రియముచేత మానసైక వేద్యమయిన పరమాత్మనే తెలిసికొనుట సాధ్యమయ్యేనేని, అప్పుడు చీకటినిచూచుట చేత వెలుతు రిట్టిదనియు విషమును చవిచూచుటచేత చక్కెరయొక్క మాధుర్య మిట్టిదనియు తెలిసికొనుట సాధ్యమగును. కాబట్టి సత్యజ్ఞానానందస్వరూపుడయిన యీశ్వరుని ఒక్కమనస్సుచేతఁగాని మఱి యేయింద్రియముజేతను గ్రహించి యారాధించుటకు శక్యముకాదు. దేవుని మనము కన్నులతోఁ జూచి చేతులతో పూజింపఁదలంచుకొన్న

పక్షమున మనలను జేసిన దేవుని విడిచి మనముచేసిన జడము లయిన విగ్రహముల సర్పింజవలసినవారముయి యాప్రతిమలకంటెను, జడుల మగుదుము. అప్పుడు మూఢభక్తి ముదిరి వివేకముచెడి, దురభిమానము పొచ్చి, బహుదైవతము లేర్పడి, మతద్వేషముపుట్టి, రాగ ద్వేషాదులు ప్రబలి, మానవధర్మములయిన దయాసత్యశౌచాదుల యందు విపరీతజ్ఞానము కలిగి, మనము సర్వవిధముల చెడిపోదుము.

విగ్రహారాధనమువలనఁ గలిగిన విపరీతజ్ఞానమాహాత్మ్యమువలననే కదా వైష్ణవులు శైవునియొగముచూచిన పాపమువచ్చి తమ్ము చుట్టుకొనుననియు శైవులు వైష్ణవునిముఖదర్శన మాత్రముననే ఘోర పాతకము సంభవించుననియు పరస్పరము దూషించుచు ద్వేషించుచు మానుషస్వభావమునుమఱచి ముక్తికి తులసి పూసలతావళములును దుడ్డురామములును మాత్రమే సాధనములని యొకరును రుద్రాక్షమాలలును విభూతిపెండెకట్టును మాత్రమే సాధనములని మఱియొకరును పోరాడుచున్నారు. ఈవిగ్రహములభాగ్యమువలననేకదా తమకుపని చేయు బ్రతికియున్నయెట్లగు తిన్నగా మేతపెట్టకయు త్రాగనీరుపోయకయు తోకలు మెలివెట్టియు ములకోలకట్టలతో పొడిచి తుంట్లుపుండు చేసియు మోయరాని బరువులు మోపి చావమోదియు బాధించు భక్తాగ్రేసరులు రాతితోచేసిన వృషభము కంటఁబడగానే కాలిజోడు వదలి చేతులు జోడించుకొని మ్రొక్కి ఫలములు సమర్పించి పూజించుచున్నారు!

ఈ విగ్రహసంపదచేతనేకదా తమతోడి పేదమానవులు నిలువ నీడలేక నిరతంతరకష్టములపాలయి భార్యాపుత్రాదులతోడఁ గూడ బాధపడుచుండఁగాఁనాచి వారికొక్క చిన్నకుటీరము నయినను కట్టించి యుచ్చునంతటి కనికరముపుట్టని భూతదయాధుని తాము కట్టించి యుచ్చునంగాని యీశ్వరునకేమో నిలువ నీడలేకపోవునన్నట్లుగా వేల

తొలగి రూపములు పెచ్చించి క్రొత్తగా మలిపించిన రాతిదేవతలు కాపురముండుటకయి గుడులను గోపురములను కట్టించుచున్నారు! ఈ పశుపక్ష్యాదిరూపములనున్న విగ్రహముల నారాధించు పెన్నిధాన మబ్బుటచేతనేగదా భగవత్కుటుంబమయిన యీలోకములో తమకు సోదరులుగా జనించి మండభాగ్యులయియున్న తోడిమానవు లంగ నైకల్యాదులచేతను దీర్ఘవ్యాధులచేతను దిక్కుచూలి బాధపడు చుండఁగా చూచి యొక్కపూట యింతగంజి పోయలేని ధర్మస్వరూపు లైన పుణ్యాత్ములు బియ్య మొడికట్టుకొని వెదుకుకొనుచుఁబోయి చీమలపుట్టలకడపోయిచు, చేపలను మాంసమునుకొని చెట్లవెండిని గుట్టలవెంబడిని పగులుతెత్తి తలలుపైకెత్తి గరుడపక్షులను పిలిచి మాంసాదుల నెగరవేయిచు, సార్థకదానములను చేయుచున్నారు! విగ్రహారాధనమునలనఁ గలుగుచున్న విషతుల్యములయిన దుష్ఫలము లింతకంటెను మఱియేమికావలెను!

మనవారు జడములయిన విగ్రహముల నారాధించుచుండలేద నియు, గుఱికుడిది మనస్సుచలింపక యొకదానిమీద నిలుచుటనిమిత్త మును విగ్రహముల నెదురనుంచుకొని యీశ్వరునే యారాధించు చున్నారనియు, విగ్రహార్చనము భగవదారాధనమునకు సహాయపడి క్రమక్రమముగా మానసికారాధనమును పురికొల్పుననియు చెప్పుదురు. మన మనస్సెప్పుడును స్వభావముచేత నొక్కనస్తుప్రమాదనేకాని యొక కాలమునందు వివిధగుణములుగల యనేకవస్తువులయందు నిలువను. ఈశ్వరునకును మనకును మధ్య మఱియొకవస్తువుండిన పక్షమున, మన ధ్యానము భగవంతునుండి తొలగి బహుశరముగా నడుచునున్న ప్రతిమలమీదనే మనలక్ష్యము నిలుచును. కావలసిన యీశ్వరుని యందు నిలువక విగ్రహములయందు గురికుదుకుటవలన నేమిప్రయోజనము కలుగును? ఆరంభదశయందేట్లున్నను క్రమక్రమముగా విగ్రహ

ములే పూజకు విషయములు కాకమానవు. అటుపిమ్మట నిగ్రహము గ్రహ సామర్థ్యాదులును పరమాద్భుత మహిమలునుకూడ విగ్రహము లకే యారోపింపబడి, జను లవియే యావదలను తొలగించుననియు కొరికల నిచ్చుననియు నమ్ముచుందురు.

అందుచేతనే సామాన్యముగా జనులు కొన్ని విగ్రహముల కెక్కువ మహత్త్వ మున్నదని భ్రమించి తమ యూరనున్న విగ్రహ ములను విడనాడి దేవతానందర్శనము నిమిత్తమయి సకలశ్రమలనుపడి దూరదేశయాత్రలు చేయుచుందురు. అదిగాక యొక్క దేవత నారా ధించువారే మాయూరి దేవత యొక్కవని మా వీధి దేవతయొక్కవని దురాగ్రహముతో పోరాడి వ్యర్థవైరములను పరస్పర ద్వేషమును పూనియైకమత్యమును చెడఁగొట్టుకొందురు. ఒకవేళ కొందఱి దృష్టి యందీశ్వరుఁడు బొత్తిగా పోవక కొంతవఱకున్నను అతఁడు స్వాభావిక స్వచ్ఛగుణములతో మాత్రము కనఁబడఁడు. మనము చూడఁదలచు కొన్న వస్తువునకును కంటికిని నడుమ దేనినైనను పెట్టుకొని చూచిన పక్షమున, చూడఁదలఁచినవస్తువు కనఁబడినను వికారరూపముతో కనఁ బడును. గాని స్వచ్ఛముగా కనఁబడదనుట యెల్లవానికి ననుభవసిద్ధమే. అదే ప్రకారముగా మన మారాధింపవలసిన యీశ్వరునికిని మనకును మధ్యవిగ్రహము లడ్డముండెనేని భగవద్గుణాదులు మనకు విపరీతరూప ముతో పొడకట్టను. అందుచేతనే విగ్రహారాధకులు తమ దేవునియందు జారత్వచోరత్వాదులు సహిత మారోపించి, తమగీతములయం దట్టి యవనిత్రవిషయములను కళ్యాణగుణములని చొప్పించి భక్తిపరవశు లయి పాడుచు ఆహేయగుణములు తమ మనస్సుల కనన్యాయములు కాక పోవుటవలన తామును వానిని సులభముగా పొంది కలగోనైనను పాపవిచారములేక యుందురు. మనుష్య నిర్మితములయిన విగ్రహము లనేనమ్మి కొలుచువారికి వానిని చూచుటవలనను, భ్యానించుట వల

నను, పూజించుటవలనను భగవద్గుణాను భవముగాని సత్యమయిన జ్ఞానముకాని నిజమయిన ప్రేమకాని కలుగనేరదని యీవరకే చూపి యున్నాను. అదిగాక యింద్రియ గోచరములగు పదార్థములను గొలు చుట యింద్రియ సుఖములకే యాశపడునట్లుచేసి, ఆధ్యాత్మికసుఖము లను మఱపించి నీటిని మన్నింపకుండునట్లును జేయును. కాబట్టి విగ్రహా రాధకులకుఁ గలిగెను సుఖమంతయు విగ్రహముల నలంకరించుటవల నను, వానికిఁగూడదీపవై వేద్యాదులు సమర్పించుట వలనను, ప్రసాదము భుజించుటవలనను. పాటలు వినుటవలనను, ఇంద్రియములద్వారమున వచ్చినదేకాని మానసికారాధకులకు కలిగి. మహాత్మరమయిన యీ త్మానందము వానికిలేదు. బొమ్మలకు సాములుపెట్టి, బట్టలుకట్టి, గుడ్డల కూండ్లువండి, బొమ్మల పెండ్లిండ్లుచేసి, బొమ్మలతో నాడుకొను జ్ఞానమురాని పసిబిడ్డలకు కలుగు సంఘోషమువలనే బాలప్రాయు లయిన యీవిగ్రహారాధకులకును తమ విగ్రహముల నలంకరించుట యందును, ఉత్సవములు జాతరలు చేయుట యందును, ప్రసాదము లారించుటయందును, పాటలు పాడుటయందును ఒక విధమయిన యింద్రియసుఖము కలుగునే కాని, పరిగుడ్డభక్తితో మానసికముగా నీశ్వరధ్యానము చేసెడి వారి కెల్లయెడలను వ్యక్తమయ్యెడ యీశ్వరుని సర్వశక్తిశ్శక్తియు వలనను, అపరిమితబుద్ధి సంపదవలనను, అపార కరుణాభుత్వము వలనను, హృదయములయందు పొంగిపూరలెడి యీ శ్వర విషయక మయిన యమృతప్రేమయు, నిరుపమాన కృతజ్ఞతయు, నిశ్చలభక్తియు, అసాధారణగౌరవమును, పరమవిధేయతయు, దృఢ విశ్వాసమును, ఉత్తమచిత్తైశ్వర్యమును, అసమానమానసి కానంద మును వారికెట్లు కలుగనేచ్చును! ఆధ్యాత్మికారాధనము లేనివారికి మనోజయ మెట్లుకలుగును? బాహ్యపూజవలన నింద్రియములకు తృప్తి కలుగవచ్చునుకాని యాత్మేశాంతి యెట్లు కలుగును.

భగవదారాధనమువలనఁ గలుగవలసిన ఫలమంతయుఁ బరమేశ్వరుని సంపూర్ణ గుణానుభవముపొంది, ఈశ్వరసాన్నిధ్యముచేత బాహ్యప్రపంచమును మఱచి, ఆపరిశుద్ధుని కళ్యాణగుణముల కానంద పరవశస్వమునొంది, ఆ పరమదయాళుని నిశ్చలభక్తిపూర్వకముగాఁ బ్రేమించి, సర్వవిషయములయందును మనోవాక్కాయకర్మలచే నా పరమశివుని ప్రీతికరముగా నడుచుచు స్వప్రయోజనపరత్వమును రూపుమాపి, పరోపకారపరాయణత వహించి, ప్రాణములను శరీరములను భగవదాజ్ఞాకైంకర్యాదుల కర్పించుటయు యుండఁగా, ఈబ్రహ్మ సందము వేయియేండ్లు తలక్రిందైనను విగ్రహారాధకుల కెల్లలభింప నేరైనను! ఈశ్వరుడు మనలను సృజించి పెంచి కాపాడుచున్నందునను, దేహము మొదలుకొని సమస్తము మనకాయన యిచ్చినదేయైనందునను, సమస్తసుఖములను సుఖసాధనములను కల్పించినవాడతఁడేయైనందునను, మంచుమీశ్వరవిషయమున చెల్లింపవలసిన భక్తికైంకర్యాదులను చెల్లింపక యాగౌరవమున కనర్హములయిన యన్యపదార్థముల నాతనిస్థానమున కల్పించుకొని నేవించుటయేకదా విగ్రహారాధనము! అట్టి తప్పుదారివలన నిశ్చలానంద యెన్నటికిని కలుగకేరదనుట నిశ్చయము. విగ్రహారాధనములేని కాలములో విద్యచేతను నాగరికతచేతను సర్వజనసమాన్యమై మహోన్నతదశయుండుండిన మనదేశము విగ్రహారాధనము వెలసినతరువాతనే యైకమత్యాభావమునపొంది నానాటికి క్షీణించి యన్యక్రాంతమయి తుదకిప్పటికి హీనదశకు వచ్చుటయు పశ్చిమఖండివాసులు విగ్రహారాధనమును త్యజించి మానసికారాధనము నవలంబించిన తరువాతనే తమహీనస్థితిని పోగొట్టుకొని దిన దిన క్రమమున సభివృద్ధిపొంది నాగరికాగ్రగణ్యులయి యిప్పటి మహోన్నతదశకు వచ్చుటయు, చరిత్రములయందు దిండుక జ్ఞానముకలవారి కందఱి కిని కన్నులకు కట్టిన ట్లుండకపోదు. ఇట్టిసర్వాస్థదాయకమయిన యీ

విగ్రహారాధనము వలన నొక్కమతాచార్యులకుఁ దప్ప మఱియెవ్వరికి నేవిధమయిన లాభమునులేదు. వారికిది జీవనాధారముగా నుండుటచేత మతగురువు లెప్పుడును జనులను మూఢులనుగానేయుంచి వారిని పంచించి విత్త మపహరించి కుటుంబపోషణముచేసి కొనుటకయి తమచేత నయినన్ని తంత్రములుపన్ని విగ్రహారాధనమును నిలువఁజెట్టుటకే ప్రయత్నింతురుగాని వారు స్వస్నావస్థయందును స్వలాభకరమైన దీనిని సశింహఁజేయుట కాలోచింపరు. ఈమతాచార్యులలో విద్యామహిమచేత నిది యయుక్తమని తెలిసియు ధనాశచేత బుద్ధిపూర్వకముగానే పామరులను మోసపుచ్చువారు కొందఱును, చిరకాలాభ్యాసముచేత నిదియుక్తమేయనుకొని నిష్కపటముగానే ప్రోత్సాహపఱచుచు వారు కొందఱును ఉందురు.

ఈ యిరుతెగలవారును ప్రతిమార్చనమును నిరుత్సాహపఱచు పరు. కాఁబట్టి సనత్కేమమును కోరుజనులు వారి దుర్బలహేతువులను ఖండించి వారియుక్తులకుఁదగిన సమాధానములుచెప్పి దేశమునందు మానసికారాధన మెల్లయెడలను మేలుకొనునట్లుచేసి పవిత్రమయిన యీశ్వరరాజ్య మెల్లవారల హృదయములయందును కుటుంబములయందును స్థిరపఱువఁ బ్రయత్నింప వలయును.

విగ్రహారాధనమును ప్రోత్సాహపఱిచెడి మహానుభావులు భక్తి ప్రధానమనియు, దేనినినమ్మి కొలిచిన నడేదైవమనియు, విగ్రహములను గొలుచుటవలన బాధకరములేదనియు చెప్పుదురుకాని వారిపాశ్యములు యుక్తియుక్తము లయినవికావు. కేవలభావనవలనను, నమ్మకమువలనను ప్రయోజనమేమియునుండదు.

ఒకఁడు తానురాజునని నమ్మినంతమాత్రముచేత తాను రాజగునా? దొంగను మంచివాఁడని భావించిన, వాఁడు పరిశుద్ధుఁడగునా?

అమృతమనినన్ని విషము త్రాగినయెడల నాలుక యీడ్చుకొని పోవు నట్లుచేసి ప్రాణోపద్రవము కలుగఁజేయక మన కావిషము దేహపుష్టిని కలుగఁజేసి యమృతత్వమునిచ్చునా? రజ్జువును సర్పమునుకొన్నచో దానికి ప్రాణమువచ్చి లేచి తిరుగునా? రాతిని తెప్పయి పట్టుకొన్న యెడల అది నదిని దాటింపఁగలుగునా? ఈప్రకారముగా నట్టి విశ్వాసము లాకిక కార్యములయందే పనిచేయదని సృష్టముగా నెఱిగియున్నప్పుడు పారమార్థికవిషయములలోఁ గార్యకానియగునని నమ్ముటకన్న మూఢత మఱియేదియైతేదు. మేలుకలుగుటకయి యెప్పుడును సత్యమయిన వస్తువులయందే యర్థవిశ్వాసముండవలెను. అట్లుగాక భ్రమచేతఁగాని యజ్ఞానముచేతఁగాని యనుచితవస్తువులయందు విశ్వాసము పుట్టినయెడల, దానివలన కీడకలుగునుగాని మేలెన్నటికిని గలుగదు.

ఈశ్వరుఁ డన్నిటియందు నుండునుగాన జేనిని కొలిచినను దోషములేదని మఱియొక హేతువు చెప్పుదురు. దేవుడంతటను నిండి యుండుట సత్యమేయనినను, సృష్టపదార్థములుసూత్ర మెప్పుడు నీశ్వరస్వరూపములుకావు. అవి యెప్పుడును ఈశ్వరునికంటె భిన్నములయియే యుండును. వెలుతురీగదిలో నంతటను నిండియున్నంత మాత్రముచేత గదిలోని బల్లలు మొదలయినవన్నియు వెలుతురే యని మతిమంతు డెవ్వఁడయిన చెప్పసాహించునా?

ఇందలి యేబల్లనైనను చీకటిలోనికిఁ గొనిపోయిన వెలుతురు కలుగునా? ఉష్ణత మన దేహమునం దంతటను వ్యాపించియున్నను, ఉష్ణము దేహముకంటె భిన్నమయినదే యందురుగాని యెంత మంద బుద్ధులయినను దేహమంతయుగాని దానిలోని యేయవయవమయినను గాని యుష్ణమని చెప్పఁగలుగుదురా? ఆలాగుననే దేవుఁడు సర్వవ్యాపి యైనను, సృష్టపదార్థము లన్నియు దేవునికంటె భిన్నములని స్థూల

బుద్ధినహితము సులభముగా గ్రహింపవచ్చును. కాబట్టి యీశ్వరునికి మాటగా దేని నారాధించినను ఆరాధింపవచ్చుననుట పెట్రిమాట. సర్వాంతర్యామియైన యాపరమాత్మనొక్కనికే మానసికముగా నారాధింపవలయును.

సర్వమును బ్రహ్మమయముగాన దేవునైనను సేవింప వచ్చునని మఱియొక కాగణాధానమును చెప్పుదురు. సర్వమును బ్రహ్మమయిన పశుమున దేనిని కొలువవలసిన యక్కఱయు లేదు. అప్పుడు కొలుచు వాఁడెవ్వఁడు? కొలువఁబడు వాఁడెవ్వఁడు? ఒక్కదానిని కొలువవలె నన్నతోడనే కొలిచెడివాఁడొకఁడును కొలువఁబడు యొక్కటియు వేఱు గనుండి తీరనలెను. అప్పుడన్నియు బ్రహ్మమునకంటె భిన్నములయి యుండవలెను. అందుచేత సర్వమును బ్రహ్మమనుట సరిపడదు. ఈశ్వరోపాసకలు సర్వమును బ్రహ్మమేయనుట స్వోక్తివ్యాఘాతము. కాబట్టి దేవునైనను కొలువవచ్చునను వా రీయుక్తిని తలపెట్టుకూడదు. అద్వైతసిద్ధి యయి యీశ్వరునితో వైకృతముననా సున్నయెడల వారు లేవు, అస్తిశూన్యమును జూస్కొర్తను మానసికముగానే ధ్యానించి యానంద మనుభవింపవలెను.

ఈశ్వరజ్ఞానమును కలిగించుటకయి విగ్రహము లక్షరతుల్యము లనియు, ధర్మమలను సేర్పటకయి నర్ణములు గుఱుతులుగా సేర్పఱుపఁ బడినట్లే యివియు సేర్పఱుపఁబడినవనియు, ఇంకొకయుక్తిని చెప్పుచున్నారు. అక్షరాధ్యానమువలన లోకములో నెల్లవారును విద్యకేర్చి జ్ఞానాధికులగుచుండఁగా మనము ప్రత్యేక్షముగా చూచుచున్నాము. ఆ ప్రకారముగా విగ్రహారాధనమువలన జనులు శుద్ధమయిన యీశ్వరజ్ఞానమునుపొందుచుండఁగా మన మెక్కడనైన నా చూచుచున్నామా? మన దేశములో హుళతనంపత్సరములనుండి లెక్కలేనిజనులుయావజ్జీవమునువిగ్రహారాధనము చేయుచున్నను దేవునివిషయమయి వారికెక్కువ తెలివి

కలుగుచుండఁగా మన మొకప్పుడును చూచుచుండలేదు. గనుక ముం
డట్టిజ్ఞానము కలుగుననుటకును మనకాధారలేశము కనబడదు. అందుకు
విరోధముగా నెల్ల దేశములయందును విగ్రహారాధనము చేయువా రెప్పు
డును మూఢభక్తులే యయి, కాలక్రమమున మానసికారాధముననే
మూలపట్టించి సర్వజనులను విగ్రహారాధకులనుగానే చేయుచుండుట
వలన, విగ్రహారాధనము భగవద్విషయక జ్ఞానమునకు సాధకము కాక
పోవుటయేకాక బాధకముకూడనని స్పష్టమగుచున్నది. కాబట్టి విగ్ర
హములచే నీశ్వరజ్ఞానాభివృద్ధిని కలుగఁజేయునుమనుట, అప్పుచేతైత్యము
నభివృద్ధి చేయుదుమనుటయే. కాబట్టి యీశ్వర జ్ఞానాభివృద్ధికయి
సర్వవిధముల ప్రతిమలను దృష్టిపథమునకు దూరము చేయవలెను.

విగ్రహములే లేకపోయినయెడల విద్యావిహీనులగు మూఢు
లలో నీశ్వరజ్ఞానమే నశించుననియు, అప్పుడు వారికి పాపభయములేక
పోవుననియు, అందుచేత మూఢులనిమిత్తమయి విగ్రహారాధనముండ
వలెననియు, కడపటియుక్తి నింకొకదానిని చెప్పుదురు. విగ్రహములు
రూపములేని యీశ్వరుని ప్రతిరూపములగుటయే సాధ్యమయినయెడల
నవి యాతని రూపమునే తెలుపుచుగాని గుణములను తెలుపవనియు,
ఈశ్వరారాధనమున కాయన దివ్యగుణములు కావలెను. గాని రూప
ముతోఁ బ్రయోజనములేకనియు, నేను ముందే చెప్పి యున్నాను.

కాబట్టి విగ్రహములు నిరాకారుఁడయిన యీశ్వరుని రూప
మును దెలుపుటకు నహితము పనికిరావు గనుక సర్వవిధములచే ప్రతి
మలు కేవల నిష్ప్రయోజనములు. ఒకఁడుచేసిన విచిత్రవస్తువులను
చూచుటవలన కర్తలను చూడకపోయినను కర్తయొక్క బుద్ధికుశలతను,
సామర్థ్యమును, మంచితనమును, కొంతవఱకు కనిపెట్టి సంతోషించు
వచ్చును. అలాగుననే యీశ్వరుని గుణసామర్థ్యములను దెలిసికొని
యానందించుటకు మనకు మార్గప్రదర్శకములయిన భగవన్నిర్మిత

పదార్థములు సర్వత్ర లెక్కకు మిక్కిలిగా నిండియుండి యాయన దివ్య గుణములను దివ్యశక్తులను సహస్రముఖముల ఘోషించుచున్నవి. ఇట్లుండఁగా నెంతటిమూఢునకును భగవంతుని తెలిసికొనుటకై మూగ విగ్రహము లావశ్యకములగునా? ప్రతిమ లక్కఱలేకయే మనము చూడని మనుష్యులయొక్క చరిత్రములను చదివియు వినియు వారి గుణస్వభావాదులను తెలిసికొనుచుండలేదా? హరిశ్చంద్రుని యొక్క గాని ధర్మరాజుయొక్కగాని పటముల నెప్పుడును చూడకపోయినను వారి సత్యధర్మప్రవర్తనములు వినిగాని చదివిగాని విద్యావిహీనులు సహితము వాని ప్రేమించి, వారికాపద వచ్చిన దన్నప్పు డాయాపద తమకే వచ్చినట్టు కన్నులనీరు పెట్టుకొని పరితపించుచు, వారికి శుభము కలిగినదన్నప్పుడు తమకు మేలు కలిగినట్టు సంతోషించుచు నుండ లేదా? ఒకనిని ప్రేమించి గౌరవించుటకయి వారి సుగుణ సుచరిత్రలు కావలెనుగాని రూప మక్కఱలేనుగదా? ఆప్రకారముగానే భగవంతుని దివ్యలక్షణాదులను వివరించెడి గ్రంథములను చదివిగాని సద్గురుముఖ మున వినిగాని యీశ్వరుని తెలిసికొని యానందసంపదలనెంతటి మూఢుఁ డెవఁడుండును మనకేయుపకారమును చేయుక యెప్పుడో గోకాంతర గతులయిన గుణసంపన్నుల చరిత్రములను విన్నంతమాత్రముననే మనకు మనస్సులో వారియందాదరమును ప్రేమయు కలుగుచుండగా, నిత్యమును భగవంతుఁడు దయచేసిన మితిమీరిన పదార్థములనునుభ వించి సుఖించుచున్న మన మాయన సృష్టిని విచుర్చించుటవలనను దివ్య గుణములను వినుటవలనను మన కాపరమాత్మనియందు భక్తియు ప్రేమయు కలుగకపోవునా?

గంభీరమయి యనంతములయిన జంతుజాలములకు నివాసమయిన మహానముద్రమును, మనభూమికంటెను సహస్రగుణములు పెద్దవియు చిన్నవియు నయిన సూర్యచంద్ర నక్షత్రాది గోళకోటులను బంతుల

వలె ధరించిన యాకాశమును, వివిధములైన పల్లవములు పత్రములు పుష్పములు ఫలములు మొదలయినవానితో నిండియున్న సృష్టల తాగుల్మాదులచే నావరింపబడియున్న భూమియు, మహావృక్షములను ప్రేక్ష్యతో పెల్లగింపఁగలిగిన బలముండియు మెల్లగా సోఁగి దేహముల యెదుటలాచ్చి జీతములేని పరిచారికునివలె సేవించుచుండు వాయువును, లోకముల నన్నిటి నొక్కసారిగా దహింపఁగా శక్తియుండియు నెల్ల వస్తువులలో నడిగియుండి చలిపాపి పచనాదికార్యములకు తోడుపడు చుండు సన్నియు, మనకు భగవన్మహిమలను తెలుపక యీశ్వరజ్ఞానమును పోగొట్టి బుద్ధిచూలిన్యముకలుగఁజేయు ప్రతిమలా మన కీశ్వర సద్భావమును మహిమలను భక్తిమార్గమును ఉపదేశించునవి? విరామములేక యీశ్వర మహిమలను ఘోషించు బాహ్యవస్తువులమాట యటుండఁగా మనప్రయత్న చుక్కటలేకయే మనము నిశ్రించుచున్నప్పుడును మేలుకొనియున్నప్పుడును నిరంతరమును మనసుఖాభివృద్ధికయి పనిచేయుచున్న మన దేహయంత్ర మొక్కటియే మనల నీశ్వరుని సంక కాకర్షింపుచుండలేదా? మనకద్భుతములయిన జ్ఞానేంద్రియములను దయచేసి బాహ్యప్రపంచములో మనకన్నులను తృప్తిపఱచుటకయి వివిధసుందరరూపములను, కర్ణములను తృప్తిపఱచుటకయి బహువిధ శ్రావ్యనాదములను, జిహ్వను తృప్తిపఱచుటకయి నానావిధరుచ్య పదార్థములను, ఘ్రాణమును తృప్తిపఱచుటకయి బహువిధసువాసలను, స్పృశ్యేంద్రియమును తృప్తిపఱచుటకయి వివిధమృదుశీతపదార్థములను, కటాక్షించిన దయాకరియైన యాపరమపితయందు మనమెంత ప్రేమయు విధేయతయు కృతజ్ఞతయు కలవార మయి యుండవలెను? వానచినుకులయినను లెక్కపెట్టవచ్చునుగాని మనకీశ్వరుడు ప్రసాదించిన సుఖసాధనముల నెన్నికయి డశకృమగునా? ఎంతటిమూఢులయినను తమకు మేలు చేసినవారియెడ కృతజ్ఞతను ప్రేమనుపొందుటకును,

ఏలినవారియెడ ప్రభుభక్తిని చూపుటకును దూరముగా నున్నను తమ జనకులకును మఱవకుండుటకును, ఎఱిగియుండగా వారు లోకములందు తామనుదినమును చూపుచుండెడి కృతజ్ఞతను ప్రేమను భక్తిని పరమోపకర్తయు పరమేశ్వరుడును పరమపితయు నయినదేవునియందు కనఁబఱచుటకు బోధించినను తామెఱుఁగకుండురా? ఎఱుఁగకుండరు. కాఁబట్టి తెలిసిన వారు సృష్టికర్తయొక్క మహిమలను మూఁడుల కువ దేశించి వారిని మానసికారాధనమునకు పురికొల్పు చుండవలయును.

ఇక మనమండఱమును ప్రయత్నముచేసి చిరకాలమునుండి మనదేశమునకు మితిమీరిన హాని నాపాదించుచు మూఁడులతోడి పాటుగా పండితులను సహితము భగవంతుని నుండి మరలించి తమచూరారాధనమునకు దింపి మూఁడులులనుగాఁ జేసిన విగ్రహములను దూరముగా విడిచి పరమేశ్వరుని దివ్యగుణాదులను తెలిసికొని నిజమయిన శ్రద్ధాభక్తులతో నాకరుణాభుజీ నేవితముగాఁ! ఓకరుణాకరా! ఓదీన శరణ్యా! నాహృదయమెప్పుడును నీసేవనుండియు నీయాజ్ఞలనుండియు కొంచెమయినను తొలఁగకుండునట్లు చేసి లోకుల దాక్షిణ్యము నిమిత్తమును లోకులవలని భీతిచేతను నేనెప్పుడును ధర్మమార్గమును తొలఁగి చరింపక యెల్లఁజనులను నీకు ప్రీతికరముగానే చేయుచుండినట్లు నాకు బుద్ధిని ధైర్యమును ప్రసాదింపుము. స్వార్థపర్వతమును నామనస్సునంచు చొరవీయక పరోపకారబుద్ధిని నిలుపుము. నిన్ను సదా తండ్రినిగాను, నీకుటుంబమయిన మానవకోటిని సోదరతుల్యముగాను భావించి ప్రేమించునట్లు కృపచేయుము.



ఈ శ్వ ర ద త్త పు స్త క ము లు



By
K. VEERESALINGAM

ఈ శ్వ ర ద త్త పు స్త క ము లు.



ఓ మిత్రులారా :

ఐహికాముష్మిక విషయములయం దమోఘప్రమాణ మయి యీశ్వరదత్త మయిన గ్రంథ మేదియైనఁ గలదా, ఈశ్వరస్వభావ మనుబట్టి యట్టిగ్రంథ ముండుట సాధ్యమా, అన్నయంశ మనేకస్థల ములయందు పలుమాఱు చర్చింపఁబడుచుండఁగా వినుచున్నాము. ఈశ్వరసద్భావమునే యొప్పికొనని నాస్తికులతో నిది యీశ్వరదత్త మయినగ్రంథ మని వాదించుట కేవలీన్మాదమే యగునుగాన, ఈ విషయ మయి యీశ్వరసద్భావము సంగీకరించెడి యాస్తికులలో మాత్రమే వాదప్రతివాదములు జరుగుట కవకాశ మున్నది. ఈశ్వర దత్తమయినగ్రంథ మున్నదనెడివారు మనుష్యబుద్ధి భ్రమప్రమా దాదులతో గూడిన దనియు, మోక్షసాధనములను పూర్ణముగా తెలిసికొనుటకు తన సహజజ్ఞానము చాల దనియు అందుచేత నీశ్వ రోపదిష్ట మయినగ్రంథముండుట యత్యంతావశ్యకమనియు, అమోఘ ప్రమాణ మయినయట్టి యతాకికగ్రంథమే యుండనిపక్షమున జనులు తమచిత్తమువచ్చినట్లు నానావిధముల ప్రవర్తించుచు స్వేచ్ఛా విహారు లయి సా డగుదురనియు, కాబట్టి యీశ్వరునియొక్క పరమ దయాళుత్వమునుబట్టి విచారింపఁగా నీశ్వరోపదిష్ట మయినవేద ముం డుట పరమసాధ్య మనియు, అందుచేతనే యట్టి పరమప్రమాణ మయినవేదము గలదనియు, చెప్పుచున్నారు. ఈశ్వరదత్త మయిన గ్రంథ ముండ దనెడువారు యుక్తాయుక్తవివేకమును బొందుటకయి యిదిమంచి యిదిచెడ్డ యని తెలిసికొనుటకుఁ దగినబుద్ధితప్ప వేఱు సాధనములను మనుష్యుల కీశ్వరుఁడు ప్రసాదించి యుండలే దనియు,

వీవిషయమునను సత్యజ్ఞానమును సంపాదించుటకయి లోకానుభవముతోఁగూడిన బుద్ధిమాత్రమే పరమసాధనముగా గానఁబడుచున్నదనియు, సర్వవిషయములయందును జ్ఞానాభివృద్ధి లోకములో బుద్ధియు లోకానుభవము మొదలైన వానివలననే కలుగునట్లేర్పఱిచి యీశ్వరుఁడు తా నేవిషయమునందును ప్రత్యక్షసంబంధమును కలిగించుకొనకుండుటచే నెప్పుడో యొకప్పుడుమాత్ర ముట్టి సంబంధమును కలిగించుకొని యెవ్వరికో వేదము ననుగ్రహించినాఁ డని చెప్పుట యుక్తియుక్తముగా నుండ లేదనియు, తమతమ బుద్ధ్యనుసారముగాఁ బ్రవర్తించుకొనెడివారితఁగూఁ బ్రవర్తించుట పరమప్రమాణ మని చెప్పెడు వేదము వలనను గలుగుచుండలేదనియు, వేదప్రమాణము సంగీకరించినవారు సహితము సత్యాసత్యనిర్ణయమునకు బుద్ధి యొక్కటిచే, యత్కృష్టసాధన మని యొప్పుకోవలసి వచ్చుననియు వాదించుచున్నారు. అప్పుడీయభయవాదములయందును గల సారాసారములను విమర్శింపవలసియున్నది. బహుమతములవారు భగవద్దత్తముయిన వేదము గలదని చెప్పుటయేకాని సర్వోత్కృష్ట ప్రమాణ మయిన యాదివ్యగ్రంథమేది యని ప్రశ్న వేసిపప్పుడు మాత్రము తమలో నైకమత్యములేక యొకరు చెప్పినవిధమున నొకరు చెప్పక హిందువులు వేద మనియు క్రైస్తవులు బైబిలనియు, మహమ్మదీయులు ఖొరా ననియు, పలువురు పలువిధములుగాఁ జెప్పుచున్నారు. అవల కేవేదమును దానెలుగక సత్యప్రియుఁడైనవాఁడొకఁడు వచ్చి నిజమేదో దానిని గ్రహింపవలె నని త్యాసక్తుఁ డయి యడిగినప్పు డింద టిన్నివిధములుగా జెప్పిరేని, అతఁ డెవ్వరిమాట నమ్మవచ్చును? దేవుఁ డిచ్చిన సత్యవేద మేదియైన నొక్కటియే యుండవలెనుగాని యిన్ని యుండవుగదా? వీనిలో దేనిని నమ్మవలె నని యాతఁ డడిగినప్పుడు, ప్రతిమతస్థుఁడును తనదే సత్యవేద మని సంశయింపక దృఢముగాఁ జెప్పును.

ఇందఱును తమ దొక్కటియే సత్యవేద మనియు తక్కిన వన్నియు మనుష్యకల్పితము లైన మసత్యవేదము లనియుఁ జెప్పుచున్నారే మీదొక్కటియే సత్యవేదమని నమ్మి తక్కినవాని నన్నిటిని నిరాకరించుట కేవలబలహీనువు కలదని మరల నడిగినచో, తమపూర్వులు తమ దొక్కటియే యీశ్వరకృత మనియు సత్యవేద మనియుఁ, జెప్పి యున్నారు గనుక తమ దొక్కరిదే విశ్వసింపవలసినదని యేకసమాధానమునే కదా యెల్లవారును ప్రజ్ఞేకప్రజ్ఞేకముగాఁ జెప్పవత్తురు. అప్పు డాతలస్థుఁడు వారి యుత్తరములతో తృప్తి నొందక యెల్లవారును తమ పూర్వులమాటనే విశ్వసింపవలయునని చెప్పుచున్నారే యిందొకరి పూర్వుల మాటను నిరాకరించి మఱియొకరి పూర్వుల మాట నంగీకరించుటకు బలవ తర మయిన హేతువేది గలదని యింకొక ప్రశ్న మడిగిన పక్షమున, తాను వారిసంతతివాఁ డయిన యాధి క్యమునుబట్టి తన పూర్వులమాటను మాత్రమే నమ్మవలయుననియో తన వేదమునందు విశేష ముండుటచేత శరీక్షించి చూచి విమర్శ మీఁద తనది సర్వోత్తమ మయినదని తేలును గనుక దానిని నమ్మవలయుననియో యుత్తరము చెప్పవలసి వచ్చును. విమర్శించి చూచి సత్య మయినదని సిద్ధాంతపడిన దానినే నమ్మవలసిన దని యెప్పుడు చెప్పుదురో యప్పుడు వేదముయొక్క సత్యమును నిర్ధారణము చేయుటకు సహితము బుద్ధియే యుత్కృష్ట ప్రమాణమని సిద్ధాంత మగుచున్నది. కాబట్టి వేదప్రమాణవాదులు సహితము సత్యాసత్యనిర్ణయమునకు బుద్ధి పరమప్రమాణమని యొప్పుకొనక తప్పదు. ఈశ్వరుఁ డెప్పు డెవ్వరికి తనయజ్ఞుల నుపదేశించినను గ్రహించువారి మనస్సుల కవిబోధపడునట్లేకదా చేయవలెను. అట్లుచేసినచో నాకాలమునందు వానిని ప్రత్యక్షముగా గ్రహించువారికిమాత్రమే యవి యీశ్వరాజ్ఞా రూపమయిన ప్రత్యక్షవేదప్రమాణము లగునుగాని తక్కినవారి కవి

కేవల శబ్దప్రమాణమునకంటె నధికమయినవి కానేరవు. కాబట్టి సర్వ శక్తుఁ డయినయీశ్వరుఁడే యెల్లనారల హృదయములకును తన యాజ్ఞలను బోధపఱుపఁ దలఁచుకొన్నపక్షమున, ఆయాజ్ఞల నెల్లవారల హృదయఫలకములయందును స్థిరముగా నుండునట్లు లిఖించును గాని యేకకాలమునందే యొక కొందఱికిమాత్రము ప్రత్యక్షముగాను గణనాతీతమయిన తక్కిన జనభాహుళ్యమున కంతకును చెప్పుదు మాటలుగాను నుండునట్లు చేయఁడు. కాబట్టి యీశ్వరుఁడే మానవ కోటికి జ్ఞానోపదేశమును జేసెడుపక్షమున తనయుపదేశము నంతను వారి హృదయఫలకములయందెన్నఁడును జెడని దివ్యాక్షరములతోనే కాని వేఱవిధముగా వ్రాసి యుండఁడనుట నిస్సందేహము. నే నిప్పుడు బుద్ధి యని చెప్పిన మనోగత మయిన సహజబోధ మొక్కటియే యట్టిదిగా నున్నది. సత్యాసత్యనిర్ణయసమర్థ మయి వలసినప్పు డెల్ల నెల్లవారికిని స్ఫురించుచుండెడిహృదయగత మయిన యా దివ్యలిఖిత మొక్కటియే యీశ్వరదత్త మయినసత్యవేద మగునుగాని తదితరములు కానేరవు. ఇది సత్యవేద మగునా కాదా యని నిర్ణయము చేయుటకు సహితము మనబుద్ధి యెప్పుడు ప్రమాణ మగుచున్నదో యప్పుడే మనోగతమయిన యీ యాత్మవేదమే లిఖితవేదము లన్నిటి కంటెను శ్రేష్ఠమయిన దనియు, దానిబోధకు వ్యతిరేక్తముగాఁ జెప్పెడు వేద మేదియు గ్రాహ్యము కానేర దనియు, విస్పష్ట మగుచున్నది. ఇప్పు డిందువలనఁ దేలిన పరమరహస్యము దేవుని స్వహస్తలిఖిత మని చెప్పఁదగిన యీ హృదయవేద మొక్కటియే యమోఘప్రమాణ మనియు, దీనిబోధన కనుకూలముగా నుండని బాహ్యవేదము లన్నియు నిరాకరింపఁబడవలసినవే యనియు అయి యున్నది. ఎట్లనఁగా పూర్వ మెప్పటిమాటయో విడిచిపెట్టి యిప్పుడే ప్రత్యక్షముగా నవతార రూపమునఁ గానఁబడి మహిమలను జూపుచుఁ దానే దేవుఁడ నని

తెలుపుచుఁగాని నేత్రగోచరుఁడుకాక యంతర్వితుఁ డయి యుండి
 యశరీరవాక్కుతో మాటాడుచుఁగాని, మనలో నొక్కరియెదుట
 నైనను పలువురయెదుటనైనను “ఓ జనులారా! మీరు నిత్యమును
 దొంగతనము చేయుచుండుడు; అసత్యములు పలుకుచుండుడు; పర
 వీడనము చేయుచుండుడు; జారత్వము చేయుచుండుడు; భార్యలను
 పోషింపకుడు; జననీజనకులను గౌరవింపకుడు; దయాదాక్షిణ్యముల
 నవలంబింపకుడు; క్రూరత్వమును మానకుడు; ఇవియే వేదవాక్య
 ములు; ఇవియే యీశ్వరుఁడ నయిన నా యాజ్ఞలు; ఇవియే మోక్ష
 సాధనములు; ఇవియే యలంఘ్యధర్మములు” అని యెవ్వరైనఁ జెప్పి
 నచో నవి యీశ్వరాజ్ఞారూపము లయిన వేదవాక్యములని మీలో
 మతిగలవా రెవరైన నమ్ముదురా? నిశ్చయముగా నమ్మరు.
 ఈశ్వరుఁడు తనమహిమలను జూపుచుఁ బ్రత్యక్షముగాఁ జెప్పుచున్నప్పు
 డేల నమ్మరు? అవి మన హృదయములయందు స్వాభావికముగా
 ముద్రింపఁబడియున్న నత్యములకు విరుద్ధముగా నున్నవనియే కదా
 నమ్మరు. ఆ చెప్పినమాటలను నమ్మకపోవుటయేకాక వానిని చెప్పిన
 వానివిషయమునఁకూడ మన మెట్టియభిప్రాయమును గలవార మగు
 దుము? వాఁ డెవ్వఁడో తా నీశ్వరుఁడ ననువేషము వేసికొని మనలను
 మోసముచేయ వచ్చినరాక్షసుఁడో పితౄచమో యయి యుండునుగాని
 యీశ్వరుఁ డయి యుండఁ డని మనము నిశ్చయముగా దలఁతుము,
 కాబట్టి యిందువలన నెన్నఁడో యెవ్వరికో దేవుఁడు చెప్పినాఁ డన్న
 వాక్యములను మాత్రమేకాక యిప్పుడు ప్రత్యక్షముగా మనకన్నుల
 యెదురఁ జెప్పిన వాక్యములనుసహితము మన మనస్సులయందు భగ
 వంతునిచే విచిత్రముగా చిత్రింపఁబడి యున్న స్వభావసిద్ధము లయిన
 మూలసత్యములకు వ్యతిరీక్తముగా నున్నంతవఱకు నిశ్చసింపరా దని
 నిశ్చితాభిప్రాయ మేర్పడుచున్నది. ఈరీతిగా మనబుద్ధియే సర్వమున

కును బ్రథాన మని యేర్పడుచున్నప్పుడు, అలోచనమీఁద మనయంత
రాత్మ బోధించెడు సత్యములు మాత్రమే యీశ్వరకృతవేద మనియు,
బాహ్యవేదము లనియు, సమర్థులగు మనుష్యులచే నాయాకాలాను
గుణముగా రచియింపఁబడిన వనియు సిద్ధాంతము చేసికొనుట కేమి
యాజ్ఞేపణ గలదు ?

ఒక్కబుద్ధినే నమ్ముకొన్న పక్షమున బుద్ధ్యనుసారముగా నానా
జనుల భిన్నాభిప్రాయములనుబట్టి భిన్నమతము లేర్పడు ననియు
నమోఘప్రమాణమయిన వేద మొక్కటి యున్న పక్షమున సర్వత్ర
యేకమతము వ్యాపించు ననియుఁ జెప్పుదురుగదా? అట్టిలాభ మీ
లిఖితవేదమువలనఁ గలుగుచున్నదా యన్నయంశమును గొంత విచా
రితము. ఎల్ల వారును భిన్నమతావలంబకు లయి భిన్నవేదముల ననుస
రించుచు, తమ దొక్కటియే సత్యవేదమని తగవులాడుచున్నారనిగాని
మొట్టమొదట నిదే సత్యవేదమన్న యంశములోనే యైకమత్యము
కుదిరినవారుగా నుండలేదు. ఈభిన్నవేదములనంగతిని విడిచిపెట్టి
యొక్కవేదమును నమ్మినవారిలోనయిన భిన్నాభిప్రాయములు లేక
మతవిషయములం దైకమత్య మున్నదా యని విచారింప, అదియుఁ
గానరాదు. ఒక్క క్రైస్తవమతమును బుచ్చుకొని పరీక్షించినచో
తస్మత్తావలంబు లందఱును బైబిలునే పరమప్రమాణ మయినసత్య
వేద మని యంగీకరించువారై నను వారిలోఁ బరస్పరవిరుద్ధములయిన
సిద్ధాంతములును, మతశాఖలును నన్ని యేర్పడి యున్నవో యెల్ల
రును సులభముగాఁ దెలిసికోవచ్చును. ఈకాలమునందు విద్యాధిక్యము
వలన సంతకకలహము లంతగా లేకపోయినను, పూర్వకాలమునందు
మతాంతరులయిన మహమ్మదీయులతోఁ బోరాడి క్రైస్తవు లెదుటి
వారియొక్కయుఁ దమవారియొక్కయు వేలకొలఁదిప్రాణములకు నష్ట
మెట్లు కలిగించిరో యట్లే స్వమతములోని భిన్నశాఖలవారుసహితము

స్వల్పాంశములను గూర్చి తమలోఁ దమరు పరస్పరవివాదములు పెట్టుకొని ఘోరయుద్ధములు చేసి యెంతఁజానాశనము కలిగించుకొన్నదియు చరిత్రములు ఘోషించుచున్నవి. కత్యావేశముచేతను మతద్వేషముచేతను పరస్పరసోదరభావమును వహించవలసిన యేకమతావలాంబకు లయిన వీ రొండొరులవిషయమున జరిగించిన క్రూరకృత్యములను దలఁచుకొన్న దేహ మిప్పుడును కంప మెత్తక మానదు. అమోఘప్రమాణ మయినయొక్క వేదగ్రంథ మున్నను వీరిలో వీరి కది యైకమత్యము గలిగింపఁ గలిగినదా? అన్యోన్యవిరుద్ధము లయిన భిన్న సిద్ధాంతములను భిన్న శాఖలను పుట్టకుండ వారింపఁగలిగినదా? లేదని దృఢముగాఁ జెప్పవచ్చును. ఇందువలన లిఖితవేదమువలనఁ గలుగు నన్న యైకమత్యము దానివలనఁ గలుగుచుండ లేదనియే గదా వేదవాదులుసహిత మొప్పుకోవలసి వచ్చును. ఇతరమతములను దూరముగా నుంచి కొంతనేపు మనమతమును గూర్చియు మనవేదమును గూర్చియు విచారితము. భరతఖండమునం దందఱును బూర్వకాలము నుండియు నొక్కవేదమునే నమ్ముచు వచ్చినవారయ్యును వారిలో నొక్కమత ముండక గాణాపత్యాది మతములు మితిమీరి యున్నట్టుచు తత్తత్సతావలంబకులు పరస్పరద్వేషముతో నొండొరులతో గలహించు చుండినట్టును శంకరవిజయూదు లగుగ్రంథము లనేకములు సహస్రముఖముల ఘోషించుచున్నవి. దీనినిబట్టి చూడఁగా బూర్వకాలమునందు సహితము మనవేదము తన్ను సమ్మినవారిలో నెల్ల నేక మతమును పరస్పరభ్రాతృభావమును స్థాపింప లేకపోయిన దనుట స్పష్టమేకదా? మతమునుపేరు చెప్పి యాకాలమునందు రాజులసాహాయ్యమున జరిపించిన క్రూరకృత్యములను దలఁచుకొనఁగా దేహ మిప్పుడును జలదరించుచున్నది. నిర్దోషు లయి స్వమతాభిమానసీయు లయి యుండినజాడ్లు మొదలగు మతాంతరులను శంకరాచార్యాదు

లగు మనపూర్వులు మానుషస్వభావమును విడిచి రాతిగానుగలలోఁ బెట్టి యాడించిన దారుణరాక్షసకృత్యములను విన్నమాత్రముచేత దయాశేషము కలవారి శరీరము లిప్పుడును పులకరింపకుండునా? కడచినదానిని బోనిచ్చి మన దేశముయొక్క ప్రస్తుతస్థితిని విచారితము. మనమండలమును నొక్కవేదమునే నమ్మినవార మయినను మనలో నైకమత్యము లేక యద్వైతము, విశిష్టాద్వైతము, ద్వైతము, అను మూడు ప్రధానమతములు వ్యాపించియున్నవి. అంతటితో నిలువక నీనిలో నొక్కొక్కమతమునం దనేకములైన శాఖోపశాఖ లేర్పడి యైకమత్యాభావమునకును పరస్పరద్వేషమునకును గారణము లయి యున్నవి. ఒక్క విశిష్టాద్వైతములో రామానుజమతస్థు లనియు, రామానందులనియు, చైతన్య లనియు, వాల్మీకి లనియు, ఎన్నెన్నో శాఖలవారున్నారు. మరల రామానుజులలో వడగభు లనియు తెంగభు లనియు ననేకోపశాఖలుగా భాగింపబడి యన్యోన్యకలహములతోను వివాదములతోను దూషణములతోను కాలముగడపుచున్నారు. వీరిలో వీరు మతద్వేషముచేత తగవులాడి ధర్మస్థాపనముల కెక్కినవ్యవహారములు లెక్కకు మిక్కిలిగా నున్నవి. ఈవయినిజెప్పిన మతములలోఁ జేరి సబ్రాహ్మణులలో సహిత మన్యోన్యమైత్రిమాట యటుండఁగా సంబంధబాంధవ్యములను తుదకు పంక్తిభోజనములను సహితము మానుకొని యాయా మతములవా రితరమతముల వారి ముఖావలోకనమువలననే పాపము వచ్చుననియు వారి హృదయధర్మము సంభవించినను సచేలన్నానములను భూప్రదక్షిణములను జేయవలయుననియు మతగ్రంథములలో వ్రాసియున్నారు. అనంతములుగా నున్న యిట్టి నిదర్శనములనుబట్టి చూడఁగా వేద మొక్కటినే నమ్మిన వారిలో గూడ లిఖితవేదమువలన, గలుగు నన్న ప్రయోజనములు కలుగుచున్నవా? ఒక్క వేదవాక్యమునకే మతాచా

ద్యులు, పరస్పరవిరుద్ధములయిన విశరీతార్థములను జేసి వివాద పడుచుండగా, సత్యముయినవేదార్థ మిదియని సిద్ధాంతము చేయుట యెట్లు సాధ్యమగును ? ఒక్కవేదమునే ప్రమాణముగాఁగొని యద్వైతులు జీవేశ్వరులకు భేదము లేదనియు, విశిష్టాద్వైతులు జీవుఁ డీశ్వరునకు లోబడినవాఁడై యీశ్వరానుగ్రహమువలన ముక్తి నొందుననియు, ద్వైతులు దుష్కృతజీవులకు ముక్తియే లేదనియు, సిద్ధాంతములు చేయుచుండగా సత్యకాములయిన వారేసిద్ధాంతమును విశ్వసింపవలసియుండును ? ప్రతిమతమువారును తమసిద్ధాంతమునకు వేదప్రమాణమునే యుదాహరింతురు; వేదార్థనిర్ణయమునకు ప్రామాణకములయిన నిఘంటువులను వ్యాకరణములనే యుదాహరింతురు. ఇట్టి సందిగ్ధసమయములయందు సత్యనిశ్చయము చేయుట కిం దేయ్యము యుక్తియుక్తముగా నున్నది, యేది గుణబాహుళ్యము కలదిగా నున్నది, యేది యెంతవఱకు గ్రాహ్యముగానున్నది, అనిమ బుద్ధి విచారము తప్ప వేఱుసాధనము కానరాదు. అమోఘప్రమాణమనుకొనెడి వేదమునందుఁ బరమవిశ్వాస ముంచినవారికి సహిత మర్థసందేహమును, అభిప్రాయభేదమును, గలిగినప్పుడు సిద్ధాంతనిర్ణయమునకు బుద్ధి యొకటియే గతియైన ట్లించువలనఁ బరమార్థ మేర్పడుచున్నది. ఈశ్వరోపదేశము లనుకొనెడి యమోఘప్రమాణముల సంధప్రాయముగా విశ్వసించునప్పుడును సంశయార్థములయందు సిద్ధాంతము నేర్పఱచుకొనుటకు బుద్ధియొక్కటియే యనివార్యముగాఁ గావలసి యుండఁగా, సమస్తవిషయములయందును సత్యగ్రహణమునకు బుద్ధి నొక్కదానినే పరమప్రమాణమునుగాఁ జేసికొని దాని సాహాయ్యమునకయి మాత్రము పుస్తకముల నేల గ్రహించుచుండరాదు ? విరుద్ధార్థములను జేయుట కవకాశము కలవియు, సందేహస్పదములును, అయిన పుస్తకములనే పరమప్రమాణములనుగా గ్రహించి, సత్యా

సత్యనిర్ణయ సమర్థమయి యెల్లవారికిని భగవంతునిచే బ్రసాదింపఁ బడిన యుత్కృష్టసాధనమయియున్న బుద్ధి నా పుస్తకముల సర్థము చేయుటకు సహాయపడుటకు మాత్రమే యేల యంగీకరింప వలెను? ఇట్లడిగినచో మనుష్యబుద్ధి ప్రమాద సహితమయిన దనియు, భగవద్దత్తమయిన వేద మొక్కటి మాత్రమే ప్రమాద రహితముగా నుండు ననియు, కాబట్టి మనబుద్ధికి విపరీతములుగాఁ దోచిన వానిని కూడ వేదవిహితములయిన వానిని భగవంతుని బుద్ధియొక్క యమోఘత్వమును నమ్మి యపరిహార్యములుగా నంగీకరింపవలయు ననియు, ఊరక చెప్పుదురు గాని యాగ్రంథము లీశ్వరదత్తములయిన వనుటకును విశ్వాసార్హములయిన నిదర్శనము లేనియుఁ జూపఁజాలరు. వారు చెప్పెడు నిదర్శనము లన్నియు రెండు విధములుగా నుండును. అందొకతరగతివి భగవదావేశముగలవారును భగవదంశసంభూతులును జూపి రన్న మహిమలుగా నున్నవి; రెండవ తరగతివి పూర్వము భగవదనుగ్రహమును బొందినవారు దీర్ఘదర్శులయి చెప్పిన యాగామినంగతు లన్నియు సత్యము లగుచున్న వన్న యద్భుతచర్యలుగా నున్నవి. మన మొకదానియొక్క వాస్తవము నెఱుఁగుట దాని తత్వవిమర్శనము వలనగాని దానిని జెప్పినవారు చూపిన యింద్రజాలమహేంద్రజాలములవలనఁ గాదు. కొలిమిలో కరఁగుచున్న సీసము మంచినీళ్ళవలె త్రాగిన మహానుభావుఁడు చెప్పె నన్న హేతువుచేత కాకులన్నియు తెల్లనివియు కొంగలన్నియు నల్లని వియు కానేర్చునా? అట్టిమహిమలను నమ్ముద మన్నను, మనవా రట్టిమహిమలను దుష్టలకును శిష్టలకునుగూడఁ గలవని చెప్పి యున్నారు. శ్రీమహావిష్ణువుయొక్క యవతారపురుషుఁడయిన శ్రీకృష్ణుల వారు గోవర్ధనగిరిని చిటికెనవేలిమీఁద నిలుపుటయే గొప్పమహిమ యని మన మద్భుతపడుచుండుఁగా, ఇటువంటిపర్యతసహస్రములను

వహించిన భూమండలము నంతను చాపచుట్టవలె చుట్టి మోసిన ఘోర రాక్షసుఁ డయిన హిరణ్యాక్షుని మహిమ యా దేవమహిమను సిగ్గు పఱచుచున్నది. పుస్తకములయందు వర్ణింపఁబడిన యీమహిమ లన్నియు సేకాలమునం దయిన నిజముగా జరిగి యుండునా యన్న యంశమునుగూడ మన మిప్పుడు సందేహింపవలసి యున్నది. ఈ గ్రంథములు పుట్టినట్టియు మహిమలు చూపఁబడె నన్నట్టియు కాలము, చెప్పినదాని నెల్లను విమర్శలేక నమ్మెడి సత్యకాలము. ఆకాలమునందలి యచూయకు లయినజనులు మూఢభక్తి నబ్బియు ప్రకృతిస్వభావ మును ధర్మములను చక్కఁగా నెఱుంగ కుండుటనుబట్టియు కొంచెము చదువుకొన్న వారేది చెప్పిన దాని నెల్ల సత్యమని విశ్వసించుచుండెడి వారు. అందులో మతవిషయములో మతాచార్యులు చెప్పిన దెల్ల వేదతుల్యమే యనియు గురువులను దేవనములనుగాఁ జూడవలయు ననియు వారు చెప్పినదానియం దవిశ్వాస ముంచుట యపచారమనియు బాల్యమునుండియు బోధతగిలియుండుటచేత పూర్వకాలపువారు మాత్రమే కాక విద్యాధికులయిన ఇప్పటికాలపువారు సహితము తక్కిన విషయములయం దెల్లున్నను మతవిషయములయందు ప్రత్యక్షవిరుద్ధములయిన సంగతులను సహితము మాటుమాటాడక నమ్ముచుండుటను మనము ప్రత్యక్షముగాఁ జూచుచున్నాము. అంతేకాక యీ కాలమునందు సహిత మెక్కడనో జరిగిన యొకయల్పసంగతి కర్ణపరం పరనుండి రాఁగారాఁగా మాటుచు వచ్చి క్రమక్రమముగా శాఖల తోను నుపశాఖలతోను పెఱిగి తుదకు క్రొత్తదగుచు వచ్చుటయు, తరువాత, వారు చూచి రనియు, వీరుచూచిరనియు నేమియు నెఱుంగని గొప్పవారనేకులు ప్రత్యక్షసాక్షులుగాఁ గల్పింపఁబడు చుండుటయు, సామాన్యజను లా యచ్ఛతకల్పనలను సందేహపడక సత్యములుగా నమ్ముచుండుటయు, విమర్శకు లెవ్వరయిన శ్రమపడి శోధిం

పఁబూనినచో నాకాశమునంటిన వార్తామహావృక్షమంతయు కడపట
 మూఢతాకల్పితములయిన తన శాఖోపశాఖలను మహాద్భుతవృద్ధిని
 పోగొట్టుకొని సామాన్యమయిన చిన్న మొక్క యగుచుండుటయు
 మన మనేక విషయములలోఁ గనిపెట్టుచున్నాము. ఆవిరియంత్ర
 ములుగాని మంచిమార్గములుగాని తంత్రీవార్తలుగాని వృత్తాంతప
 త్రికలు గాని లేని యాకాలములో నాటవికుఁడొకఁడు కోఁతియొకటి
 పెద్దరాతి నెత్తి విసరివేయఁగాఁ జూచి కొంత పెంచి యాకథను తన
 మిత్రున కద్భుతకరముగాఁ జెప్పువచ్చును. ఆ మిత్రుఁ డింకొకనితోఁ
 జెప్పనప్పు డా తాటికాయయంత రాయయు గుమ్మడికాయయంత కావ
 చ్చును. ఈకథ యింకొకనివద్దకుఁ బోవునప్పటి కాగుమ్మడికాయ
 యంతరాయయు చిన్న పర్వతమంత కావచ్చును. ఈరీతిగా మఱి
 కొందఱిచెవులు చేరునప్పటి కది నిజమయిన పర్వతమే కావచ్చును.
 రాయి పర్వతమంత యయినప్పుడు రాతితోఁగూడ కోఁతియు పెరుగక
 మానదు. ఈరీతిగా కోఁతియు రాయియు జనులనోళ్ళలో పడి పెరు
 గుచు రాఁగా, కట్టకడపట నా మర్కటము వెండ్రుకకు కోటికొండలను
 కట్టుకొని యెగురఁగల మహాహిమగలదయి దానిచరిత్రము సత్య
 మయిన మహాపురాణమే కావచ్చును. అప్పుడనేకులు కల్పితపురుషు
 లును సత్యముగా నున్నవారును గూడ నా దివ్యమర్కటముయొక్క
 యమానుషచర్యలను జూచిన మహానుభావులయిన సాక్షులుగా మహా
 కవులచేఁ జేయబడుదు రనుటకు సందేహ ముండదు. తరువాతి
 కాలపువారి కాకథ విశ్వాస్పాఠ్యమయిన పురాణమగుటకును సంశయ
 ముండదు. ఈకాలమందు మహిమలుగా పరిగణింపఁబడెడు కథలనేకము
 లీప్రకారముగా బయలుదేరినవనియే నాయభిప్రాయము. ఇట్టికాలపు
 వారికిట్టి కథలమందలి నమ్మక మిప్పుడిప్పుడు క్రమముగాతగ్గుచున్నది.

కాబట్టి యీకాలమునందే యీ మహిమలు జరుగుచున్నట్లు చెప్పబడిన పక్షమున, ఇప్పటివారు విష్ణుంతమాత్రముననే వానిని సమృద్ధి సలమునుగూర్చియు కాలమును గూర్చియు మహాత్మునితో సంబంధించిన యనేకవిషయములను గూర్చియు నెన్నెన్నో ప్రశ్నలు వేసి చెప్పినవానిని నిరుత్తరుని జేయుటయేకాక సత్యమును శోధించి కల్పించిన కథలయందలి యసందర్భములను లోకమునకు వెల్లడించి సత్యము బయలు పడునట్లు చేయక మానరు. హిరణ్యాక్షుడు భూమిని చాపగాఁ జుట్టిన కథనే యిప్పటి విద్యార్థులకడ మనము చెప్పెడుపక్షమున, భూమిని చాపవలె చుట్టుట సాధ్య మగునాయనియు, భూమిని చంకక్రింద నిముడ్చుకోఁ గలిగినవాఁడెంతపాడు గయినవాఁడుగా నుండవలెననియు, భూమికంటె నెన్నోమడుగులు పొడుగయినవాఁడు భూమిమీఁద నున్న యొకపట్టణములోని యొక యింట నెట్లమిడె ననియు, ఎక్కడ నిలుచుండి భూమిని దేనిమీఁద పెట్టి చుట్టఁగలిగె ననియు, వేయిప్రశ్నలు వేసి వారు మనకథయొక్క యసందర్భమును అవిశ్వాసనీయతను ప్రకటనచేసి మనలను పిచ్చివారిని జేసి పంపక మానరు. క్రైస్తవవేదమునందుఁ జెప్పినట్లుగా నొక మహా పురుషుని భూమధ్యసముద్రములో తిమింగిల మొకటి మ్రింగివేసి, అతనిని తనగర్భకుహరములో మూడుదినము లుంచుకొని, తరువాత నాతనిని సముద్రతీరమునందు ప్రాణములతో విడిచినదని చెప్పెడు పక్షమున, ఇప్పటివారు ప్రకృతిశాస్త్రజ్ఞులను రప్పించి భూమధ్యసముద్రమునందు తిమింగిలము లెప్పుడు నుండలేదనియు ఆసముద్రము యొక్క యుష్ణస్వభావమునుబట్టి శీతలప్రదేశములయం దుండఁదగిన తిమింగిలములందు వసించుట సాధ్యము కాదనియు, తిమింగిలము యొక్క కంఠద్వారము చిలుచేపలుచూత్రము పట్టఁదగిన చిన్నరంధ్ర

మగుటచే మనుష్యుడు దాని కంఠములోనుండి కడుపులోనికి పోవుట యసాధ్యమనియు, చూపి యాసంగతి యసత్యమని స్థాపింపకుండురా ?

ఈశ్వరావేశముగల పూర్వకాలపు మహానుభావులు సూచించి రన్న భావికాలజ్ఞతయు విమర్శించి చూచినచో నీప్రకారముగా నే యుండును. పూర్వకాలపు దీర్ఘదర్శులు సూచించినవియుఁ జెప్పినట్టుగా కాలాంతరమున జరిగినవియు నయిన యద్భుతకార్యము లేవియుఁ గాన రావు. అందులోఁ గొన్ని నిజముగా జరిగిన తరువాతనే వెనుకటివారు చెప్పినట్టు పౌరాణికులు వ్రాసినవియు నయి యుండవచ్చును. మఱి కొన్ని వెనుకటివారు వ్రాసిన వాక్యముల కనేకార్థములు తీయుట కవ కాశము కలుగఁగా, నేదో యొక యర్థమును ప్రస్తుతకాలమునందు జరిగిన యొక వృత్తాంతముతో సరిపెట్టి మనపూర్వుల త్రికాలజ్ఞతను స్థాపించిన రీతివియు నయి యుండవచ్చును. సర్వజ్ఞులయిన మనపూర్వులు కలియుగమున నయిదువేలసంవత్సరములు వచ్చునప్పటికి వర్ణసాంక ర్యము కలుగుననియు ధర్మము చెడుననియు వ్రానియుండిరనియు, వారివాక్యము లిప్పుడు సత్యము లగుచున్నవనియు, మనవారనేకులు తొంటివారి దీర్ఘదర్శిత్యమునకు దృష్టాంతముగా నుదాహరించు చుండఁగా మనము పలుమాఱు వినుచున్నాము. “గతకాలము మేలు వచ్చుకాలముకంటె” అన్నయారోక్తినిబట్టి యానని తలయూచిన నేమోకాని, సత్యమునుబట్టి విచారింపఁగా పూర్వకాలమునందే ధర్మ దేవత నాలుగుశుదములతో నడుచుచు వచ్చినందుకును, ఇప్పుడు కుంటుపడిపోయి యొంటికాల్చితోనే నడుచుచున్నందుకును, నాకు ప్రబల నిదర్శనము లేవియుఁ గానరావు. పురాణములనుబట్టి కృతయుగవర్తన మును విచారింపఁ బూనినపక్షమున, మనుష్యులమాట యటుండఁగా దేవతలలోనే వ్యభిచారదోషము లేనివారు కానరాకున్నారు. పూర్వము చంద్రుడు దేవగురుని విషయమునఁ బ్రవర్తించినట్టుగా గురుభార్యను

లేవఁదీసి యింట నుంచుకొని మగఁడు వచ్చి యడిగినప్పుడును విడువక తగవులాడువారును, పరులు ప్రార్థించి భార్యను మగని కిప్పించినమీఁదట పుట్టిన పుత్రునకయి పోరాడువారును, తగవులు తీర్చువారును, మనకాలమునందు బహిరంగముగాఁ గానరారు. ఎక్కడనైనఁ గొందఁ జున్నను వారిని రాజులు దోషులనుగా నెంచి శిక్షించుచున్నారు. ఇటువంటివి చెప్పబూనినచో నెన్నియైన నున్నవి గాని గ్రంథభావావ్యభయముచేత నీవిషయమును విరమించెదను.

మనపూర్వులు చూపిరన్న మహిమలుచు దీక్షదర్శిత్యమును పరీక్షకు నిలుచునవి కావనియు విచుర్భవేయక విశ్వసించిన వారికి మాత్రమే విశ్వాసార్హములుగా నుండుననియు, జూపియున్నాను. అయినను మహిమలు మొదలయినవానినిగూర్చి గ్రంథములు వ్రాసిన పూర్వు లందఱును వంచకులనియు నసత్యవాదు లనియు నేను జెప్పను. ఆకాలస్వభావమునుబట్టి వా రసత్యములను సహితము సత్యము లనియే నమ్మియుండవచ్చును. ఆకాలపువారు సాధారణముగా నప్రత్యక్షమయిన సంగతులలో నసాధ్యచర్యలు చెప్పినను శంకింపక విశ్వసించుస్వభావము గలవారు; కాఁబట్టి గొప్పవారుప దేశించెడు సద్ధర్మములనుబట్టి వారియెడలఁ గలిగిన గౌరవమువలన వారివిషయమయి మూర్ఖు లేమహిమలను జెప్పుచు వచ్చినను నమ్ముచుండెడివారు. కథలను నమ్ముచు వానియందాదరాతిశయము కలిగి యుండెడి ప్రపంచముయొక్క యాబాల్యదశలో జనులు సత్యములకును కల్పనలకును, ప్రత్యక్షములకును భ్రమలకును, స్వభావసిద్ధములకును స్వభావవిరుద్ధములకును భేదము సంతగాఁ గనిపెట్టఁదగిన స్థితిలో నుండువారు కారు. కాఁబట్టి మన మిప్పుడువారిని మోసగాండ్రని దూషింపక వారు చెప్పినమహిమలను విశ్వసించు విషయములో మాత్ర మత్యంత జాగరూకుల మయి యుండవలెను.

మనము ప్రత్యక్షముగా దెలిసికోదగియున్నంతవఱకు భగవంతుఁ డెక్కడను జ్ఞానమును మనుష్యులకు వారి బుద్ధిమూలమునను సృష్టిమూలమునను లోకానుభవమూలమునను దప్పఁ దాను ప్రత్యక్షమయి యుపదేశించుచున్నట్లు కానఁబడదు. ఒక్కసారి యీశ్వరుఁడు ప్రత్యక్షముగానే జనులకు జ్ఞానోపదేశమును జేయుట తటస్థించిన పక్షమున, ఆయనయొక్క పరమదయాళుత్వమునుబట్టి విచారింపఁగా నతఁ డెల్లప్పుడును జనులకేల ధర్మోపదేశమును చేయుచుండరాదో చెప్పుటకు హేతువేదియుఁ గానిరాదు. అతఁడు కొన్నివేల సంవత్సరముల క్రిందట హిందూవేదమును పందొమ్మిదివందల సంవత్సరములక్రిందట కైస్తవవేదమును పదుమూడువందల సంవత్సరములక్రిందట మహమ్మదీయవేదమును వారివారి మతానుసారముగా ననుగ్రహించి యుండిన పక్షమున, మధ్యమధ్యసంతతకాల మెడముండునట్లుగా నొక్కొక్కరికి మాత్రమే తనయుపదేశములాభమును గలుగఁజేసి తక్కినవారి కట్టిలాభమును గలుగఁజేయక వారిని సంశయబద్ధిలో ముంచివేసి యితరులు చెప్పినమాటలనే నమ్ముకొని ప్రవర్తింప వలసినవారినిగా విడిచిపెట్టరా? సర్వజ్ఞుఁ డయిన యీశ్వరుఁడు లోకజాలముయొక్క పరిపాలనము నిమిత్తము తా నేర్పఱచుకొన్న క్రమమును రెండుమూడు సార్లుమాత్ర మతిక్రమించుచున్న నమ్మకదగియుండునా? ఏదో యొక్కగ్రంథమునే జను లందఱును విశ్వసించి దాని ప్రకారముగానే యెల్లవారును నడువవలె ననియే భగవద్దైత్య మయిన యెడల, ఆత్మవేదమును సృష్టివేదమునుగూడ దాని కనుకూలముగా నుండి క్రమక్రమాభివృద్ధిలవలన జనులందఱు నాయొక్కమార్గముననే యనుసరించువారు కారా? అప్పు డిన్నిమతభేదము లుండుట కవకాశము గలుగునా? మనయొక్కయు సృష్టియొక్కయు తత్త్వమును బరిశీలించి చూడఁగా మనుష్యుఁడు తన యాలోచనచేతను లోకానుభవము

చేతను వస్తుతత్వవిచారముచేతను మాత్రమే యెల్ల నిషయములందు మనము వృద్ధి పొందవలెనని భగవదీచ్చ యెనట్లు కనబడుచుండ లేదా? క్షణకాలము వాదము నిమిత్త మీశ్వరుడు లిఖితపేదము నిచ్చెననియే యొప్పుకొన్నను దానిని వ్యాపింపజేయుటకయి యీశ్వరుడేర్పఱచినమార్గ మప్రతిహత మయినదిగా నుండవా? సర్వశక్తుడయిన భగవంతుడు తన యిచ్చను లోకమున కంతకును దెలుపఁ దలంచుకొన్న పక్షమున, భూమండలములోని యెక్కడనో యొకమూల నొకచోట నుండెడి యొక్క మనుష్యునకుఁ గాని పలువురు మనుష్యులకుఁ గాని తెలిపి వారిమూలముననా వ్యాపింప జేయవలెను? అనింత మయినకాలమునం దెల్లను స్థిరముగా బహులక్షయోజన విస్తీర్ణ మైన జగత్తునం దంతటను స్థాపింపవలసిన ధర్మములను ఒక్కమూల నత్యల్ప కాలము జీవించెడు కొందఱు మనుష్యుల కొక్కభాషలోఁ జెప్పి నానావిధభాషల వారికిని నానాదేశముల వారికిని నానాకాలముల వారి కివి బోధించు నసాధ్యపుపనిని వారికి నియమించునా? మనుష్య మాత్రులయిన రాజులుసహితము తమ శాసనములను తమ రాజ్యములో వ్యాపింపజేయుట కయి రాజకీయవ్యవహారపత్రికలయందు బ్రకటించియు నానాభాషలయందు భాషాంతరీకరించియు పూర్ణముగా లబ్ధమనోరథులు కాకుండగా సర్వజ్ఞుడును, సర్వశక్తుడునయిన పరమేశ్వరుడు తనశాసనముల నెవ్వరికిని దెలియకుండ నొక్కమూలనున్న యొక్క మనుష్యున కొక్కభాషలోఁ జెప్పి యంతటితో తృప్తిపొందియుండు ననుటకంటె విరుద్ధము మఱియొకటి యుండునా?

ఈ విషయమయి నేనింత నొక్క చెప్పటచేత మనుష్యుని యభివృద్ధికి పుస్తక సాహాయ్య మక్కఱ లేనట్లు నాయభిప్రాయమని మీ రెంతమాత్రమును భ్రమింపఁగూడదు. మన యభివృద్ధికి పుస్తకము లవశ్యముగా నుండవలసిన పనియే నాయభిప్రాయము. పుస్త

కములమూలముననే కదా మనపూర్వులు తాము కష్టపడి లోకానుభవముచేత సంవత్సరములకొలది కృషిచేసి కూర్చిన జ్ఞానధనమంతయు మన కశ్రమలభ్యమగునట్లుగా క్షణకాలములో మనకు కొల బెట్టగలుగుచున్నాడు? స్వర్ణరజతాదిరూపముల నున్న ధనముకంటె సహస్రగుణము లధికమూల్యమయిన జ్ఞానధనమును మతిమంతుఁడెవ్వఁడైన నిరాకరింపఁ జూచునా? జ్ఞానధన మెందున్నను మన మవశ్యముగా గ్రహింపవలసినదే. వేదమునం దున్నను, వేమనశతకమునం దున్నను, స్మృతియం దున్నను, సుమతీ శతకమునం దున్నను, బైబిలునం దున్నను, భారాను నందున్నను, మఱియెందున్నను సత్యము మన కవశ్యాదరణీయముగా నుండవలెను. మన కెంతబుద్ధియున్నను లోకానుభవమును, పుస్తకసాహాయ్యమును లేక మన మభివృద్ధిపొందనేరము. అయినను నేను జెప్పిన దంతయు భ్రమప్రమాదాదులతోఁ గూడిన మనుష్యులచేతఁ చేయఁబడిన పుస్తకము లమోఘప్రమాణములుగా నుండనేరవు. కనుక వానియం దున్న సత్యములనెల్ల గ్రహించుచు బుద్ధ్యనుభవాదులచేత నసత్యములని తేలినవానిని నిరాకరింపవలయునని మాత్రమే. సత్యనిర్ణయముకొఱకు మనబుద్ధి నుపయోగింపక యొకపుస్తకము నమోఘప్రమాణముగా నీవ్వకరింతుమేని, మన మిప్పు డాలోచనను పోఁగొట్టుకొని మూఢభక్తిని మూఢవిశ్వాసములను మూఢాచారములను బొందవలసినవార మగుదుము. కేవల పుస్తకప్రమాణము నవలంబింపక సత్యాసత్యవిచారమునందు మన యాలోచననుగూడ నుపయోగించుకొందుమేని, అప్పు డసత్యముల నెందున్నను విడుచుచు సత్య మెందున్నను గ్రహించుచు కేవల సత్యప్రియుల మయి జ్ఞానాభివృద్ధి బొందుచుందుము. కాఁబట్టి నీతిని గలిగించునట్టియు సత్యములను వెల్లడించునట్టియు నిజమయిన భక్తి

విశ్వాసములను వృద్ధిపఱచునట్టియు సంగతు లెందున్నను మహాదరముతో గ్రహించుట కయి మన మభ్యాసము చేసికోవలెను.

ఈలోకములో భగవంతుడు మన ప్రవర్తనమునుగూర్చి యేమియు మనకు ధర్మోపదేశమును జేయఁడా? ఏమియుఁ దెలియకుండ మనల నెల్లకాలము సంధకారములోనే యుంచునా? యని యెవ్వరయిన నడుగవచ్చును. మీప్రశ్నల కుత్తరముగా గ్రహింపఁ దలఁపుగొన్నవారి కెల్ల భగవంతుఁ డెప్పుడును విరామము లేకుండ నుపదేశించుచున్నాఁ డనియే నేను దృఢముగాఁ జెప్పగలను. ఈశ్వరుఁడు మన కనుగ్రహించినవేదములు రెండున్నవని చెప్పవచ్చును. అవి సమస్తకాలముల యందును సమస్తప్రదేశముల యందును నవిచ్ఛిన్నములుగా నుండును. అందొకటి ప్రపంచవేదము. ఈసృష్టివేదమే పుస్తకములన్నియుఁగలిసి చెప్పఁదగినదానికంటె శతగుణములధికముగా భగవంతుని మహిమలను శక్తులను మంచితనమును తెలిసికొనఁగోరు వారి కందఱికిని మాటలు లేకయేయందఱికిని తెలిసెడిభాషతో నదా ఘోషించుచుండును. బ్రహ్మాండము మొదలుకొని యణువు వఱకునుగల సృష్టిజాల మంతయు మీకు దేవుని మహత్త్వమును దయాభుత్వమును వెల్లడించుచుండలేదా? ఏవస్తువునుజూచిన, అది యీశ్వరుని మహత్త్వమును శక్తిని కరుణాభుత్వమును న్యాయమును బుద్ధిని వ్రేమను సహస్రముఖముల ఘోషింపకుండును? సృష్టివర్గములోని యేపదార్థమును విమర్శించినను, అది యొక యుద్గ్రంథమై పరిశీలించిన కొలఁదిని విశేషార్థమును బోధించుచుండును. అది బోధించెడి భాష యెల్లదేశములవారికిని సమస్తకాలములవారికిని పండితసామరసామాన్యముగా బోధపడెడు విచిత్రభాషయైయున్నది. సర్వసత్యములును సర్వమతసారములును పఠింపిచిచూచువారికి సృష్టివేదము నందే యిమిడియున్నది. ఈశ్వరుఁడుమనకు ప్రసాదించిన రెండవవేదము

మాంసమయములయిన మన హృదయఫలకములయందే యాబాలవృద్ధముగా నందఱికిని విదితమగునట్లు దివ్యాక్షరములతో లిఖింపఁబడియున్నది. దానియం దిమిడియున్న సమస్త ధర్మములును మనమేకార్యమును జేయఁ బూనినప్పుడును మన ప్రయత్న మక్కఱలేకయే కన్నులఁ గట్టినట్లుండి హిసోపదేశము చేయుచుండును. ఈశ్వరదత్తములయిన యీ రెండువేదములే సమస్తసత్యములకును సమస్త ధర్మములకును సమస్త సుఖములకును మూలాధారములు. కాఁబట్టి మనమెల్ల విషయములయందును నివి యుపదేశించు సత్యములను నిరాకరింపక యాదరించుచు నిరంతరాభివృద్ధిని పొందుచుండుముగాక !

లిఖితవేదమువలన నైకమత్యము కలుగక మతభేదములును మతద్వేషములును సంభవించునని యాక్షేపించుచున్నారగుచో, మీరు చెప్పిడి హృదయస్థమయిన “యాత్మవేదమును” సమ్మి ప్రవర్తించు నప్పుడు మాత్రము మనుష్యుల బుద్ధ్యనుసారముగా మఱిన్ని మతభేదము లేర్పడి మఱిత యైకమత్యముచెడి సర్వజనవిశ్వాసపాత్రములయిన కట్టుబాట్లలేక లోకము మఱిత చెడిపోదా యని మీరడుగవచ్చును. హృదయగతమైన యాసత్యవేదము ననుసరించునప్పుడట్టి వైషమ్యాదులు కలుగుట కెంతమాత్రమును నవకాశముండదు. అప్పుడైకమత్యము చెడుటకు మాఱుగా బలపడి లోకము బాగుపడును. మన మనస్సులయందు రెండువిధములయిన జ్ఞానములున్నవి. అందొక విధమైనవి యెప్పుడును మార్పును జెందక నదా యేకరీతిగా నుండునవి; రెండవ విధమైనవి కాలానుసారముగా యుక్తమయిన మార్పులను జెందుచు నభివృద్ధి కవకాశము కలిగించునవి. ఆ లోచనవలనను విమర్శవలనను గలిగెడి యీరెండవవిధమయిన జ్ఞానవిషయమున సభిప్రాయభేదము లుండవచ్చునుగాని, మనుష్యసామాన్యముయొక్క హృదయములయందెల్లను దేవుని దివ్యలిఖితములయియున్న మొదటి

విధమయిన “సత్యము పలుకవలెను. అసత్యము పలుకఁగూడదు; శమ దమ దయాదులను పూనవలెను; జారత్వచోరత్వ మాత్సర్యాదులను మానవలెను.” అను నివి యాదిగాఁగల మూలతత్త్వములు మాత్ర మెప్పుడును మాటవు. మానవహృదయములనంటి సర్వకాల సర్వావస్థలయందును మాటక యేకరీతిగా నుండెడి యీ ప్రాథమిక సత్యములనే శాస్త్రవేత్తలు సామాన్యజ్ఞాన మనియు సహజబోధ మనియు స్వాభావికతత్త్వ మనియు వివిధ నామములతో వ్యవహరించుచున్నారు. దేవుఁడు కలఁడనియు, ఆత్మ దేహనాశము వలన నశింపదనియు, మరణానంతరము పుణ్యపాపఫలముల ననుభవించెడు పరలోకము గలదనియు, మనకుఁ గలిగెడు జ్ఞానము స్వభావసిద్ధమయిన సహజబోధమే కాని యాలోచనచేతను విమర్శచేతను లోకానుభవము చేతను గలిగినదికాదు. ఈ సహజబోధమునకు వ్యతిరీకముగా దేవుఁడు లేఁడనియు, ఆత్మలేదనియు, పుణ్యపాపములు లేవనియు, కొందఱు మాటలతోఁ జెప్పవచ్చునుగాని మనస్సుమాత్రము వారిమాటలతో నేకీభవింపక యెప్పుడును పయి సత్యములను సాపించుటకయి లోపలపోరాడుచునే యుండును. అందుచేతనే కొందఱు మరణానంతరమున పుణ్యపాపఫలానుభవము లేదని పయికిఁ జెప్పుచునేయున్నను, అట్టివారు సహితము హృదయగత మయిన సహజబోధమును తుడిచివేయలేక దానికి లోబడి కొన్నిపనులు చేయవచ్చుననియు కొన్నిపనులు చేయఁగూడదనియు నమ్మి యా ప్రకార మాచరించుచునే యుండురు. ఈ ప్రాథమికసత్యములు వారివారి యిచ్ఛాధీనములయి నానావిధములుగా నుండక సర్వజన సామాన్యములయి యేకవిధమయినవిగా నుండును. కాఁబట్టి యవి పండితులకును పామరులకును బాలురకును వృద్ధులకును వనవాసులకును గృహవాసులకును సర్వ మానవులకును సామాన్యధనమని చెప్పవచ్చును.

అత్మ నిత్యమనియు, పుణ్యసాపథలముల నిచ్చెడు పరమేశ్వరుడు గలఁడనియు, మన కిప్పుడు కలిగియున్న సహజజ్ఞానము మనకు వేదమూలముననే కలిగినదనియు, వేదమే లేకపోయినయెడల మన మాముష్మికవిషయములయందు మూఢుల మయి యుండు మనియు, కొందఱు సాధింపఁజూతురుకాని యావేదవాదులవాదము సయక్తికమయినది కాదు. చక్కగా నాలోచించి చూచినపక్షమున, వేదోత్పత్తికి పూర్వమునందే యీశ్వరసద్భావాదులయందు జనులకు నమ్మకముండనియెడల వేదము లీశ్వరాజ్ఞానాపములని విశ్వసించుటయే యసాధ్యమని స్పష్టపడక మానదు. ఎట్లన- దేవుఁడున్న సంగతియే యావఱకు నిశ్చయముగా నమ్మనిపక్షమున, అవి దేవుఁ డిచ్చిన పుస్తకము లని నమ్ముట యెట్లు సాధ్య మగును? దేవుఁడు పరమకారుణికుఁ డనియు పరిశుద్ధుఁడనియు కళ్యాణగుణపరిపూర్ణుఁ డనియు నావఱకు నమ్మి యుండనియెడల, అతఁడు తనవేదమునందుఁ జెప్పిన దానినిల్లఁ జెల్లించుననియు తదుక్తఫలములను గలుగఁజేయుననియు నమ్ముట యెట్లు సాధ్య మగును? అణుమాత్రమును సాధ్యము కాదు. కాఁబట్టి వేదోత్పత్తికిఁ బూర్వమునందును మనుషునకు భగవద్విషయకజ్ఞానము సహజముగా నున్నదని యొప్పుకోవలసి వచ్చును. ఈసహజజ్ఞానమే మతమునకు సుస్థిరమయినపురాదిగానుండును; విమర్శమొదలయినవానివలనఁ గలిగెడు జ్ఞానములు వృద్ధియోగ్యమయిన మతసాధమునకు విచిత్రము లయిన యుపరిభవనములుగా నేర్పడుచుండును. అందుచేత మనము బుద్ధిని ప్రసరింపఁజేసి పరిశోధన చేసిన కొలఁదిని క్రమక్రమాభివృద్ధిని జెందును. మతము పరిశుద్ధమయి మహోన్నతమగుచు వచ్చును. విమర్శ యెప్పుడును సహజజ్ఞానము ననుసరించియే యుండునుగాన, విమర్శించి చేసినపని స్వాభావిక మతమునకు మెఱుఁగు దెచ్చుచుండును. కాని దాని కెప్పుడును విరుద్ధమయినదిగా నుండదు.

సహజబోధము నాధారపఱచుకొని సత్త్వాసత్వవిచారము చేయుచు
 వినుస్మించుచు వచ్చిన యెడల, మతము కాలానుగుణముగా నభివృద్ధి
 నొందుచుఁ బ్రకృతిశాస్త్రముల కెన్నఁడును ప్రతికూలముగా నుండ
 కుండును. దానిని విడిచి వేదసమాణమునే నమ్ముకొని యుండెడి
 పక్షమున, మతమునకును కాలానుగుణముగాఁ జెంపు చెందుచుండు
 ప్రకృతిశాస్త్రములకును విరోధమును కలహమును గల్గి శాస్త్రజ్ఞుల
 కెల్ల మతమునం దవిశ్వాసమును నగౌరవమును గలుగుటకుఁ గారణ
 మగును. మతమును బుద్ధికిని యుక్తికిని బాహ్యము కాకుండ నుంచుచు
 వచ్చెడుపక్షమున, ప్రకృతిశాస్త్రమునం దొక్కొక్క మూలతత్త్వమును
 కనుఁగొన్నకొలఁదిని మతమునం దీశ్వరునిమహిమ నొక్కొక్కదానిని
 కనుఁగొన్నట్లయి మతము పెంపు చెందు చుండును. దేవుని స్వహస్త
 లిఖితము లయిన ప్రకృతిశాస్త్రతత్త్వములకు మతసిద్ధాంతము లెప్పుడు
 వ్యతిరేక్తములుగా నుండునో యప్పుడు మత మడుగంటి క్రమక్రమ
 ముగా క్షీణింపక తప్పదు. కాబట్టి మన మంధప్రాయముగా మన
 పూర్వులు వేదవాక్యము లని చెప్పినవానినెల్ల నమ్మక సందేహము
 కలిగినప్పుడు వినుర్చు చేయుచువత్తుమేని, మూఢాచారములను మూఢ
 విశ్వాసములను విడిచి సత్యమునుమాత్రమే గ్రహించుచుండుము.
 పుస్తకములకంటె మనకు సత్యమే యమూల్య మయినది. కాబట్టి
 సత్య మేపుస్తకమునందున్నది మనము దానిని గ్రహించుచుండ
 వలెను; సత్య మేపుస్తకమునందు లేకున్నను మనము దానిని పరిత్య
 జించుచుండవలెను. ఇదియే మన పురోభివృద్ధికి సాధన మయినపర
 మార్థము.

వృద్ధికి హేతువయిన విమర్శనజ్ఞానమునం దభిప్రాయభేదము
 లున్నను స్వాభావికమతసిద్ధాంతముల యం, దభిప్రాయభేద ముండదని
 యీవాచకే నొక్క చెప్పి యున్నాను. కొందఱుజనులుగాని కొన్ని

జాతులవారు గాని కొన్ని దేశములవారు గాని యల్పకాల మయినను చిరకాల మయినను మరాచారదుర్మతములకు లోబడి యస్వాభావిక సిద్ధాంతముల నవలంబింపవచ్చును గాని యట్టి యసత్యము లైతకాలము ప్రబలములుగానున్నను నైసర్గికసత్యములు మాత్రము మానవహృదయములం దెన్నఁడును మొదలంట సశింప నేరవు. మనము బుద్ధిని విమర్శజ్ఞానమును ననుసరించి ప్రవర్తించుటవలన పుస్తకములయొక్క గాని గురువులయొక్కగాని మధ్యవర్తిత్వ మక్కఱలేక మన మీశ్వరాజులను ప్రత్యక్షముగా గ్రహించుచు, దేవాలయములయందును దూరదేశతీర్థములయందును గాక దేవునిని మన హృదయాంతరము నందే చూచుచుండుము. ఈ సత్యములను మనము నమ్ముకొని ప్రవర్తించెడు పక్షమున, ప్రాపంచికగురువులు మనల నొకవేళ విడనాడినను లోకగురుఁ డయిన పరమేశ్వరుఁడుమాత్రము మనలను విడిచిపెట్టక యనిర్వచనీయ మయిన యాత్మానందము నిచ్చుచుండును. కాఁబట్టి మన హృదయగత మయిన సహజబోధమునందును ప్రకృతితత్త్వములయందును మనకుఁ బరమవిశ్వాసము కలుగునట్లును సత్య మొదాన్నను గ్రహించుచు నీశ్వరాజ్ఞానుసారముగా సన్మార్గమునఁ బ్రవర్తించు నట్లును సర్వకారుణ్యఁడైన సర్వేశ్వరుఁడు మనకు దృఢచిత్తమును ప్రసాదించునుగాక !

ఈ శ్వ రో పా స న ము



By
K. VEERESALINGAM

ఈ శ్వరో పాసనము

మనకు ప్రభువయి సృష్టికర్తయైన యీశ్వరుడున్నాడన్న సమ్మత మెక్కడ నుండునో యక్కడనెల్ల నీశ్వరోపాసన ముండక తప్పదు. ఈ ప్రపంచమునందు మనుష్యులు సృజింపబడినది మొదలు కొని ప్రతిదేశమునందును ప్రతిజాతివారిలోను ఏదో యొకవిధ మయిన యారాధన ముండుచు వచ్చినట్లు చరిత్రములు ఘోషించు చున్నవి. దీనినిబట్టి చూడగా తనకు ప్రభువయి తన్ను శాసించువాడొక్కఁడు పయి నున్నాడనుజ్ఞానము మనుష్యున కాదికాలము నుండియు స్వాభావికముగా నున్నట్లు కానఁబడుచున్నది. స్వభావమును మార్చుట యెప్పటికిని శక్యము కాదు. అందుచేతనే యడవులలో వసించెడు జ్ఞానశూన్యులయిన యనాగరికులు మొదలుకొని పురము లలో వాసముచేసెడు జ్ఞానాధికులయిన నాగరికులవఱకును సమస్త జనులును తమతమ జ్ఞానతారతమ్యములనుబట్టి దేవుని తమకు సర్వోత్కృష్ట మని తోచినరీతిగా భావించి తదనుగుణములయిన గుణాదుల నాతని కారోపించి ఘనతపఃపరివ్రాజించి, గౌరవించి యాదినుండియు తమ తెలివికి తగినట్లుగా నారాధించుచున్నారు. గృహీదులను నిర్మింప నెఱుంగని మోటుకాలములో మనుష్యుఁడు దేవుని నరణ్యమధ్యము ననో షర్వతాగ్రమునందో యారాధించుచు వచ్చెను. గృహనిర్మాణాదులను నేర్చిన పిమ్మట మనుష్యుఁడు దేవాలయములను కట్టి యందు దేవుని నారాధింప మొదలుపెట్టెను. ఈశ్వరారాధన మెప్పు డారంభ మయినదో యెవ్వరును జెప్పలేరు గాని యది మనుష్యసృష్టి తోనే యారంభమయి యనాదిగా నుండియున్నదని నిర్వివాదముగా

సాధింపవచ్చును. రాజులప్రభుత్వము లేర్పడి వారిని కొలువనారంభించుటకు ముందుసహితము మనుష్యులలో దేవతలను పూజించుట యున్నందున కనేకనిదర్శనములు కానబడుచున్నవి. కొంచెము నాగరికత గలిగి వ్రాత నేర్పడని కాలములో దేవతాస్తుతులు పద్యరూపముగా రచింపబడి పాడబడుచుండెను. మనలోని ఋగ్వేదములోని ఋక్కు లన్నియు నీప్రకారముగా నేర్పడినవే. ఇట్టి ఋక్కులు మొదలయిననూ క్తములను పాడ నారంభించుటచేతనే సంగీత మారంభమయ్యెనని బుద్ధిమంతు లూహించుచున్నారు. సంతోషజనకమయిన యొక్కసంగీతమునకు మాత్రమేకాక యాదికాలమునందు దేశాభివృద్ధికర మయిన నాగరికత కంతకునుగూడ మతమే కారణ మయినట్లు తెలియవచ్చుచున్నది. పూర్వకాలమునం దారంభదశలో నేడేది మహిమకలదిగా కానబడుచుండెనో యదియెల్ల నీశ్వరస్వరూపముగా భావింపబడుచుండెను. అందుచేతనే మనపూర్వ ఋషులు సూర్యుడు, చంద్రుడు, అగ్ని, వాయువు మొదలయినవానిని దేవతలనుగా భావించి వానినెల్లను ఋక్కులలో స్తుతించుచు వచ్చిరి. అటుతరువాత మఱికొంత జ్ఞానాధిక్యము కలిగినపిమ్మట నీశ్వరునకు సూర్యచంద్రులు నేత్రములుగాను, వాయువు లూర్పులుగాను, మహత్తరము లయిన యనేకపదార్థము లితరావయవములుగాను వర్ణించుచు వచ్చిరి. జ్ఞానాభివృద్ధి యయినకొలదిని జనులలో నీప్రకారముగా నీశ్వరవిషయకము లయిన పూర్వాభిప్రాయములు మాటిపోయి నూతనాభిప్రాయము లేర్పడఁ జొచ్చినవి. నాగరికతయొక్కయు విద్యయొక్కయు నభివృద్ధితోఁగూడ జనులలో నీశ్వరమహిమలును వర్ధిల్ల సాగినవి. మొట్టమొదట దేవతలుగానో దేవుని యవయవములుగానో యుండిన సూర్యాగ్ని చంద్రాదు లన్నియు విద్యాభివృద్ధియయిన యీ కాలములో

తమ దేవత్వమును పోగొట్టుకొని దేవుని మహిమలను వెల్లడించెడు స్పృహపదార్థము లయిపోయినవి. మూఢదశలో జనులకు తమ్మును తమ గ్రామమును మాత్రము పాలించెడు గృహదేవతగానో గ్రామదేవతగానో తోచెడి యీశ్వరుడు జ్ఞానదశలో నిప్పుడు సమస్తలోకములను పాలించెడు నర్వేశ్వరుడయి యున్నాడు. సూర్యచంద్రులు తాము దేవతలుగా భావింపబడిన కాలమునకంటెను ప్రకృతిశాస్త్రజ్ఞాన మధిక మయిన యీకాలమునందధికమహత్త్వముకలవిగా తెలియబడి దేవత్వ మక్కఱలేకయే యా సూర్యుడును, చంద్రుడును, భూమియు, ఆకాశమును, అగ్నియు, వాయువును, జలమును, వృక్షములును సమస్తపదార్థములును దేవదూతలవలె దేవునిమహిమలను వాక్కులేకయే జనులహృదముల కెక్కునట్లు మఱింతవిశేషముగా బోధించుచున్నవి. ఒక్కసూర్యచంద్రులయందు మాత్రమేకాక ప్రకృతిశాస్త్రజ్ఞానమువలన మన మిప్పుడు స్థూలములును సూక్ష్మములు నైన సమస్త పదార్థములయందును మనపూర్వ లెప్పుడును చూడని మహిమలను కనిపెట్టి యీశ్వరశక్తి కన్భూతపడి యానందింపఁగలుగుచున్నాము. మునుపు వట్టిగాలిగాను, నీరుగాను, ఉండెడుపదార్థము లిప్పుడు తమలో నీశ్వరుడమర్చియుంచిన క్రొత్తక్రొత్త యుపయోగములను క్రమముగా నొక్కొక్కటినే బయలుబెట్టుచు యంత్రాదులను నడుపుచు మనుషుల సంతోషాదులను వృద్ధిపఱచుటకును శ్రమలను తగ్గించుటకును సాధనము లయి యీశ్వరుని యద్భుతమహిమను శక్తిని బుద్ధిని కరుణాభుత్యమును సదాదేశమును సహస్రముఖముల ఘోషించుచున్నవి. ఈప్రకారముగా భగవంతుని తెలిసికొనుటకు సాధనము లంతకంత

దిని జను లెక్కువగా బ్రహ్మచర్యము ననుభవించఁ గలుగుచున్నారు. తత్త్వవిచారము చేసినకాలాదిని పర్వాంతర్యామి యైన యాతని మహిమ దరిలేని సాగరమువలె పెరుగుచున్నది. ఇట్లున్నను తెలివి యెక్కువయిన యీకాలములో కొందఱ తీర్థరుచి దూషింపను వచ్చును; కొందఱ తీర్థరసద్భావమునే శంకించి హేతుకల్పనము చేయను వచ్చును; కొందఱు నాస్తికులు కాను వచ్చును; కాని జనసామాన్యము యొక్క హృదయక్షేత్రములనుండి స్వభావసిద్ధ మయిన యీశ్వర నిశ్వాసబీజమును పెల్లగించి నేయుటమాత్ర మెన్నటికిని సాధ్యముకాదు.

పూర్వకాలమునం దిప్పటికంటె జనులలో మూఢవిశ్వాసమును మూఢభక్తియు నెక్కువగా నున్నను, అది స్వప్రయోజనపరత్వముచే వచ్చిన దగుటచేత వారిభక్తి శ్రేష్ఠ మయినదని నేను చెప్పఁజాలను. అజ్ఞాన మెక్కువగానున్న కాలములో స్వప్రయోజనపరత్వమును భీతియు హెచ్చుగా నుండకతిప్పును. అజ్ఞానికిని జ్ఞానికిని గలభేదమంతయు 'స్వాధిపంత్యము' 'పర్వాధిపంత్యము' అను రెండుపదములలో నేవిస్తారము గానున్నదని చెప్పవచ్చును. జనుఁడెంత స్వప్రయోజనఁడుడుగానుండునో యంత యజ్ఞానియు, ఎంత పర్వాధిపరుడుగా నుండునో యంత జ్ఞానియు అగుచున్నాడు, కాబట్టిభయముచేతను స్వప్రయోజనపరత్వముచేతను గలిగిన యీ కాలపు దేవతారాధన మంతగా పరిశుద్ధ మయినదిగా నుండనేరదు. ఆకాలమునందు మహమ్మదీయ కేక్కడఁ జూచినను కష్టము లధికము కాఁగా, పాపములు మఁస్సుచు బాధింపఁగా, శత్రువులు మాత్రమేకాక జలాగ్నిమారుతాద్యదృశ్యతపదార్థములుకూడ నష్టముల నొపాదించి మనస్సులకు వెఱుగు కొల్పి భయపెట్టఁగా, భయముకలిగి యపాయమును తప్పించుకొనుటకు సాధనాంతరము లేక దేవుని కోప మును శాంతపఱచి యనుగ్రహమును సంపాదించుట కయి యీశ్వరా

రాధన మారంభ మయినది. ఆదికాలమునం దీశ్వరప్రార్థనముయొక్క యుద్దేశ మింతే. అందుచేత నప్పటి యారాధన మాడంబరము లయిన పూజలతోను, హోమములతోను, కానుకలతోను, బలులతోను, ఉత్సవములతోను, స్తోత్రపాఠములతోను మాత్రము నిండి యుండెను. ఈ పీఠపుచేతనే యప్పటి ప్రార్థనలన్నియు తమ్మును తమవారిని దీక్షాయుష్మంతులనుగాను సుఖులనుగాను జేసి కాపాడుటకొఱకును, సంపదల నిచ్చుటకొఱకును, సంతానము నిచ్చుటకొఱకును, శత్రువులను నాశనము చేయుటకొఱకును, ఉద్దేశించి చేయఁబడినవిగా నుండినవే కాని మనశ్శుద్ధినిమిత్రమును, సత్రువర్తనమునిమిత్రమును, పరోపకారమునిమిత్రమును అంతగా నుద్దేశింపఁబడియుండలేదు. మనయధర్వణ వేదమునందు శత్రుసంహారాదుల నిమిత్రముయి యుద్దేశింపఁబడిన మంత్రము లనేకము లుండుటయే యందుకు దృష్టాంతముగాఁ జెప్పవచ్చును.

ఇకను పూర్వకాలచరిత్రమును కట్టిపెట్టి మానవయోగ్యమయిన యీశ్వరోపాసనమును గూర్చి కొంత యోచింతము. ఈశ్వరోపాసనము స్తోత్రము, వందనము, ధ్యానము, అనుతాపము, ప్రార్థన మొదలయిన యనేకాంగములను కలదిగా నుండును. ఈశ్వరునియొక్క కళ్యాణగుణాదులను తలఁచుకొని మన భక్తిశ్రద్ధలను తెలుపుట స్తోత్రము. మనలను మనకుఁ గావలసిన సమస్తపదార్థములను సృజించి మనకు నిత్యమును సమస్తసౌఖ్యములను గలుగఁ జేయుచున్న యీశ్వరుని యపారకరుణను మనస్సునందు నిలిపి మనకృతజ్ఞతను దెలుపుట వందనము. ఈశ్వరునియొక్క యనంతకళ్యాణగుణములను చింతించి, అతని సాన్నిధ్యమును జ్ఞాననేత్రముచే దర్శింప యత్నించుట ధ్యానము. ఈశ్వరవిషయమునను, ఈశ్వర కుటుంబమైన జనుల విష

యమునను, మనము చేసిన యపచారములను అపరాధములను తలచు కొని మనసునొవ్వ పరితాపపడుట అనుతాపము. మనలను పాపకార్యములనుండి తొలగించుటకును, సత్కార్యములను జేయుటకయి ధైర్యము నిచ్చుటకును, ఆత్మశాంతిని పొందుకొనుటకును ప్రసాదించుటకును, వినయపూర్వకముగా నీశ్వరుని వేడుట ప్రార్థన. ఈశ్వరో పాసనమునం దీయంగములన్నియు కాలానుగుణ్యముగాను రసోచితముగాను కొంచెముగానో, గొప్పగానో చేరియుండవలెను. ఇట్టియుపాసనముయొక్క ఫలము మన కీశ్వరునియందు నిశ్చలమైనభక్తి కుదిరి, ఈశ్వరుడుచేసిన మేలునకయి నిష్కపటమయిన కృతజ్ఞత దృఢపడి, ధ్యానముచే పరమేశ్వరసాన్నిధ్యానుభవము కలిగి, మనస్సులు పాపబంధములనుండి విడివడి పరిశుద్ధములయి నిత్యానందము నొందుట. ఇట్టిఫల మొక్కమానసికారాధనమువలననేకాని విగ్రహారాధనాదులవలన గలుగనేరదు. ప్రాణములేని దారుశిలామయవిగ్రహాదులను పూజించుచుండుటవలన బాలురకు బొమ్మలాటయందువలె నజ్ఞానలయిన ముదిబాలుర కొకవిధముగా కాలక్షేపమయినను, సర్వేశ్వరుని మానసికముగా నారాధించువారికివలె దానివలన నవ్యాశప్రేమయు, నిజమయిన భక్తివిధేయతలును, నిర్మలానందమును కలుగవు. అంతే కాక ప్రతిమార్చనము దేవునియనంతమహిమ సంతతు పోగొట్టి యాతనిని సామాన్యమనుష్యునిస్థితికిఁ దెచ్చి జగదీశ్వరునకు బట్టలు లేవని వస్తువులు సమర్పించునట్లును, తిండి లేదని ప్రసాదవిషేదనము చేయునట్లును, భార్య కావలసిన ప్లేటేట కళ్యాణోత్సవము చేయునట్లును, భూతహింస కోరునట్లు జంతుబలు లిచ్చునట్లును చేయును. చేసినపాపములకయి పరితాపపడి దుఃఖించునప్పుడు కలిగెడు కన్నీటి ధారలే జలాభిషేకములును, అపరిశుద్ధలయిన కోరికలను విడు

చుటయే బలులును, సత్ప్రవర్తనము కలిగి యీశ్వరాజ్ఞాబద్ధుఁ డయి యుండుటయే యుపహారనమర్పణమును, వినయముతోను ప్రేమతోను కృతజ్ఞతతోను పూర్ణభక్తిశ్రద్ధలను తెలుపుటయే పూజయును, ఆత్మల నీశ్వరార్పణముచేసి మనుష్యులను సోదరభావముతోఁ జూచుచు పరోపకారమునందు సుఖించుటయే యారాధనమును, అగునుగాని యితరవిధములయిన యర్చన లేవియు భగవత్ప్రీతికరము లయినవి కావు. కాబట్టి బుద్ధిమంతు లయినవారందఱును ప్రతిమార్చనమును ముందుగా మాని యీశ్వరమహిమలను విగ్రహములయందుఁ గాక సృష్టియందుఁ జూడ యత్నింపవలెను. భగవన్మహిమలు సృష్టికర్త చేసిన సూర్యచంద్రాదిదివ్యపదార్థములవలనఁగాక మనుష్యుఁడు చేసిన విగ్రహదులవలన వెల్లడి యగునా? పరమాత్ముఁడు స్వయముగాఁ జేసిన విచిత్రములయిన సూర్యచంద్రాదిగోళములయందును, అపార సాగరములోను, విశాలభూమండలముమీఁదను గల చేతనాచేతనము లయిన సమస్తవస్తుజాలమునందును, పరిశీలించినకొలఁదిని దేవుని మహిమ లనంతములై కానఁబడు చుండలేదా !

మన మీశ్వరుని యెడల నడుచుకొవలసిన ధర్మములను తెలు పునది మత మనఁబడును. లవణము లేనిదే యేవస్తువులకును రుచి యెట్లు రాదో యట్లే యుపాసన లేనిదే యేమతమునకును శోభ రాదు. ఉపాసనయే మతమున కెల్లను ప్రాణము; ఉపాసనలేనిమతము ప్రాణములేని బొందివంటిది. అట్లగుటవలన లోకములో నీశ్వ రోపాసనము లేని మత ముండదు. ఉపాసనాపాశమే మనల నీశ్వరు నితో బంధించునది ; అట్టియుపాసనలేనిగృహము శూన్యగృహము; ఈశ్వరుని స్మరింపని హృదయము శూన్యహృదయము; ఈశ్వరోపాస నము చేయనియెడల మనజన్మము నిరర్థకము. ధర్మైకనిధియైన

యాశ్వరుని విడిచి మన మెట్లు ధార్మికుల మగుదుము? కళ్యాణగుణా కరుడయిన యాశ్వరుని విడిచి మన మెట్లు సాధువులము కాగలము? నేటినుండి యైనను నిత్యమును మన మాతని నారాధించుచు భగవద్గుణానుభవము వలన నానందపారవశ్యము నొందుచు పవిత్రమయిన నూతనజీవమును బొందఁ బ్రయత్నింతముగాక!

మనము దుర్బలుల మనియు పరతంత్రుల మనియు కార్యసాధనమునకు మన శక్తి యొక్కటియు చాల దనియే మన కనుభవమగుటచేతనే, సమస్తవస్తువులును, సర్వజాతువులును, సర్వశక్తుఁడును, సర్వరక్షకుఁడును, సర్వకారుణ్యుఁడును, సర్వజ్ఞుఁడనయిన యాశ్వరునిచాల నమునకు లోబడి యున్నవని మనము విశ్వసించుటచేతను, ప్రార్థన యావశ్యక మయినది. అందుచేతనే యెల్లవారును తాము కోరినకోరికల నన్నిటిని పరమేశ్వరుఁడు ప్రసాదించునా యన్న విచారము లేక స్వభావముచేతనే యాశ్వరప్రార్థనను చేయుచున్నారు. మన జన్మమునకును, స్థితికిని, సుఖమునకును, సంతోషమునకును, సమస్తమునకును, ఆధారుఁడయియున్నవానిని దినమున కొక్కసారియైనను తలచుకొనకుండుటకంటెను, కృతజ్ఞతను గౌరవమును తెలుపకుండుటకంటెను కృతఘ్నత మఱి యేముండును? ఎవ్వని యనుగ్రహము లేక మనము క్షణకాల మయినను సుఖించుటకు శక్తులము కాకుండుమో, ఎవ్వఁడు మనకు పుత్రవాత్సల్యముతో నుభసంతోషాదులను కలుగఁజేయుచున్నాఁడో, ఎవ్వఁడు మన ప్రాణమిత్రులకంటెను పరమమిత్రుఁడయి మన యాప్తబంధువుల కంటెను పరమబంధువయి న్యాయప్రభులకంటెను నుత్తమప్రభువయి నిరంతరమును రక్షించుచున్నాఁడో, అటువంటి తండ్రుల కెల్లను తండ్రియు ప్రభువులకెల్లను ప్రభువును న్యాయదాతల కెల్లను న్యాయప్రదాతయు రక్షకుల కెల్లను

రక్షకుడును నయిన యీశ్వరునితో నుపాసనమూలమున దినమున కొక్క నిమిషమయినను సంబంధమును కలిగించుకొనకుండుటకంటె బుద్ధిహీనతయు దుర్మార్గమును మఱియే ముందు ? ఏమియు నుండదు. ఈశ్వరుఁ డున్నాఁడని మన మెప్పుడు నమ్మి మనకతఁడు ప్రభువని యెప్పుడు తలఁప నారంభింతుమో యప్పుడే యుపాసన యారంభ మగును. మనకు ప్రభువయి మరలను శాసించుటకును పాలించుటకును స్థులములగాఁ జేయుటకును సమర్థుఁడయిన వానియెడల మనము భక్తి నెట్లు కనఁబఱుపకుండఁగలము ? ఈశ్వరుని నమ్మిన తరువాత భక్తితో నారాధింపకుండుట మానుషస్వభావమే కాదు. ఈశ్వరుని మహిమలను మన మెంత యెక్కువగా తెలిసికొందుమో యీశ్వరునియందు మన కంతభక్తి హెచ్చును. ఆయన సర్వశక్తుఁ డని తెలిసినతరువాత గౌరవము కలుగక మానదు. పరిశుద్ధుఁడని తెలిసిన తరువాత ప్రేమ కలుగకమానదు ; సర్వకార్యుఁ డని తెలిసిన తరువాత కృతజ్ఞత కలుగక మానదు; సర్వరక్షకుఁడని తెలిసిన తరువాత విధేయత కలుగక మానదు. ఇవి యన్నియు మనకు సహజ ధర్మములు కాఁబట్టి యీశ్వరోపాసనము మనకు సహజకృత్యమే కాని యందు విరుద్ధమయిన దేదియులేదు. మితజ్ఞుఁడు సర్వజ్ఞుని భక్తిపూర్వకముగా వేషుకొనుటకంటెను, అల్పశక్తుఁడు సర్వశక్తుని సవినయముగా శరణొందుట కంటెను, యక్తమయినపని మఱియే ముందు ? మనల స్పృశించినవాఁడే మనలను బ్రతికించువాఁడును పాలించువాఁడునునయి యున్నప్పుడు మనలను పుట్టించినవానియెడల ప్రేమను మనలను రక్షించువానియెడల కృతజ్ఞతను మనలను పాలించు వానియెడల భక్తిని కనఁబఱచి స్తుతించుటకంటెను న్యాయమయిన పని మఱియేముందు ? మేలుచేసినవారియెడల కృతజ్ఞతను ప్రేమను

గలవారమగునట్లుగా మనము సృజింపఁజబడి యున్నందున, కృతజ్ఞ త్వో ప్రార్థించుట మనకు నహజగుణమయి యున్నది. ఈగుణ మును మనము మనుష్యులమయి యున్నంతకాల మెట్లుమరల్చుకొఁ గలము? ఈశ్వరుడు ప్రసాదించిన మితిమీరిన సౌఖ్యముల ననుభ వించుచునే యతినిని మఱచుటను, మనకుపకారియైన వారియెడల కృతజ్ఞతను భక్తిని విశ్వాసమును విడుచుటకును, మనము మనుష్య స్వభావమును త్యజించి మృగస్వభావమును భజించి పశుప్రాయుల ముగా మాఱవలెను. అట్టి యస్వాభావికధర్మము నవలంబించుటవలన మన మనన్సులకు నిరుత్సాహమును వ్యసనమును పరితాపమును దక్క మఱియేమి కలుగును? కాబట్టి మనకాయన చేసిన యనంతములైన మేల్కొనిమిత్తమయి కృతజ్ఞత నెట్లు తెలుపకుండఁ యుండగలుగుదుము? అజ్ఞానులమై తనయాజ్ఞలను మనము నిత్యమును మీటి పాపులమగు చున్నను మనలను విడువక పతితపావనుడైన యాకరుణానిధి మనకు సుఖసాధనములను పుత్రవాత్సల్యముతో ప్రసాదించుచునే యున్నాఁడు గదా! ఆయన యనుగ్రహము వలననే మనముధరించిన యాదేహములను, తినెడి యాహారమును, త్రాగెడినీరును, శ్వాసిం చెడు వాయువును, ఉత్సాహము కలిగించెడు తేజస్సును, సుఖదాయక ములయిన సమస్తపదార్థములును కలిగివవి. ఎవ్వని కరుణ లేక మన యాత్మలును దేహములును క్షణకాలమయినను సుఖముగా నుండనేరవో యటువంటి దీపవత్సలుని దినమున కొకసారి యైనను కృతజ్ఞత్వో తలచుకొనక మనమెట్లు సుఖపడఁగలము? సంసార యాత్రలో ప్రతిదినమును మనలనుజేరి బాధించెడు కష్టములను దుఃఖము లను ధ్యానమూలమున మన మా ప్రణతార్తిహరుని చెంతఁజేరి యాతనిప్రాపు చెందక యెట్లు నిర్జింపఁ గలుగుదుము? కాబట్టి ప్రార్థ

నకు ముందు పరిశుద్ధచింత గలవారమయి ధ్యానముచే మన మీశ్వరుని మనహృదయవీతమునం దధిష్ఠింపఁ జేసి యాతని సాన్నిధ్యమును దప్ప మన మన్యమును మఱచి మనతలఁపు లన్నియు నీశ్వరునియందే నిలుచునట్లు చేయవలెను.

అట్టిసమయమునం దాయన కళ్యాణగుణముల నన్నిటిని మన మనస్సులో నిలుపుకొని యాతనికిని మనకునుగల సంబంధమును దలంచు కొని మన మనస్సుల నాతనియందు లయింపఁజేసి యానందింప వలెను. ఇట్టి దొక్కటియే నిజమయినధ్యానము. పరిశుద్ధత, కరుణా భుత్వము మొదలయిన యీశ్వరగుణములను స్మరించుటచేత కొంత వఱకు మనకట్టి గుణములు పట్టువడి మనము పరిశుద్ధులమును దయ గలవారిమును అగుదుము. మనము తెలిసికొఁగలిగినంతవఱ కాయన కళ్యాణగుణముల నన్నిటిని మనస్సుచేతఁ జూచుచు ధ్యానించుటచేత మన కాయనియం దన్భుతప్రేమయు భక్తియు విశ్వాసమును కృతజ్ఞతయు విధేయతయుఁ గలుగును. ఆయనయొక్క సత్యాదులయిన గుణములను వేఱువేఱుగా స్మరించుట మన కాయనితోడి నూతన బంధుత్వమును కల్పించి నూతనప్రేమను పుట్టించి నూతనానందమును గలిగించి, మనకు పరిశుద్ధమయిన నూతనజీవనమును ప్రసాదించును. అందువలన మనకు మనశ్శాంతియు నపారానందమును గలుగును. కాబట్టి యీశ్వరునియొక్క సమస్తకళ్యాణగుణములను స్మరించుచుండుట కర్తవ్యము. అట్లు చేయక యాయనకారుణ్యమును ప్రసన్నతను మాత్రమే మనము తలఁచుచుండుమేని సద్వర్తన మక్కఱలేక యొక్కభక్తివలననే పాపపరిహారమునుపొంది ముక్తులమగుదుమని భావించి పెడుదుము ; ఆయన పరిశుద్ధతను న్యాయమును మాత్రమే తలంచుచుండుమేని ఈశ్వరుని ప్రేమతో సమీపించుటకు భయపడుచు

నాతనిని క్రూరముగా శిక్షించు దయాదాక్షిణ్యములులేని కఠినచిత్తునిగా భావించి భయభ్రాంతుల మగుదుము; ఆయనసర్వజ్ఞతను సర్వశక్త్యాదులను తలపకుందుమేని, ఆయన మహిమను పూర్ణముగా తెలిసికోలేక యీశ్వరుని నించుమించుగా మనతో సమానునిగా భావించి మూఢుల మగుదుము. కాబట్టి యిట్టి చెడుగులేనియు కలుగకుండుటకై యీశ్వరుని కళ్యాణగుణానుభవమును మనము సాధ్యమయినంత పూర్ణముగా పొందుటకయి ప్రయత్నింపవలెను; అట్లు చేయనిచో మనము భగవన్మహిమను చక్కగా తెలిసికొని నిజమయిన లాభమును పొందుటకు శక్తులముగాక మూఢభక్తి కలవారమయి చెడిపోదుము. ఈశ్వరగుణములను స్మరించునప్పుడు మనఃపూర్తిగా తద్గుణానుభవమును పొందవలెనుగాని యది లేని వట్టిమాటలతో ప్రయోజనము లేదు. ఈశ్వరగుణానుభవము లేని కర్మలును, తంత్రములును, పూజలును, ఉత్సవములును, పరిహాసపాత్రములయి మూఢతాజనకము లగును. మూఢభక్తివలన నుగుణము లన్నియు హృదయకుహరము నుండి క్రమక్రమముగా తొలగి పోయి హృదయము నీతిశూన్యమగును. మనస్సీశ్వరునియందు లేక నోటితో భగవద్గుణాదులను స్మరించుట యర్థము తెలియనిమాటలను మంత్రములను పఠించుటవంటిదేకాని యంతకంటె ప్రయోజనకర మయినదికాదు. భగవంతుని సర్వశక్త్యాదులను తెలిసికొని యారాధించుట యాయన యెడల భయభక్తులకు పొందుటకుఁ గాని యాఱక యద్భుతపడుట కొఱకుగాదు; ఆయనను సర్వకారుణ్యునిగా నారాధించుట మన మాయనయెడ కృతిజ్ఞతను ప్రేమను పొందుటకుఁగాని యాయన ప్రేమానిధియనియు కరుణాభుఁ డనియు తెలిసికొని సంతోషపడుటకొఱకుఁగాదు; ఆయనను పరిశుద్ధునిగా నారాధించుట ప్రపర్తనము చక్క

చేసికొని మనము పరిశుద్ధుల మగుటకుఁగాని యాయన పరిశుద్ధత కాశ్చ ర్యపడుటకొఱకుఁగాదు.

ఈశ్వరోపాసనమునుగూర్చి యింతవఱకును సామాన్యముగాఁ జెప్పియున్నాను. ఉపాసనలో ప్రథానాంగము ప్రార్థన. దానినిగూర్చి విశేషముగాఁ జెప్పవలసియున్నది; ప్రార్థన యనఁగా మన కున్నలోపములను తొలగించుటకుఁగాని కావలసిన వానిని ప్రసాదించుటకుఁ గాని వేడుకొనుట. ఈ ప్రపంచములో మన కనేకలోపములుండును. అనేకదుఃఖములు వచ్చును; అనేకప్రతిబంధములు కలుగును. వాని నన్నిటిని మన కృషిచేత నివారించుకొనుటకు మనము శక్తులము గాము. అందుచేత మన మసహాయులనుయి యున్నామనుట స్పష్టము. కాబట్టి యాత్మసంరక్షణార్థము మన మీశ్వరుని వేడుట యనివార్య మగుచున్నది. మంచికార్యములు చేయుటకు శక్తిని ధైర్యమును కలిగించు నిమిత్తము వేడుకొనవలయును; చెడుకార్యములమీది కీడ్చేడి యింద్రియములను నిగ్రహించుట కయి సామర్థ్యమును కలిగించు నిమిత్తము వేడుకొనవలయును; మనము చేసిన పాపములను తీమించి సుఖము కలిగించు నిమిత్తమయి వేడుకొనవలయును. ఈశ్వరుడు సమస్తపదార్థములను సృజించి సమస్తమును కాపాడువాఁడయినందు నను, ఈశ్వరాజ్ఞకు భిన్నముగా నేకార్యమును జరుగ నేరనందునను, ఆయన రక్షణమును కోరుటయు, ఆపదలయం దాయనను శరణు చొచ్చుటయు, సత్కార్యనిర్వహణము నందాయన సాయమును వేడుటయు సుఖకాలమునం దాయనను కృతజ్ఞతతో స్మరించుటయు, మనకు ప్రియులుగా నుండువారిని కాపాడ ప్రార్థించుటయు, మనుష్యులకు సహజగుణ మయి యున్నది. మన హృదయములనుండి స్వాభావికముగా బయలువెడలి వచ్చెడు యనివార్యమయిన యిచ్చను మర

లించుకోలేని నార మయి వినములమయి మన కోరికలను దెలిపి మన మీశ్వరుని భక్తితో ప్రార్థింతుము. ఈ స్వాభావికగుణము మనలో నున్నదని స్థాపించుటకు వితర్క మక్కఱలేదు. మన ప్రార్థనవలన భగవంతుఁ డెంతవఱకు మనకోరికల నీడేర్చును, మనస్థితి యేప్రకారముగా మాటును, అన్నవిషయమును మాత్రము మనము కొంచె మాలోచింపవలయును. ప్రార్థన వ్యర్థము కాదని భక్తిపూర్వకముగా ప్రార్థించు వారి కంపఱికిని అనుభవసిద్ధమే. పయినిజెప్పినరీతి ప్రార్థనవలననే మన మీశ్వరసాన్నిధ్యమును పొంది, ఆయన యనుగ్రహమువలన జ్ఞానమును, ఆనందమును, ధైర్యమును, బలమును పొందుదుము. ప్రార్థనవలననే యజ్ఞానాంధకారబంధుర మయి పాపభూయిష్ట మయిన యీ ప్రపంచగుహనుండి బయలువెడలి మన యాత్మ మహోన్నత మయిన యీశ్వరసామీప్యమునకు పరుగెత్తి యనిర్వాచ్యము లయిన జ్ఞానానందములను పొంది యీశ్వరానుగ్రహము వలనఁ దనమాలిన్యమును విడిచి పరిశుద్ధము కాఁగలుగును. ప్రార్థనచేత మన మీశ్వర సాన్నిధ్యమును పొందినకొలఁదిని మనహృదయముల యందు జ్ఞాన జ్యోతి ప్రజ్వరిల్లి యధికముగా ప్రకాశించుచు మనకు ధర్మాచరణమునం దధికోత్సాహమును ధైర్యమును స్థైర్యమును కలిగించుచుండును ; ధ్యానాభావముచేత మన మీశ్వర సన్నిధానమునకు దూరుల మయినకొలఁదిని మనయాత్మ యజ్ఞానాంధకారములో మునిగి స్వప్రయోజనపరత్వమును పొందుచు పాపకార్యములకు భయపడ కుండును. ఈ గుణము మనయాత్మలకు నై సర్గికము. వెలుతురు చొరనిప్రదేశము నందున్న మొక్క తెల్ల బారి బలహీనమయి యెదుగక యుండి వెలుతురులో పెట్టఁబడఁగానే పచ్చనయి కోమలత్వమును పొంది యెదిగి బలపడ నారంభించునట్లే, యీశ్వరచింత యను వెలుతురు లేక యింద్రియ

సుఖములను బంధములలో తగులుకొని యజ్ఞానాంధకారమునఁ బడి యభివృద్ధిని పొందక కృశించుచుండెడి మన యాత్మయు ఈశ్వరసాన్నిధ్య మను వెలుతురులో చొరగానే బంధములనుండి విముక్తి నొంది బలపడి నిత్యానందమును పొందుట కర్హిమయిన దగును. ప్రార్థన వలన మఱి యేలాభము లేకపోయినను మన కీయొక్క లాభము చాలదా? మన మనస్సులను సన్మార్గమునందు ప్రవర్తించునట్లు చేయు మని ప్రార్థించుటచేతనే మనము నీతిమంతులమును పుణ్యాత్ములమును అగుట సంభవించును. అగ్నిసోత్ర సమీపమునకు పోయినవారికి చలి దీటుట యెట్లు సహజమో ప్రార్థనచేత నీశ్వరసాన్నిధ్యమును పొందువారికి పాపచింతనలు తొలఁగుట యట్లే సహజగుణము. ఎవ్వరు పాపపరిహారము కొఱుకును నిత్యానందము కొఱుకును ప్రార్థింతురో వారు సుగుణసంపదను ఆత్మానందమును పొందుదురు. కాబట్టి మనము పరిశుద్ధుల మగుటకును సుఖుల మగుటకును ప్రార్థన తప్ప వేఱుసాధ నములేదు. హృదయపూర్వకముగాను, నిష్కలపటముగాను భగవంతుని ప్రార్థించి చూచిన పక్షమున, ప్రార్థనచేసి లేవఁగానే తాను మునుపటి కంటె నెక్కువ పరిశుద్ధుఁడును, సంతోషము గలవాఁడును మనోబలము గలవాఁడును అయినట్లు ప్రతిమనుష్యుఁడును స్వానుభవముచేతనే కని పెట్టవచ్చును. ప్రార్థనవలనగలిగెడు హృదయానందము మొదలై నవి యనుభవైకవేద్యములే కాని యిట్టి వని చెప్ప నలవి యైనవికావు. ప్రార్థనయొక్క విచిత్రశక్తి నేమని చెప్పవచ్చును? అది బలహీనుని బలవంతుని గాను, భీరువును ధైర్యశాలినిగాను, నిరాశుని సాధిలాఘుని గాను, దుర్మార్గుని సన్మార్గుని గాను, మూఢుని జ్ఞానిని గాను, మంత్రించినట్లు నిమిషములో మార్చివేయఁ గలుగును. ప్రార్థనవలన పరమేశ్వరునియొక్క పవిత్రసాన్నిధ్యము మనకు లభించిన పక్షమున

మన యాత్మ పారిశుద్ధ్యపారావారములో మునిగిపోయి తన స్వభావ దౌర్బల్యమును మాలిన్యమును విడిచి పరిశుద్ధమయి ప్రాపంచిక తుచ్ఛసుఖములను సరకుగొనక ధర్మాచరణమునం దసమానబలము కల దగును. మన మీశ్వరునియందు నిజమయిన స్వచ్ఛభక్తి కల వారమయి సర్వమునకు మన మాయన యనుగ్రహమునే సమ్ముకొని యాయన యాజ్ఞల నన్నిటిని చెల్లింపవలయునను దృఢనిశ్చయముతో మనఃపూర్తిగా ప్రార్థించినచేకాని, వేడుకకొఱకు స్తోత్రపాఠములను చదువుచు మనసులో లేని పయిమాటలతో కన్నులు మూసికొని చేతులు పయికెత్తిచేసెడు కపట ప్రార్థనలవలన లేకమును ప్రయోజనములేదు. మనఃపూర్తిగా చేయని ప్రార్థన ప్రార్థనయే కాదు. అది నిష్ఫలమయిన కంఠశోష. నోటితో నుచ్చరించెడు మాటలప్రకారముగా నాచరింపవలెనన్న మనోనిశ్చయము లేక చిత్తము నొక చోటను మాటల నొకచోటను బెట్టి చిలుకపలుకులవలె వల్లించెడు ప్రార్థనలన్నియు గాలికి పోయినవియే కాని యీశ్వరుని సమీపించునవి కానేరవు. అశ్రద్ధతో జామునేపు చేసెడి ప్రార్థనకంటె శ్రద్ధాభక్తులతో చేసెడు ప్రార్థన ఊణకాల మయినచు శ్రేష్ఠతరమయినదిగా నుండును. ఆత్మకృషియు శ్రద్ధయు ప్రతివిషయములోను ప్రధానములు. కృషిలేక ఫలము లభింపదు. శక్తివంచనలేక కృషిచేయని వాని కీశ్వరుఁ డెప్పుడును ఫలము నియ్యఁడు. దేహపరిశ్రమమును జేయుచు సోమరితనమును పాఱఁదోలుట కయి పోరాడుటవలన శరీరమునకు బలమెట్లు హెచ్చునో, ఆ ప్రకారముగానే పాపమును పాఱఁదోలుట కయి శ్రమపడుచు పాపముతోఁ బోరాడుచు తోడ్పాటున కయి ప్రార్థించుటవలన ఆత్మకును బలము కలిగి భగవదనుగ్రహము వలన విజయమును సుఖమును పొందుటకు సమర్థమగును. మనయాత్మ

తన యావచ్చక్తిని పాటుపడి పాపభంజనమున కయి సంపూర్ణప్రయత్నము చేయువఱకును నిజమయిన ప్రార్థన యారంభము కాదు. మన చిత్తములను పాపచింతలనుండి మరలింపు మని మనము ప్రార్థించునప్పుడు మనము చేసినపాపకార్యముల నిమిత్తమయి నిజమయిన యనుతాపమును పొంది మనము ముందటిపాపముల నెన్నఁడును చేయకుండునట్లు దృఢనిశ్చయము చేసికోవలెను. అట్టినిశ్చయమును కృషియు లేనియెడల చేసినప్రార్థన అన్నియు నిష్ఫలములగును. మనదుర్బలచిత్తముతో మనము దురాశాదులను నివారింపలేకపోయినను వానిని పాఁటదోలుట కయి దృఢమయిన ప్రయత్నము నయినను చేయుచుండవలెను. మనము ప్రార్థన కారంభించుటకు ముందు సర్వవ్యాపియును సర్వకారుణ్యుఁడును, సర్వశక్తుఁడును, పరిశుద్ధుఁడును, సుఖదాతయు, ధర్మస్వరూపుఁడును, ప్రేమనిధియు నయిన పరమేశ్వరుని నేరముచేసినవాఁడు న్యాయాధిపతిని చేరఁజూపునప్పటివలె భయభక్తులతోను విసమ్రతతోను గౌరవముతోను సమీపింపవలెను. సమీపించిన తరువాత కరుణానిధియు సుఖదాతయునైన తండ్రియొద్ద భయమునువిడిచి స్వేచ్ఛగా మన హృదయములో నున్నదంతయు దాచక తెలిపి ఊమింప వేడుకొనవలెను. మన హృదయమునందలి నిజమయిన కోరికలను తప్పిదములను దుఃఖములను గౌరవమును ప్రేమను భక్తిని కృతజ్ఞతను మనను విప్పి ధారాళముగా మన షరమ పితతో చెప్పివేసినప్పుడే యది ఫలకారియైన యవ్యాజప్రార్థనయగును. మనుష్యులమయిన మనము గర్వమును దురభిమానమును గలవారమయి సర్వజ్ఞుఁడయిన భగవంతునిముందట మనపాపములను చెప్పసాహసించలేక ప్రార్థనచేయుచున్నట్లు నటించుచు కృత్రిమప్రార్థనలను మాత్రము చేయుచుండుటచేత, ఈశ్వరుఁడు మన సమీపములో నున్న

వృత్తికిని చూడలేక మనము దూరస్థులవలె నున్నాము. చిత్తశుద్ధిగల
 ప్రార్థనమూలమున నీశ్వరబల మాతృకు గలుగని పక్షమున బహు
 విధములయిన పాపములు మొసళ్ళవలె వచ్చి దానిని మ్రింగివేయును;
 మన కీశ్వరుని ప్రాపు దొరకనియెడల నంతశ్శత్రువులు మనస్సును
 బంధించి దుర్బలము చేయును. కాబట్టి మనము నిజముగాఁ బాగు
 పడఁదలఁచుకొన్న పక్షమున మనప్రార్థన హృదయపూర్వకమయిన
 దిగా నుండవలె నని మీకు మఱిమఱి విన్నవించుచున్నాను. హృద
 యశుద్ధిలేని చేతులుజోడించుట ప్రార్థనకాదు; కన్నులు మూసి
 కొనుట ప్రార్థనకాదు; అకాశమువంకచూచుట ప్రార్థన కాదు; స్తుతి
 పాఠములు చేయుట ప్రార్థనకాదు. చిత్తము నీశ్వరార్పణము చేయుట
 యొక్కటియే ప్రార్థన యగును. అప్పుడు మాత్రమే మనము ప్రార్థన
 చేత నీశ్వరసాన్నిధ్యమును పొంది యానందింపఁగలుగుదుము; అప్పుడు
 మాత్రమే యీశ్వరసాన్నిధ్యమువలన మనకు బలోత్సాహములు
 గలిగి మనలను సదా సన్మార్గమునుండి తొలఁగింప పాటుపడుచుండు
 కామక్రోధాది శత్రువర్గమును మనము జయించి లోబఱుచుకొన
 శక్తుల మగుదుము. ప్రార్థనమూలమున మన మీశ్వరునియండఁ జేరి
 నిలువఁగానే పుణ్యకార్యములయందు మనకు విఘ్నము లాపాదించుచు
 ప్రతిఘటించుచుండెడు కోపాదులు భయపడి తమంతనే మనలను
 విడిచి దూరముగా తొలఁగిపోవును. స్వాభిమానము విడిచి మనము
 నిర్భయముగా నీశ్వరుని జేర శంకించితిమా, పాపగ్రహములును
 కామాదిశత్రువర్గమును అసహాయులమయిన మనలను చుట్టుకొని
 మనయాత్మలను తప్పుదారుల కీడ్చుకొనిపోవును. హృదయవాసమునం
 దేమూల నైనను పాపశకలమునకు మనము కొంచెము చోటిచ్చితిమా,
 అది మన హృదయము నీశ్వరసామీప్యమునకు పోసక యడ్డుపడి

బంధించి వేయును. పాప మయినను మనహృదయమును విడువవలెను; లేదా మన హృదయ మయినను దేవుని విడువవలెను. అంతేకాని పాపలేశము మన హృదయభాగము నంటియుండఁగా దానిని గెంటి వేయ నిజమయిన ప్రయత్నము లేక మనహృదయము సత్యమయిన ప్రార్థనను జేయుటకాని యీశ్వరుని సమీపించుటకాని సంభవింప నేరదు. కాబట్టి సోదరులారా! మనము నేటినుండి పాపలేశము నైనను పర్వతమువలె జూచి దానికి దూరముగా తొలగించు నీశ్వర రాజ్యాకేంకర్యములను చెల్లింప త్రికరణశుద్ధిగా పాటు పడుదము. ప్రార్థనయొక్క యుద్దేశ మంతయు మన మీశ్వరునియందు సంపూర్ణ విశ్వాస ముంచి సర్వవిషయములయందును మన మాతని యాజ్ఞా బద్ధులమయి వానిని చెల్లించుచు తదిచ్ఛానుసారముగా ప్రవర్తింప బాటుపడుటయే. ప్రార్థనవలని సంపూర్ణఫలము మన మనుభవింప గోరిన పక్షమున, మనహృదయఫలకముల యందాయన లిఖించిన యీశ్వరశాసనములను మీఱక నడుచుకొడుచు మన యాత్మలను దేహములను ఈశ్వరార్పణము చేయవలెను. ఆయనయెడల మనము చూపఁదగిన భక్తి యంతయు మన మాయనకు లోబడి పరమ భృత్యుల మయి యాయనవలె నగుటకయి పాటుపడుటయే. ఈ పాటు వలన మన హృదయగృహమునందు సుజ్ఞానదీప మూటక సర్వదా ప్రజ్వలిల్లుచు దానిని విమలముగా జేయును.

ఇక ప్రార్థనలవిషయమయి మనవారు కొందఱు చేసెడి యాక్షేపణములను కొంచెము విచారితము. “సర్వజ్ఞుఁ డగుటచేత మన మనోవృత్తులును, వాంఛలును, లోపములును సర్వమును పరమేశ్వరుఁ డెఱుంగనివి లేకయుండఁగా మన మాతనికి తెలుపవలసిన యావశ్యకమేమున్నది? మనము ప్రార్థింపకుండ సర్వకార్యుఁడయిన యాతఁడు

మనవాంఛలను తీర్చడా? ” అని కొందఱ తాజ్జేపించుచున్నారు. ఈ యాజ్జేపణము పయికి సయుక్తికముగానే కానబడును. మనచిత్త వృత్తులు మంచివయినప్పుడతఁ డామోదించు ననియు, మనవాంఛలు మంచివియు పరిశుద్ధము లయినవియునయిన పక్షమున ప్రార్థన యక్కఱ లేకమే వాని నతఁడు ప్రసాదించు ననియు, మన హృదయములు పరిశుద్ధములుగా నుండక చేయు ప్రార్థనల నాతఁ డంగీకరించి ప్రసాదించఁ డనియు వేడుకవిమిత్తము చేయు ప్రార్థనలవలన ప్రయోజనముండ దనియు, వారు చెప్పెడుమాటలను మనముసహిత మంగీకరింప వచ్చును. ఈమాటలు సత్య మగుటకు సందేహము లేదు. హృదయములో భక్తిలేని యారాధన మీశ్వరవంచన మగునేకాని యపాసనము కానేరదు. అయినను మనముమాత్రము మనకోరికలను మనస్సులో పెట్టుకొని యూరకుండక పయికిసహితము చెప్పవలెను. అట్లుచేయుట చేతనే మనకు మనశ్శాంతియు తృప్తియు సంతోషమును కలుగును. అది స్వభావధర్మము మనస్సులలోనున్న కష్టనుఖములను మనయాప్తులకు చెప్పివేయుట చేతనే దుఃఖశాంతియు సంతోషమును కలుగునట్లుగా దేవుఁ డేర్పఱచి యున్నాఁడు. అందుచేతనే మన కాప్తులై ప్రియులయి యున్నవారిలో నెల్లను ప్రియతముఁడైన యీశ్వరునకు మనలోపములను కోరికలను జెప్పి మనకృతజ్ఞతను దెలుపుట మనకు సహజగుణమై యున్నది. నిజమయిన భక్తిగలవాఁ డీశ్వరునకు తన వాంఛితములను దెలుపక యూరకుండనేరఁడు. అట్లు తెలుపుటవలననే మనస్సులో నీశ్వరభక్తి మరింత ప్రబలి యార్పరాని దవానలమువలె విశేషతేజస్సుతో బ్రజ్వరిల్లును. అందుచేత మనుష్యుఁడు నిశ్చలుఁడును పరిశుద్ధుఁడును అగును. ఈశ్వరభక్తివలన దయాసత్యాది కళ్యాణగుణములు మనస్సులో దృఢముగా నాటుకొని దినదిగ్రమమున పరి

శుద్ధుడు కా నారంభించును; సత్కార్యానురాగమును పరలోక చింతయు దృఢపడును; నిరంతర ప్రార్థనవలన మనము పాపములో నులభముగా పడక జాగరూకులమయి యుందుము. పాపమునుండి తొలగింపుమని చేయు ప్రార్థనయే మన మా పాపమునకు దూరముగా తొలగెనట్లు చేయును. అంతేకాక సంతతసంస్మరణమువలన మన మీశ్వరసాన్నిధ్యమును పొంది పాఃశిక్షకుడయిన యీశ్వరుడు జ్ఞాన నేత్రమున కగపడుచుండగా నాతని యెదుట పాపమును జేయుటకు తప్పక భయపడుదుము. మన కోరికల నీశ్వరుడు మనము తెలుపకయే గ్రహింపఁ గలిగినను, ఈశ్వరునకును మనకును గల సంబంధమునుబట్టి మనము తెలుపవలసిన యావశ్యకము కలుగుచున్నది. అంతేకాక మనము నిత్యమును సర్వేశ్వరుని ప్రార్థించుచుండుటవలన మనము మఱిత జాగ్రత్త గలవార మయి పాపకార్యములనుండి తొలగెనుచు పుణ్యకార్యములయం దాదరమును ధైర్యోత్సాహములును గలదార మగుదుము. నిత్యప్రార్థనము చేయువాడు ప్రార్థనచేయనివానికంటె కామాదిశత్రువర్గముయొక్క వలలో చిక్కుకుండ నెక్కువ మెలకువ గలవాఁ డయి యుండును. మనము జేని విషయమున నైనను ప్రార్థించెడు పక్షమున దానిని తప్పించుకొనుటకుఁగాని పొందుటకుఁగాని బద్ధుల మయి యుండుము. వెనుక చెప్పినట్లు మన మేపాపమునుండి యైనను కాపాడు మని ప్రార్థించుటయే మనల నా పాపమువంకఁబోకుండ నిలుపుటకు శక్తికలదగును. కాబట్టి మనుష్యుడు ప్రార్థనవలన పాప కార్యములనుండి విడివడకపోయిన పక్షమున, పాపకార్యము లాతనిని ప్రార్థననుండి విడివడునట్లు చేయును. పాపములనుండి తొలగింపు మని హృదయపూర్వకముగా ప్రార్థించుచుండుటయు పాపకార్యము లను జేయుచుండుటయు రెండును నేకకాలమునందు పొసఁగవు.

రెంటిలో నేదైనాకటి విషవలెను. పరిశుద్ధుడు కావలెనని ప్రార్థించుటచేత పరిశుద్ధుడయినను కావలెను, లేదా ప్రార్థన హృదయ పూర్వకమయినది కానిపక్షమున పాపియైనను కావలెను. ప్రార్థన నిజమయినదియు నిష్క-పటమయినదియు నయిన యెడల భక్తివిశ్వాసముల వలన తన మనోనిశ్చయము బలపడి మనుష్యుడు దానిని సాధించుటకు తప్పక సమర్థుఁ డగును.

ఈశ్వరుఁ డచంచలుఁడు గనుగ మనుష్యుఁ డెంత భక్తిపూర్వకముగా ప్రార్థించినను వాని నిమిత్తమయి నడుమ తనయేర్పాటులకు మార్పునా యని మఱియొక యాత్మే పణమును జేయుదురు. ఈశ్వరుఁడు నిశ్చలుఁడైనమాట నిశ్చయమే ; మనము ప్రార్థించితి మని తన స్థిరమయిన యేర్పాటుల నెప్పుడును మార్పువాఁడును కాఁడు. అయినను మనము హృదయపూర్వకముగాను సమ్రతతోను మనశ్శుద్ధితోను ప్రార్థించినపక్షమున, ఆత్మసుఖములు కలుగునట్లును మనోదుఃఖములు తొలఁగునట్లును చేయుటకూడ నాతని స్థిరమయినయేర్పాటులలో నొకటియై యున్నది. ప్రార్థనమూలమున మన కీశ్వరునితోడి సంబంధము కుదిరిన పక్షమున ఆ సంబంధముచేత నీశ్వరునిలోనుండి యాతవికళ్యాణ గుణామృత ప్రవాహము మెల్లమెల్లగా మనయాత్మలలో ప్రవేశించి వానిని శుద్ధపఱచి నిర్మలగుణములు గలవానినిగాఁ జేయును. భగవంతుఁడేర్పచిన దివ్యమయిన యేర్పాటులనుబట్టి ఆధ్యాత్మిక సుఖాభి వృద్ధుల నిమిత్తము ప్రార్థించుటయే పుణ్యకార్యములలో నీశ్వర సాహాయ్యమును సంపాదించు కొనుటకు నిజమయిన మార్గముగా నున్నది. ఇది సహజమయిన మార్గమేగాని దీనిలో వింతయైనది గాని యస్వాభావిక మయినదిగాని యేదియులేదు. కడుపులోనుండి పుట్టి భూపతనము కాఁగానే శిశువునకు సంరక్షణసుఖములఁ గలిగించుదయా

నముందును మన సూత్రులకు కలిగింపకుండునా ? అనుదినప్రార్థన వలన దైవసాన్నిధ్యమును పొంది యాత్మాభివృద్ధిని పొంద నలవాటు వడిన వాని కీశ్వరుడు మనప్రార్థనల నాలించి మన కోరికలను సఫలము చేయునని స్వానుభవముచేతనే తెలియును. మన మీశ్వరుని కోరునది యంతయు నాధ్యాత్మికలోపములను పోగొట్టుటకును, ఆధ్యాత్మికసుఖములను మనోబలమును కలిగించుటకును అయి యుండవలెను. అంతే కాని మన మైహికములయిన శరీరసుఖములనిమిత్తమును, ధనమునిమిత్తమును; కీర్తినిమిత్తమును, ఇతరము లయిన ప్రాపంచిక లాభములనిమిత్తమును, ప్రార్థించినక్షణమున మన మనోరథము లెప్పుడు సాఫల్యము నొందవు. మన ప్రార్థన లెప్పుడు పరమాత్ముడేర్పడిన స్థిరమైనవస్తుధర్మములను మార్పజాలవు. ఆరోగ్యధర్మముల ననుసరించుటవలననే కాని ప్రార్థనవలన దేహబలము రాదు; సాటుపడుటవలననేకాని ప్రార్థనవలన ధనము రాదు; సత్కార్యములను జేయుటవలననేకాని ప్రార్థనవలన కీర్తి రాదు; ఆయావనులను సాధించుట కర్హములయిన కృత్యములవలననే కాని శుష్కప్రార్థనలవలన నిహోకసంబంధములయిన యే యితరలాభములును రావు. ఇది తెలిసికొని బుద్ధిమంతు లయిన వారు సఫలములు కానేరని యిట్టి యసాధ్యకార్యములనిమిత్తమై ప్రార్థింపక యాధ్యాత్మికజ్ఞానముకొనుటకును, ఆధ్యాత్మికబలముకొనుటకును, ఆధ్యాత్మికపారిశుద్ధ్యముకొనుటకును; ఆధ్యాత్మిక సుఖములకొనుటకును మాత్రమే పరబ్రహ్మమును ప్రార్థింపవలెను. అంతేకాక మనము ప్రార్థించునప్పుడు “ఓమీశ్వరుడా ! నాయందు దయచూపుము; నన్ను రక్షింపుము; నాపాపములను తీమింపుము” అని సామాన్యముగా నేవో యనిద్రిష్టములయిన కోరికలను కోరక, మన మేసత్కార్యములను నడప

కుల మయి యాతని ప్రాపు నపేక్షింతుమో దానిని దయచేయు మనియు, మన కేలోప మున్నదని తెలిసికొని దానిని స్వశక్తిచేత వారింపలేమని నమ్ముదుమో దానినుండి రక్షింపు మనియు, మన మేపాపము చేసి పశ్చాత్తప్తులమయి తత్పరిహారమును గోరుదుమో దానిని పేర్కొని తమింపు మనియు, నిర్దేశించి ప్రార్థింపవలయును. లోకములో శిశు వాఁకలి వేసినప్పుడు తల్లికడకేగి “అమ్మా! అన్నము పెట్టుము” అని యడుగునట్లును, రోగి వ్యాధిబాధితుడయి వైద్యుని యొద్దకుపోయి “అయ్యా! ఔషధ మిచ్చి తెవులు మాన్పుము” అని వేడునట్లును, దరిద్రుడు సంపన్నువాఁడని దాపు చేరి “మహా ప్రభూ! వస్త్రదానము చేయుము” అని ప్రార్థించునట్లును, ప్రతిమను ష్యుడును తనయాత్మ యాఁకలిగొని యున్నప్పుడును పాపరోగపీడిత మయి యున్నప్పుడును గుణదరిద్రతను పొందియున్నప్పుడును జగద్ర త్తుకుడును భవరోగవైద్యుడును కళ్యాణగుణసంపన్నుడును నయిన పరమేశ్వరుని ఆధ్యాత్మికలోపములను తొలగింప వేడుకొనవల యును. ఈప్రకారముగానే పాపియైనవాడు తానుచేసిన పాపమును స్మరణకు తెచ్చుకొని పరితాపపడుచు సంతరాత్మచేయు మనోవ్యధ దుస్సహము కాఁగా భరింపలేక మనశ్శాంతి లేనప్పుడు మనశ్శాంతిని కలిగింపుమని వేడుకొనవలయును; లోకోపకారి యైనవాడు తానొక సత్కార్యమును చేయ తలపెట్టి యన్నిప్రక్కలను కష్టములు వచ్చి చుట్టుకొనఁగా నిరుత్సాహుడయి స్వశక్తిచేత వానిని తొలగించు కొనుటకు శక్తుడు కానప్పుడు కష్టములు తన్ను సత్కార్యములనుండి తొలగింపకుండ జేయుమని ప్రార్థింపవలయును; సత్యకామి యైన వాడు కామాదు లయిన యరిషడ్వర్గముకాని యంతకంటెను క్రూరము లయిన లోకాధికారి పిశాచములుగాని తన్ను చుట్టుకొని తప్పుదారి

కీడ్చి తనచే నసత్యము బలికింప నుద్యమించినప్పుడు వానిని తప్పించుకో సమర్థుడు కాక సన్మార్గముననే నడువ తనకు బలధైర్యములను ప్రసాదించు మనియు, ప్రాణములకంటెను సత్య మధికప్రియమయినదిగా జేయు మనియు వేడుకొన వలయును ; ధార్మికుడయినవాడు పాపమును నిగ్రహించుటకుఁగాని ధర్మము నవలంబించుటకుఁ గాని తనంతట సంపూర్ణ శక్తుఁడుగాక మనోబలోత్సాహముల ననుగ్రహించు మని ప్రార్థింపవలయును. ఈవిధముగా ప్రార్థింపవలసిన విషయములు సమయోచితముగా ననేక విధములుగా నుండును.

“శాశ్వతానంద సౌఖ్యములకు మనుష్యుడు భూతదయయును నీతివర్తనమును గలవాఁడయి పరుల కుపకారము చేయుచు పాపకార్యములు చేయక పరిశుద్ధుడయ్యున్న చాలదా ? వేఱుగ ప్రార్థన యేలకావలయును ? దేవుడు స్తోత్రప్రియుఁడా ? తన్ను స్తోత్రము చేయువారికే కాని మోక్షమియ్యుఁడా ?” అని కొందఱు అందురు. అనంద సౌఖ్యముల కొరకు మనుష్యునకు సద్వర్తనాదులు చాలునుగాని యీశ్వరప్రార్థనలేక పరిశుద్ధుఁ డగుటకును సంపూర్ణ నీతిమంతుడగుటకును పరోపకారపారీణుఁ డగుటకును మనుష్యున కెప్పుడును సాధ్యము కాదు. అంతేగాక ప్రార్థనము తన బాగుకొరకే యుద్దేశింపఁబడినదికాని యీశ్వరుని సంతోషపెట్టుటకొరకే కాదుగనుక, ఈ యాక్షేపణ కిప్పు డింతకంటె నెక్కువ సమాధానము చెప్పవలసిన యావశ్యకత కానఁబడదు.

ఏకాంతప్రార్థన, కుటుంబప్రార్థన, సమాజప్రార్థన, అని ప్రార్థనలు మూఁడువిధములుగాఁ జెప్పవచ్చును. మనుష్యుడు తా నొంటరిగా నీశ్వరుని గూర్చి చేయు ప్రార్థన యేకాంతప్రార్థన. ఏకాంత

ప్రార్థనను ప్రతిమనుష్ఠానును ప్రతిదినమును తప్పక యొక్కసారియొను జేయవలెను. ప్రాతఃకాలమును సాయంకాలమును ప్రార్థనకు ముఖ్యమయిన కాలములు. కొండలు బుద్ధిచుంతులు తమకు ప్రార్థనచేయుటకు తీటికయే లేదని ప్రతిష్ఠగా చెప్పుచున్నారు. అట్టివారికి దేవుఁ డిచ్చిన మంచిపదార్థముల నన్నిటిని దినమునకు మూడేసినారులు గంట గంటనేపు కూర్చుండి పొట్టనిండ భుజించుటకు కావలసినంత తీటిక కలదు కాని వాని ననుగ్రహించిన యుపకర్త నొక్క నిముషకాలము స్మరించుటకు మాత్రము తీటిక లేదట! ఇంతకంటె సిగ్గులచేటు వేటు కలదా? కాబట్టి మీ రండలును యిట్టిసాక్షుల నెన్నడును చెప్పఁ బ్రయత్నింపక నిత్యమును తప్పక యీశ్వరప్రార్థనము చేయుచు మనుష్య నామమును ధరించుట కర్హులుగా నుండునట్లు ప్రవర్తింపుడు. ఈ యేకాంతప్రార్థనవలని లాభము లీవఱకే విస్తారముగా చెప్పబడినందున నిచ్చట మరలఁ జెప్పుట యనావశ్యము.

రెండవది కుటుంబప్రార్థన. భార్యయు భర్తయు బిడ్డలును బంధువులును చేరి యింట చేయునదియే కుటుంబప్రార్థన. ఈప్రార్థనవలన కుటుంబములో పరిశుద్ధతయు, ఐకమత్యమును, నెమ్మదియు, సుఖమును కలుగును ; బాలురకు భక్తియు ప్రేమయు సుగుణములును కలుగును ; కుటుంబములోని బంధువుల కన్యోన్య ప్రేమానుబంధము దృఢపడును; కుటుంబములోని దుష్టులు శాంతులు, బుద్ధిహీనులు తెలివిగలవారును, అగుదురు. వేయేల? ఇట్టి ప్రార్థనలవలన కుటుంబములో సుఖసంతోషాదులు ప్రబలి గృహము భూలోకస్వర్గము వలె నగును. మనలో కుటుంబప్రార్థనలు లేకపోవుటచేతనే భర్తది పరిశుద్ధాస్తికమతముగాను, భార్యది విగ్రహారాధకమతముగాను, తల్లి దండ్రులది మూఢ వేదాంతముగాను ఉండి, తల కొకచారి యయి

యేకకటుంబములో కలుగవలసినంత యైకమత్యమును, షరస్పరాసు రాగమును, సౌఖ్యమును కలుగకున్నవి. కాబట్టి యీ యన్యము తొలగినట్లుగా మీ రందఱును మీ మీ కటుంబములలో కటుంబ ప్రార్థనలు నెలకొల్పుట కయి ప్రయత్నింతు రని నమ్ముచున్నాను.

మూడవది మన మిప్పుడు చేసెడిరీతి సమాజ ప్రార్థనము. మనుష్యు లెప్పుడును షరస్పర సంబాధ సాహాయ్యముల వలననే సుఖపడ వలసిన వారిగుటచేత సంఘ ప్రార్థనయు నత్యంతావశ్యక మయినదే. అన్యోన్య సోదరభావమును, షరస్పరాసురాగము మొదలయినవి జన సామాన్యములో వెలయుటకయి యప్పుడప్పు డందఱును సంస్కేధమింది సర్వపిత యైన యీశ్వరునికి తమ కృతజ్ఞతను భక్తిని విధేయతను తెలుపు చుండవలెను; జన సామాన్యము యొక్క డేమము నిమిత్తమును కష్టనివారణము నిమిత్తమును ప్రార్థించు చుండవలెను. ఇట్టి ప్రార్థనలు తఱచుచుగా చేయుచుండుట వలన జనసంఘములో నన్యోన్యద్వేషము పోయి యైకమత్యము పుట్టి పరోపకార గుణమును నన్యోన్య సాహాయ్యకరణమును కలుగును; భక్తిహెచ్చును; సద్గుణములు పట్టుబడును. జంతుజాలములో మను యొక్క డొక్కడ మాత్రమే యీశ్వర ప్రార్థనము చేరు నర్హుడయి నందున యెల్లవారును షరమేశ్వరారాధనము చేయును, మానుష స్వభావమును నిలుపుకొనఁ బ్రయత్నింతు రని నమ్ముచున్నాను. ప్రార్థన లేనిచో మనుష్యుడు మృగతుల్యుఁ డగు ననుటకు సందేహము లేదు కాబట్టి మిమ్మందఱును పయినిజెప్పిన మూడువిధములయినప్రార్థనలను జేయు చుండుఁ డని వినయపూర్వకముగా వేడు చున్నాను. సర్వశుభంకరుడయిన యీశ్వరుడు మీకట్టి బుద్ధిని పుట్టించునుగాక!

ప్రారంభం.



By

K. VEERESA LINGAM

ప్రార్థన.



ఓ బ్రాతృవదులారా !

మా ప్రార్థనసమాజముయొక్క సాంవత్సరికోత్సవమును జూచుట కయి యీ సాయంకాలము మీరందఱు టిక్కడకు వచ్చియున్నారు. మా సమాజముయొక్క యుద్దేశమేమో దాని పేరునుబట్టియే మీరు గ్రహింపవచ్చును. కాబట్టి మా సమాజముయొక్క ముఖ్యోద్దేశమయిన ప్రార్థననుగురించి నేడు కొంచెము చెప్పవలసియున్నది. అవయవార్థమునుబట్టి చూడఁగా ప్రార్థన యనుటకు వేడుకొనుటయే యర్థమయినను, మీరిక్కడ ప్రార్థన యనఁగా పరమేశ్వరోపాసనమని గ్రహింపవలయును. ప్రపంచారంభము మొదలుకొని నేటివఱకును సమస్తదేశములలోను సమస్తజాతులవారిలోను తాము స్వతంత్రులము కామనియు పుణ్యపాపపరిశీలనముచేసి తమ్ము పాలించెడు ప్రభువొకఁడు పయినున్నాడనియు జ్ఞాన ముండి యుండుటచేత నేదో యొకవిధమయిన మతము తప్పక కలిగి యున్నది. ఈశ్వరారాధనములేని మత మెక్కడను లేదు గనుక, భగవద్ప్రార్థన సర్వమతములలోను సర్వజనసామాన్యమయి యున్నది. వీనినిబట్టి విచారించఁగా మరుష్యకోటియొక్క సుఖసంతోషాదులకు ప్రార్థన యత్యంతావశ్యకమనియు ముఖ్యాధారమనియు స్పష్టమగుచున్నది.

ఈశ్వరోపాసనమునకు పూజ, కృతజ్ఞత, ప్రార్థన, ముఖ్యాంగములని చెప్పవచ్చును. నేనిక్కడ జెప్పెడు పూజ కేవల మానసికమేకాని పుష్పపత్రాదులతోఁ జేయు బాహ్యపూజ యెంతమాత్రమును గాదు. పూజ యనఁగా సర్వేశ్వరుని సర్వజ్ఞత్వ సర్వశక్తిత్వాదుల కద్భుత

ప్రమాదములు పొందుచు, సర్వకారుణ్య పరిశుద్ధత్వాదు లయిన
యనంతక భ్యాగుణములను తలచి భక్తివిశ్వాసములతో స్తుతించి
వందనములు చేయుట. కృతజ్ఞత యనగా సర్వదా మన సుఖసంతో
షాదుల నిమిత్తమయి ఈశ్వరుడు దయచేసియున్న లెక్కలేని పాదన
ములను దెలిసికొని యాతడు చేసిన మహోపకారమును మఱవక
యాతనియం దత్యంతప్రేమను కనబఱచుట. ప్రార్థన యనగా
భగవదాజ్ఞను మీఠి మనము చేసిన యవచారములకయి మనస్తాపము
నొంది వానిని తుమించుటకును, ఆత్మోజ్జీవమునకయి కావలసిన
శాంతిపరిశుద్ధ్యాదులను దయచేయుటకును, నుర్మాగ్రమున కాకర్షించు
ప్రబలతరములయిన కామక్రోధాదులవారఁ బడకుండ సన్మార్గమున
సంచరించు శక్తి నిచ్చుటకును, పరమేశ్వరుని హృదయపూర్వకముగా
వేడుకొనుట. భగవదారాధనమున కిప్పుడు చెప్పిన వన్నియు నావశ్య
కములే యయినను సమయానుగుణముగా నొకప్పు యొకయంగము
హెచ్చయి మఱియొకప్పుడు మఱియొక యంగము హెచ్చుకావచ్చును.
మన కాకస్మికముగా గొప్పమేలు లభించినప్పుడు ప్రేమయు కృతజ్ఞ
తయు ప్రజ్వలిల్లి స్తోత్రవందనములు హెచ్చుకావచ్చును; మన మే
దయిన సత్కార్యమున కుపక్రమించిన సమయములందు ఘోరకష్టము
లన్నిప్రక్కలను వచ్చి చుట్టుకొని లోకులు మనల నాపద పెట్టఁగడఁగి
నప్పుడు మనశక్తి చాలక యీశ్వరసాహాయ్యము నిమిత్తమయి
ప్రార్థన హెచ్చుకావచ్చును. ఈశ్వరారాధనము పరులు చూచి
మెచ్చుటకయి చేసెడు జాహ్నవేషధారణమును, తంత్రమును గాక,
కాలస్థితిని బట్టి సమయోచితప్రయోజనసిద్ధికయి హృదయపూర్వక
ముగాఁ జేసెడి యుపాసన గనుక, ఆ కాలమున కేది హెచ్చుగా నుండ
వలెనో తదనుగుణముగానే జరపవలెను. మన మింద్లకడ ప్రతిదినమును

ప్రత్యేకముగాఁ జేసికొనెడు పరమేశ్వరారాధన మిప్పుడు చెప్పిన ప్రకారముగా నుండవలసినను, పలువురొక్కచోటఁ గూడి యీ ప్రకారముగా చేసెడు సమాజప్రార్థనమాత్రము సామాన్యముగా పయియంగములన్నిఁటితోడను నిండి యుండవలెను. ఇహపరలోకసుఖములకయి యీశ్వరప్రార్థన మత్యావశ్యక మని యించుమించుగా నెల్లవారు నొప్పుకొనుచున్నను, భగవత్ప్రార్థనవలనఁ బ్రయోజనము లేదని భావించువారుకూడ కొందఱీకాలమున నందందుఁ గానఁబడుచున్నారు. శరీరసుఖమునకయి కావలసిన యితరపదార్థములవలెనే యాత్మసుఖము నిమిత్తమయి ప్రార్థన యావశ్యక మని యెఱిగి యెల్లవారు నాచరించుచున్నప్పుడు, అట్టి నర్వజనానుభవసిద్ధమయిన సత్యమును స్థాపించుటకయి యుక్తులు చెప్పవలసినపనిలేదు. గాని యీ సంశయార్థురలాభము నిమిత్తమయి కొంచెము చెప్పవలసి యున్నది.

మనుష్యుఁడు తన సుఖమునకుఁ గావలసిన పదార్థముల నిమిత్తమయి పరాత్పరుని సాహాయ్య మపేక్షించువాఁడు గనుక ప్రార్థన యావశ్యక మయినది. కాబట్టి ప్రార్థన చేయుట మనుష్యకోటికి సహజగుణము. అఁకలి వేసినప్పుడు బిడ్డ పాలనిమిత్తమయి తల్లిని వేడుకొనును; అన్నాతుడుడైన దరిద్రుఁడు తన కన్నము పెట్టగల ధనికుని గృహమునకుఁ బోయి వేడుకొనును; రోగార్తుఁడు వ్యాధిబాధ తొలగింపఁగల వైద్యుని యొద్దకుఁ బోయి వేడుకొనును. ఈ ప్రకారముగా బాలురు మొదలుకొని వృద్ధులవఱకును తమ పోషణము నిమిత్తమును సంరక్షణము నిమిత్తమును వివన్నివారణము నిమిత్తమును తత్తత్కార్యములను చేయఁగలవారిని చేరి ప్రార్థింతురు. పోషణరక్షణాదులలేక శరీర మెట్లు సుఖస్థితియం దుండనేరదో యట్లే యాత్మయు పోషణరక్షణాదులు లేక సుఖస్థితియం దుండఁజాలదు. దేహ

సంబంధములయిన లోపములు తటస్థించి నప్పుడు తల్లోపములను వారింపఁ గలవారిని వెదకుచుఁ బోయి ప్రార్థించులాగుననే మనుష్యుఁ డాత్మసంబంధములయిన లోపములు సంభవించినప్పు డా లోపము లను దీర్చి సుఖము ప్రసాదించఁ గలిగిన యీశ్వరుని నిజస్వభావము చేతనే ప్రార్థించును. జ్ఞానశరీరపోషణమువ కావశ్యకములయిన సత్యశాంత్యాదులకు లోపము తటస్థించి నప్పుడు తత్సంపాదనమున కయి గుణసంపత్తిదారయైన యీశ్వరునే వేడుకొనవలెను; పాప రోగముల బాధచేత నాత్మరక్షణము కావలసి వచ్చినప్పుడు భవరోగ వైద్యుఁ డయిన యీశ్వరునే వేడుకొనవలెను; అనివార్యము లయిన యింద్రియముల యుద్రేకముచేత చిత్తదౌర్బల్యము కలిగి సుఖాభా వము సంప్రాప్తము కాఁబోవు నప్పుడు సుఖసంధాయకుఁ డయిన యీశ్వరునే వేడుకొనవలెను. ఈ చెప్పిన దృష్టాంతముల వలన భగ వత్సార్థన యావశ్యక మనియు స్వాభావికమనియు నేర్పడుచున్నది. సమస్తమునకును మన కెవ్వ డాధారభూతుఁడుగ నున్నాఁడో, ఎవ్వని యనుగ్రహము లేక మన మొక్క నిమిషమయిన సుఖపడుటకు శక్తులము కామో, ఎవ్వడు ప్రతిదినమును మన మనుభవించు నట్టియు మనకు ప్రియమయి నట్టియు మన మనుగడను సుఖవంత ముగాఁ జేయునట్టియు సమస్తవదార్థములను సాధనములను దయ చేసెనో, అట్టి పరమదయాళుఁడును పరిశుద్ధుఁడును ప్రేమైకనిధియు నైన యీ యీశ్వరుని సంపూర్ణభక్తితోను కృతజ్ఞతతోను దినమున కొకసారి రెండు నిమిషము లయినను స్మరింపక, ప్రార్థింపక, తెలి సిన వాఁ డెవ్వఁ డూరకుండఁగలుగును?

అప్రయత్నముగా కాలోచితమైన ప్రార్థన స్వభావముచేతనే కలుగునని యేర్పడినను, అట్టి ప్రార్థనవలననే ఫలము గలుగదనియు,

లర్థనిమిలిత నేత్రములతో నాకాశమువంక, జూచుచు చేతులు జోడించి ఈశ్వరనామము లోలోపల గొణిగినంతమాత్రముచేత నీశ్వరుడు ముక్తినియ్యఁడనియు, ఈ బాహ్యచరణము లేమియు లేకపోయినను భూతదయ గలిగి కామక్రోధాదులకు లోబడక శాంతతపహించి బీదలను సాధులను గాపాడుచు నిత్యసత్యవ్రతమును పూని పరోపకారదీక్ష వహించి పాపముల పొంతఁ బోవక న్యాయముగా ప్రవర్తించు వారిని ధర్మస్వరూపుఁడయిన యీశ్వరుడు శాశ్వతముఖమునుండి తొలగింపఁడనియు, ఈశ్వరాజ్ఞారూప మయిన సత్యవర్తనము ముక్తికి సాధనము కాని యీశ్వరుని ముఖస్తుతులు చేయుట కాదనియు, కొందఱు బుద్ధిమంతులు చెప్పుదురు. యుక్తప్రవర్తనము లేని భగవన్నామసంస్మరణము పుణ్యమునకు హేతువు కాకపోయినను, భగవద్భక్తిలేనిదే సంపూర్ణమయిన సన్మార్గవర్తన మెప్పుటికిని లభింపనేరదు. నీతివర్తనమునందు భగవంతుని ప్రాప్తు నమ్ముకొనక స్వశక్తి నే నమ్ముకొనువారికి నానాముఖముల కష్టములును విఘ్నములును సంప్రాప్తములయి దుష్టుల వలనను పామరుల వలనను బాధలు సంభవించి రాజోపద్రవము కలిగినప్పుడు చలింపక నిలిచి ధర్మమార్గమును వదలకుండుటకు ధైర్య మెక్కడనుండి వచ్చును? ఒకవేళ లేని ధైర్యమును కొంతకాలము తెచ్చుకొన్నను మనస్సుఖమును నుత్సాహము నెట్లు కలుగును? కాబట్టి సమస్తవిషయముల యందును భగవంతుని ప్రాప్తునే నమ్ముకొని భగవత్ప్రార్థనము చేయుచు సమస్తమును భగవత్ప్రీతి కొఱకే చేయనివాడు సదా సంపూర్ణనీతిమంతుఁ డయి యుండనేరడు. అవేదలు రాకున్నంత వఱకు మాత్రము నీతిమార్గమున నడచిన నడువవచ్చును. ఇంక సమస్తమునకును భగవంతుని ప్రాప్తునే నమ్ముకొని యీశ్వరప్రార్థన

మునే విషువకుండెడివాడో నిరంతర ధ్యానము వలన భగవత్సాన్నిధ్యమును పొంది యానందపరవశుడయి తన్నావతి కాశ్రయించి యున్న దుఃఖములను, కష్టములను, దుశ్చింతలను మఱచి, ఆత్మపారిశుధ్యమును పొంది, ఏ కార్యమునందును తన సహజ దౌర్బల్యమును గానక యెక్కడలేని, యత్సాహమును ధైర్యమును సాహసమును కనబఱచి, కష్టజాలములయందు సహిత మపరిమిత సుఖసంతోషములను పొందును. ప్రభువుల కెల్లను ప్రభువయిన యా సర్వశక్తుని యాశ్రయబలముచేత లోకముగాని యే ప్రతిబంధకమును విఘ్నమును లక్ష్యపెట్టక సత్కార్యాచరణమునందు నిర్భయముగా ప్రవర్తించును. కాబట్టి యీశ్వరప్రార్థన వలననే సమస్తగుణములును కలుగును; ఈశ్వరప్రార్థన వలన దుర్బలులకు బలమువచ్చును; ఈశ్వరప్రార్థన వలన భీదులు భీదులగుదురు; ఈశ్వరప్రార్థన వలన నిరాశులయిన వారి కాశ గలుగును; ఈశ్వరప్రార్థన వలన మూఢులు వివేకు లగుదురు; ఈశ్వరప్రార్థన వలన దుష్టులు సద్వర్తను లగుదురు. అదిగాక దుర్బరములయిన కష్టములు వచ్చి బాధించు నప్పుడు వానిని తొలగించుకొనుటకును, ఇంద్రియము లుద్రేకించి హృదయమును బలవంతముగా పాపకార్యముల కీడ్చు నప్పుడు తప్పించుకొనుటకును, కేవలమనుష్యశక్తి చాలదు. ప్రార్థనమూలమున సమూల్యమయిన యీశ్వరసాహాయ్యము నావశ్యకముగా పొందవలెను. దైవసాహాయ్యమును పొందుటకు భక్తిపూర్వకమయిన ప్రార్థన తప్ప సాధనాంతరములేదు. భగవత్సామీప్య సాన్నిధ్యములను గలిగించుకొని, మన కష్టసుఖములను విన్నవించుకొని అభయప్రదానమును బలమును పొంది, ఆత్మశాంతిని పొందుటకు ప్రార్థన యొక్కటియే యమోఘమార్గము. మనము చిత్తశుద్ధితో ప్రార్థించినయెడల, ప్రార్థననుండి

లేవగానే యాత్మోజ్జీవనముగలిగి మనకు క్రొత్తబలమును ధైర్యమును సంతోషమును పరిశుద్ధతయు కలుగును. మనుష్యుఁ డీ లోకములో పొందఁదగిన యుత్కృష్టానందమంతయు మన కొక్క ప్రార్థనమూలము ననే లభించును. సత్రప్తవర్తనము లేనిపక్షమున కేవల బాహ్యమైన పర మేశ్వరప్రార్థనవలన ఫలమేమియు లేదని నాకును దృఢమైన నమ్మక మున్నది. నడత మంచిదికాక భగవంతుని గుఱించి యూరక నోటితో చెప్పమాటలు గాలి కెగిరిపోవును. అట్టి ప్రార్థనలు కీచుపిట్టలును యంత్రములునుచేయు ధ్వనులకంటె సధికప్రయోజనకరము లయినవి కావు. హృదయపూర్వకముగాచేయని బాహ్యపూజలవలన వృథా యాసమేకాని ఫలలేక మయినను కలుగదు. కాని మనఃపూర్తిగా చేయుప్రార్థనలుమాత్ర మెప్పుడును నిష్ఫలములు కానేరవు. భక్తి పూర్వకములయిన యట్టి ప్రార్థన లాలించి యీశ్వరుఁడు తగిన ఫలము నియ్యక మానఁడు. నిష్కవటమయిన ప్రార్థనయును దుష్టచింతయు నొక్కమనస్సులో చిరకాల మేకముగా నుండనేరవు. ఆ రెంటిలో నేదో యొక్కటిమాత్రమే మనస్సునందు కాపురము చేయును. చేసెడు ప్రార్థన హృదయపూర్వకమయినదే యయిన పక్షమున దుశ్చింత మన స్సులో నిలువలేక క్రమక్రమముగా క్షీణించి పాటిపోవలెను. ప్రార్థన హృదయపూర్వక మయినది కానప్పుడుమాత్రమే దుష్టవర్తనము మన స్సును విడిచిపెట్టకుండును. కాబట్టి పైకి సభలలో ప్రార్థనలు చేయువాఁ డెవ్వడయిన క్రమక్రమముగా తన చెడునడతను విడువకుండెడుపక్షమున, అట్టివాఁడు నిజమయిన భక్తుఁడు కాదనియు, వాని యారాధనము కపటనాటకమే కాని త్రికరణశుద్ధియయిన యుపాసనకాదనియు, వాఁడు పామరులను స్వార్థపరుఁడయి భ్రమింపఁజేయు పరమవంచకుఁ డనియు మీరు గులభముగా తెలిసికోవచ్చును. మనము హృదయ

పూర్వకముగాజేసెడు ప్రార్థనలు మన మేపాపముచేత పీడింపబడు చుండుమో యీ పాపనివారణార్థమును, మన మేప్రయోజనమును గోరి యుండుమో దాని లాభమునిమిత్తమును అయియుండవలెను గాని సామాన్యముగా “మమ్ము పాపములనుండి విముక్తులను జేయుము” “మ మ్మాపదలనుండి తొలగింపుము” “మాకు సద్గుణములను ప్రసాదింపుము” అని మాత్రము ప్రార్థించుటవలన నంతగా ప్రయోజన ముండదు. మన మనత్యము పలికిన యెడల ననత్యమునుండి కాపాడు మనియే వేడుకోవలెను; చౌర్యము చేసినయెడల ముందు చోరత్యము నందు బుద్ధి తగులకుండునట్లు చేయవలయు ననియే ప్రార్థింపవలెను. కామమును మరల్చుకోలేకపోయిన పక్షమున కామనివారణసామర్థ్య మును దయచేయవలయు ననియే ప్రార్థింపవలయును. అనత్య మాడుట చేత హృదయతాపము నొందుచు ముం దనత్యము జిహ్వగ్రము నకు రాకుండఁ జేయవలయు నని హృదయపూర్వకముగా ప్రార్థించువాఁ డనత్యమునుండి మరలకుండునా? దొంగతనము చేయుటచేత మనో వేదన పొందుచు ముందు పరులసాత్తుమిఁదికి తన మనస్సును పోకుండఁ జేయవలెనని మనసార ప్రార్థించువాఁడు మరల దొంగతనము చేయు టకు చేయి చాపఁగలుగునా? వ్యభిచారదుఃఖముచేత మనస్తాపము నొందుచు తన మనస్సు పరాంగనలమిఁదికి పోకుండఁ జేయుమని నిష్కపటముగా ప్రార్థించువాఁడు మరల పరకాంత పొందాసింపఁ గలఁడా? కాబట్టి యెప్పుడును లేనిపోని కోరికలు కోరక మనయం దేలోపము కనబడునో దాని నిమిత్తమే వేడుకొనవలయును.

మనము కోరెడు కోరికలనెల్ల నిచ్చుటకు భగవంతుఁడు చంచ లుఁడు కాఁడనియు, తన శాసనములను మన పార్థనలనుబట్టి నడుమ నడుమ మార్చుచుండునా యనియు, కొందఁ తాత్పేక్షింతురు. భగవంతుఁ

దేవతమాత్రమును చంచలుఁడు కాఁడు; ఒక్కరి నిమిత్తమయి తాను చేసిన శాసనములను మాడ్చువాఁడును, కాఁడు. మనము వేసవికాలములో వాన లిమ్మని ప్రార్థించినను శీతకాలములో వేడిమి నిమ్మని ప్రార్థించినను ధనమునుగాని స్త్రీలనుగాని సంపదలనుగాని కీర్తినిగాని యితరభోగములనుగాని యిమ్మని ప్రార్థించినను, మనము కోరినందు చేత నిచ్చువాఁడు కాఁడు. అట్టివి వచ్చుటవలన మనకు సుఖమును కలుగక పోవచ్చును. అట్టి యిహలోకసంపదలు సంప్రాప్త మయినప్పుడు మనము సంపన్నాంధులమయి యీశ్వరుని మఱిచి తుచ్ఛసుఖముల నిమిత్తమయి దుశ్చేష్టల మరగి కడపట పరలోకహానియుఁ దెచ్చుకోవచ్చును. కాబట్టి యట్టి నష్టకరములయిన కోరికల నతఁ డెప్పుడును ఫలింపఁజేయఁడు. మన మాతనిని కోరవలసిన కోరికలు మనస్సులను పాపకార్యములనుండి మరలింపవలసిన దనియు, సత్కార్యములయందు సక్తములయి యుండునట్లు చేయవలసిన దనియు, భగవదాజ్ఞలను చెల్లించుటకయి ధైర్యసాహసములను సుఖశాంత్యాదులను ననుగ్రహింపవలసిన దనియు, ఈ మొదలైన యాముష్మికసంబంధములైనవయి యుండవలెను. అప్పు డవి యీశ్వరుఁడు మనకు తప్పక ప్రసాదించును. అట్లు చేయుటవలన భగవచ్ఛాసనము మాటవలసిన పని లేదు. అట్టి విషయములలో హృదయపూర్వకముగా తన్ను ప్రార్థించు వారి కవి లభించి యాత్మశాంతి, పారిశుద్ధ్యము మొదలయినవి కలుగవలె ననియే భగవంతుని శాసనము. ఒక్కజ్యోతిసుండి మనము దూరముగా పోయినకొలఁదిని వెలుతు రంతకంతకు తగ్గుచు వచ్చి యా జ్యోతిని సమీపించుకొలఁదిని వెలుతురు హెచ్చుచు వచ్చులాగుననే జ్ఞానజ్యోతియైన యీశ్వరుని ప్రార్థనల మూలమున మనము సమీపించిన కొలఁదిని పాపాంధకారము దూరముగా తొలఁగుచుండునట్లును,

భక్తిహీనతమూలమున నీశ్వరునికి దూరముగా తొలఁగు కొలఁదిని పాపాంధకారము మనల చుట్టుకొని కన్ను కానకుండుట తటస్థించు నట్లును, ఈశ్వరుఁడు మొట్టమొదటనే శాసించి యున్నాఁడు.

మన కేమికావలయునో యీశ్వరునికి తెలియనే తెలియును గదా, మరల ప్రార్థింపవలసిన పని యేమున్న దని కొందఁ రాక్షేపణ చేయుదురు. భగవంతుఁడు మన కోరికలను ప్రసాదించుట పరిశుద్ధ చింతతో మన మడిగినందుకుఁ గాని మనకు లోపములున్నందు నిమిత్తమయికాదు. కపటము లేకుండ మన మనోగతములను తెలుపుట చేతకూడ దుఃఖశాంతియు సుఖాతిశయమును కలుగవలెనని గూడ భగవంతుని శాసనములతో నొకశాసనముగా నున్నది. అందుచేతనే మనకు దుఃఖము కలిగినప్పుడు ప్రేమాస్పదులయివ మిత్రులతోఁ జెప్పుటచేత సగము దుఃఖము తీటును; మనకు శుభము కలిగినప్పుడు వారితోఁ జెప్పుటచేత మన సంతోషము ద్విగుణ మగును. కాబట్టి మనకుఁ గావలసినవాని నన్నిటిని భగవంతుఁడు తెలిసినవాఁడేయని నను మన దుఃఖశాంతినిమిత్తమును సంతోషాభివృద్ధి నిమిత్తమును మన ప్రార్థన లత్యావశ్యకములు. అదిగాక మన మొకవిషయమయి ప్రార్థించుచు నదా దానిని తలఁచుకొనుచుండెడి పక్షమున దాని విషయమై మనము మఱితఁ జాగరూకులమై యుందుము; కాబట్టి బొత్తిగా ప్రార్థనచేయని వానికంటె ప్రార్థనలు చేయు భక్తిహీనుఁడును కొంత యధికలాభము పొందును.


లోకములో భగవదారాధనము మూఁడువిధములుగా నుండును. అందొకటి యెవరి యింటివద్ద వారు రహస్యముగా చేయు ప్రత్యేకప్రార్థన. దాని విషయమయి ఈవఱకు కొంత చెప్పియున్నాను. రెండవది భార్యలు పుత్రులు పోదరులు మొదలయిన వారందఱును

జేరి గృహమునఁ జేయు కుటుంబ ప్రార్థన. ఈ ప్రార్థనవలన కుటుంబములోని వారికెల్ల నైకమత్యమును నమ్మదియు, బిడ్డలకు పెద్దలయందు భక్తియు, నమ్రతయు, పరోపకారచింతయు మొదలయిన బహుగుణములబుట్టును. సంసారదుఃఖములు కానరాక సుఖముకలుగును. మూడవది యిటువంటి సమాజప్రార్థన మనుష్యుడు సమస్తవిషయములలోను షరన్పరసాహాయ్యమువలననే సుఖపడుననుట యెల్లవారు నెఱిగిన విషయమే. ఆలాగుననే యీశ్వరారాధన విషయమునఁ గూడ సంఘీభవించి చేసిన ప్రార్థనవలన సమస్తలాభములును కలుగును. ఐకమత్యముపుట్టును. ఈప్రకారముగా సమాజప్రార్థనలు లేని జాతుల వారంతకంతకు మూఢులై క్రూరవర్తనులై నాగరికుల దూషణకు పాత్రులై నీతిమాలినవారగుదురు.

ఈశ్వరారాధనమువలన పైని చెప్పినవిగాక ముఖ్యముగా కలిగెడు మఱియొక లాభము పరమేశ్వరుని తఱచుచుగా స్మరించుచుండుట చేత నాతనియందును తద్గుణములయందును ప్రీతియును గౌరవమును కలిగి మన మాయన గుణముల నవలంబించుటకు వ్రయత్నించి బాగుపడుట. కాబట్టి యెల్లవారును నే నిప్పుడు చెప్పిన మూఁడువిధముల ప్రార్థనలును మన దేశమున వర్ధిల్లునట్లు చేయుదురు గాక !



మా ను ష ధ ర్శ ము.



By

K. VEERESA LINGAM

మానుషధర్మము.



భ్రాతృజనులారా !

ఈలోకములో నిప్పుడెంత జ్ఞానాభివృద్ధి యగుచున్నను, మనుష్యుడు బాహ్యప్రపంచమునుగూర్చి తెలిసికొన్నంత యాత్మవిషయమునుగూర్చి తెలిసికొని యుండలేడు. ఆత్మ యున్నదని తెలియనివాడు లోకములో నెవ్వడునులేడు గాని, ఆయాత్మయొక్క ధర్మము లిట్టివని దృఢముగా నెఱిగినవారు మాత్రము మిక్కిలి తక్కువగా కానబడుచున్నారు. మానుషరూపమును ధరించినవానికెల్లను తన్ను గూర్చి తానెఱుంగుట ప్రథమకర్తవ్యము. తానెట్టివాడో తాను తెలిసికోలేకపోయినప్పుడు బాహ్యపదార్థములను వేయింటిని గూర్చి తెలిసికొన్న ప్రయోజనమేమి? ఇట్లు చెప్పుటచేత పదార్థజ్ఞాన మనావశ్యకమని నాయభిప్రాయ మెంతమాత్రమును కాదు. అది కావలసినంత యుండవలసినదే కాని యాత్మజ్ఞానమును విడిచి యితరపదార్థ తత్త్వమును మాత్ర మెఱుంగఁగోరుట శ్లాఘ్యమయిన పని కానేరదు. మనుష్యులు జలధర్మమును దెలిసికొని, నీటియావిరివలన నోడలను బండ్లను వాయువేగమున నడుపుటయేకాక వస్త్రనిర్మాణాదుల కుపయోగించు వివిధయంత్రములచే బనిచేయింప నేర్చుకొన్నారు; వాయుగుణమును దెలిసికొని, గాలిబలముచేత నీటిని క్రిందినుండి మీదికికొమ్ముటయేకాక వాయువధమున మానములు నడుపుటకు నేర్చుకొన్నారు; తేజోమహిమను దెలిసికొని, చమురులేనిదీప్తములను వెలిగించుటయేకాక మనోవేగమున దూరవార్తలను బంపుటకు నేర్చుకొన్నారు; పృథివీతత్త్వమును దెలిసికొని, మృత్తుతో విచిత్రపాత్రా

దుల నిర్మించుటయే కాక భూమినుండి మనుష్యముఖపాదసములయిన నానావిధసస్యఫలాదులను బొందనేర్చుకొన్నారు. ఈప్రకారముగా భూమిమీఁదనున్న వస్తుసముదాయమును గూర్చి మాత్రమే కాక యాకాశమున సంచారముచేయు గ్రహతారకాదుల గమనాదులను గూర్చి సహితము తెలిసికొని, దారిలేని మహాసముద్రమధ్యమున దారి తప్పకుండ నావలను నడప నేర్చుకొన్నారు. ఈరీతిగా బహువస్తు తత్త్వములను దెలిసికొని మనుష్యులు బహువిధలాభములను పొందుచున్నారు. కాబట్టి బాహ్యప్రపంచవిషయమున మనుష్యుఁడు సంపాదించిన జ్ఞాన మింతింతయని చెప్ప నలవికాదు. ఈవఱకు సంపాదించిన దానితో తృప్తినొందక యనేకలింకను బహువిషయములయందు జ్ఞానాభివృద్ధిని గూర్చుటకు నిరంతరకృషి చేయుచున్నారు. అయినను మనుష్యులలో ఆత్మవిషయమునకంటె నన్యవిషయములయందు కృషి విస్తారముగా పొడకట్టుచున్నది. వీనినన్నిటినిబట్టి విచారింపఁగా మనుష్యునకుఁ దెలిసినదానిలో నెల్లను దన్నుఁగూర్చి తెలిసికొన్నదే మిక్కిలి తక్కువగా, గానఁబడుచున్నది.

నీరు మొఱకనుండి పల్లమునకు, బాటుచున్నది; అగ్నిజ్వాలలు పయికి లేచుచున్నవి; బీజమునుండి మొలకయెత్తి చెట్టు పెరిగి పూవులనో ఫలములనో యిచ్చి నశించుచున్నది. సూర్యకిరణములు సముద్రములనుండి జలము నాకర్షించి వర్షరూపమున దానిని మరల భూమికిఁ బంపుచున్నవి; సూర్యచంద్రులు తమగతిచేత సంవత్సరములు, ఋతువులు, మాసములు, దినములు మొదలయిన కాలభేదములను గలిగించుచున్నారు; గుఱ్ఱములు మహాజవసంపన్నములయి పరుగెత్తుచున్నవి; తాఁబేళ్ళు మందగమనముతో ప్రాఁకుచున్నవి; చేపలు నీటిలోమునిగి యీడులాడుచున్నవి; పక్షు లాకాశమున నెగురుచున్నవి. ఈవిధముగా

చరాచరములయిన సమస్తపదార్థములును తమకు నియతములయి యున్న ధర్మములను మీఱక చరించుచున్నవి. స్వభావముచే నీరు పల్లమునుండి మెఱక కెక్కదు; వెలగచెట్టున గుమ్మడికాయలు కాయవు; ఏనుగులు పిల్లిపిల్లలను బెట్టవు; పులుగులు గడ్డితినవు; గోవులు మాంసభక్షణము చేయవు; సూర్యుడు మూడుదినముల కొకసారి యస్తమింపఁడు; చంద్రుడు దినమునకు మూడుసారు లుదయింపఁడు. వస్త్రధర్మములనుబట్టి పరీక్షించిచూడఁగా సృష్టిలో నణువు మొదలు కొని బ్రహ్మాంశమువఱకునుగల ప్రతిపదార్థమును నేదోయొక ప్రయోజనముద్దేశించి తన కేర్పఱుపఁబడిన నియమమునకు లోఁబడి వర్తించు నట్లు కానఁబడుచున్నది గాని యనిర్దిష్టముగా విచ్ఛలవిడిగా వర్తించుచున్నట్లు కానరాదు. ఇట్లు సృష్టిలోని సమస్తవస్తువులను, ప్రతిపదార్థమువలనను ఏదోయొక ప్రయోజనము నుద్దేశించి తదనుగుణముగా చేసిన పరమేశ్వరుఁ డొక్క మనుష్యునిమాత్రము నిర్దిష్టప్రయోజనము లేక పనికిమాలిన నిరర్థకజంతువుగా సృజించియుండఁడు. కాబట్టి యిప్పుడు మనుష్యుఁ డేయద్దేశముతో సృజింపఁబడినాడన్న యంశమును విచారింపవలెను. మనుష్యునకు పశుపక్ష్యాది జంతుసామాన్యమయిన స్థూలదేహ మొక్కటియు, ఆధ్యాత్మికమయిన జ్ఞానదేహ మొక్కటియు, రెండు కానఁబడుచున్నవి. స్థూలదేహము తక్కిన జంతువుల దేహములకంటె విశేష భిన్నమయినది కానందున, దేహధర్మములన్నియు మృగధర్మములుగానే యుండును. అందుచేత మనుష్యుఁ డింద్రియమూలమునఁ బొందఁగలుగు సౌఖ్యము లించుమించుగా మృగాదుల సౌఖ్యములతో సమానమయినదిగానే యుండును. అయినను మనుష్యునకున్న యాధిక్యమంతయు జ్ఞానదేహమయిన యాత్మను గలిగియుండుట. ఇక మనుష్యునకుఁగల యాత్మ

తత్త్వమెట్టిదో విచారింపవలెను. అది నిరవయవమయినదియు నిరాకారమయినదియు గనుక నాశనరహితమయినది; అది స్వప్రకాశమయినది గనుక జ్ఞానాత్మకమయినది; కరుణాది గుణవిశిష్టమయినది గనుక కారుణ్యమయినది. ఇట్టి గుణములుగల యాత్మ సృష్టిలోని మఱి యేపదార్థమనందును గానబడదు. ఈశ్వరుఁ డొక్కఁడు మాత్రమే యిట్లాత్మస్వరూపుఁడయి యున్నాఁడు. సృష్టిపదార్థములనుబట్టియు మన యాత్మతత్త్వమునుబట్టియు సృష్టికర్తయైన యీశ్వరుని గుణములను పరిశీలింపఁగా మనుష్యబుద్ధిచేతఁ దెలిసికోఁడగియున్నంతవఱకు మనుష్యాత్మలయందుఁగల లక్షణములే యీశ్వరునియందును గానవచ్చుచున్నవి. కాబట్టి మే మనుష్యుఁడు స్థూలసూక్ష్మశరీరధారణమునుబట్టి నగము మృగమనియు సగము దేవుఁడనియు చెప్పఁబడుచున్నాఁడు. మాంసశరీరముతో మృగత్వమును, జ్ఞానశరీరముతో దేవత్వమును కలవనుటకు సందేహములేదు. మనయాత్మలు పరమాత్మునితో సమానమయిన గుణములు కలవేయయినను, జీవాత్మకును పరమాత్మకును విశేషతారతమ్యము గలదు. పరమాత్ముఁడు సర్వజ్ఞుఁడు; జీవాత్ముఁడు మితజ్ఞుఁడు; పరమాత్ముఁడు సర్వశక్తుఁడు; జీవాత్ముఁడు పరిమితశక్తుఁడు; పరమాత్ముఁడు సమస్తకళ్యాణగుణపరిపూర్ణుఁడు; జీవాత్ముఁడు సమస్తసద్గుణాంకురవిశిష్టుఁడు. అగ్నిహోత్రమునకు తాపమును, పర్వతములకు కాఠిన్యమును ధర్మములయినట్లే మనయాత్మలకు జ్ఞానము నీతియును ధర్మములు. అగ్నిహోత్రము తాపమును విడుచుట యెట్లు అసహజగుణమో మనయాత్మలు నీతిని విడుచుటయు అట్లే యసహజగుణము. నీతిని గలిగియుండుట మానవాత్మకు స్వాభావికము; అదిలేకుండుట యస్వాభావికము. మామిడి పండునకు మధురరసాదులను గలిగి రమ్యముగానుండుట స్వాభావి

కము; పుష్పిపట్టి చెడి వికారముగా నుండుట యస్వాభావికము; దేహమునకు బలారోగ్యములు కలిగియుండుట స్వాభావికము; రోగాదులచే దుర్బలమయి పాడగుట యస్వాభావికము. ఈప్రకారముగానే యాత్మకును నీతిజ్ఞానాదులచే నానందమనుభవించుట స్వాభావికము; పాపజ్ఞానాదులచే సంతోషముచెడి బాధపడుట యస్వాభావికము. ప్రతిమనుష్యుఁడును మొట్టమొదట దేహమునకు రోగములు రాకుండ కాపాడుకొనవలసినట్లే యాత్మను పాపరోగములంటకుండునట్లు కాపాడుకొనుచు రావలెను; అటుతరువాత ప్రమాదాదికమువలన శరీరమును వ్యాధి యాశ్రయించినప్పుడు మందువేసి రోగమును మాన్చి యారోగ్యదశను పొందఁబ్రయత్నించుట యెట్లు ధర్మమో యట్లే యాత్మను పాపరోగమాశ్రయించి దుఃఖపెట్టుచున్నప్పు డనుతాపాపధముచేత దానిని స్వస్థపఱచి మరల సుఖస్థితికిఁ దెచ్చుటకయి ప్రయత్నించుటయుఁ బరమధర్మము. వేడిమిని విడిచిన బొగ్గెట్లగ్ని హేమాత్రమని పిలువఁబడఁదగదో యట్లే మనుష్యుఁడును నీతిని విడిచినతరువాత మనుష్యుఁడని పిలువఁబడఁ దగఁడు. నీతియే మనుష్యులక్షణము; నీతియే మనుష్యునకు పరమధర్మము; నీతిబంధమే మనుష్యుని కీశ్వరునితోడి వీధని చుట్టఱికమును గూర్చుచున్నది. నీతివర్తనముచేత నీశ్వరసామీప్యమును బొంది నిత్యానందమును బొందుటయే మనుష్యజీవనమువలని పరమప్రయోజనము. కాబట్టి ప్రతిమనుష్యుఁడును నీతిమార్గమునఁ బరమేశ్వరుని జేరి యానందింపఁ గలుగుటకయి సర్వవిధములఁ బ్రయత్నింపవలెను. ఒక్క యీ నీతిగుణమువలననే మనుష్యుఁడు పవిత్రుఁడయి యీశ్వరునికి పుత్రుఁడగుటయేకాక యీశ్వరకుటుంబమయిన సమస్త మానవకోటిని భ్రాతలనుగాఁ జేసికొనుచున్నాడు. నీతిమహిమను

బట్టియే మనుష్యపదమెంతో పవిత్రమయి గౌరవనీయమయినదగుచున్నది.

పరవ్రతమునకు కౌతిర్య మెట్లు సహజగుణమో మనుష్యునకు నీతి యట్లే సహజగుణమయినను, ఈరెండు సహజధర్మములకును కొంత వ్యత్యాసమున్నది. మనుష్యుడు పరవ్రతమువలెగాక స్వతంత్రుడయి కొంతవఱకు స్వేచ్ఛగాఁ బ్రవర్తింపఁదగినవాఁడు. విషయ సుఖములు మనుష్యునకును మృగమునకును సామాన్యములనియు దేహసంబంధమువలన మనుష్యునిలో మృగధర్మముకూడఁ గొంత యున్నదనియు నీవఱకే చెప్పియున్నాను. మృగధర్మము మనుష్య ధర్మమునకంటె భిన్నమగుటచేత, అవి రెండును ఒకచోటఁ జేరి నప్పుడు పరస్పరవిరోధము సంభవించక తప్పదు. అయినను మనుష్యుడు స్వేచ్ఛానివేకములనుబట్టి, మృగధర్మమునకును మనుష్య ధర్మమునకును విరోధము పొసఁగినప్పుడు మృగధర్మము నడఁచి లోబఱచుకొని తన యిచ్ఛానుసారముగా మెలఁగునట్లుచేసి దానివలని లాభమును పొందుచుండవలెను. జీవాత్మకు జ్ఞానాంకురములును నీతి బీజములును గలవనియు వానిని వృద్ధిచేసికోవలయుననియుఁ గూడ నీవఱకే నూచించియున్నాను. జ్ఞానాదులు హీనదశలో నున్నప్పుడు పశుధర్మములని చెప్పఁబడిన మాంసగుణములు ప్రబలమయినవిగా నుండును. ఆకాలమునందు మనుష్యున కీశ్వరవిజ్ఞానమును తదను గుణమయినదిగానే యుండును. ప్రపంచముయొక్క యారంభ దశలో జ్ఞానాభివృద్ధి విశేషముగా కలుగనప్పుడు దేహబల మధికముగా నున్నవాఁడెవ్వఁడో వాఁడు గొప్పవాఁడుగాను నాయకుఁడుగాను అంగీకరింపఁబడి గౌరవింపఁబడుచు వచ్చెను. ఆకాలమునందు జనులు తాము భయపడి గౌరవించు నరుని గుణములనుబట్టి భగవం

తుని సర్వశక్తునిగాను, మేఘవాహనమెక్కి పిడుగులను బఱపి శత్రువులను నాశనము చేయువానినిగాను, భావించి భయముతో బలులు మొదలయినవానిని సమర్పించి యారాధించుచు వచ్చిరి. తరువాత జనులలో జ్ఞాన మభివృద్ధియైన కొలదిని దేహబలమునందు గౌరవము తగ్గి కాయబలముగలవానికంటె బుద్ధిబలముగలవాఁ డధికుఁడయ్యెను. దేహబలము గలవానిని బలహీనులయినను పదిమంది జేరి గెలువఁ గలుగుటయు, దేహబలము గలవారు వేయిమంది చేరి యెనను జ్ఞానబలము గలవాని యుపాయములముందు నిలువలేకుండుటయు చూచి యద్భుతపడి, జనులు కేవల దేహబలము గలవానిని విడిచి వస్తుతత్త్వమును దెలిసి ఆలోచన గలిగి, ఉపాయశాలియైన బుద్ధిమంతునిఁ దమకు నాయకునిగాఁ జేసికొని గౌరవింపసాగిరి. లోకానుభవ మెక్కువయయి జ్ఞానాభివృద్ధి కలిగినకొలదిని జనులు సృష్టిలోని ప్రతివస్తువులోను దేవుని బుద్ధిబలము కనిపెట్టి దేవుని సర్వశక్తునిగా మాత్రమే కాక సర్వజ్ఞునిగాఁగూడ భావించి యద్భుతప్రమాదములతోను భయముతోను సర్పించుచుండిరి. జ్ఞానాభివృద్ధి యధికమయి మనుష్యతత్త్వము చక్కఁగా తెలియ నారంభించిన తరువాత జనులు దేహబలము కలవానికంటెను జ్ఞానబలము కలవాని కంటెను నీతిబలము గలవాని నెక్కువగా గౌరవించి, ఎవ్వఁడు సత్యము తప్పుకుండునో యెవ్వఁడు ఋజుమార్గమున ప్రవర్తించునో యెవ్వఁడు పరోపకారపరీణుఁడగునో యట్టివానిని ప్రేమించి దేవాంశకలవానినిగా భావింప మొదలుపెట్టిరి. అప్పుడు మనుష్యు లీశ్వరవిషయమున గూడ సభిప్రాయములు మాఱినందున, దేవుని సర్వశక్తునిగాను సర్వజ్ఞునిగాను మాత్రమేకాక సత్యస్వరూపునిగాను సర్వకారుణ్యునిగాను గూడ భావించి ప్రేమించి, యద్భుతభయభక్తులతోఁ బూజింప నారం

భించిరి ఈ ప్రకారముగా మనుష్యుని యభిప్రాయములోను మతము లోను సభివృద్ధి కలుగుచున్నను, నీతివిషయమున నింకను దగినంత దృఢనిశ్చయము కలుగలేదు. కొందఱు మతవిషయమున మార్పులు కలుగుచుండరాదని వాదించఁ జూతురుగాని మనుష్యునితో సంబంధించిన సమస్త విషయములయందును సభివృద్ధి కలుగుచుండఁగా నాత్మోజ్జీవనమున కాధారమయిన మతవిషయమునందేల యభివృద్ధి కలుగరాదందురో యూహించుటకు శక్యముకాకున్నది. ఆత్మ తత్త్వ మధికముగాఁ దెలిసిన తరువాత మునుపటివలె నీశ్వరుఁడు భయమునకు హేతువయినవాఁడుగాక ప్రేమాస్పదుఁడయి కారుణ్య గుణమునుబట్టి దరిఁజేరవలసిన తండ్రి యయినాఁడు. ఇంకను జ్ఞానాభివృద్ధి యైనకొలఁదిని దేవుని కళ్యాణగుణము లింకను శ్రోత్రవి యేవి బయలుబడునో యెవ్వరెఱుగుదురు ? అందువలన మనకెట్టి యధికాత్మానందము కలుగునో యెవ్వరూహింపగలరు ? ఏవిషయమునందభివృద్ధికి భంగము కల్పించినను మనకనేకనష్టములు కలుగును. అందులో ముఖ్యముగా మతమను పేరుపెట్టి యాత్మాభివృద్ధికి భంగము కలిగించెడు షడ్మమున, కలిగెడు యనర్థ మింతంత యని చెప్పనలవికాదు. ఒకవేళ మానుషధర్మమునకే భంగముకలుగ వచ్చును. కాబట్టి యెల్లవారును దా మాత్మాభివృద్ధికి విఘ్నము కలిగించుమార్గమును గొంచెమయినను తలపెట్టకుండురుగాక ! జ్ఞానము నందును నీతియందును వృద్ధిలేకపోవుటయే మానుషధర్మమునకు భంగము కలుగుట. ఆత్మమార్పులేక యెల్లకాలము నేకరీతిగా నుండు స్వభావము కలదికాదు—జ్ఞానాధిక్యాదులచేత దేవత్వమునైనను సమీపించుచుండును; లేదా తపభావాదులవలన మృగత్వము నయినను సమీపించుచుండును. కాబట్టి వివేకియైనవాఁ డప్రమత్తుఁ

డయి యాత్మను మృగత్వమును సమీపింపనియ్యక జ్ఞానాభివృద్ధిచే
 నీశ్వరుని సమీపింపఁ జేయుటకే పర్యదా పాటుపడుచుండవలెను.
 ఈశ్వరుని సమీపించుట కనుకూలమగునట్లుగా నిహలోకయాత్ర
 నడుపుచు నాతనిని పొందయత్నించుట మనుష్యునకు బరమార్థము.
 పాపవిమోచనమును బొంది సద్వర్తనముచే నీశ్వరునిబొంది యానం
 దింపఁ గలుగుటయే ముక్తి-అనఁగా పాపమునుండియు మృగత్వ
 మునుండియు విముక్తులమయి నిత్యానందమును బొందుటయే ముక్తి.
 ఆత్మగుణముల నన్నిటిని వృద్ధిచేసికొనుటయే ముక్తిమార్గము. అన్ని
 శక్తులను సమానముగా పెంపుచెందించుట వృద్ధి కాని యొకదానికి
 నష్టము కలుగునట్లుగా మఱియొకటి పెరుగుట వృద్ధి కాదు. శరీర
 విషయమయిన వృద్ధిని ముందుగా జూడుఁడు. దేహముయొక్క
 నమస్తావయవములును సమానముగాను బలప్రదముగాను పెరుగుట
 వృద్ధియగునుగాని యొక్క తలగాని పొట్టగాని కాలుగాని బలియుట
 వృద్ధికాదు; అట్లాక్క యవయవము మాత్రమే పెరిగినచో దయ్యపు
 తలయనియు, బాసకడుపనియు, బోదకాలనియు చేరులుపెట్టి
 దానిని వ్యాధిమూలముగా నెఱుఁగు; బలములేక యుబ్బురోగము
 నందువలె దేహమంతయు బలియుటయు వృద్ధి కానేరదు. కాబట్టి
 యీవిధముగానే యాత్మవిషయమున జ్ఞానమును, నీతియును, ప్రేమా
 దులును, ఈశ్వరభక్తియును, సమానముగా వృద్ధి నొందవలెను. ఇట్టి
 యభివృద్ధిని, పాపపరిహారమును బొంది నిత్యానందమునకయి ప్రయ
 త్నించుట యెల్ల వారికిని సహజగుణము. జ్ఞానాభావాదులచేతను
 తత్త్వవిచారము లేకపోవుటచేతను మనుష్యులు తప్పుదారులు త్రొ
 కుచున్నను, నిత్యానందపదవి నిమిత్తమయి కృషిచేయవలెనన్న యభి
 తావమాత్ర మనివార్యమయి పామరుఁడు మొదలుకొని పండితుని

మఱియును గల ప్రతిమనుష్యుని హృదయము నందును దృఢముగా నాటుకొనియున్నది. ఈ నిత్యపదవి నిమిత్తమే మూఢులుపవాసములుచేసియు తీర్థసేవలుచేసియు, నిష్పలుప్రొక్కియు, శూలములు గ్రుచ్చుకొనియు భాధపడుచున్నారు; జ్ఞానుల మనుకొను సన్యాసులు ప్రేమాస్పదులయిన భార్యాపుత్రాదులను ధనవస్తువాహనములను తక్కిన సమస్తప్రాపంచీకుసుఖములను త్యజించుచున్నారు; యోగు లెండలలో మాడియు, పంచాగ్నిమిధ్యమున వసించియు, కాఢ్యును చేతులును శుష్కింపఁ జేసియు, ఆకలములు తిని యేకాకులయి తిరిగియు, శ్రమపడుచున్నారు. మోక్షోపేక్ష యెల్లవారికిని దుర్వారముగాచున్నను తత్త్వవిచారము చేయక యంధపరంపరగా వర్తించుచుండుటవలనఁ బలువురు సత్యమైన మార్గమును దెలిసికోలేక భ్రమపడి తిరుగుచున్నారు. మనలను మోక్షమునకుఁ గొనిపోయెడు రాజమార్గము పయినజెప్పిన రీతిగా జ్ఞానాదులను వృద్ధిపఱచుకొని, యీశ్వరునియందు సంపూర్ణ విశ్వాసము గలవారమయి మనకీశ్వరుఁడు విధించి యున్న ప్రకారముగా మనలోపల వెలుఁగు జ్ఞానజ్యోతి ననుసరించి మనయంతరాత్మ జోధించు నీతిమార్గమున వర్తించుట యొక్కటియే. కాబట్టి యెల్లప్పుడును నీతిమార్గముననే నడచుచుండుట మనకు విధి; ఎన్నినష్టముల కయిన నహించి నీతిమార్గానువరణమనెడి యీశ్వరాజ్ఞను నిర్వహించుట కెల్లరమును బద్ధులమయి యున్నాము. ఆత్మాభివృద్ధినిబట్టి యీ కర్తవ్యతాబుద్ధి మనుష్యులలో బలపడును.

ఆత్మాభివృద్ధి యైనకొలదిని జీవుఁ డీశ్వరునితోడి బంధుత్వమును దృఢపఱచుకొని యాతని సామీప్యమును బొంది నిత్యసేవవలన నీశ్వరసాంగత్యసుఖము ననుభవించుచుఁ బాపదూరుఁడయి నిత్యానందపదవి నొందఁగలుగును. ఈశ్వరుఁడు సకలకళ్యాణగుణ

సాగరుడు; జీవాత్మలు నీతిరసప్రవాహములు. నదులు సముద్రమును జేరఁబోవునట్లుగానే మన యాత్మలును పరమేశ్వరుని జేర సంతత యాత్ర చేయుచుండవలెను. ఆత్మధర్మమయిన నీతియం దభివృద్ధిని బొంది పురోయాత్ర చేసినకొలదిని మనయాత్మ లీశ్వరుని సమీపించు చున్నవని చెప్పుదురు. నీతియం దభివృద్ధి నొందుటయే మనుష్యుని లోని దేవాంశమును వృద్ధి నొందించుట. కాబట్టి మనుష్యనామమును ధరించినవాఁడెల్ల ను తా నొకదినమునకంటె నొకదినము మఱిత పరిశుద్ధుఁడగుచు తనయందలి దేవాంశమును వృద్ధి నొందించుటకు పాటుపడుచుండవలెను. మనుష్యుఁడు తానేవృత్తి నవలంబించినను, ఏమనిచేయుచున్నను, నీతిమార్గమును విడువక పవిత్రమయిన మనుష్య నామమునకు తానర్హుఁడగునట్లుగా ప్రవర్తింపవలెను. మనుష్యుఁడను పేరులోనే యెంతగౌరవమున్నది ! అది రాజనామముకన్నను, శాస్త్రీ నామముకన్నను, గౌరవావహమయిన యే యితర నామముకన్నను, మిక్కిలి యుత్కృష్టమైనది. రాజ్యాధికారముచేత నొకఁడు రాజ య్యును నీతి లేకపోవుటచేత పశువు కావచ్చును; విద్యావైభవము చేత నొకఁడు శాస్త్రీయయ్యును నీతిలేకపోవుటచేత మృగము కావచ్చును. ఇహలోకవైభవము లేవి లేకపోయినను మానుషధర్మ మును విడువక చరించినవాఁడొక్కఁడే యీశ్వరదృష్టికి గొప్పవాఁ డును, తదనుగ్రహపాత్రుఁడును అగును గాని మానుషధర్మమును మీఱుటచేత మనుష్యనామమున కపాత్రుఁడైన రాజును, శాస్త్రీయు, గారు. నీతి మానుషలక్షణమనియు, నీతిలేమి పశులక్షణమనియు, దృఢముగా తెలిసికొని మన మెప్పుడును నీతిపాశమునకు బద్ధులమై ప్రవర్తింపవలెను; నీతిపాశమే యీలోకములో మనుష్యులను బరస్ప రమును గూర్చెడి యనుబంధము, ఈ యనుబంధమే మిక్కిలి పావన

మైనదియు, భూమిలోఁగల సమస్తగుణబంధములలోను స్థిరమయినదియు అయియున్నది. నీతిపాశముచుట్టియే జను లన్యోన్యభ్రాతలయి యేకమగుచున్నారు; ఈ బంధము విడిపోయెనా జనులైకమత్యములేక చెదరి పరస్పరశత్రు లగుచున్నారు. 'నీతి' యని నేనిక్కడ నొక్క చిన్నపదమును జెప్పుచున్నను దానిలో నెంతో యర్థమిమిడియున్నది; ఆచిన్నపదములో నత్యము, కారుణ్యము, క్షమ, పరోపకారము, మొదలైన గుణములనేకములు చేరియున్నవి. వానిని వివరించుట కిప్పుడవకాశము లేదు. వానిలో నొక్కొక్కదానిని గూర్చి ప్రత్యేకముగా నెంతెంతో చెప్పవలసియున్నది. నీతిబలము ముందు ప్రపంచములోని యనావశ్యకములైన భేదములన్నియు గాలిక దూదిపింజె లెగిరిపోవునట్లు చెల్లాచెదరగును. నీతిమంతుఁడెవఁడో వాఁడే సర్వోత్కృష్టుఁడగుటచేత, నీతిబలమునుబట్టి యధమజాతివాఁడును పూజనీయుఁడగును. నీతిరతియొక్కటియే మనకీర్ష్యుఁడనుగ్రహించిన శ్రేయస్సులలోనెల్ల మహోన్నతమయినది. ధర్మరతియు, యుక్తాయుక్తములను దెలిసికొని యుక్తము నాచరించుమతియు, భగవదాజ్ఞాపమున హృదయములో సంతరాత్మ చేయుబోధమును, పుణ్యాచరణసామర్థ్యమును, — ఇవి మనుష్యునకుఁగల గుణరత్నములు. లోకములో వీనికన్న నున్నతగుణము లేవియు లేవు. దేవతలయందుసహిత మింతకంటె మహత్తరమయినది వేతేదియు లేదు. ఈగుణములు పూర్ణముగా నున్నప్పుడు దేవతలకును మనుష్యులకును భేదము లేకయేపోవును. అప్పుడు భూలోకమే స్వర్గలోకమగును; మనుష్యులే దేవతలగుదురు. ఈగుణములను వృద్ధిపొందించుకొనుకొలదిని మనుష్యుఁడు దేవత్వమును సమీపించుచుండును. నీతి మార్గము ననుసరించి ప్రవర్తించుపక్షమునఁ బ్రతిమానవుఁడును నిరం

తరాభివృద్ధియు నిరతిశయానందమును బొందఁగలుగును. నీతివర్తనము స్వర్గమార్గము; నీతిరాహిత్యము సరమార్గము. ఎప్పుడు మనస్సులలో యుక్తాయుక్తజ్ఞాన ముద్భవిల్లి యుక్తమార్గమున నడువవలయుననియు, అయుక్తమార్గమున నడువఁగూడదనియు మనయంతరాత్మ బోధింప మొదలుపెట్టినదో యప్పటినుండియు నీతిమార్గమును మీఠి చరింప కుండుటకు మన మీశ్వరునకు బద్ధులమై యున్నాము. మన మనస్సులలో నుదయించి భాసిల్లుచున్న యీ యుక్తాయుక్తవివేచకజ్ఞానమే యీశ్వరుడు మన కనుగ్రహించిన సత్యవేదము. తక్కినవేదములన్నియు దీని ననుసరించి బుద్ధిమంతులచేఁ గాలానుగుణముగా వ్రాయఁబడినవే. హృదయఫలకమునం దీశ్వరలిఖితమైయున్న యీనీతి బోధమే మన కీశ్వరునితోడి చుట్టటికమును నెఱపి మనల నాతని నిత్యానందసామ్రాజ్యమును చూఱగొనునట్లు చేయును. ఈ జ్ఞానోదయమే స్థిరముగా మనల నీశ్వరగుణబద్ధులను జేయును. ఈజ్ఞాన ప్రకాశముచేత ధర్మరతి యెవ్వని హృదయమునందు దృఢముగా నాటుకొనునో వాఁడా దినమునుండియు ప్రపంచమునందలి యెవ్వరి చేతను మరల్పరాని యొకపాశమునకు బద్ధుడయి, ఈశ్వరునితోడ విడిపోని నూతనబంధుత్వమును పొంది, తనహృదయములో దివ్యాత్మరములతో లిఖింపఁబడియున్న యీశ్వరాజ్ఞ కొక్కదానికే లోబడి, అంతరాత్మ బోధించు శాసనముల ననుసరించుటయే శాశ్వతానందము నకు మూలమని నమ్మి, లోకములోని దేది యెట్లయినను సమస్త విషయములయందును తనయంతరాత్మను తనస్థూలమున పరమేశ్వరుని సంతోషపెట్టుటకే ప్రవర్తించుచుండును. ఈ యంతరాత్మ బోధించు బోధమే శాశ్వతానందమహావృత్తమునకు బీజము. ప్రతి విషయమునందును దానిని తప్పక యనుసరించుచు వచ్చిన పక్షమున,

మనము కృతార్థులమయి వినదినాభివృద్ధినొంది సత్యపదవి నొందుదుము; దానిఘోషమును పెడచెవిని బెట్టి తద్వాక్యముల ననాదరణము చేసినవత్సమున, మనము దుఃఖభాజనులమై యీశ్వరానుగ్రహమునకు దూరల మగుదుము. ఆత్మావబోధమునుబట్టి యీశ్వరానుగ్రహమువలన న్యాయవర్తనము నెవ్వరు పొందఁ గలుగుదురో వారెల్ల ప్రేమానుబంధముచేత బద్ధులయి పరస్పర సోదరస్నేహము గలవారగుదురు. ఈసోదర వాత్సల్యమునకు నీతిరతి యొక్కటియే కారణముగాని లోకీకాధికారమును ధనసంపదయు సత్కులప్రసూనత్వమును గారణములు గావు. ఇహలోకసంపద లెల్లను గలిగియున్నను నీతిబాహ్యుఁ డగుటవలన మనుష్యుఁడు ధర్మదృష్టికి పశుప్రాయుఁడయి యీశ్వరసాంగత్యమున కనర్హుఁడు కావచ్చును. ఇహలోకసంపద లేవియు లేకపోయినను నీతిమంతుఁడగుటవలన మనుష్యుఁడు దేవతుల్యుఁడయి యీశ్వరసాంగత్యమున కర్హుఁడు కావచ్చును. కాబట్టి మోక్షానందపదవికిని ఐహికాన్నత్యమునకును సంబంధమేదియులేదు. మన మొకవేళ వారిపేరుల నయినను వినకపోయినను నిజమయిన నీతిమంతు లీలోకమునందు విస్తారముగా బీదవారిలోనే యుండవచ్చును. మిక్కిలి దుర్లంఘ్యములైన వ్యామోహములకు లోబడినివారును, దుస్సాధ్యములయిన ధర్మకార్యములను పూనికతో నిర్వహించినవారును, ఎటువంటి యాపదలు వచ్చినను వెనుకటియక యొక్క యీశ్వరుని ప్రాపునే నమ్ముకొని తదాజ్ఞానుసరణమే నిత్యకృత్యముగా ప్రవర్తించినవారును, దుస్తరములైన పాపసముద్రముల నీడి యతికష్టపడి దుష్టుల బాధలను సహించి పరిశుద్ధమయిన జీవయాత్రను చేసినవారును బీదవారిలోనే యుండవచ్చును. ఈశ్వరునిదృష్టియందట్టివారు మాత్రమే నిజమైన గొప్పవారు. గొప్పతన మెప్పుడును నీతి

బలములోను, భగవదాజ్ఞానుసరణములోను, కష్టములను ధైర్యముతో సహించుటలోను, ఇంద్రియనిగ్రహములోను, ఉండును గాని ధనికత్వ దరిద్రత్వములలో నుండును. కండక్రోవువలన నింద్రియములు ద్రేకించి దుర్మార్గమున కాకర్షించునప్పుడు వాని యుద్రేకమును ధర్మపాతములచే నడచి పోరాడి వానిని యుక్తమార్గమునకుఁ ద్రిప్పి యాధ్యాత్మికబోధమువలన నింద్రియవర్గమును నిగ్రహించి తనయధీనములో నుంచుకొనుటకయి పాటుపడుట మనుష్యధర్మము. ఇంద్రియబద్ధుడయి యింద్రియసుఖములకు దాసుఁడుగాక ఇంద్రియనిగ్రహము చేయఁగలిగిన పురుషుడే నిజమయిన పౌరుషము గలవాఁడు. ఇంద్రియనిగ్రహము చేసి మంచిమార్గముల నడువలేని పుణ్యభీరుఁడు మీసములు మొదలయిన సమస్తపురుషచిహ్నములను గలవాఁడైనను పౌరుషహీనుడే. పాపముతోడి పోరాటమువలనను, కష్టములకును బాధలకును చలించక నీతిపక్షమున నిలుచుటవలనను మాత్రమే మనుష్యుఁ డధికుఁడగును. కష్టములును, నిర్బంధములును వచ్చినపుడు ధర్మమార్గమును తొలఁగనివాఁడొక్కఁడే మహానుభావుఁడు; అతఁడొక్కఁడే మానుషధర్మముగలవాఁడు. పాతకభూతములతో పోరాడి గెలువఁ గలిగినప్పుడే యాత్మ కినిర్వాచ్యమైన, యనుభవైకవేద్యమయిన యానందము కలుగును. ఈశ్వర మహిమను భూమియందు భాసిల్ల జేయుటకయి పాపవిశాచములతో వీరభటునివలె నిరంతరయుద్ధము చేయుచుండు వానికే యీశ్వరుఁ డెప్పుడును సహాయుడయి జయమును గలిగించుచుండును. ధర్మ మెక్కడ నుండునో యీశ్వరుఁ డక్కడనుండును; ఈశ్వరుఁ డెక్కడనుండునో జయమక్కడఁ గలుగును. కాబట్టి లోకములో ధర్మబలముతో సమానమయిన బలము నేతాకటిలేదు. ఈశ్వరుఁడు మంచికార్యముల కెప్పు

దును తోడుకడుచుండుట సత్యమే యయినను, అతని సాహాయ్యమును పొందుటకు మన మర్హులమని చూపుటకై పిటికికండలేని వీరభటులవలె నసహాయశూరులమయి నిలిచి మనము పాపములను పెను భూతములవలె ధ్వజమెత్తి వానిని నిర్మూలనము చేయుటకయి యెల్లప్పుడును నడుముకట్టుకొని నిర్భయముగా ముందుకు నడుచు చుండవలెను; అప్పుడు సాపభూతావిష్టులయియున్న వారివలనను దీర్ఘకాల దురాచారపిశాచావేశపగవశులయియున్న వారివలనను, మూర్ఖతారాక్షసప్రేరితులయిన వారివలనను మన కనేక విధములయిన కష్టములు రావచ్చును. గాయములు లేని పోరాట మెక్కడను గలుగదు; గాయములకు వెనుకతీసెడు వీరభటుత్వమును గలుగదు. యుద్ధభంగురము లయిన యిహలోకనంపదల నిమిత్తము పోరాడునప్పుడే వీరుడైనవాడు శరీరమును విడువఁ దెగింపవలసియుండఁగా, పార లౌకికశాశ్వతానందపదవికై పెరఁగులాడెడు సత్కార్యశూరుఁడు విడువ గూడని దీలోకములోని దేదియుండును? కష్టము లన్నిప్రక్కలను వచ్చి చుట్టుకొన్నప్పుడును, బంధుమిత్రాదులు సహితము ప్రతివక్షులయి ద్వేషించి మహాధైర్యశాలికి సహితము భయమును నిరాశయు కలుగునట్లుగా బాధించుచున్నప్పుడును, మన దుర్బలత్వమును దెలిసికొని యీశ్వరసాహాయ్యమును వేడి తత్సామీప్యమువలన నూతన బలోత్సాహములను పొంది పాపబలనిర్మూలనమునకయి యమాచక్షుధైర్యమును జూపవలెను. అట్లు చేసినప్పుడే మనుష్యుని గొప్పతనము వెల్లడి యగును. ఘటనాఘటనమధ్యఁడయిన యీశ్వరుని ప్రాపువలన ధర్మశూరుల వజ్రహృదయములనుండి ప్రతివక్షులు ప్రయోగించు వ్యాఘాతశిలల తాకుడువలన నార్పరాని యుత్సాహాగ్ని యుదయించి పురాణములయందు వర్ణింపబడిన బ్రహ్మత్రయమువలె నమోఘు నైరి

విజయకారణము కావచ్చును. ఇట్లుత్సాహవాక్యములు పలుకునప్పుడు పదేళ్ళమునం దిది యంతయు మనోహరముగా నేయున్నది గాని యనుష్ఠానసాధ్యమగునా? యని కొందఱి హృదయములయందు సందేహము గలుగవచ్చును. అయినను నేనిప్పుడు చెప్పినదంతయు భగవచ్ఛక్తి యందు సంపూర్ణ విశ్వాసముగల ధర్మశూరులకుఁ బరమసాధ్యమే కాని యిందసాధ్యమేదియు లేదు. ఇట్టి సర్వజన శ్లాఘనీయమయిన షష్ఠిత్రచరిత్రముగల మహాత్ముల మహిమలను మనము పూర్వచరిత్రములయందుఁ జదివియున్నాము. సత్యము నిమిత్తమై సర్వకష్టములకును లోనయి సమయము వచ్చినప్పుడు తమప్రాణములను సహితము తృణప్రాయముగా విడిచిన కీర్తికాయుల నేకులు చిరకాలము క్రిందటనే స్వర్గస్థులయ్యును నేటివఱకును మృతజీవులయి మన హృదయనివాసమును విడువక సమస్తసత్కార్యచరణములందును మనకపరిమితోత్సాహసాహసములను కలిగించుచున్నారు. అట్టివారి చరిత్రములను పూర్ణముగా వివరింపవలసినదేకాని యట్టిపని కిది సమయముకాక పోవుటచేత దానినింకొకసారికి విడిచిపెట్టి యిప్పుడు సత్కార్యచరణమున కావశ్యకములయిన మనోధర్మములనుగూర్చి కొంచెము చెప్పెదను.

ఒక్క సత్కార్యమును పూని నిర్వహించుటకయి మనుష్యునకు మొట్టమొదట మనోనిశ్చయ మొక్కటి యుండవలెను. మనోనిశ్చయము లేకపోయినపక్షమున, మనుష్యుఁ డెంతటి శక్తిసంపన్నుఁడయినను దుర్బలుఁడయి యేకార్యమును పూనుటకును సమర్థుడుకాక పోవును. మనోనిశ్చయము కలుగుటకయి యాత్మగౌరవ మావశ్యకము. ఆత్మగౌరవమనఁగా తనశక్తియందు తనకు విశ్వాసముండుట. ప్రతిమనుష్యునకును తాను శక్తిమంతుఁడననియు బుద్ధిమంతుఁడననియు

కొంచెముగానో గొప్పగానో మనస్సులో గర్వముండవచ్చునుగాని తా నొకపని చేయవలసివచ్చినప్పుడు మాత్రము కష్టములు వచ్చునేని వాని కప్పుడా యహంకారము నిలువదు. ఇట్టి పనికిమాలిన యహంభావమూర్త్యు గౌరవము కాదు. తన సదభిప్రాయములతో నితరు లేకీభవింపనప్పు డును, తనపూనిక కీతరులు విఘ్నము లొచ్చరించుచున్నప్పుడును, తన కార్యమువలనఁ గష్టములు వచ్చునప్పుడును, నిరుత్సాహుఁడుగాక తనయూలోచనయందు విశ్వాసమును దనశక్తియందు గురుత్వమును గలిగియుండుట యాత్మగౌరవము. మనతో నేకీభవింపనంతమాత్ర ముచేత సనాదరముచేయక యితరుల యభిప్రాయములయందు చిర గౌరవముంచుట మనకు ధర్మమే యయినను, మన యభిప్రాయములు సరియైనవని మనము దృఢముగా నమ్మియున్నప్పుడుమాత్ర మితరుల మాటల నాదరించి మనపూనికను విడువఁగూడదు. తనకొక దృఢనిశ్చయములేక యితరుల యభిప్రాయములనే నమ్మియుండువాఁడు తా నేపనియందును స్వతంత్రుఁడుగాక మహావాయుపథమునఁబడిన కాకి యీకెవలె గాలి విసరిన దెసలకెల్లను దూలుచు స్వగౌరవమును లేనివాఁడగును. అట్టివాఁ డల్పకార్యమును సహితము స్వతంత్రముగా నిర్వహించుటకు శక్తుఁడుగాక వలదకు గొట్టుకొని పోవుపుడకవలె నిటునటు నూగులాడుచు నొక తెన్నునఁ బోవక యీచారప్రవాహ మొడ్చినట్లెల్లను జనుచు వ్యర్థుఁడగును. కాఁబట్టి కార్యశూరునకు దృఢనిశ్చయ మావశ్యకము. గ్రహణశక్తియు పాధసంపత్తియుఁ గావలసినంతయున్నను దృఢనిశ్చయము లేకపోవుటవలన ననేకుల యందు వాక్పూరితయేకాని కార్యశూరిత కానరాకున్నది. కార్య భీరుల పురుషులక్షణము కాదు; కాఁబట్టి సత్కార్యచరణపారుషము గలవాఁ డితరు లేమనుకొందురోయన్న సందేహమును విడిచి ధైర్య

సాహసములను బూని తాను దృఢముగా నమ్మినదాని ననుష్ఠించుటకు బద్ధకింకఁబడు కావలెను. ఉపదేశమునకంటె ననుష్ఠాన మెంతో శ్రేష్ఠముయినది. మన దేశమునందు శుష్క-పదార్థములు నక్షత్రము లంతమంది యున్నను, అనుష్ఠానసమయమునం దా నక్షత్రము లంత మందియు దివానక్షత్రములంతమంది యగుచున్నారు. మనదేశమునం దిప్పు డుపదార్థములకంటె ముఖ్యముగా ననుష్ఠానములు కావలసియున్నారు. వేయిమాటలు చెప్పుటకన్న నొక్కకార్యమునుజేసి చూపినయెడల జనులకు వారియందెంతో యధికగౌరవము కలుగును; క్రియావంతు లయినప్పుడు మాత్రమే జనులు వారి ననుసరింపఁజూతురు. పుస్తక ములయందు మంచివారి చరిత్రములను జదివినప్పుడును, మంచియుప న్యాసములను విన్నప్పుడును, కొంతవఱ కెల్లవారికిని సత్కార్యములు చేయవలెనన్న యభిలాష కలుగవచ్చును గాని యాయభిలాషము సత్ప్రవర్తనమును కన్నులార చూచినప్పుడున్నంత బలిష్ఠముగాను కార్యకరముగాను మఱియొకప్పుడుండదు. ఒకవేళ నితరులు తన్ను ననుసరింపకపోయినను, తాను సత్యముని యెఱిగినదాని ననుష్ఠించుట మనుష్యునకు ధర్మము. తానాలోచించి శ్రమపడి కనుఁగొన్న సత్య మును దాననుష్ఠించి ఫలమును బొందకపోయినయెడల దానివలనఁ బ్రయోజనమేమి? తనసత్యము తనకే పనికిరానియెడల నితరులకేమి పనికివచ్చును? తనప్రవర్తనమును తాను సంస్కరించుకొలేనిపక్ష మున లోకము నేమిసంస్కరింపఁ గలుగును? లోకమును సంస్క రింపఁబూనుటకు ముందుగా సంస్కారము తనతో నారంభము కావ లెను. ఒక్కఁడు తనప్రవర్తనమును జక్కఁజేసికొన్నను లోకములోని దుష్టవర్తనుల సంఖ్యలో నొక్కటి తక్కువగును. ఈప్రకారముగాఁ బ్రతిమనుష్యుఁడును తననడతను దిద్దుకొనుటకుఁ బ్రయత్నించినపక్ష

మున, కొంతకాలముగానే లోకమంతయు చక్కవడవచ్చును. అట్లు కష్టపడి తనవర్తనమును బాగుజేసికొనజూడక ప్రతిమనుష్యుడును దాను వయినుండి నులభముగా లోకమును సంస్కరింపవలెనని యాలోచించుచుండుటవలన మనదేశమునం దేవిషయమునను సంస్కారము సాగకున్నది. కష్టపడి పనిచేసినచో సంస్కారము జరుగునుగాని మంత్రములవలన జరగదు. అజ్ఞానాంధకారముచేత మార్గము దుర్గమమయియున్నప్పుడు ధర్మాచరణధైర్యము గలవా రెవ్వరయినను ముందుగాచొచ్చి కష్టపడి మార్గమును ఛేదించి దారిచూపి పని చేయవలెను. తెలియనివారికి తెలిసినవారు దారిచూపుట మానవ ధర్మము. తెలియనివారు చూపెడు తప్పుదారి నే తెలిసినవారు పోవుట యధర్మము. కాబట్టి యజ్ఞానిముతోఁ బోరాడి మనము మూఢులకు త్రోవచూపి వారు మనత్రోవ ననుసరించునట్లు చేయవలెనుగాని మూఢులను సంహోషపెట్టుటకొఱకు మనమే వారిదారి ననుసరించుట నీతికాదు. మూఢులను కూడఁగట్టుకొని రావలెనని నీతిమాలి మూఢమార్గమునఁ దెలిసియు విపరీతముగాఁ బ్రవర్తించుచు వచ్చినఘోషమున, క్రమక్రమముగా మనము నిజముగానే మూఢుల మయి యెన్నటికిని కడతేరనివార మగుదుము; సంస్కార మెన్నటికిని జరగదు. కాబట్టి యింకను కాలమురాలేదని యూరకుండక యెల్ల వారును యథాశక్తిని లోకమునకు మేలుజేయుటయందుఁ బ్రవర్తింపవలెను. కాలమురాలేదనుట నీతిభీరులవచనముగాని కార్యశూరులనవలసిన మాటకాదు. విషవక కృషిచేయుచు వచ్చినచో కాలము తనంతనే వచ్చును. కృషిచేయక యెల్లవారును కాలము యొక్క రాకకే వేచియుండెడుపక్షమున కాలమెప్పుటికిని రానేరదు. ఎంతోకాలముక్రిందటనే లోకాభివృద్ధి నిమిత్తమయి యెంతో కష్ట

పడి పరోపకారపరాయణులయిన మహానుభావు లనేకు లెన్నెన్నో ఘనకార్యములను నిర్వహించియున్నారు. ధర్మశూరులైన యామహాత్ములకు వెనుకనే కాలమువచ్చినను ధర్మభీరులయినవారి కింకను కాలమురాకున్నది. అట్టివారియొద్ద కెన్నటికినిరాదు. దృఢనిశ్చయము నకు కాలముసహిత మెప్పుడును లోబడియే యుండునుగాన దృఢ నిశ్చయముగలవాఁ డెట్టికార్యమునైనను ఎప్పుడైనను సాధింపఁగలుగును. దృఢచిత్తునకు తన చింత పరిశుద్ధమయి యాశ్వరునకు ప్రీతికరమయినప్పు డితరుల యభిప్రాయముతోఁగాని మెప్పుతోఁగాని పని యుండదు. తనకు సత్కార్యాచరణమునందు దృఢచిత్తములేక యితరుల నాలోచన యదుగఁబోయినప్పు డనేకు లనేకవిధములుగాఁ జెప్పుదురు. వారిలోఁ గొందఱుమోదింతురు; కొందఱు పరిహసించుదురు; కొందఱు భూషింతురు; కొందఱు దూషింతురు. అట్టిసమయమునందట్టివానిచిత్తము స్థైర్యమును విడిచి గాలిలోనిదీపమువలె నల్లల నాడుచుఁ బనికిమాలినదగును. కాఁబట్టి బుద్ధిమంతుఁడైనవాఁడు ముందుగానే చక్కగా నాలోచించుకొని తాను తలపెట్టిన పనియొక్క యుద్దేశము మంచిదయినవత్తుమన, నడుమ నెన్నికష్టములు వచ్చినను తాను పూనినపనిని విడువక కొనసాగించుటకు దృఢనిశ్చయము చేసికొనవలెను. అట్టిదృఢనిశ్చయమే కార్యసిద్ధికి మూలము; దృఢ నిశ్చయముగలవాఁడు తనకు సాధనకలాపము లేకపోయినను, విఘ్నములు వచ్చినను, జడియక యెప్పుడును కార్యసాధనమునందే దృష్టి యుంచును. లోకములోఁ గొందఱు తమకు ధనమును, బలమును, బుద్ధియు, అధికారమును, పాండిత్యమును, ఉండియున్నయెవలఁ దామెంతో లోకోపకారమును చేయగలుగుదుమని చెప్పుదురు. ఇవి యన్నియు నున్నను మనోనిశ్చయము లేకపోవుటచేత నేమియుఁజేయని

వారిని, ఇంద్రునియు లేకపోయినను మనోనిశ్చయ మొక్కటి యుండుటచేత ననేకసత్కార్యములను జేయఁగలిగినవారిని, మన మెందఱినో కనియు వినియు నున్నాము. కాబట్టి కార్యసాఫల్యమునకు మనోనిశ్చయము ప్రథమసాధనము.

ఎంతటి మనోనిశ్చయమున్నను లోకహితార్థముగా నూతన కార్యమును పూని క్రొత్తత్రోవను ద్రొక్కువారికి కష్టములు రాక మానవు. అప్పుడు మనోనిశ్చయమునకు తోడు ధైర్యమును రెండవ సాధనముగా వహింపవలెను. ధైర్యముగలవాని కాకష్టములే కార్య నిర్వహణమునకు ప్రోత్సాహకరములును విజయదాయకములును అగును. ఈశ్వరప్రీతికయి యొకసద్ధర్మమును బ్రతిష్ఠింపఁ బాటుపడు వారికి వచ్చెడుకష్టము లనేకములుగా నుండును. మన మెవ్వరిజ్ఞేమము నిమిత్తమయి సత్కార్యదీక్షను వహింతుమో వారే మనకు ద్వేషులయి కార్యవిఘాతమునకుఁ బ్రయత్నింతురు. లోకోపకార మొక్కటియే మన కర్హస్యత్యము; లోకులు దానికర్హులయినను గాకపోయినను, ప్రపంచము దానినంగీకరించినను అంగీకరింపకపోయినను కూడ లోకమునకు మేలు చేయఁగడఁగుట మానవరూపమును ధరించిన మన కుత్తమధర్మము. అట్టిసరి భగవంతుని కెప్పుడును తృప్తికరముగా నుండును; అందువలన మనయంతరార్థయు సంఘోషించును. ఆత్మానందమున కీశ్వరునిమెప్పు కావలసినదే కాని లోకముయొక్క అంగీకారముతోఁగాని మెప్పుతోఁగాని పనిలేదు. లోకమునకు మనము చేయఁబూనిన యుపకారమునకు మనము జనులవలన ప్రత్యుపకారమునుగాని కృతజ్ఞతనుగాని జ్ఞానుననుగాని యపేక్షింపక ఫలనిరపేక్షముగా పరమేశ్వరప్రీతికయి యది ధర్మమునుబుద్ధితో చేయవలెను. ఇతరుల యనుగ్రహమును మెప్పును సత్కార్యత్యాగము

నకు ప్రతిఫలములు కానేరవు. గనుక మనము వానిని సరకుగొనక కష్టములకు సహించి ధైర్యముతో నిలువవలయును. ఇటువంటి సమయములయందు మనకావలకు తోడ్పాటుగానున్న మిత్రులు సహితము మనలను చేయివిడుతురు; బంధుజనులు పరిత్యజింతురు; సహాయులు దూరముగా తొలగిపరుగుదురు. లోకమంతయు మనలను విడిచి నను విడువనిండు. ఎవ్వరు మనలను విడిచినను మనము ధైర్యమును మాత్రము విడువక ధర్మబలమును నమ్ముకొని యసహాయశూరులమయి వ్రవర్తింపవలెను. ఇతరుల సాహాయ్యమును బొందకయే మనమొక ఘనకార్యమును నిర్వహించినయెడల మనకది మజిలీత ప్రతిష్ఠావహము. లోకమంతయు మనలను నిరోధించినను, లోకేశ్వరుడు మనకు ప్రాప్తి యుండఁగా మనము భయపడవలసినదనిలేదు.

ఒకానొకప్పుడు బంధుజనులు మొదలయినవారు తీయని మాటలు చెప్పియు, బోధించియు, ప్రేమను నటించియు, కన్నీరు నించియు, ప్రార్థించియు మనలను సత్కార్యములనుండి మరలింపఁజూతురు. మనయందును, సత్యమునందును, ధర్మమునందును గౌరవము లేనివారివయిని మనమేల గౌరవముంచవలెను? మనయంతరాత్మ సంతోషమును వారు చూడనప్పుడు వారి సంతోషమును మనమేల చూడవలెను? మన యంతరాత్మయు భగవంతుడును మంచిపనియనిచెప్పి సంతోషించుచుండఁగా, ఈశ్వరునియందును మానవ ప్రకృతియందును గౌరవములేని స్వార్థపరులు సంతోషింపకపోయినయెడల మనకేమిలోపము? ధర్మాచరణవ్యవసాయమునందు కార్యసాఫల్యమైనప్పుడు కలుగుసంతోషముతో నమానమయిన సంతోషము లోకములో మజిలీకటి యుండునా? మనకదియొక్కటి చాలదా? కాబట్టి సత్కార్యములనుండి మనలను మరలించి యాత్మా

నందగుభములకు భంగము కలిగింపఁ జూచువారి మంచిమాటలను చక్కెరమెత్తిన విషఘటికలనుగా భావించి దూరముగా పరిహరింప వలయును.

మంచిమాటలు పనిచేయనప్పుడు వారు మనలను దూషించి బెదిరింప నారంభింతురు. అట్టి దూషణములకును మనము భయపడఁ గూడదు. వారు మనలను మాటలచేత తిరస్కరించు చున్నప్పుడు ప్రతిదూషణమునకు దిగక పూనిన యుద్యమమును విడువక మనము వారిని శార్యముచేత తిరస్కరింపవలెను. మనము కొంతకాలము వారిదూషణములకును వారు మనకుంచెడు పతిత, నాస్తికాది బిరుద నామములకును వారు చేసెడు పరిహాసములకును సహించి నిలిచి ధైర్యముతో పనిచేయుచు వచ్చినపక్షమున, కడపట వారే విసుగు చెంది తమ పరిహాసములు మనమీఁద వ్యర్థమయినవని సిగ్గుపడి యెగ తాళిచేయ మానుకొందురు. తమ పరిహాసములను లక్ష్యపెట్టక పోవుట వలన వారొక వేళ మనలను మొండివారని భావించినను భావింప నిండు. అందువలన మనము గర్వపడవలసినదేకాని యెంతమాత్రమును సిగ్గుపడవలసిన పనిలేదు.

మన ప్రతిఘటనలు కొన్నిసమయములయందు దూషణముల తోను, పరిహాసములతోను, తిట్లతోను తృప్తినొందక దౌర్జన్యమును జూపి మనక నేకవిధములయిన బాధలను జేయుచుంటి. ఒకసత్కార్యమును సాధింపఁ దలంపుగొన్నవాఁడు దానివలన వచ్చెడు పశ్చలములకువలెనే దుష్ఫలములకును తలయొగ్గవలెను; ఎన్ని కష్టములు వచ్చినను వెనుకంజవేయక ముందడుగిడుచుండవలెను. అపదలు వచ్చినప్పుడు జడిసి పొరుషము విడిచి లోబడుటకంటె నవమానకరము మఱియొకటిలేదు. సత్కార్యాచరణమునందే పొరుషము లేకపోయి

నప్పుడేక మానవుని పొరువమేటికి ? కాల్యనా ? పురుషనామమును
 ధరించినవానికి ప్రతిపక్షుల లెక్కవయ్యి కష్టము లాపాదించుచున్న
 పృథ్వీ వారిని సాధింపవలెనన్న యావేశముచేతను రోషముచేతను
 సత్కార్యచరణమునందు ధైర్య మెక్కువ కావలెను. ఝంఝా
 మారుతమునలన మిణుకు మిణుకు మను దీపము లాటిపోయినను
 దావాగ్ని ప్రజ్వరిల్లునట్లుగా ప్రతిపక్షుల దౌష్ట్యమారుతములవలనను
 మహాత్ముల హృదయములయం దార్పరాని యుత్సాహదావాగ్ని ప్రజ్వ
 రిల్లి దుస్సహమయి విఘ్నమృగములను భస్మముచేయును. తగినకష్టము
 లేక లోకములో నెంతటి చిన్నవనియు నెఱవేఱదు. ప్రతికార్యమును
 కష్టమువలననే సఫలముకావలెనని భగవదుద్దేశము. నడుచునప్పుడు పడు
 వని శిశువును తల్లి తొట్లలోనే బంధించి యుంచిన పక్షమున వాఁడెదిగి
 నప్పుడు నడువ నసమర్థుడగును. సానఁజెట్టిన మణివలెను, అఱుగఁ
 దీసిన గంధపుచెక్కవలెను, పురుషుఁడును కష్టములచేతను నలుగుడుల
 చేతను మాత్రమే వన్నెయు వాసియుఁ గాంచును. ఫలగౌరవమును
 బట్టి కష్టములు సహితము హెచ్చగుచుండును. సత్కార్యములచేత
 లోకమున కనంతఫలములను కలుగఁజేయ యత్నించువాఁడు ప్రాణము
 విడువవలసినంత కష్టమువచ్చినను సంతోషముతో శిరస్సొగ్గ
 వలెను. ఎప్పుడయినను విడువవలసిన దేహమును హాయిగా లోకోప
 కారకార్యమునందు విడువక, సత్కార్యమును త్యజించి దీర్ఘవేదన
 ననుభవించుచు రోగములచే విడుచు నిమిత్త ముత్తమపురుషుఁడు
 దాచుకొనఁగోరునా ? కోరఁడు. దృఢచిత్తుని హృదయమెప్పుడును తాను
 పూనిన కార్యమునకు దుశ్చేద్యములయిన యిహలోకములతో బంధిం
 పఁబడియుండును గాన మృత్యుదేవత యొక్కతె తప్ప నితరు లా
 బంధము నెవ్వరును విడఁగొట్టఁజాలరు.

కార్యసాఫల్యమునకు నిరంతరకృషి ముఖ్యముకాదు. విడువక పట్టుదలతోఁ బనిచేయుచు వచ్చినపక్షమునఁ గాలక్రమమున నెటువంటి దుస్సాధ్యములును సుసాధ్యము లగును. నీరువంటి మృదువదార్థము పడఁగా పడఁగా రాలివంటి కఠినపదార్థము సహితము కరుగుచుండఁగా నిరంతరకృషిచేత మనుష్యులు లోబడుట యేమి యాశ్చర్యము? మన మెంతకృషిచేసినను కొన్ని సమయములయందు కార్యము విఫలము కావచ్చును. అందుచేత నిరుత్సాహమును పొందక కార్యమొకసారి విఫలమయిన పక్షమున మరల వఫలమగువఱకును మఱిత ఘానికతోఁ బనిచేయవలెను. కార్యసాఫల్యమయినను మనము గర్వపడి దానితో సంతృప్తిపొంది యూరకుండక దేహములో ప్రాణమున్నంతవఱకు నొకటితరువాత నొకటిగా నదా సత్కార్యచరణమునకే ఘానుచుండవలెను. సత్కార్యములకయి కృషిచేయుట మాత్రమే మనధర్మముకాని వాని సాఫల్యవైఫల్యములు మనచేతిలోనివికావు. కార్యసాఫల్యమయినను కాకపోయిననుగూడ విడువక యాశ్వురముఖమును జూచి మనశరీరప్రాణముల నీశ్వరార్పణముఁ జేసి మనకృషి మనము చేయుచుండవలెను. అప్పుడు మనుష్యులు మనలను దూరముచేసి విడిచినను, ఈశ్వరుఁడు దాపునకుఁజేర్చి కాపాడును.

మనకు సహాయసంపద లేదనియు నొంటిగాండ్ర మేమిచేయఁగలమనియు నిరుత్సాహపడవలసినపనియు లేదు. ఈశ్వరుని ప్రాపున్నవృత్తితరుల తోడ్పాటు లేకున్న లోపమేమి? అంతేకాక లోకములో ప్రతిమహత్తరపదార్థమును మొట్టమొదట చిన్నవస్తువునుండియే యారంభమగుచున్నది. నూలులకొలది జనులకు నీడనిచ్చి శ్రమమడఁచు గొప్పముట్టిచెట్టు నలకంతబీజమునుండియే బయలుదేలును. ఎన్నోదేశములలోఁ బ్రవహించుచు లక్షలకొలది జనులకు స్నానపానములకు జల

మిచ్చి సస్యాదులను ఫలింపజేయు మన యీ గోదావరీనదియు మొట్ట
మొదట నాసికాత్రయంబకముకడ నొకచిన్న యూటలోనుండి వుట్టినదే.
కాబట్టి మన మల్పసంఖ్యగలవారమని ధైర్యమును విడువక యీశ్వర
బలమును జూచుకొని సత్కార్యాచరణమునకు సాహసింపవలెను. సకల
సత్కార్యములయందును మన కీశ్వరుడు తోడ్పడునుగాక !

విద్యాధికుల ధర్మములు.



By

K. VEERESA LINGAM

విద్యాధికుల ధర్మములు



సామాజికులారా! మిత్రులారా!

మూడు దినములనుండి మనమీ మందిరమునందు మన సమాజముయొక్క సంవత్సరోత్సవమును జరుపుచున్నాము. ఈ సంవత్సరముతో పదునేనేండ్లు గడపి పోడశవర్షప్రాయమునొంది మనసమాజమిప్పుడు తన యావనదశారంభమును సూచించుచున్నది. బాల్యదశ జాటుటచేత మన సమాజమునకిక స్వకృత్యమును ధైర్యముతో నిర్వహింపవలసినకాలము వచ్చినదని నేను నమ్ముచున్నాను. నానమ్మకమును బలపఱచెడు సూచనలును నామనస్సన కిప్పుడు కొన్ని పొడకట్టుచున్నవి. ఆరంభదశ మొదలుకొని మన సమాజము నిర్వహింపఁగలిగిన ఘనకార్యమిదియని నేను జెప్పలేకపోయినను జన్మదినమునుండియు సమాజముయొక్క యునికినే యుపేక్షచేసి యూరకుండిన మన పురజనులనేకు లిప్పుడు ముచికుందునివలె చిరకాలనిద్రనుండి యాకస్మికముగా లేచి మనమీద ధ్వజమెత్తి మన ప్రయత్నములకు విఘాతములు చేయ బాటుపడ నారంభించుట చూడఁగా మన సమాజ మితరు లుపేక్షచేసి యూరకుండవలసినంత దుర్బలమయినది కాదని పూర్వాచారపరాయణులయిన మన పురజనులకుఁ జూపి యొక ఘనకార్యమును జేయఁగలిగినదని భావించుచున్నాను. ఇప్పుడు యుద్ధ మారంభమయినందున భగవదాజ్ఞను శిరసావహించి మన సామాజికు లిక నెట్టి పాదుషముతో దురాచారపిశాచములతోఁ బోరాడుదురో, యెంతవఱకు విజయమునొంది యీశ్వరమతమును దేశమునందు వ్యాపింపఁజేయుదురో చూడవలసి యున్నది. యుద్ధమే

యారంభముకానిపక్షమున భక్తివిశ్వాసములతో నీశ్వరసేవయందుఁ
దనుప్రాణముల నర్పించి పోరాడు వీరభటులెవ్వరో యీశ్వరద్రోహు
లయి పాటిపోయి యసత్యపిశాచముల వాతఁబడు పిటికేపంద లెవ్వరో
తెలియరాదుగదా ! ఇంతవఱకును మనమీఁదికి రాక యూరకున్న
ప్రతిపక్షు లింతవొగవతో మనపయికి దండువెడలుటకు వారి కిప్పు
డేమి బలము దొరకెనని కొందఱు సందేహపడవచ్చును. మును
పీవంకనుండువారు సహితము భయపడి తమ్మునుసరింపఁగా నధిక
సంఖ్యతో మనమీఁద గాడివెడలుటకు మన ప్రతిపక్షుల కిప్పుడితర
బలము లేకపోలేదు. వారికిప్పుడు మనుష్యబలము మాత్రమేకాక
తమ్మిప్పు డాశ్రయించియున్న తమపాలిటి భాగ్యదేవతయొక్క బలము
కూడ సమకూడినది. సృష్ట్యాదినుండియు ప్రపంచములోని వివిధజాతుల
వారిచేతను గల్పింపఁబడిన సమస్తదేవతలకంటెను బలాధికురాలయి
గణనాతీత జనపరంపరచే నారాధింపఁబడుచున్న మహాదేవత యొకటి
వారికి ప్రాపయి నలిచి నకలవిధముల తోడుపడుచున్నప్పుడు వారు
మనమీఁద దండెత్త నాహాసంపక యేల వెనుకతీయుదురు? వారి
దేవతతో నమానమయిన చుఱుకుఁదనము గలది నా బుద్ధికి మ
తేమియు గోచరముకాలేదు; దాని కెప్పుడును బడలికయే లేదు.
అటునంటి విచిత్రశక్తిగల యపూర్వదేవత మనలను గెలుచుటకయి
వారి కెన్నో విద్యల ననుగ్రహించి యున్నది; ఎన్నో యద్భుతసాధనము
లను బ్రసాదించియున్నది; ఎన్నో యపూర్వదర్శనములను తనంతనే
కరుణించి యున్నది. తన శక్తిచేత దేవుని రాజ్యమునే యాక్రమించు
కొనఁగలుగుచునని గర్వించుచున్న యా మహాదేవతయొక్క మహిమ
లను వేయినోళ్ళవాఁడును వర్ణింపఁజాలఁడు. ఆమె యేకకాలమునందే
వివిధస్థలములయందున్న తనభక్తులెల్లఁ బ్రత్యక్షమును, యెల్లవారి

మనస్సులను పూని, ఎల్లవారికిని క్రొత్తక్రొత్తకత్తులను సమయము నకుఁ దగిన ట్లపరిమితముగా ప్రసాదించుచున్నది. ఇంతటి భక్తసుల భురాలయిన నుప్రసిద్ధ దేవతయొక్క పేరేమో తెలిసికోవలెనని మీలోఁగొందఱికి వేడుగకలుగవచ్చును. అందఱి నోళ్ళలో నుండెడి యీ పేరెల్లవారు నెఱిగియుండవలసినదే యయినను సమయమున కొకవేళ స్మరణకు రాకపోవచ్చునని నేనే చెప్పుచున్నాను. షడక్షరీ మహామంత్రమునువలె శ్రద్ధతో వినుడు. ఆ మహాదేవియొక్క దివ్య నామము “మూఢత్వదేవత.” ఇఁక నాదేవత మనమీఁదఁ బ్రయోగించుటకయి తనభక్తుల కనుగ్రహించిన వరలాభములచేఘ్న కొన్ని వినుడు. ఆమె వారికి నేర్పిన ఏద్యలు పరిహానములు, దూషణములు; విద్యాదోషారోపణములు మొదలయినవి; వారి కనుగ్రహించిన విజయసాధనములు బెడరింపులు, బహిష్కారయత్నములు, నుగ్రోధలు మొదలయినవి; వారికి ప్రసాదించిన యపూర్వదర్శనములు తెలుపు నలుపుగాను సత్య మసత్యముగాను పుణ్యము పాపముగాను దోచెడి విపరీతరూపములు మొదలయినవి ప్రతిపక్షులు మనమీఁదఁ బ్రయోగించెను సాధనకలాపముయొక్క స్వభావమిప్పుడు కొంత తెలిసినది కదా? ఇఁక మనము సత్యకవచమును దొడిగికొని ధర్మఖడ్గమును చేతధరించి సత్కార్యచరణశూరులనయి యాశ్వర్యపక్షమున నిలిచి యుద్ధమునకు సంసిద్ధులము కావలెను. నకలజన వశ్యతగల యీ మూఢత్వదేవతయొక్క చర్యల స్వభావమునుగూడ కొంచెము వినుడు. ఆ దేవతయొక్క పని యెప్పుడును సత్యమును, వర్వేత్వమును మూల పట్టించి యా ప్థానమున మూఢవిశ్వాసమును, ప్రతిమలను నెలకొల్పుట; మానసికధ్యానమును మాన్చి తావశ్యములను త్రిప్పించుట; అను తాపమును రూపుమాపి పాపపరిహారార్థ మని బూడిదను

పూయించుట; జ్ఞానశ్రేణిని బోధించుట; దీపములు వెల్లిం
చుట; భక్తియుక్తమయిన యీశ్వర సామీప్యానుభవము తొల
గించి ధూపములను విగ్రహపూజలను శ్రీపాదతీర్థములను పురి
కొల్పుట; వ్యాధిబాధకులకును వికలాంగులకును రక్షణశాలలను
మాన్వించి మనుష్యనిర్మిత శిలాదారు దేవతలకు గృహములు కట్టిం
చుట; తెలిసిన స్వభావతో వేడ నియ్యక తెలియని భాషాపదము
లను నోట వల్లన వేయించుట లోనయినవి. ఆ దేవతకు ప్రీతికరము
లయినవను లిటువంటి వనంతములుగా నున్నవి. అవియన్నియు నెవ్వరు
వల్లంపగలరు? ఇటువంటి యమోఘసాధనసంపత్తియు విచిత్ర
కృత్యములునుగల దేవతచే నడపఁబడు భక్తాగ్రేసరులు మనము
హృదయపూర్వకముగా తెలిసిన తేటమాటలతో జేయు ప్రార్థనలను
నిరర్థకములని దూషించి యర్థము తెలియని “పునఃతు మాం బ్రాహ్మణ
పాదపాంసవః” ఇత్యాది దేవభాషావాక్యపఠనమే స్థాన మని యెట్లు
భూషింపకుండఁ గలుగుదురు? సచ్చిదానందస్వరూపుఁ డయిన పర
మాత్ముని ధ్యానింపవలయు నన్న యుపదేశము కానిమాట యని
పరిహాసించి మూడుపేటలు వేసిన త్రాటిని మెడలోవేసి “ఓం భూర్భువ
స్సువః” యనుటయే బ్రహ్మోపదేశమని యెట్లు సంతోషింపకుండఁ
గలుగుదురు? మనలను భక్తిహీనులనియు నాస్తికులనియు దూషిం
చుచు మనమీద దండయాత్ర వెడలెడు పరమభాగవతోత్తము
లలో నూట తొంబదితొమ్మిదిపాళ్ళిట్టి మహానుభావులే. ఈ మహాను
భావు లే దేవతలమీదను భక్తిలేని యాస్తికశిఖామణు లయినను
పామరులను వంచించుటకయి కుంకుమబొట్లను విఘాతపెండెకట్లను
ముఖమున ధరించి శూక్తేయులవలె జాల్లు విరియఁబోసికొని వీర
శైవులవలె సివము లాడుచు, మూఢతా దేవియొక్క యగ్రసేనకు

నాయకు లయి ముందుగా మనమీద జైత్రయాత్ర వెడలుదురు. ఈ కపటనాటకు లుత్సవసమయములయందు తమ వాకిట మద్దెళ్ళు తోను తాళములతోను మహాధ్వనితో భక్తులు జేవునిముందు హరి నామస్మరణ చేయుచున్నను పట్టపగ లావంక తొంగిచూడ నొల్లక బోగముదాని పాటగాని, 'బోగము'దన్న మాటగాని చెవిని బడినతోడనే వీధులపెట మేళములముం దూరేగుటకు మహాభక్తితో నర్థరాత్ర ములయందు సహితము బయలువెడలుదురు. ఇట్టివీరు హిందూమతోద్ధారకులయిన నాయకులట ! వీరిమాటలు మహర్షి మతములట ! ఓమహర్షి సత్యములారా ? ప్రాజ్ఞశిఖామణి లయిన మీరిప్పు డుండిన యెడల మీమతము లివి కావనియు మానసికారాధనమే మీమత మనియు ఈవంచకులముందు సహస్రముఖముల ఘోషించి యుందురు గదా ? ఓమహానుభావులారా ! మరల సజీవులయి లేచి వచ్చి మనుష్యులతో మాటాడగల మహిమ మీయొద్దనున్న పక్షమున తక్షణమే విజయముచేసి మీరెప్పుడును తెలియనిభాషతో నేవో వల్లించి ప్రార్థన యనుకో లేదనియు, కాలానుగుణము లయిన మార్పులను జేసి కొని యభివృద్ధి నొందుచు వచ్చితి మనియు వీరికి బోధింపరాదా ? పాపమునకు పరితాపపడి హృదయపూర్వకముగా ప్రేమను గనఁబఱుచుటయే యారాధన కాని తెలియనిపదము లేవో పలికి గంటలు వాయించి ప్రసాదములు గైకొనుట యారాధన కాదని తెలియఁ జెప్పరాదా ? సర్వవ్యాపియైన జేవుని విడిచి లోహవిగ్రహములను దర్శించుట కియి యూరూరఁ దిరుగుట మీమతము కాదని యుపదేశింపరాదా ? మిమ్ము జేసిన దేవునినేవ మాని మీరు చేసిన బాహ్యుల కొలువు చేయుట మీయభిమతము కాదని బుద్ధి చెప్పరాదా ? “మీరేమిచేయవేడుచున్నారో మీరెఱుంగరు; మీరేమిపలుకుచున్నారో

మీరు గ్రహింపలేదు. ఇదా ప్రార్థన ?" అని పరిహాసింపరాదా ?

ఇవియన్నియు లోకమును బాగుచేయవలెనన్న వెట్టియాశతో పలవరించుచున్న నా వ్యర్థము లయిన కోరికలు. మన మొట్టలాల్పించి పూర్వమహర్షు లొకవేళ శ్రమపడి లోకానుగ్రహార్థముగా నిక్కడకు విజయంచేసి పయనిజెప్పిన రీతిని దమ యార్హ మతసారమును మేఘ గంభీర భాషణములతో ఘోషించినను, దురాచార పిశాచావేశు లయి మూఢత్వదేవతకు ముఖ్యభక్తులయియున్న పండితమ్మస్య లా స త్యములను చెవి యొగ్గి విననైనను విందురా ? వినరు. ముమ్మాటి కిని వినరు. ఓ ఋషివర్యులారా ! మీరు శ్రమపడి వచ్చిన ప్రయోజనము లేదు. ఇక్కడ సత్యగ్రహణాదర మెవ్వరికిని లేదు. మీ కాలమునందు సత్యమున్న మధురవాక్కు మీచెవుల కెంత ప్రియతమముగా నుండునో యీ కాలమునందు మీ సంతతివారయిన యీ భరత ఖండవాసులకు సత్యమున్న పేరంత వెగటుగానున్నది. ఈ కాలములో సత్యమును సత్యాదరమును నరికడవు. ఆరంభమయిన యుద్ధము జరిగి తీటవలెను. ఇప్పుడు సత్యమున కసత్యముతోను, వివేకమున కవివేకముతోను, జ్ఞానజ్యోతి కజ్ఞానాంధకారముతోను పోరాటము పడినది. పశ్చిమఖండపండితులు మన దేశముమీఁద విడిచిన ప్రకృతికాస్త్ర కన్యలవలన కలిగిన క్రౌత్తయాహ లభినవపటుత్వముతో నానాముఖముల వ్యాపించి ముదిసియున్న ప్రాత్రయాహులను వీరములనుండి కదలింపఁ జూచుచున్నవి; నూతన సదాచారమహామంత్రములు పురాతన దురాచారభూతములను తటిమి వేయఁజూచుచున్నవి; నవీనజ్ఞానమార్గోదయము ప్రాచీన మూఢవిశ్వాస తమస్సులను పారద్రోలఁజూచుచున్నది. చిరకాలమునుండి మన హృదయములలో పాతుకొని యుండి మనమీఁద రాజ్యముచేయ మరగియున్న మూఢత్వదేవత

తన యధికారము విడువ నొల్లక తెంపరితనమున సుజ్ఞానభానునితో
 బోరాడఁదలంచి తనభక్తులనందఱిని తోడుపడఁ బిలుచుచున్నది. చిర
 కాలన్నేహము వలనను మూఢత్వమునకు మూలబల మయిన దురా
 చారభూతములయొక్కయు దురభిమాన పిశాచముల యొక్కయు
 ప్రేరణమువలనను సుస్థిరప్రభు భక్తి గలవారై దురాలోచనలేని
 బహువంఖ్యాకు లయిన జను లందఱును మూఢత్వదేవతయొక్క పక్ష
 మవలంబించి తద్రక్షణపరాయణులయి మూఢకగా ప్రతిఘటించి
 నిలిచియున్నారు. సత్యప్రియత్వమువలన దురభిమానమును విడిచి
 సదాచారగ్రహణదీక్షవహించిన కొందఱుమాత్ర మజ్ఞానాంధకార
 మును బాహుద్రోలవలయు నన్న యుత్సాహముతో విమర్శఖడ్గమును
 ధరించి వీరభటులవలె సుజ్ఞానభానునిపక్ష మవలంబించి సోరాడుటకు
 బయలువెడలు చున్నారు. ఇట్లవివేకమునకును సువివేకమునకును
 దూర్జ్ఞానమునకును సుజ్ఞానమునకును జరుగుచున్న యీ యుద్ధముచేత
 దేవమున కంతకును సంక్షోభము కలుగుచున్నప్పు డేదో యొకపక్ష
 మునఁ జేరక యూరకుండుట యెవ్వరికిని శక్యము కాదు. వివేకు
 లందఱును గ్రమక్రమముగా సత్యపక్షమునఁ జేరుదు రనుటకు సందే
 హము లేదు. యుద్ధముయొక్క పర్యవసాన మెట్లగునో యన్న సందేహ
 నంతకుముందే లేదు. కాలపరిమితి మాత్రము నిర్ణయించుట సాధ్య
 ము కాదు కాని తుద కజ్ఞాన మోటుపడి సుజ్ఞానమునకు విజయము
 కలుగుట నిశ్చయము. అజ్ఞానాంధకారము లోకమునం దంతట నెంత
 దట్టముగా వ్యాపించియున్నను సుజ్ఞానభానుఁడు బయలువెడలి తన
 తీక్షణకిరణములను బ్రకటింపపుడు క్రమక్రమముగా తొలఁగి మూలలను
 గుహలలోను దాగి యడఁగుటకు సందేహ ముండదు. జ్ఞానసావకుని
 ప్రతాపముచేత మూఢత్వదేవత యమోఘసాధనములని సంతోషించు

చున్న కల్లలనెడు వేయంచుల యినుకకత్తులన్నియు నీరుగా కరగి పోవును; అవిమర్శలనెడు గడలన్నియు భస్మము లగును.

ఇతివత్సాన మన ప్రతిపక్షుల బలమును సాధనసామగ్రియు వారుచేసెడు యుద్ధక్రమమును వర్ణించితిగాని యిట్టి సమయమునందు మనమెట్లు ప్రవర్తింపవలయునో మన ధర్మములేవో వివరించి యుండలేదు. కాబట్టి యిప్పుడు సామాన్యముగా విద్యాధికు లందఱి యొక్కయు ముఖ్యముగా మన సామాజికులయొక్కయు ముఖ్యచరణీయములయిన ధర్మములనుగూర్చి కొంచెము సంభాషించెదను. మన సామాజికులలోను మన యుపన్యాసములను ప్రసంగములను విను వారిలోను విశేషభాగము విద్యార్థులని మన ప్రతిపక్షు లొక యాక్షేపణను బలుకుచున్నారు. అదియొక గొప్ప యాక్షేపణముగా భావించు కొని మనపక్షము దుర్బలమయినదని వారు పొంగుచున్నను, విద్యార్థులధికముగాఁ జేరుచుండుటవలననే మనపక్షము సబలమయి, భావి శుభసూచకముగా నున్నదని నేను సంశోషించుచున్నాను. మన జేశము తన భావిక్షేమాభివృద్ధుల నిమిత్తమయి యిప్పుడు పిన్నలుగా నుండి ముందు పెద్దలు కాఁబోవుచున్న విద్యార్థుల కొఱకే యెంతో యాశతో నెదురుచూచుచున్నది. ఈ ప్రపంచ నాటకమునం దిప్పటి పెద్దలు వినిపించుచున్న కథ యించుమించుగా ముగియవచ్చినది. వారీవత్స కందఱును వినిపించుచువచ్చిన పురాణకథా శేషమునే వృద్ధ వాక్యములతోఁ గొంతకాలము వినిపించి కథాశేషులయ్యెదరు. ఈ ప్రపంచ నాటకరంగమునందు మహాసామర్థ్యముతో క్రొత్తయౌట లాడి హృదయరంజకముగా నూతనకథను వినిపించి సర్వజనులకు సంతోషమును గలిగింపవలసినవారు శ్రేణాయములో నున్న యిప్పటి విద్యార్థులే. వీరు తమకథను జక్కగా నేర్చుకొని సర్వజన హృదయాహ్లాద

కరముగాఁ బ్రయోగించిన పక్షమున రాబోవు విద్యార్థులును వీరి మార్గము నవలంబించి నీతి ప్రధానమయిన కథను మఱిత వృద్ధిపఱచి దేశక్షేమలాభములకొఱకు ధైర్యోత్సాహసామర్థ్యములతో సర్వత్ర ప్రయోగించుచు వచ్చుటచేత మనదేశ మచిరకాలములోనే భూతల స్వర్గమయి సుఖసంతోషనిలయము కావచ్చును. మనదేశ మెప్పుడయి నను విద్యార్థుల మూలముననే వృద్ధికి రావలసియున్నది. అందుచేత మనదేశము స్వాభివృద్ధికయి విద్యార్థుల కృషినే నిరీక్షించుచున్నది. దురాచారదూషితములుకాని నిర్మల మనస్సులుగల విద్యార్థులు గాక, సంవత్సరకాలములనుండి షరంపరగా వచ్చుచున్న దురాచారవాసల చేత యుక్తాయుక్తవివేకచింతను విడనాడి, కఠినమనస్కులయియున్న మన తండ్రులును, తాతలును, ముత్తాతలును, ముత్తవలును తమ చిన్న నాటి యలవాటులను మఱచి మన యూహలను బోధలను క్రొత్తగా నిప్పుడు నేర్చుకొని, తమ ప్రాతయూహలను పూర్వాభిప్రాయములను మార్చుకొని దేశాభివృద్ధికయి పాటుపడుట సంభవించురా? వారు తా మభివృద్ధి పొందవలసినట్టియు నిప్పటి యూహలనుబట్టి యితరుల సభివృద్ధి చేయవలసినట్టియు కాలము దాటిపోయినది. వారిని నూతన మార్గములకు త్రిప్పుటకయి మనము చేయు కృషి సహితము సఫలము కానేరదు. వారిని వారియూహలకును వారికర్మలకును వారివిశ్వాస ములకును వారిపూర్వాచారములకును విడిచిపెట్టి బాగుపడుటకుఁ గావలసినంత యాశయు నవకాశము నున్న చిన్నవారిని మంచిమార్గ మునకుఁ దెచ్చుటకయి మన శక్తియుక్తుల నుపయోగింపవలెను.

మనము జనసామాన్యమునకంటె విద్యాధికుల మగుటచేత వారిస్థితిని బాగుపఱచుటకయి కృషిచేయవలసిన భారముకటి మనమీద పడుచున్నది. విద్య మెక్కువయిన కొలదిని విద్యాధిక్య

ముతో వచ్చు కార్యభారములను సహితము మనము వహించి నిర్వహించుచు రావలెను. మనము విద్యాలాభమును మాత్రము పొంది యందు వలన మనమీదబడిన భారమును భరింపనొల్లని పక్షమున ధర్మమును తప్పినవార మగునము. మృగమునకును మనుష్యునకునుగల భేదము స్వార్థపరత్వమును విడుచుటతో నారంభమగును. విద్యాగ్రంథములేక కేవల స్వప్రయోజనపరుఁడుగా నుండువాఁడు మృగప్రాయుఁ డనఁబడును. అట్టి మృగప్రాయుఁడయిన స్వకార్య ధురంధరుఁడు జ్ఞాన సాధముయొక్క యడుగుభాగముననైనను జేర లేక యంధకారబంధురమయిన పాతాళగుహయందున్నవాఁడగును. వెలుతురులేక చీకటిలో నున్నవానికి తన దేహ మొక్కటి తక్క వేతేదియు తోఁపకుండుట వింతకాదుగదా? వాఁడు కొంచెము పయికివచ్చి జ్ఞాన సాధముయొక్క యడుగుభాగమును జేరి వెలుతురులోఁ బ్రవేశింపఁగానే వానికి గోడలనడుమనున్న భాగమును దానిలోనున్న వారును గానఁబడుదురు. ఈప్రకారముగా మృగప్రాయుఁడు గాఢాంధకారము నుండి వెలువడి తనమృగత్వమును గొంతవిడిచి కొంచెము మానవత్వమును బొంది నాగరికుఁడయి జ్ఞానజ్యోతియొక్క తేజస్సును దర్శింప నారంభింపఁగానే స్వార్థపరత్వమును గొంచెము విడిచి తన యింటనుండు భార్యాపుత్రాదులను బంధువులను ప్రేమించి వారి క్షేమము నిదుర్తమయి కూడ పాటుపడువాఁ డగును. అతఁడే యింకొక మెట్టెక్కి యాపయిని మఱియొక్క మెట్టెక్కి క్రమక్రమముగా జ్ఞానసాధముయొక్క యుపరిభాగమునకు, బోయి నలువ్రక్కల దృష్టి వ్యాపింపఁ జేసినకొలదిని క్రిందనున్నవృక్ష నాలుగుగోడలమధ్య నున్నదితప్ప మఱియేదియుఁ జూడ లేనివా డంతకంతకు చుట్టును నున్నయిండ్లను గ్రామములను దేశములను వరుసగాఁ జూడ నారం

భించి స్వప్రయోజనపరత్వచింత యంతకంతకు తగ్గుచురాగా క్రమ క్రమముగా తనవారి యిండ్లనియు తన యూరనియు తన దేశమనియు నభిమాన మేర్పఱుచుకొని తన ప్రేమను వానిమీఁదికి సహితము వ్యాపింపజేసి సమయము వచ్చినప్పుడు వానికిని తోడుపడుచువచ్చును. ఇట్లు దేశాభిమాన మెప్పు డేర్పడునో యప్పుడే దేశక్షేమము చేయ వలెనన్న బుద్ధియు పుట్టి దినదినక్రమమున ప్రేమానుబంధము దృఢ పడును. ఆ మనుష్యుడే జ్ఞానముయొక్క యున్నతపదవిని బొంది పట్ట వలె నుపరిభాగమున కెగసి పయినుండి క్రిందికి చూడఁగలిగిన పక్ష మున, అప్పు డాతని దృష్టికి తనయూరును తనదేశమును మాత్రమేకాక చుట్టునుగల యితర దేశములును గోచరములగును. ఇట్లు పయి కెగసిన కొలదిని వస్తువులు కానఁబడెడు రీతిలోఁగూడ నొకవిశేషము కలదు. ఉపరిభాగమున కెగసిన కొలదిని తన యిల్లంతకంతకు చిన్నదగుచు వచ్చి మిక్కిలి పయికిఁబోయి లోకమునంతను జూచునప్పుడు తన యిల్లామధ్య నదృశ్యమగును. ఈప్రకారముగానే జ్ఞానముయొక్క మహాన్నతదశకు పొందిన వాని దృష్టిపథమునం దెప్పుడును లోకక్షేమ మంతయు నుండుచు గాని తనవారియొక్క క్షేమముమాత్రము ప్రత్యేక ముగా నుండదు. దీనినిబట్టి విచారింపఁగా జ్ఞానికి ముఖ్యలక్షణము స్వప్రయోజనపరత్వమును పూర్ణముగా విడిచిపెట్టి లోకప్రయోజనము నిమిత్తమయి చూచుచుండుట యని పుష్టమగుచున్నది. జ్ఞానమే మనుష్యులక్షణ మగుటచే నిటువంటి లక్షణముగలవాడే నిజముగా మనుష్యుడని పిలువఁబడుట కర్హుడయినవాడు. కాబట్టి యెల్ల వాడును స్వప్రయోజనపరత్వమును విడిచి పరోపకారపరాయణులయి మనుష్యవామమునకు పూర్ణముగా నర్హులగునట్లు ప్రవర్తించుటయే పరమార్థముగా భావించుకొని తమకృషి యంతయు నందు నిమిత్తమే

యుపయోగింపవలెను. ఇట్టిస్థితిని బొంద ప్రయత్నించుట మనుష్యజన్మ మెత్తినవానికెల్లను పరమధర్మమే యయినను, అది యందఱికిని సాధ్యము కాకపోవచ్చును. ఎవ్వఁడును పూర్ణముగా నొకవేళ సాధింప లేకపోయినను పరోపకారము నిమిత్తమయి నిరంతరకృషిని జేయు చుండువాఁడు చాలవఱకు పొందవచ్చుననుట కావంతయు సందేహము లేదు.

ఇకను బరోపకార మనఁగా నెట్టిది, దానిని చేయు క్రమ మెట్టిది, దానికయి ప్రయత్నించుటలో మన మాచరింపవలసిన ధర్మము లేవి, అను సంశయములను గొంచెము విచారింపవలెను. జనసామాన్య మునకు ఔమాభివృద్ధులు కలిగించుటయే పరోపకార మగుటచేత దానినిగుఱించి చర్చింపవలసిన పనిలేదు. ఇకను దానిని చేయు మార్గ ములనుగూర్చి కొంచె మాలోచింపవలసియున్నది. ఈ మార్గములను ప్రతిమనుష్యుఁడును విద్యార్థిదశలో నున్నప్పటినుండియు నేర్చుకొని మొదటినుండియు తదనుష్ఠానమున కర్హుఁడగుటకు కృషిచేయుచుండ వలెను. కొందఱునుకొనునట్లు పాఠశాలలో పాఠములు వల్లించుట మాత్రమే విద్యార్థి ధర్మముకాదు. ముందు తన యిహలోకయాత్రకును సుఖమునకును దానిమూలమున దేశ ఔమాచరణమునకును తానర్హుఁ డగుటకు నేర్చుకొనుటయు విద్యార్థి ధర్మమే. ఈ యవస్థయే లోకము నకుఁ దాను ముందువయ్యుక్తుఁడగుటకు నేర్చుకోవలసిన యుక్తకాల మగుటచేత విద్యార్థి యిప్పుడే సద్వర్తనమును కార్యభారమునకుఁ దగిన నిజమయిన పౌరుషమునుగూడ నభ్యసింపవలెను. దేహబలము గలవారిమీఁద విద్యాబలము గలవారే లోకములో సధికారము చెల్లించవలసినవారయి యుండుటచేత వారెప్పుడయినను మూఢ జనులకు నాయకులుగా నేర్పడి వారిని మంచిమార్గమున నడిపి దేశాభి

వృద్ధి చేయవలసినవారేకాని పాపముల మెప్పును స్తుతులను గోరి తమ విద్యకును బుద్ధికిని అవమానము కలుగునట్లుగా వారినే నడుపఁబడ వలసినవారు కాఁగూడదు.

దేశాభివృద్ధికయి యాచరింపవలసిన ధర్మము లనేకవిధము లయి యున్నవి. ఈ దేశాభివృద్ధి మొట్టమొదట తనతో నారంభము కావలెను. అటుపిమ్మట తన కుటుంబమునకును తన గ్రామమునకును తన దేశమునకును క్రమముగా లోకమంతకును వ్యాపింపవలెను. మన యభివృద్ధికయి మొట్టమొదట నీశ్వరభక్తియు, సత్యానురక్తియు, ధర్మపరిత్యమును, దుష్కర్మవిముఖత్వమును గల వారమయి యన యిహలోకయాత్రను పరిశుద్ధముగాను సుఖప్రథముగాను జేసికొని మనల నీశ్వరుఁ డీలోకమునుండి యే నిమిషమున తొలఁగింప నుద్దేశించినను శాశ్వతానందమును పొందుట కర్హులముగా నుండునట్లు సదా ప్రవర్తించుచుండవలయును. మనలను సన్మార్గము నుండి తొలఁగించుటకై యింద్రియగుఱవాంఛాదులను లుబ్ధులు సుఖభాసబీజములను జవిచూపి వేఁటగాఁడు నూకలుచల్లి పిట్టల నాకర్షించు నట్లుగా మన హృదయగుఱముల నాకర్షించుచుండును. ఇట్లు విషయగుఱములు మనలను ధర్మచర్యమునుండి యాకర్షించినప్పుడు వలలోఁ బడితిమేని పాపకారితబృందములు మనలను బట్టుకొని బాధించి సకలకృత్యములకును లోఁబఱుచును. కాబట్టి మనజీవనమును పరిశుద్ధమయిన దానినిగాఁ గాపాడుకొనుటకయి మన మెల్లప్పుడును పాపములనెడు శత్రువులతోఁ బోరాడుచుండి వానిని మన హృదయమర్గములను జేరనీయక తఱుముచుండవలయును. బాహ్యశత్రువులతోఁ బోరాడుటకంటె సంతశ్శత్రువులయిన పాపములతోఁ పోరాడి వానిని నిరింపఁగలుగుటయే మన కెక్కువ పొరుషము. ఈ పాపశత్రువులను

పూర్ణముగా జయించి పాఠదోలఁగలుగుట యీశ్వర సాహాయ్యము లేక మన యల్పశక్తులకు సాధ్యము కాదు. ఈశ్వర సాహాయ్యమును బొందుటకై యీశ్వరారాధనము కావలెను. ఈశ్వరునియందు పూర్ణమయిన ప్రేమను విశ్వాసమును ఉంచి పాపశక్తువులనుండి కాపాడి యాత్మనుఖము ననుగ్రహింప నీశ్వరుని హృదయపూర్వకముగా ప్రార్థించుచు, ఈశ్వరాజ్ఞలను మీఱినందునకై పశ్చాత్తాపపడుచు, సర్వకార్యములయందును నాతని చిత్తవృత్తి ననుసరించి వర్తించుచుండుటయే యీశ్వరారాధనము. ఈ యీశ్వరారాధనమును మఱచి యాత్మశక్తిని నమ్ముకొని కొంచె మేమిడియుండిన షత్రుమున, పాపపిశాచము దొంగవలె మన హృదయసదనమునందుఁ బ్రవేశించి యక్కడనుండి యీశ్వరభక్తిధనము నపహరించి మనలను దుఃఖములపాలు చేయును. కాఁబట్టి పాపతస్కరుఁడు మన మనోవీధియందుఁ బ్రవేశింపఁగానే తెలిసికొని షరితాపపడి యీశ్వరుని ప్రార్థించి పాపమును బాఠదోలుటకై పిలిచి సేవించిన షత్రుమున మన మనస్సులు మరల నిర్మలము లగును. ఈశ్వరు నారాధింపవలసిన యీధర్మమే మతధర్మ మనఁబడును. ఇదియే ధర్మము లన్నిటిలోను బ్రధానధర్మము; సమస్తనుఖప్రదాయకము. పాప మే మూలనయిన హృదయములోఁ బ్రవేశించి దాగియున్న జేమా యని యాత్మశోధనము చేయుచు నిత్యము నీశ్వరారాధనముచేయుచు మన వర్తనమును పరిశుద్ధమయిన దానినిగాఁ జేసికొనుచుండుటయేకాక మన బంధుమిత్రాదులనుగూడఁ బరిశుద్ధులనుగాను జ్ఞానలనుగాను సుఖపడువారినిగాను జేయుచుండుట మనకు రెండవ ధర్మము.

ఇట్లనోన్య నుఖము నిమిత్తమయి పరస్పరసాహాయ్యము చేసికొను మనుష్యుల గుంపంతయుఁజేరి కుల మనఁబడును. కుల మను

శబ్దమునకు సమూహమని యర్థము. పరస్పర సుఖము నిమిత్తమయి జను లొండాడులతోఁ జేసికొనవలసిన ధర్మములు కులధర్మము లనఁ బడును. ఇతరులను సుఖులనుగాఁ జేయుటకుఁ దగిన బుద్ధియు శక్తియు మనలో నీశ్వరుఁ డిమిడ్చి యుండుటచేతనే మనుష్యుఁడు మృగాదుల కంటె నధికుఁ డగుచున్నాఁడు; ఈబుద్ధిని, శక్తిని, లోకముయొక్క ట్లేమాభివృద్ధుల నిమిత్త మెంతయొక్కవగా నుపయోగించిన మను ష్యుని కంతయొక్కవ ఘనత వచ్చును. ఈలోకములో సమస్తసుఖము లును సమస్తక్షేమములును మతముయొక్క పరిశుద్ధత ననుసరించియే యుండును గాన మనము జనసంఘముయొక్క ట్లేమము నిమిత్తమయి చేయవలసిన మొదటి యుపకారము మతమును సాధ్యమయినంత పరిశుద్ధమయిన దానినిగా జేయుఁ బ్రయత్నించుట. ఈ ప్రయత్నములో మూఢజనులవలన ననేక కష్టములు సంభవించును. లోకములో నేపనియు కష్టపడక నెఱవేఱదు గనుక, మనము కులాచారసంస్కరణమునందును కష్టములకు సహించి స్వప్రయోజనపర్వతమును త్యజించి యీశ్వరప్రీతి కరముగా పనిచేయవలెను. దేశాభివృద్ధి యెప్పుడును తమ ట్లేమమున కంటె లోక ట్లేమమే యెక్కువగా భావించి తమ ప్రాణములను శక్తు లను సంపదలను దేశమునకు ధారపోసెడు పుణ్యపురుషులచేతనే యగుచు వచ్చినది గాని యేదేశమునందును స్వప్రయోజనపరులచేతను కుక్షింభరులచేతను స్వకుటుంబపోషణ ధనార్జనపరాయణతాధురంధరుల చేతను కాలేదు. కేవల కుక్షింభరుల మయిపపక్షమున మనకు మృగా దులకంటె నాధిక్యమేదియు లేదు; మనకు ధనార్జనమే ముఖ్యకర్త వ్యము కాదు. మనము లోకములో నెంత ధనమార్జించినను, అల్ప కాలోపయుక్తమయినదేకాని యది స్థిరమయినది కానేరదు. మనము కష్టపడి సంపాదించిన గృహములును, ధనమును మనతోరాక యెప్పటి

చోటనే యుండి కొన్ని సమయములయందు మన మరణానంతరమున బంధువుత్రాడులకు కలహకారణములు సహితమగును. మనము న్యాయముగా నార్జించిన ధనమే మృత్యుదేవత మనకు ధనరక్షణభారమును తప్పించిన తరువాత మాంసముకొఱకు వేదియున్న గ్రద్దలవలె తాము కష్టపడి గడించుకోక యితరు లార్జించిన దాని నకహరింప వేచి యుండు బంధువులకు కలహకారణమును దుఃఖకారణము నగుచున్నప్పుడాధన మన్యాయార్జిత మగునేని చెప్పవలసిన పని యేమున్నది? అప్పుడది దానిని పొందువారికే కాక గడించిన వానికిని దుఃఖహేతువగును. కాబట్టి మనల నెప్పుడోయొకప్పుడు విడిచి పోవునట్టియు దుఃఖకరమగునట్టియు ధనమును కావలసినదానికంటె నధికముగా సంపాదించి కూడఁబెట్టుటకు యత్నింపక మరణానంతరమున సహితము మనలను చిడువక తోడుపడి నుఖమిచ్చెడు సత్యధర్మరూపమయిన సుస్థిరధనమును అర్జించుటకయి మచుమ్యుఁ డధికకృషి చేయవలెను. ఇతరులకు మనము చేయవలసిన రెండవ యుపకారము దుర్మితినరాచారములను తొలఁగించి వారిని నీతిమంతులనుగాఁ జేయుట. సత్యవర్తనము గలిగి యితరులను వంచింపక పరశ్రీ పరధనాదుల కాకపడక న్యాయమార్గమున సంచరించుట నీతి యనఁబడును. నీతిని విడిచిన మత ముండ నేరదు గనుక, ఇదియు మతధర్మమే యయినను కాలమహిమచేత మనదేశమునం దిప్పుడు సద్వర్తనము లేని శ్రీచూర్ణరుద్రాక్షాది ధారణమే మతముగా మాఱినందున దీనిని మతమునకంటె వేఱుగాఁ జెప్పవలసినదనినది. జనసామాన్యముయొక్క తేమసంతోషములకు పరిశుద్ధమయిన యీశ్వరోపాసన మెట్లావశ్యకమో యట్లే నీతివర్తనము నావశ్యకమయిన దగుటచేత దానిని స్థాపించుటకుఁగూడ మనము విశేషప్రయోనము పడవలసి యున్నది. కొందఱు మనదేశములో

మతము వేరు చెప్పియే నీతిబాహ్యములయిన దుష్కృత్యము లనేకములుచేసి చేయించి హృదయమునుండి దయాగుణమును తొలగించి కొంతవఱకు మనుష్యస్వభావమునే రూపుమాపుచున్నారు. దేవుడందఱియందును సమానదయ గలవాడయి మనకిచ్చిన మృగు హృదయములనే వారికిని ప్రసాదించినప్పుడు మతధర్మములలో నిట్టి వ్యత్యాస మేలకలుగవలెనని యాలోచింపఁగా, వారు దేవుడనుగ్రహించిన స్వాభావిక మతమును విడిచి మనుష్యకల్పితము లయిన యస్వాభావికమతముల నవలంబించుటవలన నీయస్థిరమంతయు పొసఁగినదని స్పష్టపడుచున్నది. మతముతో చేరియున్నను, చేరియుండక పోయినను సమస్తవిధములయిన దుర్మీతులను తొలగించుట దేశక్షేమమున కత్యవశ్యకము. కాబట్టి విద్యాధికులయిన వారందఱును నీతి మత విషయముల రెంటియందునుగల దోషముల నితరులకుఁ జూపి వానిని వారు దిద్దుకొనునట్లు చేయవలెను. జనులు తమ దోషములను దిద్దుకొలేకపోవుటకుఁ గల యొక గొప్పకారణము దురభిమానము. తానే గొప్పవాడననియు తనకు తెలియనిదేదియు లేదనియు జనుఁడెప్పుడు దురభిమానమును పూనవారంభించునో యప్పటినుండియు నతఁడు స్వలోపములను దిద్దుకొని యభివృద్ధిని పొందుట కవకాశము లేనివాడయి చెడుట కారంభించును. ఈ దురభిమానము జనులందఱిలోను వ్యాపించిన పక్షమున దేశముయొక్క దుర్గతి వేఱుగఁ జెప్పవలసినదే లేదు. సమస్తవిషయములయందును మనపూర్వులు సర్వజ్ఞులనియు వారికిఁ దెలియని దితరుల కేదియు తెలియదనియు మనమితర దేశస్థులవలన నేర్చుకొనవలసిన దేదియు లేదనియు మనవారిలోనొక దురభిమానము బలిసియున్నది. ఈ దురతిశయమే మనవారిని తమదోషములను విమర్శించి తెలిసికొననీయకయు నితరుల గుణాంశము

లను గ్రహింపనీయకయు దేశము సంరక్షంతకు చెఱువుచున్నది. జనులకు నాయకులయి నడప నవేక్షగలవారు కొందఱు తమవారి తస్మలను జూపి దిద్దింపఁజూడక తుచ్ఛమయిన జనుల మెప్పున కాశపడి సర్వవిషయములయందును మనపూర్వులు పరిపూర్ణులని బోధించి స్తుతించి జనులలో దురభిమానమును దురతిశయమును బలియునట్లు చేసి తామేమో దేశాభిమానులయినట్లు నటించుచున్నారు. దేశాభిమానమెప్పుడును జనుల లోపములను జూపి వానిని తొలఁగింపఁ బాటుపడుటలో నుండుచు గాని నీచమయిన పామరజనానురాగము నవేక్షించి వారిదోషములను గుణములని భూషించి దేశమభివృద్ధి పొందకుండ చెడఁగొట్టటలో నుండదు. ఈ యపూర్వదేశాభిమానులు త్తణభంగురమయిన మూఢజనానురాగము నిమిత్తము వారి మూఢ విశ్వాసములను మూఢాచారములను భూషించుటయేకాక వారితోఁగలిసి వానిని సంస్కరింపఁగోరువారి నెల్ల బరిహసించుటలో నఖండ పాండిత్యమును జూపుచున్నారు. ఇట్లుచేయుట దేశాభిమానత్తణము కాదు. నిజమయిన దేశాభిమాని యెప్పుడును పరోపకారచింతయు ధర్మచింతయుఁ గలవాఁడయి తనవారి లోపములను పాపములను నిర్భయముగా విప్పి చూపును. ఇట్లు చూపుటవలన దురభిమానులు చూపించి ద్వేషించుటయు, కపటదేశాభిమానులు పరిహసించుటయు సంభవించును. అయినను దేశాభిమానమాననీయుఁడు దేశక్షేమమునే మనస్సునందుంచుకొని యట్టి దౌర్జన్యములకెల్ల తలయొగ్గి స్వకృత్యమును ధైర్యముతో నిర్వహించుచు రావలెను. ఇట్లు చేయక విద్యాధికులు తమ వివేకమును పాతిపెట్టి జనులకు నాయకులుకావలెనన్న దురాశచేత స్త్రోత్రస్రియులయి విద్యావిహీనుల మూఢవిశ్వాసములను శ్లాఘించుచు వారిచే మంచివారనిపించుకొనుటకయి వారివలె మాటా

దురు వారివలె వర్తించెడు పక్షమున నచిరకాలములోనే తామును
 మూఢులయి మూఢులకు నాయకులగుటకు మాఱుగా మూఢులకు
 దాసులయి మూఢులను నడుపుచున్నామన్న భ్రమతో మూఢులచే
 నడపఁబడువారయి విద్యాధికులన్న పేరున కపాత్రులగుదురు. ఇట్లు
 గుట యెంత సిగ్గులచేటు ! విద్యాధికులమాట యటుండఁగా స్వగౌర
 వమునందు దృష్టిగల విద్యార్థులు సహితము తామభ్యసించుచున్న విద్య
 కును బుద్ధికిని నపఖ్యాతి కలుగునట్లుగా నిటువంటి యపాత్రపుఁ బనికి
 లోఁబడఁ జూతురా? ధర్మశూరులయి తాము సత్యమని న్యాయమని
 నమ్మిన రీతిగాఁ బ్రవర్తించుచుఁ దాము నమ్మినట్లుగా నితరులకు
 నిశ్చంకముగా బోధింపక మూఢుల మెప్పునకయి మూఢవిశ్వాసము
 లను దురాచారదోషములను శ్లాఘింపఁ జూతురా? పామరజన
 విరోధమునకు భయపడి సత్కార్యపక్షమున నిలిచి సత్కార్యచరణ
 ధైర్యము చూపలేని మగవా రెన్నఁడయిన నాయకులగు
 దురా? జనద్వేషమునకును, పరిహాసములకును, బాధలకును వెనుకదీయక
 పామరులయొక్కయు, ధర్మభీరులయొక్కయు దురభిప్రాయమును
 గణనచేయక యితరుల తోడు లేకపోయినను భయపడక యసహాయ
 శూరులయి యప్రియమయినను సత్యమార్గమును జూపు ధైర్యము
 గల పౌరుషభూషితులే కడపట నాయకులగుదురు. అట్టివారు మొదట
 కొంతకాలము దూషింపఁబడువారయినను తరువాత చిరకాలము
 భూషింపఁబడువారగుదురు. గుణగుణగ్రహణము చాలని పామరుల
 మెప్పుతో యున కేమిప్రయోజనము? యున పనినిజూచి తెలిసినవారు
 మెచ్చుకొన్నప్పుటివలె నవివేకులు మెచ్చుకొన్నప్పుడు సంతోషము
 కలుగునా? అపభిజ్ఞులు నేయిమంది మెచ్చుకొనుటకంటె సభిజ్ఞ
 డయినవా డొక్కఁడు మెచ్చుకొనుట శ్రేష్ఠమను కాదా? కాఁబట్టి

మనకెప్పుడును బుద్ధిమంతులయొక్కయు మంచివారియొక్కయు మెప్పు మాత్రమే యపేక్షియము. జనులలో విశేషసంఖ్యాకు లెప్పుడును విమర్శలేని మూఢశిరోమణులుగా నుండురు గాన వారి మెప్పెప్పుడును కోరఁదగినదే కాదు. కాబట్టి మంచివారందఱికంటె నెక్కువ మంచి వాఁడును బుద్ధిమంతు లందఱికంటె నధిక బుద్ధిమంతుఁడును వివేకు లందఱికంటె ఘనవివేకియు నయిన యొక్క యీశ్వరుని మెప్పునకయి మాత్రమే మనము చూడవలెను. అతని మెప్పుక్కటియే శాశ్వత మైనది; తక్కిన మెప్పులన్నియు నెండమావులవంటివి. కాబట్టి యెవ్వ రేవిధమున దూషించినను పాటిగాఁ బట్టక మతవిషయము నందును కులాచార విషయములందును నీతి విషయములందును జనులమెప్పు కోరక యీశ్వరప్రీతిని మాత్రమే కోరి సర్వాపదలకు నోర్చి దేశక్షేమమునకయి పాటుపడవలెను.

మనము జనులకుఁ జేయవలసిన యింకొక యుపకారము కుల స్త్రీలలోను సామాన్యజనులలోను విద్యాభివృద్ధి చేయుట. మనమెంత తెలివిగలవార మయినను మన భార్యలను మన పొరుగువారిని మనత్రో సమానముగా తెలివిగల వారినిగాఁ జేయక వారిని మూఢత్వములో నుంచిన పక్షమున మనము విద్యాలాభమువలన సంతోషమును పూర్ణముగా పొందలేకపోవుటయేకాక వారి మూఢత్వమునుబట్టి మన మనేక కష్టములు పడవలసినవార మగుదుము. జనులకును స్త్రీలకును సద్విద్య చెప్పించిన పక్షమున ననేక దురాచారములను వారే తొలగించుకొని దేశక్షేమమునకు తోడుపడుదురు. అనేక కష్టములను మఱపించి వృద్ధ యము నానందవరవశముగాఁ జేసి మనకాంతలను దేవతాకాంతలను గాను మనగృహములను భూలోకస్వర్గములనుగాను మార్చెడి యద్భుత శక్తిగల గానవిద్యను కులాంగనలకు నేర్పి కుటుంబములు సంతోష

సానము లగునట్లు చేయుటయే కాక, అమృత్యోపమానమయిన యా
సద్విద్యను పండువంటి సంసారములను పాడుచేయుటకు కంకణము కట్టు
కొన్నట్టియు, సాతకములలో నెల్లను ఘోరసాతకమయిన జారత్వమును
కులవిద్యనుగాఁ జేకొనుటచే మానవజాతికంతకును దీక్షని యవమానము
తెచ్చుచున్నట్టియు వేశ్యలను పేరుగల పెనుభూతముల చేతులలోనుండి
విడిపించుటకయి ప్రయత్నించుట దేశాభిమానలేశము గలవారి కింద
టికిని ముఖ్యకర్తవ్యము. స్త్రీలకు నీతి విద్య మొదలగునవి యావశ్యకము
లని ప్రత్యేకముగాఁ జెప్పవలసిన పనిలేదు. తల్లియయి బిడ్డలకు
విద్యాబుద్ధులు నేర్పవలసినదియు గృహమునకు రాణియై కుటుంబపరి
పాలనము చేయవలసినదియు గృహపత్నియే యగుటచేతఁ తన సద్వర్త
నమును జూచి బిడ్డలు సద్వర్తనము నేర్చుకొని వర్తించునట్లు చేయుట
కును మూఢపూజలను విడిచి యేకేశ్వరారాధనము చేయుచు సమస్త
సద్విషయములయందును విద్యాధికుఁడయిన భర్తతో నేకీభవించి
లోకోపకార కార్యములయందెల్ల నాతనికి నిజమైన సహధర్మ
చారిణిగా నుండునట్లు చేయుటకును గావలసినంత విద్యను సంసారమును
ససారమునుగాఁ జేసికొని సుఖంపఁగోరు ప్రతిపురుషుఁడును గృహిణికి
తప్పక చెప్పింపవలెను. పురుషునకు భార్య యర్థశరీరమగుట సర్వ
జనాదరణీయమైన నిర్వివాదాంశ మగుటచేత భార్య విద్యాగంధము
లేని మూఢురాలగునేని యా యర్థశరీరము పక్షవాతపీడిత మయినట్లు
కదలక మూఢత్వభారముచే సదా క్రిందికి దిగలాగుచుండుటనుబట్టి
చదువుకొన్న భర్త సంసారసముద్రములో సుఖముగా తేలలేక యజ్ఞా
నాంధకారముతో విచారజలావర్తమునందుఁ బడి తలక్రిందుగా మునిగి
పోవును; అట్లుగాక భార్య జ్ఞానవాసనగల విద్యావంతురాలగునేని
యా యర్థశరీర మారోగ్యోత్తేజితమయినట్లు కరలాఘవము చూపి

వివేకస్థవముచే సదా పయికి తేల్చుచుండుటను బట్టి చదువుకొన్న భర్త సంసారసాగరములో సుఖముగా నీడుచు జ్ఞానతేజస్సులో నానంద ద్వీపమును జేరి తరించును. కాబట్టి విద్యాధికు లయినవారు తమ భార్యలకును తోడబుట్టినపడుచులకును కూతులకును సద్విద్యను జెప్పించి తమతో సమానవివేకము గలవారినిగాఁ జేయుటకయి సర్వ ప్రయత్నములను జేయవలెను. అజ్ఞానాంధకారమునఁ బడి జ్ఞానతేజో దర్శనములేక పుట్టుగ్రుడ్లవలె నున్న మనదేశపు కులాంగనల కన్నులు తెఱపి విద్యాదీపముచేత వారికి పదార్థవిజ్ఞానము కలుగఁజేసి యననుభూతపూర్వమయిన నూతనసుఖమును లభింపఁజేయుటకయి కృషి చేయుట పురుషనామధాతుని కెల్లను బరమధర్మము. ప్రతి విద్యాధికునికి స్త్రీవిద్యాభివృద్ధిని జేయుట యంతధర్మమో జనసంఘమునకు విద్యాభివృద్ధి చేయుటయు నంతధర్మమే. విశేషసంఖ్యాకు లెల్లయెడల నజ్ఞానాంధకారములోఁ గన్నుగానక యంధులవలె తడవులాడుచు కష్ట పడుచుండఁగా వారిమధ్య నల్పసంఖ్యాకు లక్కడక్కడఁ గన్ను తెఱచి జ్ఞానదీపముచే వారిదురవస్థను జూడఁగలిగియు దయతో వారిగతి బాగుచేతఁ జూడక స్వసుఖమును జూచుకొనుచుండుట మానవధర్మ మగునా? జనబాహుళ్యము జ్ఞానమునం దభివృద్ధిని బొందినగాని దేశ మభివృద్ధి పొందనేరదు. అందఱును మూఢులయి కొందఱు మూఢ్రము వివేకులగుటచేత మూఢజనవరివృత్తులయిన విద్యాధికులకును సంస్కర్తదోషమువలన బహుసప్తములు కలుగును. కాబట్టి విద్యాధికులు తాముబొందిన విద్యాలాభమును జనసామాన్యమునకును గలిగించుటకయి శ్రమపడవలెను.

రాజ్యాంగవిషయములయిన స్వాతంత్ర్యములనుగూర్చి ప్రజలకు తెలివిగలిగించుటయు జనులకొక యువకారమే. పూర్వోక్తము

లయిన మత, నీతి, కుల, జ్ఞాన విషయములు నాలిగింటియందును పని చేయువా రిప్పు డంతగా మనదేశమునందుఁ గానఁబడక పోయినను రాజ్యాంగవిషయములయందు ప్రసంగించుటకుమాత్ర మనేకవక్తలు బయలుదేలుచున్నారు. మతసంస్కారాదులలో బయలుదేఱక రాజ్యాంగ విషయములలోమాత్ర మింతమంది దేశాభిమానులు బయలుదేలుటకు కారణమేమని కొందఱుమగవచ్చును. రాజ్యాంగవిషయములయందు శ్రమపడవలసిన యక్కఱ లేకయే సులభముగా ప్రసిద్ధి వచ్చుటయు, స్వప్రయోజనపరత్వమును, గొంతవఱ కీ సాహసమునకుఁ గారణములని తోచుచున్నది. కొంచెము చదువుకొన్నవాఁడెల్లను తాను ప్రభువయి స్థానికప్రభుత్వము చేయుట కర్హుఁడ నయినా ననుకొని గనకు జనపరిపాలకత్వము లభింపవచ్చునన్న యాశతో పని చేయుచుండవచ్చును. అయినను రాజ్యాంగవిషయములయందు సహితము స్వప్రయోజనపరులు చేయు కృషివలన నిజమయిన స్వాతంత్ర్యములును లాభములును కలుగనేరవు. మనము ముందుగా నీతియందు వృద్ధిపొందినంగాని రాజ్యాంగస్వాతంత్ర్యములను పొందుట కర్హులము కాఁజాలము. నీతివృద్ధికి మతాభివృద్ధి కావలెను. మన మతసత్యములనేకములు దేశభాషలలో లేక జనసామాన్య దురవగాహమయిన సంస్కృతభాషలోనుండి జనసంఘమున కందగి ప్రూనిపండ్లయి స్వార్థ పరులైన మతాచార్యుల విడికిళ్ళలోనుండి విపరీత ప్రయోజనముకలవయి శిష్యవృత్తావహారులుగాక విత్తాపహారులు మాత్రమయి యున్న గురువులకు జీవనాధారము లగుచున్నవి. రాజ్యాంగస్వాతంత్ర్యముల నిమిత్తమయి యెన్నించుటకంటె ముందుగా మన కుతాచారాదులను సంస్కరించుకొని తత్స్వాతంత్ర్యములను పొందుటకయి కృషి చేయవలెను. ఇంటి గాఢాంధకారమును తొలఁగించుకొలేని

వాడు బయట వెలుతురు నెట్లు వ్యాపింపజేయగలుగును? మన భార్యలు విద్యాదీపములేక యవిద్యాంధకారములో మునిగియుండఁ గాను, మన బాలురు మంచినీతియు మతమును లేక చెడుప్రొవలు ప్రొక్కచుండఁగాను మన వితంతుపుత్రికలు మన యనాదరముచేత ననాథలయి యావజ్జీవము కుఱిహినలయి శాధపడుచుండఁగాను స్వగృహమును బాగుచేసుకొలేని మనము దేశము నెట్లు బాగుచేయ గలుగుదుము? మన భార్యపుత్రబంధువర్గమును ప్రేమించి మంచి స్థితికిఁ దీసికొనిరాలేని మనము లోకము నెట్లు మంచిదశకుఁ దీసికొని రానేర్తుము? మన మిప్పటి భార్యతోఁగూడి బహిరంగముగా భోజనము చేయుటకు సాహసింపలేము; కుటుంబమునంతను ముందుంచుకొని కలిసి యేకేశ్వరుని ప్రార్థనచేసులేము; అతిబాల్యవివాహములను మానలేము; ఇతర దురాచారములను విడువలేము. ఇట్టి యల్పాంశములలో మనము బాగుపడి మనకుటుంబమును బాగుపఱచుకొలేని మనము లోకము నేమి యుద్ధరింపఁ గలుగుదుము? బాహ్యరోగములచే దేహములు కృశించుచున్నప్పుడు భేదపడి మందులు వేయించుకొనుచున్నట్లే సాపరోగములచే మనయీత్యలు కృశించుచున్నప్పుడు దుఃఖపడి తన్నివారణార్థమయి యీశ్వరప్రేమామృతౌషధము నేల పానముచేయఁ బ్రయత్నింపరాదు? పొలములలో పయిరుపెట్టి తోటలువేసి ఫలానుభవము నుపేక్షించునట్లు బీడుపడియున్న మన హృదయక్షేత్రములను బాగుచేసికొని భక్తిసత్యములను పుణ్యఫల వృక్షములను వృద్ధిపొందించి సాపకంట్కములను పెల్లగించి యేల శాశ్వతములయిన సత్ఫలములను బొంది నుఖంపఁ బొలుపడిరాదు? ఈపనులకన్నిటికిని బ్రతిబంధములు మనము సత్యములని ధర్మములని నమ్మిన వాని ననుష్ఠించుటకు ధైర్యము పూనలేకపోవుట మనము

వట్టి బోధనలు చేయుటకంటె బోధించిన ధర్మముల ననుష్ఠించి చూపుట మన కధికకర్తవ్యము. అనుష్ఠానము లేకపోయిన పక్షమున మన యుపదేశము లన్నియు నున్నతప్రలాపములవంటివయి నిష్ఫల మగును. స్వప్రయోజనపరత్వమువలనను, మాంద్యమువలనను, ఉపేక్షవలనను, భయమువలనను మనకు ధర్మమయిన పనిని చేయుటకు మనము నెనుక తీసిన పక్షమున మన మొక్కరమే చెడుటకాక కపటవర్తనలను జేసి మన సంతతివారికి సహితము చెఱుపు చేసినవార మగుదుము. మన మనోనిశ్చయప్రకారముగా నడుచుకొన్నయెడల మన కీలోకములో మూఢులవలనఁ గొన్ని కష్టములు రావచ్చును. వచ్చిననేమి ? రానిండు. మనకు దేశాభిమాన మున్నపక్షమునను, సత్కార్యదర మున్నపక్షమునను, ఈశ్వరభక్తి యున్నపక్షమునను, కష్టములకు వెఱచి మన మణుమాత్రమును సత్కార్యమునుండి మరల రాదు. కార్యసాఫల్యమునకయి మన మెప్పుడును కష్టములతో పెనఁగులాడుచునే యుండవలెను. అదియే దేవుని యేర్పాటు. ఆ కష్టములతోడి పోరాటమువలననే మనము మనోదార్థ్యమును బొంది కార్యదక్షుల మగుదుము. మన సత్కార్యచరణమువలన మన కిక్కడ కష్టములే కలుగుచున్నను లోకమున కయినను మేలు కలుగక పోదు; మన సద్వర్తనమును జూచి యనేకులు మంచినడత నేర్చుకొని గుణపడకపోరు. అందుచేత మనము మృతుల మయినను, మనకార్యముల మూలమున భూమిమీఁద నెప్పుడును జీవించి యున్నవారమే యగుదుము. కాబట్టి మిత్రులారా ! మీయుపేక్షను మాంద్యమును విడిచి యింకనైన సత్కార్యములను దీక్ష వహింపుడు; మాటలు చాలించి శీఘ్రముగా కార్యములకు పూనుడు. ధర్మచింతయు సీక్వరభక్తియు లేకపోవుటచేత నాచరణములేక యుపన్యాసములును సభ

లును వ్యర్థములగుచున్నవి. కాబట్టి ధర్మచింతను, ఈశ్వరభక్తిని గలవారమయి పరిశుద్ధజీవనములను బొంది మృగస్థితినుండి దేవస్థితికి లేవఁ బ్రయత్నింతము. మనకిట్టి పనులకు ధైర్యసాహసములను గలిగింప సర్వాభీష్టఫలప్రదాతయైన పరమేశ్వరుని త్రికరణశుద్ధిగా వేడుకొందము.

జీ వి త ము యొ క్క ప ర మా ర్థ ము
దా ని ని పొ ం దు మా ర్థ ము



By
K. VEERESALINGAM

జీవితముయొక్క పరమార్థము

దానిని పొందు మార్గము

ఓ భ్రాతృబృందములారా !

మన సమాజముయొక్క యీ పనునాటవ సంవత్సరోత్సవ సమయమున మనవారి కోరికప్రకారముగా మనుష్యజీవితమునకు పరమార్థమేదో దానిని పొందు మార్గ మెట్టిదో నా శక్తికొలదిని కొంత చెప్పబోవుచున్నాను. నేను చెప్పబోవు దానిని దత్తావధానులరయి యాలకించి యీ మహావిషయమునుగూర్చి మీ మనస్సులలో గొంచెములోచింపుడు. ఏ వస్తువే ప్రయోజనము నుద్దేశించి చేయబడినదో తెలిసికొనవలె నన్నపక్షమున, ముందుగా మన మా వస్తుతత్వమును విమర్శింపవలెను. ఆయా వస్తువుల యవయవనిర్మాణక్రమమును, వానికి గల శక్తులను, వాని గుణస్వభావమును మనము విమర్శించి తెలిసికొన్నప్పుడేయే వస్తువేయే ప్రయోజనముల నుద్దేశించి చేయబడినదో గ్రహింపఁగలుగుదుము. ఈ ప్రకారముగానే మనుష్యుడేయే ప్రయోజనముల నుద్దేశించి సృజింపఁబడినో, అందు పరమార్థమేదో, దానిని సాధించుసాధనము లేదో తెలిసికొని గోరిన యెడల మనము మనుష్యప్రకృతినిగూర్చి చక్కగా విచారింపవలెను. జడపదార్థములయొక్కయు మనుష్యేతరజంతువులయొక్కయు నిర్మాణము సుబోధముగాను, అవి యేకరీతి ప్రకృతిధర్మములకే యెప్పుడును తప్పక లోబడునవిగాను ఉన్నందున వానివలని ప్రయోజనములను నిర్ధారణముచేయుట మిగుల సుకరముగా నుండును. మనుష్యప్రకృతి యట్టి సుగమమయినది గాక మిక్కిలి దురవగాహమయినందున దాని పరమార్థమును నిర్ణయించుట యధిక ప్రయోపకరముగా నుండును.

4 జీవితముయొక్క పరమార్థము, దానిని పొందుమార్గము

నిపుణముగా పరిశీలించిచూడఁగా మనుష్యప్రకృతియందు భిన్న గుణములుగల రెండు ప్రత్యేకతత్త్వములు కానబడుచున్నవి. అం దొకటి నర్వజంతుసామాన్యమైన భౌతికతత్త్వము; రెండవది మను ష్యైకవిశేషమైన జ్ఞానతత్త్వము. ఈ రెంటిలో మొదటిదానిని శరీర మనియు, రెండవదానిని ఆత్మయనియు మనవారు చెప్పుదురు. సాకార మయిన యీ మొదటిదానిని స్థూలశరీరమనియు నిరాకారమైన ఈ రెండవదానిని సూక్ష్మశరీరమనియు వ్యవహరించుటకూడఁ గలదు. ఈ రెండుతత్త్వములును పయికిఁ జూచుటకు పరస్పరవిరుద్ధములయి నవిగా కనబడును. అంతేకాక మనుష్యుఁ డితరజంతువులవలె నియంతములైన ధర్మములకు లోబడి యెప్పుడు నేకరీతిగా నడుచు వాఁడుగాక స్వేచ్ఛానుసారముగా సంచరించు స్వాతంత్ర్యముకలవా ఁడుగా నున్నాఁడు. అతఁడు బాహ్యవస్తుప్రేరణముచేతనే నడపఁబడి వాఁడు గాక తద్వ్యతిరీక్తముగా తన మనస్సు వచ్చినట్లెల్లను నడువఁ గల వాఁ డగుటచేత, అతఁ డనలంబించు వ్యాపారములుసహిత మసం భ్యాకములుగా నుండును; అతఁడు పూనుకార్యము లెన్నివిధములనో యవంగతములుగాను చంచలములుగాను నుండును; అతఁడు కోరు కోరిక లనంతములుగాను, చేయుప్రయత్నము లపరిమితములుగాను నుండును. ఈ విషయములయందు మార్పులేక యెప్పుడు నేకరీతిగా వర్తించుచుండు మృగములకును సదా కాంక్షలతోను భయములతోను యోచనలతోను ప్రయత్నములతోను కొట్టుకొనుచుండు మనుష్యుల కును గలభేదమును విచారించినచో హస్తీమశకాంతరము కానఁ బడును.

ఇట్టి వివిధావస్థలు గల మనుష్యజీవితముయొక్క పరమార్థమును మన మిప్పుడు నిశ్చయింపవలసియున్నది. లోకములోని యేపదార్థము

యొక్క ప్రయోజనమును దెలిసికోవలెనన్నను దాని స్వభావమునుబట్టియే కాని వేఱుమార్గమునఁ గాదు. వివిధవస్తుధర్మములనుబట్టి రాళ్ళవలని ప్రయోజనము గృహనిర్మాణాదుల కుపయోగపడుట యనియు, లోహములవలని ప్రయోజనము పాత్రములు మొదలయినవానిని చేయుట కనుకూలపడుట యనియు, మల్లకాదిలతలవలని ప్రయోజనము పుష్పముల నిచ్చుట యనియు, శనసాదివృక్షములవలని ప్రయోజనము ఫలముల నొసఁగుట యనియు, వృక్షభాగ్యదులవలని ప్రయోజనము భారమును వహించుట యనియు, మనము తెలిసికొనుచున్నాము. ఈ ప్రకారముగానే మనుష్యజీవితముయొక్క పరమార్థమును మనము మనుష్యస్వభావమునుబట్టియే నిర్ధారణచేయవలెను. ఇట్టి నిర్ణయమును జేయుటకు మన పట్టణములోని వారినిబట్టియే విమర్శింప నారంభింపవచ్చును. ఏ వీధిని జూచినను జనులు నానావిధవ్యాపారములయందు వర్తించుచున్నారు. కొందఱితరస్థలములనుండి బండలమీఁదను పడవలమీఁదను వచ్చిన సరకుల సంగళ్ళకు మోయుచుందురు; కొందఱు అంగళ్ళనుండి యిక్కడిసరకుల సితరస్థలములకుఁ బంపుటకయి పడవలు మొదలయిన వానివద్దకుఁ గొనిపోవుచుందురు; కొందఱు తాహారవస్తువులను వస్త్రాదులను విక్రయించుచుందురు; కొందఱు కూరగాయలు మొదలయిన వానిని కొనుచుందురు; కొందఱు పెట్టెలు బల్లలు మొదలయినవి చేయుచుందురు; కొందఱు అక్కడక్కడ గృహములను కట్టుట, నూతులు త్రవ్వట మొదలయినవనులు చేయుచుందురు; మఱికొందఱు అచ్చటచ్చట వస్త్రములు నేయుట కుండలు చేయుట లోహపాత్రములు నిర్మించుట మొదలయిన వివిధకర్మములు చేయుచుందురు. ఊటాటి కొంతదూరము పోయిన పక్షమున పలువురు పొలములు కున్ని పైరులు పెట్టుట, యిటికలు మొదలయిన గృహోపకరణములు

చేయుట మొదలయిన పనులయందు కాలము పుచ్చుచుందురు. ఈ వ్యాపారము లన్నిటినిబట్టి చూడఁగా మొట్టమొదట మనుష్యుఁడు తన పొట్ట పోసికొనుననిమిత్తమును చలి మొదలగువాని బాధనుండి తప్పించుకొని శరీరమును కాపాడుకొనుననిమిత్తమును సృజింపఁబడినట్లు తోచవచ్చును. వీధుల కిరుప్రక్కలనుండెడి యిండ్లన్నియు చలిగాలి నుండియు నెండనుండియు వాననుండియు శరీరములను రక్షించుట కుపయోగపడును; ఆహారపదార్థములు జీవుబాధనుండి శరీరములను గాపాడుట కుపయోగపడును; వస్త్రాదులు శీతోష్ణములనుండి శరీరమును కాపాడుట కుపయోగపడును. ఈ ప్రకారముగా దేనిని జూచినను మనకది దేహ సంరక్షణార్థమో దేహసౌఖ్యార్థమో దేహాలంకారార్థమో యుద్దేశింపఁబడినట్లు కానఁబడును. పృథివ్యాపస్తేజోవాయురూపమయిన బాహ్య ప్రపంచముతోడి యనివార్యసంబంధమును గలదయి, మన్నువలనను నీటినలనను నిప్పువలనను గాలివలనను బాధ నొందఁదగిన శరీరము మనుష్యున కుండియుండుటచేత దానిని సంరక్షించుకొని ముఖపడుట మనుష్యధర్మమగుటకు సందేహములేదు. అయినను మనుష్యుఁడు దేహసంరక్షణము చేసికొనుచు నింద్రియసుఖముల ననుభవించు చున్నంత మాత్రముచేత చరితార్థుఁడగునా? యన్న యంశమును మన మాలోచింపవలెను. మనుష్యుఁడు శరీరసౌఖ్యము నిమిత్తము చేసికొనెడు సమస్తవ్యాపారములలోను మృగాదులయందుఁ గానఁబడని విశేష క మ్ముటి కానఁబడుచున్నది. దేహము కాపాడుకొనుటకయి పాటుపడుట మృగమునకును మనుష్యునికిని సామాన్యధర్మము. పడెడుపాటులో నెల్ల నాలోచన యొక్కటి మనుష్యునకు విశేషము. ఈ యాలోచన యొక్కటి లేకపోయినపక్షమున దేహసంరక్షణవిషయమున మృగమునకంటె మనుష్యునియందు దాధిక్య మేదియు

లేదు. ఒకవిధమునఁ జూడఁగా మనుష్యుడే మృగమునకంటె హీనుఁ డని చెప్పవచ్చును. ఒక్కపూట భోజనమునకయి మనుష్యుఁ డెన్ని విధములనో పాటుపడి చెనుటయూడ్చి పనిచేసి పాకము చేసికొవలెను. మృగమున కింత యాయాసముతోఁ బనిలేదు. ఒకపశువు కొంచెము దూరము నడువఁగానే భూమిమీఁద విస్తరి వేసి వడ్డించి యాహార మును సిద్ధపఱచియుంచినట్లుగా పచ్చికబయిల్లు కానఁబడును. ఈ విధము గానే యింద్రియసౌఖ్యముతో సంబంధించినంతవఱకు ప్రతి విషయము లోను మృగాదులకంటె మనుష్యుడే యెక్కువ కష్టపడవలసియుం డును. ఇట్లున్నను మృగాదులకంటె మనుష్యున కాధిక్యము తెచ్చి నది యాతనికిన్న యీలోచన. ప్రతికార్యములోను మనుష్యుఁ డాలోచనను బుద్ధిని జూపవలసి యున్నది. ఈ బుద్ధిబలముచేతనే మను ష్యుఁడు తన దేహసౌఖ్యము నిమిత్తమయి వస్తుతత్త్వములను శోధించి యంత్రములను కనిపెట్టి యినుమును నీటిమీఁద తేలించి యోడలతో సముద్రములు దాటియు, నీళ్ళను నిప్పుచే కాఁగించి యీవిరిచే వాయువేగమున బండ్లలాగుట, వస్త్రాదికము నేయుట, మొదలయిన పనులు చేయించియు, మెఱువుల నాకాశమునుండి యీక్కిరించి యినుపతీగలలోఁ బెట్టి మనోవేగమున వానిచేత దూరదేశములకు వార్తలను పంపియు, దుస్సాధ్యములయిన కార్యములను సాధించి తన యసమానసామర్థ్యమును లోకమునకుఁ జూపుచున్నాఁడు. ఇట్టి బుద్ధి సంపద మనుష్యుని కొకనికిఁ దక్క మఱి యే యితరజంతువునకును లేదు. మనుష్యేతరజంతువునకు దేనికిని లేని యీ బుద్ధివిశేషము సర్వ జంతుసామాన్యమయిన దేహభరణమున కుపయోగించు సాధనము లను గనిపెట్టునిమిత్తమే మనుష్యున కియ్యఁబడినదా, లేక దానివలన సాధింపఁ దగిన యాధిక్యము మఱి యేదియైనను నున్నదా? యన్న

యంతమును నునము కొంచెము విచారింపవలసి యున్నది. నిత్యమయి నిరంతరాభివృద్ధిని బొందఁదగిన యాత్మ యనిత్యమయి క్షణభంగురమైన శరీరనిమిత్తమే చేయఁబడిన దనుట మందబుద్ధికి సహితము వింతగా తోచకమానను. మన బుద్ధిని దేహసృఖమున కుపయోగించు పనులకొఱ కుపయోగించుచున్నను, ఆ పనులలోఁగూడ నొకవిశేషము పొడకట్టుచున్నది. శరీరసృఖమున కనుసూలించునన్న యుద్దేశముతో బుద్ధినుపయోగించి పనిచేసినప్పు డొకవేళ కార్యసాఫల్యము కాక పోయినను, ఆ లోచనవలనను తన్మూలమున లభించెడు జ్ఞానమువలనను మనస్సున కానందము కలుగుచున్నది. కార్యసాఫల్యమువలనఁ గలిగెడి యల్పసంతోషమునకంటె జ్ఞానలాభమువలనఁ గలిగెడి యానందమత్యధికముగా నున్నది. దేహసృఖమునకువలయు పనులలో సులభమార్గాములను కనిపెట్టుటనిమిత్తమే మొట్టమొదట మన మాలోచించినను, ఆ యాలోచనవలనను తడనుసారమైన శోధనవలనను ప్రారంభమున నుద్దేశింపఁబడిన పనితో బొత్తిగా సంబంధములేని క్రొత్త క్రొత్త సత్యములు బయలఁబడి తత్కర్తకు హృదయానందమును గలిగించుటయే కాక యాసత్యములే తరువాత శాస్త్రములయి లోకమునకు మహోపకారమును సంతతసంతోషమును గలిగించుచున్నవి. ఒక్కొక్కపని నిమిత్త మొక్కొక్కవస్తువును శోధించునప్పుడు దాని ధర్మములను కనుఁగొనుటయే కాక దాని కితరవస్తువులతోఁ గల సంబంధమును, ఒక్కొక్కదాని వస్తుకోటికి సామాన్యమైన విశేష ధర్మములను, నర్వవస్తుసామాన్యములైన ధర్మములను మనుష్యుఁడు కనిపెట్టుటకు సమర్థుఁడగును. ఆంధ్రదేశలో పూనిన కార్యాంశ మెట్లున్నను నడుమ కనిపెట్టఁబడిన యవాంతరవిషయములవలననే లోకమున కుపకారమును మనస్సున కాన్లాదమును కలుగుచుండును.

అందుచేతనే బుద్ధిమంతు లగువా రనేకులు జనసౌఖ్యదాయకమైన వేలుపనిని దేనిని నుద్దేశింపకయే వస్తుధర్మపరిశీలనమునే పనిగాఁ జేసికొని యా పని నిమిత్తమయి యెండకు వానకు నోర్చి యాఁ కలియు డప్పియు సరకుగొనక శరీరకష్టమునకును, ధననష్టమునకును సహించి యపాయకరములైన యరణ్యములను సముద్రములను జొచ్చి యా పని నిమిత్తమే దేహసౌఖ్యములను దేహములను యశావ నమును ధారపోయుచున్నారు. ఒకఁడు జంతుస్వభావలక్షణములను గనిపెట్టవలెనని భార్యాపుత్రులను గృహములను విడిచి మనుష్యసం చారములేని మహారణ్యమును దూటి క్రూరమృగమధ్యమున కష్ట జీవనము చేయుచున్నాఁడు. ఒకఁడు ద్వీపాంతరములను కనిపెట్ట వలెనని దారిలేని మహాసముద్రములమీఁదఁ బోయి ప్రచండవా యువులకును సంతతప్రవధారాపాతమునకును సంపల్లింపక గాలిలోని దీపమువలె నల్లలనాడుచుండఁడి యోడలో మహాజలమధ్యమున ప్రాణముల కాశింపక యాత్ర చేయుచున్నాఁడు. ఒకఁడు తేజో వాయుశక్తులను పరీక్షింపవలెనని దుర్గమములైన పర్వతాగ్రముల కెగ్రెనాఁకి యందు చలువలుగ్రమ్మించి దేహములు కంప మొందించెడు మంచులో మహావాయుపథమున కాలము గడపుచు న్నాఁడు. ఒకఁడు భూగర్భమును శోధింపవలెనని పాతాళలోక మంటునట్లుగా గోతులు త్రవ్వి భూమియొక్క పొరలను నడుమనడుమఁ గానఁబడెడు జంతుకంకాళములను నిరూపణచేయుచు నధోభాగ మున సంధకారబంధురముగానుండి కొలుములవలె దుస్సహతాపమును గలిగించెడి యగాధభిలములలో ప్రొద్దుపుచ్చుచున్నాఁడు. ఒకఁడు నదుల జన్మస్థానములు మొదలయినవి కనుఁగొనవలెనని మరుభూము లలోను వాలుకామయస్థలములలోను బడినడిచి బహుప్రయాసముతో

దేశసంచారము చేయుచున్నాడు. ఒకఁడు గ్రహసంక్షత్రాదులగతులు నిరూపింపవలెనని రాత్రులు నిద్రమాని కొంత లెక్కియు దూరదేశముల కరిగియు నాకాశమందలి గోళకోటులను సంశోధించుచున్నాడు. ఈరీతిగా శరీరాయానమునకును ప్రాణాపాయమునకును భయపడక పనిచేసిన బుద్ధిమంతుల బుద్ధిబలమువలననే మనకిప్పుడు జంతుశాస్త్రములు, జలశాస్త్రములు, తేజోవాయుశాస్త్రములు, పృథ్వితత్త్వ శాస్త్రములు, భూగోళశాస్త్రములు, ఖగోళశాస్త్రములు మొదలయిన నానావిధప్రకృతిశాస్త్రము లుద్భవిల్లి జనవరంపర కానందలాభములను గలుగఁజేయుచున్నవి. వీని నన్నిటినిబట్టి చూడఁగా శరీరసౌఖ్యమున కంటె మనసౌఖ్యమే యధికమైన దనియు, మనసౌఖ్యమునకు భంగము కలుగనున్నప్పుడు శరీరసౌఖ్యమును పాటించుకుండుట మానుషధర్మమనియు స్పష్టమగుచున్నది. పైని వివరించిన భౌతిక పరార్థధర్మములను దెలిపెడు శాస్త్రములు గాక మనస్సున కానందమును వినోదమును గలిగించెడు కావ్యనాటకాదులును తర్కవ్యాకరణాది శాస్త్రములును మనోబలకల్పితములయి యున్నవి. ఒక్క రసిక పురుషుఁడు యావజ్జీవమును పొందఁగలిగిన యింద్రియసుఖము సంతను కలిపినను మంచిబుద్ధిమంతునిచే గల్పింపఁబడిన కావ్యము నొక్క దానిని వినుటవలన నొక్కదినమున, గలుగు సంతోషముతో సరి రాదు. అధికసుఖము నిమిత్తమయి యల్పసుఖమును విడుచుట బుద్ధిమంతుని లక్షణమగుట యెల్లవాడును నెఱిగిన యంశమే యగుటచేత, దేహసుఖమునకంటె మానసికసుఖ ముత్కృష్టమయినదని నేనిక్కడ పెంచి చెప్పవలసిన యావశ్యకము లేదు. ఇంకొకసంగతి వినుడు. మనము పొలములనుండి మనపురవీధులకు మరలవచ్చి నడుచునప్పుడు మనుష్యబుద్ధివిశాసమున కుత్తేజకము లైన పాఠశాలలుకూడ మన

కక్కడక్కడ నేత్రగోచరము లగును. కొంచె మాలోచించి చూచిన పొలములలో దున్నకొనువారును వీధులలో మూటలు మోయు వారును జనులచే గౌరవింపఁబడకుండుటయు పాతశాలలలోఁ జదివి శాస్త్రపరీక్షలయందు మెప్పొందినవారు వారికంటె సహస్రగుణము లధికముగా గౌరవింపఁబడుచుండుటయు నిల్లవారికి స్ఫురింపకమా నదు. ఈ యొక్కయంశమే దేహమునకంటె మనస్సు ప్రధానమ యినదనియు దేహసౌఖ్యమునకంటె మానసికసౌఖ్య మధికాదరణీయ మయినదనియు స్థాపించుటకుఁ జాలియున్నది.

క్షణభంగురమైన శరీరమునకంటె నిత్యమయిన మనస్సుల్కృష్ట మయినదని తెలిసికొన్నపిమ్మట, వివిధములయిన మానసికధర్మము లనుగూర్చి యిండుక విచారింపవలసియున్నది. ఈమానసికధర్మము లనే యాధ్యాత్మికధర్మములని సామాన్యముగా వ్యవహరింతురు. ఈ పై నిశ్చేదబడినది యాధ్యాత్మిక ధర్మములలో నొక్కటియైన జ్ఞానము. ఇదియే సత్యము. సత్యమనగా వస్తుధర్మముల నున్నవి యున్నట్టుగా గ్రహించుట. ఈసత్యమును కనుగొను నిమిత్తమే ప్రకృతి శాస్త్రజ్ఞులు లోకములోని సమస్తసౌఖ్యములను విడిచి, నానాకష్ట ములకు లోనయి ప్రాణములకు సహిత మాశపడక తమ జీవిత ములను తత్వశోధనమున కర్పించియున్నారు. అట్టివారికి సత్యమే పరమదైవతము. వారు వస్తుశోధనము చేసినకొలదిని ప్రతివస్తు వునందును మొట్టమొదట ప్రాతఃకాల సూర్యకిరణములవలె వారి జ్ఞానదృష్టికి సత్య మణుమాత్రముగా కానఁబడి యంతకంత కధిక ముగా ప్రజ్వరిల్లి వారి కపరిమితానందమును గలిగింపఁ జొచ్చెను. సమస్త వస్తువులయందును సూర్యకిరణములవలె దోచి శోభిల్లు చున్న సూతనసత్యములను జూడఁగా చూడఁగా సర్వత్ర వ్యాపించి

12 జీవితముయొక్క పరమార్థము, దానిని పొందుమార్గము.

యున్న యీ సత్యకిరణ ప్రసారమునకు మూలకారణమై కోటిసూర్య ప్రభాభాసమానమైన పరమసత్యజ్యోతి కొందఱి దృష్టులను మిఱు మిట్లు కొలిపి ప్రపంచమును మఱచునట్లు చేసెను. ఇట్లు శోధన చేసిన వారిలో ననేకులు బాహ్యప్రపంచమునందు మాత్రమే కాక తమ మనస్సులయందును సత్యజ్యోతి దేదీప్యమానముగా వెలుగు చుండఁ జూచిరి. అందుచేతనే కొందఱు ప్రత్యేకముగా మనోధర్మ ములను పరిశీలించుటలోనే కాలమునంతను గడపి వివిధములైన యాధ్యాత్మికశాస్త్రములను జేసిరి. ఈపరిశీలనలో కొందఱి మనో నేత్రములకు తమలోపలనున్న జ్ఞానప్రేజస్సుయొక్క మహిమచేత బాహ్యప్రపంచమే తోచకపోగా, అట్టివారు ప్రపంచము మిథ్య యనియు మనఃకల్పితమనియు మాయయనియు భ్రమయనియు నంతట నిండియున్న జ్ఞానరూపమయిన పదార్థమొక్కటియే సత్యమనియు సాధింపఁ జూచిరి. ఇట్టివారు కొందఱు సర్వత్ర వ్యాపించియున్న జ్ఞాన శక్తిని తమలోపల నిమిడియుండి నిరంతరాభివృద్ధి నొందఁదగిన జ్ఞాన శక్తినిజూచి భ్రమించి యారెండుశక్తులు నొక్కటియే యనియు తామే బ్రహ్మనియు భావింపఁజొచ్చిరి. తాము పరవ్రజ్ఞులు కాక పోయినను బాహ్యప్రపంచము మిథ్య కాకపోయినను, మానసిక శక్తులముందఱ ఛాతికశక్తులు పరవ్రజ్ఞులలో పరమాణువంత యయినను కావని స్పష్టపడుచున్నది. మనలోపలను వెలుపలను వ్యాపించి యున్న సత్యమహిమలను నిపుణముగా పరిశీలించిన ధీమంతులు కొందఱి రెండుశక్తులు సంతయధికముగా నున్నను పరిమితములే యున్నసత్యమును కనుగొని యవి పరతంత్రస్వభావము కలవగుట భావించి పరిమితమునుండి యపరిమితము నూహచేసి దానికిఁగారణ భూతమయిన పరిపూర్ణజ్ఞానస్వరూపమయిన పరబ్రహ్మమును వేరుగా

దెలిసికొని నేనించి ఆనందింపఁ జొచ్చిరి. మనకు లోఁబడి మనసౌఖ్యమున కనుకూలపడుచు మనకు నేనకప్రాయములుగానున్న పృథివ్యాపస్తేజోవాయువులు సహితము కొన్నిసమయములయందు మన కడఁగనివియు ప్రతికూలము లయినవియు నయి మీకును మాకును శాసకుఁడై సర్వాత్మకుఁ డయియున్న పరమాత్ముఁడొకఁడు పయినున్నాఁడని సహస్రముఖముల ఘోషించుచుండును. మన వంటయింటనుండి యాహారసదాఢ్యములను పక్షము చేసెడి యగ్నిహోత్రమే యొకానొకప్పుడు తీవ్రజాలలతో లేచి యార్పశక్యముకాక మనగృహములను వస్త్రపులను దేహములను గూడ భస్మము చేయుచున్నది. మనచెమ్మట లార్చెడు మలయమారుతమే యొకానొకప్పుడు తీవ్రప్రభంజనముగా మాటి మనగృహములను సస్యములను క్షణకాలములో నేలమట్టము చేయుచున్నది. వానలను బంపి మనపైరులను పండించెడు మేఘమే యొకానొకప్పు డతివృష్టిని పడుగులను బ్రతిమీల మన దేహములకును గేహములకును వినాశము కలిగించుచున్నది. అట్టిసమయములయందొట్టివి మనుష్యహృదయములలో భీతిని బుట్టించి యీశ్వరుని మహిమలను వెల్లడింపకుండునా? గాలివానలును తుపానులును మెఱుములును సుడిగాడ్పులును భూకంఠములును వహ్నిపర్వతనిస్సరణములును మనస్సుల కాశ్చర్యమును భీతిని బురికొల్పి సృష్టికర్తయొక్క శక్తి మహిమలను వెల్లడింపనిపక్షమున లోకములోనివి మఱియేవి వెల్లడించును?

మానసికశక్తులలో నింకొకటి కారుణ్యము. దీనినే కొందఱును రాగ మనియు ప్రేమయనియు వివిధనామములతోఁ బిలుతురు. ఈ దయాగుణము మనుష్యున కలంకారభూతమైనది. మనము వీధులలో నడుచునప్పు డేయింటికిఁ బోయి చూచినను కారుణ్యము స్పష్టముగా కానఁ

బడును. ఒక యింటనుండువారు పరస్పరానురాగముకలవారయి యొం
దొరులకు మేలు చేసికొనుచుండురు. వృద్ధులయిన తల్లిదండ్రులను తన
యులు స్వశిష్టములకు సహించి భక్తితో పూజించి వారికి సమస్తోప
చారములను జేయుచున్నారు. దృఢగాత్రులు నిద్రమాని శరీరాయాన
పడి వ్యాధిగ్రస్తులకు మందుమాకులిచ్చి కరుణతో సంరక్షణచేయు
చున్నారు. జననీజనకులు తాము సమస్తశిష్టములను పడి తమకడు
పైన గట్టుకొని బిడ్డల కేలోపమును గలుగకుండ ప్రేమతో వారిని
కాపాడుచున్నారు. ఇంటనున్నవారు దయచూపునది యొక్క కుటుం
బములోనివారికి మాత్రమే కాదు. కొన్ని సమయములందు గృహస్థు
లభ్యాగతులను బంధువులను బీదలను బిలిచి తమయింట భోజనములు
పెట్టి యాదరించుచున్నారు. ఒక్క గృహస్థుల గృహములలో మాత్రమే
కాక వీధులయందు నడుచునప్పుడు మన కీదయాగుణముయొక్క
చిహ్నము లక్కడక్కడఁ గానవచ్చుచునేయుండును. సత్రములు
చలిపందిరులు, వైద్యశాలలు మొదలయిన సర్వజనోపయోగకరనిల
యములు మనుష్యులలోఁగల యాదయాగుణమును చాటుచున్నవి.
మన గృహములయందలి గోవులు మొదలయినవి తమదూడలను
పాలిచ్చి ప్రేమతోఁ గాపాడుచుండుట చూడఁగా, దయాగుణము
పశుపక్ష్యాదులలోను సర్వపదార్థములలోనుగూడఁ గానఁబడుచున్నది.
సృష్టియందంతటను వ్యాపించియున్నది సత్యము మాత్రమేకాక కారు
ణ్యముగూడ నని యెల్లవారు నెఱుంగవచ్చును. ఈకారుణ్యము మన
మనోగుణములలో నొకటియై యున్నది. మనుష్యులలోను పశుపక్ష్యా
దులలోనుగల దయాగుణము పరిమిత మయినదిగాఁ గానఁబడుచున్నది.
అందులో మనుష్యులకుఁగల దయాగుణ మంతకంత కధికము కాఁదగినది
గా నున్నది. సృష్టిలోని యీ పరిమితదయాగుణమునుబట్టి మనుష్యుడను

సృష్టికర్తయొక్క యపరిమిత దయాగుణము నూహించి కనుగొనుచున్నాడు. అపరిమిత సత్యతేజస్సునుబట్టి యీశ్వరుడు సత్యవ్యూహపుఁడనియు సర్వజ్ఞుఁడనియుఁ జెప్పబడునట్లే యీయపరిమిత దయాగుణమునుబట్టి దయాస్వరూపుఁడనియు సర్వకారుణ్యుఁడనియుఁ జెప్పబడుచున్నాడు.

మన మానసికగుణములలో మఱియొకటి న్యాయము. దీనినే నీతి యందురు. ఈగుణము మనుష్యునకుఁగల గుణములలో నెల్ల సర్వోత్కృష్టమయిన దగుటచేత దీనిని గుణరాజమని చెప్పవచ్చును. పరదారధనాదులను గోరక వంచనముమాని సమస్తవ్యవహారములలోను పరులయెడ ఋజువుగా ప్రవర్తించుటయే న్యాయగుణము; ఇదియే మనప్రవర్తనకు మార్గదర్శకము. దీనిని మీఱి నడుచుట పాపము; దీని ననుసరించుటయే పుణ్యము. న్యాయమైనమార్గమును మీఱి నడువఁబూనునప్పుడెల్ల మనయంతరాత్మ యది పాపమనిబోధించుచుండును. ఇట్లు పుణ్యపాపములనుగూర్చి మనయంతరాత్మచేయు బోధనమే మనవృత్తమును నడిపెడి యీశ్వరశాసనము. హృదయ ఫలకమునందు లిఖింపబడియున్న యీశ్వరశాసనరూప మయిన యీ వాక్యముల నతిక్రమించువాఁడు పాపాత్ముఁడై యాత్మకుఃఖములపాలగును. మానసికధర్మములలో నీది యొక్కటియైనను మనుష్యుని పవిత్రమైన మనుష్యరామధారణమున కర్హునిగాఁజేయు ప్రధానధర్మమయినందున ముఖ్యముగా నిదియే ధర్మమని చెప్పబడును. మనుష్యరామమునకు యోగ్యుఁడగువాని కెల్ల నీతి యవశ్యముగా నుండవలెను. నీతి లేనివాఁడు మృగప్రాయుఁడు; మనుష్యరామధారణమున కనర్హుఁడు. ఇది చేయవలెను; ఇది చేయరాదు; అని బోధించెడు శాసనమొకటి మన హృదయములోనున్నందున, ఆశాసనమును మీఱి

నడుచువా రెల్ల శిక్షార్హులని యేర్పడుచున్నది. మనము చేయు కార్యములయందు మన మొక శాసనమునకు బద్ధులమయి, మనము చేసెడిపనులకు మన ముత్తరవాదుల మెప్పుడగుదుమో, అప్పుడు మనలను శిక్షించి యేలువాఁ డొకఁడుండక తీరదు. కాబట్టి మనలను నీతిమార్గమున నడువ నియమించిన యామహామహుఁడు ధర్మస్వరూపుఁ డయిన పరమేశ్వరుఁడు. ఈనీతిగుణమును వహించినవారయి ప్రపంచ సుఖములన్నియు పోయినను నీతిమార్గము నణుమాత్రమును తొలఁగక వర్తించువారినే జను లెల్లకాలమును ప్రేమచూపి గౌరవింతురు. సత్యము నిమిత్తమును ధర్మము నిమిత్తమును సకలకష్టములకు లోనయి శరీరమును సహితము విడువసాహసించిన మహాపురుషులనే మనము శ్లాఘింతుము గాని ధర్మము తప్పి శరీరమును పోషించుకొన్నవారిని మనము మెచ్చుకొము. ఎప్పుడో లోకాంతరగతులయిన వారిశ్చంద్రుఁడు మొదలయిన వారిమీఁద మన మిప్పటికిని ప్రేమ చూపుచు వారు వడిన కష్టములను విన్నప్పు డవి మనకు వచ్చినట్లుగా పరితపించు చుండుటకుఁ గల కారణము భగవంతుఁడు మానవహృదయములో స్థిరముగా స్థాపించిన ధర్మాభిరతిగాక మఱియేమగును? ఇట్టి స్వాభావికమయిన ప్రేమము మనకు నిజమైన పురుషులమీఁదనేకాక పురాణములలోను నాటకములలోను గల పుణ్యాత్ములయిన కల్పితపురుషుల మీఁదను గలుగును. ఈవ్యాయగుణము మనుష్యకోటిలోనెల్లను గలదనుట కెంతటి మృగప్రాయుఁడయినను తనకు ప్రేమాస్పదుఁడయిన పుత్రుఁడు దొంగతనము చేసినప్పుడును వానిని శిక్షింపఁజూచుట నిదర్శనముగా నున్నది. మనము వెనుకఁజెప్పినరీతిని పట్టణములో నడుచు నవ్వడును మనుష్యుని నీతిగుణమును సూచించుచిహ్నములు పెక్కులు కానఁబడును. మన కందఁడుఁ గానవచ్చెడు రక్షకభటులయొక్కయు

దండవిధాయకులయొక్కయు సభలును, న్యాయసభలును, చెఱసాలలు మొదలయినవియు ప్రజలను ధర్మమార్గమున నడిపించుటకొఱకును ధర్మము తప్పినప్పుడు శిక్షించుటకొఱకును నేర్పడినవేకదా ?

మనము పట్టణవీధులలో సంచరించునపుడు కంటికి గానఁ బడెడి వస్తువులనుండియే మనుష్యునికిఁగల మానసికగుణము నింకొక దానిని తెలిసికొనవచ్చును. పట్టణములోని కొన్నిప్రదేశములకు పోయిన పక్షమున మనకు నానామత్తుల దేవాలయములు దృష్టిగోచరము లగును. ఈశ్వరారాధనము నిమిత్తమయి జను లాదేవాలయములకు భక్తితో గుంపులుగుంపులుగా పోవుచుండుటయు మనము చూడ వచ్చును. ప్రతి మనుష్యుని హృదయమనందును తాను పరతంత్రుఁడ ననియు, తానుజేయు కార్యములకు ఫలములనిచ్చు నిత్యపురుషుఁ డొకఁడు పైనిగలఁడనియు, తానాతని నారాధించియే శాశ్వతసుఖ మును పొందవలెననియు, తానాతని ప్రీతినిమిత్తమే సమస్తకార్యము లను జేయవలయుననియు, దృఢవిశ్వాస మొకటి స్వాభావికముగా నున్నది. ఈవిశ్వాసములోనే తనయాత్మ దేహముతో నశించునది గాక శాశ్వతముగానుండి మరణానంతరమునను పుణ్యపాపఫలముల ననుభవించుచుండు నన్న సత్య మిమిడియున్నది. ఈశ్వరుని నారాధింపవలయు నన్న యిచ్చ మనుష్యుని కనివార్యముగా నున్నది. దేవుని నారాధింపకపోయినపక్షమున మనుష్యునికి హృదయశాంతి గలుగదు. కాబట్టి యీశ్వరభక్తిపరాయణత్వము మనుష్యునికిఁగల మానసిక గుణములలో నాలవది. పూర్వోక్తములయిన మూడు గుణములను బట్టి గలిగిన దగుటచే దీనిని నాలవదానినిగాఁ జెప్పవలసినచ్చినను, తన్నిటి యొక్క సత్ఫలమగుటచేత నిదియే ప్రధానమైనదిగా పరిగణింపఁ బడవలసినది. తక్కినగుణములకు వన్నె తెచ్చి వానిని శోభిల్లజేసెడి యద్భుత సామర్థ్య మీ భక్తిరతిలో నున్నది. జీవాత్మకుగల యీ

నాలుగు గుణములను పరస్పరానుకూలముగా వృద్ధి నొందించి యానందించుటయే మనుష్యజీవితముయొక్క పరమార్థము. ఈనాలుగుగుణములును సమానముగా వృద్ధి నొందక యందుఁ గొన్నిమూత్రమే వృద్ధి పొందినయెడల నది నిజమయిన యభివృద్ధికాదు. మన శరీరమునకు కరచరణాదు లెట్లంగములో మనయాత్మకు జ్ఞానాదులట్లే యంగములు. నర్వాచయవములును యథాప్రమాణముగా పెరిగి యారోగ్యదశయందున్నప్పుడే దేహ మభివృద్ధి పొందినదని చెప్పవచ్చును; గాని యందుఁ గొన్ని యవయవములు మూత్రము పెరిగినప్పుడు వృద్ధియని చెప్పదగదు. ఒక్కయవయవముమూత్రము పెరిగినప్పు డది రోగమని భావింపవలెను. ఒక్కకాలుగాని పొట్టగాని పెరిగినప్పుడు బోదకాలనియు మహాదరమనియు చికిత్సలు చేయించుచుండుట యెల్లవారు నెఱుఁగుదురుగదా? ఈయంగములలో నుత్తమమైన యంగము పెరిగినను, అదియు రోగసూచికమేకాని బలహేతువు గాదు. అంగములలోనెల్ల నుత్తమాంగమైన తల పెరిగినప్పుడును, సర్వేంద్రియములలోను ప్రధానమైన కన్ను పెరిగినప్పుడును, మఱిత శ్రద్ధతో చికిత్స చేయించుచుండుట యెల్లవారికి ననుభవగోచరమైన విషయమే. ఈప్రకారముగానే మానసికగుణములన్నియు పరస్పరానుకూలముగా పెరిగినప్పుడే యాత్మాభివృద్ధి యగును గాని యెంతయుత్తమమైనదైన నితరగుణములకు ప్రతికూలముగా నొక్కగుణము పెరుగుట యాత్మాభివృద్ధి కాదు. కొందఱు పూర్ణమయిన భక్త్యా వేశము కలవారయ్యును తదితరగుణములను పాటింపకపోవుటచేత నీశ్వరుని పేరనే యనేక క్రూరకృత్యములను జేయుచు మనుష్యులని చెప్పబడుటకే యవస్థలుగనుచున్నారు. జ్ఞానమునందును కారుణ్యమునందును, నీతియందును, భక్తియందును సమానముగా వృద్ధి నొందుటయే నిజమైన మానసికవృద్ధి. అట్టివృద్ధిని బొంది నిత్యానం

దమును బొందుటయే మనుష్యునికి బరమార్థము. దీనిని బొందుట కొఱకే మనుష్యరూపమును ధరించిన వారందఱును నిరంతరకృషి చేయుచుండవలెను. మనుష్యుడు సమస్తవిషయములలోను మితజ్ఞుఁడగుటచేతను భ్రమప్రమాదాదులు మనుష్యునికి నహజగుణము లగుట చేతను మనుషుఁ డెప్పుడును పరిపూర్ణుఁడు కానేరడు. కృషి చేసిన కొలదిని వృద్ధిపొందుస్వభావము గలవాఁడగుటచేత సమస్తవిషయములయందును వృద్ధికి బ్రయత్నించుచు బాటుపడి సాధ్యమయినంత యధికానందమును బొందుచుండుట మనుష్యునకు బరమధర్మము. ఇదియే మనుష్యునకు బరమార్థము.

ఇప్పుడు మనుష్యజీవితమున కేదిపరమార్థమో కొంతవఱకుఁ జెప్పితిని గాన నేనిక దానిని పొందు మార్గమునుగూర్చిగూడ కొంత చెప్పెదను. ఉత్తరోత్తరాభివృద్ధి సదా కలిగించుచు మనుష్యుని పరిపూర్ణస్థితికిఁ గొనిపోయి నిత్యానందమును గలిగించి పరమార్థమును సమకూర్చునది పరిశుద్ధాస్తికమతము. అట్టి పరమార్థమును కలిగింపక యేవిషయమందైనను మానసికాభివృద్ధికి భంగము కలిగించెడు పక్షమున, ఆమతము పరిశుద్ధమయినది కాదు. మతమనఁగా జీవాత్మకు పరమాత్మతోడి సాంగత్యమును కలిగించి తన్మూలమున నిరంతరాభివృద్ధిని నిత్యానందమును సమకూర్చునది. మనుష్యునికి స్వాభావికముగా జ్ఞానమును, కారుణ్యమును, నీతియు, భక్తియు, పరిమితములుగా నుండి సంతతాభివృద్ధిని పొందఁదగినవిగా నున్నవి. ఈగుణము లీశ్వరునియందువలె పరిపూర్ణదశను పొందలేకపోయినను, వానియభివృద్ధికి పరిమితిమాత్రము కానరాదు. ఈశ్వరుఁడు పరిపూర్ణజ్ఞానకారుణ్యధర్మస్వరూపుఁడు. పూర్ణజ్ఞానకారుణ్యధర్మము లీశ్వరగుణము లగుటచే, ఈగుణములతో సంబంధించినంతవఱకు మనుష్యుఁడు జీవస్వభావము కలవాఁడుగా నున్నాఁడు. ఈగుణములలో నభివృద్ధిని

పొందిన కొలదిని మనుష్యుడు దేవత్వము సమీపించుచుండును. దీనినే వేదాంతము సామీప్యముక్తియని చెప్పుదురు. ముక్తి యనగా జీవాత్మ పాపసంబంధమునుండి విముక్తమయి యీశ్వరసామీప్యముచే సుస్థిరానందము పొందుట. పుణ్యమార్గ మెప్పుడును జీవాత్మను భగవత్సన్నిధ్యమునకుఁ గొనిపోవును; పాపమార్గ మెప్పుడును జీవాత్మను భగవత్సన్నిధ్యమునుండి దూరముగా తొలగించును. జ్ఞానాదులు మనుష్యుని పుణ్యమార్గమున నడిపించి యానందమును గలిగించును; అజ్ఞానాదులు మనుష్యుని పాపమార్గమున కీడ్చి దుఃఖమును కలిగించును. జ్ఞానాదులు దేవునికిని మనకును సామాన్యగుణము లయినందున దేవధర్మములును, కరచరణాదులు మృగములకును మనకును సామాన్యము లయినందున మృగధర్మములును కూడ మనయందున్నవి. జ్ఞానాదు లయిన దేవగుణములను బట్టియే మనకు మనుష్యత్వము సిద్ధించినది. మృగము లెప్పుడును మనుషునికి లోబడి యతని సౌఖ్యమునిమిత్త మతఁడు నియమించినట్లు సేవ చేయవలసిన వగుటచేత, శరీరావశువము లయి మృగవృథావము గల యింద్రియములను మనము లోబఱచుకొని యాత్మాభివృద్ధి కుపయోగపడునట్లు చేయవలెను. అట్లు చేయుటయే యింద్రియనిగ్రహ మనఁబడును. ఆరంభదశలో నింద్రియములను యథేచ్ఛముగా పోసీయక స్వాధీన పఱచుకొన్న పక్షమున, తరువాత నవి యెప్పుడును తిరుగఁబడక మనకు విధేయములయి యాధ్యాత్మిక సుఖమున కనుకూలముగా పనిచేయుచుండును. కాకుండా కళ్యాణమును బిగించి గుఱ్ఱమును తనయిష్ట ప్రకారముగా నడిపింపక విచ్చలవిడిగా దాని యిచ్చవచ్చినట్లు నడవనిచ్చిన పక్షమున గమ్యస్థానమును చేరి సుఖంపక ముండలోను బురదలోను పడి కష్టపడునట్లే మనుష్యుఁ డింద్రియవర్గమును తనబుద్ధిబలము చేత మరలింపక స్వతంత్రముగా నడవ నిచ్చిన పక్షమున పాపపంకము

లోను విపత్కంటకములలోను తగులుకొని దుఃఖపడవలసినవాఁడగును. ఇంద్రియము లుద్రేకించి లోబడక మనుష్యుని తప్పదారి కీడ్వ గమకించుచున్నప్పుడు వానిని నిగ్రహింపఁగల పామర్థ్యమును పరిశుద్ధమత మెప్పుడును మనుష్యుని కనుగ్రహించుచుండును. ఇంద్రియములను చెడుదారులఁ జోసీయక మరలించి మంచిపనుల కుపయోగపడునట్లు చేయుటయే మతధర్మమును మానవధర్మమును నగును గాని ఇంద్రియవ్యాపారములను పూర్ణముగా వినాశము చేయఁజూచుట కాదు.

మనుష్యుని సుఖసంతోషములకు జ్ఞానమును నీతియు ముఖ్య సాధనము లయియున్నవి. జ్ఞానమును నీతియు నన్నవదములు చిన్నవిగా నున్నను వానిలోఁగల భేదములును ధర్మములును నపారముగా నున్నవి. ఆభేదములనెల్ల వివరింపఁబూనుట యిచ్చట నాపని కాదు. యుక్తాయుక్తములను, స్వరూపస్వభావములను దెలిసికొనుట కుపయోగపడునది జ్ఞానము; తెలిసికొన్నప్రకారముగా నడిచి యనుభవించుట కుపయోగపడునది నీతి. జ్ఞానమహిమను జూచి భ్రమపడి కొండలు జ్ఞానమే ముక్తిదాయకమని చెప్పుచున్నను, అనుష్ఠానము లేని కేవల జ్ఞానము ముక్తిప్రదము కానేరదు. బెల్లము తియ్యగా నుండునని తెలిసికొన్నంతమాత్రమున, బెల్లము తిన్న ఫలము కలుగ నేరదు. నామమాత్రస్మరణముచేత బెల్లము తిన్నవారికిఁ గల సంశోషము కలుగక బెల్లము తియ్యనిదని తెలిసికొన్నందువలననే యొకవిధమైన యల్పసంతోషము లభింపవచ్చు. నట్లే కేవలజ్ఞానమాత్రమునఁ గొంతసంతోషము కలుగవచ్చును గాని ప్రవర్తన కనుకూలపడని జ్ఞానము శ్లాఘనీయము కాదు. కొన్నిమతముల వా రీశ్వరునియొక్క సత్యజ్ఞానస్వరూపములను మాత్రమే మనస్సునందుంచుకొని ధర్మ

స్వరూపమునందు లక్ష్య ముంచకపోవుటచేత బ్రహ్మసందమున కీశ్వరగుణానుభవమును భగన్నామ సంకీర్తనమును చాలుననుకొని ప్రవర్తనమును ముఖ్యముగా విచారించకున్నారు. అట్టివా రెన్నడును మనుష్యునకు పరమార్థమయిన పూర్ణసుఖమును పొందజాలరు. జ్ఞాన మెట్లో నీతియు నట్లే మనుష్యునకు స్వభావధర్మము; రెంటిలోను జ్ఞానమునకంటె నీతి శ్రేష్ఠతరము. ఒక్క స్వవిషయమునందైనను భావము నతిక్రమించువారు నిక్కమయిన సంతోషము ననుభవింప నేరరు. మన సంతోషమంతయు స్వభావము ననుసరించి వర్తించుట లోనే యున్నది. అందుచేతనే పూర్వోక్తమయిన సిద్ధాంతము ననుసరించి వర్ణింపవారు పైకి భక్తాగ్రేసరులవలె నటించుచున్నను నీతిమాలిన వారయి భక్తి విరహీతులయి సజ్జన గర్హితులయి యిహమునకును పరమునకును దూరులగుచున్నారు. అట్టివారు మాటలనుబట్టి యాస్తికులయినను చేష్టలనుబట్టి నాస్తికులే. మన ప్రవర్తనమును బాగుచేయుటకు సమర్థము కానట్టి మతము మతమే కాదు. అట్టిమతము వలన లోకమునకు ప్రయోజన లేకమయిననులేదు. పయిని వివరించిన రీతి భక్తులు భగవన్నామోచ్చారణము వలనను భగవన్నామసంకీర్తనమువలనను తమపాపములు తొలగునని భ్రమపడి పాపకార్యములకు భయపడకపోయినను “రామరామ” యని “శివశివ” యని సదా స్మరించుచు కీర్తనలు పాడుచు తాము చరితార్థుల మయితిమనుకొందురు. అట్టివారి భ్రమ వట్టిదుర్భ్రమ. ధర్మస్వరూపుడయిన యీశ్వరుఁ డెప్పుడును మన స్తోత్రపాఠములను పూజలను జూచి మన కనుగ్రహమును జూపఁడు; మన వర్తనమును జూచి మన మెంత చక్కఁగా నడుచుకొన్న నంత యధికసంతోషము నిచ్చును. పాపపరిహారమునకు పశ్చాత్తాపమును మరల నట్టిపాపమునకుఁ జొరక పరిశుద్ధ

మార్గమున వర్తించుచుండుటయు సాధనములుగాని యవిలేని వట్టి పోడిమాటలు గావు. ఆచరణము లేని శుష్కప్రియములు వదులుట మతముయొక్క యుద్దేశము గాదు. మతముయొక్క యుద్దేశ మంతయు మనస్సు నున్నతస్థితికిఁ దెచ్చి పరిశుద్ధపఱచి తన్నూలమున నానందాభివృద్ధి కలిగించుట. స్వభావగుణములయందు వృద్ధి పొందినప్పుడే మనస్సున్నతస్థితికి వచ్చును. నీతిమార్గమున నడుచుట మనుష్యస్వభావగుణము; నీతిమార్గాభిముఖుడయి పాపమును హృదయమునుండియు వర్తనమునుండియు పాఠదోలి పరిశుద్ధతతో ముందు కీర్ష్యరునివంక నడుచుచున్నప్పుడే మనుష్యుడు నిర్మలమైన యానందము పొందును. అప్పు డంతరాత్మ నూతనజీవము నొంది యీశ్వరునియం దానందించును. యీశ్వరునియందు భక్తి యున్నను లేకపోయినను స్వభావమగుటచేత లోపల సంతరాత్మ నీతిమార్గమును బోధించుచునే యుండును గాని యీశ్వరునితోఁబట్టు లేనప్పుడది యింద్రియోద్రేకము నడచి స్వతంత్రముగా మనుష్యుని నీతిమార్గమున నడిపింపఁగల శక్తి లేనిదయి మృతప్రాయముగా నుండును; సన్మతములమున దాని కీశ్వరసాహాయ్యము కలుగఁగానే దుర్బలమయి యున్న యంతరాత్మ లేచి నూతనజీవమును బలోత్థాపములను పొంది పాపమును తృణప్రాయముగా హృదయాంతరాళము నుండి గెంటివేయుటకు సమర్థమగును. అంతరాత్మ తాను పాపము నకు సమీపమున నుండుటచే నీశ్వరునకు దూరమయి హంసతూలికా తల్పమునందు నుఖించుచున్న పుటికంటెను పాపమునకు దూరమునందుండుటచే నీశ్వరసాన్నిధ్యమునొంది యగ్నిహోత్ర మధ్యమునందున్నప్పుడైన నధికసంతోషము పొందును. ఈశ్వరసాన్నిధ్యము లభింపనప్పు డింద్రియమృగములు సాహసముచేసి మీఁదఁబడి మెల్ల మెల్లగా సంతరాత్మను మ్రింగివేయును. సన్మత మెప్పుడును సర్వశక్తి

24 జీవితముయొక్క పరమార్థము, దానిని పొందు మార్గము.

సంపన్నుడయి సమస్తకల్యాణగుణపరిపూర్ణుడయిన యీశ్వరుడు సంపూర్ణతేజముతో నదా హృదయకుహరమునం దంతరాత్మసమీపమున ప్రకాశించుచుండునట్లు చేయును. ఆ స్వప్రకాశుని వెలుగుచేత నప్పుడంతరాత్మ సమస్తమును సత్యదృష్టితోఁ జూచుచు సర్వకార్యములయందును మంచిదారిని జూచి నడిచి యానందించుటకు శక్తి మగును. అట్టివెలుగు చేతనున్నప్పుడు దాని నుపయోగించుకొని లాభమును పొందక తీర్చవడి యావెలుగువంకనే యెప్పుడును జూచుచు నిలుచున్నవక్షమున దుస్సహాయుని యావెలుగుచేత కన్నులు మిటుమిట్లుగొన మొదటనున్న యానందమును పోగొట్టుకొని యంతరాత్మ యేపనిని చేయుటకును శక్తిలేనిదయి ఫలమును పొందలేని దగును. కాబట్టి యెప్పుడును జ్ఞానసేత్రముచేత నీశ్వరుని వీక్షించుచుండుటయే మతముయొక్క ప్రయోజన మనుకొనుటయు భ్రాంతి మూలకమే. వెలుగుల కెల్లను నెలుగైన యీశ్వరుని సాక్షాత్కారము చేత సమస్తకార్యములను తత్ప్రీతికరముగాఁ జేయుచు సమస్తవిషయములలోను వృద్ధినొంది యానందించు మార్గమును జూపుటయే మతము చేసెడు మహోపకారము. మన యింద్రియవ్యాపారములను స్వభావగుణములను సర్వమును విడిచి యొక్కదానినే చింతించుచుండుటవలన మనుష్యునకు నిజమైన యానందము కలుగదు. భక్త్యా వేషముచేతఁ గొంతకాల మనిర్వాచ్యమైన సంతోషము కలిగినను విరామము లేకపోయిపక్షమున క్రమక్రమముగా సంతోష మొండొక విధముగా పరిణమించి మనుష్యస్వభావమును సహితము చెడఁగొట్టును. అతిభక్తిచేతఁ గొందఱు మతి చలించినవారయి జడులవలె నగుదురు. ఈ హేతువుచేతనే పూర్వులు వ్రాసిన గ్రంథములలోఁ గొన్నిచోట్ల జ్ఞాను లనగా నీశ్వరసాక్షాత్కారముగల యోగు లున్నట్లువలె నుండురని చెప్పబడి యున్నది. నిత్యానందము నిమిత్తమయి నిస్సర్గసుఖములను

గుణములను విడువవలయునని సత్యమత మెప్పుడు నుపదేశింపదు. ఈ సత్య మెఱుంగనివారు కొందఱు మతావేశముచేత దుర్భిమలఁ బడి భార్యాపుత్రాదిబంధువర్గములను విడిచి సన్యసించుచున్నారు; కొందఱు మనుష్యసాంగత్యమును విడనాడి మృగముల మైత్రి పొంది యరణ్యా వాసము చేయుచున్నారు; కొందఱు బలప్రపమయిన యాహారమును వర్జించి శరీరములను శుష్కింపఁ జేయుచున్నారు; మఱియు నిట్టివే యనాలోచితకార్యముల ననేకు లనేకవిధములఁ జేయుచున్నారు. ఇట్టివారందఱును మానుషస్వభావమును భగవత్స్వభావమును గూడ గుర్తెఱుంగనివారు. మతావేశముచేత మనుష్యలక్షణమైన యాలోచనను విడుచుటవలన నిట్టి యనర్థములు పొసఁగుచున్నవి. జ్ఞానహీనులగుటచే ననేకులకు మానసికారాధనమేలేదు. అట్టివారిదొక మతమని చెప్పుటకే యవకాశము లేకపోయినను, వారికున్న మతమంతయు వ్యర్థములైన కర్మలు చేయుటయు నర్థములేని పూటలు నోట నుచ్చరించుటయు తమ సొత్తును మతాచార్యుల కర్పించుటయునై యున్నది. ఇట్టివారికి మతము వలన మనుష్యునకు స్వాభావికములైన యేవివయములయందును వృద్ధి కలుగక గురువులకు మాత్రము జీవిక యేర్పడుచున్నది. జనుల మూఢ విశ్వాసమువలననే లాభము పొంది కుటుంబభరణము చేసికొన మరగిన మహానుభావులు వారి యాత్మోజ్జ్వలమునకయి లేశమయినను కృషి చేయక గురువులైన తమ్ముడైనవములనుగా భావించి తాముపదేశించిన కర్మ లాచరించుటవలననే వారు ముక్తులగుదురని బోధింతురు.

ఇట్టివారు మాత్రమేకాక మఱికొందఱు బుద్ధిమంతులుకూడ తాము చిన్నప్పటినుండియు నమ్మిన మతబోధనలకు విరుద్ధముగా నున్న సత్యములను ద్వేషించుచున్నారు. సత్యమును ద్వేషించుట సత్య స్వరూపుఁడైన యీశ్వరుని ద్వేషించుటయే. మతమునకు లౌకికసత్యముతో పనిలేదట! ఆహా! ఏమి యాబుద్ధివై పరిత్యము! సూర్యచంద్ర

26 జీవితముయొక్క పరమార్థము, దానిని పొందుమార్గము.

గ్రహణములకు శాస్త్రప్రకారముగా చంద్రబింబ భూచ్ఛాయలు కారణములయి, మతప్రకారముగా రాహుకేతువులు కారణములగునా? సత్యము కానిది మత మగునా? సమస్త ప్రకృతిశాస్త్రములును భగవద్గోపీమలను భగవత్సత్యములను ఘోషించుచున్నవి. ఈశ్వరుని యందు సంపూర్ణ భక్తిగల వారికందఱికిని నవి యత్యాదరణీయములు. మతవిషయమునఁ బూర్వులు చెప్పినవాని కట్టి సత్యములు విరుద్ధముగా నున్నపక్షమున, వానిని సంస్కరించుకొని మతమును బాగుపఱచుకోవలెను. మనుష్యునితో సంబంధించిన ప్రతివిషయమునందు నభివృద్ధి సహజధర్మముగా నుండఁగా, మనుష్యుని నిత్యానందపదవికి మార్గము చూప దీక్షవహించిన మతమునం దభివృద్ధి కూడదనుట నయుక్తికముగా నుండునా? ఈశ్వరభక్తి లేకము గలవానికెల్లను సత్యగ్రహణము పరమ ప్రతముగా నుండవలెను. సత్యమెక్కడనున్నను పరమాదరణీయమైనదే. కొన్ని సమయములయందు మతమును నిరాకరింపఁ జొచ్చినందున, సత్యప్రియులయిన వారనేకులు మతమునుండి విముఖులగుచున్నారు. పరిశుద్ధమతాభినివేశము గల ప్రతిమనుష్యుఁడును తా నావఱకు సత్యమని నమ్మిన దసత్యమని తెలిసిన యెడల దానిని వెంటనే విడిచి దురభిమానముమాని నిష్పాక్షికబుద్ధితో సత్యము నంగీకరింపవలెను. ఇట్టి సత్యాదరము వహించి శోధించిన కొలదిని భగవన్నిర్మితములైన సమస్తవస్తువులును ప్రతిదినమును క్రొత్త క్రొత్తసత్యములను బయలుబెట్టుచు భగవంతునియొక్క క్రొత్తక్రొత్త మహిమలను ప్రకాశింపఁ జేయుచు మనయొక్కల నపారానందసాగరమునందు తేల్చుచుండును. ఈ సత్యాదర మొకటి లేకపోవుటవలన మహావిద్వాంసులును బుద్ధిసంపన్నులును తమసిద్ధాంతము స్థాపనము కావలెనన్న దురభిమానముచేత యుక్త్యాభాసములను కల్పించి సత్యము నడచి తమ కుత్సితసిద్ధాంతములను స్థాపించి లోకమును తప్పుదారిని పట్టించి మితిమీరిన నష్టమును

గలిగించి యున్నారు. పరిశుద్ధమత మెప్పుడును సర్వవిషయములయందును సత్యమును ప్రోత్సహింపజేసి సర్వదా లోకము జ్ఞానాదులయందు వృద్ధిపొందుచుండునట్లు చేసి, జనులు తమస్వభావమునుబట్టి పొందఁదగినంత సౌఖ్యమును సర్వవిషయములయందు బొందునట్లు చేయవలెను. అట్లు చేసేడి మతము ప్రతిమానవహృదయమునందును పరమేశ్వరుని సహజనిష్కళంకస్వరూపముతో నిలిపి, నిరంతరాభివృద్ధిని నిరంతరానందమును గలిగించును. మనకంటె నధికుఁడైన మానవునితో సాంగత్యము చేయుటవలనఁ గూడ మన మాతని సద్గుణముల నభ్యసించి మన ప్రవర్తనమును చక్కజేసికొని గలుగుదుము గదా? అట్టిస్థితిలో మనుష్యునియందువలె కళంక లేకమయినను లేని సత్యస్వరూపుని సాంగత్యమును మనయాత్మకుఁ గలిగించుకొన్నప్పుడు మనము సత్యాదరము గలవారమయి సత్యమునందెట్లు వృద్ధి పొందకుండఁ గలుగుదుము? దయాస్వరూపుని సాంగత్యమును మనయాత్మకుఁ గలిగించుకొన్నప్పుడు దయారతి గలవారమయి దయయందెట్లు వృద్ధి పొందకుండఁ గలుగుదుము? ధర్మస్వరూపుని సాంగత్యమును మనయాత్మకుఁ గలిగించుకొన్నప్పుడు ధర్మపరాయణులమయి ధర్మమునందెట్లు వృద్ధిపొందకుండఁ గలుగుదుము? నర్వక్షుడును సర్వశక్తుడును దయాస్వరూపుఁడును సత్యస్వరూపుఁడును ధర్మస్వరూపుఁడును నయినపురుషుఁడేకదా యీశ్వరుఁడు? ఈశ్వరుని సర్వశక్తిత్వమును సర్వజ్ఞత్వమును సర్వవ్యాపకత్వమును మనకు భయప్రమోదాద్యుత్తములను బుట్టించఁగా సర్వకారణ్యాదిగుణములు భక్తిని పురికొల్పఁగా, మన మీశ్వరునికిఁ బరమభక్తులమయి మనకుఁ గల సర్వగుణములకుండును వృద్ధిపొంది నిత్యానందపదవిని గాంచ శక్తులముగాకుందుమా? మనము సత్యము నెప్పుడు గౌరవముతో నుపాసించుమో యప్పుడు సత్యము మన మనస్సులయందు దానేగించి ప్రజ్వరిల్లక మానను. సత్యాదిసమస్తకళ్యాణగుణపరిపూర్ణుడయిన యీశ్వరుని మన

28 జీవితముయొక్క పరమార్థము, దానిని పొందు మార్గము.

మెప్పుడు భక్తితో నుపాసించుమో యప్పు డాపరమపురుషుని కళ్యాణ గుణములు మనమనస్సు నావేశించి యందలి సత్యప్రియత్వాదులకు నూతనజీవము కలిగించి ప్రజ్వరిల్లఁ జేయకుండునా? అవి యన్నియు ప్రజ్వరిల్లి యున్నతస్థితినిపొంది సంపూర్ణానందదాయకము లగుటయే కదా మనజీవితమునకు పరమార్థము? ఓసత్యన్వయాపుండ్రవై న యీశ్వరుడా! చిరకాలాభ్యస్తము లయిన దురాచారములను విడిచి మాహృదయములు సత్యగ్రహణపరాయణము లగునట్లు చేయుము. ఓ భక్తవత్సలా! చంచలములయిన మాదిత్యము లింద్రియసుఖముల నాశించి తప్పుదారులు పట్టనియ్యక నీధ్యానము మరఁగి సదా సన్మార్గమున సంచరించునట్లు చేసి నీయందలి నిశ్చలభక్తిని విడువకుండునట్లు చేయుము. ఓ సర్వకారుణ్యా! దుర్బలములైన మా యల్లములను స్వార్థ ఘరత్వమునందు మునుఁగనీయక పరోపకారకార్యములయందు వర్తిల్లు నట్లు చేయుము.



వై రా గ్య ము.



By
K. VEERESALINGAM

వై రా గ్య ము



భ్రాతృవరులారా! నేడు వై రాగ్యమునుగూర్చి మీ ముందటఁ
 గొంచెము చెప్పఁబోవుచున్నాను. కొంచెముగానో గొప్పగానో
 వై రాగ్యమును బోధింపని మతము ప్రపంచములో నేదియు లేదు.
 ఇతర దేశములకంటె మన దేశములోను మన దేశములోఁగల ప్రతి
 మతమునందును వై రాగ్యబోధ మత్యధికముగాఁ జేయఁబడుచున్నది.
 మనుష్యుడైన వానికెల్లను వై రాగ్య మావశ్యక మగుటకు సందే
 హములేదు. కొంచెమయినను వై రాగ్యము లేనివాడు విచిత్రమైన
 మనుష్యనామమును ధరించుటకే యర్హుఁడుకాదు. అయినను మన
 దేశమునం దిప్పుడు వై రాగ్యము విపరీతార్థమునం దుపయోగింపఁబడు
 చుండుటచేతను విపరీతముగా నాచరింపఁబడుచుండుటచేతను వై రాగ్య
 మనఁగా నేమో యది యెంతవఱ కావశ్యకమో యిప్పుడు సయ్యక్తి
 కముగాఁ గొంత విచారింపవలసి యున్నది. సయ్యక్తిక మన్నమాట
 చెవిని బడినతోడనే మనలోని ప్రమాణవాదు లనేకులు తోకత్రొ
 క్కిన త్రాచులవలె లేచి మనకు శాస్త్రము ప్రమాణముకాని యుక్తి
 ప్రమాణము కాదనియు, మనుష్యబుద్ధి భ్రమప్రమాదసహిత మయి
 నందున దానియందు విశ్వాస ముంచక శాస్త్రవిశ్వాసము కలవారము
 కావలయుననియు చెప్పవచ్చును. అట్టివారి మాటలు చెవుల కనేకు
 లకు చక్కగానే వినఁబడవచ్చును. అయినను వారి నొక్కప్రశ్న
 మడుగవలసియున్నది. మనుష్యబుద్ధి భ్రమ ప్రమాద సహితమయిన
 దని మొట్టమొదట వారి కెట్లు తెలియవచ్చినది? స్వబుద్ధిచేతనే కదా?
 స్వబుద్ధిని కొంచెమునేపు దూరముగా నుండనిచ్చిన పక్షమున వారికి

భ్రమ యేదో ప్రమాద మేదో తెలియకపోయియే యుండునుగదా? బుద్ధి నునుష్యులను విడిచిపోయిన పక్షమున వారు మృగములకంటె నధికులు కాజాలరు. బుద్ధిని గలవారై యుండుటచేతను యుక్తాయుక్తని యమునందు బుద్ధి నుపయోగించుకొను చుండుటచేతను గాక మఱి దేనిచేత మనుష్యులకు మృగములకంటె నాధిక్యము వచ్చినది? లోకములోని జంతుజాతు లన్నిటికంటెను మనుష్యున శాధిక్యము గలిగించిన యీ బుద్ధిని దనయందున్న దోషములను సహితము తెలిసికొని సంస్కరించుకోవలసిన సామర్థ్యము కలదన్న హేతువు చేత నిరాశరింపఁ దగునా? తగదు. బుద్ధి కొన్ని సమయములయందు భ్రమ పొందుచుండు ననుటకు సందేహములేదు. అయినను కలిగిన భ్రమను నివారణము చేసికొనుటకును పిమ్మట నా బుద్ధియే సాధన మగుచున్నది. అందుచేత యుక్తాయుక్తవిచారము చేసి సత్యమును దెలిసికొనుటకును మొదటఁ బడిన ప్రమాదమును దరువాతఁ గనిపెట్టి దిద్దుకొని కాలక్రమమున నభివృద్ధి పొందుచుండుటకును బుద్ధిని మించిన సాధనము వేతొకటి లేనందున విచేకి కాంగోరినవాఁ డెప్పుడును దాని నంగీకరింపక తప్పుదు. ఇది యిట్లుండఁగా మనపెద్దలు పరమప్రమాణము లని చెప్పెడు శాస్త్రార్థములయందు సహితము భ్రమప్రమాదాదులు లేవని యెవ్వరును జెప్పజాలరు. ఒక్కశాస్త్రమునందుఁ బ్రమాణబుద్ధి గలవారందఱును దాని కేకార్థము నంగీకరించుచుండ లేదు. ఒకవాక్యమున కొక రొకయర్థమును చెప్పఁగా మఱియొక రాయర్థమునకు విరుద్ధమయిన యర్థమును జెప్పుచున్నారు. పరస్పరవిరుద్ధము లయినయట్టి రెండర్థములలో నేదోయొకటి భ్రమైకమూల మయినదిగా నుండవలెను. ఇట్లు భ్రమాస్పదమయిన యర్థముల నిచ్చుచుండుటచేత వారి వాదరీతి ననుసరించి శాస్త్రముకూడ,

బ్రహ్మణము కాదనియే సిద్ధాంతము చేయవలసివచ్చును. శాస్త్రార్థ నిర్ణయమునం దేకీభావము లేక యేకవాక్యమునకే కొందఱ తొక యర్థమును, మఱి కొందఱు మఱియొక యర్థమును జేసి తమ యర్థమే సరియైనదని విచారపడి కడపట సంబంధబాంధవ్యములను భోజన ప్రతిభోజనములను మాని వివిధమతిములవారుగా విడివడి నేటివఱకును గలహములు మానకుండుట యీ దేశమునం దెల్లవారికి ననుభవ సిద్ధమైన విషయమే కదా? తమతమ మతానుసారముగా శ్రుత్యాది వాక్యముల కర్థభేదమును జెప్పి తగవులాడువారును తమ యర్థమును స్థాపించుటకు దేనిని ప్రమాణముగాఁ గైకొనుచున్నారో యిండుక విచారించుట. తాము చేసిన యర్థమే న్యాయమైనదని చూపుటకును వారు యుక్తులనే కదా యాధారము చేసికొని వాదించుచున్నారు. సర్వోత్కృష్టములని మునువారు నిశ్చయించెడు శాస్త్రముల కన్నిర్థయము చేయవలసి వచ్చినప్పుడును మనుష్యబుద్ధి నీ కావలసియుండగా, మనుష్యబుద్ధి ప్రమాణము కాదని దానిని విడిచి సిద్ధాంతనిర్ణయము చేయఁబోవుట నేలవిడిచి నాము చేయఁ బోనుటగాక మఱి యే మగును? బుద్ధి నుపయోగించి నహేతుకముగా సత్యాసత్యనిచారము చేసి యుక్తినుయించి దానిని గ్రహింపఁజూడక యెవ్వఁ డేమి చెప్పినను చెప్పిన దానినెల్ల నిశ్చయించి వర్తించుచున్నప్పుడు పక్షమున మనుష్యుఁడు బుద్ధిహీనుఁడు గాక మఱియెవ్వఁ డగును? అజ్ఞానాంధకారావృతమైన మానవహృదయమునందు వస్తులక్ష్యమును గనుగొనుటకయి జ్ఞాన నేత్రమున కాధారముగా జ్ఞానసూర్యుఁ డయిన యీశ్వరుఁడు మన కొక్క బుద్ధికిరణ ప్రసారణమునే కదా యనుగ్రహించి యున్నాఁడు? ఈశ్వరుఁడు ప్రసాదించియున్న యీ దివ్యతేజోలేశమును మనము మన మనసునందుఁ జొరకుండఁ జేసినచో మన హృదయము తమోమయ

మయి పదార్థతత్త్వసంశోధనమునం దసమర్థమయి సదా చీకటిలోఁ దడవులాడుచుండదా? బుద్ధిని విడిచిన లోకవ్యవహార మొక్కనిమిషము నడుచునా?

ఇట్లన్నచో నెల్లవిషయములలోను బుద్ధి యక్రమాణమని యెవ్వరు ననఁజాలరనియు; లౌక్యవాక్యముల సత్యాసత్యనిర్ధారణము నిమిత్తమయి బుద్ధి నవశ్యక్రమాణమునుగా నంగీకరింపవలసినదే యయినను భగవంతుఁడు సర్వజ్ఞుఁ డగుటచేత నతొకకేమైన యట్టి యీశ్వరవాక్యమును ఖండించుటకు మాత్రము మన పరిమితబుద్ధి ప్రమాణము కాఁజాలదనియు, కొందఱు బుద్ధిమంతులందురు. ఈశ్వరుఁడు సర్వజ్ఞుఁ డగుటకును మనుష్యుఁడు మితజ్ఞుఁ డగుటకును సందేహము లేదు. అందుచేత నీశ్వరబుద్ధికిని మనుష్యబుద్ధికిని పరస్పరమునకును బరమాణువునకును గలదానికంటెను నెక్కువ యంతరము కలదనుటకును సందేహములేదు. ఎంత యల్పమయిన దయినను మనుష్య బుద్ధి సత్యదర్శనార్థమయి యీశ్వరునిచేఁ బ్రసాదింపఁబడిన వెలుతురే కదా? అట్లగుటచే నిజమయిన యీశ్వరవాక్యమునకును బుద్ధికిని విరోధ మెప్పుడును పొసఁగనేరదు. ఈశ్వరవాక్య మెప్పుడును చక్కగా నాలోచించినమీఁదట యుక్తియుక్తము కాకపోదు. ఎంత యాలోచించినను గూడ యుక్తియుక్తముగాఁ గనఁబడక యీశ్వరుఁడు ప్రసాదించియున్న బుద్ధిజన్యజ్ఞానమునకు సదా విరుద్ధముగానే తోఁచిన పక్షమున నట్టి వాక్య మీశ్వరకర్తృత్వము నాలోపించి మనుష్యునిచేఁ గల్పింపఁబడినదయి యుండును గాని నిజమయిన యీశ్వరవాక్యము కానేరదు. ఈశ్వరవృద్ధయమును దెలిసికొన నపక్షించువారి కందఱికిని బరమేశ్వరుఁడు తనజ్ఞానమును సృష్టిమూలమున వెదచల్లుచున్నాఁడు. సృష్టి తెలిపెను సత్యములను లిఖం

చుచు వచ్చినచో నా పుస్తకములు పర్యవేక్షణమునను లగును. ఇట్లు మహాసముద్రమువలె నీశ్వరుని జ్ఞానతేజస్సు సృష్టియం దంతటను నిండి యున్నను, మనుష్యులు తమతమ బుద్ధిపరిమాణమును బట్టి యందుఁ గొంతభాగమునే గ్రహింపఁగలుగుదురు. మనుష్యబుద్ధి స్వచ్ఛముగా నుండకపోయిన పక్షమున నట్లు గ్రహింపఁబడిన సత్యములయందు ప్రభుప్రమాదజనితములయిన మాలిన్యములు చేరుచుండును. మనుష్య బుద్ధి నిర్మలముగనుచు వచ్చినకొలది పూర్వము చేరిన కాలుష్యములు క్రమక్రమముగా నశించి నూతన సత్యములు చేరి జ్ఞాన మంతకంతకు స్వచ్ఛ మగుచుండును. సృష్టియందు నింపఁబడియున్న జ్ఞానసుధాసము ద్రాంబుబిందుపానమును దనశక్తికొలదిని జేయుచున్నకొలదిని మనుష్య బుద్ధి జ్ఞానాహారముచే నభివృద్ధిచొంది యీశ్వరసామీప్యము నొందు చుండును. సృష్టినుండి నిరంతరమును బ్రవహించుచున్న జ్ఞానతేజస్వీ కారమును జేతునొల్లక యీశ్వరుఁడు తనహృదయముతో నుంచి యున్న జ్ఞానతేజస్సు నుపయోగపఱుచుకొనిపక్షమున మనుష్యుఁడజ్ఞానాంధుఁడయి తన సమీపమున నున్న యీశ్వరు నణుమాత్రమును జూడక సత్యమునకు దూరములయిన దుస్స్వప్నములలోను మిథ్యా భూతములలోను బడి కొట్టుకొనుచు బాధపడుచుండువాఁ డగును. కాబట్టి యీశ్వరజ్ఞానమును బొందుటకు బుద్ధియు సృష్టియు నీరెండు మాత్రమే మహాసాధనములు. ఈరెండుసాధనములను గొని సంశోధించినమీఁదటఁ బ్రత్యక్షవిరుద్ధముగాఁ గనఁబడిన పక్షమున, అలాకిక మనుషేర పరంపరగా వచ్చుచున్న యెట్టివాక్యమునైనను నిశ్చయముగా దేవుఁడు దయచేసి యున్న యీ జ్ఞానోద్వయమునకు నసంగతముగా నున్నంతవఱకు నిరాకరింపవలయును. అట్లు నిరాకరింపని యెశల నసత్యమునకును సత్యమునకును గల భేదభావమే హృదయము

నుండి తొలగిపోయి మనస్సు సమస్తాభాసములకును భ్రమలకును నివాసస్థాన మగును; అప్పుడు మంచిచెడ్డలను వేరుపాటు చేయు విభాగ జ్ఞాన మడుగంటి హృదయమునందు జడత వ్యాపించి యెంతవిరుద్ధ మయినయసంగతియు వింతగా దోచకుండును. ఈశ్వరుఁ డనుగ్రహించిన బుద్ధిసంపద సనుభవింపనొల్లని ప్రబుద్ధున కింతకంటె మంచి ఫలమేమికలుగును? సత్యాసత్యనిర్ణయమునకు మనుష్యబుద్ధి ప్రమాణ మనిచూపుట కి ట్లితదూరము చెప్పవలసినచ్చినది. ఇంతటితో నీ విషయమును విడిచి యీకఁ గార్యాశమునకు వత్తము.

వై రాగ్యమును పడమున కనురాగము లేకుండుట యని యర్థము. వేషియం దనురాగము లేకుండుట? విషయసుఖములయందు. విషయ గుళిము లనఁగా మృగములకును మనకును సామాన్యము లైన యింద్రియసుఖములు. ఇంద్రియసుఖములలో మృగములకు లేనివియుఁ గొన్ని మనకుఁగలవు. ఇంద్రియసుఖ పరిత్యాగమే వై రాగ్య మనఁబడును. ఈ యింద్రియములను మనవారు శత్రువులనుగా గణించుచుండుటచేత నింద్రియసుఖ త్యాగమునకు సాధారణముగా నింద్రియ నిగ్రహ మనియు సరివర్గనిజయు మనియు వాడుచుందురు. ఇంద్రియ నిగ్రహమును జేసినవాఁడు జితేంద్రియఁడనఁబడును. ఇంద్రియనిగ్రహ మనఁగా నేమి, ఇంద్రియముల నెంతవఱకు నిగ్రహింపవలెను. అన్న యంశములకు వత్తము. ఇంద్రియనిగ్రహ మనఁగా నింద్రియములను లోబఱచుకొని యని మనయాజ్ఞ నుల్లంఘింపక వర్తించుట చేయుట. ఐహికాముష్మికగుళిముల కింతవఱకుఁ గావలసియుండును. ఈ యింద్రియము లెప్పుడును మన గూర్మిలను పాపమున కీడ్చుచుండుననియు, అందుచేత నింద్రియసుఖములనన్నిటిని బూర్ణముగా త్యజించుటయే పరమార్థ మనియు, కొందఱు భావించుచున్నారు. ఈభావన

చేతనే యీ జేశమునందలి మరక ర్తలనేకు లింద్రియనిగ్రహము చేయవలెనని చెప్పుచు, నింద్రియసుఖవాంఛ పుట్టకుండ వానిని హతము చేయవలెనని విధించియున్నారు. అట్టివారి మతమును బట్టి చూడగా మన కింద్రియములతోనే పనిలేదనియు, ఇంద్రియ సుఖము లెంతమాత్రము ననుభవింపఁదగినవి కావనియు, పర్యవ సానము జేయుచున్నది. నిజము విచారింపఁగా మతమునకుఁగాని ధర్మ మునకుఁగాని యింద్రియసుఖములను జూర్చి ముగాఁ బరిత్యజింపవలసిన పనిలేదు. ఆత్మానందమునకును నీతికిని భంగముగా నుండనంత వల కెల్ల వారును విషయసుఖములను మితముగా ననుభవింపవచ్చును. అందువలన నిహలోకిహానియుఁ బరలోకహానియుఁ గలుగవు. ఇంద్రి యములే నిష్ప్రయోజనము లయింప వచ్చునున మన కీశ్వరుఁడు వానిని ప్రసాదించకయే యుండి యుండును. ఈశ్వరుఁడు మన కింద్రియము లను ప్రసాదించి యుండుటచేతనే వానివలనను బ్రయోజనము కల దనియు, వానివలనఁ గలుగవలసిన న్యాయమైన లాభమును మన మనుభవింపవలె ననుట యీశ్వరోద్దేశమనియు, విస్పష్టమగుచున్నది. మన శరీరమునం జేయవయవమును పనిలేక కృశించుటకయి చేయవల ఁదలేదు. సమస్తావయవములును బరస్పరానుకూలముగా నారోగ్యము నశయం దుండి పని చేయుచున్నప్పుడే యవి యీనందదాయకము లును సుఖప్రదములును నగును. వానిలో నేయవయవ మారోగ్యము చేడి కృశించినను వానివలన సౌఖ్యము కలుగకపోవుటయేకాక అస్థిమ లమున నితరావయవములకును ససౌఖ్యము కలుగును. ఈప్రకారము గానే యాత్మగుణములలో నేదియుఁగూడ నిష్ప్రయోజనముగా నెఱిం చుటకయి చేయఁబడి యుండలేదు. సమస్తగుణములవలనను బ్రయో జనము గలదు. పరమేశ్వరుఁడు మనకుఁ బ్రసాదించిన సమస్త సాధన

ములను సమస్తశక్తులను సాధ్యమయినంత మంచి యుపయోగము నకుఁ దెచ్చుకొనుట మనకుఁ బరమధర్మము. వానివలనఁ గలుగవలసిన ప్రయోజనములను బొందఁజూడక వాని నుపేక్షించుట యీశ్వరాజ్ఞాధిక్కారరూపమైన యపచారమని చెప్పవచ్చును. తగినయుపయోగమునకుఁ దెచ్చుకోక యింద్రియములను వానిగుణములను నిర్ములముచేయుట యస్వాభావికమును సన్ధిదాయకము నగుటచేత మనలో నిప్పుడు యోగులును సన్యాసులును ధర్మములని యాచరించెడు పనులు పెక్కు లాచరణీయములు కావని వేఱుగఁ జెప్పవలసిన యావశ్యకము లేదు. యోగులు కొందఱు చేతులును వ్రేళ్ళును మీఁదుకట్టి నిరర్థకములయి బిఱబిగియునట్లును గోళ్ళుపెరిగి యంగరములు తిరిగి చెడిపోవునట్లును జేయుదురు. ఇట్లుచేయుట సత్ప్రయోజనముకొరకు హస్తములను వ్రేళ్ళను జేసిన యీశ్వరునకు సమ్మతముగా నుండునా? తాను జేసిన మహోపయుక్తమయిన సాధనము వ్యర్థమగుచుండఁగాఁ జూచుట కెవ్వరి కిష్టముండును? ఈయోగులు కొందఱు గృహములను వదలి యరణ్యములలో వాసము చేయుదురు. సన్యాసులును భార్యాపుత్రులను విడిచి యూహారఁదిరిగి భిక్షుల నము చేయుదురు. ఈపనులు స్వభావవిరుద్ధములు. మనుష్యుడు సంఘములోనుండియే వృద్ధి నొందఁదగినవాఁడు. సంఘమును విడిచెనా మనుష్యుడు శీఘ్రకాలములోనే మృగప్రాయుడగును. ఏకాకిగా నుండి వృద్ధి నొందుట మనుష్యస్వభావము గాదు. మనుష్యున కాహారమును వాయువు నెంత యావశ్యకములో యితరజనసాంగత్య మంత యావశ్యకము. మనుష్యముఖమును జూడనీక యొకమహ్యుని గొని పోయి చిన్నప్పటినుండియు సరణ్యములలో మృగములతోఁ బెరుగనిచ్చిన పక్షమున నట్టివాఁ డేవిషయమునందును బహుమృగములకంటె

నధికుఁడు కాఁజాలఁడు; కొన్ని విషయములయందుఁ బెక్కుమృగము లతో సమానుఁడు కానేరఁడు. అభివృద్ధికి స్వయంకృషి యావశ్యకమే యయినను, తనకంటె నధికులయిన వారితోడి నహవాస మా స్వయంకృషికి తోడుపడినంగాని యభివృద్ధి కలుగదు. పదిమందిలో మెలఁగువాఁడు సహితము తనకంటె నధికలై నవారితోడి సాంగత్యము లేనివాఁడయినయెడల నాలోచనయు వృద్ధియు లేక యహంభావము గలవాఁడయి చెడును. అదిగాక మనుష్యుని మనుష్యనామమున కర్హునిగాఁ జేయు గుణముల కెల్లను ప్రేమానుబంధ మలంకార మయినది. దైవగుణముని చెప్పుచుగిన యీ ప్రేమగుణము సుసారములోనుండి యుపయోగించుకొనుచున్నప్పుడుగాని వర్ధిల్లును. భార్యను భర్తను, తల్లిని బిడ్డను, అన్నను చెల్లెలిని, పొరుగువారిని మిత్రులను, ఒక్కటిగాఁ జేర్చి యన్యోన్యసఖిదాయకమగుగాఁ జేయునది యీ ప్రేమానుబంధమే. ఇది యొక్కటి లేకపోయేనేని, సుసారమును భూతలస్వర్గముగాఁ జేసి యమృతతుల్యములయిన సౌహృద్ధ్యలముల ననుభవింపజేయు బంధము లేక లోకములో నాపన్నరక్షణము లేక మనుష్యుఁడు నిర్దియఁడయి ఘాతుకమృగశుల్కుఁ డగును. అరణ్యము లకుఁ బోయి వసించినను మనుష్యున కేదో సాంగత్య ముండవలెను. మనుష్యులను విడిచి యరణ్యములకుఁ బోయిన ఋషుల నేకులు మృగములను బెంచి తత్సంగమునఁ గాలక్షేపము చేయుచుండినట్లు పురాణములు ఘోషించుచున్నవి. అట్టి మహాచుభావులకు మనుష్యసాంగత్యము తొలగి మృగసాంగత్యభాగ్యము లభించుచున్నది. అరణ్యావాసము చేసినంతమాత్రముచేత నింద్రియనిగ్రహము కలుగుననియుఁ జెప్పుటకు పీలులేదు. శ్రీ లొంటిగాఁ దారసించినప్పు డింద్రియనిగ్రహము చేయలేకపోయినందుకు వ్యాస విశ్వామిత్ర షరాశరాదులగు మహాచు

భావులను పెక్కండ్రను దృష్టాంతము చెప్పవచ్చును. ఇంద్రియములను జంపివేయవలెనని యెన్నిశాస్త్రములు బోధించినను, అది యస్వాభావిక మగుటచేత సకలజనవిశ్వాసపాత్రమయి సర్వత్ర వ్యాపింపనేరదు. ఈ సిద్ధాంతమే జరులలోనెల్ల నిజముగా వ్యాపించిన పక్షమున, ప్రపంచ మంతయుఁ జిరకాలము క్రిందటనే నశించి యుండును.

ఇంద్రియములను భూర్ణముగాఁ జంపివేయుట ధర్మము కాని పక్షమున, ఇంద్రియముల నేవిషయమున నెంతవఱకు జయింపవలెనని శంక కలుగును. మనుష్యునిలో మృగగుణములును దేవగుణములును రెండు చేరియున్నవని చెప్పచున్నారు. మృగమునకును మనుష్యునకును సామాన్యములయిన కామాదులు, మృగగుణములు; మనుష్యునికిని దేవునికిని సామాన్యములయిన దయిదులు దేవగుణములు. ఈ రెంటిలో మొదటి పదమగుణములు, రెండవది యుత్తమగుణములు. ఈ రెంటిలో సద్గుణముల నుత్తమగుణములకు సదా లోబడుచుండునట్లు చేయవలెనుగాని యుత్తమగుణముల సద్గుణములకు లోబడునట్లు చేయుదును జేయఁగూడదు. అధమగుణముల నుత్తమగుణములకు లోబఱుచుచు వచ్చినపక్షమున మనుష్యుఁ డంతకంతకు దేవత్యుఁ డగుచుండును. అట్లుచేయక అధమగుణములకే యుత్తమగుణములను లోబఱుచుచు వచ్చినపక్షమున మనుష్యుఁ డంతకంతకు మృగీత్యుఁ డగుచుండును. — ఉత్తమగుణముల కధమగుణములను లోబఱుచుటయే నిజమయిన యింద్రియనిగ్రహము. ఇంద్రియనిగ్రహము చేయుటచే నింద్రియములు బుద్ధికి లోనయి పనిచేయుచు మనుష్యుని దేవత్వమునకుఁ గొనిపోవుటకుఁ దోడుపడును. ఇంద్రియములను మనపూర్వులు గుఱ్ఱములతోఁ బోల్చి యాత్మను రౌతునుగాఁ

జెప్పియున్నాడు. నేర్పరియైన రాతు గమ్యస్థానము చేరి సుఖపడఁ దలంచినప్పుడు కల్లమును బిగించి గుట్టమును దాను బోదలఁచు కొన్న మార్గమున నడవవలెను. అట్లు చేయలేక దుర్బలుడైన పురుషుఁడు గుట్టమీడ్చిన తెరువున నెల్లఁ దాను బోవుచున్న కడుమువ వాని నది ముండ్లలోనికిని డొంకలలోనికిని నీడ్చి గమ్యస్థానమును జేర్చక తప్పుదారిని బట్టించి కష్టములపాలు చేయును. ఈవిధముగానే వివేకి యగుపురుషుఁ డింద్రియములనెడు గుట్టములను బుద్ధియనెడు కల్పేముచే బిగియఁబట్టి యీశ్వరాజ్ఞానుసారముగాఁ దాను బోవలసిన యుత్తమ స్థానమునకు వాని సాహాయ్యమునఁ బోయి కృతార్థుఁడు కావలెను. అట్లుచేయక యింద్రియము లీడ్చిన దారి నెల్ల నడుచుచుఁ గేవల విషయ సుఖలోలుఁడయి ప్రమత్తుఁడయి యుండు పురుషుఁ డింద్రియము లను జయించుటకు మాత్రుగాఁ దానే యింద్రియములచేత జయింపఁ బడి యింద్రియజతుఁ డనఁబడును. తన యసమర్థతచేత గుట్టములను తిన్నని దారిని నడపఁ జేతఁగాక మీఁదిమిక్కిలి గుట్టములు తన్నుఁ దప్పఁజొవ కీడ్చెనన్న కోపముచేత గుట్టములను జంపిన రాతువలెనే యింద్రియములు తన్నుఁ దప్పదారిని బట్టించు నన్నభీతిచేత వానిని జంపఁ బూనుకొన్నవాఁడును నిష్ప్రయోజకుఁడును నీశ్వరాజ్ఞోల్లంఘియు నగును.

మనుష్యగుణములలో గొన్ని యధమము లయినవనియుఁ గొన్ని యుత్తమము లయిన వనియుఁ బయిని జెప్పియున్నాము. అట్లు చెప్పఁ గానే మన కున్న వానిలో నేవి యధమగుణములు, ఏవి యుత్తమ గుణములు, వాని యుత్తమత్వాధమత్వము లెట్లు నిర్ణయింపవచ్చును, అన్న యాలోచన పుట్టక పోదు. కేవల స్వప్రయోజనమును గూర్చిన వన్నియు నధమగుణములు; పరప్రయోజనమును గూర్చినవి యుత్తమ

గుణములు. అధమగుణములలో నాహార సంభోగవాంఛా క్రోధాదులు మృగ మనుష్య సామాన్యములు; ధనతృప్తి, అధికారవాంఛ మొదలయినవి కేవల మనుష్యసంబంధ మయినవి. సత్యము కారుణ్యము మొదలయినవి సత్తమగుణములు. సత్యాద్యుత్తమగుణములకు భంగము రాకుండునట్లు మితముగా నాహారాద్యధమభోగముల నెల్ల ననుభవింపవచ్చును గాని వానిలో వేనిని పూర్ణముగా విడువనక్కఱలేదు. న్యాయముగా ధన మార్జించి భోగములను మితముగా ననుభవింప వచ్చును; ఇతరులకు ద్రోహముచేయక ధర్మమార్గమున నధికారము సంపాదించి సుఖంపవచ్చును. అంతేకాని యసత్యములాడి ధనార్జనము చేయరాదు; స్వామిద్రోహముచేసి యధికారము సంపాదింపరాదు. ఈ ద్వివిధగుణములలో నధమములయిన కామక్రోధాదులు స్వేషకుపాతిముత్యం, గూడిన వయి ఫలసాపేక్షములగు సదా స్వలాభమును స్వోక్తిని స్వసుఖమును గోరుచుండును; ఉత్తమములయిన సత్యకారుణ్యాదులు ఫలనిరపేక్షములయి సార్వత్రికములయితిరుల స్వాతంత్ర్యములను సౌఖ్యములను మన్నించుచు స్వసుఖలాభములకు భంగకరములుగా నున్నప్పుడును దిమ్మనుసరింపవలెనని బోధించుచుండును. ఈ రెంటిలో నుత్తమగుణములకంటె నధమగుణములే బలవత్తరములయి మనుష్యులను దాసులనుగాఁ జేసికొని యెక్కువగా నణచుచుండ వచ్చును. అయినను వానియఱిపు లధికారహీనములయి, యాజ్ఞానూపమునఁ బలుకుచుండు నుత్తమగుణముల స్వరమునకంటె భిన్నమయినవిగా నుండును. మనుష్యులను బంధులనుగాఁ జేసెడు యధికారగౌరవ మింద్రియసుఖవాంఛలయందు లేకు. అవి తాము మనోరథసిద్ధిని బడసి విజయగర్వము నొందియున్నప్పుడును ధర్మస్వరూపమయిన యంతరాత్మచేఁ జీవాట్లు తినుచు

సిగ్గుచేఁ దలవంచుకొనవలసినవిగా నుండును. ఇట్టి యధికారతార తమ్యమును బట్టి విషయవాంఛ లభమగుణములుగాను, ధర్మాదులు తమగుణములుగాను, బరిగణింపఁబడుచున్నవి. ఈ ద్వివిధగుణముల స్వభావమును దెలిసికొని వివేకియైవఁగాడు స్వప్రయోజనపరత్వము నడిగఁగ్రొక్కి ధర్మచింతను దన హృదయసింహాసనమునం దధిష్ఠింపఁ జేయుట కయి నదా ప్రయత్నించుచుండవలెను. అట్లుండుటయే యీశ్వర ప్రీతికరము. కాబట్టి నిశ్చలమయిన యీశ్వరభక్తి గల యుత్తమపురుషుఁడు క్రూరమరణమునకై నను తల యొగ్గును గాని శ్శామును విడువఁజాలఁడు. అట్టిభక్తుని ధర్మమార్గమునుండి తొలఁగించుటకుఁ బ్రపంచములోని నేనియు సమర్థములుగావు. ఇట్లు స్వార్థ పరిశ్యముఁగింటఁ బరార్థపరత్వము కథకముగా నొంచి నడుచుచుండు నామే యింద్రియనిగ్రహము. ఇట్టి యింద్రియనిగ్రహమును కొండఱు మహాపురుషులు సులభముగాఁ దేయఁగలిగినచు, ఎఱి కష్టముమీఁద గాని పలువురు చేయఁజాలరు. అయినచు బ్రహ్మపురుషుని హృదయము నందును గొంచెముగానో గొప్పగానో యింద్రియాన్తమునకును ధర్మమునకును పరదానిముమాతిము జరిగినపోదు. ఇట్లు పరస్పరవిరుద్ధములయిన కేంపగుణములకు నెల్లవారి నుంస్తులలోను పోరాటము జరుగుచు చుట్టచుబట్టి యింద్రియముల స్వభావమునుగూర్చి వానిని జయించు మార్గమునుగూర్చి కొంచెము ముచ్చటెంపవలయును.

ఇంద్రియము లంధములయి ముందుచూపు లేనివిగా నున్నవి. తమకు విషయమైన పదార్థ మెదుటఁబడఁగానే యవి యుద్రేకించి దానివలన మేలుకలుగునా నీడుకలుగునా యనుచిచారమును జేయక దాని సనుభవింపఁ జూచుచుండును. తినఁదగిన మంచిపదార్థ మెదుటఁ బొడకట్టినప్పుడు దానిని మ్రుంగవలె నన్న యాశయేకాని యారోగ్య

ప్రథమైన వానిని మాత్రము తిని యనారోగ్యకరమైన వానిని విడువ
వలె నన్న బుద్ధి పుట్టదు. ధనతృప్తి కలిగినప్పు డేమార్గముననైన ధనార్జ
నముచేసి కూడఁబెట్టవలెనన్న చింతయేకాని న్యాయమార్గముననే
సంపాదింపవలెనియు దానభోగములకు వలసినంతయే చేగ్గవలె
ననియు బుద్ధి పుట్టదు. చూచినవస్తువునెల్లఁ దెమ్మని బాధించు శిశు
పులవలెనే యింద్రియములును దమకు గోచరమగు వానినెల్ల ననుభ
వింపఁ జూచుచుండును గనుక బుద్ధిమంతుఁడగువాఁడు వానికోరికల
నెల్లఁ దీర్చఁజూడక యందువలన లోకమునకును దనకును మేలు
కలుగునో కీడుకలుగునో విచారించి లాభకర మయినప్పుడుమాత్రమే
జ్ఞానియభీష్టమును దీర్చుచు వానిని దమయాజ్ఞలో నుంచుకొనుచుండ
వలెను. ఇంద్రియములయం దింకొక్క స్వభావము గలదు. పురుషుఁ
డీంద్రియలోలుఁడయి వానికోరికను దీర్చినకొలఁదిని వానికి తృప్తి
యధిక మగుచుండును. వానికిఁ గొంతకాలము చనవిచ్చిన తరువాత
మరల వానిని లోఁబఱుకొనుట కష్టము. మృగముల విషయవాం
ఛలకైనను మేరగలదుగాని మనుష్యులయాశకు మేర యుండదు.
అందుచేత నమిత మయిన యింద్రియసుఖములలో మునిగినవారు
మరలఁ బైకి తేలలేక మృగములకంటెను హీనమైన యవస్థనొంది
యధోగతు లగుదురు. అట్టి దురవస్థ కలుగకుండుటకయి బుద్ధిమంతు
లగువారు మొగటిచుండియు జాగరూకత గలవారయి యింద్రియములు
పైకిలేచి జ్ఞానదేహము నడఁగఁద్రొక్కకుండ సదా నీతిదేవతను బైకి
లేవనెత్తుచు నింద్రియమృగములను దలనెత్తనీక నిగ్రహించుచుండ
వలెను. యుక్తసమయములో బుద్ధిబలముచేత నిగ్రహింపక పోయిన
పక్షమున దినదినక్రమమున బలవడి యింద్రియములు మనకు దుస్సా
ధ్యము లగును. ధనము కూడఁబెట్ట మరగిన వానికి వార్ధక్యము వచ్చి

నప్పుడును ధనాశ తగ్గక స్వస్థావస్థయందును నదే పలవరింతగా నుండును. ముఖము ముడుతలువడియు, హండ్లు కదలఁజాలియు, శరీరము శుష్కించి కంపమొందియు, కన్నులు మసకలు క్రమ్మియు, సమస్తావయవములకును ముసలితనము వచ్చుచున్నను ధనాశకు మాత్ర మంతకంతకు పడుచుతనము వచ్చుచున్నదని భర్తృహరి చెప్పిన వాక్యము కొంతవఱకు సత్యమేకాని కేవల వర్ణనాంశము కాదు. ఇట్టి ధనాశ లోనుగాఁగల ఇంద్రియవాంఛాప్రాబల్యము హెచ్చిన కొలఁదిని నొకటి తరువాత నొకటిగా నుత్తమగుణములన్నియు రూపు మాసి పోవును. హృదయమునందంతటను విషయసుఖవాంఛలే క్రమ్ముకొన్నప్పుడు సత్యము ధర్మము దానము కారుణ్యము మొదలయినవాని కెక్కడ నవకాశ ముండును? కాబట్టి మనుష్యునకు దేవత్వమును దెచ్చెడి యుత్తమగుణములను జాత్రద్రోలనొండ నింద్రియముల నెల్లప్పుడును మన మాజ్ఞలో నుంచి నిగ్రహించుచుండ వలెను. ఇంద్రియముల కిట్టి యసివార్యశక్తి యున్నదన్నప్పుడు సత్యాదులను పాత్రద్రోలునంతటి బలమును వాని కీశ్వరుఁ డేల యియ్యవలె నని కొందఱనుగవచ్చును. ఇంద్రియవర్గమున కటువంటి శక్తిని కలిగించుట మనుష్యుని కీర్తిగౌరవములను పెంపొందించుటకే కాని మఱి యొకండునకుఁ గాదు. ఎంత బలవంతుఁడయిన శత్రువును జయింపఁ గలిగిన, మనుష్యున కంత కీర్తిగౌరవము. మనము లోకములో నెవ్వరిని గొప్పవారినిగా నెంచి గౌరవింతుము? అధికముగా తిన్నవానిని, అమిత స్త్రీలోలుఁడయిన వానిని, అత్యంత ధనార్జనాపరునిని కాదు. సత్యము నిమిత్తము సమస్తసుఖములను విడిచినవానిని, కష్టములకోర్చి లోకమున కుపకారము చేసినవానిని, ధర్మము నిమిత్తమయి తృణప్రాయముగా ప్రాణముల నిచ్చినవానిని, ఇంద్రియనిగ్రహము చేసిన

యిటువంటి మహాత్ములనే యెల్లవారును గీర్తించి గౌరవింతురు. ఎవ్వ
మాటయోకాక మనమాటయే మనము విచారించుకొందము. మన!
మరణ మాసన్న మయిచప్పు డింద్రియవిజితులమయి మన మతిభో!
పరాయణుల మగుటను స్త్రీలోలుర మగుటను పరులను వంచించి
ధన మార్జించుటను గొప్పవారి దయకయి కల్లలాడుటను దలచుకొ!
నంజోపింతుమా? ఇంద్రియనిగ్రహమును జేసి శుద్ధచరితుల మగు
టను సత్యసంధుల మగుటను బరోపకారపారీణుల మగుటను ధర్మము
నిమిత్తమై కష్టములను సహించుటను దలచి సంజోపింతుమా
సత్యము నిమిత్తమును ధర్మము నిమిత్తమును లోకము నిమిత్తమును
శరీరసంపదలను ధారపోసినవాడెవ్వఁడును చరమావస్థయందుఁ దాన
జేసిని యాసత్ప్రశస్యములకయి వగచువాఁడుండునని నేననుకొనను.

ఇంద్రియనిగ్రహము చేయుట యనగా నీశ్వరాజ్ఞాసహాయమున
ధర్మము నిమిత్తము స్వప్రయోజనమును విడచుటయేకదా? స్వప్రయో
జనము విడచుట యనగా ధర్మము నిమిత్తమును సత్యము నిమిత్త
మును లోకము నిమిత్తమును స్వసూఖమును విడిచి బాధలకోర్చుట.
ఉచిత బాధలకోర్చుట గొప్పతనము కానేరదు. ముష్టులు సహితము
తను గుహ్యములను జేయుటలో ననేకవిధముల బాధల నొందు
దురు. ఈశ్వర ప్రీతికరముగా లోకముయొక్క మేలునిమిత్త మయి
స్వప్రయోజనమును సుఖమును వ్యజించి బాధలకు సహించుటలోనే
గొప్పతన మంతయు నుండును. అట్లు చేయుటయే నిజమైన వైరా
గ్యము; అదియే యింద్రియనిగ్రహము. మనస్సుతో నీతిబలమును
ధర్మబలమును గలిగి యుండినగాని యింద్రియనిగ్రహము చేయుట
శక్యముకాదు. ఈశ్వరనియందు దృఢవిశ్వాసమును భక్తియు
నుండినం గాని నీతిబలమును ధర్మబలమును గలుగవు. ఈ రెండుబలము

లును గలుగునేని దైవబలము వానితోడనే యుండును. దైవబలము కలిగినందునకు గుఱుతు ధర్మాదుల నిమిత్తమయి కష్టములకును బాధలకును నిందలకును సహించి యింద్రియములను గెలువగలుగుట. ఇంద్రియములను గెలుచుట యనగా నతిమానుషమయిన శక్తిని జూపుట యనియే యర్థము. మనకు ధర్మసాధనమునందు దోషపడెడి యతిమానుషమయిన శక్తి లోపల యీశ్వరబలమేకాని వేఱుకాదు. భక్తిపరునకుఁ గాని నిష్కమయిన యీశ్వరబలము కలుగదు. లోకము నిమిత్తమును సత్యము నిమిత్తమును ధర్మము నిమిత్తమును ప్రాణముల నైన నిమ్యుగలుగుటయే నిఱమైన భక్తి. కార్యసాధనమయిన యిటువంటి భక్తి లేక యానందబాష్పములతోను భగవన్నామస్మరణములతోను శీతలవాక్యములతోను మాత్రము శాంతిపెడి నటనము భక్తి కాదు. కామము, క్రోధము, గర్వము, మొదలైన ఇంద్రియవ్యాపారముల నడచి వేసి, శాంతి, వినయము, కాయగ్యము మొదలైన యుత్తమగుణములను ధరించి, యెన్నికష్టములు వచ్చినను లోకము నిమిత్తము సహించి ఫలాపేక్ష లేక యీశ్వరప్రీతికిరముగాఁ బరోపకారమును జేయుచుండుటయే నిర్మలమయిన భక్తి. శాంతివినయాదు లుత్తమగుణములే యైనను శక్తి గలిగియుండియు ధర్మము నిమిత్తము వానిని బూనుట శ్లోఘాపాత్రినుగును గాని యశక్తిచేత బూనుట శ్లోఘార్హము కాదు. కొందఱు తరీరదౌర్బల్యముచేతను భయముచేతను శాంతాత్ములు కావచ్చును. కొందఱు పరాధికారప్రాబల్యముచేతను ఫలాపేక్షచేతను వినయము చూపవచ్చును. అట్టివారు గౌరవార్హులు కారు. తన శత్రున కపకారముచేయ శక్తుడయియుండియు కోపకారము కలిగినప్పు డింద్రియాద్రేకము నడచి శాంతి చూపువాడు గౌరవార్హుడు; ధనబలాదులచేత దానధికుడనని యెఱిగియుండియు

గర్వము దొట్టినప్పుడు దానిని నిగ్రహించి యెదుటివాడు తన సోదర
తుల్యుఁ డని యెంచి వినయము చూపువాఁడు గౌరవార్హుఁడు. గౌర
వార్హత యంతయు నింద్రియనిగ్రహములో నుండునుగాని మఱి దేని
లోను లేదు. అపకారము నొందియు ద్వేషమునడఁచి యుపకారము
చేయువాఁడును, ఇతరుల యన్యాయమువలన బాధనొందియు ప్రతి
కారచింత నడఁగ ద్రొక్కి న్యాయముచూపువాఁడును, కోపకారణము
కలిగియు నాగ్రహమును నిగ్రహించి శాంతత వహించువాఁడును, నీతి
నిమిత్తమయి సమస్తేంద్రియసుఖములను విడనాడువాఁడును, ఇంద్రియ
నిగ్రహము చేసినవారు. అంతేకాని మచుష్కైకయోగ్యము లయిన
భార్యాపుత్రబంధుమిత్రాది సంగములను వదలివేసి, గుణాలంకార
మయిన ప్రేమానుబంధము దెగఁగోసి, మృగనివహర్హము లయిన
యాకలములు మేసి, యరణ్యవాసము చేయఁగడఁగుట మతోన్మా
దముగాని యింద్రియనిగ్రహము కాదు. అట్టిది భగవద్వీరికరమును
గానేరదు. మచుష్కల కీశ్వరుఁ డనుగ్రహించిన యే గుణములును
జూర్ణముగాఁ బరిత్యాజ్యములు కావు. శరీరావయవము లన్నియు
యథాయోగ్యస్థితియందుండి క్రమముగాఁ దమవ్యాపారములను నిర్వ
హించుచున్నంతవఱకే దేహమున కంతకు సౌందర్యమును బలమును
గలిగించునట్లు మనోగుణములన్నియు యథాయోగ్యస్థితియందుండి
క్రమముగాఁ దమకృత్యములను నిర్వహించుచున్నంతవఱకే యాత్మకు
సౌందర్యమును బలమును గలిగించును. ఏ యవయవ మెంతమాత్రము
చెడినను, శరీరసౌందర్యము మాత్రమే కాక యితరావయవముల బలము
సహితము తగ్గుననుట యెల్లవారికి ననుభవవేద్యము. ఈప్రకారము
గానే యే మనోగుణ మెంతమాత్రము చెడినను, అట్లు ఆత్మసౌం
దర్యము మాత్రమేకాక యితరగుణములబలము సహితము తగ్గిపోవును.

ఇట్లు చెడిడి యవయవముగాని గుణముగాని యుత్తమ మయినది కాక యధమ మయినదే యయిననుగూడ తక్కినవాని యోగ్యతను జెఱువక పోదు. కన్ను మొదలయినవి చెడక పెనవి యింత మొట్టి పడినను మొగముయొక్క యందము పాడగునుగదా? దీనినిబట్టి యింద్రియములను యుక్తస్థితియందుంచి వానిని యుక్తవ్యాపారముల యందు నడుపుటయే కర్తవ్యముగాని వానిలో దేని నెంతమాత్రము రూపు చెఱుచుటయుఁ గర్తవ్యము కాదని యెల్లవారును సులభముగాఁ దెలిసికొన వచ్చును. ఇంద్రియవర్గముయొక్క యుక్తవ్యాపారము ధర్మానుసారముగాఁ బనిచేయుట యని యీవఱకే చెప్పియున్నాను. తనయందును తనకుటుంబమునందును తన బంధుబృందమునందును తనమిత్రవర్గమునందును మాత్రమే చూపెడిదికాక భేదభావము లేక తనకు పోదర తుల్యులయిన యెల్లమానవులయెడలను జూపెడి న్యాయము కారుణ్యము మొదలయిన యుదారగుణపుంజమే ధర్మమగును. కామ క్రోధానులయిన యంతశ్చేత్రువులను నిగ్రహింపక యిట్టి యుదార గుణము పాద్యముకాదు. ఇంద్రియనిగ్రహముచే నిట్టి యుదారగుణము కలుగఁగానే ధర్మము వర్ధిల్లి యది లోకముయొక్క డేమాభివృద్ధులకు హేతువగును. ఇట్లుగాక భార్యలబిడ్డలు బంధులు మిత్రులు నన్న పక్షపాతమునఁ గొందఱియెడలను మాత్రమే కారుణ్యదులను జూపి యితరులయెడ నుపేక్షను జూపినచో నప్పుడింద్రియనిగ్రహములేక ధర్మమునకు భంగముకలిగి లోక డేమాభివృద్ధులకు నిరోధము సంభ వించును. అప్పుడు మనము కొన్ని సమయములయందు మనకు ప్రేమా స్పదుఁ యింకవారు తప్పచేసినను శిక్షింపఁజూడము; నింద్యమైన పని చేసినను మెచ్చుకొందుము; స్వలాభమునకయి యితరులకు హానిచేసి నను డిపేక్ష చేయుదుము. కాబట్టి మనయ పులయెడ జూపినను,

పరులయెడఁ జూపినను దయ మొదలగువాని నీశ్వర ప్రీతికరముగా
 ధర్మచింతతోను వై రాగ్యబుద్ధితోను జూపుచుండుటకయి యభ్యాసము
 చేయవలెను. అట్టి వై రాగ్యము కొంచెము శ్రమచేసినచో సర్వజను
 లకును సాధ్యమైనదే. ఇటువంటి వై రాగ్యము బొత్తిగాలేని మతము
 మతముగాను; అది లేనిభక్తుఁడు భక్తుఁడును గాఁడు. తన ప్రవర్తనను
 బాగుచఱచుకొనుటకుఁ బనికిరాని పక్షమున నట్టి మతముతోఁ బ్రయో
 జనము లేదు. దేవాలయమునను పురాణశ్రవణ సమయమునను కన్నుల
 నుండి నూనందబాష్పములు కార్చుచు స్వకృత్యములయం దింద్రియ
 నిగ్రహము నించుకయుఁ జేయలేక లోకోపకారచింత నణమూత్ర
 మును జూనక భక్తిహీనునివలెనే ప్రవర్తించుచుండిన పక్షమున
 నట్టివాఁ డాత్మవంచకుఁడును దైవవంచకుఁడును పరవంచకుఁడును
 నగునుగాని భక్తనామమున కర్హుఁడు కాఁడు. అట్టివాఁడు బెల్లము
 యొక్క మాఘ్యమును వర్ణించినప్పు డెల్ల నోట నూటలు మ్రింగెడు
 వానివంటివాఁడగును గాని యనుభవించెడు వానివంటివాఁడు కాఁడు.
 సద్వర్తనములేక యీశ్వరగుణకథన సమయమునందు మాత్ర మానంద
 బాష్పములు విడుచు వేషధారిని భక్తుఁడనుట నిశ్చయముగా మత
 మున కగౌరవము తెచ్చుటయే. భక్తిలేకముగలవానికిఁ గొంచె
 మయిన వై రాగ్యమును సద్వర్తనమును గలుగక మానవు. నిజమైన
 వై రాగ్యము కలవాఁడు, ధర్మమార్గమునుండి తొలఁగించుట కయి
 యితరులు తన్నెంత బాధింతురో యెంత గర్హింతురో యంత యుత్సా
 హముతోను సంతపట్టుదలతోను ధర్మమార్గము నవలంబించియుండును;
 మనుష్యులు తనయెడలఁ గ్రూరులయినను గృతఘ్నులయినను గూడ
 లోకోపకారకార్యములను విడువకుండును. ఇట్టి వై రాగ్యమును భగ
 వద్భక్తి కలవారయి కొంచెము శ్రమచేసినచో నెల్లవాడు నాచ

రగామునఁ జూపవచ్చునని పయిని జెప్పియున్నాను. కాబట్టి ఓ మిత్ర
వరులారా ! మనమందఱమును నిజమైన యీశ్వరభక్తి కలవారమయి
వై రాగ్య మవలంబించి మన సహోదరప్రాయమైన జనసామూహ్యము
యొక్క షేమాభివృద్ధిల నిమిత్తమయి శక్తివంచన లేక పాటుపడఁ
బ్రయత్నింతము. ఈ మహాకార్యనిర్వహణమునందు మనకు మనోబల
మును ధైర్యమును దయచేసి యీశ్వరుఁడు నిత్యసహాయుఁ డగునుగాక !



విద్యాదుర్జియాల చరిత్ర తాత్పర్యము



By
K. VEERESALINGAM

విద్యాధురీణుల యర్హకృత్యములు



లోకములోని సమస్తపదార్థములకును వృద్ధి నై సర్గికమయి యున్నది. ప్రతివస్తువును చిన్నదిగా పుట్టి క్రమక్రమముగా పెద్దది యగుచున్నది. అయినను సాకారమయిన భౌతికవస్తువుయొక్క వృద్ధికిని, నిరాకారమయిన యాత్మయొక్క వృద్ధికిని భేదము కలను. భౌతికపదార్థాభివృద్ధికి పరిమితి యున్నది; ఆత్మాభివృద్ధికి పరిమితి లేదు. అందుచేత శరీరమువలెగాక యాత్మ శాశ్వతముగా వృద్ధి నొందుచుండఁ దగినది. మనుష్యుడు శరీరమును మాత్రమే కాక యాత్మనుగూడఁ గలవాఁడగుటచేత నతఁడు నిరంతరాభివృద్ధిని బొందుచుండఁ దగిన వాఁడు. కాబట్టి మనుష్యున కొకకాలమునందు వృద్ధి సంపూర్ణమయిన దనియు, అట్లుపైని వృద్ధినొందవలసిన యావశ్యకము లేదనియు, చెప్పట స్వభావవిరుద్ధము. అట్లయ్యును మనదేశములో రెండుతెగల వారిప్పుడు మనపూర్వు లెంతో కాలముక్రిందటనే సర్వజ్ఞులు పరిపూర్ణ దశను బొంది రనియు, ఆధ్యాత్మికవిషయమున నంతకంటె నధిక జ్ఞానము కలుగఁజాలదనియు చెప్పుచున్నారు. అందొక తెగవారు సామాన్యముగా దివ్యజ్ఞానసామాజికులు; రెండవ తెగవారు పూర్వాచారప్రియులు. ఈ యిరుదెఱఁగులవారి బోధనవలనను మనదేశమున కింక నభివృద్ధి యసాధ్యమన్న పర్యవసానము జేలుచున్నది. దేశాభివృద్ధికి భంగకరమయిన వీరి సిద్ధాంతమునుగూర్చి యిండుక విమర్శ చేయవలసి యున్నది.

వృద్ధి యనగా నాయావస్తువుయొక్క యుపయోగమునకఁ దగినట్టుగా సమస్తావయవములును బరస్పరానుకూలముగా పెరుగుట.

అట్లు సమానముగా పెరుగక యొకభాగము వర్ధిల్లుచు నొకభాగము శుష్కించుచు వచ్చినచో నది నిజమైనవృద్ధిగాక రోగ మగును. ఒక వృక్షముయొక్క యొకశాఖ ననలెత్తి పెరుగుచు నింకొకశాఖ యాకు లెండి వాడఁబాటినచో నది యావృక్షముయొక్క రోగసూచకమయిన యస్వాభావికస్థితిని దెలుపును. అటువలెనే మానవదేహముయొక్క సమస్తావయవములును పరస్పరానుకూలముగా నిదుగక యొకకాలు వన్నగిల్లి యొకకాలు లావయినను, మేను చిక్కి తల బలిసినను, అది సహజమైన వృద్ధిగాక రోగసూచక మగును. భౌతికవస్తువిషయమునం దెట్లో యట్లే యాధ్యాత్మికవిషయమునందును మనయాత్మ మన్యో న్యానుకూలముగా సమస్తగుణములలోను సమస్తశక్తులలోను పెం పొందుటయే వృద్ధియగునుగాని యొకదానికి భంగకరముగా నొకటి యతిశయించుట వృద్ధికాదు. మనయాత్మకుఁ గలజ్ఞానము, నీతి, కారుణ్యము మొదలైన గుణములలో నీతి తొలఁగి తెలివి వికసించినను కారుణ్య మతిశయించినను సత్యమైన వృద్ధికాదు. ఈగుణము లన్నియు నొకదాని కొకటి సహకారులుగా వర్ధిల్లక యితరేతర విరుద్ధముగా నొకటి యెక్కువగాను వేతొకటి తక్కువగాను వృద్ధిపొందినచో మనము శుభప్రదమయిన వృద్ధిని బొందినవారము కానేరము. వృక్షాదులగు భౌతికవస్తువుల యభివృద్ధికి వానివాని యుపయోగము లనుబట్టి పరిమితి యుండుటయేకాక యేకజాతిలోని యొక కాలపువాని కంటఁ దరువాతి కాలపువానియం దాధిక్యమేమియు లేక యుండును. వెనుకటికాలపు వృక్షములిచ్చినరీతి పుష్పఫలాదులనే వాని సంతతి వృక్ష ములును తరములవరుస నిచ్చుచుండును; వెనుకటికాలపు పక్షులు కట్టిన గూళ్ల వంటి గూళ్లనే వానిసంతతి పక్షులును తరములవరుసను గలుచుండును. అంతేగాని వానియందు 13 తమారేదియు నుండదు.

మనుష్యాత్మ కృషిచేయుచు వచ్చినచో నిరంతరాభివృద్ధి నొందు చుండుటయేకాక యొకతరమువానికంటె నొకతరమువా రంతకంతకు క్రమక్రమముగా సభివృద్ధి నొందుచుండురు. ఆదికాలమునందు దిగం బరులై గుహలలో వసించినవారి సంతతివారు కొంతకాలమునకు మృగాజినాదులు ధరించి తాము నిర్మించుకొన్న కుటీరములలో వసించు తురు; వారిసంతతివారు కాలక్రమమున చీనిచీనాంబర ధారులయి దివ్యసాధములలో వాసము చేయుదురు. ఇట్లు కాలక్రమమున వృద్ధి నొందుచుండుట మనుష్యజాతికి స్వాభావికము; వృద్ధి నొందకుండుట యస్వాభావికము. భూమిమీఁదఁ గల జంతుజాలములలో నెల్లను మనుష్యుఁడు శ్రేష్ఠుఁడు. ఆతని శ్రేష్ఠతకు ముఖ్యకారణము నిరంత రాభివృద్ధిని బొందుచుండు స్వభావము కలుగుటయే. ఈయభివృద్ధి యన్యోన్య సాహాయ్యముచేత గాని కలుగనేరదు. అన్యోన్య సాహాయ్యము సనేఁజేరిపక యేకాకియై యుండెడు పక్షమున మనుష్యుఁడు బహువిషయములలో మృగములకంటె సధికుఁడు కాఁజాలడు. కాఁబట్టి మనుష్యాభివృద్ధికిఁ బరార్థపరత్వ మత్యంతావశ్యకము. బొత్తిగా పరోపకారచింత లేని కేవల స్వార్థపరుఁడు మనుష్య నామమునకే యర్హుఁడు కాఁడు. మనుష్యునకును మృగాదులకును గల ముఖ్య భేద ములలో నిది యొకటి. మృగాదులు తమ ప్రయోజనమును మాత్రమే చూచుకొనినవి; మనుష్యుఁడు స్వప్రయోజనమును మాత్రమే గాక పరుల బాగుచుగూడఁ జూడవలసినవాఁడు. మనుష్యుఁడు స్వలాభమున కంటెఁ బరప్రయోజనమును నింత యెక్కువగాఁ జూచుకొనుచుండునో యంత యధికుఁ డగుచుండును; పరప్రయోజనమునకంటె స్వలాభము నింత యెక్కువగాఁ జూచుకొనుచుండునో యంత యధముఁ డగు చుండును. ఈ పరార్థపరత్వమునే దేశోపకారము మొదలైన బహు

నామములతో వ్యవహరింతురు. ఈ పరోపకారశీలతయే మనుష్యున కలంకారము. కాబట్టి మనుష్యనామమున కర్హులు కాఁగోరినవారందఱును లోకముయొక్క దుఃఖమును తమ దుఃఖమునుగాను లోకముయొక్క సుఖమును తమ సుఖమునుగాను భావించుకొని సంఘముయొక్క లోపములను తగ్గించుటకును షేమము వృద్ధిపొందించుటకును శక్తివంచన లేక పాటుపడుచుండవలెను. సంఘము వృద్ధిపొందిన దామును వృద్ధి నొందుదురు; సంఘము షీణదశ నొందిన దామును షీణదశ నొందుదురు. సకలావయవములును నారోగ్యదశయం దుండనప్పుడేయవయవమునకును, నెంత మందిదశలోనున్న దానికిని, సంపూర్ణ సౌఖ్యము గలుగకుండునట్లే సంఘము మంచిస్థితిలో లేనప్పు డేమను మ్యూడును దానెంత విద్యావిత్తసంపన్నుడయినను సంపూర్ణ సౌఖ్యము ననుభవింపజాలఁడు. అందుచేత వివేకియగు ప్రతిపురుషునకును సంఘాభివృద్ధికయి సర్వప్రయత్నములను చేయుచుండుట పరమ కర్తవ్యము. సంఘవృద్ధికయి కష్టములకోర్చి పనిచేయునివాఁడెంత విద్యాబుద్ధులు గలవాఁడయినను సంఘముయొక్క దుస్థితిచేత దానును గొంత దుస్థితిని బొందకతీతఁడు. సంఘమును దుస్థితికిఁ దెచ్చుటకయి కృషిచేయుచు సంఘముతోడిపాటుగా నభివృద్ధి నైనను బొందవలెను; సంఘస్థితికిఁ దాను దిగుచు సంఘముతోడిపాటుగా షీణదశనైనను బొందవలెను; అంతేగాని సంఘములోనుండి సంఘాభివృద్ధికయి పనిచేయక తటస్థుడై యుండి సుఖస్థితి నొందుట సాధ్యముకాదు. కాబట్టి వివేకి యగువాఁడు తోడివారికి లేక తనకు సుఖాభివృద్ధులు కలుగవనియు, మానవుడయినందున భ్రాతృతుల్యులగు తోడివారి సుఖాభివృద్ధులకయి తాను జేయవలసిన కార్యములు కలవనియు తెలిసికొని తనధర్మములను పారమార్థికబుద్ధితో నిర్వ

హించు చుండవలయును. లోకములో తృణము మొదలుకొని పర్వతము వఱకును, చీమ మొదలుకొని యేనుగు వఱకును, గల ప్రతివస్తువును నేదో యుపయోగము నిమిత్తము చేయఁబడినదే కాని నిష్ప్రయోజనమయిన దొక్కటియు లేదు. పనికిమాలిన గడ్డిపంటలు సహితము లోకమున కుపయోగపడుచుండఁగా సుత్యప్తజన్మయుగల మనుష్యుడు నిరుపయుక్తుఁడుగా నృజింపఁబడఁ డనుట స్పష్టము. మనుష్యుడు లోకములో సృజింపఁబడుటయే యతఁడు లోకోపయోగము నిమిత్తము చేయఁబడె నన్న సత్యము సహస్రముఖముల ఘోషించు చున్నది. లోకములో ఐను వెంట గుణాధిక్యము గలదైన సంత యుపయోగాధిక్యము కలదియి యుండును. మనుష్యుడు సమస్తజంతువులకంటె గుణాధిక్యుడై నందున లోకమున కన్ని జంతులకంటె నెక్కువ ప్రయోజన పడవలెను. విద్యావిహీనునికంటె విద్యాలంకారభూషితుఁడు గుణాధికుఁడనుటకు సందేహము లేదు గదా. కాబట్టి విద్యాధిక్యముతోడనే కార్యభారాధిక్యమును మనుష్యునిమీఁదిఁ బడును. విద్యాధికులవలననే మన దేశము వృద్ధికి రావలెను. తన యభివృద్ధికయి మన దేశము విద్యాధికుల కృషికి యశ్యంతము ప్రతీక్షించు చున్నది. మాతృభూమి కాశాభంగము కలిగింపక విద్యాసంపన్నులు సార్థకజన్ము లగుదురు గాక !

దేశాభివృద్ధికై విద్యాధికు లాచరింపవలసిన ధర్మములను వివరించుటకుఁ బూర్వము ధర్మాచరణమునకు ప్రతిబంధకములుగా నిప్పటి విద్యావంతులలో వ్యాపించుచున్న ముఖ్యలోపములను గూర్చి కొంచెము చెప్పవలసి యున్నది. మన దేశమునం దిప్పు డింగ్లీషు చదువుకొన్న వారిలో క్రియాశూన్యులైన శుష్కవేదాంతు లంతకంత కెక్కువగుచున్నారు. దేశాభివృద్ధి కావలె నన్న పక్షమున నిట్టివారి సంఖ్య

తక్కువయి క్రియావంతుల సంఖ్య యెక్కువగావలెను. ఈ శుష్క వేదాంతము మాటలలోఁ దాము స్వర్ణజలగు నీశ్వరులు కాబోవుచున్నట్లు వచింతురు; చేష్టలలో జ్ఞానహీనులైన పామరులవలె చరింతురు. ఇట్టి బుద్ధిమంతు లవిద్యాపరణము తోలఁగి తామిశ్వరుల మగుదుమన్న భ్రమను విడిచి, తాము మనుష్యమాత్రులే కాని యీశ్వరు లెన్నటికిని గారనియు, ఈశ్వరునికంటెఁ దామెల్లప్పుడును భిన్నులయి యుండెదరనియు, ఈశ్వరుడు సేవ్యుడును దాము సేవకులు సనియు, ప్రభువైన యీశ్వరునికి భృత్యులయిన మనుష్యులగుటచేఁ దామిశ్వరప్రీతికరముగా నిర్వర్తించువలసిన ధర్మములు గలవనియు, దృఢ విశ్వాసమును బూనవలెను. అప్పుడుగాని పురుషుడు స్వకృత్యమును ధైర్యముతో నిర్వహింప శక్తుఁడుకాఁడు. మనదేశమునందు జీవేశ్వరాభేదవాదము వేలకొలదిసంవత్సరములనుండి నడుచుచున్నను పుస్తకములందే కాని లోకవృత్తమునం దొక్కనికిని నద్వైతసిద్ధి యయినట్లు మన మనుభవముచేత నెఱుంగము; ఇంకముం దగునన్న యాశయులేదు. ఉపదేశములలోను ప్రసంగములలోను మాయ శోలఁగినచో మనము బ్రహ్మల మగుదుమని చెప్పుచుండవచ్చును; ఇంటఁ గూరుచుండి బ్రహ్మాహ మని వేయినాడు లనుకొనుచుండవచ్చును; ఒకానొకప్పుడు మనససమయమున మనోనిధికై వల్యము సనుభవింపనువచ్చును. అంతేకాని క్రియ వచ్చినప్పు డద్వైతమును నమ్మువాఁ డొక్కఁడు నుండఁడు. ఇతరుడు తనయప్పు తీర్పక యపహరించినప్పుడుగాని తన్ను ప్రహరించినప్పుడుగాని యెంతటి మహావేదాంతియు తన యద్వైతమును మఱచి ద్వైతము నవలంబించి న్యాయ స్థానమున కోయారక్షకస్థానమునకో పరుగెత్తకమానఁడు. ఇతరుడు తనజోలికి రాక తనకుమారుని జంపినను శోకమునొంది

యా హంతనుబట్టి యధికారుల కప్పగింపఁ జూచును గాని యెంతటి పరమ వేదాంతవేత్తయు,

శ్లో॥ య ఏవం వేత్తి హంతారం య త్తైనం మన్యతే హతమ్

ఉభౌ తౌ న విజానీతో నాయం హంతి నహన్యతే.

“దేహీ చంపువాఁడనియు చంపఁబడువాఁడనియు తలఁచు వారుభయులును మూఢులు. దేహీ యొకిరిసి చంపువాఁడును ఒక నిచేఁ జంపఁబడువాఁడును గాఁడు” అని శ్రీకృష్ణులవారు గీతలలో నానతిచ్చినారిని చూపినను నమ్మి యూరకుండఁడు. వ్యవహారమునం దెవ్వరికిని సర్వమును బ్రహ్మ మన్న నమ్మకము కలుగకపోయినను, ఈసిద్ధాంత వ్యాపనమువలన లోకమునకు నష్టము కలుగకపోదు. నేనే దేవుఁడ ననుకొనువారు పాపమునకు భయపడవలసిన పని యుండదు; నేను జేసిన దానికెల్ల నే నీశ్వరుని కుత్తరవాది ననుకొనువారు మాత్రమే పాపమున కవశ్యముగా భయపడవలసి యుండును. వేదాంతముయొక్క బోధన మంతయు మనుష్యుఁ డహంభావము ననఁగా నే నను జ్ఞానమును సశింపచేసికొని యహంకర్తృత్వమును విడిచి పరమాత్మలోఁ గలిసిపోఁ బ్రయత్నింపవలెనని; మనుష్యుఁ డీశ్వరుని కంటె భిన్నుఁ డన్న సిద్ధాంతము చేయు బోధనము తనపనులకుఁ దాను కర్త ననియు నుత్తరవాది ననియు నమ్మి యహంకర్తృత్వమును విడువక నిరంతరాభివృద్ధి నొందుచు ఘనుఁడుకాఁ బ్రయత్నింపవలెనని; కాఁబట్టి వేదాంతసిద్ధాంతవిశ్వాసమువలన నీతిరతియు పరోపకారచింతయు నాత్మగౌరవమును దేశభిమానమును దుర్బలము లగును; మనుష్యుఁడు తనపనులకుఁ దాను కర్తననియు నీశ్వరుని కుత్తరవాది ననియుఁ దెలుపు సిద్ధాంతవిశ్వాసమువలన నీతిరతియు పరోపకారచింతయు నాత్మగౌరవమును దేశభిమానమును ప్రబలము లగును.

తన పనులకుఁ దాను కర్తను గానన్న నమ్మకము గలిగినచో నీతివర్తనమునకును పరోపకారమునకును ప్రోత్సాహ మెట్లు కలుగును? ఒండురుల నేకముగా బంధించి, సాభాత్రమును పెంచి, నుఖసంతోషములను వృద్ధిపొందించి, భూమిని స్వర్గశుల్యముగా మార్చునవి నీతిపాశమును ప్రేమపాశమును గాక లోకములో మఱి యేపున్నవి? ఈరెండు పాశములును శిథిలములయిన యెడల నిజమయిన దేశాభిమాన మెక్కడనుండును? దేశాభివృద్ధి యెక్కడ నుండును? దేశాభివృద్ధి కలుగుటకయి యహంకర్తృత్వవిశ్వాస మావశ్యకము. అహంకర్తృత్వ విశ్వాస మెప్పుడుండునో యప్పు డాత్మాభివృద్ధిప్రయత్న ముండును; ఆత్మాభివృద్ధిప్రయత్న మున్నప్పు డాత్మగౌరవ ముండును; ఆత్మగౌరవ మున్నప్పుడు తనస్వాతంత్ర్యముల నెఱిగి పూనికతో వానిని గాపాడుకొనఁ బ్రయత్నించును; తన స్వాతంత్ర్యములను గౌరవించి కాపాడుకొన నేర్చినవాఁడు పరుల స్వాతంత్ర్యముల మన్నించ నెఱుఁగును. ఇట్లన్యుల స్వాతంత్ర్యములను మన్నించుటయే ధర్మము; అదియే నీతి; అదియే సోదరభావము. అన్యోన్యసోదరభావమే సంఘాభివృద్ధికి మూలము; అన్యోన్యసోదరభావము లేక ధర్మరతి యుండదు. ధర్మరతి కలుగుటకు ఫలము పరులు దూషించినను భూషించినను లక్ష్యము చేయక తాను సత్యమనియు న్యాయమనియు నమ్మినదానిని స్థైర్యముతోఁజేయుట. ఇట్టి ధర్మరతియు స్థిరచిత్తతయు మనలో చదువు కొన్నవారిలో నిప్పుడు కొఱవడియున్నవి. ఈ యుత్తమగుణములను మనవారు మనకు ప్రభువులుగానున్న యింగ్లీషువారిని జూచి నేర్చుకోవలసియున్నది. మన యిప్పటి చదువరులు మన పరిపాలకుల సుగుణములకంటె దుర్గుణముల నెక్కువగా నేర్చుకొనుచున్నారు. సత్కార్యాచరణమునందలి స్థిరచిత్తతను నేర్చుకొన్నవారికంటె మధ్యపాన

మును నేర్చుకొన్న విద్యావంతు లధికముగాఁ గానవచ్చుచున్నారు; మూఢాచారములను విడువ నేర్చుకొన్న వారికంటె సీమపాగచుట్టలను బహిరంగముగా కాల్ప నేర్చుకొన్న పండితు లెక్కివగుచున్నారు. ఇప్పటి చదువుకొన్నవారిలో వెండ్రుకలను కత్తిరించుకొనుట, కుళ్ళాయలు ధరించుకొనుట లోనయిన బాహ్యవేషములయందు మార్పులు కావలసినన్ని కనఁబడుచున్నను, వానికిఁ దగినట్లు మనుష్యుల కలంకారములయిన సద్గుణ సద్వర్తనములయందు దభివృద్ధి యెక్కడనో కాని కానరాకున్నది. మనదేశము వృద్ధికివచ్చుట పురుషభూషణములయిన సత్కార్యశూరత్వాది గుణసంపదలవలనఁ గాని యవి లేని కేవల బాహ్యవేషధారణము వలనఁ గాదు.

మన చదువుకొన్నవారిలోఁ గనఁబడుచున్న యింకొక లోపము సత్యగ్రహణాదరము తగినంత లేకపోవుట. ఈ సత్యగ్రహణాపరాయణత్వాభావమున కోకకారణము పూర్వాచార పూర్వవ్యవస్థలయందు దతిగౌరవ ముంచుట, పూర్వపు సదాచారములను సద్వ్యవస్థలను గైకొనుట మనకు ధర్మమే యయినను యుక్తాయుక్తవిచారము లేక పూర్వపువానినెల్ల నవలంబింపవలయు ననుట చదువుకొన్న బుద్ధిమంతుల లక్షణముకాదు. ఆలోచనలేక పూర్వపుదానినెల్ల గ్రహించుచు వచ్చినచో మనకు సత్యగ్రహణాదరము తగ్గిపోవుటయే కాక యభివృద్ధికిని భంగము కలుగును. పూర్వకాలము మంచిదని భావించుచుండుట యాలోచలేని పామరులలో నేకాలమునందును నున్నదే యయినను, ఒకకాలమునకంటె నొకకాలమునందుఁ గ్రమక్రమముగా వృద్ధి కలుగుచుండుట స్వాభావికమని యెఱిగిన వివేకులలో నట్టి యభిప్రాయ ముండుట శ్లోఘ్యము కాదు. పూర్వపువారు కష్టపడి జ్ఞానధనము నార్జించిన బుద్ధిమంతులే యయినను వారెంతో శ్రమ

షడి కూర్చిన జ్ఞానధన మంతయు సనాతనముగాఁ తరువాతి తరము
 వారి పాలగుచు వచ్చుటచేతను వారువారు తమ యల్పబుద్ధులతోడనే
 తరముల వెంబడిని గొంతకొంత జ్ఞానధనము నప్పుడప్పుడు సమ
 కూర్చి పూర్వపుదానికిఁ జేర్చుచు వచ్చుటచేతను బూర్వపు వారికింటె
 తరువాతి వా రధిక లోకానుభవశాలులయి దీర్ఘకాయుల భుజముల
 మీఁద నెక్కిన వామనులును నెక్కువ పొడవైనట్లు జ్ఞానోన్నతులగుట
 నైనర్హకము. అట్లయ్యును జనులలో సర్వసాధారణముగా పూర్వ
 కాలము మంచిదని యభిప్రాయము కలుగుటకు బొత్తిగా కారణము
 లేక పోలేదు. దూరపుకొండలు నునుపన్న సామెత యందఱు నెఱిగి
 నదేకదా. దగ్గఱకుఁ బోయి చూచువఱకును లోపములు గానరాక
 దూరదేశములు స్వదేశమునకంటె సుతక్ష్మముః లైనవని తోచు
 చుండునట్లే యప్పటి లోపములు తెలియమిచే సామరులదృష్టి కెప్పు
 డును బూర్వకాలములు మంచివిగాఁ గనఁబడుచుండును. పూర్వ
 కాలమునందలి సామూహ్యజనుల కష్టములను దెలిసికొనుట కిప్పు డాధా
 రము లంతగా లేకపోవుటచేతను, పుస్తకములలో గొప్పవారి గుణ
 మహిమలే సాధారణముగా వర్ణింపఁబడుటచేతను, సామరులు గత
 కాలమే మంచిదని భావించుట వింతగాదు. అయినను పూర్వపుగ్రంథ
 ములనుబట్టి విచారించినచో బహువిషయములు శ్లాఘ్యములైనవి
 కానవచ్చుచున్నప్పటికిని గొన్నివిషయములు మన మిప్పుడు చూచి
 గర్వపడవలసినవిగా లేవు. పూర్వకాలమునందందఱును విశుద్ధ చరిత్రు
 లుగానుండి రనుమాట కల్గ. దేవతలలో సహితము పేరుగలవారిలో
 వ్యభిచరింపనివారిని ప్రేలుమడచిచెప్పట కష్టము. ఇంద్రియనిగ్రహము
 చేసినారన్న వనవాసులయిన మహర్షులలో సహితము స్త్రీ తారసించి
 నప్పుడు తన శుద్ధచరిత్రమును గాపాడుకొన్నవాఁ డెక్కడనో కాని

కానబడెడు. దేవతలకు గురువయిన బృహస్పతి యంతటి బుద్ధిమంతుని యవస్థ చూడుడు. ఈ కాలమునందును తాళలును చంకలును వలుపురు గలరు. కాని కులకాంతను లేవదీసికొనివచ్చి బ్రహ్మ దిగి వచ్చి వేడినను విషవశ తగవులాడువారును, దయదలచి విడిచిన తరువాత సంతానము కలిగినప్పుడు వచ్చి పుత్రుడు తనకు రావలెనని భర్తతో తగవుపెట్టెడు జాతులును, భార్య నింటిమగనికిని, బిడ్డను అంకునుగనికిని యిప్పించి తగవుతీర్చెడు న్యాయకర్తలును, యీవాడు కలికాలమునందుఁ గానరాదు. బృహస్పతి సహితము తన సహోదర భార్యను కామించిన బుద్ధిమంతుడే కాని సామాన్యుడు కాడు. పూర్వకాలమునందలి సంతానక్రమమును జూచుడు. అప్పటి ధర్మ శాస్త్రములలో ద్వాదశ విధ పుత్రు లంగీకరింపఁబడి యున్నారు. అందొకఁడు మగని యనుమతిమీఁదనో మగఁడు గతించిన పిమ్మట బంధువు యనుమతిమీఁదనో పరపురుషునివలనఁ బుట్టిన త్రేతజుడు; ఇంకొకఁడు కన్య పెండ్లియాడక ముందే స్వసామర్థ్యమువలనఁ గన్న కానినుడు; మఱియొకఁడు పెండ్లివాటికే భార్య గర్భవతియై తరువాతఁ గన్న సహోధిజుడు; వేరొకఁడు మగని యెఱుకలేకనే భార్య స్వతః క్రిచ్ఛేతఁ గన్న గూఢోత్పన్నుడు. ఇట్టి పుత్రులందఱును కలి ముదిరిన యీ కాలమునఁ బనికిరాకున్నారు. ఇప్పటివారి కన్యాయములని తోచెడి ధర్మముల నచేకములను మన ధర్మశాస్త్రములనుండి చూపవచ్చును. వాని నటుండనిండు. పూర్వకాలమునందు కల్లలు మొదలయిన సాహకార్యములు తక్కువగా నుండెననుటలోఁ గొంతసత్యము లేకపోలేదు. ఇతరులను మోసపుచ్చి వారి ధనాదుల నపహరించుట కొరకేకదా తఱుచుగా కల్లలాడుదురు. ఎల్లవారును దిగంబరుగో కావీనధారులో యయియుండి యాకలములు భక్షించువారయి

యుండినప్పుడు కల్లలాడి పొందు లాభ మేముండును? కాబట్టి సొత్తం తగానులేని యాకాలమునందు, సొత్తధికముగా నున్న కాలమున కంటె దొంగతనములు బొంకులును తక్కువగానే యుండును. నాగరి కత హెచ్చి సుఖసాధనము లెక్కువయినకొలది చౌర్యాదులును మామోపాయములును మున్నులేనివి క్రొత్త వేర్పడుననుటకు సందేహము లేదు. వ్రాతయెఱుంగని కాలములో నుండని తప్పపత్రములు వ్రాత వచ్చిన తరువాత రావా? ఏవో కొన్నికష్టములు రావచ్చునన్న హేతువుచేత బుద్ధినుంతు లగువా రెవ్వరైన సుఖసాధనములను బరిత్యజించి యనారికులు కాజూతురా? వచ్చెడి కష్టము లస్వాభావికములయి దుష్టులవలన మాత్రము కలిగెడివగుటచేతను, కలిగెడిలాభములు స్వాభావికములయి యందఱుచే ననుభవింపఁదగిన వగుటచేతను బుద్ధినుంతులగువార లెల్లప్పుడును సుఖసాధనములను హెచ్చించి దేశాభివృద్ధి జేయుచు వానివలని కష్టములను సాధ్యమైనంతవఱకు తగ్గించు సదుపాయముల నాలోచించుచుండురు. పూర్వకాలపువారి కాశలు తక్కువనియు నిప్పటి మనవారాస్థితిని బొందుట కర్తవ్యమనియు ఘోషించుచుఁ బూర్వకాలమహిమను సహస్రముఖముల భూషించెడి మన యిప్పటి చదువుకొన్నవారెవ్వరు తమ సుఖస్థితిని విడిచి పూర్వస్థితిని బొందఁజూతురు? ఎవ్వరు దివ్యభవనములను దివ్యాంబరాధరణములను పంచభక్యపరమాన్నములను వదలి, గుహలలోను పర్ణశాలలలోను వసించుచు, దిగంబరులును కౌవీనధారులునునయి, కందమూల పర్ణభక్షణము చేయుచు జోగులవలె వనవాసము చేయఁజూతురు? దివ్యజ్ఞానులు మొదలైనవారు హేతుకల్పనముచేసి తమ ప్రౌఢిమను జూపి యెంతశ్లాఘించినను పూర్వస్థితి మరల వచ్చుట యెప్పటికిని సాధ్యముకాదు. పూర్వమన నెప్పటికీఁ బూర్వమో యెప్పటి యీచా

రముల నవలంబింపవలెనో యెట్లు నిర్ణయింపవచ్చును? మనకంటెఁ బూర్వులు రామకృష్ణాది దేవతలను విగ్రహరూపమున మనవలెనే యర్చించుచుండిరి; వారికంటెఁ బూర్వులు యజ్ఞాదీకర్మలలో మునిగి యుండిరి; వారికంటెఁ బూర్వులు రామకృష్ణాదిదేవతల నామములై న నెఱుంగక యగ్ని వాయు సూర్యాది భూతిముల నారాధించుచుండిరి. మనకంటెఁ బూర్వులు బాల్యవివాహముల నవలంబించి వితంతు వివాహములను లేకుండఁ జేసిరి. వారిపూర్వులు బాల్యవివాహములను నెల కొల్చి చచ్చిన భర్తలదేహములతో బ్రతికియున్న భార్యలను గాల్పఁ బూనిరి; వారిపూర్వులు బాల్యవివాహము లెట్టివో యెఱుంగక వితంతు వివాహముల సంగీకరించుచుండిరి. ఇప్పటివా రాదియం దెట్టి యాచారముండెనో విచారింపక యిప్పు డేమాచారమున్నదో దానినే పూర్వాచారమని చెప్పి దేవతలనువలె నేవించుచున్నారు. ఈ యనర్థ మంతయు నవిచారములమున సంభవించుచున్నది. ఏది మంచిదో యేది చెడ్డదో విచారించి మంచిదాని నవలంబించుచుండెడు పక్షమున దురాచారములు తొలఁగి సదాచారములు ప్రబలును; విచారణలేక యాచరించుచుండెడి పక్షమున సదాచారములు నశించి దురాచారములు ప్రబలి వృద్ధికి భంగము సంభవించును. ఏదేశమందును పామరు లెప్పుడును విచారించి కార్యములను జేయువారు గాక పూర్వాచారమునుబట్టి పదిమంది పోయిన శ్రోవను బోవువారుగా నుందురు. వారికిఁ బూర్వాచారము పరమదైవతము. — అనాగరికదశయందు తొల్లిటివా రవలంబించిన పనులన్నియు వారికి పూజనీయములును పవిత్రములు నగును. వస్త్రవిర్మాణము చేతకానప్పుడు ధరించిన దిగంబర వేషములును, యురకర్మ చేతకానప్పుడు పెంచిన గోళ్ళును వెండ్రుకలును, కీటక బాధను తప్పించుకొనుట కయి పూసికొనిన జూడిదయు, వారికి గౌరవపాత్రము లగును.

అందుచేత మూఢులలో నూటికి వేయిటికి నొక్కొక్కడు మఠోన్మాదముచే నట్టివేషము వేయుచుండుటయు తక్కినవారట్టి వారిని మఠోత్కులని గౌరవించుచుండుటయు నిప్పటికిని దలస్థించుచున్నది; పామరులలో నిట్టి విశ్వాసముండుట వింతగాదు. చదువుకొన్నవారిలో నట్టి నమ్మక ముండుట మొదటివింత; విద్యాధికులు విభూతి ధారణాదులకు నూతన హేతుకల్పనము చేసి వాని మహిమలను స్థాపింపజూచుట వింతపై వింత. తామిప్పుడు చదువుకొన్న నూతన శాస్త్రముల సాహాయ్యమువలనను బుద్ధిబలమువలనను నూతన హేతువులను కల్పించి పెనఁగులాడుచుండుటచేత దేశాభివృద్ధికి నిరోధము కలుగుటయేకాక విద్యాధికులకు సత్యగ్రహణాదరమును కుంటుపడును. కాబట్టి విద్యాధికులు సత్యగ్రహణపరాయణులయి సత్యమెందున్న నంగీకరించుటకును, అసత్య మెంచున్న నిరాకరించుటకును, సత్యము కొనిపోయినదారినే నడుచుటకును దృఢనిశ్చయము చేసికొనవలెను. అట్టి దృఢనిశ్చయము దేశాభివృద్ధి కత్యావశ్యకము.

మన చదువుకొన్నవారిలోఁ గానఁబడుచున్న యింకొకలోపము నిజమైన దేశాభిమానము లేక పోవుట. నిజమైన దేశాభిమానికి లక్షణము దేశమునందలి సమస్తజనులమీదను ప్రేమాధిక్యము కలిగి సమస్తవిషయములలోను దేశము వృద్ధిచొందుటకుఁ దగిన ప్రయత్నము చేయుట. దేశాభివృద్ధికి జనులలోఁ గల లోపములను సంస్కరించుటయు నితరులలోఁ గల గుణములను గ్రహించుటయు నావశ్యకములు. ఈ రెండుపనులును జరుగక దేశమెప్పుడును వృద్ధిచొందదు. చదువుకొన్నవారిలో ననేకు లిప్పు డీసత్యములను దృష్టియందుంచక పూర్వాచారములను పొగడుటయే దేశాభిమానమని యెంచి మనవారిలోఁ

గల దురాచారములు సహితము సదాచారములని స్తోత్రపాఠములు చేసి జనులలో గర్వమును వృద్ధిపఱచుచు, యితర దేశములవారి సదాచారములు సహితము దురాచారములని దోషారోపణము చేసి జనులలో ద్వేషమును బురికిల్పుచు, దేశాభివృద్ధికి ప్రతిబంధకు లగుచున్నారు. జనులవలన మెప్పుండుటకయి స్తుతిపాఠములు చేయువారు దేశమునకు శత్రువులును దురభిమానులును గాని నిజమైన యభిమానులును మిత్రులును గారు. తమపూర్వులును తామును లోకములో నెల్లవారికంటె సధికులమన్న గర్వము జనసంఘములో వ్యాపించి స్థిరపడిన పక్షమున దేశము బాగుపడదు. కాబట్టి దేశాభిమాన లేకముగల ప్రతిపురుషుఁడను సమస్తమును బట్టువలె పొగడెడు పాఠకవృత్తి నవలంబింపక యే యే విషయములందు లోపములు గలవో వానినెల్ల విప్పిచూపి, దేశహింసానిషయమునందైనను, వాణిశ్య విషయమునందైనను, కృషివిషయమునందైనను, రాజ్యాంగ విషయములయందైనను, నీతివిషయమునందైనను, మతవిషయమునందైనను, కలాచారవిషయమునందైనను, మఱి యేవిషయమునందైనను వృద్ధి నొందుటకుఁ దగిన మార్గములను జనులకు జంకులేక దెలిపి నిర్భయముగా పని చేయవలెను. అట్లు పనిచేయువారే జనులకు నిజమైన నాయకులయి కాలక్రమమున జనులను నడపుటకును దేశాభివృద్ధి చేయుటకును శక్తు లగుదురు. ఇట్టి పరిశుద్ధచింతతోఁ బనిచేయక స్వప్రయోజనము నపేక్షించియు ప్రజానురంజనమును గోరియు మూఢ జనుల యిష్టానుసారముగా వర్తించువారు కొంతకాలము పేరొందినను తామునుకొనునట్లు జనులను నడుపువారు గాక మూఢజనులచేతనే నడపఁబడువారయి వారి యజ్ఞానమునకు దాసులయి దేశాభివృద్ధికి విఘ్నము కలిగించు కుక్షింభులు లగుదురు. మూఢులను దన మార్గము

నకుఁ ద్రిప్ప సాహసింపజాలక తాను మూఢమార్గమునఁ దిరిగి మెప్పొందువాఁడు తాను నేర్చిన విద్యకును వివేకమునకును నవమానము దెచ్చినవాఁ డగును. కాబట్టి విద్యావివేకమహితుఁడైన ప్రతి పురుషుఁడును ప్రజలమెప్పుకొఱకు పూనెడు కపటదేశాభిమానమును మాని దేశముయొక్క యభివృద్ధికొఱకుఁ గావలసిన నిర్వాజ దేశాభిమానమును పూనవలయును.

చనుకొన్నవారిలోఁ దఱచుగాఁ గనఁబడుచున్న యింకొక లోపము క్రియావంతు లంతగా లేకపోవుట. విద్యాధురీణులలో వాక్కురులు లేక కెక్కవగా నెల్లయెడలను గానఁబడుచున్నను కార్యశూరులెక్కడనో నూటికి కొటికి నొక్కఁడుగాని కానఁబడకున్నారు. అనేకస్థలములలో విద్యావంతులనేకులు వాక్పూరిత చూపవలసి వచ్చినప్పుడు సభాభవనములలో మేఘగంభీరభాషణములతో నానావిషయములనుగూర్చి వ్యాఘ్రములవలె బొబ్బరించుచు వాగ్ధారా ప్రవాహమును నిర్గళముగాఁ బ్రసరింపఁజేసి, కార్యశూరిత చూపవలసి వచ్చినప్పుడు నివాసభవనములలో ముసలమ్మముందఱి నోరు లేవక తాము ధర్మమని నమ్మినదాని ననుష్ఠింప వలసిన పురుషలక్షణముగు ధీరతను విడనాడి యాఁడువారిని శరణొందఁ దగిన పోటుబట్లు చున్నారు. ధర్మమార్గమున నడుచుటకుఁ జాలినంత పౌరుషములేని వాక్కురులలోఁ గొందఱు తమ యశక్తతను గప్పిపుచ్చుటకో, తమ యదృశత యుక్తికల్పనాసామర్థ్యమును లోకమునకుఁ జూపి ప్రసిద్ధి లగుటకో, మనలో పూర్వ మున్నవన్నియు మంచివే యనియు వానిలో వేసిని మార్పవలసిన యావశ్యకము లేదనియును వాదించుచు స్వవాదోప బలార్థముగా శాస్త్రములను శరణొందుచున్నారు. ఎన్నఁడో నూఱుల కొలఁది పంపనగుములు క్షిందఱు ననుసరిచుకొనిన కనుకూలముగాఁ జేయఁ

బడిన విధులే యెల్ల కాలమును స్థితిభేదములేక యెల్లవారికిని పనుష్టే
యములని చదువుకొన్నవారు వాదించుట యత్యున్నతముగా నున్నది.
అదృష్టముల కెప్పుడును క్షోణిత యుండదు. ఈ యదృష్టమునకు
గారణమైన రహస్యమొకటి యున్నదని కొందఱు భావించుచు
న్నారు. ఆ రహస్యమేది యందురేమో? కష్టములకు భయపడుట
కంటె వేతేదియు లేదు. కష్టములు లేక యే సత్కార్యమును నెఱ
వేఱదు. కష్టములు లేని దేశాభిమానమే యుండదు. గాయములకు
వెఱచి మూలదాగి యుండు రణశూరుఁడెందును నుండఁడు. ప్రజా
క్షేమమును వృద్ధిని గోరెడు నిక్కమైన కార్యశూరుఁ డెట్టి ప్రయాసము
నైనను గణింపక యొర్చి పాటుపడవలెను. శుద్ధహృదయముతో నిరం
తిరకృషి చేయు ధీరునకా కష్టములే యుత్సాహజనకములయి కార్య
సాఫల్యమున కనుకూలసాధనము లగును. కార్యశూరతలేని యధీరుని
మంసుసనకు లేనికష్టములును పెక్కులు పొడకట్టును. అతనికి దారి
పొడుగునను వ్యాక్రములవలె కష్టము లడుగడుగునకును గనుపట్ట
చుండును. అతఁడు శ్రమపడి తన బుద్ధిబలమును వినియోగించి యెన్ని
కష్టములను గలిగింపఁగలిగినను, అవి దుర్లంఘ్యములని చూపుట
కెన్ని యుపాయములు పన్నఁగలిగినను వానిలో నొక్కకష్టమునైనను
నిస్తరించుటకు శక్తుఁడుగాక తుద కేమియుఁ జేయలేనివాఁడగును.
తానది యర్హత్యముని యెఱిగియు జను లేమనుకొందురో యని
సంశయించు బుద్ధిమంతుఁ డెప్పుడు నేపనియుఁ జేయఁడు. అట్లు చేయక
పోవుటకుఁ గారణము దృఢచిత్తము లేకపోవుటగాని కార్యగౌరవము
తెలియకపోవుట కాదు. మొదటినఁడియు దృఢచిత్తత నభ్యాసము
చేయనివా రెంత తెలిసినవారును, ధీశాలులు నయినను లక్షయపాయ
ములను జెప్పుగలుగుదురు గాని యొక్క కార్యమును పూని నిర్వహింపఁ

జాలరు. కొందఱికి సదుద్దేశములే యుండినను అభ్యాసము చేయిచే నవి కార్యకారులు కావు. సత్కార్యాచరణమునందలి యత్సాహమును స్థైర్యమునుగూడ బాల్యమునందే యభ్యాసము చేయవలెను; అవి మొదట నుపేక్షింపఁబడినచో నాకాలము దాటిన తరువాత పట్టుపడవు. కాబట్టి దేశాభిమానులు విద్యార్థులుగా నున్న కాలము నుండియు న్యనుభవమును కుటుంబస్వభవమును జూచుకొనుచుండునట్లే లోకస్వభవమునుగూడ నొకకంటఁ జూచుకొనుచుండుట కభ్యాసము జేయవలెను. ఇట్టి యభ్యాసము చేయని విద్యావంతులలో నభివృద్ధికి విరోధులుగా నుండెడువారిని గొందఱిని విడిచినచో పలువురు తాము దుష్కార్యములలో ప్రవేశింపక పోయినను సత్కార్యములలో నడుగిడక, బుద్ధిపూర్వకముగా వెనుకకుఁగాని ముందుకుఁగాని సాగక, జనాభిప్రాయముచు గాలి వీచువంక కెల్లను దిరుగుచు, సత్కార్యాచరణముగాని కార్యోత్సాహముగాని లేనివారియి లోకమునకు నిష్ప్రయోజకులగుదురు; మఱి కొందఱు అంతకంటె నధికబుద్ధిమంతులయి తా మేకార్యమును జేయకపోయినను, సంస్కారప్రియు లైనట్లు నటించి చేయువారి నాక్షేపించుచు చేసిన పనులలో వంకలు పెట్టుచు తమమనస్సులకు తృప్తిగా పరిహసించి సంతోషించుచుండురు. ఇట్టవారూరక కార్యనిరతుల నెగతాళి చేయుటకంటె వారు తిప్పదారిని బట్టినచో, దాము మంచిదారినిబట్టి చూసినను, చూపలేనిచో పరిహాసమును గట్టిపెట్టి మానమును వహించినను, యెంతో సముచితముగ నుండును. ఇతరవిషయములలో కార్యశూరులు విశేషముగా లేక పోయినను, రాజ్యాంగవిషయములలో ననేకులుండి పనిచేయుచున్నారే యని గొందఱువచ్చును. కష్టములేని కార్యములలోఁ బనిచేయుట యంత గొప్పకాదు. రాజ్యాంగవిషయమునఁ జేయుపని కడ్డము

వచ్చువారెవరు నుండరు; అట్టి పనికిఁ బూనినవారి నందఱును శ్లాఘింతురు. ఇతరవిషయములలో కృషిచేయక యొక్క రాజ్యాంగవిషయమున మాత్రము కృషిచేయుట నిజమయిన దేశాభిమానమును గాదు. మూఢులుగా నున్నవారికి రాజ్యాంగస్వాతంత్ర్యముల నిచ్చుటవలనఁ ప్రయోజనములేదు; ఇచ్చినను వారు వానివలని లాభములను బూర్ణముగా ననుభవింపఁజాలరు. జనులయొక్క తెలివిని నీతిని ననుసరించి ప్రభుత్వపద్ధతి భేదించి యుండవలెను. ప్రజలకు మంచిప్రభుత్వమును సంపూర్ణ స్వాతంత్ర్యములను గలిగింపవలె నన్నచో, చదువుకొన్న కొందఱి నీతిని మాత్రముగాక జనసామాన్యముయొక్క నీతిని జ్ఞానము నందును నీతియందును వృద్ధిపొందింపవలెను. అట్లు చేయుటయే దేశాభిమానము. ఇతరవిషయములలో ప్రజాభివృద్ధికియి ప్రయత్నింపక రాజ్యాంగ విషయములలో మాత్రము కృషి చేయుచుండుటచే స్వప్రయోజనవరత్వముచేతనే యట్లుచేయుచున్నారని యనేకులు మనలోని చదువుకొన్నవారిపై నింద మోపుచున్నారు. తమ కడుపునఁ బుట్టిన బిడ్డలకు యుక్తవయస్సు వచ్చిన తరువాత భర్తలను భార్యలను వరించుకొను స్వాతంత్ర్యము నియ్యక వారిపై నిరంకుశాధికారమును చెల్లింపఁజూచువారు, రాజ్యాంగవిషయమున మాకు సర్వ స్వాతంత్ర్యముల నిండని విదేశీయులైన ప్రభువుల నడిగిన నెవ్వరు మెత్తురు? తమకుటుంబములోని స్త్రీలకు వారి స్వాతంత్ర్యములను విద్యను నొసఁగ వెనుకదీయువారు, మాకు జనప్రతినిధిపాలనము పెట్టి మమ్ముఁ బ్రతినిధులనుగాఁ బెట్టుడన్న నెవ్వరు శ్లాఘింతురు? అన్యోన్యసోదర భావములేక మానవకోటిలో కొందఱు కొందఱిని శత్రువులకంటె హీనముగాఁ జూచి యవమానించు చున్నప్పుడు పయి తరగతుల వారికి కొందఱికి కొన్ని స్వాతంత్ర్యములు వచ్చినంతమాత్రముచేత

జనసామాన్యమునకు డేమసాఖ్యము లెట్లు కలుగును? బురదలో పొరలివచ్చిన దున్నపోతు రాచుకొనిపోయినను మైలపడితి మని భావించుకోక తోడిమానవుడైన మాలవాడు వీధిలో దూరముగాఁ జోయినను మైలపడితి మనుకొనువారును పుల్లెలు మేసీవచ్చిన యావు విస్తరిలో మూతిపెట్టినను విడిచిపెట్టక శూద్రుఁడు కంటఁబడిన మాత్రమున నన్నమును విడిచి లేచిపోవువారును తాము స్వాతంత్ర్యములను పొందినప్పుడు హీనజాతులయెడ సాభాత్రము నెట్లు చూపఁగలుగుదురు! కాఁబట్టి స్వార్థపరులుగాక దేశక్షేమము నిమిత్తమే పాటుపడు విద్యాధోరేయులు రాజ్యాంగవిషయములలోవలెనే తక్కిన నమస్తవిషయములలోను యధాశక్తిని ప్రజలయభివృద్ధికి యిచ్చించేయవలెను. ఇట్లు కార్యశూరు లగుటకయి దేశాభిమాన మానసియులగు విద్యాధోరేయులు తమ డేమమునకంటె దేశక్షేమము నెక్కువగాఁ జూచుకొనుచు కావలసి వచ్చిన యెడల దేశాభివృద్ధి నిమిత్తమయి తమ దేహములను శక్తులను సంపదలను ప్రాణములను ధారపోయవలెను. నిజమైన దేశాభివృద్ధి కలిగెడు పక్షమున నెప్పుడయిన స్వార్థపరులు గాని యిట్టి పుణ్యపురుషులవలననే కలుగును గాని స్వప్రయోజనపరులవలనను, ధనార్జనపరాయణులవలనను గలుగదు. కాఁబట్టి విద్యాధికులు కార్యశూరులుకారని తమపైని బడిన నిందను పరుషవాక్యములచేతఁగాక కార్యములచేత తొలఁగించుకొని దేశాభివృద్ధికరములైన కార్యములలో క్రియావంతు లగుదురుగాక!

మనలోని విద్యావంతులలోఁగల లోపములని నాకు తోచిన వానిని గొన్నిటిని జెప్పితిని. ఇక వారు చేయవలసిన యర్హత్యము లనుగూర్చి ముచ్చటించవలసి యున్నది. దేశక్షేమమునకయి విద్యాధికులు చేయవలసిన కార్యములు మితిమీరి యున్నందున వానినన్నిటిని

వివరించుట శక్యము కాదు. వానిలోఁ గొన్నిటిని మాత్ర మిందు పేర్కొని మిగిలినవానిని విడిచిపెట్టెదను.

౧. వ్యవసాయవిషయము — మనదేశములోని జనులలో విశేష భాగము వ్యవసాయమువలననే జీవనము చేయుచున్నారుగదా ? అట్టివారు విద్యాగంధము లేనివా రగుటచేత కృషిశాస్త్రజ్ఞానము లేనివారయి భూమివలన తగినంత ఫలమును బొందఁజాల కున్నారు. వ్యవసాయము చేయుట తమగౌరవమునకు లోపమన్న పిచ్చి యభిప్రాయమును విడిచి విద్యాధికులయిన వారిలోఁ గొందఱు తాము కృషి శాస్త్రము నభ్యసించి స్వయముగా కృషిచేయుట కారంభించి తాము లాభమును బొంది తమనిదర్శనమువలన కావులు లాభము నొందునట్లు చేయవలెను.

౨. శిల్పాధికర్మలు — కేవల వ్యవసాయములవలననే దేశమె న్నడును భాగ్యసంపన్నము కాఁజాలదు. దేశము భాగ్యసంపన్నము కావలెనన్నచో శిల్పాధికర్మలు వృద్ధిపొందవలెను. మూఢుల చేతులలో నున్న యేపనియు వృద్ధిచేసిరదు. శిల్పదులవృద్ధికియి యాయా జనులలో విద్యాధికులు ప్రవేశింపవలెను. దేశమంతటకు దారిద్ర్యవశకు వచ్చుచున్నదని వృత్తాంతపత్రికలలో వ్రాయుట తోను, రాజకీయోద్యోగములలోఁ బ్రవేశించి పాట్ల పోసికొనుట తోను, తృప్తిచొంది యూరకుండక విద్యాధికులలో తగినంతమంది యమెరికాఖండమునకును, యూరపుఖండమునకును బోయి యక్కడి కర్మశాలలలో యంత్రనిర్మాణాదులను నేర్పుకొనివచ్చి యంత్రములను న్నాపించి కాగితములు, పంచదార, గోవాములు, అద్దములు, వస్త్రములు, బొచ్చుబట్టలు, సబ్బు, నిప్పుపుల్లలు, మొదలైనవి యీదేశమునందే చేయునట్లు చేసి దేశాభిమానమును జూపవలెను.

3. ఆరోగ్యధర్మములు— పల్లెలయందు మాత్రమే కాక పట్టణములయందును బహుజను లారోగ్యధర్మముల నెఱుంగనివారెక్కువ. యనేకవ్యాధుల పాలగుచున్నా రనుట యెల్లరు నెఱిగినవిషయమే కదా? విద్యాధికులు కొందఱు దేశభాషలలో నులభశైలితో నారోగ్యధర్మములను బోధించు పుస్తకములను రచించియు, ఇరుగుపొరుగుల వారి కారోగ్యధర్మముల యావశ్యకమును దెలిపియు, తాము పోయిన స్థలములలో నెల్ల నావిషయమున నుపన్యాసములు చేసియు, లోకోపకారము చేయవచ్చును.

౪. నీతివృద్ధి— జను లెంత తెలివిగలవారయినను నీతిమంతులయినంగాని దేశము మంచిస్థితికి రాదు. మన దేశమునం దిప్పుడు నీతి కంటె జాతికట్టుబాటు లెక్కువవిగా భావింపబడుచున్నవి. ఒక బ్రాహ్మణుఁడు నరహత్య చేసినను జాతిభ్రష్టుఁడుగాక, పరిశుద్ధుఁడయిన శూద్రునియింట భోజనము చేసిన మాత్రమున వర్ణబాహ్యుఁడగుచున్నాఁడు. ఈ జాతికట్టుబాటు లైకమత్యాభావమునకును, నీతిరాహిత్యమునకును, కృషివాణిజ్యాదికర్మల హైన్యమునకును, కారణము లగుచున్నవి. బొంబాయిరాజధానిలోని యొక్క బ్రాహ్మణ వర్ణములోనే ౧౮౮౬ శాఖాభేదము లున్నవట. నష్టకరమైనట్టియు ననావశ్యకము లయినట్టియు నిట్టిభేదములను రూపుమాపుటకై చదువు కొన్నవారు కృషిచేయవచ్చును; రాజకీయోద్యోగులలోఁ గల లంచములను తగ్గించుటకయి పనిచేయవచ్చును; మనలోఁగల మోటు హాస్యములను మాన్పుటకయి యజ్ఞింపవచ్చును. మనలోని పట్టపరీక్షయందు కృతార్థులయినవారు సహితము కొందఱు మోటు హాస్యములను విరసములైన మాటలను బలుకుచుండుట చింతాకరముగా నున్నది. హేయాతిహేయమయిన వ్యభిచారమునే కుల

వృత్తిగాఁ జేకొన్న వేశ్యలను వివాహాది శుభకార్యములయందు రప్పించి
 తొలగించి బూతుపాటలను పాడించెడు దురాచారమును పోగొట్టుట
 కై కృషిచేయవచ్చును. పట్టపరీక్షాసిద్ధులే కొన్నిచోట్ల బోగము
 మేళములను ప్రోత్సాహపఱచుచుండుట శోచనీయముగా నున్నది.
 విద్యాధికులయిన కొందఱు మహానుభావులు స్త్రీలలో తప్పయిన వ్యభి
 చారము పురుషులలో తప్పు కానట్లు తామే కన్నెఱికములు చేసి
 కొనియు, వేశ్యలనుంచుకొనియు, తమ విద్యకును వివేకమునకును నగు
 బాట్లు తెచ్చుచున్నారు. తోడివిద్యాధికు లట్టి సిగ్గుమాలిన వారిని
 గౌరవింపక తమ యనిష్టమును బహిరంగముగాఁ జూపవలెను.

౫. అతిబాల్యవివాహములు :—అతిబాల్య వివాహములవలన
 విద్యాభంగము కలుగుటయు దుర్బలులయి రోగిష్టులయిన బిడ్డలు
 పుట్టుటయు మొదలయిన యనేకానరములు కలుగుచున్నవనుట యెవ్వరు
 నెఱుంగని విషయము కాదు ! అనర్థదాయకమయిన యీ దురాచార
 మును మాన్పుటకొఱకేగాక వివాహమునందలి దుర్వ్యయములను
 మాన్పుటకొఱకును ప్రతివిద్యాధికుఁడును కృషిచేయవలెను.

౬. వితంతువివాహములు :—మనదేశములో వితంతువివాహ
 ములను మాన్పుటవలనఁ గలుగుచున్న గూఢవ్యభిచారము శిశుహత్యలు
 మొదలైన పాపములమాట యటుండనిచ్చి నోరెఱుంగని పసితనములో
 నెవ్వనికో యిచ్చి పెండ్లిచేసి యా బాలభర్త యుక్తవయస్సు రాక
 మునుపే చచ్చినను నిర్దోషురాలయిన యా బాలికను మరల వివాహము
 చేసికొనకుండ నిర్బంధించి యావజ్జీవమును బెట్టెడు కడగండ్లను దలచు
 కొన్న పగవాని మనస్సయినను కలుక్కు మనకమానదు. భరతఖండ
 మున కంతకు నవమానమయిన యీ క్రూరదురాచారమును మాన్పుట
 కయి కరుణారేళము గలవానికెల్లను కర్తవ్యము.

2. అపాత్రదానము :—అంధులు, పిల్లలు, వికలంగులకును, కరిద్రులైన రోగవీడితులకును, దిక్కుమాలిన వృద్ధులకును, దానము చేయుట యెల్లవారికిని కర్తవ్యము. కాయపుష్టిగలిగి పాటుపడక క్షీణులవారికి దానముచేసి సోమరితనమునకు ప్రోత్సాహము కలిగించుట పాప హేతువు. మనదేశములో సాధారణముగా దానము లిట్టి యపాత్రులకే చేయబడుచున్నవి. గత జనపరిగణమునుబట్టి యొక్క మన చెన్నపురి రాజధానియందే భిక్షువులముచే జీవనము చేయువారు రెండులక్షల మేరబడి వేలున్నారు. పాటుపడి కుటుంబములను పోషింపగల యవయవ సముత్సము గల యింతమంది పాటుపడక సోమరిజీవనము చేయుచున్నప్పుడు దేశము బీదస్థితికి రాక యెట్లుండును?

౩. స్త్రీవిద్యా స్వార్థములు :—కుటుంబ సభ్యమునకును దేశాభివృద్ధికిని స్త్రీవిద్య యత్యంతావశ్యక మయినను, చదువుకొని స్త్రీలు ద్యోగములు చేసెదరా? యనియు చదువుకొన్న స్త్రీలు గృహకృత్యముల ననాదరము చేయుదురనియు, ఎటుల కుత్తరములు వాయుదురనియు వాదించు మహానుభావులొకను విద్యాధికులలోనే కొందఱున్నందున విద్యావంతు లట్టి దురభిప్రాయములను తొలగించి సర్వవిధముల స్త్రీవిద్య వర్ధిల్లునట్లు చేయవలెను. చదువుకొన్నవారు కమభార్యలను బానిసలవలె జూడక వారితో గలసి మెలసి పగలు సంభాషించుచు నేకపక్షిని భోజనము చేయుచు, వారిని గదులలో యూసియుంచక వారి స్వార్థముల నిచ్చి సహధర్మచారిణులగాఁ జూడవలెను. ఇట్లన్నచో స్త్రీలు తమకీ స్వార్థములు కావలెనని మొట్టపెట్టుకొనుచున్నారా యని కొందఱడుగవచ్చును. స్త్రీలను తమ స్వార్థములను తెలిసికోలేనంత దుస్థితికిఁ దెచ్చినందునకయి మనము సిగ్గుపడవలెను. విల్లియమ్ విల్బర్ ఫోర్సు బానిసవ్యాపార

మును మాన్పుటకును విద్యాధికులములు బానిసలు తమస్థితిని
మాన్పుటకును విద్యాధికులములు నను మొఱపెట్టుకొన్నారా? లేదు. లేక
పోయినను తమ స్వాతంత్ర్యముల నెఱుంగక తమస్థితితో తృప్తిపొంది
యున్న వారిజ్ఞానహీనతకు పరితాపపడి యతఁ డాధికాభిండములోని
బానిసలస్థితిని బాగుచేయుటకయి తన ధనమును శక్తిని ధారపోసిన
వాఁడు. పరోపకారు లన్యదేశములవారి హీనస్థితిని బాగుచేయుటకయి
యంత శ్రమపడినప్పుడు మనకుఁబుంబములలోని స్త్రీలగతిని బాగు
చేయుటకయి ప్రయత్నించుట విద్యాధికులకు ధర్మముకాదా?

ఇక మనపట్టణమునందలి విద్యాధికులకు రెండుమాటలు చెప్పి
యీ విషయమును ముగించెదను. మనపట్టణ మితరపట్టణములకంటె
నధికనాగరికత గలదనియు నిందుండు విద్యాధికులు దేశాభివృద్ధి నిమిత్త
మయి పనిచేయువారనియు కొంత పేరు వచ్చినది. పూర్వ మొకప్పుడు
సాంఘికదురాచార నివారణ నిమిత్తమయి పనిచేయుచుండినవారికి వారి
యభిప్రాయములను వెల్లడించుటకే చోటు దొరకుటకు దుర్ఘటమయి
నందున, అట్టి కొఱతెను నివారింపఁ బూని విద్యాధికులవలన దేశము
నకు ఊమము కలుగునన్న పూర్ణ విశ్వాసముతో నే నీమందిరమును
గట్టించితిని గాని చదువుకొన్నవారి బంతులాటలు మొదలయిన వానికి
తావులేదన్న తలఁపుతోఁ గాదు. దేశహరోగ్యమున కత్యావశ్యకము
లయిన బంతులాటలు మొదలయిన వానినిక్కడ యథేచ్ఛముగా జరు
పుచు విద్యాధికులు నెల కొక్కసారియైన దేశాభివృద్ధి కనుకూలము
లయిన యువన్యాసములు జరిపి నాకానందము కలుగఁజేసి యీ పట్టణ
మున కీవఱకు వచ్చినపేరు నిలిపి దేశాభిమానులన్నకీర్తిని బొంద ప్రయ
త్నింతురని వేడుచున్నాను. కార్యభారమును సమర్థతరులయి విద్యా

ధికులయిన యావనపురుషుల కొప్పగించి నాపనినుండి విశ్రాంతి పొందఁ
బోవుచున్న నా ప్రార్థనను ఇచ్చటి విద్యాధికులు మిత్రభావముతో
మన్నింతురుగాక !



వ ర్ణ ము.



By
K. VEERESALINGAM

వర్ణము.

ఓ భ్రాతృవరులారా :

నేటి సాయంకాలమున వర్ణ భేదమునుగూర్చి కొంత చెప్పబోవుచున్నాను. సావధానచిత్తులరయి వినుడు. ఈ వర్ణ భేద మాదినుండియు నున్నదా, ఎప్పు డెట్లువచ్చి యే రీతిగానుండుచు వచ్చినది, దీనివలన దేశమునకు లాభము కలుగుచున్నదా నష్టము కలుగుచున్నదా, అన్న యంశములను మన మిప్పుడు విచారింపవలసి యున్నది. ఈ వర్ణ భేదము నై సర్గికముగాక వ్యావహారిక మగుటచే నడుమ నెప్పుడో వచ్చియుండక తీరదు. వేదములలోనెల్ల నాదిమ మగు ఋగ్వేదమును బట్టి చూడగా మనపూర్వులయిన యార్యులు మొట్టమొదట పంజాబు దేశమునందు ప్రవేశించినట్లును, వారిలో వర్ణ భేదము లేనట్లును, కనబడుచున్నది. ఆకాలమునం దార్యులును, అనార్యులును, అన్న భేదము తప్ప వేతాక భేద మున్నట్లు కానబడదు. క్రొత్తగా వచ్చి ఫలవంతములయిన సింధునదీ ప్రదేశముల నాక్రమించుకొన్న మన పూర్వు లార్యులు. ఆర్యులన్న శబ్దమునకు పూజ్యులని యర్థము. నూతనముగా వచ్చి దేశము నాక్రమించుకొన్న మనపూర్వు లధిక నాగరికత గలవారగుటచేతను, అనాగరికులయిన దేశవాసులను జయించి వారిచే నేవింపబడు చుండుటచేతను, మనపూర్వుల కార్యులన్న పేరు సార్థక మయినది. క్రొత్తగా వచ్చి యితరుల వశమున నున్న ప్రదేశమును బలవంతముగా నాక్రమించుకొనఁ జూచువారికిని పూర్వ కాలమునుండియు తమయనుభవములో నున్నప్రదేశములను విడువ నలసినవారికిని పోరాటము జరుగుట స్వభావమగుటచేత నాకాలము నందు బలాధికులయిన యార్యులకును దుర్బులులయిన యనార్యుల

కును తఱచుగా యుద్ధములు జరుగుచువచ్చెను. ఆ యుద్ధములలో నధికనాగరికులును ప్రబలసాధనసంపన్నులు నయిన యార్యులు జయమునొంది యనార్యుల నరణ్యప్రదేశములకు పాఱఁదోలియు దాసులనుగాఁ జేసికొనియు క్రమక్రమముగా వారి పారవంతము లయిన భూములనెల్ల నాక్రమించుకొనిరి. అనార్యులు బహిరంగముగా యుద్ధముచేసి యార్యులను గెలువలేక పోయినను కొన్నిసమయముల యం దేమఱుపాటున వచ్చి పైఁబడియు కొన్ని సమయములందు రాత్రి వేళ దొంగతనముగా వచ్చి యెదిరించియు నార్యుల ధనప్రాణములకు హానిని గలిగించుచువచ్చిరి. ఆర్యులనార్యులను సాధారణముగా దస్యులని పిలుచుచుండిరి. దస్యు లన్న పదమునకు శత్రువులనియు నొంగలనియు నర్థము. ఋగ్వేదమునందు మహర్షులు తమవిరోధులయిన దస్యులను నశింపఁజేయవలసినదని తమ యిష్టదైవములయిన యుద్రాదులను ప్రార్థించిన ఋక్కులనేకములు గలవు. ఈ దస్యులనే మార్యులప్పుడప్పుడు పిశాచులనియు రాక్షసులనియు వ్యవహరించు మండుట కలదు. ఆకాలమునం దుండిన వర్ణ భేద మంతయు నింతే. క్షత్రియున్న పదమునకు రంగని యర్థము. ఆర్యులు తెల్లనివర్ణము గల వారుగాను, అనార్యులు నల్లనివర్ణము గలవారుగాను, ఉండుటచేత రెండు తెగలవారికిని గలభేదమునకు వర్ణముని పేరువచ్చినది. ఇప్పుడు క్షత్రి, జాతి, కులశబ్దము లించుమించుగా పర్యాయపదములుగా వ్యవహరింపఁబడుచున్నను పూర్వకాలమునందు బ్రాహ్మణాదిభేదమును కలుపుటకయి వర్ణశబ్ద మొక్కటిమాత్రమే వాడఁబడుచు వచ్చినది. గతిశబ్దమునకు పుట్టుక యనియు, కులశబ్దమునకు సంఘమనియు, శ్రమములు. బ్రాహ్మణాదివర్ణ భేదము ఋగ్వేదములో నొక్కపురుష మాత్రమునందు మాత్రము పేర్కొనఁబడియున్నది. ఈ పురుషసూ

క్తము ఋగ్వేదముయొక్క పదవమండలములోని తొంబదవసూక్తము. ఇది శుక్ల యజుర్వేద వాజసనేయసంహిత (30-౧-౧౬) లోను, కృష్ణ యజుర్వేదారణ్యకము (చిత్తి) లోను, అథర్వవేదము (౧-౯-౬) లోను కూడ కొంతమార్పుతో గనబడుచున్నది. ఋగ్వేదములో నున్న ప్రకారముగా నీ పురుషసూక్తభాగము నిందుదాహరించుచున్నాను—

౧. సహస్రశీర్షా పురుషః । సహస్రాక్ష స్సహస్రపాత్
స భూమిం విశ్వతో వృత్వా । అత్యతిష్ఠ ద్దశాంగుళమ్.

* * * *

౬. యత్పురుషేణ హవిషా । దేవా యజ్ఞ మతన్వత ।
వసంతో అస్యాసీ దాజ్యం । గ్రీష్మ ఇథ శ్శర ధవిః॥

* * * *

౧౧. యత్పురుషం వ్యదధుః । కతిథా వ్యకల్పయన్ ।

ముఖం కిమస్య కౌ బాహూ । కా పూరూ పాదావృచ్ఛేతే॥

౧౨. బ్రాహ్మణోస్య ముఖమాసీత్ । బాహూ రాజన్యః కృతః ।

ఊరూ తదస్య యద్వైశ్యః । పద్యాగ్ం శూద్రో అజాయత॥

* * * *

ఈ పురుషసూక్తమునే మనవారిప్పుడు బ్రహ్మమునకు రూప మున్నదని చెప్పి తన్మూలమున విగ్రహారాధనము కరణీయమని సాధించుటకును, బ్రహ్మముయొక్క ముఖాదికమునుండి బ్రాహ్మణాదులు పుట్టిరని చెప్పి వర్ణ భేదము నై సర్దికమని సాధించుటకును ఆధారముగాఁ జేసికొనుచున్నారు. పయినిజెప్పిన విరాట్పురుషరూప మాలంకారికముగాని వాస్తవము కాదనియు, ఆ మానసికపురుషుని ముఖాదికముగా బ్రాహ్మణాదు లుత్పేక్షింపఁబడిరనియు, కొంచె మాలోచించినవారికి స్పష్టము కాకపోదు. ఇందలి మొదటి ఋక్కునందు,

“ఆ పురుషుడు వేయిశిరస్సులు గలవాడు; వేయి

కన్నులు గలవాడు; వేయిపాదములు గలవాడు;

భూమి నంతట నావరించి పదియంగుళములు మించి నిలుచును.”

అని చెప్పబడి యున్నది. ఈ శ్రుత్యర్థ మీశ్వరునకు సరిగా వేయిశిరస్సులు మొదలయిన పున్నవని చెప్పటకాదనియు, అతడు వేయి (అనంతములైన) శిరస్సులున్నట్లు సమస్తమును జూచువాడనియు, వేయి (అనంతములైన) పాదములున్నట్లుంతటను మెలగువాడనియు, అతడు ప్రపంచమంతటను నిండియుండి దానిపయినిగూడ వ్యాపించి యుండువాడనియు తాత్పర్య మనియు, జ్ఞానలేశము గలవారు సహితము సులభముగా నూహించి తెలిసికోవచ్చును. అట్లుగాక విరాట్పురుషుడు నిజముగానే వేయితలలును వేయికన్నులును గలవాడనియే చెప్పెడుపక్షమున, వేయిశిరస్సులున్నప్పుడు వేయినేత్రములుండుట యసంగతమనియు తలయొకటికి రెండేసికన్నుల చొప్పున రెండువేలకన్నులుండవలయుననియు బాలురుసహిత మాక్షేపించుట కవకాశము కలుగునుగదా? కాబట్టి మన మీ శ్రుతికి లాక్షణికార్థమును గ్రహింపవలెను గాని యవయవార్థమును గ్రహింపఁగూడదు. మఱియు నిందుదాహరింపఁబడిన యాటవముక్కునందు,—

“పురుషుఁ డను హవిస్సుతో దేవతను యజ్ఞముచేసి

నప్పుడు దానికి వసంతఋతువు నేయియు, గ్రీష్మఋతువు

సమిధయు, శరదృతువు హవిస్సును నయ్యెను.”

అని చెప్పబడి యున్నది. ఈ ఋతుక్కునుబట్టి కూడ నిందుఁ జెప్పఁబడిన యజ్ఞమును హోమద్రవ్యములును కేవలమానసికములని విస్పష్టమగుచున్నది. అట్లుగాక ఇది నిజమయిన యజ్ఞమే యనెడు పక్షమున, కాలస్వరూపములయిన వసంతగ్రీష్మశరదృతువులు నేయియు చితుకులును మెతుకులు ననుట యున్మత్తప్రలాపములగును. కాబట్టి యీ

శ్రుతికి మనము వాచ్యార్థమును గైకొనక లాక్షణికార్థమునే గ్రహింప వలయును. ఇక ప్రస్తుతవిచారణీయములైన కడపటి ఋక్కులకు వత్తము. ఇందు పదునొకండవ ఋక్కునందు;

“(దేవతలు) పురుషుని కల్పించినప్పు డెన్నివిధములుగా కల్పించిరి? అతనికి ముఖ మేది? బాహువు లేవి? ఊరువు లేవి? పాదము లేవి? (అని) పలుకఁబడుచున్నవి.”

అని చెప్పఁబడినది. ఈ ప్రశ్నల కు తరముగా పండ్రెండవ ఋక్కునందు,

“అతనికి బ్రాహ్మణుఁడు ముఖమయ్యెను; రాజన్యుఁడు భుజములుగాఁ జేయఁబడెను; వైశ్యుఁ డతని కూరువులయ్యెను; శూద్రుఁడు పాదములవలన కలిగెను.”

అని చెప్పఁబడి యున్నది. ఇందలి భాషాభేదము మొదలయిన వానిని బట్టి వేదవేదార్థములను నిపుణముగా పరిశీలించినవా రీపురుషసూక్తము ఋగ్వేదములోని పురాతనసూక్తములకంటె చిరకాలమునకు తరువాత చేయఁబడినదని నహేతుకముగా నిర్ణయించియున్నారు. పురుషసూక్తము చేయఁబడిన కాలమునకు బ్రాహ్మణాదివర్ణభేద మేర్పడినది. జను లధికనాగరికులయిన కొలఁదిని వృత్తిభేదములును జ్ఞానభేదములును గలిగి తారతమ్యభావ మేర్పడుట నై సర్గికము. ఆ కాలమునందు విద్యాధికులయి బ్రహ్మవిచారము చేయుచు మతబోధచేయు వారు బ్రాహ్మణు లనియు, యుద్ధములుచేసి ప్రజాసంరక్షణము చేయువారు రాజన్యులనియు; కృషివాణిజ్యాదికర్మలుచేయు సామాన్య జనులు వైశ్యులనియు, వీరివద్ద సేవకులుగా నుండువారు శూద్రులనియు, వ్యావహారికనామములను గలవారయి యుండిరి. అయినను బ్రాహ్మణ్యాది వ్యవహార మప్పు డిప్పటివలె పుట్టుకనుబట్టిగాక వృత్తిని

బట్టియు తెలివినిబట్టియు గుణములనుబట్టియుఁ గలుగుచుండెను. అందు చేతనే శూద్రుఁడు బ్రాహ్మణుఁ డగుటయు బ్రాహ్మణుఁడు శూద్రుఁ డగుటయు కూడ నప్పుడు సాధారణముగా కలుగుచుండెను. వీరిలో బ్రాహ్మణక్షత్రియ వైశ్యులు మాత్రమే యార్హ్యులనియు, శూద్రులు జాతులయి వారికి దాసులయిన యాదిమదేశనివాసులనియు కొందఱు చెప్పుచున్నారు. భిల్లులు నాగులు కోదులు మొదలయిన వారును నీవ జాతులవారయిన శూద్రులును మాత్రమే యాదిమనివాసులు గాని, కొందఱు శూద్రు లార్హ్యులకంటె ముందుగా నీదేశమునకు వచ్చిన తజ్జాతిలోనివారే యనియు కొందఱు అభిప్రాయపడుచున్నారు. పూర్వోక్త మయిన పండ్రెండవఋక్కు స్వాభావికములయిన యీ భేదములనే చెప్పుచున్నది. కాని కొందఱు అనుకొనునట్లు బ్రాహ్మణులు నిజముగా బ్రహ్మయొక్క ముఖమునుండియు రాజులు భుజములనుండియు వైశ్యులు తొడలనుండియు శూద్రులు పాదముల నుండియు పుట్టిరని ప్రతిపాదించదు. పదునొకండవ ఋక్కులోని ప్రశ్నలను విచారించి యీ ఋక్కుయొక్క ప్రతిపదార్థమును విమర్శించిన పక్షమున మంద బుద్ధికి సహితమిందు తెలుపఁబడిన దాలంకారికమని తోచకపోదు.

ప్రతిపదార్థము.

అస్య=ఈ విరాట్పురుషునకు, బ్రాహ్మణః=బ్రాహ్మణుఁడు,
ముఖమ్=ముఖము, ఆసీత్=అయ్యెను; రాజన్యః=క్షత్రియుఁడు,
బాహూ=భుజములుగా, కృతః=చేయఁబడెను;

అస్య=ఈ విరాట్పురుషునకు, ఊరూ=తొడలు, యత్=ఏదియో,
తత్=అది, వైశ్యః=కోమటి; పదార్థ్యం=పాదములవలన,
శూద్రః=శూద్రుఁడు, అజాయత=పుట్టెను.”

పాదములవలన శూద్రుఁడు పుట్టెనన్న వాక్యమునుబట్టి పయివారందఱును తత్తదవయవములనుండి పుట్టిరని చెప్పి సాధింపఁజూతురు గాని

పయ్యవశ్శలకును వాని కుత్తరములయిన వాక్యములకును విరుద్ధముగా నుండుటనుబట్టియు, యిందు వర్ణింపఁబడిన పురుషయజ్ఞాధికమగు సర్వమును కేవల మానసికమగుటచేత నవయవకల్పనము చేయుటయసందర్భమగుటనుబట్టియు, ఈ యర్థ మెంతమాత్రమును పొసఁగనేరదు. ప్రపంచాత్మకుండయిన విరాట్పురుషునకు జ్ఞానాధికులయిన బ్రాహ్మణులు జ్ఞానప్రకటనమున కాధారమయిన నోరువంటివారనియు, భుజబలసంపన్నులయిన ఊత్రయులు శౌర్యసంపద కాధారమయిన బాహువులవంటివారనియు, తిరిగి కృషివాణిజ్యాదులు నిర్వహింపవలసిన వైశ్యులు పిక్కబలముచే తిరుగుట కాధారమయిన తొడలవంటివారనియు, నేవకులుగా నుండెడు శూద్రులు సకలాంగములలో నీచములుగా నెంచఁబడు పాదములవంటివారనియు చెప్పినదృష్టాంత మెంతయు మనోహరమయి సయక్తికమయినదిగా నున్నది. ఆ కాలమునం దీ బ్రాహ్మణాదిపదము లిప్పుడు వ్రాయువానిని లేఖకుఁడన్నట్లును దండులోఁ గొలుపున్నవానిని భటుఁడన్నట్లును వ్యావహారిక నామములుగానే యుండినవనుటకు సందేహములేదు. అయినను తరువాత స్మృతులను పురాణములను రచించినవారు బ్రాహ్మణాదులు బ్రహ్మయొక్క ముఖాదులనుండియే పుట్టిరిని స్థాపించుటకు కొన్ని శ్లోకములను జెప్పిరి. కాని వారివాక్యము లన్యోన్యవిరుద్ధములుగా నున్నవి. మనుస్మృతి పుట్టిన కాలమునకే బ్రాహ్మణుల యాధిక్యము సిగ్గుపడి కొంతవఱకు జన్మమునుబట్టియే వర్ణ భేదము కలుగుచువచ్చినది. మనువు తన స్మృతియందు వర్ణోత్పత్తిక్రమమును వివరించుచు ప్రథమాధ్యాయములో ముప్పదియొకటవశ్లోకమునందు మొదట,

శ్లో॥ లోకానాం తు వివృద్ధ్యర్థం ముఖబాహురసాదతః।

బ్రాహ్మణం ఊత్రయం వైశ్యం శూద్రం చ నిరవర్తయత్॥

లోకముల వృద్ధినిమిత్రము ముఖమునుండియు బాహువులనుండియు నూరువులనుండియు పాదములనుండియు బ్రాహ్మణుని ఊత్రియుని వైశ్యుని శూద్రుని సృజించెనని చెప్పి తరువాత ముప్పదినాల్గవ శ్లోకమునందు,-

శ్లో॥ అహం ప్రజా సిస్సృక్షు స్తు తప స్తస్మా సుదుశ్చరమ్ ।

పతీఁ ప్రజానా మసృజఁ మహర్షీ నాద్వితో దశ ॥

బ్రహ్మ తాను ప్రజలను సృజించుటకయి దుశ్చరమయిన తపస్సు చేసి మొదట ప్రజాపతులయిన పదుగురు మహర్షులను జేసినట్లు చెప్పి యున్నాడు. ఈ ప్రజాపతులు సర్వసృష్టిని జేసిరి. బ్రాహ్మణాదిప్రజలు మొదటఁ జెప్పినట్లు బ్రహ్మయొక్క ముఖాదికమునుండి పుట్టిరా? తరువాతఁ జెప్పినట్లు ప్రజాపతులవలనఁ బుట్టిరా? మనుజు మనుష్యాది శబ్దములు ప్రజలు వీరిరువురివలనను గాక మనువువలనఁ గలిగినట్లు నూచన చేయుచున్నవి. పురాణములలో మనుష్యులు మనువువలనఁ బుట్టిరనియు చెప్పఁబడియున్నది. వానికి విరోధముగా శ్రీమద్రామాయణమునం దీక్రిందిశ్లోకమున , -

శ్లో॥ మను ర్మనుష్యాన్ జనయత్ కాశ్యపస్య మహాత్మనః ।

బ్రాహ్మణాన్ ఊత్రియాన్ వైశ్యాన్ శూద్రాన్ చ మనుజర్షభ ॥

కశ్యపుని భార్యయైన మనువను నామె బ్రాహ్మణ ఊత్రియ వైశ్య శూద్రులయిన సమస్తమనుష్యులను సృజించెనని చెప్పఁబడి యున్నది. పురుషనూక్తమునకు పూర్వోక్తమయిన లాక్షణికార్థమును జెప్పక పోయినపక్షమున పురాణవాక్యములన్నియు వ్యర్థములగును. వర్ణ శబ్దార్థమునుబట్టి దేహచ్ఛాయలనుబట్టియే వర్ణభేదములు కలిగినవని కొన్ని పురాణములలోఁ జెప్పఁబడియున్నది. మహాభారతములోని శాంతి పర్వములో,-

శ్లో॥ బ్రాహ్మణాం సితో వర్ణః క్షత్రియాణాం చలోహితః ।

వైశ్యాణాం పీతకో వర్ణః శూద్రాణాం అశిత స్తథా ॥

అని బ్రాహ్మణులకు తెల్లవర్ణము, క్షత్రియుల కెఱ్ఱవర్ణము, వైశ్యులకు పచ్చవర్ణము, శూద్రులకు నల్లవర్ణము, అని చెప్పబడినది. ఈ వర్ణ భేదములు కల్పితములుగాని సత్యములుగావు. బ్రాహ్మణులలో నల్లనివారుండుటయు, శూద్రులలో తెల్లనివారుండుటయు, మనము ప్రత్యక్షముగాఁ జూచుచున్నాము. ఈ యంశమునకు నేను తర్కము చెప్పఁజూనుటకంటె వజ్రసూచికోపనిషత్తులోని దానినిం దుదాహరించుట యుక్తమని యెంచి యట్లు చేయుచున్నాను.—

“బ్రాహ్మణో శ్వేతవర్ణః । క్షత్రియో రక్తవర్ణః । వైశ్యః పీతవర్ణః । శూద్రః కృష్ణవర్ణః । ఇతి నియమాభావాత్... తస్మాన్న దేహో బ్రాహ్మణ ఇతి.”

బ్రాహ్మణుడు తెల్లనివాఁడు, క్షత్రియుఁ డెఱ్ఱనివాఁడు, వైశ్యుఁడు పచ్చనివాఁడు, శూద్రుఁడు నల్లనివాఁడు, అను నియమము లేకపోవుట వలన దేహమునుబట్టి బ్రాహ్మణత్వము రాలేదని పైవాక్యమున కర్థము. ఈ యుపనిషత్తే బ్రాహ్మణత్వము పుట్టుకచేత సహితము రాలేదని యీ క్రిందివాక్యములతోఁ జెప్పచున్నది :—

“త్వర్తి జాతి ర్బ్రాహ్మణ ఇతి చేతన్న, తత్ర జాత్యంతరే వ్యవేకజాతిసంభవాత్ మహర్షయో బహవ స్సంతి ... వ్యాసః కైవర్తకన్యాయాం...వసిష్ఠ ఊర్వశ్యాం...అగస్త్యః కలశే జాత ఇతి శ్రుతత్వాత్”

వ్యాసుఁడు బెస్తదానియందును వసిష్ఠుఁడు ఊర్వసియందును అగస్త్యుఁడు కుండయందును బుట్టినట్లు వినవచ్చుచుండుటవలన నొక్కజాతిలోనే యనేకజాతిసంభవులైన మహర్షులనేకు లుండుటను బట్టి జాతి

వలననే బ్రాహ్మణత్వము కలుగదని దీని తాత్పర్యము. ఈ ప్రకారము గానే యనేకపురాణములలో వారువారు చేయు కర్మలవలననే కాని జాతిమాత్రముచేత బ్రాహ్మణత్వము రాదని చెప్పబడి యున్నది.

శ్లో॥ హరిణీగర్భసంభూతో ఋశ్యశృంగో మహామునిః ।

శ్వపాకీగర్భసంభూతో పితా వ్యాసస్య సత్తమః ॥

గణికాగర్భసంభూతో వసిష్ఠ శ్చ మహామునిః ।

తపసా బ్రాహ్మణో జాతః సంస్కార స్త్రుత కారణమ్ ॥

“మహామునియైన ఋశ్యశృంగుడు లేడికడుపునఁ బుట్టియు, వ్యాసుని తండ్రి మాలదానికీఁ బుట్టియు, వసిష్ఠమహాముని వేశ్యకుఁ బుట్టియు, తపస్సుచేత బ్రాహ్మణులై రనియు దీనిక కారణము సంస్కార” మనియు భవిష్యత్పురాణమును,

శ్లో॥ జాతో వ్యాసస్త్త కై వర్యో శ్వపాక్యా స్త్త పరాశరః ।

బహవోన్యేపి విప్రత్వం ప్రాపయే పూర్వ మద్విజాః॥

“వ్యాసుడు పల్లెదానివలనను, పరాశరుడు మాలదానివలనను బుట్టిరి; పూర్వము ద్విజులు కానివారనేకులు బ్రాహ్మణత్వమును పొందిరి” అని భారతారణ్యపర్వమును జెప్పుచున్నవి.

ఈ వాక్యములనుబట్టి చూడఁగా పూర్వకాలమునందు కేవల జన్మముచేతఁ గాక బ్రాహ్మణేతరులును, గుణములచేతను పనులచేతను బ్రాహ్మణులగుచు వచ్చినట్లు కరతలామలక మగుచున్నది.

శ్లో॥ చాతుర్వర్ణ్యం మయా సృష్టం గుణకర్మవిభాగశః॥

అని భగవద్గీతలయందు గుణకర్మవిభాగమువలననే కృష్ణుడు తాను చాతుర్వర్ణ్యమును సృజించినట్లు చెప్పబడియున్నది. బ్రాహ్మణుల కను కూలముగాను, శూద్రులకు ప్రతికూలముగాను, ధర్మముల నేర్పజీచిన మనువుకూడ తన సృష్టియందు,—

శ్లో॥ శూద్రో బ్రాహ్మణతా మేతి బ్రాహ్మణ శ్చేతి శూద్రతాం

క్షత్రియా జ్ఞాత మేవం తు విద్యా ద్వైక్యో త్తదైవ చ॥

శూద్రుఁడు బ్రాహ్మణత్వమును పొందును; బ్రాహ్మణుఁడు శూద్రత్వము పొందును; క్షత్రియస్త్రీవలనను వైశ్యస్త్రీవలనను పుట్టినవారు నల్ల యగుదు” రని శూద్రాదివర్ణములవారు బ్రాహ్మణులు కావచ్చునని యంగీకరించి యున్నాడు.

శ్లో॥ న విశేషోస్తి వర్ణానాం నర్వం బ్రాహ్మ మిదం జగత్ ।

బ్రహ్మణ పూర్వస్పృష్టం హి కర్మభి ర్వర్ణ తాం గతమ్॥

అని శ్రీమహాభారత శాంతిపర్వమున ౧౮౮ అధ్యాయమునందు “వర్ణములలో విశేష మేదియు లేదు; ఈ జగత్తంతయు పూర్వకాలమునందు బ్రహ్మమయముగానే చేయఁబడి కర్మలచేత వర్ణత్వమును పొందినది.” అని చెప్పబడియున్నది. ఈ ప్రకారముగానే వాయుపురాణముయొక్క యెనిమిదవ అధ్యాయమునందును కృతయుగములో, వర్ణ భేదము లేదని చెప్పఁబడినది. వర్ణ భేదములను పాటించెడి యీ పురాణమువలనను పూర్వకాలమునం దుత్తమవర్ణత సద్గుణములవలననే వచ్చుచుండినట్లును, మంచినడత లేనివాఁడు బ్రాహ్మణునికీ బుట్టినను శూద్రుఁ డగుచుండినట్లును, మంచినడత గలవాఁడు శూద్రునికీ బుట్టినను బ్రాహ్మణుఁ డగుచుండినట్లును స్పష్టముగాఁ దెలియవచ్చుచున్నది. ఈ యంశమున కుపబలముగా పురాణములనుండి కొన్నివాక్యము లిందుదాహరించుచున్నాను :—

శ్లో॥ ఏభి స్తు కర్మభి ర్దేవి శుభై రాచరితై స్తథా ।

శూద్రో బ్రాహ్మణతాం యాతీవైశ్యః క్షత్రియతాం వ్రజేత్ ॥

* * * *

న యోని ర్నాపి సంస్కారో న శ్రుతం న చ సంతతిః ।

కారణాని ద్విజత్వస్య వృత్త మేవ తు కారణమ్॥

సర్వోయం బ్రాహ్మణో లోకే వృత్తేన చ విధీయతే ।

వృత్తే స్థితస్తు శూద్రోపి బ్రాహ్మణత్వం నియచ్ఛతి ॥

అని భారతానుశాసనికపర్వాంతర్గతమైన యుమానుహేశ్వరసంవాదము నందు “ఇటువంటి మంచిపనులు చేయుటచేత శూద్రుడు బ్రాహ్మణత్వమును పొందును; వైశ్యుడు క్షత్రియత్వమును పొందును.....పుట్టుక, సంస్కారము (ఉపనయనాదులు), వేదాధ్యయనము, సంతతి, ద్విజత్వమునకు కారణములు కావు; మంచినడత యొక్కటియే కారణము. లోకములో బ్రాహ్మణత్వమంతయు సద్వృత్తిచేతనే కలుగును: సద్వృత్తి యందున్న శూద్రుడును బ్రాహ్మణత్వము పొందును.” అని చెప్పబడి యున్నది.

శ్లో॥ న కులేన న జాత్యా వా క్రియాభి రాబ్ధిహ్మణో భవేత్ ।

చండాలోపి హి వృత్తస్థో బ్రాహ్మణ స్స యుధిష్ఠిర ॥

ఏకవర్ణ మిదం పూర్ణం విశ్వ మాసీ ద్యుధిష్ఠిర ।

కర్మక్రియావిశేషేణ చాతుర్వర్ణ్యం వ్రతిష్ఠితమ్ ॥

సర్వే వై యోనిజా మర్యాః సర్వే మూత్రపురీషిణః ।

ఏకేంద్రియేంద్రియార్థశ్చ తస్మా చ్ఛీలగుణై ర్ద్విజః ॥

శూద్రోపి శీలసంపన్నో గుణవాన్ బ్రాహ్మణో భవేత్ ।

బ్రాహ్మణోపి క్రియాహీనః శూద్రా త్రప్తత్యవరో భవేత్ ॥

*

*

*

*

స జాతి ర్ద్విత్యతే రాజన్ గుణాః కల్యాణకారకాః ।

జీవితం యస్య ధర్మార్థం పరాథే యస్య జీవితమ్ ॥

అని శ్రీమహాభారతార్ణవపర్వములో నొకచోట యుధిష్ఠిరునిగూర్చి వైశంపాయనుడు “కులముచేతను పుట్టుకచేతను గాదు; కార్యముల చేతనే బ్రాహ్మణుడగును. ఓ యుధిష్ఠిరా! మంచినడవడి గలవాడు

చండాలుడైనను వాడే బ్రాహ్మణుడు; ఓ యుధిష్ఠిరా! ఈ ప్రపంచ మేకవర్ణముతోనే నిండియుండెను. కర్మక్రియావిశేషముచేత చాతుర్వర్ణము ప్రతిష్ఠింపబడినది. నరులందఱును యోనినుండి పుట్టిన వారు; అందఱును మూత్రపురీషములు గలవారు; ఏకవిధమైన యింద్రియములును వానిప్రయోజనములును గలవారు; కాబట్టి సదాచార సద్గుణములచేత ద్విజుఁ డగును. శూద్రుఁడయినను సదాచారసంపన్నుఁడును గుణవంతుఁడు నగువాఁడు బ్రాహ్మణుఁడగును; బ్రాహ్మణుడైనను క్రియాహీనుఁడు శూద్రునికంటెను తక్కువవాఁడగును... ఓ రాజా! జాతీయం దేమియు లేదు; గుణములే కళ్యాణదాయకములు. ఎవని జీవితము ధర్మార్థమును పరోపకారార్థము నగునో (వాడే బ్రాహ్మణుడు.)" అని చెప్పబడియున్నది. ఈ యారణ్యపర్వములోనే మఱియొకచోట నహువప్రశ్నల కుత్తరముగా యుధిష్ఠిరుఁడు, -

శ్లో॥ సత్యం దానం తమ శీల మాస్మకంస్యం తపో ఘృణా ।
దృశ్యంతే యత్ర నాగేంద్ర స బ్రాహ్మణ ఇతి స్మృతః ॥
శూద్రే తు యదభవే ల్లక్ష్మ్య ద్విజేతచ్చ న విద్యతే ।
నవై శూద్రో భవే చూచ్ఛద్రో బ్రాహ్మణో న చ బ్రాహ్మణః ॥
యత్రైత ల్లక్ష్మ్యతే సర్ప వృత్తం స బ్రాహ్మణః స్మృతః ।
యత్రైత స్న భవే త్సర్ప తం శూద్ర మితి నిర్దిశేత్ ॥

“ఓ నాగేంద్రా! సత్యము, దానము, తమ, శీలము, అహింస, తపస్సు, కరుణ, యెక్కడఁ గనబడునో వాడే బ్రాహ్మణుడుగా నెంచబడును. ఇవి శూద్రునియందుండి బ్రాహ్మణునియందు లేకపోయినపక్షమున ఆ శూద్రుఁడు శూద్రుఁడు కాఁడు; ఆ బ్రాహ్మణుఁడు బ్రాహ్మణుఁడును గాఁడు. ఈ గుణము లేవనియందుండునో వాడు బ్రాహ్మణుడుగా నెంచబడును; ఎవనియందు లేవో వాడు శూద్రుఁడని నిర్దేశింప

వలెను." అని చెప్పబడి యున్నది. ఆ పర్వమునందే వేటాకచోట యత్నుడు ధర్మరాజును,—

శ్లో॥ రాజన్ కులేన వృత్తేన స్వాధ్యాయేన శ్రుజేన వా ।

బ్రాహ్మణ్యం కేన భవతి ప్రబ్రూ హ్యేత త్సునిశ్చితమ్॥

“ఓ రాజా! కులముచేతనా? వృత్తముచేతనా? స్వాధ్యాయము చేతనా? శ్రుతముచేతనా? బ్రాహ్మణత్వము దేనిచేతఁ గలుగును? ఇది సునిశ్చితముగాఁ జెప్పము.” అని యడుగఁగా, ధర్మరాజు—

శ్లో॥ శృణు యక్ష కులం తాత న స్వాధ్యాయో న చ శ్రుతమ్ ।

కారణం వా ద్విజజ్ఞే చ వృత్తమేవ న సంశయః ॥

“ఓ యతా! వినుము. కులమును స్వాధ్యాయమును శ్రుతమును బ్రాహ్మణత్వమునకుఁ గారణముగాదు; నిస్సంశయముగా మంచినదత యొక్కటియే కారణము” అని యుత్తరము చెప్పి యున్నాడు. శ్రీ మద్భాగవత సప్తమస్కంధమునందు,—

శ్లో॥ శమో దమ స్తప శ్శౌచం సంత్తోషః టౌంతి రార్జవమ్ ।

జ్ఞానం దయా చ్యుతాత్మత్వం సత్యం చ బ్రహ్మలక్షణమ్॥

శౌర్యం వీర్యం ధృతి స్తేజ స్త్వాగ ఆత్మజయః ఊమా ।

బ్రహ్మణ్యతా ప్రసాదశ్చ రతౌ చ క్షత్ర లక్షణమ్॥

దేవగుర్వచ్యుతే భక్తి స్త్రివర్గ పరిపోషణం ।

ఆప్తిక్య ముద్యమో నిత్యం నైపుణ్యం వైశ్యలక్షణమ్॥

శూద్రస్య సన్నతి శ్శౌచం నేవా స్వామి స్యమాయయా ।

అమంత్రయజ్ఞో హ్యస్తేయం సత్యం గోవింద్రక్షణమ్॥

యస్య యల్లక్షణం ప్రోక్తం పుంసో వర్ణాభివ్యంజకం ।

యదస్యత్రాపి దృశ్యేత తత్తేనై వ వినిర్దిశేత్ ॥

“శమము, దమము, తపస్సు, శౌచము, సంత్తోషము, టౌంతి, ఆర్జవము, జ్ఞానము, దయా, స్వాగృహీతవ్యము విడుచుట, సత్యము, బ్రాహ్మణ

లక్షణములు. శౌర్యము, వీరత్వము, ధృతి, ప్రతాపము, త్యాగము, ఆత్మజయము, ఊమ, బ్రహ్మణ్యత, ప్రసాదము, రక్షణము క్షత్రియ లక్షణములు. దేవ గురు విష్ణుభక్తి, త్రివర్గపోషణము, ఆస్తిక్యము, నిత్యోద్యమము, నైపుణ్యము వైశ్యలక్షణములు. వినయము, శౌచము, మాయలేక స్వామిని కొలుచుట, అనుంతరకముగా కర్మలు చేయుట, చౌర్య రాహిత్యము, సత్యము, గోవిప్రరక్షణము శూద్రలక్షణములు. ఎవని కేలక్షణము చెప్పబడినదో యదియే వర్ణాభివ్యంజకము; ఈ లక్షణము లితరుల యందుఁ గనఁబడిన పక్షమున వానిచేతనే (వర్ణమును) నిర్దేశింపవలెను.” అని చెప్పఁబడి యున్నది.

“అధర్మ చర్యయా పూర్వో వర్ణో జఘన్యజఘన్యవర్ణ
మాపద్యతే జాతిపరివృతౌ । ధర్మచర్యయా జఘన్యోవర్ణః

పూర్వపూర్వవర్ణ మాపద్యతే జాతిపరివృతౌ.”

“అధర్మ చర్యచేత నగ్రవర్ణమువాఁడు జాతిపరివృతమందు తక్కువ తక్కువ వర్ణమును పొందును; ధర్మచర్యచేత హీనవర్ణమువాఁడు జాతి పరివృతమందు పూర్వ పూర్వ వర్ణమును పొందును.” అని యావ స్తంబ ధర్మసూత్రముల యందును,

శ్లో! శూద్రయోనౌ హి జాతస్య సద్గుణా నుపతిష్ఠతః ।

వైశ్యత్వం లభతే బ్రహ్మన్ క్షత్రియత్వం తథైవచ ॥

ఆరివే వర్తిమానస్య బ్రాహ్మణ్య మభిజాయతే ।

“శూద్రయోనియందుఁ బుట్టినవాఁడు సద్గుణములు పట్టుపడుటవలన వైశ్యత్వమును, అదే ప్రకారముగా క్షత్రియత్వమును పొందును; ఋజు మార్గమునఁ బ్రవర్తించువానికి బ్రాహ్మణత్వము సహితము కలుగును” అని భారతారణ్య పర్వమునందును, సద్గుణములు కలవాడయి ధర్మ మార్గమున నడుచు శూద్రునికిని బ్రాహ్మణత్వము వచ్చునని చెప్పఁబడి యున్నది. ఈ ప్రమాణవచనములనుబట్టి చూడఁగా బ్రాహ్మణత్వము

నకు సద్గుణములు ప్రధానములనియు గుణవంతుడగు శూద్రుడయినను బ్రాహ్మణుడు కావచ్చు ననియు స్పష్ట మగుచున్నది.

ఇక బ్రాహ్మణేతరులు బ్రాహ్మణులగుచు వచ్చినందుకుఁ గూడ కొన్ని దృష్టాంతములను మన ప్రమాణ గ్రంథములనుండి చూపెదను. శ్మిత్రయవంశజాతుడయిన విశ్వामిత్రుడు బ్రాహ్మణుడయి యనేక బ్రాహ్మణగోత్రములకు మూలపురుషుడగుటయు, అతఁ డనేక వేద మంత్రములకు ఋషియై బ్రాహ్మణులకు ప్రధానమంత్రమయిన గాయత్రీకి కర్తయగుటయు, సుప్రసిద్ధమే కదా ?

శ్లో॥ తతో బ్రాహ్మణతాం జానో విశ్వమిన్ద్రో మహాతపః ।

శ్మిత్రయః సోఽవ్యథ తథా బ్రహ్మవంశస్య కారకః॥

“మహాతపస్వియైన విశ్వమిత్రుడను శ్మిత్రయుఁ డప్పుడు బ్రాహ్మణత్వమును బొందెను; అతఁడు తరువాత బ్రాహ్మణవంశమునకు కర్తయయ్యెను.” అని భారతానుశాసనిక పర్వమునందుఁ జెప్పబడి యున్నది. దీనిని బట్టి శ్మిత్రయుడయిన విశ్వమిత్రుఁ డొక్కఁడు మాత్రమేకాక యాతని సంతతివారు సహితము బ్రాహ్మణులయినట్లు తేలుచున్నది.

శ్లో॥ యథాగతం మహారాజ ముక్త్వా విష మివోరగః ।

భృగో ర్వచసమాత్రేణ స చ బ్రహ్మరితాం గతః॥

వీతహవ్యో మహారాజ బ్రహ్మవాదిత్వ మేవ చ ।

తస్య గృత్సమదః పుత్రో రూపేణేంద్ర ఇవాపరః॥

* * * *

యత్ర గృత్సమదో రాజన్ బ్రాహ్మణై స్స మహీయతే ।

స బ్రహ్మచారీ విశ్రవీః శ్రీమాన్ గృత్సమదో భవత్॥

“ఈము విషమును విడిచిపెట్టినట్లుగా భృగుని వచనమాత్రముచేత వీతహవ్యుడు బ్రహ్మరిత్యమును బ్రాహ్మవాదిత్వమును బొందెను. రూప

మున నింగ్రుని వంటివాడయిన యతని పుత్రుడు గృహమందుడు బ్రాహ్మణులతోనుండి బ్రహ్మచారియు, బ్రహ్మయు నయ్యెను” అని యను శాసనిక పర్వమునం దున్నది. దీనినిబట్టి భృగుమహర్షియొక్క వచన మాత్రమున వీరహవ్యుడను క్షత్రియుడు బ్రాహ్మణుడగుటయేకాక యాతని పుత్రుడు గృహమందుడు కూడ బ్రాహ్మణుడయింట్లు స్పష్టమగుచున్నది.

“ముద్గలా చ్చ మౌద్గల్యః క్షత్రోపేతా ద్విజాతయో బభూవుః” ముద్గలుని వలన మౌద్గల్య గోత్రులయిన క్షత్రియవంశ బ్రాహ్మణులు కలిగిరని విష్ణుపురాణమునందు జెప్పబడినది.

శ్లో॥ పుత్రః ప్రతిరథన్యాసీత్ కణ్వ స్సనుభవ స్సృహః ।

మేఘాతిథి స్సుత స్తస్య యస్తాత్ కణ్వో భవే ద్విజః॥

“ప్రతిరథుని కొడుకు కణ్వుడను రాజు; అతనికొడుకు మేఘాతిథి; అతని వలన కణ్వుడను బ్రాహ్మణుడు పుట్టెను.” అని హరివంశమునందు క్షత్రియునకు పుట్టినవాడు బ్రాహ్మణుడయిన ట్లున్నది.

“గర్గా చ్ఛినిః తతో గార్గ్యః శైన్యః క్షత్రోపేతా ద్విజాతయో బభూవుః మహావీర్యా దురుక్షయో నామ పుత్రోభూత్. తస్య త్రయ్యారుణపుష్కరిణౌ కపిలశ్చ పుత్రత్రయ మభూత్. తచ్చ త్రితయ మసి పశ్చాద్విప్రతా ముపజగామ. బృహక్షత్రస్య సుహోత్రః సుహోత్రాత్ హస్తీ—య ఇదం హస్తీపుర మారోపయా మాస—అజమీఢ ద్విమీఢ పురుమీఢా స్త్రయో హస్తినస్తనయాః అజమీఢా త్కణ్వః కణ్వోత్ మేఘాతిథిః తతః కాన్వాయనా ద్విజాః”

గర్గుని వలన శిని, అతని వలన గార్గులును శైన్యలును నను క్షత్రియ వంశ్యులయిన బ్రాహ్మణులును గలిగిరి. మహావీర్యునికొడుకు ఉరుక్షయుడు; అతనికి త్రయ్యారుణుడు, పుష్కరిణుడు, కపిలుడు, అని

ముగ్గురు పుత్రులు; తరువాత వారు ముగ్గురును విప్రత్వమును పొందిరి. బృహత్పత్రుని పుత్రుఁడు సుహోత్రుఁడు; సుహోత్రుని పుత్రుఁడు హస్తి; ఇతఁడే హస్తినిపురమును కట్టించెను. అజమీధుఁడు, ద్విమీధుఁడు, పురుమీధుఁడు, అని హస్తికి ముగ్గురుకొడుకులు; అజమీధునివలన కణ్వఁడును, కణ్వనివలన మేఘాతిథియు, అతనివలన కాణ్వాయనులను బ్రాహ్మణులును గలిగిరి.” అని విష్ణుపురాణమునందు శిని యను ఋత్రి యుని సంతతివారును, ఉరుక్షయుఁడను ఋత్రియునియొక్క ముగ్గురు కొడుకులును, మేఘాతిథి యను ఋత్రియునియొక్క కొడుకైన కణ్వని వంశమువారును, బ్రాహ్మణులయినట్లు చెప్పఁబడియున్నది. ఇట్లు బ్రాహ్మణులయిన ఋత్రియుల నామములు పురాణములయం దపరిమితముగాఁ జెప్పఁబడియున్నవి. ఇట్లు బ్రాహ్మణులగుచు వచ్చిన దొక్క ఋత్రియులు మాత్రమే కాదు,—

శ్లో॥ నాభాగోష్ఠపుత్రౌ ద్వౌ వై శ్యౌ బ్రాహ్మణతాం గతౌ॥

“నాభాగుఁడును, అరిష్టఁడును, అను వైశ్యపుత్రు లిద్దఱును బ్రాహ్మణత్వమును పొందిరి.” అని హరివంశమున నున్నది. ఇంతవఱకును జెప్పిన దానిని బట్టి బ్రాహ్మణేతరులయిన ద్విజులు బ్రాహ్మణులగుచు వచ్చినట్లు తెలిసికొనఁదగియున్నది. ఇఁక ద్విజేతరులు బ్రాహ్మణులయినందుకుఁ గొన్ని నిదర్శనములను జూపెదను.

శ్లో॥ అబ్రహ్మణ్యే తదాదేశే కైవరాన్ ప్రేక్ష్య భార్గవః ।

.....యజ్ఞసూత్ర మకల్పయత్ ॥

సాపయిత్వా స్వకీయే సత్తేత్రే విప్రాన్ ప్రకల్పితాన్ ।

జామదగ్న్యై స్తథోవాచ సుప్రీతే సాంతరాత్రునా॥

“అప్పుడు పరశురాముఁ డాదేశమందు బ్రాహ్మణులు లేకపోగా బెస్తలను జూచి వారికి యజ్ఞోపవీతము వేసెను. వారిని బ్రాహ్మణులను

జేసి తనదేశమునందు నిలిసి జామదగ్నుడు ప్రహృష్టాంతరంగుడయి పలికెను.” అని స్కాందపురాణములోని సహ్యాద్రిఖండమునందు పరశురాముడు శూద్రులలో నీచులయిన బెస్తలకు జన్మిదములువేసి వారిని బ్రాహ్మణులను జేసినట్లు చెప్పబడియున్నది. ఇట్లు శూద్రాదులు బ్రాహ్మణులయినట్లు పురాణములయందు మాత్రమేకాక వేదములయందును జెప్పబడియున్నది. ఋగ్వేద సంహిత పుట్టిన కాలములో వర్ణవిభాగము లేకపోయినను బ్రాహ్మణములు పుట్టినకాలమునకు బ్రాహ్మణాదివర్ణభేద మేర్పడి కొంతవఱకు బలపడినది. పూరోక్తమయిన పురుషసూక్త మించుమించుగా బ్రాహ్మణములు పుట్టినకాలములోనే పుట్టినదని యనేకులు తలచుచున్నారు. ఋగ్వేదములోని యైతరేయ బ్రాహ్మణమునందు,—

ఋషయో వై సరస్వత్యాం సత్ర మాసత | తే కవష మైలూషం
సోమా దనయన్ | దాప్యాపుత్రకీతవో బ్రాహ్మణః కథంసోమమధ్యే
దీక్షీష్ఠేతి? తం వహిర్ధన్వోద వహ్నత్రైసం పిచాసా హన్తుం సర
స్వత్యా | ఉదకంమాసాదితి | సవహిర్ధన్వో దుల్లాః పిచాసయావృత్త
ఏతదపోనస్త్రీయ మవశ్యత్ | ప్రదేవత్రా బ్రహ్మణే గాతురే త్వితి |
తేనాపాం ప్రియం ధామోపాగచ్ఛ త్తమాపోనుదాం యంస్తం సర
స్వతీసమస్తం పర్యధావ త్తస్మాద్ధాప్యే తర్హి పరిసార మిత్యాచక్షతే |
య దేనం సరస్వతీ సమస్తం పరిసార తే వా ఋషయోబ్రవన్వి
దుర్వా ఇమం దేవా ఉపేనుంహ్వయామహ ఇతి | తథేతితముపా
హూయన్త | తనుపహూయై తదసోనస్త్రీయ మకుర్వత | ప్రదేవ
త్రా బ్రహ్మణేగాతురేత్వితి | తేనాపో ప్రియంధామ ముపాగచ్ఛ
న్నపదేవాను పాపాం ప్రియంధామ గచ్ఛత్యుపదేవానాం జయతి
పరమంలోకం యఏవం వేదచైసం విద్వానేతదపోనస్త్రీయం కురుతే॥

“సరస్వతీనది వద్ద ఋషులు సత్రయాగ మారంభించిరి, వారు ఐలూషుఁ డయిన కవషుని దాసీపుత్రుఁడును కితవుఁడును అబ్రాహ్మణుఁడు నయిన నీఁజెల్లు మామధ్య దీక్షితుఁడగునని సోమమునఁ జేరనీయక వాఁడు నీరుత్రాగక పిపాసచేత చావవలెనని సరస్వతీనది పొంతచుండి వానిని తఱియివేసిరి. వాఁడడవిగో పిపాసార్తుఁడయి యుండి ప్రదేవత్రా బ్రహ్మ జేత్యాది జలమంత్రముచుకని, జలము గల ప్రియస్థానమునకు పోగా జలము వానిని సమీపించి సరస్వతి వానిచుట్టును స్రవహింపఁగా ఋషులు దేవతలే యనుగ్రహించినందున మనము వానిని పిలుతమని వానిని పిలుచుకొనివచ్చి, తామును ప్రదేవేత్యాది జలమంత్రమును పఠించి, అందుచేత నుదకము యొక్క ప్రియధామమును పొందిరి. దీనిని తెలిసికొని జలస్తోత్రము చేయువాఁడు జలప్రియధామమును పొంది, జల దేవతల లోకమును జయించును.” అని యైతరేయబ్రాహ్మణముయొక్క ద్వితీయపంచిక పందొమ్మిదవ ఖండమునందు ఋషులు దాసీపుత్రుఁ డయిన కవషునిఁ దమలోఁ జేర్చుకొని వానితో మంత్రశతము చేసి నట్లు చెప్పఁబడి యున్నది. ఈ ప్రకారముగానే ఛాందోగ్యోపనిషత్తు నందు తండ్రి యెవ్వరో తెలియని సంకరునిగూడ ఋషులు బ్రాహ్మణు నిగాఁ జేకొన్నట్లు చెప్పఁబడి యున్నది.

సత్యకామో హి జాబాలో జబాలా మాతరమామంత్రయాం చక్రేబ్రహ్మచర్యం భవతి వివత్స్వామి కిం గోత్రో న్వహమస్తీతి ౧
సాహసేన మువాచ నాహమేతద్వేద తాత యద్గోత్ర స్త్వమసి |
బహ్వహం చరన్తి పరిచారిణీ యావనే త్వా ములభే నా హమే
తన్న వేద యద్గోత్ర స్త్వమసి | జబాలా తు నామాహమస్మి సత్య
కామో నామ త్వమసి ససత్యకామ ఏవ జాబాలో బ్రవీథా ఇతి. ౨
సః హరిద్రుమతం గౌతమ మేత్యోవాచ బ్రహ్మచర్యం భగవతి
వత్స్యా మ్యుపేయాం భగవన్తమితి.

తంహోవాచకింగోత్రోను సౌమ్యానీతిసహోవాచ నాహమేత
 ద్వేద భోయద్గోత్రో హమస్మ్య పృచ్ఛమాతరంసామాప్రత్య
 బ్రవీష్టహ్వాహం చరన్తిపరిచారిణీయావనేత్వామలభేసాహమేతన్న
 వేదయద్గోత్రస్త్వమసి । జబాలాతునామాహమస్మి సత్యకామో
 నామత్వసునీతి సోహం సత్యకామో జాబాలోస్మి భో ఇతి. ౪
 తంహోవాచనై తదబ్రాహ్మణో వివక్తుమర్హతి । సమిధం సౌమ్యా
 హోపత్వా నేష్యేన సత్యాదగా ఇతితిముపనీయ కృశానా మ
 బలానాం చతుశ్శతా గా నిరాకృత్యోవాచేమాః సౌమ్యాను
 సంప్రజేతి । తాతభిప్రస్థాపయ న్నువాచ నాసహస్రేణా
 వరేయేతి సహవర్షగణం శ్రోవాసతా యదా సహస్రం సముపేదు॥

“జబాలకొడుకైన సత్యకాముడు తల్లియైన జబాలను బిలిచి నేను
 బ్రహ్మచర్యము చేయఁబోవుచున్నాను గనుక నాగోత్రమేదో చెప్పుమని
 యడిగెను :—‘నాయనా ! నీగోత్రమేమో నాకు తెలియదు. యశావన
 మునందు పరిచారిణీనయి పలుపురతో తిరిగితిని. నీగోత్రమేదో నేనెఱు
 గను. నాపేరు జబాల, నీపేరు సత్యకాముడు; జబాల పుత్రుఁడనైన
 సత్యకాముఁడనని (అచార్యునితో) చెప్పు’ అని తల్లి చెప్పెను. హరిద్రు
 మంతుని కొడుకైన గౌతముని యొద్దకుఁ బోయి దేవరవారికడ బ్రహ్మ
 చర్యమును చేయఁగోరి థచ్చినాఁడనని యతఁడు చెప్పెను. నీగోత్రమేమని
 గౌతముఁడడిగెను. ‘అయ్యా ! నాగోత్రమేమో నాకు తెలియదు.
 నాతల్లి నడుగఁగా నామె యశావనమునందు నేననేకులకు పరిచారిణీనయి
 తిరిగి నిన్నుఁ గన్నదానను. నీగోత్రమేదో నాకును తెలియదు. నాపేరు
 జబాల; నీపేరు సత్యకాముడు’ అని చెప్పెను. నేను జాబాలుఁడను;
 సత్యకాముఁడను—అని యతఁడు చెప్పెను. ‘ఇది బ్రాహ్మణుఁడు కాని
 వాఁడు చెప్పఁజాలఁడు. సత్యము తప్పనివాఁడవు గనుక నీవు సమిధను

తీసికొని యిటు రమ్మో' అని (యాచార్య్యుడు) ఉపనయనముచేసి, చిక్కి-
బలహీనములయిన నన్నూరుగోవులనిచ్చి, 'ఓసామ్యా! వీనిని వెంటఁ
గొనిపోమ్మో' అని చెప్పెను. అతఁడు బయలుదేలుచు 'ఇవి వేయియగు
వఱకును రాను' అని సహస్రసంఖ్య వృద్ధియగువఱకును బహుసంవ
త్సరములు ప్రవాసము చేసెను.' అని ఛాందోగ్యోపనిషత్తులోని చతుర్థ
ప్రపాతక చతుర్థఖండమునఁ జెప్పఁబడినది. దీనినిబట్టి చూడఁగా పూర్వ
కాలమున సత్యమునందత్యంతగౌరవ ముండినట్లును, సత్యము పలుకు
వాఁడు జాతిచేత నెట్టివాఁడయినను బ్రాహ్మణుఁడుగా నంగీకరింపఁబడు
చుండినట్లును దృఢపడుచున్నది. ఇంతవఱకును జూసినదానివలన కొంత
కాల మార్కులలో వర్ణవిభాగమే లేదనియు, వర్ణభేద మేర్పడిన తరు
వాత సహితము గుణసంపదనుబట్టియు జ్ఞానసంపదనుబట్టియు శ్రుతియ
వైశ్య శూద్రులు మాత్రమేకాక చారజులు మొదలయిన వారుచూడ
బ్రాహ్మణులుగా నంగీకరింపఁబడుచు వచ్చిరినియు, తెలియవచ్చు
చున్నది గదా? బ్రాహ్మణు లన్యవర్ణములోని కన్యలను వివాహ
మాడుచు వచ్చినట్లును, అట్టివివాహములు విధివిహితములయినట్లును
శ్రుతి స్మృతులు బహుముఖముల ఘోషించుచున్నవి. ఈవిషయమయి
క్రమాణవచనము లుదాహరించుట మానివేసి, శూద్రకన్యను బ్రాహ్మ
ణుఁడు స్వీకరించి నట్లును శూద్రుఁడు వేదాధ్యయనము చేసినట్లును
జూపెడి యొక్క శ్రుతివాక్యమునుమాత్రము చెప్పి తరువాత భోజన
ప్రతిభోజనాదులను గూర్చిన ధర్మశాస్త్రవచనములను గొన్నిటి
నుదాహరించెదను.

తదుపాజానశ్రుతిః పౌత్రాయణః షట్పతాని గవాం నిష్క మశ్వ
తరీరథం తదాదాయ ప్రతిచక్ర మేతం వ్యాభ్యువాద. ౧

రై క్వే మానిషట్పతాని గవామయం నిష్కాయ మశ్వతరీరథోనుమ
పతాంధగవో దేవతాగ్ంశా ధియూందేవతాముపాస్స ఇతి ౨

తముహపరః ప్రత్యువాచానా హరేత్వా శూద్రాః సమును, చము
రస్త్వితి తదుహపునరేవ జానశ్రుతిః పాత్రాయణ సస్పృశ్యేడు శూద్ర
గవాం నిష్క మశ్వతరీధందుహితరం తథాదాయ ప్రతిష్ఠయమున
తగ్ హభ్యువాదరై క్వేదగ్ సహస్రంగవామయనిష్ఠాయమశ్వతరీ
మియంజాయాయంగామో యస్మిన్నాస్మేత్వేవ మా భగవశ్శాస్త్ర
తస్యాహ ముఖముపద్గ్రహ్ణాన్న వాచాజహరే మా శూద్రానైనై
ముఖే నాలాపయిష్యథా ఇతితేహైవే రై క్వవర్ణానామ మహావృ
షేషు యత్రాస్మా ఉవాసస తస్మైహోవాచ.

“అప్పుడు పాత్రాయణుడగు జానశ్రుతి యాటు నూటుగోవు
లను ధనమును రెండు కంచరగాడిదలను బండిని గొనిపోయి యతనిని
సూర్చి యిట్లనియెను.

“ఓరై క్వా! ఈ యాటునూటు గోవులను, ఈ ధనమును,
కంచరగాడిదలను, రథమును గైకొని మీరుపాసించు దేవతను నాకువ
దేశింపుడు.

‘ఓశూద్రా! ఈహరమును గోవులను నీయొద్దనే యుంచుకొమ్ము’
అని యతఁడు త్తరము చెప్పెను. అప్పుడు పాత్రాయణుడైన జానశ్రుతి
వేయిగోవులను ధనమును కంచరగాడిదలను రథమును తనపుత్రికను దీసి
కొని మరల సతనివద్దకు వచ్చెను.

(జానశ్రుతి) యిట్లనియెను—‘ఓరై క్వా! ఈ సహస్రగోవులను
నిష్కములను కంచరగాడిదలను పూర్చినబండిని ఈభార్యను కాపుర
ముండు గ్రామమును గైకొని నాకువదేశింపుము.

ఆమెను కానుకగా విచ్చిన కారణమును తెలిసికొని యతఁ
డిట్లనియెను—‘ఓశూద్రా! ఈమె మూలమున నీవు విద్యోపదేశమున
కర్హుడ వయినావు—అని దేశములో రై క్వవర్ణమనఁబడిన యాగ్రామ
మునందు వానికి జ్ఞానోపదేశము చేసెను.’

తీసికొని యిటు ఘోషోపనిషత్తు చతుర్థప్రపాతకములొని ద్వితీయ బలహీనములు జానశ్రుతి యను శూద్రుడు రై క్షుడను బ్రాహ్మణుని గొనిపోవకాఱునూఱుగోవులు తీసికొనిపోయి తనకు విద్యోపదేశము వఱకుమని వేడగాఁ నతఁడు నిరాకరించినందున మరల వేయిగోవులను తనకొమార్తెను దీసికొనిపోయి సమర్పింపగా నాబ్రాహ్మణుఁ డాచిన్న దానిని భార్యనుగా స్వీకరించి వానికి బ్రహ్మవిద్యోపదేశము చేసినట్లు కంఠోక్తిగా చెప్పబడి యున్నది. హీనజాతులవా రగ్రజాతులవారు కావచ్చినందుకును బ్రాహ్మణులు హీనజాతిస్త్రీలను పరిణయముకావచ్చి నందుకును, కొన్నిదృష్టాంతములు చూపబడినందున నింక భోజనాది కమునుగూర్చి కూడ కొన్ని స్మృతివాక్యము లుదాహరింపబడవలసి యున్నవి.

“శ్లో॥ ధర్మేణాన్యోన్యభోజ్యాన్నా ద్విజాన్తు విదితాన్వయాః”

అని వ్యాససంహిత మూడవ యధ్యాయముం దొండొరుల వంశమును దెలిసిన బ్రాహ్మణ శ్రుతియ నైశ్యు లొకరియన్నము నొకరు తినఁదగి నవారని చెప్పబడినది. ద్విజులలో నన్యోన్యభోజన మీ కలియుగమున నిషేధింపబడినదని యెవ్వరైనఁ జెప్పవత్తురేమో! కలియుగమునకు పరమృద్రమాణమయిన పరాశర స్మృతి యీవిషయమున నేమి విధించు చున్నదో చూడుడు,—

శ్లో॥ శ్రుతియశ్చాపి నైశ్యశ్చ క్రియావంతౌ శుచివ్రతౌ ।

తద్గుహేషు ద్విజై ర్భోజ్యం హవ్యకవ్యేషు నిత్యశః ॥ ౧౨

ఘృతం క్షీరం తథా తైలం భక్ష్యం స్నేహేన పాచితమ్ ।

గత్వా నదీతటే విప్రో భుంజీయా చ్ఛూద్రభోజనమ్ ॥ ౧౩

“శ్రుతియుఁడుగాని నైశ్యుడుగాని క్రియావంతులై శుచివ్రతులైన పక్షమున వారిగృహములయందు నిత్యమును హవ్యకవ్యములయందు

ద్విజులు భోజనము చేయవచ్చును. నేటిని, పాలను, తైలమును, చమురుతో వండిన భక్ష్యములను, నదియొడ్డునకుఁబోయి విప్రుఁడు శూద్ర భోజనమును చేయవచ్చును” అని పరాశరస్మృతి యేకాదశాధ్యాయమున బ్రాహ్మణుఁడు శుచిగానుండు క్షత్రియుని యింటను వైశ్యుని యింటను దేవకార్యములయందును పితృకార్యములయందును భోజనము చేయవచ్చునని చెప్పటయేకాక ప్రయాణాదులలో నదీతీరమునందు శూద్ర భోజనము చేయవచ్చునని విధించుచున్నది. నదీతీరమునందు సమస్త శూద్రులభోజనమును స్వీకరింపవచ్చునని యందుఁ జెప్పఁబడినను, ఇతరస్థలములయందు ద్విజులు కొందఱు శూద్రుల భోజనమునుమాత్రమే భుజింపవచ్చునని స్మృతులు చెప్పుచున్నవి.

శ్లో॥ మార్జాల నకలౌ హత్వా బాషం మండుక మేవచ ।

శ్వగోధోలూక కాకాంచ శూద్రహత్యావ్రతం చరేత్ ॥

అని యేకాదశాధ్యాయమునందు శూద్రుని జంపినందునకయి పిల్లిని ముంగిని కప్పను బల్లిని జంపినందుకు విధించిన ప్రాయశ్చిత్తమునే విధించినట్టియు,—

శ్లో॥ సహసన మభివ్రేపు రుత్కృష్ట న్యాపకృష్టజః ।

కట్యం కృతాంకో నిర్వాస్యః స్థించం వా న్యావక ర్తయేత్ ॥

అని యష్టమాధ్యాయమునందు బ్రాహ్మణునితో సహసనమును గోరు శూద్రునికి తుంటిమీఁద వాతవేసికాని పిట్టలు కోసిగాని వెడలఁగొట్టుట శిక్షగా విధింప ననుగ్రహించినట్టియు మనువుకూడ భోజనవిషయమున,—

శ్లో॥ అర్ధిః కలమిత్రంచ గోపాగో దాసనాపితౌ ।

ఏతే శూద్రేషు భోజ్యాన్నా యశ్చాత్మానం నివేదయేత్ ॥

అని చతుర్థాధ్యాయమునందు వ్యవసాయము చేయువారును, కులమిత్రులును, గొల్లలును, దాసులును, మంగలులును, (నేవకు)

తమ్మర్పించుకొనువారును అయిన శూద్రులలోపల బ్రాహ్మణుడు భోజనము చేయవచ్చునని చెప్పియున్నాడు. ఈప్రకారముగానే,—

శ్లో॥ నాపితృస్వయ మిత్రార్థ సీరిణో దాసగోపకాః ।

శూద్రాణా మశ్యమీషాన్తు భుక్త్వాన్నం నై వదూష్యతి॥

శూద్రులయినను మంగలి, కులమిత్రుడు, కృషీకుడు, దాసుడు, గొల్లవాడు, వీరియన్నము తినుట (బ్రాహ్మణునకు) దూష్యము కాదని వ్యాససంహితయందును,—

శ్లో॥ శూద్రేషు దాసగోపాల కులమిత్రార్థ సీరిణో !

భోజ్యాన్నా నాపితృశ్చైవ యశ్చాత్మానం నివేదయేత్॥

శూద్రులలో దాసుడు, గోపాలుడు, కులమిత్రుడు, కృషీవలుడు, మంగలి, ఆత్మార్థము చేయువాడు, వీరిచేత భోజనము చేయవచ్చునని యాజ్ఞవల్క్యస్మృతియందును జెప్పబడి యున్నది. ఇవిమాత్రమే కాక కలియగమునకయి యేర్పడిన పరాశరస్మృతియు నేకాదశాధ్యాయమునందు,

శ్లో॥ దాసనాపిత గోపాల కులమిత్రార్థ సీరిణాః ।

ఏతే శూద్రేషు భోజ్యాన్నం యశ్చాత్మానం నివేదయేత్॥

దాసుడు, మంగలి, గొల్లవాడు, కులమిత్రుడు, కృషీవలుడు, తమ్మర్పించుకొన్నవాడు, శూద్రులలో వీరియన్నమును బ్రాహ్మణుడు భుజింపదగునని విధించుచున్నది. కాబట్టి ధర్మశాస్త్రములు బ్రాహ్మణుడు సామాన్యముగా శూద్రునియింట భోజనము చేయుట కనుజ్ఞయిచ్చుచున్నవి. అయినను మనపూర్వు లశుచిగా నుండువారితోను పాపాత్ములతోను గలిసి భోజనముచేయగూడదని కొన్ని నిషేధములను జెప్పియున్నారు.

శ్లో॥ మత్తక్రద్ధాతురాణాంచ నభంజిత కదాచన ।

కేశకీటావపన్నం చ పదాస్పృష్టం చ కామరః॥

భూణఘ్నా వేషీతంచైవ సంస్పృష్టం చాపుడక్యయా ।

పత్రాణావలీధం చ శునా సంస్పృష్టమేవ చ॥ ౨౦౮

గవాచాన్న ముపహ్రాతం ఘుష్టాన్నంచ విశేషతః ।

గణాన్నం గణికాన్నం చ వినుమాం చ జాగుప్సితమ్॥ ౨౦౯

అభిశ స్రస్య వండస్య పుంశ్చల్యా దాంభికస్యచ ।

శుక్తం పర్యపితంచైవ శూద్రస్యోచ్ఛిష్ట మేవచ॥ ౨౧౦

పిశునా స్పృతినోశ్చాన్నం క్రతువిక్రయిణ స్తథా ।

తై లూపతన్న వాయాన్నం కృతఘ్నస్యాన్న మేవచ॥ ౨౧౧

“మత్తునియొక్కయు, క్రద్ధునియొక్కయు, నోగియొక్కయు, వెండుకలకు పేచుబట్టినవానియొక్కయు అన్నమును, కాలిఘో త్రొక్కిన యన్నమును, ఎప్పుడును తినఁగూడదు. భూణహత్య చేసినవానిచేత చూడఁబడినదియు, ముట్టుదానిచే తాఁగబడినదియు, పక్షివాలినదియు, కుక్కముట్టుకొన్నదియు, అగు (అన్నము తినఁగూడదు.) గోవుమూతి చూచినయన్నమును, అమ్మినయన్నమును, మూఁతయన్నమును, బోగముదానియన్నమును, తెలిసినవారిచే నేవగింపఁబడును. శిషీతునియొక్కయు, వండునియొక్కయు, జారిణియొక్కయు, దాంభికునియొక్కయు, పాసిపట్టియు, పులిసినట్టియు, (అన్నము తినఁగూడదు.) కొండ్లములు చెప్పువానియొక్కయు, కల్లలాడువానియొక్కయు, క్రతు విక్రయము చేయువానియొక్కయు, నటునియొక్కయు, కుట్టుపనివానియొక్కయు, కృతఘ్నునియొక్కయు, (అన్నము తినరాదు.) అని మనుస్మృతియొక్క చతుర్థాధ్యాయమునందు జెప్పఁబడినది. దీనినిబట్టి యాలోచింపఁగా మనపూర్వులు శుచిగా నుండనివారిలోను గుణహీనులలోను గలిసి భుజింపరాదని నిషేధించినట్లు కనఁబడుచున్నది గాని జాతి మాత్రముచేత, శుచియైన గుణవంతుని యింట భోజనము చేయరాదని నిషేధించినట్లు కనఁబడదు. అంతేకాక కొన్ని స్మృతులలో,—

శ్లో॥ పరపాక నివృత్తస్య పరపాకరతస్య చ ।

అపచస్య చ భుక్త్వాన్నం ద్విజశ్చాంద్రాయణం చరేత్ ॥

అపచస్య చ యద్దానిం దాతుశ్చస్య కుఠఃఫలమ్ ।

దాతా ప్రతిగ్రహీతా చ ద్వా తౌ నిరయగామినా ॥

“పరుల కన్నము పెట్టనివానియొక్కయు, పరులయన్నమునే తినువాని యొక్కయు, ఇతరులకు దానముచేయక యనుభవించువాని యొక్కయు అన్నముతిన్న ద్విజుడు చాంద్రాయణము చరింపవలెను. అన్యలకు దానము చేయనివానికి దానము చేయుటవలన దాత కేమిఫల మున్నది? అట్టిదాతయు ప్రతిగ్రహీతయు నిరువురునుగూడ నరకము నకుఁ బోదురు.” అని గుణహీనుడయిన బ్రాహ్మణునితోఁ గలిసి భుజించుటయు నిషేధింపఁబడినది. ధర్మశాస్త్ర మిట్లున్నను మనలో నున్న యాచారమిప్పుడు విపరీతముగా నున్నది.

ఇంతటితో శాస్త్రప్రమాణములను దూరముగానుంచి యిప్పు డున్నరీతిగా వర్ణభేదములవలనఁ గలుగు లాభనష్టములనుగూర్చి కొంత విచారితము. వర్ణభేదమువలన ననేకలాభము లున్నవని మనవారనేకులు చెప్పి సంతోషించుచున్నారు. ఆ లాభములనుగూర్చి ముందుగాఁ గొంత విమర్శింతము.

ఈదేశమునం దొక్కొక్కవర్ణము వా రొక్కొక్కవృత్తి నవలంబింప వలయునని నియమ ముండుటవలన ప్రజ్యేకముగా ప్రతివృత్తిని జేయువారు కొందఱు తప్పక యుందురనియు అందుచేత నేవృత్తిని భంగముకలుగక యే పని చేయుచుకోవలయునన్నను కావలసినంత మంది పనివాండ్రు దొరుకుదురనియు, కులవృత్తులు వంశక్రమాగతము లగుటచేత తండ్రి చేసినపనినే చిన్నప్పటినుండియు చూచుచు నభ్యసించుచుండు కుమారుఁ డాపనియందు నిపుణుడగుట సంభవించు చున్నదనియు, తన్ములమున శిల్పదు లభివృద్ధి యగుటకు

కారణముగనుననియు అనేకుల యభిప్రాయము. ఈ యభిప్రాయము కొంతవఱకు సరియైనదనుటకు సందేహములేదు. తండ్రి చేసినవనినే కొడుకును జేయుచుండుటవలనఁ గొన్నివిషయములలో శిల్పదులు కొంతయభివృద్ధి చెందుచున్నను, ఆ యజాతులవా రాయా వృత్తులనే యవలంబించి యుండవలెనన్న నిబ్బంధముండుటచేత నాయాపనుల యందు విశేషాభిరుచిగలవా రాయా పనులయందుఁ బ్రవేశింప వలను పడక సామాన్యముగా శిల్పములవృద్ధికి భంగము కలుగుచు, అవి యీదేశమునందు పొందవలసినంత యభివృద్ధిని పొందజాలకున్నవి. ఎట్లుగా—చిత్రకారునికొడుకే చిత్తరువు వ్రాయవలె ననియు, స్వర్ణకారునికొడుకే నగలు చేయవలె ననియు నియమ ముండుటను బట్టి చిత్రకారునికుమారుడు బంగారపుపనియం దభిరుచిగలవాఁడయి చిత్రములు వ్రాయుటయందు ప్రవీణత లేనివాఁడయినను, స్వర్ణకారుని కుమారుడు చిత్తరువు వ్రాతయం దభిరుచి గలవాఁడయి యాభరణములు చేయుటయందు నిపుణత లేనివాఁడయినను, వాడు తన కేపనియం దభిరుచి గలదో యాపనియందుఁ బ్రవేశించి తనబుద్ధి మహిమ నంతనుజూపి వన్నికెక్కుట కవకాశము లేనివాఁడయి యిష్టములేని కులవృత్తితోనే బాధపడవలసినవాఁ డగుచున్నాడు. ఈ హేతువుచేతనే కొంతకాలముక్రిందట మన దేశమునందలి శిల్పములు చుట్టుపట్టుల నున్న యితరదేశములకంటె నున్నతస్థితికి వచ్చినను క్రమ క్రమముగా నంతకంత కభివృద్ధిగాంచక యాస్థితిలోనే నిలిచిపోయి యిప్పుడు నాగరికాగ్రగణ్యులయిన దేశములవారి శిల్పములతో తుల తూగఁజాలకున్నవి. మన దేశమునందు శిల్పదులు సంపూర్ణ దశకు రాలేక పోవుట కింకొక కారణముకూడ కనఁబడుచున్నది. ఏ వృత్తియందును విద్యాధికులు ప్రవేశించినంగాని యావృత్తి దినదినాభివృద్ధి చెంది మహోన్నతదశకు రానేరదు. మన దేశమునందిప్పుడు శిల్పాది

వృత్తుల నవలంబించి యున్నవారు విద్యావిహీను లగుటచేత వారు తమ తండ్రితాతలు చేసినట్టుగా పనిచేయనలసినవారే కాని యిష్టప్రకృతిశాస్త్రములయొక్క సాహాయ్యముచేతను యంత్రకీచేతను బుద్ధిబలముచేతను నూతనమార్గాములను కనిపెట్టి తమవృత్తుల నున్నతదశకు తేసమర్థులు కాకున్నారు. ఈయనర్థమునకును ముఖ్యకారణము వర్ణభేదముగానే తోచుచున్నది. మనదేశమునం దిప్పుడున్న వర్ణాచారములనుబట్టి కొన్నివర్ణములవారు తామే విద్యనంతయు గుత్తగొనుటయు తక్కినవర్ణములవారు నిరక్షరకుక్షులగుటయు సముద్రముచుదాటి దేశాంతరములకుఁబోయి యేవర్ణమువారును పరదేశముల శిల్పాదులను నేర్చుకొని రాకుండుటయు తటస్థించుచున్నది. కాఁబట్టి యీహేతువులను బట్టి వర్ణభేదమువలననే పసివాండ్రు దొరుకుట, శిల్పగు లభివృద్ధి నొందుట మొదలయిన లాభములు కలుగుచున్నవని చెప్పరాదు. ఏపనినైనను చేయించుకొనువా రెక్కువగా నుండి యీపనిని నేర్చుకొన్నవారికి ప్రోత్సాహము కలుగునప్పుడు లాభకరమైన యాపనినే యనేకులభ్యసించుట తటస్థించి కావలసినంతమంది పసివాండ్రు దొరుకుచునే యుందురు. ఇప్పటివలె స్వర్ణకారులేకాని యితరులు బంగారుపని చేయఁగూడదన్న నియమము లేకపోవుట తటస్థించి దేశమునందు బహుసంఖ్యాకులు స్వర్ణాభరణములతో తమశరీరముల నలంకరించుకొనువారయినపక్షమున, అనేకు లల్పలాభప్రదములయిన యితరవృత్తులను మాని యధికలాభకరమైన స్వర్ణకారవృత్తియందు ప్రవేశింతురనుటకు సందేహముండదు. ఇట్లు చేయుటవలన తక్కువలాభము వచ్చెడు పనులయందు తక్కువమంది ప్రవేశించుటచేత వారికి సుఖజీవనము జరగుటయు, యెక్కువ లాభము వచ్చెడుపనులయందు దెక్కువమంది ప్రవేశించుటచేత తగినందఱు పసివాండ్రు దొరుకుటయు కలుగుచున్నది. ఇట్లు గాక యీ వర్ణమువారే యీ పని చేయవలెనన్న నిష్పంధముండుటచేత

కొన్ని సమయములయందు కొన్ని పనులు చేయుచుకొనువారి సంఖ్య కంటె చేసెడువారి సంఖ్య యెక్కువయ్యి యనేకులకు పనిదొరకక జీవనాధారము లేకపోవుటయు, కొన్ని సమయములయందు కొన్ని పనులు చేయుచుకొనువారి సంఖ్య కంటె చేసెడువారి సంఖ్య తక్కువ యయి యనేకులకు పనివాండుదొరకక యధికవ్యయము చేయవలసి వచ్చుటయు సంభవించుచున్నది.

వర్ణ భేదమువలనఁ గలిగెడి యింకొకలాభము సంఖ్య తక్కువగుటచేత నొక్కొక్క వర్ణమువారిలో నధికై కమత్యమును, పరస్పరాచారాగతిశయమును, అన్యోన్యసహాయ్య సంపదయు నుండుటయని చెప్పుచున్నారు. ఇవి మన్నియు నిజముగాఁ గలిగెడుపక్షమున వర్ణ భేదమువలనఁ గొన్నిలాభములున్నవని నిస్సంశయముగాఁ జెప్పవచ్చును. అయినను లోకాచారముచుట్టి చూడఁగా వర్ణ భేదమువలన మన దేశమునందు విపరీతగుణములు పొడకట్టచున్నవి. వర్ణ భేదమువలన ననేక వర్ణములవారిలోఁ గొన్ని విషయములయందుఁ గొంత యైకమత్యమున్నను ముఖ్యాంశములయందది యంతగాఁ గానరాదు. సుఖకాలములయందు పండుగులకును వివాహాది శుభ కార్యములకును విందులారగించుటకయి కావలసినంతమంది బంధువులు చేరుదురు. కాని కష్టకాలములయందుమాత్రము తోడుపడుటకయి యీ బంధువులలో నొక్కరును గానరాదు. ఈ దురాచారము ముఖ్యముగా బ్రాహ్మణులలో నధికముగా నున్నది. ఈ దేశమునందలి స్మార్త బ్రాహ్మణులలో రోగాది కము వచ్చినప్పుడు చూడవచ్చి భోజనములు చేయుటకును ఉత్తముగా గోదానాదులను చేయుచుటకును చట్టములకు కొదవలేకపోయినను, ప్రాణములు పోయినతిరువార శవము నింటినుండి శ్మశానభూమికిఁ గొనిపోవలసిన పని వచ్చినప్పుడు మాత్ర మొక్కరును గానఁబడరు. భార్య పుత్రాదులు దుఃఖసముద్రములో మునిగియుండి తోడుపడువారు లేక

కూలికి శవములను మోచు పుణ్యపురుషు లడిగినంత మొత్తమునిచ్చి మృతకళేబరమును ప్రేతభూమికి తరలించునప్పుడు కులమువారందఱును దూరదూరములఁ దొలఁగినను, దహనసంస్కారమయినపిమ్మట గోదానములను భూదానములను హిరణ్యదానములను సాలగ్రామదానములను గ్రహించుటకయి యొక్కడలేనివారును గృహముచుట్టును గుంపులు గుంపులుగాఁ జేరుదురు. ఈమహానుభావులు కొన్నిసమయములయందు మగఁడు పోయి యేడ్పుచున్న యనాథయువతులను మఱితఱ యేడిపించి బహిష్కరములు చేసెదమని బెడరించి నగలు మోదలయినవాని నమ్మించియు ఋణములు చేయించియు వారిచేత సంతర్పణములు చేయించి తాము హాయిగా పిండివంటలతో విందారగించి, యాభాగ్య హీనురాండ్రను కూటికిపేదలను జేయుదురు. ఈవర్ణభేదమువలన నెవ్వరికో యొకానొకరికి కలిగెడు లాభములకన్న పలువురకు కలిగెడు నష్టములే యధికముగా నున్నవి.

వర్ణభేద ముండుటవలన కులమువారి భీతిచేత జనులు విచ్ఛల విడిగా చెడుదారులఁబడి తిరుగక నీతిహ్సమున సంఘరింతురని కొందఱుందురు. అయినను లోకములో నిది మన యనుభవమునకు ప్రత్యక్ష విరుద్ధముగా నున్నది. వర్ణభేదమువలన నీతి వర్ధిల్లుటకు మాఱుగా గణనాతీతములయిన కులనిబంధనలు ప్రబలి నీతిని నామమాత్రావశిష్టము చేయుచున్నవి. ఈవిషయమయి ముందు కొంతవివరముగా వ్రాసెదను.

వర్ణభేదమువలన శుచిత్వమును పెద్దలయెడల వినుచువిధేయతలును గలుగునని చెప్పుదురు. బ్రాహ్మణాదివర్ణములవారు తమ గేహములను దేహములను శుచిగా నుంచుకొనుట వాస్తవమే. కాని యీశుచిత్వమును పూర్ణముగా వర్ణభేదమున కారోపించుట మాత్రము న్యాయముకాదు. పర్ణాచారములవలనను మూఢవిశ్వాసములవలనను

నచేకవిషయములయందు శుచిత్వమునకు మాటుగా నశుచిత్వమే వ్యాపించుచున్నది. స్నానముచేసి శరీరమును నిర్మలముగా నుంచుకొనుటయు శుభ్రసత్త్వములను ధరించుటయు దేహారోగ్యధర్మములలో ప్రధానములేయైనను బ్రాహ్మణ్యములోని పురుషులును ముఖ్యముగా స్త్రీలును నిర్మలజలమును విచారింపక యాచారప్రభావముచేత పుష్కమనిచెప్పి బుగ్గదనీలో మునిగి తడిబట్టలు కట్టుకొనియు, మెలబట్టలని పిలువవలసినవానికి మడిబట్టలని పేరువెట్టి కల్కనజలముతో ముంచి యాటవేసినట్టి బట్టలయెగాని, వారమున కొక్కసారియైన నుతుకని దుర్గంధసహితమయిన పట్టుబట్టలనుగాని ధరించియు, శరీరారోగ్యమును చేడగొట్టుకొనుచున్నారు. ఈ ప్రకారముగానే స్త్రీలు పూర్వకాలమున మట్టియిండ్లకు బేటికలు లేవకుండుటకయి పూయబడుచువచ్చిన గోమయమును శవిత్రమయిన దని శుద్ధినిమిత్తమయి యిప్పటి గచ్చు నేలలకు నహిత ముపయోగించి స్త్రీలును పారిశుద్ధ్యమునకు భంగము కలిగించుచున్నారు. పెద్దవారు చెప్పినవానివల్ల వినయవిధేయతలతో గ్రహించి కులాచారములకు బద్ధులయి దాన్యము చేయుచుండుట మనలోనున్నది గాని స్వతంత్రముగా నాలోచించి కార్యనిశ్చయమును జేసికొవలసిన పురుషధర్మమును జంపెడి యావిధేయత యంతగా శాస్త్రమైనదియు నపేక్షణీయమైనదియుఁ గాదు.

ఇప్పుడున్న ప్రకారముగా నిర్ణయభేదమువలనఁ గొన్నివర్ణములవారి కల్పలాభము కలుగుచున్నను, మొత్తముమీఁద దేశమునకు గణనా తీతములైన నష్టములు సంభవించుచున్నవి. ఈ నష్టములలో మొట్ట మొదటిది జనులలోగల పరస్పరద్వేషము. ఈ ద్వేషమునం దిప్పుడు బ్రాహ్మణాదులైన నాలుగువర్ణములు మాత్రమే కాక ప్రతివర్ణములోను లెక్కకెక్కుడైన యంగర్యాగము లున్నవి. ఈ దేశమునందలి నిర్ణయభేదములనుగూర్చి చేసిన పుస్తకములో నొకరించుమించుగా బ్రాహ్మణ

లలోగల తెగలపేరులు రెండువేలు తెలిపియున్నారు. ఈ తెగలవారు తాము బ్రాహ్మణేతరులకంటె నెక్కువవారమని గర్వపడుచుండుటయే కాక యెవరికివారు తమలోకూడ తామే యెక్కువవారమని తగవులాడుచు పరులను ద్వేషించుచు దూషించుచు సంబంధబాంధవ్యములను భోజనప్రతిభోజనములను మాని, జనులలో నైకమత్య మసాధ్యమగునట్లు చేయుచున్నారు. ఈ తెగలవారిలో నొకని కధికారమబ్బినప్పుడు పరులలో సాధ్యమయినంతవఱకు తన తెగవారినే చేర్చుటకును తక్కిన తెగలవారిని చేరనియకుండుటకును సర్వవిధములచేతను ప్రయత్నము చేయుచుండును. వీరీద్వేషమును సమస్తవిషయములయందును జొప్పించి కొన్నిసమయములయందు దల్పాంశములనుబట్టి తగవులాడుచు నొందోరులను గర్భశత్రువులనుగాఁ జూచుకొనుచుందురు. ఈ జాతిద్వేష మగ్రవర్ణమువారయిన బ్రాహ్మణులు మొదలుకొని యధమవర్ణమువారయిన చండాలురవఱకును వ్యాపించి యున్నది. ఎంతటి నీచవర్ణమువాడయినను తన జాతివారిలోని తెగలలో తానధికఁడననియు తన కధికస్వాతంత్ర్యములు కలవనియు శుష్కకలహములు పెట్టుకొని పనికిమాలిన విషయములలో వివాదపడుచుండును. ఒకమండలమందు జరుగుచుండిన జాతరలో నొకమాదిగవాఁడు సిగలో నెఱ్ఱపువ్వులు పెట్టుకొని వచ్చినందున మాదిగలట్టిపువ్వులు ధరింపఁగూడదని తగవుపెట్టి మాలలు దుడ్డుకఱ్ఱలుధరించి యుద్ధమునకు సంసిద్ధులుకాఁగా రాజభటులెంతో కష్టముమీఁద తలలుబద్దలుకొట్టుకొని రక్తప్రవాహములను కట్టింపకుండ వారిని వారిని సాగనంపిరి. అనంతములయిన యీ వర్ణభేదములు చాలనట్లుగా మనవారు కుడిచేతి యెడమచేతి జాతిభేదము నొకదానిని పెట్టుకొని తమలోతాము తగవులాడువారును కొన్నిసమయములయందు తమలోగల యన్యోన్యవైరమును మఱచి యొక్కతెగ

వారందఱు నొక్కటియయి రెండవతెగవారిని బాధించుటకయి యనూ యాగ్రస్తులయి వీరావేశమును వహించి మితిమీరిన చెఱుపును కలిగించుచున్నారు. ఎడమచేతివారి ననమానఁజేయుచుటకయి కడిచేతివారందఱు నేకమయి తమ మాచువస్వభావమును మఱచి కాట్లకుక్కలవలె కయ్యమునకు కాలుద్రవ్వుచు చెప్పరాని క్రూరకృత్యముల కొడిగట్టుట యనేకులు చూచియుండుదు. స్వర్ణకారులు తమ యింటిగోడలకు వెల్లవేసికొనిరనియు, పల్లెవాండ్రు వివాహాదిదినములలో పల్లకియెక్కిరనియు, కొంతకాలముక్రిందట బృందావనపురమునందును నీలపల్లెయందును కడిచేతివారెడమచేతివారిమీఁద ధ్వజమెత్తి నానావిధామాంగకృత్యములను జేసియుండుట మీలో ననేకులు కనియునినియునుండుగుదా? మనుష్యులకును మనుష్యులకును వేఱుపాటు కలుగఁజేసియెనుటివారు తమగోడకు వెల్లవేసికొన్నను చూచి సహింపలేనంత ఘోరరాక్షసత్వమును మనుష్యులకుఁ దెచ్చిపెట్టినది యీ వర్ణపిశాచమేకదా? ఈ పిశాచ మిట్లు పండితులు మొదలుకొని పామరులనఱకును గల సమస్తజనుల హృదయములలోను నెలవ్రకొని నిరంకుశాధికారమును చెల్లించుచుండఁగా మన దేశ మెట్లు పురోభివృద్ధికి రాఁగలదు? తమ యాచారములలో దేశక్షేమకరములయిన చిన్నమార్పులను సహితము చేసికొన సాహసింపలేని పరమభీరువులయి యున్న హిందూమహాజనులు క్రూరవరాచారపిశాచప్రేరణముచేత నశార్యకరణమునందెక్కిడలేని ధైర్యమును వహించి ప్రాణములకు తెగించి పోరాడుట మహాద్భుతముగా నున్నది.

ఈ వర్ణభేదము మనదేశమునకు కలిగించిన గొప్పనష్టములలో నొకటి దయాదాక్షిణ్యములను, నీతిని హృదయములనుండి పాఱఁదోలి మనుష్యులను మృగములనుగాను క్రూరరాక్షసులనుగాను మార్చుట. మనదేశమునం దిప్పుడు నీతి యడుగంటి దానిస్థానమున బాతికట్టు

పాటులే పరమాదరణీయము లయినవి. ఒకఁ డగ్ని సాక్షికముగా వివాహమాడిన కలాంగవను విడిచి బహిరంగముగా వారాంగవనుంచుకొన్నను రహస్యముగా పగులసంసారములు పాడుచేయుచున్నను, అట్టివాఁడు మొగమున విభూతిరేఖలు ధరించి బిళ్ళగోచి పెట్టి స్నానము చేసియో చేయకయో జుట్టుచివర ముడివై చుకొనివాఁడైన శత్రుమున జాతిబాహ్యుఁడైగాక నిష్ఠాగరిష్ఠుఁడును సదాచారసంపన్నుఁడును నగుచున్నాఁడు. చౌర్యముచేసియో నరహత్యచేసియో చెఱుపాలలోఁ బడి తిప్పించుకొని వచ్చినవాఁడు కులమునకు వెలిగాక పంక్తిభోజనమున కనర్హుఁడుగాక, దాహశిశయముచేత సచ్చాంద్రునిచేతి మంచి నీళ్ళు గిన్నెడు త్రాగినవాఁడు కులభ్రష్టుఁడును నపాంక్త్యుఁడు నగుచున్నాఁడు. ఓహో! ఈ వర్ణశిశాచముయొక్క ప్రభావము నేమనవచ్చును! గర్భపాతములను శిశుహత్యలను చేసిన క్రూరాత్ములు పతితులుగాక తన కడుపునబుట్టిన బాలవితంతువులకు విధ్యుక్తముగా వివాహము చేసిన కరుణార్ద్రహృదయులు శత్రులగుచున్నారు! కల్లు త్రాగి లేదని కల్లలాడి యిల్లాలిని వికలాడి యిల్లు తనుల్లి పెంచిన మేనును గుల్ల చేసికొని తొత్తులయిండ్లకు నిత్యమూత్రలు చేయుచు భక్తవేషము వేయు వంచకు లగ్రపంక్తి కర్హులయి విద్యాలాభము నిమిత్తమును స్వదేశక్షేమము నిమిత్తమును ద్వీపాంతరయాత్రలు చేయు ఋజుమార్గులు పంక్తిభోజనమున కనర్హులగుచున్నారు. ఏమి పాపము పండినదోకాని మనదేశమునం దిప్పుడు నీతిమార్గమును తొలగని సద్వర్తనము యోగ్యమయినదిగా శరిగణింపబడక నీతిమాలిన బాహ్యనటనము యోగ్యమయినదిగా భావింపబడు నంతటి వైచరీత్యము సంభవించినది. కల్లల కొడిగట్టి కూటసాక్ష్యములు పలికి దర్దనములు పట్టి పొట్టపోసికొను కుక్షింభరాధములు తమ దుశ్చరిత్ర

మునకు సిగ్గుపడుటకు మాటుగా సత్యవేద్యులయి యణుమాత్రమును
 ధర్మమార్గము నతిక్రమింపక కష్టార్జితధనముతో జీవనముచేయు
 బ్రాహ్మణోత్తరులకంటెను జాతిమాత్రముచేతనే తా మధికుల మయితి
 మని గర్వపడుచు వారి గాలి సోకినను తాము మైలపడుచుమని
 భావించుచున్నారు. ఇట్టి దుర్గర్వముచేత మనుష్యులక్షణములైన
 దయాదాక్షిణ్యాదులును నీతియు మనవారి హృదయావాసములనుండి
 పాటిపోగా వానిస్థానమున రాక్షసగుణములైన నిర్దయత్వాదులును
 దుర్నీతియు హృదయకుహరములయందు ప్రవేశించి యధేచ్ఛముగా
 రాజ్యము చేయుచున్నవి. అగ్రజాతివారమని గర్వపడు ఛాదనులు
 తమ కన్నలయెదుట చెట్టువిడిగి శూద్రునిమీఁద పడినను పయికిదీయక
 దయాశూన్యులయి, తాఁకినచోఁ దమకు మైలసోకునని దూరముగా
 తొలఁగుచున్నారు. ప్రయాణమధ్యమున మండువేసవికాలములో
 దారిప్రక్కను తక్కువకులమువాఁడు వడగొట్టి పడి ప్రాణములు విడుచు
 చున్నను వానినంటినఁ దా నకుచి నగుదునని భయపడి యాదానిని
 బోయెడు వేదజడుఁడగు బ్రాహ్మణోత్తముఁడు తనచెంబులోని నీటిబొ
 ట్టొక్కటియైనను వానినోటఁ బోయు పాపమునఁబోవఁడు. ఈ పేతువు
 చేతనే యాత్రలు నేమింపఁబోవు బీదలనేకులు, వ్యాధిగ్రస్తులయి
 పుణ్యక్షేత్రములకుఁ బోవు దారులలో వీధిప్రక్కలనుబడి చూచుదిక్కు
 లేక స్వదేశజనులనడుమనే కుక్కలవలెఁ జచ్చుచున్నారు. అట్టివా
 రొక్క వేదమునే నమ్మి యొక్కమతమునే యవలంబించి యొక దేవతనే
 యారాధించువారై నను వారేవరమువారో తెలియని దోషముచేత
 వారికెవ్వరును తోడుపడరు. స్వదేశస్థులు మార్గమధ్యమున రోగ
 వీడితులయి దిక్కుమాలి చచ్చుచున్నప్పుడు తోడిమానవులు చూచి
 తోడుపడక యుపేక్షించుటకంటె నవమానకరమైన క్రూరకృత్యము
 మఱి యేముండును? వర్తపిశాచముయొక్క ప్రేరణముచేతఁ గాక

పోయినయెడల మానవజన్మమెత్తిన వాడెవ్వఁడు నిసర్గదయాగుణమును విడిచి యిట్టి కటికినునను పూనఁగలఁడు? ఈ వర్ణపిశాచావేశముచేత మనుష్యులు తోడిమానవులను మృగములకంటెను నీచముగాఁ జూచుచు తామందువలన నధికుల మైతిమని విజ్ఞప్తిఁగొనుచున్నారు. నిర్మలనీతిచేత పవిత్రములుగాని యీ మహానుభావుల హేతుకాయములు తోడిమానవుల స్పర్శసమువలననేకాక దర్శనమువలనఁ గూడ నపవిత్రము లగునట! బురదలో పొలివచ్చిన మహిషము కాయ శుద్ధిచేసినను స్నానముచేయుక భుజించు భూదేవోత్తముఁడు వై శ్యుని చేయి సోకినమాత్రమున తినుచున్న యన్నము విడిచి లేచిపోవుచున్నాఁడు. కుక్కగాని గాడిదగాని యెదుటనుండి చూచుచున్నను లేవక భక్షించెడు వైశ్యదేవపరుఁడు తోడిమానవుడైన శూద్రుఁడు దూరమున కంటఁబడినను ముందటివిస్తరి విడిచి శపించుచు లేచిపోవుచున్నాఁడు. మనదేశమునం దనేకు లిట్టి యకృత్యములచేతనే తాము భూదేవతలయి దేవతలకు దేవతలమైతి మని నంతోషించుచున్నారు. ఓ వర్ణభూతనూ! నీ వెంత చక్కగా మావారిమతి చెటిచితివి! నీ దెంత ముండిబలమో కాని సుజ్ఞానమృతాక్షరములును నిన్నొక పట్టన పాతఁదోలఁ జాలకున్నవి. దయాగుణము దేవత్వసూచకము, నిర్దయత రాక్షసత్వసూచకము. నిజమైన దేవత్వము నపేక్షించు వారందఱును దయాగుణమును పూని తోడిమానవులను సోదరభావముతోఁ జూచుచు నితరులు సుఖించునప్పుడే తాము సుఖించునట్లు నేర్పుకొనవలెను. ఈ నిజమైనదేవత్వము నపేక్షించు వివేకము లేకపోవులచేతనే వర్ణపిశాచావిష్టులు ప్రజాక్షేమకిరములైన మందిమాన్యులను నిండ్రించు రాక్షసత్వమును వహించుచున్నారు. వివేకియైన బ్రాహ్మణుఁ డొక్కఁడు తాను గన్న ప్రియపుత్రక సుఖ మపేక్షించి భర్తతో కాపురము చేయఁదగిన యుక్తవయస్సు వచ్చిన పిమ్మటనే

వివాహము చేసెనుని సంకల్పించగానే వర్ణ విశాచము నోరు తెఱచు కొని పరుగెత్తుకొనివచ్చి 'నీ పుత్రికకు ప్రాయమురాని పసితనములోనే పెండ్లి చేయనియెడల మ్రింగివేసెద' నని బెడరించుచున్నది. ఆ భూదేవుడు భయపడి పండ్లురాని పసికూనకే పెండ్లిచేసి విందులు పెట్టి వర్ణ భూతమును సంతోషపెట్టి తన యల్లుని నా భూతము పొట్టబెట్టుకొన్న తరువాత మరల కొంతదైర్య మవలంబించి తన ముద్దులబిడ్డయొక్క వైధవ్యదుఃఖమును మాపుటకుఁ గొంచెము ప్రయత్నము చేయఁగానే, మొదట వివాహము చేయించి భర్తను మ్రింగిన వర్ణ భూతమే మరల వచ్చి తొంటికంటెను వికృతముగా నోరు తెఱచి యుచుచు 'నీ బిడ్డకు మరలఁ బెండ్లిచేసితివా నిన్ను బహిష్కారదంతము లతో కొఱికి తినెద' నని మరల వెఱపించు చున్నది. ఇట్టి ఘోరకృత్యములు చేసెడు పెనుభూతము మఱి యే యకృత్యము చేయ సంకోచించును? నాథుని గోల్పోయి యేడ్చుచున్న యనాథకాంతను మగని శవముతో కట్టగట్టి కాల్చుమని బోధించెడు వర్ణ భూతము వింతతువును నీ నగలమ్మి నాకు సంతర్పణము చేయుమని నిర్బంధింప కుండునా? జ్ఞానులయి యీశ్వరనేవ చేయఁగోరు పురుషులనే తనకు దక్షిణలిచ్చి, విగ్రహములను గొలుచుచు, జ్ఞానమును పదటఁ గలవని పక్షమున నిగ్రహించెదనని వ్యగ్రత చూపెడు వర్ణ భూతము, విద్య నేర్వక యజ్ఞానాంధకారమున మునిగి యుండవలసినదని స్త్రీలను బాధించుటకు సందేహపడునా? ఈపాదుపిశాచము వయసువచ్చిన కన్నెలను వయసు వచ్చిన పరులకిత్తుమనువారిని మ్రింగఁ జూచుచున్నను, వయసురాని కన్నెలను వయసుజాతిన ముదిపెండ్లికొడుకులకు వివాహమిషమున బలిపెట్టు పెద్దలను తన దీర్ఘ బాహులతో నాలింగనము చేసికొని వారి వలన సంభావనల నొందుచున్నది. అనాథయైన పసిబాలికకు వివా

హము చేయుదుమను వారిని విటుచుకొని తినజూచుచున్నను ఉన్న భార్యను దుఃఖపెట్టి పెక్కుభార్యలకు మంగళసూత్రములు కట్టి వెలయాండ్రపాదములు పట్టు దిట్టలయెడ సాభ్రాతము నెఱపి వారివలన సమ్మానము నొందుచున్నది. పెరిగినగాని విటుగుట తటస్థింపదు గాన నిజవివాహముకొఱకే యీ రాక్షసకృత్యము లిట్లు వర్తిలుచుండి యుండవచ్చును.

ఈ వర్ణ పితౄచ మీదార్జన్యములతో తృప్తి నొంది యుండక చెలరేగి జనులయొక్క దేహబలాభివృద్ధిని జ్ఞానబలాభివృద్ధిని దేశముయొక్క ధనాభివృద్ధిని శిల్పాదినకలకలాభివృద్ధిని కూడ తనపొట్టను బెట్టుకొనుచున్నది. ఈ పితౄచముయొక్క యుపదేశమువలన నడుచుచున్న క్రూరకర్మలలో నొక్కటియైన శిశువివాహమునుగూర్చి యీవఱకే కొంచెము సూచన చేసి యున్నానుగదా! ఈ యసాత్రవివాహములవలన పిల్లలుగా నుండి యాడుకొనుచుండవలసిన కాలములోనే పిల్లలు తల్లులయి దుర్బలులగుట సంభవ మగుచున్నది. పిల్లలు తల్లులయ్యెడు వింతదేశములో పిల్లవాండు తండ్రులగుట యాశ్చర్యము కాదుగదా? ఇతరదేశములలో సంసారదుఃఖమెఱుంగక హాయిగా చదువుకొనుచుండెడి యిరువదియేండ్లబాలురు వర్ణభూతపరిపాలితమయియున్న యీ దేశములో ముగ్గురు బిడ్డలతండ్రులయి పుత్రశోకాది సంసారదుఃఖముల పాలయి చదువు మానవలసినవారగుచున్నారు. బాలురకును బాలలకును పుట్టిన బిడ్డలు స్వభావముచేతనే దుర్బలులగుచుండఁగా, ఆ పయిని బాలమాత లాటలుమరిగి యుపేక్షచేయుటచేతను పెంచుటకు చేతఁగాక చెడఁగొట్టుటచేతను వారు మఱిత బలహీనులగుచున్నారు. భూదేవతలు ప్రధాన దేవతనుగా బూజించెడి యీ వర్ణాపమృత్యుదేవతయొక్క సంపూర్ణ కటాక్షము మన దేశముమీఁద చిరకాలము ప్రసరించిన వక్షమున

ముందు మన సంతతివారు పురాణములయం దభివర్ణింపఁబడిన యంగుష్ఠ మాత్రశరీరులయిన వాలఖిల్యులో, కల్పింపఁబడిన వర్ణింపఁ బడిన నేలములగచెట్లకు నిచ్చెనలువేయు మహాన్నతపురుషులో యయి యిప్పటివారు పురాణకర్తల కారోపించెడు సర్వజ్ఞత్వమును సత్యము చేయక మోసరు. మనవారియొక్క దుర్బలస్థితి కీబాల్య వివాహపీడ యొక్కటి చాలనట్లుగా హేతుకార్యములను కల్పించుటలో విసుగుచెందని వర్ణభూతము ప్రతివర్ణములోను గణనాతీతములైన యంతర్భాగములను సృష్టించి యిచ్చి పుచ్చుకొనఁదగు బంధు చక్రముయొక్క వృత్తమంతకంతకు చిన్నది యగునట్లు చేయుచున్నది. దగ్గఱబంధువులలోనే తఱచుగా వివాహకార్యములు చేయుచుండుట వలనఁ గల్గెను శిశువులు బలహీనులగుటయేకాక యల్పాయుష్కులును రోగిష్టులు నగుదురని వైద్యశాస్త్రజ్ఞులు మొట్టపెట్టుచున్నారు. అయినను వర్ణభూతముయొక్క మహాఘోషముముదఱ వారిమొట్ట యెవ్వరికిని చెవి సోఁకకున్నది. కన్యావిక్రయము, వృద్ధవివాహము మొదలయిన యనర్థము లనేకము లీమరాచారవిషలతయొక్కయు, బాల్యవివాహకంటకవృక్షముయొక్కయు దుష్ఫలములే. ఇట్లు వర్ణభూతము జనులయొక్క దేహబలమును చెడఁగొట్టుటయేకాక జ్ఞానబలమునుకూడ చెడఁగొట్టుచున్నది. లోకములో నేదేశమునందు జూచినను జ్ఞానము మనుష్యలక్షణముగా పరిగణింపఁబడుచున్నది. ఇతమనదేశమునందో యీశ్వరుఁడు జ్ఞానాభివృద్ధిని బొందుఁడని బోధించుచుండఁగా, వర్ణభూతము జ్ఞానమును విడిచి మూఢులుకండని బోధించుచున్నది. వేదము శూద్రులును తిన్నభృశింపవచ్చునని చెప్పుచుండఁగా, వర్ణపిశాచము వేదాక్షరములు విన్న శూద్రునిచెవిలో నీసము కాచిపోయుమని చెప్పుచున్నది. ఏమి యీ సాహసము

ఎవ్వరో కొండజే కాని దేవుని దెలిసికొని యానందించుటకు దేవుని బిడ్డలందఱు నర్హులు కారట! స్వప్రయోజనపరులైన కొండఱు సర్వ జనులను మూఢత్వమున ముంచి, దేవతారాధనమును మాని తమ్మారాధించుటయే పరమార్థమని బోధించుటచేత పరులను చెడిది తామును పాడగుచున్నారు. ఒరులను జెఱుపఁదలఁచుకొన్నవాఁడెప్పుడును తాను బాగుపడఁడు. తమ పాదధూళి శిరమునఁ దాల్చుటయే పరమార్థమని యితరులకు సదా బోధించుచుంటచేత వారి కదియే విద్యయయి సత్యవిద్యలన్నియు మూలఁబడినవి. అందుచేత పర్వతములకును నదులకును బిడ్డలు పుట్టుట వారికి గొప్పసత్యము. కల్లుసముద్రములును నేతిసముద్రములును వారి భూగోళశాస్త్రము. నూర్యచంద్రులను పెద్దపాము మ్రొంగుట వారి ఖగోళశాస్త్రము. స్వకాయకప్తము విడిచి యిట్టి సత్యములు బోధించి జీవించుట వారి కులవృత్తి. ఇట్టి జ్ఞానవంతులు తామే సర్వజ్ఞుల మనుకొని యున్న నాలుగుశాస్త్రములను తామే యభ్యసించి యితరులను చనువనీయక పూర్వోక్తసత్యములను వ్రవచించియే యాత్మభరణము చేసికొనుట చేత వారికి నిజమయిన జ్ఞానమును సంపాదించుటకుఁగాని వృద్ధిపొందించుటకుఁగాని జనులలో వ్యాపింపఁజేయుటకుఁగాని యావశ్యకము లేకపోయినది. అందుచేత క్రొత్తవిద్యలు రాకపోగా క్రమక్రమముగా నున్నవిద్యలుసహితము నశించి, వారి కితరుల వంచించుటలే కులవిద్యలయినవి. ఈ కారణమునుబట్టి మనదేశమునందు భూజనులకు మాత్రమే కాక భూదేవతలకుఁగూడ జ్ఞానవృద్ధి లేక మూఢత్వము సంప్రాప్తమయినది. మన దేశముయొక్క బీదతనమునకుఁగూడ కొంతవఱ కీవర్ణ భూతమే కారణము. ఈ భూతము చెమటయూడ్చి కష్టపడి స్వతంత్ర జీవనముచేయుట హేయమనియు, పాటుపడక మానము విడిచి పరు

లను యాచించి తేరతిండితిని బ్రతుకుట యుపాదేయమనియు, విప
 రీతోపదేశము చేసి మనవారిచో ననేకులను సోమరిరాజులను జేసి
 నది. అందుచేత కాయపుష్టి గలిగి పాటుపడి స్వతంత్రజీవనము చేయుచు
 గతిలేనివారిని పోషించుచు దేశమును భాగ్యసంపన్నముగాఁ జేయ
 శక్తిగల దృఢగాత్రులు సహితము శరీరకష్టపడుట యవమానకరముగాను
 తిరిపెమెత్తుట గౌరవావహముగాను భావించుచు, భక్తులమనియు
 బ్రాహ్మణులమనియు సన్యాసులమనియు తీర్థవాసులమనియు గుళ్ళు
 కట్టించెదమనియు చ లి ప ం ది థ్య పెట్టించెదమనియు పితృకా
 ర్యములనియు దైవకార్యములనియు నానావిధమాయవేషములు
 వేసి సర్వాసత్యములకు లోనయి సకలనైచ్చములకు తలయొగ్గి
 సోమరిరాములయి పరులను వంచించి కుటుంబభరణము చేసి
 కొనుచు దేశమును దరిద్రతావాసముచేయుచున్నారు. పాటుపడవల
 సినవారు పాటుపడక సాపాటురాములయి పరుల పెట్టుపోతల కాశించి
 పగటిదొంగలవలె పాటుపడువారి సొమ్ము సదా కొల్లగొనుచున్నప్పుడు
 దేశ మెట్లు దరిద్రదశకు రాకుండును? మనదేశముయొక్క బీదదశ
 కింకొకటికూడ ముఖ్యకారణముగానున్నది. అది తండ్రియవలంబించిన
 వృత్తియే కొడుకును పూనవలయుననియు, వాణిజ్యాదులకయి సము
 ద్రయానము చేసి యన్యదేశములకుఁ బోఁగూడదనియు జాతి
 భూతము నిర్బంధించి బాధించుటయే. తండ్రి పూనిన వృత్తినే
 కొడుకవలంబించుచుండుటచేత మనదేశమునందు శిల్పాదికళలు మొట్ట
 మొదట కొంతవఱ కభివృద్ధినొందినను, శిల్పులు మొదలగు వారు
 సాధారణముగా చదువెఱుంగని మూఢులగుటచేత దినదిరాభి
 వృద్ధినొందక యంతటితో నిలిచి యెదుగుపొదుగులు లేక తాతల
 కాలమునం దున్నట్లే యిప్పుడు నున్నవి. అందుచేత విద్యాధికులయి

యంత్రపాహాయ్యమునఁ బనిచేయు నన్యదేశస్థులతో సరితూగలేక
మనశిల్పులు క్రమక్రమముగా కూటికిపేద లగుచున్నారు. ఎవ్వని కేవల
త్రియం దభిరుచియున్నదో వాఁడావృత్తి నవలంబింపక రుచిలేని
తనతండ్రి పనినే యాచరించుచుండుటవలన శిల్పాధికళల యభివృద్ధికి
భంగముకలుగును. వాణిజ్యమునందు లక్ష్మీ వాసముచేయునని మన
పెద్దలే చెప్పియున్నారు. మనవా రితర దేశములకుఁ జోయి యచ్చటి
వారితో వ్యాపారము చేయుటకు వలనుపడనందున వాణిజ్యభావము
చేత మనదేశము తాను లక్ష్మీకి నివాసము కాఁజాలక యామె
యక్కగారైన పెద్దమ్మవారికి నివాసమగుచున్నది. దేశక్షేమమో,
మనవారిని మీరు సముద్రయానముచేసి కళలయందు వృద్ధి నొంది
యితర దేశములవారితో వాణిజ్యము విరివిగా సాగించి ధనమార్జింపుఁ
డనుచున్నది; వర్ణభూతమో మనవారిని మీరు సముద్రయానము
మాని కూపకూర్మములవలె నిల్లుకడలక మ్లేచ్ఛసంబంధము నడచి
కళలు విడిచి తన్నారాధించుచు ధర్మాదర్శనము వర్జింపుడనుచున్నది.
ఇందేయుపదేశము భజింపఁదగినదో యే యుపదేశము త్యజింపఁదగి
నదో నిర్ణయించుటకు బుద్ధిమంతు లర్హులు. వర్ణభేదమువలన మన దేశ
మునకుఁ గలుగుచున్న యవస్థముల నన్నిటిని వివరించుట యీ చిన్న
యుపన్యాసము పని కానందున, ఆ పనిని బుద్ధిమంతులకు విడిచి మఱి
కొన్ని వాక్యములతో నిప్పటి కీయుపన్యాసమును ముగించుచున్నాను.

ఎంతటి దురాచారమైనను లోకములో నొక్కసారిగా నశిం
పదు. దురాచారమని తెలిసినపిమ్మటకూడ జనులు వంశపరం
పరగా వచ్చుచున్న యాచారము నొకపట్టున విడువఁజాలరు. కాఁబట్టి
దేశక్షేమమును గోరువారందఱును వేగిరపడక యోర్పుతో పనిచేసి
ప్రజల హృదయక్షేత్రములలో వేరూని దృఢముగా నాటుకొనియున్న

దురాచారవిషవృక్షములను మెల్లమెల్లగా వెల్లగించుటకు ప్రయత్నము చేయవలెను. దురాచారవృక్ష మెంతబలముగా పెరిగినను వివేకపరశువుయొక్క దెబ్బలచేత మొదలునటికిన తరువువలె తుదకు కూలక మానదు. వర్ణపిశాచ మిప్పుడు మనవారిని దృఢముష్టితోఁ బట్టుకొని వివేకముచెడిచి మంచిని చెడ్డగాను చెడ్డను మంచిగాను త్రోపించుచున్నది. ఆ పిశాచావేళము వదల్చి మనవారికి సుజ్ఞానము కలిగించుట కయి విద్యామంత్రబీజముల నెల్లయెడల వెదచల్లుచుండవలయును. ఉపన్యాసముల నిచ్చియు పుస్తకములను ప్రకటించియు వర్ణభూతము మనదేశమున కావహించుచున్న యనర్థములన్నియు జనులకు వెల్లడియగునట్లు చేయవలయును. విద్యాధికు లొక్కొక్క వర్ణములోఁ గల యంతర్భాగముల నన్నిటి నేకముచేయుటకయి ప్రయత్నించుచు భిన్నభాషలవారితో సంబంధబాంధవ్యములను భోజనప్రతిభోజనములను జేయుచు నితరులకు దారిచూపుటకై సర్వవిధముల పాటుపడవలయును. విద్యాధికులైనవారు తాము శిల్పాదికళలను నేర్చుకొని వాణిజ్యాకులయందుఁ బ్రవేశించి మూఢశిరోమణులకు భయపడక దేశక్షేమము నిమిత్తమయి ద్వీపాంతరయాత్రలు చేయుచు మరలి వచ్చిన తరువాత ప్రాయశ్చిత్తములకు తలయొగ్గక తమ ధైర్యమును చూపుచుండవలెను. పూర్వాచారమునకు విరుద్ధమైన యే మంచిపనికి పూనినను జనులును మతాచార్యులును ద్వేషించి బాధింపక మానరు. ఈ బాధలకు నహించి సుఖాపంగలుగుటకు మనోధైర్యమును భగవద్భక్తియు సవశ్యముగా కావలెను. ఈశ్వరునియెడల దృఢభక్తి లేని పక్షమున ధర్మమునే నమ్ముకొని జనవిరుద్ధముగా సత్కార్యచరణమునకుఁ బూని నిర్వహించుట సాధ్యముకాదు. కాబట్టి సర్వధర్మములకును మూలమైన మతమును పరిశుద్ధపఱచి తా నీశ్వరునియం దవ్యాజ

మైన విశ్వాసమును కుదుర్చుకొనుటకై దేశాభిమానియైన ప్రతిపురుషుఁ
డును నిరంతరకృషి చేయవలెను. ఈశ్వరవిశ్వాసము లేనివాఁ డేసత్కా-
ర్యమును చిరకాలము శ్రమలకోర్చి పూనికతో నిర్వహింపజాలఁడు.
కాఁబట్టి మనము సర్వసత్కార్యములు నీశ్వరాజ్ఞలని నమ్మి జనుల
నిగ్రహింపుగ్రహములను పాటింపక యీశ్వరప్రీతికయి యాతని నమ్మిన
బంట్లమయి స్వకృత్యమును నిర్వహింపవలయును. మనకట్టి సంపూర్ణ
విశ్చలభక్తియు సత్కార్యానురక్తియు ధర్మాచరణశక్తియు ప్రసాదించు
టకై ధర్మస్వరూపుడైన యీశ్వరుని మనఃపూర్తిగా ప్రార్థించు
చున్నాను.



హిందూ మతములు.



By

K. VEERESALINGAM

హి ౦ దూ మ త ము లు.



వివేకమహితులగు విహితులారా !

మనము కన్నులార నొక యుత్తమాశ్వమును జూచుచున్నప్పుడది గాడిద యని గాని, కర్ణకఠోరమయిన శబ్దమును వినుచున్నప్పు డది శ్రావ్యనాదమని కాని, యీ రీతిగానే మన మేయింద్రియముచేత నయినను గ్రహించుదానికి విరుద్ధముగా నన్యులెవ్వరైన జెప్పుదు రేని మనము వారి మాటల నెంతమాత్రమును విశ్వసింపజాలము; ఇట్లు మన కింద్రియముల ద్వారమున నవ్యవహితముగాఁ గలుగు జ్ఞానము ప్రత్యక్షమనఁబడును, కాబట్టి ప్రత్యక్షమునకు విరుద్ధముగా నుండుదానిని దేనినిగాని మనము నమ్మరాదు. లోకములో ప్రత్యక్ష జనిత జ్ఞానమే సర్వోత్తమమయిన దయినను, అన్ని విషయములలోను స్వానుభవముచేతనే నిజమును గనుఁగొనఁ బూనుట యొక్కమనుష్యున కసాధ్యము గనుకను కొన్నివిషయములలో సహేతుకములయిన యూహలచేతనే సత్యమును తెలిసికొనుట సాధ్యమగును గనుకను ప్రత్యక్షమునకు విరుద్ధముగా నుండనంతవఱ కనుమానప్రమాణమును గూడ నంగీకరింపవలసియున్నది. ఒకఁడు తన జీవితకాలమునంతను ధారపోసి విమర్శించినను స్వానుభవముచేతను యుక్తిచేతను సమస్త విషయములయందును యదాభిజ్ఞానమును సంపాదింపఁగలుగుట సంభవింపనేరదు గనుకను, వెనుకటివారు చర్చచేసి తెలిసికొన్నవిషయములనే మరల సాధించుటకయి ప్రయాసపడి కాలమును వ్యర్థముగాఁ బోగొట్టుచుండుటవలన నభివృద్ధి కవకాశము కలుగకపోవును గనుకను, ప్రత్యక్షమగుటకు విపరీతముగా నుండనివఱకావిషయములలో విశేషశ్రమ చేసియున్నవారి నడిగి తెలిసికొనిగాని వారు వ్రాసి

యించిన పుస్తకములను జదివిగాని జ్ఞానసంపాదనముచేయుట యత్యంతావశ్యకముగా నున్నది. ఈ కడపటచెప్పినది శబ్దప్రమాణ మనఁబడును. జ్ఞానాభివృద్ధి నపేక్షించినయెడల నితరవిషయములయం దేప్రకారముగా శబ్దప్రమాణ మావశ్యకమగునో యదే ప్రకారముగా మతవిషయమునందును జరకాలము కృషిచేసి యనుభవశాసనములను ప్రసీద్ధిగన్న బుద్ధిమంతులు చేసియున్న పుస్తకసాహాయ్య మవశ్యకముగాఁ గావలసియుండును. అయినను తక్కినవిషయములయందువలెనే యీ విషయమునందును మన యనుభవమునకుఁ గాని యుక్తికిఁ గాని పోసఁగి యున్నంతవఱకే శబ్దప్రమాణమును గ్రహింపవలసియుండును. ఏ విషయమునందును పలుపురుసమర్థులు వ్రాసిన పలుపుస్తకములను జదివ వారివారి యభిప్రాయములను చక్కఁగా శోధించినంగాని యెవ్వరిది యొక్కగ్రంథమును జదివినంతమాత్రమున యధారజ్ఞాన మలవడదు. గనుక మతవిషయమునందును యధారమును కనుఁగొనుటకయి యభిప్రాయభేదములుగల యాయా మతకర్తలు వ్రాసిన గ్రంథములను సావధానముగాఁ జదివి బరిశీలింపవలయును. ఇప్పుడున్న మతములలో హిందూత్వైస్తవ మహమ్మదీయమతములు ప్రధానములయినవిగా నున్నవి; ఇందులో ప్రతిమతము వారికిని వేరువేరుగ వేద మున్నది. ఇతరమతములనుగూటించి తెలిసికొనుటకు ముందు హిందువుల మయిన మనము మన హిందూమతమునుగూర్చి కొంతవఱకయినను దెలిసికొనుట యావశ్యకము. మన మతగ్రంథములలో నెల్ల ముఖ్యమయినదియు హిందువు లంగఱిచేఁ బరమప్రమాణమని చెప్పఁబడునదియు వేదము; ఇది మిక్కిలి పురాతనము; దీనియందు ఋగ్వేదా సామయజుర్వేదములని నాలుగుభాగములు గలవు. వానిలో సాదనియమనుగలిగి ఛందోబద్ధములయి యుండు మంత్రములు ఋక్కులు;

కేవల వచనరూపముగా నుండునవి యజుస్సులు; గానయోగ్యము లగునవి సామములు. మంత్రార్థములను మంత్రములచేత సాధింపఁ దగిన కర్మలను గూర్చిన విధులను దెలుపు వేదభాగములు యధర్వణము లనఁబడును. ప్రతివిషయమునందును చర్చించినకొలఁదిని జ్ఞానాభివృద్ధి యగుచుండుట సహజము కావుననే యొకవిషయమునుగూర్చి మొదట వ్రాసిన గ్రంథములకంటఁ బరిశీలనమీఁద తరువాత వ్రాసిన గ్రంథ ములు శ్రేష్ఠతరములుగా నుండును. మన దేశస్థు లారంభదశయందు వాయువు మొదలగు భూతములను, సూర్యబింబాది మహాత్తరవదార్థము లను నారాధించుకాలమునఁ బుట్టినవి గనుకనే మన వేదములయొక్క పూర్వభాగమునందు వాయూది భూతస్తుతులును వానినధిష్ఠించియుండు ననుకొన్న దేవతల తృప్తికయి చేయవలసిన యాగకర్మలును మాత్రము ప్రతిపాదించఁబడి యున్నవి; మన దేశమునందుఁ గ్రమక్రమముగా నాగరికత ప్రబలఁజొచ్చి తత్త్వవిచార మారంభమయిన తరువాత పుట్టిన వేదముయొక్క యుత్తర భాగములయందు విశేషముగాఁ బర బ్రహ్మను గూర్చియు జీవాత్మ పరమాత్మలకుఁ గల పరస్పరసంబంధ మును గూర్చియు చర్చింపఁబడియున్నది. బ్రహ్మప్రతిపాదకములయిన యీ వేదాంతగ్రంథముల కుపనిషత్తులని పేరు. వీనిలోఁ గర్మవలనఁ ప్రయోజనము లేదనియు తత్త్వవిచారమే మోక్షసాధనమనియు స్పష్టముగాఁ జెప్పఁబడియున్నది. తరువాత మన శాస్త్రకర్తలందఱును కర్మప్రతిపాదకములయిన వేదభాగములను నిరాకరించి బ్రహ్మ జ్ఞానబోధకములయిన యుపనిషత్సూక్తిములనే యాధారపఱచుకొని తమ శాస్త్రములను వ్రాయుటయే యాకాలములోనే కర్మకాండ మంతగా నాదరింపఁబడక జ్ఞానకాండముమాత్రమే గౌరవింపఁబడుచు వచ్చె ననుటకుఁ జాలినంత ప్రబలనిదర్శనముగా నున్నది. ఉపనిషత్తుల

నాధారపఱచుకొని కపిలుఁడు చేసిన సాంఖ్యశాస్త్రమును, కణాదుఁ
డొనర్చిన వైశేషికశాస్త్రమును, గౌతముఁడు రచించిన న్యాయ
శాస్త్రమును, పఠంజలికృతమయిన యోగశాస్త్రమును, జైమిని
కర్తృమయిన మీమాంసా శాస్త్రమును, వ్యాసరచితమయిన
వేదాంతశాస్త్రమును, వడ్డర్శనములకాని షట్ఛాస్త్రములనికాని
చెప్పబడును. ఈ శాస్త్రము లాఱును కొన్నివిషయములలో నేకీభా
వముకలవిగా నున్నను, ముఖ్యములయిన బహువిషయములలోఁ
బరస్పరవిరోధము కలవిగానే యున్నవి. శాస్త్రములను గావించిన
మన పూర్వపురుషులు భగవద్దత్తములయిన ప్రపంచవేదమును, ఆత్మ
వేదమును బొత్తిగా పాటింపక, అనఁగా ప్రత్యక్షానుమానప్రమాణ
ముల నొకమూలఁ బడవైచి, యథామతప్రమాణమయిన శబ్దమునే
పరమప్రమాణముగాఁ జేకొని, దానికి దమ మనసు వచ్చినట్లెల్లను
ఁకత్సితార్థములను గల్పించి తమ సిద్ధాంతమును స్థాపించుటకయి హేతు
కల్పనముచేసి సత్యమునందు దృష్టిలేక తమ పక్షమునే సాధింపఁబూను
కొనుటచే నొక్క వేదము నాధారము చేసికొని వ్రాసిన దానిలోనే
యిట్లన్ని భిన్నమతము లుత్పన్నము లగుటకుఁ గారణమయ్యెను. ఇందే
దియో యొక్కటియే యుపనిషత్ సత్యమయి యుండవచ్చును గాని
యాఱును కానేరవు; ఈ యాఱునుగాక యుపనిషత్సత్యము మఱి
యొకటియైనఁ గావచ్చును. ఈ యాఱుసిద్ధాంతములయందునుగూడఁ
గొన్నిగుణములును గొన్నిదోషములును నుండియుండుటచేత నిండా
కటి యబద్ధమనికాని యొకటి నిబద్ధమనికాని నిర్ధారణము చేయు
టకు వీలులేదు. ఈ చెప్పిన మతములవారనుగూడ ఆత్మనిత్య
మనియు, ఇంద్రియగోచరములగు వస్తువులకు మూలాధారములయిన
యజువులు నిత్యములనియు, ఆత్మకు దేహసంబంధ మున్నప్పుడు

మాత్రము జ్ఞానాదిశక్తులుండుననియు, శరీరముతోఁ జేరుటవలన నాత్మకు బంధముకలిగి శుభాశుభకర్మలఫలము ననుభవింపవలసి వచ్చుననియు, పుణ్యసావఫలానుభవము స్వర్గనరకములయందలి సుఖదుఃఖములతోఁ దీక్షక నీళ్ళు పోయినతరువాత కుండనంటియుండు పాచివలె నిలిచియుండుననియుఁ దాని ననుభవించుటకై జీవుఁడు మరల మరల జన్మము లెత్తవలసి యుండుననియు, అన్నివిధములైన కర్మలును జీవునకు బంధపేతువులై జన్మపరంపరను గలిగించును గనుక మోక్షము నపేక్షించువాఁడు శుభాశుభకర్మములను గోసి కాంచనము నందును కాష్టమునందును, పుత్రునియందును శత్రునియందును నమిబుద్ధి గలిగి దేని నంటించుకొనక మెలఁగవలయు ననియు, చెప్పుచున్నారు. మనలోని యన్నిమతములవారును పూర్వోత్తరజన్మముల నంగీకరించి యదృష్టమని యొకదానిని తెచ్చిపెట్టుటచే నెల్లవారును పూర్వజన్మకర్మవశమువలనఁ గావలసిన యోగమున్నఁ దనంతట నదియే యగునని ప్రతికార్యమునకు నదృష్టమునే నమ్ముకొని యే సత్కార్య నిర్వహణము కొఱకును శ్రద్ధ పుచ్చుకొని పాటుపడక యుపేక్షోఁరులయి కాలమును వ్యర్థముగాఁ బోగొట్టుచు నభివృద్ధి లేక సోమరులయి పాడగుచున్నారు. మనకుఁ బూర్వజన్మ మున్నయెడల వెనుకటి పుట్టువునందుఁ జేసిన సంగతులలో నొక్కటియైన నేల యీజన్మమున స్మరణమునకు రాకపోవునని యాలోచింపదు. అయిన నీవిషయమును గూర్చి యింకొకసారి ముచ్చటించఁదలంచి యుండుటచేతను, వ్రస్తుతము చెప్పఁదలఁచుకొన్నవిషయముతో నిది యంతగా సంబంధించినది కాకపోవుటచేతను, దీని నిప్పటికి విడిచిపెట్టుచున్నాను. ఈ యాఱు మతములలోను విస్తారముగా నిప్పుడు వ్యవహారములో నున్నది వ్యానునిదైన వేదాంతమతమొక్కటియే. కాఁబట్టి తక్కినమతముల

స్వరూపకథనమును సంగ్రహముగాఁ జెప్పి విదప దానిని కొంత వివరించెదను. పేరునకు భిన్నములుగాఁ గనఁబడినను సాంఖ్యయోగమతముల సిద్ధాంతము లింపుమింపుగా నొక్కటిగానే యుండును. ఈ యుభయమతములవారును ప్రకృతి స్వతంత్రమయిన దనియు, అదియే జగత్కారణమనియు, ఆత్మ వేత్తైనను దానికి ప్రకృతితోడి యనాది బంధము కలిగియున్నదనియు, ప్రకృతిపరిణామమే బుద్ధియనియు దాని కర్తృత్వ మాత్మయం దారోపింపఁబడుననియు, బుద్ధి యింద్రియముల ద్వారమునఁ బరిణమించుటయే తెలివియనియు, పురుషునకును ప్రకృతికిని భేదమున్నను వివేకముకలుగుటవలన సంసారము నశించి మోక్షము వచ్చుననియుఁ జెప్పుదురు. వీరిలో సాంఖ్యమతము వారీశ్వరు డున్నట్టే యొప్పుకొనరు; యోగమతము వారీశ్వరుని యుఁకి నొప్పుకొందురు గాని యీతని ప్రాముఖ్యము నొప్పుకొనరు. గనుక, అనుష్ఠానమునం దీ రెండుమతములకును భేదమంతగాఁ గనఁబడదు. ఇదిగాక యోగమతమునకు యమ, నియమ, ఆసన, ప్రాణాయామ, ప్రత్యేహార, ధ్యాన, ధారణ, సమాధులను అష్టాంగములు గలవు. ఇందులో ప్రాణాయామమువలనఁ జిరకాలజీవత్వమును నాంతరదృష్టిచేత బ్రహ్మైశ్వర్యమును కలుగునని భ్రమపడి యోగులు రేచక, పూరక, కుంభకములను మూడుప్రకారములచేతను నూపిరి బిగఁబట్టి వృథాయాసమును పడుచు కాలమును వ్యర్థపుచ్చుచున్నారు. ఇప్పుడు యోగమతము నవలంబించువారు యోగశాస్త్రమునఁ జెప్పుబడిని వివిధకష్టములకులోనై చేతులు మీనుకట్టి నిరుపయుక్తమగు నట్టగా నెండఁగట్టుచు గోళ్ళను మిక్కిలిపెంచి వేళ్ళను వ్యర్థపఱుచుచు తాము మహానుభావులై నట్లు మూఢులగు భ్రమకలుగఁజేయుచున్నారు. ఇఁక న్యాయశాస్త్రమును, వైశేషికశాస్త్రమునుగూడ

నాకరీతిగానే యుండును. కాబట్టి వైశేషికశాస్త్రము న్యాయశాస్త్రముయొక్క భాగముగా జెప్పటయే యుచితముగాఁ గనఁబడుచున్నది. న్యాయశాస్త్రమునందు విస్తారభాగము తర్కమును గూర్చినదయి యుండును గనుక మనవండితులు పాధారణముగా దాని నభ్యసించుదురు; ఈ న్యాయవైశేషికశాస్త్రములు రెండును పదార్థములను గూర్చి, యుక్తివాసిరీతులనుగూర్చియు ముచ్చటించును. గౌతమసూత్రములయందొక చోట నీశ్వరనామ ముదాహరింపఁబడినను, ప్రపంచమీశ్వర నిర్మితమనికాని చరాచరములయిన సమస్తపదార్థములను నడుపువాఁ డీశ్వరుఁడనిగాని యెచ్చటను జెప్పఁబడి యుండలేదు; వేదము సత్యమహాత్రము ప్రతిపాదించఁబడి యున్నది. కాణాదసూత్రములయందెచ్చటను నీశ్వరనామమే యుచ్చరింపఁబడలేదు; వేదప్రమాణ మంగీకరింపఁబడినది. ఈ యుభయములయందును ప్రపంచ మణుసంయోగమువలనఁ గలిగినదనియు, ఆ యణువులు సృష్టింపఁబడనివయి నిత్యములయి యదృష్టవశమున సంయోగమును బొందినవనియు, జీవులుసూడ నవరిమితములును నిత్యములుననియు, జీవుఁడు దేహమున కధిష్ఠాతయనియు, జీవుడు వేదోక్తకర్మములవలన నాత్యంతిక దుఃఖనివృత్తి చేసికొని పిమ్మట నుఖముగాని దుఃఖముగాని పొందకుండు స్థితియే ముక్తియనియుఁ జెప్పఁబడి యున్నది. ఈ ముక్తి రాళ్లు మొదలైన యచేతనపదార్థముల కిప్పుడున్నస్థితికంటె మేలయినదికాదు. కాబట్టి దీని నితరమతములవారు పాపాగముక్తి యని యాక్షేపించుదురు. అయినను న్యాయశాస్త్రవ్యాఖ్యాతలును తరువాత న్యాయవైశేషికమతవిషయమున గ్రంథములు వ్రాసినవారును పరమేశ్వరునియనికి కొప్పుకొని జగత్తులకుఁ బరమాణువు లుపాదానకారణములనియు, నీశ్వరుఁడు నిమిత్తకారణ

మనియు, జగము సావయవముగాన నది యొకరిచే సృష్టింపఁబడవలయు ననియు, అట్లు సృజించినవాఁడు కర్మసంకలము పరిమితజ్ఞానముగల జీవులకంటె విలక్షణుఁడయి సర్వశక్త్యాదులు గలవాఁడని యనుమానము చేతఁ తెలిసికోఁబడుచున్నాఁడనియు చెప్పుదురు. గాని ముక్తివిషయమున మాత్రము గౌతమకణాదులతోడనే యేకీభవింతురు. జైమిని ప్రణీతమయిన మీమాంసాశాస్త్రము నొకమతమునుగాఁ జెప్పుటకే యవకాశము కనఁబడదు. వ్యాసవిరచితమయిన వేదాంతశాస్త్రమునకుఁ గూడ మీమాంసయను న్యవహారము గలదు. గాన దీనిని పూర్వమీమాంస యని కాని కర్మమీమాంస యనికాని చెప్పుదురు. దీనియందు తత్త్వవిచారమే లేదు; ఈశ్వరుఁ డున్నాఁడా లేడా యను సంశయందెక్కిడను గానఁబడదు. అండు బ్రాహ్మణములచేతను మంత్రములచేతను జెప్పఁబడిన కర్మలనుగూర్చి విశేషముగా వ్రాయఁబడి వాని యర్థవివరణము చేయఁబడియున్నది. ఈ మీమాంసాశాస్త్రము వేదవిహిత కర్మ చేయుటయే పరమార్థమనియు, శబ్దము నిత్యమనియు, దాని యందు మహత్త్వము గలదనియు బోధించుచున్నది. ఈ మతములోఁ జేరిన భాట్టలు వేదవిహితములయిన యజ్ఞాదికర్మలను ఫలాపేక్షలేక చేయుచో కర్మసంబంధవృత్తిపూర్వకమోక్షము గలుగుననియు, వేదమంత్రమే దేవతగాని ఫలమునిచ్చు చేతనుండగు దేవుఁడు ప్రత్యేకముగా లేడనియుకూడఁ జెప్పుచున్నారు. ఇప్పు డావదియైన వేదాంతశాస్త్రము సంగతి విచారితము; ఇదియే యుత్తరమీమాంస యనియు బ్రహ్మసూత్రము లనియు న్యవహరింపఁబడును. దీనికి శంకరుఁడును, రామానుజుఁడును, మధ్వుఁడును ప్రత్యేకప్రత్యేకముగా మూఁడుభాష్యములను జేసి వరుసగా నద్వైత విశిష్టాద్వైత ద్వైత మతములను స్థాపించియున్నారు. ఇందేదియైన నొక్కటియే వ్యాసమత

మయి యుండవలయును గాని మూడును గానేరవని యెల్లవారును సులభముగా నూహించి తెలిసికోవచ్చును. అయిన నిందిదియే వ్యాస మతమని నిశ్చయింప వలనుపడదు. త్రిమతభాష్యకారులును వ్యాస నూత్రముల ననుసరించియే భాష్యములను వ్రాసియున్నారు. గాన త్రిమతమువారును గొంతవఱకు వ్యాసమతము నవలంబించువారు గాను గొంతవఱకు విరాళించువారుగాను కూడ నుండవచ్చును. అది యెట్టిదయినను త్రిమతములలోను నద్వైతము మిక్కిలి పురాతన మై దగులచేతను జనబాహుళ్యముచే ననుసరింపబడుచున్న దగుట చేతను, ముందుగా నద్వైతమతమునుగూర్చి కొంతముచ్చటించెదను.

సాంఖ్యయోగశాస్త్రములయందు ప్రపంచము ప్రకృతివలనఁ గలిగిన దనియు, న్యాయవైశేషికశాస్త్రములయందు జగత్తు కేవల లాగుసంయోగమువలననే కలిగినదనియు, వేదాంతశాస్త్రమునందు ప్రపంచ మసలే లేదనియుఁ జెప్పఁబడియున్నది. అదియందు వేదాంత శాస్త్రమున బ్రహ్మమొక్కటియే యున్నదనియు, అది సత్యమును, జ్ఞానసందాత్మకమును, నిర్వికారమును, నిరవయవమును, నిత్యమును, నిర్దోషమును, సర్వవ్యాపకము ననియు జగత్తు పారమార్థికముగా సత్యము కాకపోయినను వ్యావహారికముగా సత్యమే యనియుఁ జెప్పఁ బడియున్నది. అటుతరువాతివారు ప్రత్యక్షముగా కనఁబడుచున్న జగత్తు నసత్యమని చెప్పుటకుఁగాని యీ యవనిత్రమయిన జగత్తు పరిశుద్ధమయిన బ్రహ్మమునుండి పుట్టినదని చెప్పుటకుఁగాని తోచక మధ్య నవిద్య యను మాయ నొకదానిని సృష్టించి బ్రహ్మ మును దానికి లోబఱచినారు; అట్టి యవిద్య మిథ్యాభూత మయిన దనియు, జడమును, సవికారమును, సావయవమును, సాంతము ననియు ననాదియనియు, దాని కాచ్ఛాదకశక్తియు, విక్షేపకశక్తియు,

నని రెండుశక్తులుగలవనియు, జీవులన్నియు బ్రహ్మమే యయినను అవి ద్వయైక్య యాచ్ఛాదకశక్తిచే స్వస్వరూపమును మఱచి విక్షేపకశక్తిచేత రూపభేదమున్నట్లు భ్రాంతిపొందుననియు, తత్త్వమసీ త్యాది శ్రుతి వాక్యజన్యజ్ఞానమువలన నవిద్య నివర్తించి స్వతస్సిద్ధజ్ఞానము మరల నుదయించుటయే మోక్షమనియు శంకరాచార్యులవారి మతము. అద్వైతులు పరబ్రహ్మము నొప్పుకొన్నవారయినను బ్రహ్మము తమ కంటే వేఱయినది కాదందురు. గనుక భగవంతుని యాజ్ఞకు లోబడి యాతని నుపాసించుట పాపంగ నేరదు గనుక భగవంతుడు లేడను నాస్తికులకును వీరికిని సంతగా భేదము కనబడదనియు, వీరును ప్రచ్ఛన్నబాధులే యనియు నితరమతములవారు వీరిని పలువిధముల నాక్షేపించియున్నారు. ఈ యద్వైతులలో నింకొక షట్కమువారు సూర్యుడు ఘటతటాకానులయందుఁ బ్రతిఫలించునట్లే పరబ్రహ్మమును దేహుల యంతఃకరణములయందుఁ బ్రతిఫలించుననియు, ఘటాదులయందు పెక్కు సూర్యబింబములవలె సగపడునట్లుగానే యంతఃకరణములయందు బ్రహ్మము పెక్కురూపములుగా తోచుననియు ఆకాశమునందలి సూర్యబింబమునకును ఘటాదులయందలి ప్రతిబింబములకును భేదము లేనట్లే బ్రహ్మమునకును దేహములయందలి జీవులకును సభేదమనియు చెప్పుచున్నారు. ఘటాదులయందు సూర్యబింబము ప్రతిఫలించునట్లే దేహములయందు బ్రహ్మము ప్రతిఫలించుననుషట్కమున, ఘటాదులయందు సూర్యబింబ మేప్రకారముగా లేదో యదే ప్రకారముగా దేహములయం దాత్మలు లేకపోవచ్చుననియు, అవి ఛాయవలె మిథ్యాభూతములగునని వానికి జ్ఞానము కాని తత్త్వవిచారముగాని లోకవ్యాపారముగాని యెట్లు సంభవించుననియు పూర్వపక్షు లడుగుదురు. అద్వైతమతాంతర్గతములగు యాదవ

భాస్కరమతములయందు శంకరమతమునందు కంటే గొన్నివిషయములయందు భేదమున్నను మెట్టుమీద నన్నియు జీవేశ్వరులకు భేదము లేదనుటలో నేకీభవించుచునే యుండును. జీవేశ్వరులకు భేదము లేనిపక్షమున నేకకాలమునందే యొకఁడు సుఖ మనుభవించుటయు నొకఁడు దుఃఖ మనుభవించుటయు నెట్లు పొసఁగుననియు, అట్టి సుఖ దుఃఖములు దేహసంబంధమువలనఁ గలుగు ననునెడల దేహమును విడిచినతరువాత నద్వైతసిద్ధాంతప్రకార మొక్కఁడు ముక్తుఁడగుటయు మఱియొక్కఁడు కాకపోవుటయు నెట్లు సంభవించుననియు యితరమతములవారు చేయు నాక్షేపణములన్నియు నన్నిశోభలకును సమానముగానే పట్టును.

అద్వైతమతమునకు తరువాత మిక్కిలి వ్యాపకముగానున్నది విశిష్టాద్వైతమతము. ఈ మతాచార్యులగు రామానుజాచార్యులవారు వ్యాసుని వేదాంతశాస్త్రమునకు తామును తమ మతానుసారియైన భాష్యమును వ్రాసి జీవునకును నీశ్వరునకుగల గుణములే యుండును గాని పరమాత్మకు లోఁబడియుండుననియు, ఆ యీశ్వరుఁడే విష్ణువనియు, అతనికి దివ్యమంగళవిగ్రహము కలదనియు, మోక్షస్థానము వైకుంఠమనియు స్థాపించియున్నారు. శైవ విశిష్టాద్వైతము నిదే ప్రకారముగా నుండును గాని యీ మతమువారు శివుఁడే పరతత్త్వమనియు మోక్షస్థానము కైలాసమనియు జెప్పుదురు. ఈ మతభాష్యకర్త నీలకంఠాచార్యుఁడు.

వేదాంతశాస్త్రమునకు మధ్వాచార్యులవారుకూడ నొకభాష్యమును జేసి ద్వైతమతమును స్థాపించియున్నారు. ఈ మతమువారును జీవేశ్వరులకు భేద మొప్పుకొని, ఈశ్వరుఁడు విష్ణువనియు, జీవులు పరస్పరవిలక్షణములయిన వనియు, ఈశ్వరునకు రూపముకలదనియు,

జీవులును పరలోకమునందుఁగూడ పూర్వరూపతుల్యమయిన రూపముతోనే పరమపదము పొందుదురనియు చెప్పుదురు. వ్యాసమతము ననుసరించి పుట్టిన యీ మూడుమతములును త్రిమతము లనఁబడును. అద్వైతమునందు జీవేశ్వరుల కభేదమని సాధించుట యెంతకష్టమో, విశిష్టాద్వైతమతమునం దీశ్వరునకు రూపమును, భార్య మొదలగు వారును గలరని సాధించుటయు, ద్వైతమతమునందు జీవులఁగూడ మరణాంతరమునఁ బూర్వదేహసదృశదేహములు గలవని సాధించుటయు నంత కష్టముగానే యుండును.

ప్రత్యక్షమైనమానప్రమాణములను వదలి వేసి యొక్క శబ్ద ప్రమాణముచేతనే దైవస్వరూపాదులను స్వేచ్ఛానుసారముగా సాధించఁ దలంపుగొన్నందుననే మతవిషయములయం దిటువంటి విషరీతాభిప్రాయములు కలుగునని యీవఱకే చెప్పియున్నాను గదా? తక్కిన సమస్తవిషయములయందును స్వానుభవమును బుద్ధిని మన మెట్లుపయోగింతుమో మతవిషయములయందుఁగూడ నిజమును గనుఁగొనుటకయి మన యనుభవమును బుద్ధిని తప్పక యుపయోగింపవలెను. మిత్రులారా! మీరెప్పుడును బ్రహ్మల మగుదుమని కలలోను భ్రమింపఁబోకుఁడు. పరబ్రహ్మమునకును మనకును గల తారతమ్యము పర్వతమునకును పరిమాణువునకును గల యంతరమున కన్నను కొటిరెట్లు హెచ్చయినదిగానుండును. అతఁడు సర్వజ్ఞఁడు; మనము మన వెనుకనుండియే యొరులు వెక్కిరించుచున్నను తెలిసికోఁజాలనివారము. అతఁడు సర్వశక్తుఁడు; మనము మనకుఁ గావలసిన వస్తువులనే సంపాదించుకోలేని యశక్తులముగా నున్నాము. మన యదార్థమయిన జ్ఞానమును కరుణించి సత్రవర్తనము గల వానిగాఁ జేసి రక్షించుటకు భగవంతుని ప్రాప్తుదక్క మనకు

వేతాధార మేదియులేదు. అశక్తులమయిన మనకు వలెనే సర్వశక్తుఁ
డైన యీశ్వరునకును పనిచేయుటకై కరచరణావ్యవయవములు
కావలయుననియు, మనవలెనే యాతఁడును భార్యాసంగమాది
తుచ్ఛగుళిముల కాశపడుననియు భ్రమింపక, అతఁడు నిరాకారుఁ
డనియు నిర్వికారుఁడనియు నానందస్వరూపుఁడనియుఁ దెలిసికొని,
నిశ్చలభక్తితో నిరంతరము నాకరుణాస్వరూపుని నుపాసింప యత్నిం
పుఁడీ ఓ సర్వకారుణ్యా! ఓ భక్తవత్సలా! భక్తులమయిన మా ప్రార్థన
లాలించి, మా హృదయము లెప్పుడును నీధ్యానమునందే తగిలియుండు
నట్లును సత్కార్యాచరణమునందే యాసక్తములయి యుండునట్లును
జేయుము. ఓ దీనజనపోషకా! దీనులమయిన మమ్ము నీయండను జేర్చి
పాపులమగుటచే నిన్ను జేరుటకు భయపడుచున్న మా జడువు దీర్చి
యభయ మిచ్చి రక్షింపుము.



స్వయం కృషి



By

K. VEERESALINGAM

స్వయం కృషి



మనము లోకములో నస్వముల విషయమునగాని ఫలవృక్షముల విషయమునగాని కృషిచేయుటవలనఁ గలుగవలసిన ప్రయోజనమంతయు సస్యాదులు చక్కగా పెరిగి ఫలము నిచ్చుట యయియున్నది. ఆ ప్రకారముగానే మనము స్వవిషయమునఁ గృషి చేయవలెనన్నను, మన మభివృద్ధి చెంది లోకమున కుపయోగపడునట్లు చేయవలెననియే కాని వేఱుకాదు. మొట్టమొదట స్వతస్సిద్ధముగా పెరిగెడి స్వభావము దానియందున్ననే కాని, ఏ వస్తువునుగాని మనము పెంచుటకు శక్తులము కానేరము. మన మొక వృక్షమును దోహదము చేసి పెంచఁగలము గాని యొక యెండుమోడు నెప్పుడును పెంచుటకు శక్తులముకాము. ఆ రీతినే మనము స్వయంకృషి చేయవలయునన్నచో మన కీర్ష్యుఁడు ప్రసాదించియున్న నానాంకురాదుల నభివృద్ధి పఱుచుకోవలయు ననుటయే కాని స్వభావముచేత మనకు లేనివానిని క్రొత్తగా తెచ్చిపెట్టుకోవలయుననుట కాదు. అయినను సస్యాదుల యభివృద్ధికిని మనయభివృద్ధికిని మిక్కిలి వ్యత్యాసమున్నది. వానికివలె మనకు పాంచభౌతికమైన శరీర మొక్కటియేకాక తద్విలక్షణమైన యాత్మకూడ నుండియున్నది. మనకుఁగల జ్ఞానాదిశక్తులు ప్రత్యేకముగా నాత్మతోడనే సంబంధించినవి. ఈ జ్ఞానాది శక్తులచేతనే మనము వృక్షాది జడపదార్థములనుండియేకాక పశుపక్ష్యాది సమస్తేతర జంతువులనుండియు భేదపడియెదము. మనుష్యుఁడు సృష్టిలోని పదార్థములలో నెల్లను శ్రేష్ఠుఁడనుట నిర్వివాదాంశము; ఆశ్రేష్ఠత్వమునకుఁ గారణము జ్ఞానసంపద కలిమియేయనియు సర్వానుభవ సిద్ధమయిన రాద్ధాంతాంశమే. పశుపక్ష్యవృక్షాదులకును మనకును

సామాన్యమయిన భౌతికదేహ మాహారముచేతనే పెరుగఁదగినది; అట్టిదేహము నొక్కదానినే పెంచుకొనుటవలన వానికంటె మన కాధిక్య మెంతమాత్రమును గలుగఁజోదు. మనము జ్ఞానదేహము నెంతయభివృద్ధి పొందించుకొన్న మనకంత యాధిక్యము కలుగును. కాబట్టి యిప్పుడు నేను చెప్పఁబోయెడు స్వయంకృషియంతయు ముఖ్యముగా నాత్మాభివృద్ధితోడ సంబంధించినదిగానే యుండును. స్వయంకృషి చేసి యభివృద్ధిపొందుటవలనఁ గలుగవలసిన ఫలము సుఖానుభవము. మృగాదులు తాత్కాలికానుభవమునుమాత్రమే చూచుకొనును గాని ముందువంగతి విచారించుకోవలయునను జ్ఞానము వాని కెంతమాత్రమును లేదు. ఒక గోవునకు విస్తారముగా గడ్డి వేసితిమేని, అది తనకప్పుడు కావలసినంత తిని, తక్కిన దానిని త్రొక్కి వేడవేసి పాడుచేయునే కాని తినఁగా మిగిలిన దానిని మఱుసటి దినమునకు భద్ర పఱచుకొనుటకై లేకమును ప్రయత్నింపదు. మనుష్యుఁ డొక్కఁడే యప్పటి సుఖమును మాత్రమే కాక భావికాలమునందలి సుఖమును గూడ దృష్టియం దుంచుకొని దానిని కాపాడుకొనుటకయి ముందుగానే తగిన సదుపాయములను విచారించువాఁడు. కాబట్టి లోకములో బుద్ధిమంతుఁడైన వాఁడెప్పుడును తాత్కాలికతృప్తసుఖములయందే తగిలియుండక యప్పటి యల్పసుఖములను గొన్నిటిని మానుకొని యైనను ముందు రాఁబోయెడు గొప్పసుఖమునకై పాటుపడుచుండును. ముందువంగతిని బొత్తిగా విచారింపక యీ కాలపు చిఱుసుఖములతోడనే తృప్తినొంది యుండువాఁడు మూఁఁ డనఁబడును; అట్టివానికిని మృగాదులకును జ్ఞానసంపదయందు విశేషభేద ముండదు. అల్పసుఖములను పాటింపక యధికసుఖమునకై శ్రద్ధ వహించుట బుద్ధిమంతుల లక్షణమని సూచించి యన్నానుగదా? ఇప్పుడు లోకములోని వారందఱును ధనలాభ మపేక్షించియో, ఇంద్రియసుఖము

లను గోరియో, ప్రఖ్యాతి కాసిందియో, ధర్మబుద్ధి గలిగి పరలోకమును కాక్షించియో తమ కాలమును గడుపుచుందురు. ధన మెప్పుడును మన సుఖమున కనుకూలమయిన పదార్థములను సంపాదించుకొనుటయం దుపయోగపడునే కాని ప్రత్యేకముగా సుఖసాధనము కాదు. కాబట్టి మన సుఖభోగాదుల కక్కటకు వచ్చునంతవఱకే ధనము ప్రయోజనకరమగును. ఈ సంగతిని విచారింపక కొందఱు మూఢాత్ములు ధనాశచేత నేలాగుననో దానిని సంపాదించి పెట్టెలలోనో మఱివేఱుచోటనో దానిని భద్రపఱచి, తా మనుభవింపకయు నితరులకు పెట్టకయు దరిద్రులతో సమానముగా కష్టజీవనమును చేయుచుందురు. అట్టివారిసంగతి నిక్కడ విడిచిపెట్టి భోగత్యాగముల నిమిత్తము ధనమును సంపాదింపఁ బ్రయత్నించువారిమార్గే యిక్కడ విచారితము. ధనార్జనముతప్ప వేఱుచింతలేని వారెప్పుడును కొన్ని యుక్రమములకు లోఁబడక విశేషవిత్తమును పోగుచేయఁజాలరు. అట్టివారి నొంటిగా నున్నప్పుడును పూర్వము చేసిన కార్యములు తలంపునఁ బాఠనప్పుడును అంతరాత్మ బాధించుచుండును గనుక వారు నిజమయిన సుఖము ననుభవింపఁజాలరు; ఒకానొకప్పుడు ధనాశచేత చెడుపనులకు లోనయినను ధనము లభింపక మనస్తాపము సంభవింపవచ్చును; ఫలకాలము వచ్చునప్పటికి సంపాదించిన ధనమునకు తెక్కలువచ్చి మనయొద్దనుండి యెగిరిపోయి దొంగలపాలలో యితరుల పాలలో కాలైనను కావచ్చును; లేదా యనుభవించుకాలము వచ్చునప్పటికి మధ్య నాకస్మికముగా మృత్యుదేవత యడ్డమువచ్చి మన ధనమునకును మనకును నెడఁబాటు కలిగించి మనల నీ లోకము నుండి యెగయెత్తుకొని పోవచ్చును. కాబట్టి చక్కఁగా విమర్శించి చూడఁగా ధనమువలనఁ గలిగిగెడి సౌఖ్యము మిక్కిలి యస్థిరమయిన దనియు నల్పమయిన దనియుఁ దేటపడుచున్నది. అందుచేత

బుద్ధిమంతుడయినవాడు ధనార్జనమే పరమప్రయోజన మని నమ్ము
కొని యందునిమిత్తమే తన యమూల్యమైన జీవితకాలమును ధార
పోయుట యుక్తమయిన పనికాదు. ఈ ప్రకారముగానే కేవలము
నింద్రియసుఖములనిత్తమే కాలము వుచ్చుటయు నుచితకార్యముగా
గనుపట్టదు. ఇంద్రియసుఖములు మృగాదులకును మనకును సామా
న్యములే యనియు, మనుష్యుల మగుటచేత మన కావశ్యకములుగా
నేర్పడిన ధర్మములను పాటింపక విషయసుఖములయందే యాసక్తుల
మయి యున్నచో మృగాదులకన్న మన కెక్కువ మేలిమి రానేర
దనియు ఈ వాతకే చెప్పియున్నాను. ఆ యల్పసుఖమయినను చిరకాల
ముందునని నమ్ముటకయిన వీలులేదు. ప్రతిదినమును సూర్యుడుద
యించి యస్తమించులోపల లక్షలకొలది జనులు మృతినొందు
చుందురు. ఎప్పుడో యే నిమిషముననో మనమును ప్రపంచములోని
సర్వము విడిచిపెట్టి లోకాంతరగతులము కావలసినవారమే యగు
దుము; మన శక్తియంతయు వినియోగపడిచి ఇంద్రియసుఖసాధన
ములకయి పాటుపడి వానిని సంపాదించుకొనువఱకు వానికిని మనకును
వినియోగము కలిగి సుఖమునకు మాఱుగా బహుతరముగా దుఃఖము
సంభవించుచుండుటయు తటస్థించుచున్నది; ఒకవేళ నప్పటికి సుఖము
గానే కనబడినను కొన్నివిషయములలో నా సుఖమంతయు కడవట
దుఃఖముగానే పరిణమించుటయుఁ గలదు. ఇప్పు డీదేశములో నతి
భోజనము, అతిపానము, అతిసంభోగము, ఇంద్రియసుఖములలోనెల్లను
సర్వసాధారణములయి యున్నవి. ఈ యతిభోజనము యాచ్ఞావృత్తి
వలననే జీవనముచేయు బ్రాహ్మణులలో నధికముగాఁ గనబడు
చున్నది; వారు యాచ్ఞావృత్తి యెంతమాత్రమును హేయమయిన
దని తలఁపకపోవుటయే కాక మీఁదుమిక్కిలి యా వృత్తియే మిక్కిలి
గౌరవావహమయిన దని యెంచి సంతోషమును పొందుదురు; ఒక్క

పూట తిండికయి గ్రామము విడిచి పొరుగుాళ్ళకు సహితము పోతూ
దురు; వారు కడుపే కైలాసమని యెంచుకొని లోకములో జన్మిం
చుట యెల్లను తిండికొఱకే యని వేటుదింత లేక యుందురు; సంతర్ప
ణములును సమారాధనలును జరుగునప్పుడు మనము కొంచెము శ్రమ
చేసి యా మార్గమున వెళ్ళుదుమేని, అతిభోజనము చేసి యాయాస
పడుచు నడవలేక నడుచువారిని, నేయియు భక్ష్యములును సధికముగా
భుజించి కడుపునొప్పిచేత వీధియరుగులమీఁద పడి పొరలు వారిని మన
మనేకులను చూతుము. అప్పటి వారిస్థితిని జూచినప్పుడు మృగముల
స్థితియైనను అంతకంటె కొంత మేలయినదే యని తోచవచ్చును.
ఏ మృగముగాని మితము తప్పి తిని బాధపడుచుండఁగా మన మెవ్వ
డును జూచియుండలేదు. భోజన మొక్కటియే పరమార్థ మనుకొను
వారికిఁ గల యితరకష్టములును మృగాదులకు లేవు. కష్టపడ నక్కఱ
లేకయే విస్తళ్ళు వేసి వడ్డించి యుంచినట్లుగా భగవంతుఁడు మృగాదుల
కాహారము నెల్లయెడల నమర్చియున్నాఁడు; ఒకయావు గడవ దాటి
వెళ్ళినచో పాకము చేసికోవలసిన శ్రమతో పనిలేక మేయుటకుఁ గావ
లసినంత వచ్చిక సిద్ధముగా నుండును. బీదలగు బ్రాహ్మణుల స్థితి
యిట్లుండఁగా ధనికులయిన నానాజాతులవారిలోను పలువిధములయిన
రోగముల కాకరములయిన మధురాహారాదుల సతిమాత్రముగా
భుజించి నిజమయిన సౌఖ్యమునకు దూరులయియుండుటయు ప్రబలియే
యున్నది. అతిభోజనమునకంటెను సహస్రగుణముల నష్టము నాపా
దించుచు సంతకంతకు సురాపానము మనదేశములో మిక్కిలి వ్యాపించు
చున్నది. ఈ కైస్తవప్రభుత్వము మన దేశమునకు రానప్పు డీ విషయ
మున మన దేశము తక్కినదేశములకంటె మిక్కిలి మంచిదశయందే యుండి
యున్న దనుటకు సందేహములేదు. అప్పుడు మనపూర్వులు పల్లెల
యందుసహిత మీ కాలమందు వినబడు ద్రాక్షాసపాదుల పేరునై నను

నిని యుండరు; మనపెద్దలు సురాపానము మహాపాతకముగా నేర్పఱచి పానమూర్తులతో నహవాసము చేసినవారిని సహితము మహాపాతకుల లోనే గణించుచు వచ్చినందున త్రాగుబోతులన మాకాలములో మిక్కిలి తక్కువగాచుండెను. ఈ హూణప్రభుత్వము మనదేశమున వ్యాపించిన తరువాత ఈ దేశపు సారాయములుమాత్రమే కాక యిచ్చటి వారల కడుపులను పదిలము చేయుటకయి వివిధనామములు ధరించిన యన్యదేశీయసారాయములు సహితము నెలకు నాలుగుసారులు ఓడల కొలది బుడ్లతో పంపబడుచున్నవి. ఏ దేశమునందుఁగాని సాధారణముగా జరుగు నేరములలో సగముపాలు త్రాగుబోతులవలనఁ జేయఁ బడినవిగానే యుండును. సమస్తదోషములకును కుదురయిన యీ వ్యాపారమును దొరతనమువారే ప్రోత్సహింపఱచుచుండుట చూడ నంతయు వింతగానున్నది. నేరములు జరిగిన తరువాత దోషులను పట్టి శిక్షించుటకంటె నేరముల యుత్పత్తికారణమును కనుఁగొని దానిని వారింపఁ బూనుకొనుట దొరతనమువారికి ముఖ్యకర్తవ్యము. తమకు విధియైన కృత్యమును చేయక యుపేక్షించుచున్నారే కనుక, మన దేశస్థు లందఱును జేరి యీ వ్యాపారము సమస్తజనులలోనుకూడ వ్యాపించి మిక్కిలి ముదురక ముచుపే ప్రభుత్వమువారికి సంఘవిజ్ఞాపనలను బంపి త్రాగుబోతులనమును నిర్మూలించుటకయి తగిన ప్రయత్నము చేయవలయును. మఱియు మన ధర్మశాస్త్రములే పురుషుడు బహుభార్యలను జేసికొనుట కనుజ్ఞ నిచ్చుచున్నవి. అయినను, అందువలనఁ గలిగెడి నష్టము సంస్థానాధిపతులలో కొండటికేగాని జనసామాన్యమున కంతగాఁ గలుగుచుండలేదు. ఏమి కాలధర్మదోషముననో కాని చిరకాలమునుండి మనదేశములో వ్యభిచారమునకయి ప్రత్యేకముగా నేర్పడి భోగస్త్రీలను పేరుగల యొకజాతిస్త్రీలు పరంపరగా వచ్చుచున్నారు. అట్టివారికి నిరుత్సాహమును కలిగించుటకు

మాటుగా కొంచెము ధనముగల మనవారు పలువురు వేశ్యల నుంచు కొనుటచేతనే ప్రతిష్ఠను వహించుచున్నారు. వేశ్యల నుంచుకొన్న వారికి పూర్వకాలములయందు రాజాస్థానములలో గౌరవము లేక పోవుటంజేసి యప్పుడెవ్వరో నీచులు తప్ప నలుగురిలోను తలయెత్తు కొని తిరుగఁదలఁచిన వారెవ్వరును వ్యభిచరించి తిరుగుటకు సాహసింప కుండిరి. ఇప్పటి రాచరికమువా రాంతరంగికప్రవర్తనవిషయమున తాము సంబంధమును కలిగించుకొనుండుటంజేసి, యాయుడముకూడ నిప్పు డూడి యెల్లవారును స్వేచ్ఛముగా భోగస్త్రీలతోడి సాంగత్యమును కలిగించుకొనుచున్నారు. బిళ్ళగోచిని పెట్టుకండుట తప్పుగా నెంచుచున్నను, కులమువారిప్పుడు వ్యభిచారమును తప్పుగా నెంచుటయే మానివేసినారు. కాబట్టి కులమువా రీ దురాచారమును మాన్పించుటకయి ప్రయత్నము చేయరని వేఱుగ చెప్పనక్కఱయే లేదు. ఈ మూఁడువిధములయిన సుఖములును మనశరీరమునకే సంబంధించినవగుటచేతను, అందుచేత నివి మనము పూర్ణముగా పొందినను మృగాదులకు కలుగు సుఖమునకంటె నెక్కువవి కానేరవు గనుకను, ఈభోగములయందు మృగాదులకులేని రోగాదికములగు బాధలు కొన్ని మనకెక్కువ యుండును గనుకను, ఆకష్టములతోఁ గూడిన సుఖమయినను శాశ్వతముగా నుండునది కాదు గనుకను, తెలిసినవారెవ్వరును నిమిషభంగురములయిన యీ తుచ్ఛసుఖములకే యాశపడి యుండరు. ధనమువలనను, వైషయికభోగములవలనను గలిగెడిసుఖమును తీణభంగుర మయినదిగానే యుండును. ఈసత్యమును తెలిసికొలేక పలువురు పేరుకొఱకు తమధనమునంతను పాడు చేసికొందురు. వివాహములయందు భూరిదక్షిణలక్రింద తమధనమును పాడుచేసికొని పలువురు కూటిపేదలగుటయు నీప్రసిద్ధి కాశపడియే. ఈక్రింది యొకనియొద్ద వ్యర్థపఱుచుటకు ధన మెంతకాలముండునో

యంతకాలముమాత్రమే యుండును. ధనదానమును చేయుచున్నంత
సేపును దాతలవిషయమయిన స్తోత్రపాఠము లాకాశమంటును;
ఆధనదానము మట్టుపడినతోడనే స్తుతిపాఠములును మట్టుపడును.
కాబట్టి పరుల పొగడ్తవలనఁ గలుగు సుఖమును చిరకాలముండునది
కాదు. కాబట్టి ప్రాజ్ఞుఁడు వయినజెప్పిన సుఖములలో దేనిని నమ్ము
కొని యుండక, శాశ్వతసుఖము లభించుమార్గమును గనుఁగొని దానిని
సంపాదించుటకయి సర్వప్రయత్నములును జేయును. శాశ్వతసుఖము
లభించుమార్గము ధర్మాచరణ మొక్కటి తప్ప మఱియేదియు లేదు.
ధర్మమార్గమునఁ జరించుచున్నచో మనమునస్సాక్షి సదా మెచ్చు
కొనుచు నిజమయిన యానందము నిచ్చుచుండును. ఈలోకములో
మనము పూర్ణముగా నూతేండ్లు బ్రదికినను, ముందుండెడి యపరిమిత
కాలమునుబట్టి విచారింపఁగా నిది పర్వతములో పరమాణువంతభాగ
మయిన నుండదు. కాబట్టి యెల్లవారును నీలోకములో నెల్లకాల
మును దుఃఖముకలిగినను దానికయిన నోర్పుకొని, అపరిణామీయ
మయిన భావికాలములో నెల్ల శాశ్వతసుఖము నిచ్చుటకు సమర్థమయిన
ధర్మమార్గముననే సుఖము పొందుటకు ప్రయత్నపడవలయును. ఇట్లు
చెప్పటచేత ధర్మమార్గమున వర్తించుటచేత నిహలోకసుఖము కలుగ
దనియు, పరలోకసుఖము నపేక్షించి యిహలోకసౌఖ్యముల నెల్లను
మానుకోవలయుననియు నాయభిప్రాయము కాదు. ధర్మమార్గప్రవ
ర్తనమువలన నిజమయిన సౌఖ్య మీలోకమునందును గలుగును; ఈ
లోకమునందలి దేహసంబంధములయిన సౌఖ్యములన్నియు ననుభ
వింపఁ దగినవే. కాని పరలోకసుఖమునకు భంగము కలిగించువఱకు
నీలోకసుఖములను త్యజించి, ఇక్కడ నెన్నియూపదలు వచ్చినను వాని
కెల్లను, సహించి ధర్మమార్గముననే సంచరింపవలనని నామతము.

నే నీదినమునఁ జెప్పఁ జూనుకొన్న స్వయంకృషి యీపరలోక
 సుఖమునకు భంగము రాకుండ ననుభవింపవలసిన సమస్తసుఖసాధన
 ములను గూర్చినదై యుండును. పశుపక్ష్యులకు వేసికినిలేని యుక్తా
 యుక్త వివేకము మనకు కలిగియుండుటచేతనే యీధర్మమార్గప్రవ
 ర్తనము మనకు విధిగా నేర్పడినది గనుక, ఇదియే నిజముగా మానుష
 ధర్మమునకు సంబంధించినదని చెప్పవలసియున్నది. మన కీర్వరుడు
 జ్ఞానమును ప్రసాదించి యున్నను, దాని సంతకంతు కభివృద్ధి పొందఁ
 దగిన దానినిగానే చేసియున్నాడు. కాని యొక్కసారిగానే పరిపూర్ణ
 త్వమును పొందియుండునట్లు చేసి యుండలేను. మన కీర్వరుడు దయ
 చేసియున్న సాధనకలాపములలో నేదియు మనకృషిలేక యభివృద్ధి
 నొందునది లేదు. కాబట్టి జ్ఞానాభివృద్ధికిని మనకృషి యావశ్యకము.
 యుక్తాయుక్తవిచారమునుజేసి కర్తవ్యమును గనిపెట్టుటకొకటే జ్ఞాన
 ము సాధనమగుటచేత, కార్యాకార్యనిశ్చయముచేసి యుక్తమార్గ
 ముననే నడవ తలంపుగలిగినవా రందఱును జ్ఞానాభివృద్ధికై సర్వ
 ప్రయత్నములు చేయవలెను. అన్యసాహాయ్య ముక్కిటలేక మనుష్యుఁ
 డేవిషయమునందును పూర్ణముగా పని సాగింపనేరడు. ఆలాగుననే
 జ్ఞానసంపాదనమునందుఁగూడ మనుష్యున కితరసాహాయ్యము తప్పక
 కావలసియుండును. జ్ఞానాభివృద్ధికి తోడుపడు ముఖ్యసాధనము విద్య
 యనఁబడును. తనకంటె పూర్వులు వ్రాసియుంచిన పుస్తకములను జదు
 వుటవలనను, తనకంటె నధికబుద్ధిమంతులయిన వారితో సహవాసము
 చేసి తనకు తెలియనివిషయములను వారినడిగి తెలిసికొనుటవలనను
 సాధారణముగా జ్ఞానాభివృద్ధి యగును. ఇట్టి సాహాయ్యమక్కఱలేక
 స్వానుభవమువలననే జ్ఞానాభివృద్ధిని చేసికొనువాడు కోటికెక్కడనో
 యొక్కఁడుండవచ్చినను సామాన్యముగా పయి తోడుపాటువలననే
 జనులు జ్ఞానాధికులగుదురు. కాబట్టి యెల్లవారికిని జ్ఞానాభివృద్ధిచేసి

కొనుటకై పుస్తకములును గురువులును కావలసివచ్చును. అయినను పుస్తకములన్నియు యథార్థమునే బోధించునవిగా నుండవు. గురువులందఱును శిష్యులమేలుకొఱకే పాటుపడువారయ్యియు నుండరు. కాబట్టి మంచిపుస్తకములనే యభ్యసించుటకును, ఉత్తములయిన గురువులనే యాశ్రయించుటకును జాగ్రత్తపడవలయును. పుస్తకములయొక్కయు గురువులయొక్కయు నుపయోగము మనలను జ్ఞానవంతులనుగాఁ జేయుటకును, బహువిషయములయందు మన యాలోచనను జొప్పించి సాధకబాధకములను విచారించి కార్యనిర్ణయము చేయ సమర్థులనుగాఁ జేయుటకును, గాని మనయాలోచనను పోగొట్టి వానియందున్న దెల్ల నంధప్రాయముగా విశ్వసించునట్లు చేయుటకుఁగాదు. మనకు ముచుపున్న జ్ఞానమునుగూడఁ బోగొట్టుటకు సాధనములగునేని, అట్టిపుస్తకములును గురువులును లేకుండుట మంచిది. కాబట్టి నిజమైన జ్ఞానమును సంపాదించవలెనని యున్న పక్షమున, పుస్తకమునందున్న యంశములనుగాని గురువు చెప్పిన వాక్యములనుగాని సందేహముకలిగినప్పుడు నిష్పాక్షికబుద్ధితో మఱి మఱి విమర్శించి తనబుద్ధి కవి సత్యములుగావని దృఢముగా తోచునేని యెవ్వరు వ్యతిరేకముగాఁ జెప్పినను తన మనస్సునకు స్థిరమని సిద్ధాంతమయిన ప్రకారముగానే ప్రవర్తింపవలయును. పూర్వము పుస్తకములను రచించినవారును గురువులును మిక్కిలి బుద్ధిమంతులే యయినను మనుష్యులగుటచే వారికిఁగూడ భ్రమక్రమాదాదులు సహజములే గనుక, వారును కొన్నివిషయములయందు పొరపడి యుండవచ్చును. ఏదో యొకవిషయమునందు వారిక్రమాదమును మనము సంస్కరించినంతమాత్రమున వారిగౌరవమున కేహఁనియు కలుగదు; అది తరువాతివారు జ్ఞానాభివృద్ధిని పొందుటకును సాధనమగును. అంతియేకాక స్వప్రయోజన పరులయి తమలాభము

నిమిత్తమయి యసత్యములను బుద్ధిపూర్వకముగానే తమ పుస్తకములనిండ నెక్కించిన మహానుభావులును పలువురుండియున్నారు. అట్టి స్వప్రయోజనపరులయిన పండితనామధారకులవలననే మనకు విశేషనష్టము కలుగును గాని మూఢజనులవలన సంతగా గలుగదు. ప్రతిదేశమునందును మతగురువులు స్వప్రయోజనపరులై వేదోక్తములని వేదబాహ్యములయిన సంగతులను పుస్తకములలో వ్రాసియు శిష్యులకు బోధించియు జనులను మోసముచేసి తాము లాభమును పొందుచుండుట సర్వసాధారణముగా జరుగుచునే యున్నది. అయినను గొన్ని దేశములలో విద్యాభివృద్ధియయి జనులలో నాగరికత యధికమైనకొలదిని మతగ్రంథములు దేశభాషలలో భాషాంతరీకరింపఁబడి వారిమోసములు మూలఁబడినవి. మనదేశములో సాధారణముగా తక్కువజాతులవారు విద్యాగంధమెఱుఁగక మూఢులుగానే యుట్టె యుండుటవలనను, మతగ్రంథములు దేశభాషలలో భాషాంతరీకరింపఁబడక యుండుటవలనను, మతగురువుల మోసమీ దేశములో నిరర్థకముగా సాగుచున్నది. ఈయుపద్రవమును నివారించి దేశమునకు తేమము గలిగింపఁగోరు దేశాభిమానులగు మహాపురుషులందఱును జనులలో విద్యాభివృద్ధియగునట్లు చేయుటకును, మతగ్రంథములను తెనిగించుటకును, స్వలాభమునకయి గురుపరంపరలోనివారు వ్రాసికొన్న పుస్తకములయందలి దోషములను లోకమునకు వెల్లడిపఱచి జనులకన్నులు తెఱచుటకును, సర్వవిధముల పాటుపడవలయును. అంతకంటె మనము లోకమునకుజేయు గొప్పయుపకారము మఱియొకటిలేదు. తమ్ము పూజించుటయు, తమకు ధనమిచ్చుటయు, తప్పు ముక్తికి వేఱుసాధనములులేవని వ్రాసి ధనాకర్షణోపాయముగా శ్రుతిస్మృత్యుక్తములుకాని పెక్కునోములను వ్రతములను కల్పించి తదనుగుణములైన కల్పములతో నిండియున్న పుస్తకము

లను చేసినవారిని మనమెందటిని జూచుచున్నాము కాము? వాని యందు వారిని వారిజాతివారిని పూజించిననే పుణ్యమువచ్చునని బోధించుటతప్ప నిజమయిన భగవద్భక్తిని నీతిని యుక్తప్రవర్తనను బోధించువాక్యము లెక్కడనైనను గనుపట్టునా? అట్టి పుస్తకము లెంతశీఘ్రముగా నశించిన మనదేశమున కంతక్షేమము కలుగును. ప్రతిదేశములోను తెలిసినవారు మాత్రమే గురువులుగా నుండుట యాచారముగానున్నది. మనదేశమున మాత్రము పూర్వము తమ వృద్ధపరంపరలోనివారి కెవ్వరికో వారివృద్ధపరంపరలోనివారొకరు గురువులుగా నుండిరను హేతువుచేత వారివంశమునందు పుట్టిన వరమ శుంథలు సహితము శిష్యపరంపరలో జేరిన వండితులకుఁగూడ గురువు లగుట తటస్థించుచున్నది. గురుశుశ్రూషవలననే కాని ఫలసిద్ధిలేదని మనవారు చక్కఁగా మనసులకు నాటించి యుండుటచేత, శిష్యవృత్తాపహారు లగుట కెంతమాత్రమును చేతఁగాక శిష్యవిత్రాపహారులు మాత్రమే యయియున్న యామహాగురువులపాదములు కడిగి నెత్తి మీఁద చల్లుకొనుచు పాదతీర్థమును లోపలికి పుచ్చుకొనుచు వారు చెప్పిన వాక్యములెల్ల వేదవాక్యములని భావించి యాదరించుచు జనులు తమధనమును వారికి కొల్ల పెట్టుచుందురు. ఈహేతువుచేత మనదేశమున కింతదేశములలో లేని నష్టములుకూడ నీగురుపరంపరవలనఁ గలుగుచున్నవి. ఈగురువేషధారులు తమయింటనున్న స్థావరజంగమ స్వత్వము తోడిపాటుగా తమశిష్యగణమునుగూడ భాగములువేసి పంచుకొనుచు జ్ఞానమునందుఁగూడ వారిని తత్తుల్యులనుగానే చేసి ధూపపూరణము చేయుచుందురు. ఈవిధమైన వృత్తిచేతనే జీవనము చేయువారు మఱియొకవిధముగా బోధించి సత్యమును వెల్లడి చేసినచో తమవృత్తికే భంగము కలుగును గనుక వారు పర్యవిధముల నీయాచారమునే కాపాడుచు తమకు వ్యతిరీక్తముగా సత్యము బోధింపఁ

జూచువారిని నాస్తికులనియు, బౌద్ధులనియు, మతదూషకులనియు పేరును పెట్టి దూషించుచు పామరులను భ్రమింపజేయుచుందురు. కష్టార్జితవిత్తమువలన జీవనము చేయఁదగిన న్యాయమయిన వృత్తి యేదియు లేక పరులను మోసపుచ్చి వారు సంపాదించుకొన్నదాని మూలముననే జీవనము చేయవలసినవా రీదేశములో నసంఖ్యముగా నున్నారనుట యెల్లవారికిని తెలిసిన విషయమే. అట్టివారిసంఖ్య ఊహించువఱకును మనదేశము మంచిస్థితికి రానేరదు; పరులను యాచించి జీవనము చేయుటకంటె హేయమయినవృత్తి లోకములో మఱియొకటి లేదనియు, శరీరప్రయాసపడి న్యాయార్జితమైన ధనముతో కుటుంబసంరక్షణము చేసికొనడి యేయధమవృత్తియైనను యాచనావృత్తికంటె వేయిరెట్లు మేలయినదనియు, వారిమనసులలో నాటించి కొంతవఱకైనను వారినావృత్తినుండి విముఖులను జేసినం గాని దేశాభివృద్ధికయి పాటుపడువారి ప్రయత్నములు సహితము నిరంతరాయముగా సాగనేరవు. ఇట్లు చెప్పటచేత గురువు లక్కఱ లేదనియు, చదువక్కఱలేదనియు, నాయభిప్రాయ మెంతమాత్రమును గాదు. తనకంటె బుద్ధిశాలులును విద్యాధికులును నయిన వారితో సహవాసము చేయుచుండివనేకాని మనుష్యుఁ డెప్పుడును జ్ఞానాభివృద్ధిని కాంచనేరదు; అట్టిమహనీయులతోడి సహవాసమున కన్నను జ్ఞానాభివృద్ధికి మంచిపుస్తకములు పఠమప్రయోజనకరములు. గొప్పవారితోడి సాంగత్యమువలనను, సద్బ్రంధపఠనమువలనను మనకుఁ గలుగవలసిన ప్రయోజనము మనలో శోధనయును తత్త్వవిమర్శనమును వృద్ధియయి మనముకూడ గొప్పవార మగుటయే. అట్లుగాక గురువులశుశ్రూష మనలను స్వతంత్రులనుగాను సత్కార్యాచరణము నందు ధైర్యవంతులనుగాను జేయక మనలను వారికి దాసులనుగా మాత్రముచేసి స్థావరపదార్థములనువలె వారాడించినట్లై నాడు

చుండునట్లు చేయునేని, అట్టిగురువులు లేకపోవుటయే మిక్కిలి యుత్తమ పక్షము; మనము చదివెడి పుస్తకములు మనలను జ్ఞానవంతులనుగాను సత్ప్రవర్తనము గలవారినిగాను జేయక యొకతెగవారిచేతులలో పని ముట్లవంటి వారినిగాఁ జేయునేని, అట్టిగ్రంథములను చదువకపోవుటయే బహుశ్రేయస్కరము. విద్య సత్యమును తెలుపుటకును యోగ్యులనుగాఁ జేయుటకును సాధనమయినదేకాని స్వంతప్రయోజనము కలది కాదని యీవఱకే నూచనగాఁ జెప్పియున్నాను. మనవారీసత్యమును మఱచిపోయి ప్రవర్తనమును విచారింపక విద్యనే పూజించుచున్నారు. అందుచేతనే మనదేశమున కనేకములయిన చెడుగులు మూడుటకుఁ గారణమయినది. మనవారు నడత మందిది కాకపోయినను దానిని పాటింపక వ్యాకరణమునో మఱి యేయితరశాస్త్రమునో యభ్యసించినాఁడన్న హేతువుచేత నాతనిని సలిగొరవము చేయుచు నాతని మాటలనన్నింటిని వేదాక్షరములనువలె విశ్వసించుదురు. ఎన్ని శాస్త్రములను జదివినను నీతివర్తన ముండదేని, అట్టివాఁడు మానవ రూపముననున్న ఘోరరాక్షసుఁడుకాని యంతకంటె నేవిధమునను అధికుఁడు కానేరఁడు. రాక్షసులు విద్యయందును, బుద్ధియందును, బలమునందును, దేవతలకంటె సధికులేయైనను వారు గర్హ్యులగుటకును దేవతలు పూజ్యులగుటకును గారణము రాక్షసుల దుర్గుణములును దేవతలసద్గుణములును తప్ప మఱి యేదిగలదు? కాఁబట్టి యెప్పుడును యుక్తప్రవర్తన మహనీయమైనదిగాని యదిలేని వట్టివిద్య కాదు. అదిగాక పండ్రెండుసంవత్సరములు వ్యాకరణశాస్త్రమునుగాని తర్కశాస్త్రమునుగాని గుడ్డిపాఠముగా మొదటినుండి చివరవఱకును చదువుటవలనఁగాని, అర్థమెఱుంగక వేదమును లోకటిపాటగా వల్లెవేయుట వలనఁగాని కావ్యాంశరనాటకముల సభ్యసించి స్మృతగీతాదుల యందు సమర్థులగుటవలనఁగాని యెవ్వరును జనులకు జ్ఞానోపదేశ

మునుజేసి వారిని నడుపుట కర్హులుకారు. గుడ్డిచాతముగా చదివిన చదువంతయు వ్యర్థమయినదే కాని ప్రయోజనకరమయినది కాదు. అర్థము క్తముగాఁ జదివిన నీతిశాస్త్రములును తత్త్వశాస్త్రములును మాత్రమే పురుషులను జ్ఞానోపదేశకర్తలనుగాఁ జేయ సమర్థములగును. తక్కిన శాస్త్రములు సహిత మాయావిషయముల ముందు పరమ ప్రయోజనకరములే యయినను, జనులకు పరమార్థమును బోధించి వారి ప్రవర్తనమును చక్కజేయుటకు మాత్రము పనికిరావు. కాబట్టి మన క్రయత్నమంతయు దేశభాషలో నీతిగ్రంథములను ప్రకృతి శాస్త్రములను భగవద్భక్తిప్రతిపాదక పుస్తకములను సులభశైలిని రచించి యెల్లవారికిని సుబోధములుగాఁ జేయుటయయి యుండవలెను. విద్య జ్ఞానమును పుట్టించును; ఆ జ్ఞానము యోగ్యముగా ప్రవర్తింపజేయుట కనుకూలపడవలయును. అంతేకాని యూరకే యిది మంచిదని తెలిసికొనుటవలన నేమియు ప్రయోజనములేదు. తెలిసినందుకు తప్పక యాప్రకారముగా నడవవలయును. కాబట్టి మన కృషి యాత్మకుఁగల గుణములలో నొకటియైన తెలివిని వృద్ధిపఱుచుకొనుటలో మాత్రమే కాక నీతిగుణమును ప్రేమాదులగువానిని కూడ సమానముగా నభివృద్ధిపొందించుటలో వినియోగపడవలెను. శరీరావయవములవలెనే యాత్మగుణములును పరస్పరము సమానముగా వృద్ధి పొందిననే సుఖదాయకములగును గాని యొకటి పెరిగి యొకటి తఱిగి నచో సుఖప్రదములు కానేరవు. ఒక్కతలగాని, కడుపుగాని, కాలుగాని మిక్కిలి పెద్దదయి తక్కిన యవయవములు పెరుగకపోయినచో శరీరమున కెంత యసౌఖ్యముకలుగునో యెల్లవారికిని తెలిసియే యుండును. ఆ ప్రకారముగానే తెలివిమాత్రము వృద్ధి నొంది నీతిలేక పోయినప్పుడుగాని నీతిగలిగి తెలివిలేకపోయినప్పుడుగాని, ఈ రెండును గలిగి భగవద్భక్తి లేనప్పుడుగాని, అత్యకు నిజమయిన సుఖముకలుగఁ

జాలను. కాబట్టి యన్నిగుణములును సమానముగా పెరుగునట్లు చేయుటకయి మనము కృపిచేయవలెను. అప్పుడే సత్యమయిన సుఖము కలుగును. ఎల్లవారును శాశ్వతసుఖమునే కాంక్షింతురు. ఆశాశ్వతసుఖము మనకుఁగల సమస్తగుణములను శక్తులను సమానముగా వృద్ధిపఱచుకొని భగవదాజ్ఞానుసారముగా నడుచుకొనుట వలనఁ గలుగును. భగవదనుగ్రహముచు గోరి యాతని తృప్తికయి మనము విధాయకకృత్యములను చేయుచువచ్చినచో మన కెప్పుడును నసంతృప్తియు నసౌఖ్యమును గలుగవు. పయివారు లక్షమంది మనలను ద్వేషించుచున్నను మనయంతరాత్మ మనలను సంతోషపెట్టుచుండును. మనయానందము మనమనస్సులో నున్నది గాని బాహ్య ప్రపంచమునందు లేదు. మనలను పయివారు కోటిమంది భూషించుచున్నను దుష్కార్యమును జేసితిరని లోపల నంతరాత్మ దూషించుచున్నయెడల మన కెంతమాత్రమును సౌఖ్యములేదు. కాబట్టి మనము నేర్చుకొను విద్య యింతవారమయితమిగదా యను మనస్సంతోషముకొఱకుఁ గాని, ఆధిక్యముకొఱకుఁ గాని, లాభముకొఱకుఁ గాని అయియుండక మనప్రవర్తనమును తిన్నపఱచుకొనుటకొఱకును షరోపకారము నిమిత్తమును నయి యుండవలెను. అప్పుడా మనస్సంతోషాదులు తమయంతః దామే వచ్చును. మనవిద్యయొక్క ఫలము కానుశ్రోధాదులను నిగ్రహించి సత్యశోచపరోపకారాదిగుణములను పయికిఁ దీయుటయే. అట్లుచేయుటయే యింద్రియనిగ్రహ మనఁబడును. కామాదులగు సరివర్గమునకును, సుగుణములకు స్థానమయిన యంతరాత్మకును ప్రతికార్యమునంచును లోపల సదా యుద్ధము జరుగుచుండును. ఒక చక్కని నుందరిని చూచినతొడనే కామగుణముద్రేకించి దానిని గవయఁ జూచుచుండును; అప్పు డంతరాత్మ యుద్ధవచ్చి షరకాంత కాసింతుట దోషమని బోధించి వారింపఁ

జూచుచుండును. ఆపోరాటములో నొకవేళ కామమే విజయమునొంది
యా సుందరి పొందు లభించినను అది దొంగవలె నొకమూల
నొదిగియుండి యెవ్వరేమనుకొందురో యని సిగ్గు పడుచుండవలసి
నజే కాని నలుగురిలోను చెప్పకొని నిర్భయముగా తల యెత్తుకొని
తిరుగ వలనుపడదు; అంతరాత్మయే విజయము నొంది
యా కానిపనిని మాన్పింపఁ గలిగెనా మనసునకు తృప్తియు
సంతోషమును లోకమువలన మెప్పును కూడఁ గలుగును. కాబట్టి
బుద్ధిమంతుఁడగువాఁడు మొదటినుండియు నింద్రియములను బుద్ధికి
లోబడునట్లు చేసి యంతరాత్మ చెప్పినట్లు నడుచుకొనుట కలవాటు
చేసికొనవలయును. అట్లు చేసినప్పుడే విద్య సార్థకమగును. మఱి
యును మనము సత్యమును గ్రహింపవలెనను సుద్దేశ్యముతోనే సదా
విద్య నభ్యసించవలయును. సత్యమును కనుగొనవలెనను నాసక్తి
లేక తమసామర్థ్యమును గనఁబడిచి ప్రఖ్యాతి గాంచవలెనను నాశ
తో పనిచేయుటచేత గొప్ప బుద్ధిమంతులు సహితము విపరీతసిద్ధాంత
ముల నేర్పరిచి తాము మోసపోవుటయేకాక జనులకు సహితము
భ్రమింపఁజేసి వారిని తప్పుమార్గమునఁబెట్టి నడిపించుచు వచ్చు
చున్నారు. కాబట్టి మనయుద్దేశ మెల్లవిధముల సత్యమును గ్రహిం
చుటకే యయి యుండవలయును. సత్యమును గ్రహింపవలయునను
దృఢనిశ్చయము కలవారయి యెల్లవారును తమకున్న మనోగుణ
ముల నన్నిటిని వృద్ధిచేసికొనుటకయి కృపిచేయవలెను. జనుల ముఖ
లక్షణములయందును కంతస్వరమునందును పరస్పర భేదమున్నను
కర్లనాసికాద్యవయవములును నుచ్చారణ క్రమమును సామాన్యముగా
నున్నట్లే మచుష్కుల బుద్ధియందును పరస్పర భేదమున్నను సామాన్య
గుణములు సహితము పెక్కులు గలవు. ఆ యా మనుష్యు లాయావృ
త్తులకు పనికివచ్చుటకయి బుద్ధియందును వాంఛలయందును భేదమవ

శ్వముగా నుండవలసినదే. కొందఱు గణితాది శాస్త్రములయందు బుద్ధి వ్యాపించువారుగాను కొందఱు గానవిద్యాదులయందు ప్రవేశించు బుద్ధిగలవారుగాను కొందఱు శిల్పములయందు దాసక్తికలవారుగాను కొందఱు వస్త్రాదినిర్మాణమునందు తమశక్తిని గనబఱుప వాంఛగలవారుగాను నానావిధముల నుందురు. వాని వాని యభిరుచినిబట్టి ఆయావృత్తులకుఁదగిన విద్య నేర్పవలసినదే కాని యంతటితో మాత్రము తృప్తి నొంది యూరకుండక యందఱకును సామాన్యముగానుండు గుణములను వృద్ధిపఱుపఁజాలిన విద్యను కూడ తప్పక నేర్పవలయును. అట్టి విద్య యన్నివృత్తులకును గూడ నావశ్యకమే. ఒకఁడు రాజైనను, కౌపైనను, వాణిజ్యము చేయుచున్నను, కృషి చేయుచున్నను, మట్టికుండలు చేయుచున్నను, బంగారునగలు చేయుచున్నను, చిత్రములు వ్రాయుచున్నను, గోడలకు మట్టిపూత పెట్టుచున్నను, లోకములోఁగల మరి యే వృత్తియందున్నను, తనవారియందు ప్రేమయు పరోపకారచింతయు భగవంతునియెడల భక్తియు యుక్తప్రవర్తనమును కలిగి యుండవలసినదే. అట్లున్నంతవఱకే జనుఁ డేవృత్తియందున్నను ప్రకాశించును. కాబట్టి వృత్తులకుఁ గావలసిన విద్యకంటెను ఈ కడపటఁ జెప్పినవానిని వృద్ధిపఱుచువిద్యయే ప్రతినునుష్ఠునకు నవశ్యసంపాద్యము. నీతి మొదలగునవి లేకపోయినయెడల నెంత తెలివిగలవాఁ డేవృత్తియందున్నను గౌరవింపఁబడఁడు; వృత్తులకుఁ గావలసినవిద్య వాందఱికి రాకపోవచ్చునుగాని యుక్తాయుక్తవివేకమును పుట్టించువఱకుఁ జాలినవిద్య కృషి చేసినయెడల మనుష్యమాత్రున కెవ్వరికిని రాకపోదు. నీతి మొదలయినవి యున్నయెడల మనుష్యుఁ డేవృత్తియందున్నను గౌరవింపఁబడును. అది తెలియక యీదేశములో నల్పవిద్యను నేర్చినవారు సాధారణముగా తమవృత్తులు నీచము లయినవని భ్రమించి నాలుగక్షరములు

రాగానే తమ తొంటివృత్తులయందుఁ బ్రవేశింపనొల్లక యథమవృత్తియైన సేవకవృత్తి కాశపడి రాజకీయోద్యోగములకయి తమ శక్తినంతను ధారపోసి కష్టపడుచున్నారు. లోకములో న్యాయమయిన వృత్తులన్నియు గౌరవావహము లయినవేకాని యందొక్కటియు గౌరవహీనతను దెచ్చునదిలేదు. ఎంత మంచివృత్తియందైనను మూఢులును నీతిమాలినవారును ప్రవేశించినపక్షమున నది హీనమయిన దగును; ఎంత నీచముగా చూడఁబడు వృత్తియందైనను చదువుకొన్నవారును నీతిమంతులును ప్రవేశించినంతనే దానికి గౌరవము వచ్చును. కాబట్టి మనదేశములో చదువుకొన్నవారు వివిధవృత్తులయందుఁ బ్రవేశించి వానికి గౌరవమును తెచ్చి యీవఱకు జనులలోఁగల దురభిప్రాయమును పోగొట్టవలయును. వృత్తులు క్రమపడినంగాని దేశమెన్నటికిని భాగ్యసంపన్నము కాఁజాలదు. చదువుకొన్నవారు వృత్తులయందుఁ బ్రవేశించినచో మంచిసాధనములను కనిపెట్టి పనిని సులభపఱచుటయేకాక విస్తారలాభకరముగా కూడ చేయవచ్చును. వృత్తులు కొన్ని యిప్పుడు నీచములుగా కనఁబడుచుండుట చదువుకొన్నవారందు ప్రవేశింపకపోవుటచేతనే కాని వేఱుకారణముచేత కాదు. తెలివిగలవాఁడు నీతిమంతుఁడయి యే వృత్తియందున్నను గౌరవమునకు లోపమురాదని దృఢముగా మనసునందు నమ్మి సమస్తవృత్తులను మంచిదశకు తెచ్చుటకు ప్రయత్నించుచు నీతి మొదలయిన యాత్మశక్తులన్నిటిని వృద్ధిపఱచుటకై తగినంతకృషి చేయుచుండువలెను. మనదేశమునందు వృత్తులు మిక్కిలి హీనదశయందుండుటచేతనే మనకు సామాన్యముగా కావలసినవస్తువులు సహిత మితర దేశములనుండివచ్చి మనసామ్యంతయు నితర దేశములవలయి మనదేశ మంతకంతకు బీదస్థితికి రావలసినంతగతి పట్టినది. మనదేశమునం దుపయోగపడెడు కత్తులు మొదలగునవి యితర దేశ

ములనుండియే వచ్చుచున్నవి; కట్టుకొను బట్టలు బహుతరముగా పర దేశములనుండియే వచ్చుచున్నవి; వ్రాసికొనుకాగితములన్నియు నన్యదేశ ములనుండియే వచ్చుచున్నవి. చదువుకొన్నవారును ధనికులును వృత్తులను వృద్ధిపఱుచుటకయి తగినంతకృషిచేసి యాదేశమునందే ఆయా పనులకు తగినయంత్రములను స్థాపింపజేసి పని సాగించినంగాని లేనియెడల కొంతకాలములోనే మనదేశములోగల ధనమంతయు నన్యదేశముల పాలయి పోవుననుటకు సందేహములేదు. అన్నివృత్తులయందును ప్రవేశించి వానిని వృద్ధిపఱుచుటకు చాలినంతమంది చదువుకొన్నవారు బయలుదేఱుటకయి జనసామాన్యమునకు విద్య చెప్పింప సాధ్యమయినంత ప్రయత్నము చేయవలయును. జనసామాన్యమునకు విద్యాభివృద్ధియైనంగాని దేశముయొక్క సితి బాగుకాదు. పనిచేసి జీవనముచేయు తరగతులవారికి చదువుకొనుటకయి తీఱుబడి యుండదని కొందఱు చెప్పుదురు. అది కొంతవఱకు నిజమేకాని చదువుకోవలెనని యాసక్తియున్నచో నవకాశ ముండకపోదు. అట్టిసారల యువయోగమునకయి రాత్రులయందు విద్యచెప్పు పాఠశాలలను స్థాపింపవలయును. అట్లన్నచో పగలెల్లను పనిచేసి వచ్చినవారికి కొంచెమయినను విశ్రాంతిలేక రాత్రులుకూడ చదువుకొనవలెనన్నచో మిక్కిలి భారముగా నుండునని కొందఱు తాత్పర్యపవచ్చును. పగలు పనిచేసి వచ్చిన వారికి మంచిపుస్తకములను జదువుటయే యొక విధమయిన విశ్రాంతిగ నేర్పడి సంతోషకరముగాను శ్రమనివారకముగానుకూడ నుండును. చదువుకోవలెనని బుద్ధియున్నచో నితర సమయములయందు సహితము కావలసినంత యవకాశమును కలుగజేసికోవచ్చును. పుస్తకములు, ఉపాధ్యాయులు, ఇతరసాధనములును కావలసినన్ని యుండియు ధనికులపిల్ల లొకభాషనైనను పూర్ణముగా నభ్యసించలేకపోవుటయు, అట్టిసాధనము లేవియు లేకపోయినను పని

వాండ్రబిడ్డలు సహితము కొందఱు విద్యాభిరుచిగలవారై కొంచెము తీతిక చేసికొని చదివి స్వయంకృషిచేత బహుభావలయందు పండితులయి గొప్పవారగుటయు, ఇతర దేశచరిత్రములనుబట్టి మనము తెలిసికొని యున్నాము. మఱియును విద్యవలన జనసామాన్యముయొక్కస్థితి బాగుపడువఱకును మనస్థితియు బాగుపడనేరదు. వారు మూర్ఖులుగానే యున్నయెడల వారు మనము చేయఁబూనుకొన్న దేశక్షేమకరకార్యములకును మన మాచరింపఁబూను సత్కార్యములకును ప్రతిబంధములను గల్పించుచు దేశాభివృద్ధికిని మన యభివృద్ధికినిగూడ భంగము కలిగింతురు. అనేకులు విద్యావంతులయి విదేశములకు వెళ్ళి సామయికపరీక్ష నిచ్చి గొప్పయుద్యోగములం బ్రవేశించి దేశమునకు మేలు చేయవలె నను తలంపు గలవారయ్యు మూఢులయిన కులమువారు తమ్ము బహిష్కరింతురని భయపడి యేమియు చేయనేరక యూరకుండఁగా మనము చూచుచున్నాముకామా? ఎంతమంది వివాహదులయందలి యతివ్యయమును మానుకొనఁ దలఁచియు మూఢులయిన సామాన్యజనుల దూషణములకు వెఱచి మాన్యములో మఱులో తాకట్టు పెట్టుకొని సోమరిపోతులను మేపుటకయి వందల కొలది రూప్యముల వెచ్చపెట్టవలసినవా రగుచున్నారు? అతిబాల్య వివాహము దూష్యమని యెఱిగియు దానిని వారింప నెంతో యిష్టముండియు జనుల మార్భ్యమువలన వారల మరలింప శక్యముగాక కులమునుండి తొలఁగింతురేమో యను భీతిచేత నెందఱు తమ కొమార్తెలకు సహితము బాల్యములోనే వివాహము చేయవలసినవా రగుచున్నారు? స్త్రీపునర్వివాహము శాస్త్రసమ్మతమని స్పష్టముగా తెలిసియుండియు దాని నుద్ధరించుట లోకోపకారమని రూఢిగా నమ్మియు తా మట్టిపనియందుఁ బ్రవేశింప సత్యంతాభిలాష కలిగియుండియు, ఆ పేరుచెప్పిన పులులవలె కఱవవచ్చు మూర్ఖజనుల బెడ

రింపులకు భయపడి యెంతమంది తమ గర్భవాసమునఁ బుట్టి పతులను పోగొట్టుకొని దురదృష్టవంతురాండ్రయియున్న పసిబాలికలకు సహితము వివాహము చేయఁజాలక యావజ్జీవమును వారిని దుస్సహ దుఃఖము పాలుచేసి కన్నకడుపు దహించుకొనిపోవ తాముకూడ తీరని వ్యథ ననుభవింపవలసిన వారగుచున్నారా? తెలియని జనుల యపహాస్యములకు జడిసి యెందఱు తమ దేహసంరక్షణార్థ మనుకూలమైన వస్త్రములను ధరించుకొనుటకును పాదరక్షలను తొడుగుకొనుటకును సందేహపడుచున్నారా? కాబట్టి మొట్టమొదట జనసామాన్యమునకు విద్యనేర్పించు సుపాయమును జూడవలెను. సామాన్యజనులు మాత్రమే కాక మన యభివృద్ధి కడ్డమువచ్చెడువారు మఱియొక తెగవారుకూడఁ గలరా? మూర్ఖరాండ్రయిన మన స్త్రీలుకూడ మనము చేయఁబూనిన ప్రతినత్కార్యమునకును ప్రతిబంధకారిణులుగా నుండుట స్వానుభవమువలన మనకందఱకును దెలిసియే యున్నది. వారు సదా మనతో నుండి పోరుచుండుటచేత వారి కిష్టములేని పనినిచేసి యింట నెమ్మదితో నుండుట దుర్ఘటము. మూర్ఖపువట్టు పట్టి నిష్కారణముగా ప్రాణత్యాగమునకు సహితము సిద్ధపడు భార్యలను తల్లులను తమమార్గమునకు త్రిప్పఁజాలక వారికిజడిసి యెంతమంది తెలిసినవారు తాముకూడ మూర్ఖులవలె ప్రవర్తింపవలసిన వారగుచున్నారా? ఎంతిమంది సభలలో దేశాభివృద్ధికరములైన పనులను జేయుటనుగూర్చి ప్రసంగించుటలో సింహములవలె నుండియు శనికిమాలిన యాడువారికి భయపడి యింటికి వచ్చినతోడనే యాచరణముమాట యటుండఁగా సభలలో చేసిన యుపన్యాసాంశములను బిగ్గరగా పలుకనైనను సాహసింపలేక పిల్లులవలె నొదిగియుండవలసినవారగుచున్నారా? సామాన్యజనుల ప్రతిబంధమునకంటెను మనకు స్త్రీలదే గొప్పప్రతిబంధము. కాబట్టి స్త్రీలకు విద్యచెప్పించుట యెల్లవారికిని ప్రథమకర్తవ్యము.

మనము నిజముగా నభివృద్ధి చెంద నచేయించినచో సాధ్యమయినన్ని బాలికాపాఠశాలలను రాత్రిపాఠశాలలను బెట్టించి స్త్రీలను సామాన్యజనులను విద్యగలవారినిగాఁ జేయవలయును. పాఠశాలలున్నను జ్ఞానాభివృద్ధి కనుకూలమయిన పుస్తకములు లేకపోయినయెడల మన ప్రయత్నము కొనసాగదు గనుక మనలో శక్తికలవా రందఱును దేశభాషలలో ములభశైలిని గ్రంథములను రచించుటకు వెంటనే పూనవలయును. స్త్రీలలోను సామాన్యజనులలోను చదువుకోకుండ తెలివిగలవారును సత్కార్యమునకు తోడుపడువారును లేరాయని కొందఱు అడుగవచ్చును. అట్టివా రక్కడక్కడ నొకానొక రుండవచ్చును గాని జనసామాన్యముమీఁద విద్యలేక జ్ఞానవంతులు గుణవంతులు నగుట సంభవింపనేరదు. గనులలో దొరకెదురత్నమువలెనే వికాసము నొందెడుబుద్ధి స్వాభావికముగానే పలువురకున్నను విద్యచే మెఱుఁగుపెట్టినంగాని దాని ప్రకాశమంతయు వెల్లడియై లోకమున కుపయోగపడదు. విద్యాభివృద్ధి యగుట యొక్క పుస్తకములమూలముననే గాక వినోదకరములును నీతిబోధకములును జ్ఞానజనకములునైన విషయములను నమయోచితముగా వ్రాయు వార్తాపత్రికలమూలమున గూడ విస్తారముగా నగును. గనుక, అట్టి దేశభాషావృత్తాంతపత్రికలకు గూడ తగినంత ప్రోత్సాహమును కలిగింపవలయును. మిత్రులారా! ఈ పయినిచెప్పిన సంగతులను మీ మనసులయం దుంచుకొని మీమీ చేతనయిన విషయములలో పనిచేసి దేశాభివృద్ధికయి పాలుపడుడు. ఈ ఘనకార్యము మనమందఱముఁ గలిసి పనిచేసినం గాని యొక్కని వల్ల నెఱవేఱునది కాదు. రేపటినదిము మనది కాదు. కనుక వెంటనే పనికి పూని భూమిమీఁద మనజన్మములను సార్థకఁజేయుచుకొనుట కయి యెల్లవారమును బ్రయత్నింతము. కొండఱింకను కాలము రాలేదు రాలేదని యేమియు లోకోపకారము చేయఁజాలక తమ


కాలమును వ్యర్థపుచ్చుచున్నారు. ప్రారంభింపక యాకాశమువంక చూచుచు నూరకున్నచో కాల మెప్పుడును రానేరదు. ఇనికి పూని చేయ నారంభించినచో కాలము తనంతనే వచ్చును; రాకున్నచో మనము కాలమును బలవంతముగా నీడ్చుకొనియెనను రావచ్చును. మఱికొందఱు పని కారంభించి విఘ్నములకు జడిసి పూనినకార్యమును నడుమ విడిచిపెట్టుచున్నారు. మనము తొందరపడిన కార్యము లేదు. గింజ నాటినతోడనే యది వృక్షమయి కాయలు కాయదు. ఒక్క నారి కేళిఫలమును భూమిలో నాటిన వృక్షమున దానిఫలముల ననుభవించుట కయి పదిసంవత్సరములైనను కాచుకొని యుండి యీలోపల చెట్టును బ్రతికించుటకయి నను సత్కష్టములను పడుచుండవలయును. అటువంటి యత్యల్పఫలము విషయముననే యింతకాలము కనిపెట్టుకొని యుండ వలసి యుండఁగా లోకమునకంతకు ననంతములయిన ఫలములనిచ్చు నుత్కృష్టవిషయములలో నేడు కాలేదే రేపు కాలేదే యని తొందర పడి పూని కార్యమును నడుమను విడిచిపెట్టిన మనము హస్తాస్పదలము కామా? తొందరపడక కార్యగౌరవమునుబట్టి ఫలానుభవమున కయి తగినంతకాల మోర్పుతో కనిపెట్టుకొని యుండి కృషి చేయుచుండ వలెను. మొదట మనప్రయత్నము విఫలమైనచో మనకార్యము సఫల మగువఱకును మానక మరల మరల ప్రయత్నము చేయుచుండవలెను. ఒకవేళ మనము దానిని ముగింపలేకపోతిమా మనతరువాతివారు ముగించెదరు; మనము కట్టిన యిండ్లును, తోటలలో నాటినవృక్షముల ఫలములును తఱచుగా మనసంతరివారి కుపయోగపడునట్లే మనము నాటిన సత్కార్యబీజములును తరువాత మొలకయెత్తి యాకులువేసి కొమ్మలుపెచ్చి మహావృక్షమయి దేశమంతటను వ్యాపించి యమూల్యములయిన ఫలములనిచ్చుచు లోకమున కంతకును సుఖము నియ్య వచ్చును. విత్తనము నాటితిమని యైన మనకు తృప్తికలుగును. ఎంతటి

సత్కార్యమున కయినను పలువురు ప్రతిఘటన లేర్పడుటచే విరోధములును, ప్రతిబంధములును, విఘ్నములును రావచ్చును. అటువంటి వానివలన మన మెప్పుడును నిరుత్సాహులము కాఁగూడదు; అవియే యిట్టి సమయములలో మనలను ధైర్యశాలులనుగాను సుస్థిరులనుగాను జేయుటకయి తోడుపడు సాధనము లగునట్లుగా చేసికొనవలయును. అటువంటి సమయములలో ప్రతిబంధముల నన్నిటి నెదిరించి దృఢముగా నిలిచి మన కార్యమును సాధించుకొనఁగలిగినంగాని మనము నిజముగా గొప్పవారమును సత్కార్యనిరతులమును గానేరము. కష్టములు వచ్చినప్పుడే యుపయోగపడని ధైర్యము మఱి యెప్పటి కుపయోగించును? ఇట్టి ధైర్యము కలిగియుండుటచేతనే శక్తిమంతులు చేయలేని కార్యముల ననేకములను శక్తిహీనులు పూనికతో సాధించియున్నారు; అది తేకపోవుటచే సమర్థులునహిత మత్యల్పకార్యములను సాధింపలేకయున్నారు. సత్కార్యములు చేయవలెనని బుద్ధి యున్నమాత్రమున కేవలము ప్రయోజనములేదు. కార్యమును సాధించుటకై మొట్టమొదట మనము ప్రయత్నము చేసెడియెడల కార్యమును సాధింపఁగలమను నమ్మకమును నుత్సాహము నుండవలెను; తరువాత సరిగా పనియందు ప్రవేశించి పూనికగలిగి పాటుపడవలెను; అటుపిమ్మట నన్నివిఘ్నములు వచ్చినను వెనుకటియక యీశ్వరముఖమును జూచి ధైర్యముతో ప్రయత్నమును మానకండవలెను. మనలను ఘనకార్యములను నిర్వహించుటకు శక్తులనుగాఁ జేయునది యొక్క యీశ్వరభక్తియే; అది లేనిచో విశేషశక్తిమంతులును కార్యనిర్వహణమునందు దుర్బలు లగుచున్నారు. మనము లోకోపకారకమయిన యొక క్రొత్తపనికి పూనుకొనఁగానే బహుజనులు మనకు ప్రతిఘటనలుగా నేర్పడి మితిమీరిన విఘ్నముల నాసాదించి బాధించుచున్నప్పుడును లోకమునకు వెఱచి మిత్రులునహితము మనలను విడనాడినప్పుడును మనకు ధైర్యసాహస

ముల నొసగుటకును మనల నుత్సాహపఱచుటకును భగవంతుని ప్రాపుగాక మఱియేమి కలుగును? రాజాధిరాజులకెల్లను ప్రభువయి నిగ్రహానుగ్రహసమర్థుడయిన పరమేశ్వరుడు మన హృదయసింహాసనము నధిష్ఠించియుండి చేసిన సత్కార్యమును మెచ్చి శాశ్వతసుఖమిచ్చెదనని యంతరాత్మద్వారమునఁ బలికి ప్రోత్సాహపఱచుచు మనకు సహాయుడయి యుండఁగా, దుష్టులయిన మానవాధములు కోటిమంది ప్రతిఘటించి నిలిచినను వారి తుచ్ఛమయిన కోపమునకు జడిసి వెనుకటియుదుమా? సర్వాంతర్యామియైన యీశ్వరుడు చెంతనుండి చూచుచుండఁగా మనకు విధియైన కృత్యమును చేయక మూఢుల యనుగ్రహమునకాశపడి యూరకుండ నెట్లు సాహసింపఁగలము? మనము భగవంతునిప్రాపునే నమ్ముకొని కార్యభారము నాతనిమీఁదవేసి పని సాగించుచో సత్కార్యచరణమునందు ప్రోత్సాహమును ధైర్యమును, అకార్యకరణమునందు నిరుత్సాహమును, భయమును కలిగించి కాపాడి మన కలఁదే నిత్యానందము నిచ్చును.



స కౌ య కష్ట కర్తలు.



By

K. VEERESA LINGAM

స కాయ కష్ట కర్మ లు

వివేకనిధులారా !

మన దేశములోని కర్మోపజీవుల వృత్తులనుగూర్చి ప్రశ్న ముగాఁ జెప్పఁబూనినచో ననేకోపన్యాసములు కావలసి యున్నవని కన్నిఁటికిని వీతికగా నుపయోగించునట్లుగా నిప్పుడు సామాన్యముగా నాకుఁ దోచిన యంశములను గొన్నిటిని జెప్పచున్నాను. పూర్వకాలమునందు శిల్పములచేతను, కళలచేతను మిక్కిలి ప్రసిద్ధి కెక్కి సమస్తదేశములవారి గౌరవమునకును పాత్రమయి యుండిన మన హిందూదేశ మిప్పుడు శిల్పాదులయందు మిక్కిలి హీనదశను పొంది కేవల పరిహాసాస్పదముగా నుండకపోయినను బహుదేశముల వారి యనాదరణ కర్తవ్యమయి యున్న పంగతి యిందుక ప్రపంచ జ్ఞానముగల వారి కందఱికిని దెలిసియున్న విషయమే గనుక దీనిని స్థాపించుటకయి నేనిక్కడ నిదర్శనపూర్వకముగా పెంచి చెప్పవలసిన యక్కఱ లేదు. ఈదేశమునందలి శిల్పాదివృత్తులు నానాటికి క్షీణదశకు వచ్చుచుండుటచేతనే మన ముపయోగించుకొనుచు వచ్చు వస్తువులలో మూఁడుపాళ్ళు సాధారణముగా నన్యదేశములయందుఁ జేయఁబడి యిక్కడకు పంపఁబడినవిగా నున్నవి. అందుచేతనే యిండు మించుగా మనము కట్టుకొను వస్త్రములును, బట్టలు కుట్టుట కుపయోగపడు సూదులు దారములును, మనము వేసికొను గుడ్డగొడుగులును, వ్రాసికొను కాగితములును, పనిచేయించుకొనిండు కత్తులును, గృహములకు వేయించుకొనడు తాళములును, మఱియు గృహకృత్యములకుపయోగించు వస్తువులనేకములును పరదేశమునుండి వచ్చుచినగా

నున్నవి. ఇట్లుండుటచేత క్రమక్రమముగా మనదేశమందలి ధన మంతయు నన్యదేశముల పాలయి పూర్వకాలమందు నిరుపమానధన సంపన్నమని ప్రఖ్యాతికెక్కి, ధనాశాపాశబద్ధులయిన విదేశరాజుల హృదయముల నాకర్షించుచుండిన యాదేశమున కంత కంతకు బీద స్థితి పట్టవలసిన గతి సంభవమగుచున్నది. మగ్గములు మూలపడి నందున సాలెవాండ్రు విలువబట్టలు నేసిన చేతులతో మట్టిగోడలు పెట్టవలసినవారగుచున్నారు; కమ్మరులు కత్తులుచేసిన హస్తములతో కట్టెలు కొట్టవలసినవారగుచున్నారు. మనదేశపుస్థితి యభివృద్ధినొందక యిదేప్రకారముగా నుండెడుపక్షమున, నిఁకకొంతకాలములో దారిద్ర్య దేవత వచ్చి మనదేశములోనే స్థిరవాస మేర్పఱుచుకొనుటకు సందేహ ములేదు. అట్టి దార్భాగ్యదశ మనదేశమునకు పట్టకుండఁ జేయవలెనని కోరెడుపక్షమున మనదేశమందలి వృత్తులవివరమును తెలిసికొని, వాని యిప్పటిస్థితికిఁగల కారణములను కనిపెట్టి, ముందు వానినభివృద్ధికి త్రేదగిన మార్గముల నాలోచించి, తగిన కృషిచేయుట దేశాభిమానము గలవారి కందఱికి నర్హకృత్యము. కాయకష్టము నవేక్షించెడు పనులు అద్దములు, కుండలు మొదలయిన మట్టిపనులును, నగలు, పాత్ర సామగ్రి, గునపములు మొదలయిన లోహపుపనులును, గుళ్ళు, గోపురములు, విగ్రహములు, మొదలయిన రాతిపనులును, బల్లలు, పెట్టెలు, మొదలయిన కట్టపనులును, వస్త్రములు, కొమ్ముపెట్టెలు, రత్నకంభములు మొదలయిన చేతిపనులును, మనదేశమునందనే కములు గలవు. ఇట్టి శరీరప్రయాసముతో చేరిన పనులు వృద్ధిపొంది ననే దేశ మభివృద్ధిచెంది జనులు బుద్ధియందును ప్రవర్తనమునందును మేలిమిచెంది బాగుపడుదురు గాని యితరవ్యాపారములవలన బాగు పడనేరరు. ఈ లోకములో కష్టపడినంగాని ఫలమేవిషయమునందును

లభింపను. పలువురు కష్టపడిచెంగాని మనము కడుపునిండ భోజనము చేసి జీవించుటకయినను శక్తులము కాము. చెమట యూడ్చి కష్ట పడి పనిచేయువాడు దేహరోగ్యము కలవాడయి సుఖజీవనము చేయుటకు శక్తుండగుటయే కాక సాధారణముగా యుక్తప్రవర్తనము కలవాడు సహితమగును. కొన్ని సమయములయందు వాణిజ్యము వలన సధికధనలాభము కలిగినను, అది జూదమువంటిదే యగును గాని దేహపరిశ్రమమును విశేషముగా కోరెడు నేవ్యము, శిల్పములు మొదలయిన వానితో సమాన మెన్నటికిని కాదు. బహుకారణముల చేత నోడవ్యాపారము లోనుగాగల వర్తకవ్యాపారములయందు లాభమునకు మాటుగా బహుతరముగా నష్టమే కలుగుచుండ వచ్చును. అంతేకాక వాణిజ్యకర్మమునందు సామాన్యముగా పోటీ బయలుదేలి తన త్రోడివారియందనూయయు ద్వేషమును పుట్టుటయే కాక యబద్ధము లాడుటకును పరులను మోసముచేయుటకును నవ కాశమును ప్రోత్సహమును గలుగును. ఇట్లు చెప్పుటవలన వాణి జ్యము కూడదని కాని వర్తకులందఱును మోసగాండ్రని కాని నా యభిప్రాయము కాదు. వర్తకులలో సత్యసంధులయి న్యాయమార్గము నతిక్రమింపక ఋజువుగా ప్రవర్తించువారును పలువురున్నారు. ఎంత దూరదేశమునం దుత్పన్నములయ్యెడు వస్తువులయినను పెరటి పంటయయి యందఱికి లభించి సౌఖ్యాభివృద్ధిని కలుగజేయుటకును వాణిజ్యమే సాధనభూతముగా నున్నది; ధూమసౌకలును ధూమశక టములును గలిగి నముద్రమధ్యమునందుండు ద్వీపాంతరములు సహి తము నదులలోని చేరువలంకలవలెను దూరదేశములుసహితము పారు గూళ్ళవలెను సులభగమ్యములుగానున్న యీ కాలములో నెల్ల దేశ ములయందును జేసెడు వివిధవస్తువు లొక్కచోట లభించు సదుపాయము

లుండుటయేకాక వాణిజ్యధర్మమునుబట్టి తఱచుగా దూరదేశములకు రాకపోకలు చేసి వివిధదేశములవారి యాచారవ్యవహారములను గుణదోషములను గుర్తెఱిగి నాగరికతయందు వృద్ధిపొందుటకు కావలసినన్ని యవకాశము లుండియున్నవి. అయినను మనవారు చిరకాలాగత మయియున్న జాత్యనుబంధముచేత కట్టుపడి స్వేచ్ఛావిహారమునకు శక్తులు కాకపోవుటవలన వాణిజ్యమువలన మన దేశమునకు కలుగవలసినంత లాభము కలుగకున్నది. అట్లయ్యును జనుల యభివృద్ధికిని లాభమునకును కొంతవత్తుకు తోడుపడును గనుక వాణిజ్యముకూడ నవశ్యముగా నుండవలసిన దనియే నా యభిప్రాయము. కాని నే నిప్పుడు మా మనస్సులయందు నాటింపఁదలఁచినది వర్తకవ్యాపారమునకంటె వృద్ధిపొందులయందు సుగుణము లధికముగా నున్నవనియు మంచిపడవడికకు తగినకొల్పు శక్తి కలదనియు, నందుచేత కాయకష్టముతో చేరిన పనుల పూర్వాదరముచేయక వృద్ధిపఱుచుట దేశముయొక్క యోగక్షేమముల కత్యంతావేక్షణీయమనియు స్పష్టపఱుచుట తప్ప మఱియొకటి కాదు. పూర్వోక్తములయిన శిల్పాదివృత్తులయందు తక్కిన పనులకంటె శరీరప్రయాస మెక్కువ పడవలసియుండును గనుక కర్మోపజీవులగు కష్టములకు సహించు మేలిగుణమును, పూనికతో పనిచేయు నుత్సాహమును, పనిని కడముట్ట నిర్వహించు మనోదార్ఢ్యమును, స్వభావ సిద్ధముగానే కలుగును. ఈ ప్రకారముగా కష్టపడి పనిచేయవలసిన యావశ్యకములేని వ్యాపారములయందున్నవారికి తమ మనస్సుయొక్క సంపూర్ణ శక్తి తెలియుటయు, మనోనార్ఢ్యమును, కష్టముల కోర్పుకొను శక్తియు, పూనిక కలుగుటయు సంభవింపనేరవు. శరీరకష్టము నపేక్షించెడు వనులయందు దేశాయాస మనివార్యమే యయినను, ఆ యాయాసముండుటచేతనే మనము పైనిచెప్పిన సహనాదిగుణములను

వహించుటకు శక్తుల మగుచున్నాము. ఆ యాయాసమువలననే మనము భూమిని ఫలవంతమునుగాఁ జేసియు, దారులోహాదివస్తువులను మన కుపయుక్తములయిన వివిధరూపములకు మార్చియు, నానా విధసుఖములను భోగములను ననుభవించుటకు శక్తులమగుచున్నాము. కాబట్టి మనము శరీరప్రయాసము నెన్నఁడును తిరస్కరింపరాదు. తాము కష్టపడి యెఱుఁగక యనాయాసముగా నితరులను జేరి జీవించు వారు నిజమయిన సుఖము నెప్పుడు ననుభవించఁజాలరు; పనిలేక యూరక సోమరితనమున కాలముపుచ్చుటకంటె నాయాసకరమును దుఃఖప్రదమును లోకమున మఱి యేదియు లేదు. కాబట్టి తమ జీవనమునకయి పరుల కాశపడి యుండక యెల్లవారును నేదోయొక విధమున పాటుపడి గౌరవముతో జీవనముచేయుటకయి ప్రయత్నింపవలయును.

మన మింతవఱకును పనియొక్క యుపయోగమును గుఱించి ప్రసంగించితిమి గనుక, ఇఁక మన దేశమునందు శిల్పాదివృత్తులు హీనదశయందుండి లాభకరములుగా నుండకపోవుటకు కారణము లేవో తెలిసికొని యా లోపములను వారించి యభివృద్ధిపఱచుటకు తగినసాధనముల నాలొచింతము. మన దేశములో కృష్యాదు లభివృద్ధి చెందకపోవుటకు కారణము లనేకములు కలవు. కాని వానిలో ముఖ్యములయిన వానిని మాత్రమే యిచ్చట ముచ్చటీంతము. వీనిలో మొదటి కారణ మేమో పనిలో నెవరి కభిరుచిగలదో వారాపనులయందు ప్రవేశించి పనిచేయకుండుట. చిత్రములు వ్రాయుటయందే ప్రవీణత గలవానిని బట్టలు నేయుటయందును బట్టలు నేయుటయందే నేర్పు గలవానిని చిత్రరవులు వ్రాయుటయందును, నియమించి నిర్బంధముగా పనిచేయించినచో నేపనియు తిన్నగాజరగక రెండును హీనదశయందు

దుండుననుట బాలురకు సహితము తెలియునుగదా? మన దేశమునం
దాయా వర్ణములవారే యాయాపనులను చేయవలయు ననెడి నిర్బంధ
ముండుటవలన నొకకమ్మరి దంతపుషనియం దెంత యభిలాషమును
నేర్చును గలవాఁడయినను దానిని మాని కుండలనే చేయుచుండ
వలెను; ఒకస్వర్ణకారుఁడు వస్త్రములను రత్నకంఠములను నేయుట
యం దెంత యభిరుచియు బుద్ధియుఁ గలవాఁడయినను వానిని వదలి
సుత్తితో వెండిబంగారములనే సాగఁగొట్టుచుండవలెను; ఒకచాకలి
వస్త్రముల కంచులద్ది రంగులువేయుటయందెంత ప్రవీణుఁడయినను
దాని జోలికిపోక మయిలబట్టలనే యుతుకుచుండవలయును; ఒకమంగలి
చిత్రములు వ్రాయుటయందెంత ప్రజ్ఞగలవాఁడయినను దానిపేరు
తలపెట్టక బోడితలలనే గొఱుగుచుండవలయును; ఒకయోడిగవాఁడు
బంగారపుషనియం దెంత సమర్థుఁడయినను దానివంకఁ బోక తాటి
కల్లే గీచుకొనుచుండవలయును. అనావశ్యకమైన యిన్ని జాతిభేదముల
చేత పనివాంఁడు స్వేచ్ఛగా తమ 'బుద్ధి' ప్రవేశించిన పనియందు
ప్రవేశించి తమసామర్థ్యమును కౌశలమును కనఁబఱుచుటకు వలను
పడక తమ కిష్టములేని పనులయందే విధిలేక యావజ్జీవమును గడప
వలసినవా రగుచున్నారు. అందుచేతనే యీ హిందూదేశమునందు
శిల్పాదివృత్తు లెప్పుడు నుండవలసినంత మంచిస్థితియం దుండకున్నవి.
సాధారణముగా విగ్రహారాధన మధికముగాఁగల దేశములయందు
ప్రతిమలు చెక్కుటయు దేవాలయనిర్మాణమును మహోన్నతదశయం
దుండవలసియుండును. ఈజిప్టుదేశమునం దున్న మిన్నందుగోపురము
లను వానిమీఁది పనిని చూచినవారు మానుషశక్తి యంతటి పరి
పూర్ణతను పొందునాయని యద్భుతరసాక్రాంతులు కాకమానరు.
విగ్రహారాధన మత్యంతప్రబలముగానున్న యీ దేశమునం దటువంటి

యాశ్చర్యజనకములయిన విచిత్రవిగ్రహములును నిరుపమానదేవాలయములును విశేషముగా లేకపోవుటకుకూడ జాతిభేదముల యధిక సంఖ్యయే కారణముగానున్నది. ఈ జాతిభేదములవలన నిష్ప్రయోజకులయిన సోమరిపోతులు సహితము జన్మప్రభావమువలన తామెక్కువ వార మని గర్వించి గుణశక్తి సంపన్నులయిన యితరులను గౌరవింపక పరాభవించుటయు, లోకోపకార పారీణులయిన యుత్తమపురుషులు సహితము గుణశీలసామర్థ్యాదులచేత ససమానులయియుండియు జన్మ దోషమువలన తలయెత్త వీలులేక యెక్కువవారమని మదించి తిరిగెడి యధములచే నవమానపఱుపఁబడి యర్హపదమును పొందక నిరుత్సాహులగుటయు, అందుచేత పరస్పరద్వేష ముదయించి యైకమత్యములేక దేశము చెడిపోవుటయు సంభవించుచున్నది. ఇప్పుడు చెప్పినరీతి జాతిభేదములు లేకపోయినను ధనపాండిత్యాధికారతారతమ్యాదులనుబట్టి కొందఱెక్కువవారును కొందఱు తక్కువవారు ననెడి భేద మెప్పుడు ముందును గాని యిప్పటివలె నయోగ్యులు తామధికులమని గర్వించుటయు యోగ్యులు హీనులుగా గణింపఁబడి లాఘవము పొందుటయు సంతగా సంభవింపవు. జాతిభేదమును గూర్చిన విచార మిక్కడ ననావశ్యక మగుటచేత నా యంశము నింతట విడిచిపెట్టి యెవ్వ రేజాతియందున్నను తా మేదో యొక్కవృత్తినే యవలంబించి యామరణాంతమును దినములు పుచ్చకతీత దను దుర్బ్రహ్మ పడక, తమ కేవృత్తియం దభిరుచి గలదో దేనిమీఁద తమ బుద్ధిచక్కగా వ్యాపించునో దేనిని తాము జనరంజకముగా నిర్వహింప శక్తులగుదురో యా వృత్తినే యెల్లవారు ననుసరింప ప్రయత్నింప వలయుననియు, అట్లుచేసిననే కాని చేతిపనులు వృద్ధిచెంది లాభకరములుగా నుండవనియు, వారట్లు చేయునట్లు ప్రోత్సాహపఱుచుట

జీవాభివృద్ధి నపేక్షించు మనకందఱకు ధర్మమనియు నొక్క చెప్పు మున్నాను.

మనదేశములో శిల్పదుల సౌన్దర్యస్థితికిఁ గాలానుగుణముగా కావలసిన మార్పులను చేసికోక పూర్వాచారమునుబట్టి యెప్పుడు నేక రీతిగా గుడ్డియెద్దు జొన్న పడ్డట్లు పనిచేయుచుండుట రెండవకారణ మని చెప్పవచ్చును. మనదేశములో నిప్పుడు పనిచేయుచున్నరీతి పూర్వకాలమునకు సరిపడియే యున్నను నానావిధముల నభివృద్ధి చెందుచున్న యీకాలమున కెంతమాత్రమును తగియుండదు. బాల్యమున తొడుగుకొనెడు పాదరక్ష లాకాలమున కెంతో యనుకూలముగా నుండినను బాలుఁడు పెద్దవాఁడై పాద మెదిగిన తరువాతకూడ నట్టి జోడునే తొడుగుకొనవలయు నన్నచో నది యపయోగింపక పోవుట యేకాక కాలికి నష్టమునుకూడ కలిగించును. అదేప్రకారముగా ప్రపంచముయొక్క బాల్యస్థితియందత్యంతోపయక్తములుగా నున్న శ్లోచినే కాలానుసారమైన మార్పును చేసికోక యిప్పుటి వృద్ధిదశయందుకూడ మపయోగింపవలెనన్నచో నష్టము కలుగక యేద్రకారము లాభకరముగా నగును? అయోమార్గములమీఁద వాయువేగమున ధూమశకటములు చౌకగా సరకులను కొనిపోవుచుండగా నాచేరువను మోటుబండ్ల మీఁద మందగమనమున ప్రియముగా వస్తువులను గొనిపోవ ప్రయత్నించుచో వృథాప్రయాసముగాక లాభమెట్లు కలుగనేర్చును? ఆవిరియంత్రములతో దినమునకు వస్త్రుశతములను నేసి యల్పమూల్యమునకు విక్రయించుచుండగా పూర్వకాలపు మగ్గముల మీఁద మూడుదినములకోక బట్టను దింపి యెక్కువవెల కమ్మబూనినచో లాభమేరీతిని కలుగును? కాబట్టి వృత్తులు నిజముగా లాభకరములుగాఁ జేయవలె నన్నచో సీకాలమునకు తగిన పనిముట్లను

సంపాదించి యితరసాధనముల నన్నిటిని కాలానుసారముగా మార్పుకొని నేర్పుతో పనిచేయవలయును. ఇప్పటి యంత్రములు మొదలయినవి విశేషవిత్తసాధ్యములును మన . పనివాంఛు ధనహీనులు నై నందున నట్టిపని యెట్లు పొసఁగునని యెల్లవారికిని స్థూలముగా తోచ వచ్చును. ఈయాజ్ఞేపణ కొంతవఱకు ప్రబలమయినదే కాని ప్రతి క్రియ లేనిది కాదు. ఒక్కఁడు ప్రత్యేకముగాఁ జేయుఁబూనినచో నెల్ల పనులును ససాధ్యములుగానే కనఁబడును. ఆపనులే పదిమంది యేకీభవించి చేసెడిచో సులభసాధ్యములగుట యెల్లవారికిని నను భవసిద్ధమయి యున్నది. ఈలోకములో నెటువంటి దుస్సాధ్యములను నిమిషములో గుసాధ్యములనుగాఁ జేసెడి యద్భుతశక్తి యొకటి సంఘీ భావమునందున్నది. స్వప్రయోజనవరులయి యెవరిమట్టుకు వారు వేఱుపడక సంఘీభవించి యైకమత్యముతో పనిచేసినచో లోకములో సాధింపరాని కార్యములు బహుస్వల్పముగా నుండును. కాఁబట్టి శత కోటి సంఖ్యల జనులున్న యీదేశములో వేలకొలఁది జనులు కాకపోయి నను నూఱులకొలఁదియైనను సంఘములుగాఁజేసి కావలసినంత ధన మునుచేర్చి కావలసిన పనిముట్లను యంత్రాది సాధనములను సులభ ముగాఁ దెప్పించవచ్చును. ఈపని సంఘీభవించి చేయవలసినదేకాని యొక్కడనో లక్షాధికారులకు తప్ప సాధారణముగా నొంటరిగా చేయుట శక్యముకాదు. కాఁబట్టి మనదేశమున నిప్పు డడుగంటి యున్న కళలను శిల్పములను పునరుద్ధారణముచేసి దేశమును భాగ్య సంపన్నము చేయు తలంపుగల దేశాభిమాన మానసియులు మనవారిలో నై కమత్యము పుట్టించి, సంఘీభవించుటవలని యనంతములైన లాభ ములను తెలిసి, యీదేశమున వస్త్రాదుల నిప్పటి యంత్రాదిసాహాయ్యమునఁ జేయునట్లు చేయవలయును. కాలానుగుణములైన మార్పు

లను పొందక యెప్పుడు నేజేశముచు బాగుపడదని మీరు దృఢముగా నమ్మి దానికై తగినంతకృషి చేయుదురని మీకు మఱిమఱి తెలుపుచున్నాను.

ఈ హిందూదేశమున శిల్పదులు వృద్ధిపొందక నీచదశయందుండుటకు మూఁడవకారణ నూచూనృత్తు లవలంబించినవారు విద్యా విహీనులుగా నుండుట. ఏకనినిగాని చక్కగా నాలోచించి చేయనిచో, ఆని క్రిమముగా నెఱవేఱదని యెల్లవారికిని తెలియును. ఒకపని విషయమయి యాలోచించుటకు మొట్టమొదట వాని కాయావస్థ ధర్మములు తెలియవలెను. అట్లు తెలియనిపక్షమున వాఁడవిషయము నందు తనబుద్ధిని నొప్పించి పూర్ణముగా నాలోచించి చేసెడు కని నంతకంతకు వృద్ధిపఱుచుటకును తదనుగుణముగా శ్రోతృపనిముట్లను బుద్ధిబలమున కనిపెట్టి సిర్పించుటకును శక్తుఁడు కాఁజాలఁడు. ఇందుకు విదర్శనముగా కృషిచేయువాఁడు తన భూమిని సదా ఫలవంతముగాఁ జేసికొని యెక్కువలాభమును పొందదలచినయెడల వాఁడు మట్టిలో నుండు మూలపదార్థముల స్వభావమును, వానిలో నేవి యేపైరుకు ముఖ్యములో, యేపైరుతరువాత నేపైరు పెట్టినచో భూమి సారము చెడకుండ ఫలము నిచ్చుచుండునో, భూమి నిస్సారమయినచో ససారముచుగాఁ జేయుటకయి యెప్పు డెటువంటి యెరువు కట్టవలయునో, కాలువల నేవ్రకారముగా త్రవ్వి నీరెట్లు ప్రవహింపఁజేయవలయునో, నాగేళ్లు మొదలయిన సాధనముల నేవ్రకారముగా బాగుచేసి యుపయోగింపవలయునో, పొలములు దున్ను పశువుల నేవ్రకారముగా మేపవలయునో, వానికి రోగములువచ్చినప్పు డేవ్రకారముగా నేమేమి చికిత్సలు చేయవలయునో, తెలిసికొనవలసి యుండును. అట్లు తెలిసికొని సాస్త్రానుసారముగా సేవ్యముచేసి, పిత్రాచారమును బట్టియే

యెప్పుడు నేకరీతిగా వ్యవసాయము చేయువానికంటె ద్విగుణముగాను త్రిగుణముగాను ఫలమునొందవలె నన్నవాడు రసవాదశాస్త్రము, పశువైద్యశాస్త్రము, వ్యవసాయశాస్త్రము, మొదలయినవాని నెన్ని టినో నేర్చుకొనవలయును. కాలువలు త్రవ్వి నీరు నడుపువారు జలము యొక్క ధర్మములను తెలియుటకయి శిలశాస్త్రమును జలయంత్ర శాస్త్రమును నభ్యసింపవలయును. అద్దములు మొదలయిన వానిని జేయువారు తాము చేసెడిపనిని క్రమక్రమముగా నభివృద్ధిచేయ నచే యీంచినవత్తమున తదనుగుణములయిన జడపదార్థధర్మములను బోధిం చెడు ప్రకృతిశాస్త్రముల నవశ్యముగా గ్రహింపవలెను. ఇట్లేవృత్తిసభి వృద్ధి పొందించి తగిన ప్రతిఫలము నిచ్చుదానినిగాఁ జేయవలె నన్నను దానితో సంబంధించిన విషయములను తగినంతవఱకుఁ జదివి దాని యభివృద్ధికయి యాలోచించుచు మునుపున్న లోపములను దిద్ది కావల సిన మార్పులను జేయుచు క్రొత్తపనిముట్లను కల్పించుచు నాటు పడక తప్పదు. ఇటువంటిపని విద్యాగంధములేని మూఢశిరోమణుల చేత కానేరదు. ఇట్లని వ్యవసాయము మొదలయినవి చేయువారందఱును ప్రతివిషయమునందును సంపూర్ణపాండిత్యము పొందవలెనని నేనిప్పుడు చెప్పవచ్చినవాడనుకాను. తాను చేసెడుపనిని సామర్థ్యము తోను సంపూర్ణోపయోగముగాను నిర్వహింపఁగోరినయెడల నట్టి పనితో సంబంధించిన జ్ఞాన మనివార్యముగా నుండవలయును గనుక కులవృత్తికి తగిన చదువు పనివాండ్రకు తప్పక చెప్పింపవలెనని మాత్రము నాతాత్పర్యము. శాస్త్రమునం దేశాఖి నభ్యసింపవలె నన్నను ముందుగా కొంతవఱకు భాషాజ్ఞానమును కలిగియుండవలసి నదే గనుక, సమస్తవృత్తులవారికిని ప్రతిగ్రామమునందును పాఠశాల లుంపించి వారి నందుఁ జదివించుట యుక్తము. ఇప్పుడు కులవృత్తులు

చేయువారందఱు చదువక్కఱలేనుండ తమతమ వ్యాపారములను చక్కఁబెట్టుకొనుచుండలేదా? పొలములు దున్నువారికి చదువ నవకాశముండునా? అని మనవారు కొందఱునవచ్చును. ఈవృత్తుల నెదుగుబాదుగులు లేక యిప్పటిరీతిగానే యుంచి శీఘ్రకాలములోనే దారిద్ర్యదేవతకు పట్టాభిషేకముచేసి మనదేశమును సమర్పింప నిశ్చయించుకొన్నయెడల పనివాండ్రకు చదువక్కఱయుండదు; గాని వారి నావేశించియున్న మూర్ఖతాపిశాచమును పాఠశాల వృత్తుల సభివృద్ధి నొందించి దేశమును భాగ్యలక్ష్మికి నివాసస్థానముగాఁ జేయు సుద్యమించి నప్పుడు మాత్రము వారికి విద్యజెప్పించి యభివృద్ధి మార్గము నాలోచించుటకు తగిన శక్తిని గలిగింపక తప్పదు. ఇక వారికిఁ జదువు నేర్చుకొనుట కవకాశముండునా యను విషయములో తమకు నావశ్యకమని తెలిసికొని వారు విద్యయందు శ్రద్ధగల్గవారయినచో నవకాశము కావలసినంత దొరకును. బుద్ధి కుదిరినచో నవకాశమెన్నటికిని దొరకకమానదు. పాఠశాలయందు మాత్రమే కాక యింటకూడ పాఠములు చెప్పుటకు నొక రిద్దఱుపాఠ్యములుండ చదువుటకు కావలసినన్ని పుస్తకములుండి యితరసాహాయ్యము లనేకము లుండినను శ్రద్ధయొక్కటి లేకపోవుటచే ధనికుల బిడ్డలలో కొందఱి కొక్కవిద్యయు రాకపోవుటయు పయిసాధనకలాపములో నొక్కటియు లేకపోయినను శ్రద్ధయొక్కటిమాత్ర ముండుటచే బీదబిడ్డలు కొందఱు విద్య లనేకము లల్పకాలములో గ్రహింపఁగలుగుటయు, పలువు రెఱిఁగియుండవచ్చును. కాబట్టి యవకాశముండదనుమాటను దూరముగా నుంచి వృత్తులను మంచిస్థితికిఁ దీసికొని రాఁగోరెడు మనము పనివాండ్రకెల్లను విద్యయందు శ్రద్ధాభక్తులు కుదురునట్లు చేయుటకును, చదువునందు బుద్ధిగలవారి నిమిత్త

మయి పాఠశాలలకు స్థాపించునట్లు చేయుటకును, శక్తివంచనలేక సమస్తప్రయత్నములు చేయవలయును. వీరికి పగటిపూట చదువు చెప్పెడి చిన్న పాఠశాలలు మాత్రమేకాక పగలు పనిచేసి వచ్చు వారి కుపయోగపడునట్లుగా తగినన్ని రాత్రిపాఠశాలలుకూడ స్థాపింపవలయును. ఈవిషయమున సీవరికే దొరతనమువారును స్థలనిధిసంఘములవారును నగరపారిశుధ్యవిచారణ సంఘమువారును శ్రద్ధపుచ్చుకొని కొంత పనిచేసియున్నారు. అయినను జనులతోద్బాటులేక ప్రభుత్వము వారిప్రయత్నములు పూర్ణముగా కొనసాగజాలవు గనుక దొరతనము వారు పనిచేయుచున్నారని యుపేక్షచేయక జనసామాన్యముయొక్క వృద్ధికిని సాధ్యమైనంత పని చేయుట మనకుకూడ పరమధర్మమే.

ఈప్రకారముగా మనదేశమున వృత్తులుత్కృష్టదశను పొందక పోవుటకు గల కారణము లనేకములున్నను వానినన్నిటిని వివరించుట కిప్పు డవకాశముచాలక యింకొక్క యంశమునుమాత్రము చెప్పి ముగించుచున్నాను. ఈదేశమునందు చదువుకొన్నవారు తాము వృత్తులయందు ప్రవేశించుట తమగౌరవమునకు హానికరమని దుర్భ్రాంతి నొంది వృత్తులపొంత పోనొల్లకుండుటకూడ వృత్తుల నికృష్టదశ కొక ముఖ్యకారణముగానున్నది. నాలుగుముక్కలు చదివిన తోడనే తామేమో మహావిద్వాంసుల మయితిమనియు తమపాండిత్యమున కింక తాతముత్తాత లాచరించిన వృత్తి ననుసరించుట గౌరవ లోపమనియు దురభిప్రాయపడి మనవారనేకులు తమదుష్పాండిత్యముచేత నెందుకుం బనికిరాక చెడిపోవుచున్నారు. ఇందుకు దృష్టాంతముగా నాచిన్నతనములో నొకమంగలి రాజమహేంద్రవర రాజకీయ పాఠశాలలో నాలవతరగతివఱకును జదివి చాలించి, తనకులానుగత మయినవృత్తి నవలంబించుట లాఘవాస్పదమని తన యల్పవిద్యా

ప్రభావముచేత నిశ్చయించుకొని, యుద్యోగమున కాశీపడి యెల్లవారి నాశ్రయించి న్యాయమార్గమున సుఖజీవనము చేయుటకు చాలిన ధనమును వేటవిధమున సంపాదించుకొలేక దారిద్ర్యభూతముయొక్క ప్రేరణముచేత చౌర్యమునందు ప్రవేశించి, కడవట చెఱసాలయందు పడి చెడి చిక్కులుపడఁగా నేను ప్రత్యక్షముగా చూచియున్నాను. ఇటువంటి యల్పవిద్యావంతులయిన మహాపండితులు తాము రాజకీయోద్యోగములకే యర్హులమనియు, ఇతరవృత్తులేవియు తమగౌరవమునకు తగనివనియు, తామెంత కష్టపడియైనను రాజకీయకార్యస్థానములయందు కొలువుకుదిరి తమయావజీవమును దానికి ధారపోయవలయుననియు, దృఢనిశ్చయములై లోపల పొట్టకు తిండిలేక పోయినను పనికి బొట్టులును బట్టలును సవరించుకొని సంవత్సరముల కొలది జీతబత్తెములులేక కార్యస్థానములవెంట నూరూరదిరిగి వెట్టికి పనిచేయుచు, నైచ్యమునకు వెనుకతీయక యుద్యోగస్థుల యిండ్లచుట్టును దిరిగి బుజములు పడిపోవ వారికిలలనుమోచి యాశ్రయించుచు, పేరులేని చిన్నయుద్యోగస్థులు సహితము వెట్టిపనిలో తప్పులెన్నిపెట్టు చీవాట్లే తమకు లాభముగా తమ జన్మములను సార్థకపఱచుకొనుచుండురు. ఒక్క యల్పవిద్యావంతులకేకాక బహు పరీక్షలం గృతార్థులయిన వారికిని, రాజసేవకే యాశపడి తిరుగుచుండుటవలన నించుమించుగా నిటువంటిగతియే సంప్రాప్తమగుచున్నది. రాజకీయోద్యోగముల సంఖ్యకంటె పరీక్షలం గృతార్థులగువారి సంఖ్య యత్యధిక మగుచున్నందున కొందఱికికేకాని యందఱికిని పనులు దొరకనేరవు. ఒక్కపనికయి గోతిదరినక్కలవలె ననేకులు నోరు తెఱచుకొని కనిపెట్టుకొని యుండుటచేత నిప్పు డుద్యోగగౌరవమే చెడిపోయినది. రెండురూపాయల జీతమిచ్చినచో నలుగురు పరియోసిండులు దొరకు

చున్నారని యెనిమిదిరూపాయలు జీతమిచ్చినను తిన్ననివంట బ్రాహ్మణుడు దొరకుట దుర్లభముగా నున్నది. ఈప్రకారముగాఁ జదువుకొన్నవారందఱును రాజసేవకొఱకే కామకొని యున్నయెడల మోసపోయి తుదకెందునకుం బసికిరానివారగుదురు. స్వాతంత్ర్యము లేకపోవుటచేత సేవకవృత్తి తక్కిన వృత్తులన్నిటికంటె మిక్కిలి యధమమయినది. కాబట్టి చదువుకొన్నవారు తప్పక వృత్తులన్నిటి యందును ప్రవేశించి పనిచేయవలసిన కాలము వచ్చినది. అట్లు ప్రవేశించుటచేత వారు తాము లాభమునుపొంది సుఖజీవనము చేయుటకు శక్తులగుటయేకాక వృత్తులను మంచిస్థితికి తెచ్చి దేశమునకు ఊమము చేసినవారగుదురు. విద్యాధికులు ప్రవేశించినయెడల నన్ని వృత్తులును గౌరవాహములే యగునుగాని గౌరవమునకు భంగము తెచ్చెడి వృత్తి యేదియు నుండదు. ఇంతవఱకును చదువుకొన్నవారెవ్వరును ప్రవేశింపక పోవుటవలన కొన్నివృత్తులు నీచములుగా తలంపఁబడుచున్నవేకాని నీచములగుటకు వృత్తులు చేసిన పాపమేదియు లేదు. ఎప్పుడును వృత్తులయందు ప్రవేశించినవారినిబట్టి వృత్తులకు గౌరవము రావలయునేకాని వృత్తులనుబట్టి ప్రవేశించినవారికి గౌరవము రాఁబోదు. పురుషునకు నిజముగా గౌరవము తెచ్చునవి సత్యమును శాంతియును యుక్తప్రవర్తనమును విద్యయుఁ గాని ధనసంపాదనమున కయి యవలంబించిన వృత్తులు కావు. ఇప్పుడు సర్వోత్కృష్టమయిన దని యెంచఁబడెడు వృత్తియందైనను నీతిమాలినవారును మూఢులును ప్రవేశించి పనిచేయఁజూచినచో దాని గొప్పతనమంతయు మూఢు దినములలో మూలపట్టి మిక్కిలి నీచమయినదగును. ఇప్పుడు మిక్కిలి నిక్కష్టమయినదని తలంపఁబడెడు వృత్తియందయినను చదువుకొన్న వారును యుక్తప్రవర్తనము గలవారును ప్రవేశించి పని సాగించు

చున్నచో నిమిషములో దాని కెక్కడలేని గౌరవమును వచ్చి సర్వజన సమాదరణీయ మగును. మనలోని చదువుకొన్నవా రీసత్యమును మనసునందు దృఢపఱచుకొని కొందఱు ముందుగా తాము మార్గ ప్రదర్శకులయి జనులలోఁగల దురభిప్రాయమును తొలగించి వృత్తులను క్రమపఱచి దేశమును ధనసంపన్నము చేయుటకయి ప్రయత్నింతురని దృఢముగా నమ్ముచున్నాను. అట్లు ప్రవేశించినవారు మంచిసాధనములను కనిపెట్టి పనిని సులభపఱచి తావిత్తాధ్యులయి మొత్తముమీఁద దేశమున కంతకును లాభము కలుఁగజేయ శక్తులగుదు రనుటకు సందేహముండదు. చదువుకొన్నవారు వృత్తుల నవలంబించి యుండుటచేత యూరపుఖండమునందు దినదినము నేప్రకారముగా క్రొత్తసాధనములు కనిపెట్టఁబడి పని సులభపడుచున్నదో యెఱిగినవారి కేనంగతి వింతగా కనఁబడదు. మనదేశమునం దిప్పుడున్న యుపకరణములలో లోపము లేమి యున్నవనియు వానిని బాగు పఱుపవలసిన యావశ్యకమేమున్నదనియు కొందఱు భావింపవచ్చును గాని వారియూహ యెంతమాత్రమును సరియైనది కాదు. లోకములో మనుష్యుఁడుచేసిన కార్యములన్నియు సంతకంత కభివృద్ధి పొందఁ దగినవిగా నుండును. ఈదినమున పూర్ణముగా నున్నట్టు కనఁబడునవి రేపటిదినము మరల నాలోచించినచో వానియందు కొన్నిలోపము లగపడి మరల మార్పఁదగినవిగా కనఁబడుచుండును; కొన్ని వస్తువుల యందు లోప మొక్కసారిగా కనఁబడక పోయినను వానిని సులభముగా చేసెడు సాధనములయందు లోపములగపడి యభివృద్ధికి తగిన విగా నుండును. ఈ ప్రకారముగా నాలోచించిన కొలఁదిని పూర్వపువారెప్పుడును నెఱుఁగని క్రొత్తవస్తువులను నిర్మించువిధమును కనిపెట్టుటకును వానిని మేలిమి చెందించుటకును వానిని చేయసాధనముల

బాగుపడుచుటకును నావశ్యక మగపడును. దేశము నాగరికతయందును సుఖభోగాదులయందును వృద్ధిపొందుట కిజేమార్గము. చదువు కొన్నవారు శిల్పాదివృత్తులయందు ప్రవేశించి కొన్ని సంవత్సరములు పూనికతో పనిచేయు భాగ్యము మనదేశమునకు లభించిన తరువాత అద్దములు, కుండకు, పెంకులు, ఇటుకలు, మొదలయిన మట్టిపనులయందును, వంతెనలు, విగ్రహములు, మండపములు, దేవాలయములు మొదలయిన రాతిపనులయందును, బల్లలు, పెట్టెలు, మంచములు, బండ్లు మొదలయిన కట్టిపనులయందును, కాలువలు, నూతులు, చెఱుపులు మొదలయిన నీటిపనులయందును, చిత్రములు వ్రాయుటయందును, రంగులు వేయుటయందును, తివాచులు బట్టలు మొదలయినవి నేయుటయందును, బెత్తపుపనులయందును, కొమ్ముపనులయందును, తక్కిన యన్నిపనులయందును, ఎంతో యభివృద్ధిని చూడవచ్చును. అప్పు డావిరియంత్రములును నీటియంత్రములును గాలియంత్రములును దేశమంతటను వ్యాపించి దేశము కన్నులపండువుగా నుండవచ్చును. ఇదియంతయు మనకిప్పుడు స్వప్నములోని వార్తగా తోచవచ్చునుగాని చదువుకొన్నవారు దేశాభిమానులయై తమ కృత్యమును తెలిసికొని వృత్తులయందు ప్రవేశించి దేశాభివృద్ధికి తమ శరీరములను ప్రాణములను ధారపోసినచో సచిరకాలములోనే యీ చెప్పినదంతయు మన కన్నులయెదుట సగపడునత్యమే కావచ్చును. మనుష్యుల కుపచారములు చేయుట మొదలయినవి కొన్ని సేవకవృత్తులేగనుకను, అన్నివృత్తులలోను సేవకవృత్తి యధమమయినది గనుకను, పెంటలెత్తుట, దొడ్లుతుడుచుట, బట్టలుతుకుట మొదలయిన కొన్నిపనులు న్యాయముగానే యెల్ల దేశములయందును సమస్తకాలములయందును నీచములుగా చూడబడుచున్నవి. అందుచేత వాని

సకాయ కష్టకర్మలు

బంబించినవారికి తక్కినవృత్తుల నవలంబించిన వారికి గల గౌరవ ముండదు. దేశమందెంత విద్యాభివృద్ధియైనను సమస్త జనులును పండితులగుట యేవాఁడును సంభవింపనేరదు; కొండఱు గాకపోయిన కొండఱయినను మూర్ఖులయి యుండకతప్పదు. అటువంటివారే సాధారణముగా నీకడపట చెప్పిన నీచవృత్తులయందు ప్రవేశించి కని చేయుచుండురు. అవి తప్ప గౌరవమునకు భంగము కలిగించెడు నట్టియు విద్యావంతుల కర్హములు కానట్టియు వృత్తులు మఱియేవియు లేవు. ఇవిసహితము మనదేశమునం దిప్పుడు గౌరవప్రదములుగా నెంచఁబడుచున్న భిక్షాదివృత్తులకన్న వేయిరెట్లు శ్రేష్ఠమయిన వనియే చెప్పవచ్చును. సోమరితనమున కాలము గడపుచు స్వకాయ కష్టపడక పరులవిత్తమువలన జీవించుటకంటె హేయమైనవృత్తి లోకములో నేదియు నుండదు. యాచ్ఛావృత్తి పరమనికృష్టమైన దనియు దానికంటె లాఘవాస్పద మయినది మఱియొకటి లేదనియు మనపూర్వు లనేకవిధములఁ జెప్పియున్నారు. వారిలో నొకకవీశ్వరుఁడు యాచకుఁడు గడ్డిపఱకకంటెను తేలికయనియు, గడ్డిపఱకలు గాలి కెగురఁగొట్టుకొని పోవుచుండఁగా యాచకుఁ డెగురకొట్టుకొని పోకుండుటకుఁగల కారణము దరికి చేరనిచ్చినచో వాఁడు తన్నుకూడ యాదించి వీడించునని గాలిదేవుఁడు భయపడుటయేయనియు, చమత్కారముగా చెప్పిన శ్లోకము ననేకులు చదివియుండురు. కాలకర్మ దోషమువలన నిప్పుడగౌరవముగా నెంచఁబడకున్న యాచ్ఛావృత్తి నశించి కష్టపడి స్వార్జితమువలన జీవించు వృత్తులే గౌరవావహములని యేర్పడినంగాని దేశమెన్నిటికిని బాగుపడదు. చదువుకొన్నవారు వృత్తులయందుఁజేరి పనిచేసినగాని వృత్తులకు గౌరవమురాదు. మన తొల్లింటి మహానుభావులు సహితము తాము వృత్తులయందు

ప్రవేశించి యేవృత్తి నవలంబించినను న్యాయమార్గావలంబనులకు గౌరవలోపములేదని లోకమునకుఁ జూపి యున్నారు. రాజసూయా ధ్వరముచేసి సార్వభౌముడైన ధర్మరాజంతవాని తమ్ములు నకుల సహజేవు లశ్వపాలనమును గోపాలనమును సీచముగా నెంచక పనిచేసి యున్నారు; దిగ్విజయముచేసి విజయుడని పేరొందిన యాసార్వభౌముని తమ్ముడే నాట్యాచార్యుడుగా ఉదిరెచు; చక్రవర్తియైన నలుఁడును, భీముఁడును వంటలవారుగా నుండుటకు నంశయింపలేదు. ఈకడపట చెప్పిన వారిరువురును విద్యాధికులగుటచే పాకకౌశలమునం దసమానులై నలపాక భీమపాకములని లోకులు సామెతగా చెప్పుకొనునంత ప్రసిద్ధి కెక్కిరి. అంతకుపూర్వమే వారికి చిరకాలాభ్యాసములేక పాకవిద్యయం దటువంటినేర్ప కలుగుట సంభవింపదుగదా? అది యెట్టిదే నను రాజాధి రాజులు పాదాక్రాంతులై పనిచేయ సమస్తగౌరవములను పొందిన కిరీటాధిపతులు సహితము సమయము వచ్చినప్పు డట్టి వృత్తుల నవలం బించుట గౌరవహీనతగా నెంచలేదనియు, వారుటువంటివృత్తులయందు ప్రవేశించుటవలన వారిగౌరవము లేకమాత్రమును చెడలేదనియు, పయి నిదర్శనములవలన స్పష్టమగుచున్నది. అదిగాక మనఋషులును విద్వాంసులును పలువురు చతుష్షష్టికశల నభ్యసించి బ్రహ్మలయినట్లు బహుగ్రంథములు సాక్ష్యమిచ్చుచున్నవి. పాక శిల్ప గజాశ్వశాస్త్రాదులు చతుష్షష్టికశలలో చేరిన వంటచేత పూర్వకాలమునందు మనలోని విద్వాంసులు బహువృత్తులకు గౌరవము తెచ్చిరనుట నిస్పష్టమగు చున్నది. మరియు నీపైని చెప్పిన శాస్త్రములకు ఋషులే కర్తలయి యున్నారు. కాబట్టి పూర్వపు విద్వాంసులమార్గము ననుసరించి యిప్పటి విద్యావంతులును వృత్తుల నవలంబించి యాయావిషయముల యందు గ్రంథములను రచించి వాని నభివృద్ధి పొందించినంగాని దేశాభి వృద్ధి కలుగదు.

మన దేశమునందలి శిల్పదుల యభివృద్ధికయి యాయాజాతుల
యాయావృత్తుల నవలంబింపవలయు నన్న నియమమును పెట్టు
కొని యెవ్వరికి దేనియందభిరుచిగలదో వారాపనియందు ప్రవేశించుట
యొక్కవశ్యకమనియు వస్తునిర్మాణక్రమము కాలానుగుణముగా మాటు
నొనర్చవలయుననియు, కర్మకారులు విద్యాభ్యాసము చేసినవారు
కావలయుననియు, విద్యావివేకవంతులు వృత్తులకు పూనుకొనవలయు
ననియు చెప్పియున్నాను. పుస్తకములయం దెంతచదివినను చదివిన విష
యములకు ప్రత్యక్షముగా చూచి గ్రహించినంగాని యావిద్య పూర్ణము
కావరదు. సంగీతశాస్త్రమునందు రాగ లక్షణాదులను నేర్చుకొన్న
మాత్రముచేతనే యెవ్వరును కర్ణరసాయనముగా పాడ శక్తులుకారు.
కాబట్టి లోకములో ననుభవజ్ఞానములేని చదువంత ప్రశస్తము కాదు.
శిల్పదులయందు ప్రవేశించిన విద్యావంతులు యంత్రనిర్మాణాదులను
గూర్చిన కేవల శాస్త్రజ్ఞానముతో తృప్తిపొందియుండక యంత్రముల
నిర్మించి వానితో పనిచేసెడు దేశములకుఁ బోయి నిర్మాణకౌశలమును
పనిచేయు క్రమమును కనిపెట్టి యనుభవజ్ఞానమునుకూడ సంపాదింపవల
యును. అట్లుచేసిననే నిజమయిన యభివృద్ధి కవకాశము కలుగునుగాని
యిట్లువదలక మూల కూరుచుండి యాకాశమువంక చూచి యీలో
చించుచున్న మాత్రమున నభివృద్ధి కలుగదు.


మిత్రులారా! మనము విద్య చదువుకొన్నది మనస్వభావ
మును శక్తిని గ్రహించి యుక్తాయుక్తముల నాలోదించుటకు శక్తుల
నియి యుక్తమార్గమున నడుచుకొనునిమిత్తము గాని మనము
చదువుకొన్నామని యితరులకు చూపుటకొరకును ప్రతిష్ఠకొరకును
కాదు. తక్కినవారికంటె మనము వివేకుల మయినందుకు ఫలము మన
మార్గాభిమానము గలవారమయి, అంతరాత్మ చెప్పినదాని యందు

స కాయ కష్ట కర్మ లు

గౌరవముంచి, తదుక్తరీతిని ప్రవర్తించుట. అంతేకాని మన మంతరమున
నడుగున ప్రొక్కి మూర్ఖులయిన వారి మెప్పునకయి దానిని వారి
ప్రాయములకు బలివెట్టి యస్వతంత్రులమయి కీలుబొమ్మలవలె
లాడించిన స్థైలను నాడుచుండుట మన కెంతమాత్రమును పాపము
కర్మము కాదు. మీరు మీస్వాతంత్ర్యమును మాటలచేత మాత్రమే
కార్యములచేతకూడ రోకమునకు వెల్లడిపఱచి తెలియనివారు చేసిన
పరిహాసములను లక్ష్యము చేయక మీరు న్యాయమని నమ్మిన ప్రకారముగా
శిల్పాదివృత్తులయందు మీలోతగినవారు ప్రవేశించి యున్న
లకు దారిచూపి లోలోపకారధురీణులగుదురని కోరుచున్నాను.



వే శ్యా కా ం త లు.



By

K. VEERESA LINGAM

వేశ్యాకాంతలు.

శ్రీమద్భక్తవల్లభాచార్య

సువివేకులారా !

నే నీదినమున ప్రసంగింపవలసినది వేశ్యావృత్తివిషయమే యయినను, అసంగతి వారంభించుటకు ముందు సుఖభేదములను గుఱించి కొంచెము ప్రస్తావించవలసియున్నది. లోకములో నివ్వ రెప్పుడేకార్యమును చేసినను, ఏకార్యమును త్యజించినను, తమ సుఖము నపేక్షించియే యని యెల్లవారు నెఱుఁగుదురు; కాబట్టి యెల్లవారును జేసెడు ప్రయత్నములన్నియు దుఃఖనివారణముకొఱకును సుఖసంపాదనముకొఱకును ననుట స్పష్టము. అందుచే నంతమూఢుఁడును బుద్ధిపూర్వకముగా సుఖము పోగొట్టుకొని దుఃఖమును తెచ్చిపెట్టుకొనఁడు. అయినను తమయధీనములోనున్న విషయములలోనే వలువురు మూర్ఖత్వముచేతనో యింద్రియలోలత్వముచేతనో దూరము విచారింపక తాత్కాలికసుఖము వచ్చునని భ్రమపడి కార్యములను జేయుచుండుటవలన వారికి సుఖమునకు మాఱుగా దుఃఖమే బహు తరముగా సంప్రాప్తమగుచున్నది. అదిచూచి బుద్ధిమంతులగు వారు తాముకార్యమును జేయనప్పుడు సద్యఃఫలముమాత్రమే చూడక దానివలన ముందు కలుగఁబోవు ఫలములనుగూడ విచారించి కర్తవ్యాకర్తవ్య నిశ్చయముచేయుదురు. దానినిబట్టియే సర్వసాధారణముగా లోకములో నవివేకులు పల్లకవృత్తుల చాలగుచు వచ్చుచుండుటయు సువివేకులు సుఖవరంఢరను చెందుచుండుటయు సంభవించుచున్నది ఈదగములో మృగమొక్కటియే ముందుసంగతి బొత్తిగా

విచారింపక ప్రస్తుతసుఖముతోనే తృప్తిపొందియుండునది. మనుష్యుఁ
 డెంత బుద్ధిహీనుఁడుగా నున్నను కొంచెముగానో గొప్పగానో భవిష్య
 త్సుఖమును చూచుకొనుచునేయుండును. కాబట్టి మనుష్యునకును
 మృగమునకును గల భేదము ముందుగా భావిసంగతులయొక్క విచారా
 విచారములలోనే యారంభమగును. మనుష్యుఁడు ముందుసంగ
 తుల నెంతయల్పముగా విచారించువాఁడయిన నంత మృగప్రాయుఁ
 డనియు, ఎంతయధికముగా విచారించువాఁడైన నంత జ్ఞానాధికుఁ
 డనియు, చెప్పఁబడును. ఇప్పుడు చెప్పినదానివలన మనము చేయు
 వానిలో పలుకార్యములు సుఖదాయకములుగానే కనఁబడినను వానిలో
 గూడ సుఖతారతమ్యవిచారము చేయవలసిన యావశ్యకము తేలు
 చున్నది. మనకుఁ గలిగెడు సుఖమంతయు శరీరసుఖమనియు, ఆత్మ
 సుఖమనియు రెండువిధములుగాఁ జెప్పవచ్చును. ఈ రెండుసుఖము
 లలో శారీరసుఖమునకంటె నాత్మికసుఖ ముత్తమమయినదని కొం
 చెము వివేకముగలవారందఱును ఏకవాక్యముగా నొప్పుకొనియున్నారు.
 ఏనిలో దేహసుఖము మృగములకును మనకును సామాన్యమయి
 నది; ఆత్మసుఖ మొక్కటియే మనుష్యుల మైనందున మన కధిక
 ముగా వచ్చినది. మనబాహ్యేంద్రియములను తృప్తిపఱచుటవలనఁ
 గలుగునది దేహసుఖము; నీతిమార్గమున నడుచుటవలనను భగవద్భక్తి
 మొదలయిన వానివలనను కలుగునది యాత్మసుఖము. ఇట్టి శారీరసుఖము
 పశువులకును మనకును సామాన్యమయినదే కాబట్టి యింద్రియసుఖము
 నెంతయెక్కువగా ననుభవించినను దానివలన మనకు పశువులకంటె
 నాధిక్య మేమియు రాదు. ఇంద్రియసుఖముల కనుకూలమయిన పదా
 ర్థములను సంపాదించుకొనుటలోను, వాని నుపయోగించుకొనుట
 లోను, మితము తప్పి యనుభవించుటవలనఁ గలుగు రోగాదులలోను

మృగములకు లేని కష్టము లనేకములు మనకు తట్టనించుచుండుటచేత నింద్రియసుఖములనే మరిగి గూర్తెనుఖములను మఱచువారు పశుతుల్యులయిననుగాక వాఙ్మంతులను హీనులగుచున్నారు. కేవలేంద్రియ సుఖపరాయణులయిన మానవాధములకువలె తిండిని త్తము నడవలసిన కష్టము లేవియు పశువులకు లేవు; వారివలె పశువులెప్పుడును తప్పు త్రాగి దేహస్పృహ తప్పి పడిపోవు; అశీసంభోగము నాశించి సుఖభోగములకు తగిలించుకొని బాధపడవు. కాబట్టి మన యాధిక్యమెల్లను మన యాత్మసుఖముల ననుభవించుటలో నున్నది. మన మెంతయధికముగా నాత్మసుఖములకయి ప్రయత్నించుచు వానిని పొందుచుండుమో వివేకింకములో మనమంత యగ్రగణ్యుల మగుచుండుము. ఆత్మ నిశ్చయముచదియు దేహ మర్కనయిచదియు నగుటనుబట్టి స్వభావముచేతనే దేహసుఖ మస్థిరమయినదనియు, ఆత్మసుఖము స్థిరమయినదనియు వ్రాడుచున్నది. అధికసుఖముచకయి యల్పసుఖమును విడుచుట బుద్ధిమంతుల లక్షణము గనుక, ఆత్మాచందమునకు భంగము రాకుండుంతవఱకే యింద్రియసుఖముల ననుభవించుచుండుటకై తెలివిగలవాఁ డెప్పుడును కృషిచేయుచుండవలెను. అనగా ఆత్మాచందమునకు భంగము సంభవించునని యోచించెదల శరీరసుఖ మెంత యధికమైన దయినను దానిని మానుకొనవలయును. ఈదేహాత్మసుఖములలో తారతమ్య మున్నట్లే ప్రత్యేకముగా దేహసుఖములలోను, ఆత్మసుఖములలోను కూడ తారతమ్యముండును. అందుచేతనే యధిక దేహసుఖము నపేక్షించి వివేకు లల్పదేహ సౌఖ్యములను విడిచి కొంచెము తాత్కాలిక కష్టములకయినను సహించురు. మనము కొన్ని సమయములయందు జిహ్వా కింపుగా నుండు పంచభక్త్య పరమాత్మములను భజించుట మానుకొని నోటి కసవ్యాముగా

నుండు కాలకూటవిషమువంటి చేదునుండులను కన్నులు మూ!
 కొని మ్రొంగుచుండుట కింతకంటె వేఱు హేతువేమున్నది? ఆ
 కష్టపడుట యంతయు నప్పటి కింపు కాకపోయినను ముందు చిరసుఖ
 మనుభవింపఁ గలుగుదుమన్న యాశచేతనేకదా? చిరకాల మాహా
 నిద్రాదులను లభ్యముచేయక గురువు కొట్టినను పిట్టినను సహించి
 పాఠశాలయందు విద్యాభ్యాసము చేయుచు బహుశిష్యుల కోర్కె
 కొనుట పడినప్రమాదమునకు మించినఫలము ముందు లభించునన్న
 కోరికవలననేకదా? అల్పత్వాధికత్వభేదము మూలమేకాక మనము
 సుఖప్రదములనుకొను వానిలో నిహపరలోకముల రెంటియందును
 సుఖమిచ్చునవి కొన్నియు, ఈలోకమునకుమాత్రమే సుఖమిచ్చు
 నవి కొన్నియు, అచ్చటికి సుఖమిచ్చునవిగానే కనఁబడినను కడుట
 దుఃఖముగా పరిణమించునవి కొన్నియు ఉండును. సత్యము మొద
 లయినవి మొదటి తరగతిలోనివి; ఆహారాదులు రెండవతరగతిలోనివి;
 వ్యభిచారాదులు కడపటితరగతిలోనివి. ఈదుఃఖప్రదములైన వానిలో
 గూడ కొన్ని యెప్పుడో ఫలమిచ్చునవిగాను, కొన్నియప్పటికే తెలియ
 కుండి లోలోపలనే పనిచేయుచు కొంతకాలమునకు తరువాత ఫల
 మిచ్చునవిగాను ఉండును. మనము గంధకద్రావకమును త్రాగిన
 యెడల వెంటనే నోరు భగ్గున మండి తాళము పొచ్చి యెప్పుడో ఫల
 మగపడును; కలుషజలమును త్రాగినయెడల నప్పటి కేమియు కనఁ
 బడక క్రమక్రమముగా పనిచేసి యెప్పుడో వ్యాధిని తెచ్చిపెట్టి దీర్ఘ
 కాలమునకు ఫలమగపడును. తాత్కాలికముగా ఫలమగపడినను,
 అగపడకపోయినను బుద్ధిమంతుడగువాడు తానొకఁనిని దూరము
 విచారించి యది యెప్పుడు నేహనిని చేయని నిర్దుష్టకార్యమయిన పక్ష
 ముననే చేయవలెను. ఈపయిని విచరించునుఘములలో నిహపరలోక

ముల రెంటును సుఖమిచ్చునది యత్తనుమనియు, ఈలోకమున మాత్రమే సుఖమిచ్చునది మధ్యమమనియు, తాత్కాలికముగా మాత్రము సుఖమిచ్చునది యధమమనియు నేనిక్కడ చెప్పవక్కఱి. వేదము మెల్లవారికిని తెలియును. వానిలో నుత్తమసుఖమునిమిత్తమై మధ్యమాధమ సుఖములను వదలుకోవలెననియు మధ్యమసుఖము నిమిత్తమయి యధమసుఖములను వదలుకోవలెననియు, కూడ నెల్ల వారును నెఱిగినయంతమే. ఇహమునం దాత్మానందమునకు లోకము లేకుండి పరిమునందుకూడ కలిగెడు శాస్త్రతానందమే మోక్షము గనుక, మహానుభావులగువా రామొక్క పారమార్థికసుఖమునే మన స్సునం దుంచి దానినిమిత్తమై తక్కిన యెన్ని సుఖములనైనను తృణ ప్రాయముగా త్యజించి విషయసుఖములయందు కేవలము నిస్పృహులగుదున్నారు. లోకములో నటువంటి మహాత్ములెప్పుడును మిక్కిలి తక్కువగానే యుండుటచేత వారివిషయమయి చెప్పుట యనావశ్య కిముగనుకను, సామాన్యజనులీ విషయసుఖములనుకూడ వనుభవింపవలసినవారే గనుకను, ఇప్పుడు చెప్పిన సుఖతాతమ్యాదులముందు చెప్పబోయెడి వేద్యాసంభోగాది సుఖస్వభావగౌరవములను తెలిసికొనుటకు చాలియుండును గనుక, ఇంతటితో నీవిషయమును చాలించి ప్రస్తుతవిచారణీ మూలము నారంభింతము.

ఈయొక్క హిందూదేశమునందు తప్ప మఱి యేదేశమునందును, ఏకాలమునందును, దిగబరులయి మృగప్రాయులయి ననాచరులుగా నుండు మూర్ఖశిరోమణులు మొదలుకొని నివ్యాంబరధారులయి నిద్రాని నేకసంపన్నులయి సుందరమందరములయందు వాసము చేయు నాగరిశిఖానులులవఱకుఁ గల యేకాతివారిలోను, వ్యభిచారమే ప్రశస్తింపవామయిన కులవృత్తిగా నేర్పడుదుకొని సంభోగనియ

మము లేక స్వేచ్ఛగా విహరించు కులమువారున్నట్లు కనియు వినియు నుండలేదు. అదియేమి పాపకర్మమోగాని నిర్భాగ్యకరమయిన యీ దేశమునందుమాత్రము చిరకాలమునుండి మాంసహీనమయిన యీ పాదుకనికయి ప్రశస్యేకముగా భోగకాంతలజాతి యొకటి గేర్పడి నేటివఱకును తెంపులేక బహుకాలసిద్ధముగా నచ్చుచున్నది. కాల కర్మవశముచేత మనదేశము వాశ్రయించియున్న వ్యభిచారహీన మయిన యశక్తిభూతలమున కెల్లెడల సుస్థిరమయిన జుగములయ ములవలెనున్న యీ భోగిగణలజాతి యీదేశమున నెప్పుడు నామ మాత్రావశిష్టమగునో దుఃఖాహ్యముగా నున్నది. అయినను మన పూర్వులు వీరిని వ్యభిచారినిలుస్తముద్దేశింపలేదనియు, సంగీతము సర్వజనరంజకమయినది గనుగను, దానిలో మృగమధురస్వరముగల సుందరులు సృతగీతాదులను నేర్చుకొని పాస్తాద్యభిజయముతో రాళ్లు కరగెనునట్లుగా పాదునప్పు డాథలము భూతలస్వర్గముగా నుండును గను కను సృతగీతాదుల యభివృద్ధినిలుస్తమే గేర్పడిచిరినియు, చెప్పు వచ్చును. సంగీతముచందట్టి యుత్కృతగనోహనశక్తి యున్నదన్న మాట నేనులేదను. సంగీతముక్క మనుష్యులను మాత్రమేకాక చెవులుగల సమస్తజంతువులనుగూడ నానందింపఁజేయఁగలదనియు నేన టుఁగుదును. అందుచేత మనపెద్దలు “శిశుశ్వేత్తి శిశుశ్వేత్తి వేత్తిగాన రసంధణి” యని సంగీతమును శిశువును పశువును పామునుగూడ గ్రహించునన్న వాక్య మతిశయోక్తిగాక కేవలము వృథానోక్తియనియే నానిజమయిన తాత్పర్యము. సర్వజనసమనోహరమయిన యీసంగీతము ముఖ్యముగా కాపాడవలసినవారు స్త్రీలేమనియు, వారికింతమునగుదు పురుషకంతమునకంటె పధికమార్గవము మాధుర్యము నుండు ననియు, అందులో లయమెట్లు పాపాభిజయమును, అయిన

ప్రకటించు హస్తాభినయమును, భావాదులను బోధించు నేత్రాభినయమును దానికి తోడుపడినచో రసజ్ఞులయినవారి కిచ్చటనే నశరీరస్వర్గము లభించునట్లుండుపనియు, నేను హాథిగా గుర్రెఱుగుదును. కాబట్టి స్త్రీజనసామాన్యమున కలంకాభూతమయిన పాత్రినత్యముచే భూషితురాండ్రయి సర్వజనసమ్మానార్హురాండ్రయిన కలంకాంఠలయొద్దనే సర్వజనసమ్మోహనకరమయిన యీశుగీతవిద్యయున్న పక్షమున పయనిచెప్పిన గుణములను మాత్రమేకాక యింకను ననేకములయిన లాభములను కలిగి యిహపరసాధకమగునట్లకు లేకమయినను సందేహము లేదు. కాని మరదేశమున కట్టి భాగ్యము లభింపక యనూల్యమయిన యీగానవిద్య సంపాదకల్పవృక్షమునకు వేరుపురుగులును, పాత్రప్రత్యాగృహితమునకు విఱుగుడుమందులు నయిన వేశ్యలపాలపడుటచేత దానివలన కిలుగవలసిన యుత్తమ లాభములేనియు కలుగకపోవుట యటుండఁగా మీదుమిక్కిలి మితి మీఠిన యన్యములుకూడ సంప్రాప్తము లగుచున్నవి. ఏబదిదివ్య వాసనలను చుట్టను జెట్టినను మధ్య నొకయుల్లి పాయను చితుకఁగొట్టి పెట్టినపక్షమున, ఆసువాసనల గౌరవమంతయు నడఁగిపోయి సహింపరాని కర్కంధమే యెల్లయెడలను వ్యాపింపనట్లు సంగీత మొక్కటియే కాకి యింక వేయిసుగుగుములుకూడ కలిగియున్నను వానికొక్క వ్యభిచారమును నోడుకఱిచినయెడల నావేయిసుగుగుములును మూలకట్టి దుర్భరమయిన యొక్కవ్యభిచారమే పయికివచ్చి లోకములో చేయఁగలిగినంతనష్టమును చేసితీయు. వేశ్యల ప్రధానవ్యాపారము జారత్వముకాక స్మృతగీతాదులు గనుక వానినిమాత్రమే యనుభవించి తక్కిన విషయములయందు విముఖులయి చేసేదియైయులయి యుండరాదాయని కొందఱుమిగిలినచున్నను. దూరమునుండి పొడిమూలల

నన్నిటినినైనను జెప్పనచ్చునుగాని నిజముగా నమయము సంభవించి రత్నాభరణములతో దృష్టి మిఱుమిట్లుకొలిపి మతిభ్రమ కలిగించు వేశ్యలు తారసించినప్పు డెంతటి దృఢచిత్తులకును మనసు నిలుప శక్యముకాదు. మన గట్టితనమంతయు దూరముగానుండి నీతులు చెప్పనంతవఱకే సాగునుగాని మనమనసు నొక్కసారి యాప్రక్కకు పోనిచ్చినయెడల, అది సైగసమీపమునఁ బెట్టిన వెన్నవలె కరఁగి యా వంకకు వాఱక మానదు. మననీతులును సిద్ధులును నియమములును స్త్రీలచూపులు మనమీఁద ప్రపరాపకున్నంతవఱకే నిలుచునుగాని స్త్రీలగాలి మనమీఁద పోకేనగుదువారి వినియన్నియు ధుంధూమారులమునకు దూడిపించె లెగిరిపోవునట్లు నానాముఖముల చెదిరిపోవక యొక్కనిమిషమును నిలువఁజాలవు. ఒక్క మనమాట యెందుకు? ఇంద్రియనిగ్రహము చేసితమని ప్రతిష్ఠపహించి సలసారము త్యజించి యడవులయం దాకిలములు తినుచు తివిస్సులుచేయు ఋషులయంతటి వారు సహితము మోహము పుట్టించు స్త్రీయుఁ, చంద్రబింబమును జూచి మోసపోయి తిమిరస్సును గివస్సును మఱచి యాస్త్రీలనే జపించుకొనుచు వారికి దాసులగుచు వచ్చినారని మనము వినియుండ లేదా? అందుచేతనే భర్తృహరి

శ్లో. విశ్వామిత్ర పరాశర ప్రభృతయో వాణాంబు చర్ణాశనా

స్తేపి స్త్రీ ముఖ వంకజం సులలితం దృష్ట్వైవ మోహంగతాః

శాల్యశ్శం సఘృణం పమోదధియుతం భుంజంతి గోమానవా

స్తేపా మింద్రియ నిగ్రహో యదిభవే ద్వింధ్యః క్షవేశ్యాగరే.

వాముభక్షులును జలహరులు నైన విశ్వామిత్రుడు పరాశరుడు మొదలయిన మహర్షులును స్త్రీముఖపద్మమును చూచినప్పుడు మోహ పరవశులగుచుండఁగా, నీతితోను శాల్యోను పెరుగుతోను పరి

యన్నముతను సంసారులకే యింద్రియనిగ్రహము కలిగిన యెడల వింధ్యపర్వతముసహితము సముద్రమునందు తేలవలసినదేయని చెప్పి యున్నాడు. పర్వతము సముద్రమునందు తేలుట యెంత యసాధ్యమో సంసారములో నున్నవారు చక్కని స్త్రీని చూచినప్పుడు మనస్సును నిగ్రహింపఁగలుగుట యంతయసాధ్యమని యాకాపిసార్వభౌముని తార్పర్యము. ఈవాక్యముయొక్క సర్వమును తేటఁజూచుట కయి నేను మీకిక్కడ నొకచిన్నకథను చెప్ప ననుజ్ఞ వేడుచున్నాను.

పూర్వము వేదాంతశాస్త్రప్రణేతయైన వ్యాసులయొద్ద బ్రహ్మ విద్య నభ్యసించుచు విజితేంద్రియుఁడనియు దృఢదితుఁడనియు పేరు పొందిన శ్రీమిససుపార్షి యొకనాఁడు వ్యాసుని చిత్రమయిన యొక గ్రంథమును జదువుచు దానియందు దొకచోట “బలవా నింద్రియ గ్రామో విద్వాంస మపి కర్నః” బలవంతమైన యింద్రియవర్గము విద్వాంసుని సహిత మీద్యుని యుండఁగా చూచి యింద్రియజాలము తనవంటి వండితుని సహితము తప్తశ్రోవ కీర్చునా యన్న యహంకారముచేత గంటము చేతఁబుచ్చుకొని యాలాభప్రతిముమీడి “విద్వాంస మపి కర్నః” యనియున్న భాగమును “విద్వాంసం నావ కర్నః” యని దిద్ది బలవంతమైన యింద్రియసమాహము విద్వాంసుని నాకర్షింపఁచి యుక్థము కలుగునట్లు చేసెను. వ్యాసుఁ డదిచూచి యాశ్చర్యపడి తనశిష్యుని చిత్తశైల్యమును విశ్రింపఁవలెనని బుద్ధివుట్టి యాశ్రమమును భద్రముగా కాచుకొని యుండవలసివచ్చినది యాతని కప్పగించి తాను మఱియొకపుష్కాశ్రమమునకు పోయినచ్చేదనని చెప్పినడిచెను. గురువుయొక్క యాజ్ఞాప్రకారముగా నైమిని తపో వనమును కనిపెట్టుకొని యుండి యొకవృక్షనిమాలమునఁ గూర్చుండి

వేదాంతశాస్త్రము చింతనము చేయుచుండగా సంజవేళను కనుచీకటిలో పాదములు మొదలుకొని శిరస్సువఱకును మేలిముసుగు వేసికొని లజ్జాభయములు నటింప మెల్లమెల్లగా నడుగులుపెట్టుచు నొక విగ్రహ మాసమీసమునకువచ్చి జాలి పుట్టించెడు హీనస్వరముతో రాత్రి పరుండుటకు తావిమ్మని వేడుకొనెను. వ్యాసశిష్యుఁ డామె నాచిరించి సంకోచింపక తలుపులు వేసికొని గోపల నిర్భయముగా పరుండుమని నియమించి యొకగదిచూపి తాను మరలవచ్చి చెట్టు క్రింద కూరుచుండి చదవఁజొచ్చెను; కామాగ్ని రగులుకొనునట్లుగా మండమారుతము హాయిగా వీవనారంభించెను; ఆచల్లగాలిలో నాశ్రమవృక్షముల పువ్వుల కమ్మశావులు గుఱ్ఱున ముక్కున నోకి దేహము పులకితము కాసాగెను; ఆశ్రమమున నొంటిగా నున్న యట్టి సమయములో గదిలోనున్న సుందరి యాతని చిత్రమునంగు నిలిచి భ్రమపెట్ట మొదలుపెట్టెను. అప్పు డాతఁ డాసుందరి యెవ్వరో యిట్టి వేళ నొంటిగ రా కారణమేమో తెలిసికొందమని లేచి పరస్త్రితో మాటాడుట యుచితముకాదని బుద్ధి మరలించుకొని మరల కూరుచుండి యంతలో కాముఁడు తనశక్తి సంతను గనబఱచి చిత్ర ముజ్జితాలూచి యాతని నపస్మారినిగాఁ జేయఁగా వెనుకకు నీడ్చు పాదములతో మెల్లగా గదిగుమ్మముచేరి పిలువసాగెను. ఎంతపిలిచి నను గదిలోనుండి ప్రత్యుత్తరము రాకపోయినందున, ఆతని చిత్రము మఱింత సంచలించి చివరకు తనయింద్రియములు తనకు వశములు గాక తన్ను కామున కొప్పుగింపఁగా సంరేవఱకును సహాయముగా

నున్న వివేకము తన్ను విడిచిపాట నతడు మన్మథోపదేశముచేత
నిచ్చిన వేసికొని గదిగోడయొక్క గుబాలున లోకలదుమికెను. అట్లు
దుమికే కన్నులు తెరిచి చూచునప్పటికి దీపమువెలుతురున జడలతోను
గడ్డముతోను రుద్రాక్షమాలలతోను వ్యాసమహర్షి కన్నులయెదుట
కనబడగా పయిప్రాణములు పయికిపోయి నిశ్చేష్టితుడయి దేహా
మెల్లను కంపమెత్తి చెన్నుట కాలువలుగట్ట కొంతసేపు చిత్రపతిను
వలె నిలుచుండి తెలిపి తెచ్చుకొని “స్వామీ! చెడితి చెడితి” నని
గురువు పాదములమీఁద పడెను. ఆయన శిష్యుని ప్రేమతో లేననెత్తి
భయముడిపి ధైర్యముచెప్పి పిమ్మట నవ్వుచు “బలవా నిద్రయ
గ్రామో విద్వాంస మపి కర్షి” యన్నమాట సత్యమేనా యని యడు
గఁగా గర్వభంగము కలిగి సిగ్గుపడి కొంతతడవు నోటమాట రాక
యతడు దుమికెనప్పుడు కాఱికి తగిలిన గాయపురక్తముతో “కర్షి
కర్షి కర్షి శ్యేవ” యని “యీడ్చు నీడ్చును తప్పక యీడ్చు” నని
ముమ్మాటు గోడమీఁద వ్రాసెనట! స్త్రీలు తారసించినప్పుడు
వనవాసులయిన జ్ఞానులయవస్థయే యిట్లగుచుండగా యౌవనము
దాంధులయి సంసారసుఖములలో మునిగి తేలుచుండువా రెట్టియవ
స్థను పొందిరన్నను, ఆశ్చర్యపడవలసిన దేమున్నది? అందులోను
వేశ్య లందఱివంటి సామాన్యస్త్రీలు గారు. ఉగ్గుపాలనుండియు పు
వంచనచేయు నుపాయములనే నేర్చుకొని పగులసంసారములను గూలఁ
ద్రోచి యే తాము విత్తార్జనముచేసి యీభూలోకములో బాగుపడ
వలయునని దీక్షవహించి స్వస్నావస్థయందయినను పాపభీతి లేని
మహానుభావురాండ్రు; ఆపయిని విత్తావహరణముచేయు దొంగలకు
తోడుపడు రాత్రినే తామును తోడుపఱుచుకొని సాధారణముగా దీప
ములవెలుతురున నూతనవేషములతో తిరుగుతిరుక్కుని మోఱసి బంగ

రపుసంకిళ్ళవలె నితరుల నాకర్పించి తమవలలో, బడవేసికొని బంధించుటయం దాటిజేతినవారు; అదిగాక నృత్తవిద్య నధీనము చేసికొని తమకన్నలు త్రిక్రమమిమిద చూడరులడెందములుత్రిప్పుచు తమ యాటవో సభలోని పెద్దలనుకూడ నాడింప శక్తి కలవారు; వీనికి మోటుగు దెచ్చునట్లు మన్మథునయినను మరలుకొల్పి యింటిబంటును జేయించు పరమసామర్థ్యముగల యభినయమును చేతఁ జిక్కించు కొన్నవారు; వీని యన్నిటిశక్తులను దిగద్రొక్కి తాను మించి ప్రకాశింపఁగల ప్రభావముగలిగి యెటువంటి కఠినహృదయముల నయినను లక్కలాగున కరఁగించి రాగప్రవాహములో ముంచి తనప్రక్క కాకర్పింపఁగల సంగీతము వారిజిహ్వగ్రమున నటించు చుండును. ఇటువంటి యమోఘసాధనములు గలిగి యెక్కడఁ జూచినను సుందరవేషములతో మేఱవన్నెపులులవలె నేమటియుండు వారిని మ్రొంగ నోరు జెఱచుకొని వేశ్యారూపముననున్న యపమృత్యుదేవతలు తమమూలయములయందు మాత్రమేకాక మన సభాభవనములయందు సహితము స్వేచ్ఛగా సంచరింప నవకాశము కలిగి యుండఁగా యావనాంధకారము కన్నులఁ గప్పుకొనుటచే మారదృష్టి లేనివారై లోకానుభవము లేమిచే లోగుట్టు వెలియక పురుషాపములను చూచి మోసపోవు దుశ్చలులు మిమల లగ్నిలో పడునట్లు వెదకుకొనుచు పోయి వారి వాత పడక యెట్లు తప్పించుకోఁ గలుగుదురు; అయినను మనదేశము నందున్న వారాంగక లండఱును పయనిచెప్పిన నృత్తగీతాదులయందుఁ గాని రూపమునందుఁగాని తక్కినవారికంటె నెక్కువవారుకారు. కొండఱు పాటపాడిన గార్దభములు తమ చుట్టమనుకొని చేరవచ్చు సంతటి యింపుగానే యుండును; కొండఱాటయూడినను నిప్పుప్రొక్కిన మర్కటముల గంతులకన్న నెక్కువ రమ్యముగా నుండదు. అట్లయినను

శుభకార్యములయందు మేళములకువచ్చు వేశ్యలవలన గలిగెడు నష్టమునకు మాత్రము లోపముండదు. ఎట్టివారయినను స్త్రీలు నామము చేతనే సుందరులు; యౌవనము వారికి తోడుపడి దేహమునకు లేని మెరుగు తెచ్చును; ఇంకను గొంతకొఱతయున్న సర్వావయవములయందును తథాకుతథాక్కని ప్రకాశించు నగులు దానిని మాటివేయును; అపయిని దీపములవెలుతు రెట్టి కురూపముల నయినను సుహృదములనుగా జేసి కుబ్జుల నప్పరవలను గావించును; ఇవియన్నియు నిట్లుండుగా వారు పాదుపాటలు జితేంద్రియులకైన నున్నాడము పుట్టించు కామశాస్త్రైక బోధకములు; వారభినయించునప్పుడు సాధ్యమయినంత నిజ కెల్లవారు తమ్మే యాభోగస్త్రీలు కాంగిలించుకొని ముద్దాడవచ్చుచున్న రనుకొనునంత భ్రమపడుట కవకాశము కలుగును. అట్టి మయములొ నవ్వరి మనస్సులు సంచరింపకుండును? అట్లు సంచరించునప్పుడు వారు కలకాంతలై యుండి యందని ప్రమానిపండ్లయిన నై ననష్టమేమియు లేకుండవచ్చును. వారట్టివారునుగాక యొక్క కాసిచ్చిన రాత్రియెల్లను తమదేహములను కొల్లగా నంగహీనుల కయినను సమర్పింపఁ గంగఁగము కట్టుకొన్న వెలయుండు; ఈవిధముగా వారు సులభసాధ్యులుగా నున్నప్పుడు కామాతురులకు వారిని చేరకుండుటకు సిగ్గును భీతియు నెక్కింపండి వచ్చును? “కామాతురాణాం సభయం నిలజ్జా” యన విసలేదా? వారవారు లట్టి స్వభావము కలవారు గనుకనే యొకకవిగ్రామణి,

శ్లో. చాత్యంధాయ చ దుర్ముఖాయ చ జరాశ్చక్లాఖలాంగాయ చ
గ్రామీణాయ చ దుష్కులాయ చ గళత్కుష్టాభిభూతాయ చ
యచ్చంతిషు మనోహరం నిజవపుస్త్రి లవశ్రద్ధయా
పణ్య స్త్రీషు వివేక కల్ప లలికా శస్త్రేషు రక్తేషు కః॥

పుట్టుగ్రుడ్డివానికిని, ముఖమున పుండ్లుండు వానికిని, ముసలితనమున
 నవయవపటుత్వము తప్పిన వానికిని, జడునకును, కులహీనునకును, కుష్ఠ
 రోగికిని, ఒక్కరూక నిమిత్తము తమసుందరశరీరములను గుత్తకీచ్చుచ
 వివేకకల్పలతకు కత్తులవలె నుండు రావాంశుల నెవ్వడు కోరునని
 దూషించి యున్నాడు. మంచివా నొకవేళ నీరీసిగానే భావించినను
 వారిమనస్సు లెప్పుడును వారిస్వాధీనములో నుండునని కావు దృశ
 చిత్తుల హృదయములుసహిత మొకానొకప్పుడు వారివశముగో నిలువక
 మీటి నంచరించును. వారారంభదశలో మణులు చెక్కిన సంకల్పవలె
 నున్న భోగస్త్రీలను జూచినప్పుడు విముఖులయి దూరముగా నొలంగి
 కూరుచుండియే చెవియొగ్గి సంగీతమును విన మొదలుపెట్టుదురు;
 అట్లు కొన్నిదినములు జరిగినతిరువార క్రమక్రమముగా చేరువకు జరిగి
 పాట విననారంభింతురు; ఆవిధముగా మఱికొన్ని దినములు జరిగిన
 తరువాత సభినయమునుకూడ జూడవలయునని మొగమువంక జూడ
 పొగుదురు; అటుపయి దానిసౌందర్యమును జూడవలయు ననియే
 ముఖము తేజిపాత మాడఁజొత్తురు; అంతకు వచ్చినతరువాత నిక
 నాగదు గనుక నొకనాఁ డట్టిసౌందర్యవశితోడి సంగోగమున కోరుచురు;
 కట్టికడపట్టి నెప్పుడో యొకసారి యారవంతపనియుకూడ కానిచ్చి
 మాటదక్కించుకొని వివేకమును మనస్సులనుండి తఱిమివేసి దినదిన
 క్రమమున వేశ్యలకు దాసులై వారిబోడిని గోకమని యుండి
 వేశ్యావృత్తి సర్వోత్కృష్ట మయినదని వాదములు చేయుచు తుద
 కామేశవన్నపులుల నోళ్ళగోపడి యిల్లును దేహమును గుల్లచేసికొని
 యిహపరములకు దూరులై రోగములచేత బాధపడుచు వార్ధకము
 దాఁక బ్రతికినయెడల నప్పుడు భాగవతోత్తము లగుదురు. మొదట
 శ్రీరంగశీతులను జెప్పినవారే యీరీతిగా చెడి తుద కెంగానకుం బనికి

రాకపోయినవారుకాగా మనమెండటితో చూచియున్నాము. పెద్దల నడతయే పిన్నలకు మార్గప్రదర్శక మగును గనుక పయి పెద్దలనుజూచి బాలురు సహితము తప్పుబ్రోవలం బ్రవేశించి యిది యేమిరాయని యెవ్వరైన మందలించినచో సిగ్గుపడిచి వారు చేసినారుకాగా వీరు చేసినారు కారా యని దృష్టాంతములు చూపుచు, అంతటితోనైన నూరకుండక తమభార్య లండకత్తెలు కారనియు, తల్లిదండ్రులు చిన్న ప్పడు తమయనునుతిలేక వివాహములు చేసెరనియు, సంభోగము లేనియెడల వీర్యనష్టము కలిగి రోగములు వచ్చుననియు, కుయకులు చెప్పి తమ బుద్ధివై శిష్యమును వెల్లడించుకొనుచు, తామేమో యింద్ర భోగము ననుభవించుచున్నా మనుకొని సంతోషపడుచున్నారు. వారికి లభించిన యింద్రపదవి యంతయు సింహాసనకు జారత్వఫలముగా దేహమునిండ లభించిన సహస్రశ్రేణిములవలెనే తమదేహములనిండ పెట్టనియలంకారముగా వేయికాయలను మచ్చలను సంపాదించుకొని కన్నులు గుంటలుపడి యేమిఁగులవంటివారు పీనుఁగులవంటివారగుట తప్ప మఱియొకటి కానరాదు. పెద్దలు గోతిలో పడుచున్నారను సోతువుచేత చిన్నలుకూడ పడవలయునని చీబుద్ధిమంతులును చెప్పుదు గనుక పరులు చెడిరి కాన తామును చెడవలెననుటకు మొదటికారణ మొక కారణమే కానేరదు. కాబట్టి తమ దుశ్చేష్టల కిరులను నివర్జనముగాఁ జెప్పుట కేవలము బుద్ధిహీనత. ఇక తమ భార్యలు సూపవతులు కారనిమ కానిము మొదటికారణమునకంటె శ్రేష్ఠమయినదని బుద్ధిమంతు లెవ్వరును పలుక సాహసించరు. ఎల్ల నారును తమభార్యలు చక్కనివారు కావలెనని కోరుచుండుటయే గాని తాము చక్కనివారిగుదురా కారా యన్ని యంశము విచారించుదు. తమభార్య లొకవేళ తమకంటె చక్కనివారిమీఁద కిన్ని

వేసి 'మీరు మాకంటి కందముగా నుండలేదు గనుక మేము మఱి యొకరిని జూచుకొందు'మని భర్తలు నేర్పిన యుక్తి మరల వారియెడలం బ్రయోగింప సాహసించిన పక్షమున నీయపూర్వబుద్ధిమంతులు తాము చూపిన కారణముయొక్క గౌరవమును తెలిసికొని మూకీభావమును వహింతురేమోయని యాశ బాధించుచున్నది. కాని కాముని ప్రభావమును తలచుకొనఁగా నాయాశ కవకాశము కనబడదు. చిన్నతనములో తల్లిదండ్రులు తమయిష్టమును తెలిసికొనకనే వివాహము చేసినను తామప్పుడంగీకరించి యూరకుండుటచేత భార్యలెట్టి కురూపిణులయినను వారి నాదరించి యేలుట కెల్లవారును బద్ధులగుచున్నారు. మంచిభార్యకు లక్షణము గుణసంపదగిలిగి యుండుట కాని చర్మముయొక్క రంగును ముఖముయొక్క గుండ్రతనమును కావు. బుద్ధిమంతుఁ డయినవాఁ డెప్పుడును "అమృతం సద్గణా భారా" యన్న సన్నతతోక్తిని మనసున దుంచుకొని భార్య గుణవంతురాలు కావలెననియే కోరునుగాని కేవల రూపవతి కావలెనని కోరఁడు. అదిగాక మనపూర్వులు "భార్యా రూపవతీ శత్రు" వనియే భావించుకొనుచుండిరి. ఈయార్యోక్తియొక్క సత్యము బృహస్పతి యంతకి బుద్ధిమంతున కనుభవమయిన యంశము. గుణవతిగాక భార్య రూపవతిమాత్రమే యగుట సంభవించిన పక్షమున తమవలెనే పయిత్రోలును జూచి యాశపడి వివిధకుతంత్రములు పన్ను మహాపురుషుల యనుగ్రహమువలన భార్య నిజముగా శత్రువే యగును గనుక భార్యతో సుఖపడవలె ననుకొన్న భర్త తన కట్టి శత్రువును కోరుకొనకుండుటనే ఔమకరము. ఇటువంటి యుక్తిరత్నములను పన్న నేర్పిన బుద్ధిమంతులకు బుద్ధి చెప్పుటకు వజ్రతుల్యములైన యామనస్కులను భేదింపఁజాలని వాగ్రూపమయినయిటువంటి రమ్మలహితోపదేశ

మునకంటె కార్యరూప మయిన ప్రబలహితబోధ తటస్థించి వారి కంటె రూపవతులయిన భార్యలు వారిని మీటి తిరుగుట సంభవింప వలెను గనుక, వారిని సన్మార్గచరులనుగాఁ జేయుట కయినను దైవము వారికట్టి చక్కనిభార్యలను దయచేయునుగాక! అయినను లోకములో నన్నియు మనము కోరుకొనునట్లు సంభవింపవు; మనకు న్యాయముగా నేది లభించినదో మనము దానితోనే తృప్తినొంది యుండవలెను. అప్పుడే మనకు నిజమైన యానందము కలుగును. అందఱకును వీర్యవృద్ధియు సంభవించుననికాని సంభవించు ననుకొన్నను బాలురందఱును తమవలె చెడి తిరుగుచున్నారనుట కాని తిరుగవలె ననుటగాని హాస్యాస్పదము గనుక, అవిషయమిక్కడ ప్రసంగింపవలసిన యావశ్యకములేదు. ఈవేశ్యాసంభోగమువలన నొక వేళ కొన్ని స్వల్పలాభము లున్నవనిచే వాదము నిమిత్తము క్షణకాల మంగీకరించినను, దానివలన కలిగెడి యనంతములయిన కీడులను తలఁచుకొన్న వారి కాలాభములు లవణమహాసముద్రములో రెండు మూడు తీయనీటిబొట్లవలె కనఁబడి మేను పులకరించి యటువంటిదశ పగవానికయినను వలదని తోచకమానదు; వేశ్యాపరాయణులగు పురుషులకు మొట్టమొదట యశోహానియు, ధనహానియు, మానహానియు, కలుగును—అనఁగా మానవంతుని సుఖజీవదిమున కేమేమి కావలయునో యవి యన్నియు చెడును. వేశ్యలమూలమున నొకా నొకప్పుడు ప్రాణములవంటి మిత్రులతో సహితము విరోధము సంభవించును; గౌరవమును పేరుండదు; “అరగడియ భోగము, అటునిలల రోగము” అన్నట్లు నిమిషసౌఖ్యమున కాశపడి రోగములు తగిలించు కొని యెందఱు కలకాలమును దుఃఖపడుచున్నవారు కారు? వారు ఎడెచుదురవస్థలు తలఁచుకొన్న నెంతటి కఠినచిత్తునకును దేహము పుల

కరింపకపోదు. వేద్యలమూలమున నంతమంది లక్షాధికారులు సహితము భిక్షాధికారులయి తిండికిలేక దేహముచెడి మానహీనమైన బ్రతుకు బ్రతుకుచున్నారు కారు? మానములకు తోడుగా ప్రాణములను సహితము పోగొట్టుకొన్నవా రెందఱు లేరు? భోగస్త్రిల మూలమున నెందఱి బిడ్డలును భార్యలును కుటుంబములును చెడి తిండికి లేక కూటిపేద లగుచుండలేదు? ఎందఱిభార్యలు నాథుల చెడుతిరుగుళ్లు చూచి సహింపలేక మానముకంటె ప్రాణమధికము కాదని యెంది యాత్మహత్యలు చేసికోలేదు? ఎందఱిభార్యలు మానమునకు కట్టుపడి యాత్మహత్య పాపమునకొని గృహమున నొదిగియుండి చచ్చిన వారికంటెను భాగ్యహీనలయి యావర్జీవమును మనోవ్యధచేత కుంది కృశించుచున్నారు? పూర్వులు కూడఁబెట్టిపోయిన ధనమంతయు పోగా, తల్లిదండ్రులు ప్రేమతో నెత్తి పెంచిన దేహమంతయు చెడఁగా, కులకాంతి లింటివద్ద నున్నరని యహారాత్రములు విలపించఁగా, బిడ్డలు మొదలగువారు కడుపుకాలి మాడఁగా, యోగ్యులు నిందింపఁగా, గురువు లుపదేశించిన బుద్ధులన్నియు మంటగలియఁగా ఆత్మ పాపములవలయి వ్యధచెందఁగా, వేద్యాప్రియు లేఖ మనుభవించెనరో యూహించఁ దరము కాకున్నది. పాపమని చెప్పి యంతరాత్మ పెట్టు చీవాట్లమూట యటుండఁగా నాయంతరాత్మ మైమఱచి నిద్రించుచున్న కాలములో సహితము తామే యావేద్యల యొక్క ప్రేమనంతను గుత్తగొనవలెనని విశ్వప్రయత్నములు చేయు పరమసాహసీకులయిన విటులమూలమున నిద్రపట్టక మనస్సునకెంత మాత్రమును నెమ్మదిలేక యుండును. ఇట్టిహాపరదూరమయి పాపైక మూలమయిన యాయకృత్యమునకుం జొచ్చి వేద్యలమీఁదనే ప్రాణములు పెట్టుకొనియుండు పల్లవులపయి నాపల్లవపాణుల కెటువంటి

ప్రేమ యుండునోయని విచారింప నదియు సున్నగానే కనబడుచున్నది. వెలయాండ్రకు పలుకులయందు మాత్రమే తేనె లోలుకుచుండునుగాని హృదయము తెచ్చుదును కతిసశీలలుగానే యుండును. దినమున కొక్క లక్షయుపపతులను గలసినను వారందఱును తమ పయినె యావారాంగనల కెక్కువ వలపుగలదని భ్రమించునట్లుగా మాయమాటలను కల్పవలపును ప్రకటించుచు హరించుటకు విటుల యొద్ద ధనమున్నంత కాలమును తాము వారి బహిఃప్రాణములవలె నటించుచు మెల్లగా నాభోగులను జోగులనుచేసి యాగణికామతెల్లుల తమతెల్లులచేత వారి నిల్లు వెడలఁగొట్టించి జ్ఞానులనుజేసి పైకము లేనివాఁడు పరశ్రీ వర్జితుఁడన్నట్లు స్వభార్యానిరతులనుజేసి పంపించి వేయదురు. ఈరీతి మోసపుకృత్యము లన్నియు వానికి తల్లిచనుచాలగో సమానముగా నూటిపోసినవే గనుక, ఒకవేళ యెందఱిని మోసపుచ్చి యెంతధన మపహరించి యెందఱిని నీతిమార్గము నుండి పొలఁగించి యెన్నిసంపారములు పాడుచేసిన నంతవ్రతిష్ఠ వహించు చుండును. పురుషుల సుఖముమాట యటుండఁగా నిక వేళల సుఖ మేపాటిదిగా నుండునా యని విచారింపఁగా ఆసాధ్యమును సహితము తెలిసికొని యానందింపవచ్చును. అతిభోగము చేత వారికి నంతానము కలుగదు; నోగము లంటుకొని చిన్నతనము లోనే నిన్న స్థిగముగాను కోమలముగాను నున్న దేహమంతయు రేపు పుచ్చి గజ్జికాకరకాయవలెయి చెడిపోవును; తాము చేయుచు కొన్న యలంకారములకు మిశ్రునుడు పెట్టిన భూషణములుకూడ పోడు పడును; కొంచెము వయసు జాతీనత్రోడనే విటపురుషులు తమ్మువిడిచి యవలకు జాఱఁగా, గడించినసొమ్ము వ్యాధులక్రింద వ్యయపడఁగా, వెనుకటి సంగీతనాద మిప్పుడు రోదననినాదముగా మాఱఁగా, ముప్పుది

సంవత్సరముల ప్రాయముననే దేహము చెడిపోయి తిండికిలేక తమ పాపఫల మనుభవించుచు రోగములచేత బాధపడుచు నిట్టి కులవృత్తి నంగీకరించిన యీదేశముయొక్క యపకీర్తి మూర్ఖిభవించి యారీతిని బహురూపముల మెలఁగుచున్నదో యన నభాగ్యదేవతలవలె నెల్లడ దిరుగుచుందురు. ఇటువంటివా రగుటచేతనే వేశ్యల సంతమాత్రము నాదరింపక వారెంత సౌందర్యవతులయినను శృశానకుసుమములనువలెఁ జూచి విడువవలయునని యొకకవీశ్వరుఁడు పలికియున్నాఁడు—

శ్లో. ఏతా హసంతి చ రుదంతి చ విత్తహేతో

ర్విశ్వాసయంతి పురుషం న తు విశ్వసంతి

తస్మాన్న కేణ కులశీల సమన్వితేన

వేశ్యా శృశానసుమనా ఇవ వర్జనీయాః॥

వీరు ధనమునిమిత్రముయి నవృద్ధురు; పడుతురు; పురుషులను నమ్మింతురు; తాము వారిని నమ్మరు; కాబట్టి కులశీలములు గలవాఁడు వేశ్యలను వల్లకాటియందలి పువ్వులనువలె విడువవలయునని పయి శ్లోకమున కభిప్రాయము. మఱియు నింకొకచోట భర్తృహరి వేశ్యల పయి రోతపుట్టునట్లుగా,

శ్లో. క శ్చుంబతి కులపురుషో వేశ్యాధరపల్లవం మనోజ్ఞ మపి

చార భట చోర చేటక విట నటనిష్ఠేవనశరావమ్॥

ఎంతమనోహర మయినదయినను దూతలకును భటులకును దొంగలకును తార్చుకాండ్రకును విటులకును నటులకును తమ్మయ్యమియు పీకుదానువంటి దయిన వేశ్యాధరమును కులపురుషుఁ డెవఁడు పానము చేయునని దూషించి యున్నాఁడు. ఇదేప్రకారముగా నొక తెలుఁగు కవియును,

చ. పడిగము తమ్ములం బునియు పల్లవకోటికి నోరు, వేడి యం

గడి సవరంబు, సంత సారకాయ లురోజము, లచ్చరచ్చసా
వడి యెడ, యూర్పుల్ గమిడివాలియనంటులు, మోవిజిడ్డిగి
జ్జడి, వెలమూలి జీవనము జీవనమే తలపోసి చూడగన్.

నోటిని పీకుదాను గాను, కొప్పును బజాతున కట్టిన సవరముగాను, స్రవ
ములను సంతసారకాయలుగాను, తొమ్మును రచ్చసావడిగాను,
తొడలను వీధిముందరి యరగిచెట్లుగాను, అధరోష్ఠమును కల్లుపాయ
గాను వర్ణించి యున్నాడు. భర్తవారి చెప్పినట్లుగా జారులు
చోరులు నటులు విటులు మొదలయినవా రందఱును విచ్చలవిడిగా
తమ్మ పెట్టుచుండటచేత నోటిని పీకుదానుతో పోల్చుట మిక్కిలి
పరిగానున్నది; కొనుటకు వెళ్ళిన వారెల్లను గిల్లి చూచుచుండులాగునే
బహుజనసఖత్వములకు లోనయిన వేశ్యలస్తనములకు సంతసారకా
యలతోడి యుపమానము సరిగా కుదిరియున్నది; ఎగిలియని
చూడక యందఱును పానము చేయుచుండుటచేత వేశ్యలయధరోష్ఠ
మునకును కల్లుత్రాగు తాటాకులపాయకును సామ్యమెంతయైన
చక్కగా నున్నది. ఇటువంటి వేశ్యలతోడి సాంగత్యమునకంటె నింద్య
మయినది మానవంతునకు మఱి యేదియున్నది? అందుచేతనే మఱి
యొక సంస్కృతకవీశ్వరుడు

శ్లో. దర్శనా చ్చిత్తవైకల్యం స్ఫురాత్తుభవక్షయః

సంభోగా త్కిల్బిషం పణ్య స్త్రీణాం ప్రత్యక్షరక్షసాం

పణ్యస్త్రీలను ప్రత్యక్ష రక్షస్సులనుగాఁ జెప్పి వారిని చూచుట చేతనే
చిత్తచాంచల్యమును, తాఁగుటచేతనే భవక్షయమును, సంభోగము
చేతనే పాపమును వచ్చునని చెప్పి యున్నాడు. ఇట్టింతదూరము
చెప్పట, యేసభలయందును మఱి యేకుభాకార్యములయందును
వేశ్యలను రప్పించి యాదరింపఁగూడదని సాధించుటకొఱకే నుండీ.

అప్పుడు వేశ్యల మేళములే లేకపోయినయెడల సర్వజనాహ్లాదకరమయిన సంగీతము నశించుననియు, వివాహాదులగు సంతోషకార్యములయందు బంధుమిత్ర సమావేశ మయినప్పుడు వారికి హృదయాహ్లాదకరముగా నుండునది యేదియు లేకపోవుననియు, సంగీతము నిలిచిన నభినయశాస్త్రము నశించుననియు, కొండలు భయపడుచున్నారు. అవి పోవుటవలన మనదేశమును రెండుపిశాచములు వదలి నట్టు సంతోషింపవలయునేకాని యెంతమాత్రమును భయపడవలసిన పని లేదు. పయికి వెగటుగా కనబడినను మనకు మేలుకూర్చునవి మాత్రమే మనకు హితములును నాదరణీయములునుగాని పిశాచములవలె బయికి నానావిధ సుందరరూపములతోఁ గనబడి భ్రమపెట్టి కడపట మనలను పాడుచేయునవి హితములు కావు. ఇప్పుడు మనదేశమునందు గానాభినయవిద్యలు రెండును తెలియనివారిని కుమార్గమునకు దింపి పాడుచేయుటకు మాత్రమే యుపయోగపడుచున్నవి కాని సన్సార్గమునకు త్రిప్పటకు లేకమాత్రము నుపయోగపడుచుండలేదు. అటువంటి యనర్థదాయకములయిన విద్యలు నశించినప్పుడు మనము చింతపడవలయునో సంతోషపడవలయునో బుద్ధిమంతు లూహించుకోగలరు. అదికాక సర్వజనులను వశపఱచుకొనఁదగిన యుత్కృష్ట సాధనము నొకదానిని దుర్మార్గులచేతిలో విడిచిపెట్టిన షడమున దానిని వారు తప్పుక తమదుష్టకార్యములయందుపయోగించుకొందురు గనుక దానివలన షడమున కెప్పుడును మితిమీరిన హాని కలుగుచుండునే కాని యొకప్పుడును లాభలేకమయినను కలుగనేరదు. దుష్టనిగ్రహమును శత్రుసంహారమును జేసి దేశమును సంరక్షింపగల శూరుని హస్తము నలంకరింపవలసిన దివ్యాయుధమును దీసికొని పోయి చోరుని హస్తమున పెట్టిన షడమున దానినాదొంగ మంచి

వారిని సంహరించి ధనము దోచుకొను తన కులవిద్యయందు తప్పు మఱి యెక్కడ నువయోగించును? పాతివ్రత్యమునకు జన్మభూము లయి పురుషుల మనోవ్యధలను పాఱదోలి గృహమును భూతల స్వర్గముగాఁ జేయఁదగిన యిల్లాండ్రయొద్ద నుండవలసిన సంగీతవిద్యను దీసికొనిపోయి భార్యాభర్తల నెడఁబాసి సంసారములను గూలఁ ద్రోసి గృహములను మహారణ్యములనుగాఁ జేయ బిరుదు వేసికొన్న లంజెలకు సమర్పించిన పక్షమున, వారు దానిని కిరాతులు మచ్చు చూపి పక్షులను తమవలలఁగాని కాకర్షించునట్లు యశావనవంతులను తమవలలఁ జిక్కించుకొని పాడుచేసి పండువంటి కాపురములను పడఁగొట్టుటయందుఁ దప్ప మఱి దేనియందు వినియోగపఱుతురు? కాఁబట్టి యీ యుత్తమసాధనములను దుష్ప్రశిరోమణుల చేతులలోనుండి యెంతశీఘ్రముగా తొలఁగింపఁ గలిగిన లోకమున కంత షేమకర మగును. అందుచేత మనము మొట్టమొదట చేయవలసినపని భగవంతునిచేత లోకానుగ్రహార్థముగా ప్రసాదింపఁబడిన యమూల్య మయిన గానవిద్యామృతమును వారాంగనల నోళ్ళనుండి విడిపించి సంసారులనోళ్ళకు చవిచూపుట. సంగీతమువలన నిజముగాఁ గలుగవలసినలాభములు మనము పసిచేసి యలసి యింటికి వచ్చినప్పుడు మనస్సునకు విశ్రాంతియు నుల్లాసమును గలిగించుట, కఠినచిత్తుల మనస్సులను సహితము రాగరసముచేత కరఁగించి వారికి దయాదాక్షిణ్యాదులు దయించునట్లుచేసి నీతిమార్గమునకు మరలించుట, దుఃఖములను త్రోవకుండఁజేసి హృదయముల కానందము పుట్టించుట, ఇంద్రియ సుఖములను మఱపించి చిత్తములను పారమార్థిక సుఖములకయి ప్రవేశించి భగవద్భక్తికి పురికొల్పుట, మహాత్ములుచేసిన ఘనకార్యములను వర్ణించు గీతములవలన దేశాభిమానము మొదలయిన సద్గుణములను

పెంపు చెందిచుట, మొదలయినవి. ఇటువంటి యుత్తమగుణములకు
 తేజము కావలసిన యీనంగీత మిప్పుడు లంజెల యధీనమయి
 యుండుటవలన దానియందలి సుగుణములన్నియు రూపుమాసి వాని
 స్థానమున దుర్గుణశతము లుద్భవిల్లి సంగీతవిద్యయందు సుగుణసంపత్తి
 కూడ నున్నదా యని సాధువులు శంకించునంతటి దుద్దేశపట్టి యోగ్యులు
 దాని నభ్యసించుట తమగౌరవమునకు తగదని యెంచి సాధారణ
 ముగా మానుకొనుచున్నారు; ఈకాలమునందు వేశ్యలు పాడుగీతము
 లను నేర్చుకొని పాడువారి నెల్లవారును నీచులుగానెంచి యాదరింప
 కుండుటయే యిందుకు చాలినంత నిదర్శనముగా నున్నది. అందుచేతనే
 సంగీతశాస్త్రము నభ్యసించినవారు సామాన్యముగా వేశ్యలకు చదువు
 చెప్పకొని పొట్టిపోసీకొనవలసినవారగుచున్నారు; వారిని తమసర
 సను గూరుచుండఁజెట్టుకొనుటయు తమపంక్తిని పెట్టుకొని భోజనము
 చేయుటయు నవమానకరమని తగుమనుష్యు లందఱును భావించు
 చున్నారు. అదిగాక మనదేశమునందిప్పుడు వేశ్యల సొమ్మయియున్న
 గానస్వభావ మెట్టిదాయని విచారింపఁగా వారిప్పుడు పాడుగీతము
 లన్నియు శృంగారరస ప్రధానములయి విటుల నాకర్షించుటకు
 మాత్రమే యనుకూలముగా నున్నవి. చెడుపాటలు పాడుటవలన
 చెడుతలంపులును, చెడుతలంపులవలన చెడుపనులును పట్టుపడి యీ
 సంగీతము నేర్చుకొన్నవారు సాధారణముగా జారత్వాది దోషములకు
 స్థానభూతులగుచున్నారు. వేశ్యలనెడి యీకప్పకూఁత చాములనోటి
 నుండి వెలువడు పాటలలోని దుర్నీతి యలంకారబహుళమయిన మృదు
 భాషలో నడఁగియుండి పయికెంతో యింపుగా నగపడి వెన్నమెత్తిన
 విషమువలె మోసపుచ్చి యపారమయిన హాని నాపాదించునదిగా
 నున్నది. ఈపాటలు మనకు నిజముగా మిత్రరూపమున నగపడు

గగ్గళశత్రువులు; మన కిటువంటి వానివలననే నష్టమధికముగా కలుగును; గాని నిజరూపమున, గనబడు క్రూరశత్రువులవలన సహితమింతనష్టము కలుగదు. మనకిది శత్రువని ప్రత్యక్షముగా తెలిసినప్పుడు దానికి లోబడకుండ మనము కాపుదలలో నుండుము. ఈ గీతములు తియ్యనిమాటలలో నిమిడి పయికి తమదుష్టస్వభావమునేమియు తెలియనీయక చక్కెరపూసిన విషమువలె ముగ్ధహృదముల నాకర్షించుచు చేయవలసిన నష్టమంతయు చల్లగా చేసివేసి జవసత్వములుడిగి కార్యము మించినతరువాత పయివారికి తమశత్రురూపమును జూపుచున్నవి. ఇటువంటి హీనశత్రువులను రూపుమాపుటకంటె దేశక్షేమము కోరువారికి ముఖ్యకర్తవ్యము మఱియొకటిలేదు. ఈనప్రయత్నముచేత శాస్త్రరామమును వహించి యయోగ్యముగా గౌరవము పొందుచున్న యీయభినయమును పాటలును మనదేశమును వదలి పాతాళము పట్టిననే, కులకాంతలు గానవిద్య నభ్యసించఁగూడదని పుట్టిన విపరీతాభిప్రాయముచెడి, సంగీతమున కాశపడి పురుషులు భార్యలను విడనాడి భోగమువాండ్రపంచలు పట్టి తిరుగవలసిన దుర్గతి తొలఁగి, కులాంగనల మూలముననే యోగ్యులకు సంగీతమువలనఁగలుగవలసినఫలము గలుగు భాగ్యములభించి, ప్రతిగృహము నానందమున కాటపట్టగుటకు కారణమగును. వేశ్యలు చేయు నభినయమంతయు సంభోగాదివర్ణనలతో నిండియుండి యావనదోషగ్రస్తలయియున్న నిరపరాధులను దోషములతో నెల్ల ను మహాదోషమయిన జారత్వమునకుదింపి వారిని పాడుచేయుటకు సాధనమయి దుష్టమయినదిగా నున్నది. కాబట్టి వేశ్యావృత్తి పోవుటవలన నృత్తగీతాదులు నశించునని భయపడు బుద్ధిమంతులిప్పుడు కొంతధైర్యము తెచ్చుకొని యాయత్తమవిద్యలు వారాంగనల పిడికిళ్ళనుండి విముక్తి నొంది

యితరులపాల బడుటవలన మఱింత గౌరవముపొంది యిప్పుడున్న దుష్టస్వభావమును విడిచి పరులకు హానిచేయుట మానుకొని నీతిని భగవద్భక్తిని వృద్ధిపఱచుచు దేశమునకు డేమమే చేయునని సంతోషింపవచ్చును. కులకాంతలు నృత్యగీతాదులు నేర్చుకొనుట యెంత మాత్రమును గౌరవలోపమయిన పనికాదు. అవియున్న నే కటుంబములో నిజమయిన యానందమును సౌఖ్యమును కలుగును. భర్తలు వగలెల్లను బయటఁబనిచేసి యలసి యిల్లుచేరునప్పుడు వారీశము తీర్చి సంతోషమియ్యఁగలిగినది సంగీతము తప్ప మఱి యేదియున్నది? మననాటకములను పురాణములను జూచినయెడల పూర్వకాలము నందు హిందూసుందరులు నృత్యగీతాదులు నేర్చుచు వచ్చి రనుటకు పెక్కు దృష్టాంతములు కనఁబడును. పూర్వకాలమునందు మనదేశమున నృత్యగీతాది వినోదముల నిమిత్తమై చారణలను సాంసారిక కాంతలే యేర్పఱుపఁబడి యుండిరి.

వివాహములు మొదలయిన శుభకార్యములుకూడ వధూవరులకు నీతినేర్పవలసిన పవిత్రసమయములగుటచేత నీతివనమునకు దావానలప్రాయలయిన వేశ్యల నచ్చటికిచేర్చి సిగ్గుపడక యానందింపఁగలుగుట యాచారముయొక్క యద్భుతప్రభావమువలననే కదా? ఆహా! ఆచారమహిమము నేమని చెప్పవచ్చును! చిరకాలమునుండి వచ్చుచున్న యెడల ధర్మము నధర్మముగాను, అధర్మమును ధర్మముగాను తోపించి లోకము కన్నులుగప్పు శక్తి యొక్క యాచారము నందేకాక మఱి దేనియందున్నది? దురభిమానమును వదలి విచారింపఁగా పాతివ్రత్యమును నేర్చుకోవలసిన పెండ్లికూతులకును లంజెలయిన వేశ్యలకును ధర్మమునకును అధర్మమునకును గలంత వ్యత్యాసమున్నట్లు స్పష్టముకాకపోదు. కాబట్టి యట్టివేశ్యలయందు వేశ్యలను

రప్పింపక యిహపర సాధనమయినదియు శ్రావ్య మయినదియు నగు భగవద్విషయముకై సద్ధానముతో కాలక్షేపముచేయుట యెంతయు నుచితముగ నుండును. బోగముమేళ మనగా స్పష్టమయిన భాషలో లంజెల దండనియేకదా యర్థము? మనమెంతో వేడుక పడి వధూవరుల బాగునుగోరి శుభకార్యము చేసికొన్నప్పు డానంద పరిపూర్తికయి మనకు పనికిమాలినలంజెలతోడి సాంగత్యమెందుకు? నీతిమాలిన లంజెలచేత పాడించు బూతుపాటలకన్న భగవంతుని దివ్య నామామృత మెవ్వరి చెవులకు మధురతరముగా నుండదు? ఒకవేళ నీశ్వరవిషయములైన గీతములు సామరులకు కొండటికి రుచింపక పోయినను పోనిండు. ప్రాజ్ఞులయినవారి కెవ్వరికిని దైవభజనము రుచింపకపోదు. ఈప్రకారముగా మనము వివాహాదులయందు పురుషులచేత భక్తివిషయమయిన గానములు పాడించుచు వచ్చినచో క్రమక్రమముగా ప్రోత్సాహము కలిగి పలువురు గానవిద్య నభ్యసించి నృత్యగీతాదుల నున్నతస్థితికి తీసికొనినవారు. వారాంగనలపాలయి పోయిన కుత్సితగాన మడగిపోయి పురుషులలో సద్ధానము ప్రబలి సంగీతమున కెప్పటి గౌరవమురాగా మనస్త్రీలు దాని నభ్యసించి వివాహసమయములయందుమాత్రమేకాక యుక్తసమయముల యం దెల్లనకూడ గృహములను సంతోషభరితములనగా జేయు గలుగుదురు. ఒకవేళ వేశ్యలపాటయందు రక్తి కొంచెమధికముగా నుండునేమో యని కొండలు భ్రమపడినను దానియందు గుణముల కంటె దోషములు సహస్రగుణము లధికముగా నుండుననుట నిర్వివాదాంశము గనుక దోషబాహుళ్యమయిన యాయత్యల్పముఖమును మానుకొనుటయే మనకు పరమధర్మము. ఆయాశకుసహిత మన కాశములేక యీకాలమునందు వేశ్యలు వ్యభిచారమునే ప్రధాన

వృత్తిగా నేర్పఱచుకొన్నారగుగాని సంగీతమును కానేకాదు, చేసి
కొన్నచో నాప్రధానవృత్తికి సంగీతము నొకయంగమునుగా మాత్రము
కొందఱు చేసికొనుచున్నారు. ఏగ్రామమునందును వేశ్యలసంఖ్యకు
కఱవు లేకపోయినను వారిలో శ్రావ్యముగా గీతములను పాడువారు
మాత్రము దేశమున కొక్కరయిన నున్నారో లేరాయని సంశయింప
వలసియున్నది. అందుచేత నివృద్ధిమేళములు “లంజెలు లేకున్నను
గుడి రంజిల్లదు వ్రజిలమనను రంజిల్లదు” అన్ననీతిని స్థాపించుటకయి
యలంకారముగా నుపయోగపడుచున్నవేకాని సంగీతమున కంతగా
నుపయోగపడుచుండలేదు. వారిలో కొందఱు పాటపాడిరా యింట
నెవ్వరో మృతినొంది యుండురని పొరుగువా రందఱును షరుగెత్తు
కొని రావలసినదే; అటయాడిరా కాళ్ళక్రింద వుట్టెడు ధాన్యమున్నను
నలిగి తెల్లనిబియ్యము కావలసినదే; అభినయము పట్టిరా కాళ్ళను
చేతులును వంకరబోయెడు దొమ్మిరోగమని వైద్యువిశిష్టము షరు
గెత్తవలసినదే. ఏదియెట్లున్నను తాంబూలమునకు వచ్చినవారు మేళ
మొకమూల నాట్యమాచుచుండఁగా తామొకమూల ముచ్చట
లాడుచు లేవబోవునప్పుడు వేశ్యలున్నారన్నమాటమాత్రము మఱచి
పోక తండ్రితద్దినము మానుకొనియెవను విధిగా వారికి సమర్పింప
వలసిన ముడుపు చెల్లించి వెళ్ళిపోవుచున్నారుగాని సంగీతసుఖము
సంతగా ననుభవించుచుండఁగా చూడము. ఇంక మేళములను రప్పిం
చినవారో వేశ్యలచేత పాడించుట గౌరవావహమనుకొందురే కాని
సంగీతము విని తామానందింపవలెనని యితరుల నానందింపఁజేయ
వలెనని పుట్టిన యుద్దేశముతో పిలిపింపరు. కాబట్టి మనవారు కొంద
ఱునుకొనునట్లు వేడుకసమయములయందుఁగాని యితరసమయముల
యందుఁగాని సంగీతసుఖము ననుభవించువా రావగింజలో నరపా

లయిననులేదు. అందుచేత వేశ్యాస్త్రీలు పలువురు సంగీతమునందు మహిషాంగనలకన్నను, వాట్యమునందు భృంగికన్నను ప్రవీణురాండ్రు కాక సోయినను పలుకుటుంబములను పాడుచేసి వేలకొలది ధనమార్జించి మిద్దెలను మేడలను సహితము కట్టగలుగుచున్నారనుటకు మనపట్టణములో మీరందఱును నెఱిగియున్న యొకటి రెండు నిదర్శనములే చాలియుండును. మనమండలమునందు లక్షల కొలది జనులున్నను వేశ్యలసంగీతము విని యానందించుచుండు వారు లక్షకొకరయినను నున్నారో లేరాయని యనుమానింపవలసి యున్నది. కాబట్టి వేశ్యావృత్తి లేకుండునట్లు చేయుటవలన సంగీత వినోదము చెడునన్నమాట కల్గ; వారియొద్దనున్నది నిజమయినసంగీతమే కాదనియు, దానివలన నితర దేశములయందు కుటుంబములలో కలుగుచుండు లాభములేవియు కలుగకుండుటయేకాక యనంతము లయిన చెడుగులుకూడ కలుగుచున్నవనియు వయినే చూపియున్నాను; అదిగాక సంగీతము గణికల సొమ్మగుటవలన ప్రతికుటుంబమునందును కలుగవలసిన యానందము చెడుచున్నదనియు, గానవిద్య వేశ్యలలో నశించిపోయినయెడల నొక్కొక్క వారాంగనకు మాటుగా వేపురేసి కులాంగనలయొద్ద వెలసి యిప్పు డిచ్చుచున్న విషతుల్యములగు ఫలములకు మాటుగా నమృతతుల్యములగు దివ్యఫలము లిచ్చుననియు కనఁబడిచి యున్నాను. వేశ్యల సంగీతము కొన్ని సత్ఫలములనే యిచ్చునని యొప్పుకొన్నను, అది యావశ్యకమైన భోగమును వినోదప్రదమును గనుక ప్రత్యక్షముగా కనఁబడు దుష్ఫలములతో కూడిన వినోదమును సహితము మానుకోవలయుననియు కొంత వఱకు సాధించి యున్నాను. ఒకవేళ దాని నావశ్యకమునుగానే గ్రహించి సుఖప్రదమనియే యంగీకరించినను, ఇతరులకు చెఱిపి

మనము సుఖపడఁగోరరాదు. కనుక వివాహమాడి పత్నివ్రతలై పుత్రులతోను పుత్రికలతోను భర్తలతోను సంసారసుఖ మనుభవించఁదగిన మానవతులను మాంసీవులైన జారిబులనుగాఁజేసి యామూలమున సుఖించుట మానవధర్మము కాదు. బోసినోటివాఁడు వేలపిండిని మెచ్చుకొనునట్లు వదలుకచ్చవాఁడొకడు వేశ్యావృత్తిని శ్లాఘించుచు వేశ్యలు లేకపోయినయెడల సంసారులు పాడగుదురని చెప్పినను, అది యుక్తికిని అనుభవమునకును దూరమైనమాట యని ధీమంతు లందఱును తెలిసియుండుదురు. “మగనివద్ద జారత్వమును అత్తవద్ద చోరత్వమును నేర్చుకొనె” నన్నట్లు భర్తగా రమ్మవారి యింటికిఁ బోవ, భార్యగా రయ్యవారింటికిఁ బోయి యుభయులును పాడగుదురు. తల్లిదండ్రు లేలాగో యింకబిడ్డలు నడేవిధము. వేశ్యలు లేకపోయిన వ్యభిచారము పూర్ణముగాపోయి లోకమంతయు బాగు పడునాయని కొందఱు ప్రశ్న వేయవచ్చునుగాని సంఘములో నెప్పుడును కొందఱుగాకపోయిన కొందఱుయినను చెడి గుడిసెవేటులై వ్యభిచరించుట సంభవింపవచ్చినను వారు వేశ్యలవలె వ్యభిచారమును పండ్లు మొలచినప్పటినుండియు విద్యగా నభ్యసించిన ప్రాధురాంధ్రు కాకపోవుటచేత కలిగెడు నష్టము బహుగుణము లల్పముగా నుండు ననిమాత్రము సమాధానము చెప్పఁగలము. ఏదేశమునందాను బుద్ధిమంతులు చేయు వ్రయత్నమంతయు సాధ్యమైనంతవఱకును కీడును తొలగించి మేలును పెంపు చెందించు కొఱకేకాని మఱియేమియు కాదు. కాబట్టి దేశముయొక్క షేమము నిమిత్తమై యీశురవృత్తిని సాధ్యమైనంతవఱకు మాన్పుఁ బ్రయత్నించుట విద్యాధికుల కందఱకును విధిగా నేర్పడుచున్నది. మనము సుఖముగా నున్నయెడల నెవ్వరేగంగలో మునిగిన మనకేమని స్వాధిపరులై యూరకుండుట

తెలివిగలవారి కర్మకృత్యముకాదు. కొంతనఱకై నను పరార్థపరుడై శక్తికొలదిని లోకమునమిత్తము పాటుపడుట ప్రతిమనుష్యునకును ధర్మమై యుండఁగా విధ్యాధికులకది ముఖ్యధర్మమని వేరే చెప్పవలయునా? మన మితరులకు బోధించునప్పుడు మనము సిషేధించిన పని ముందుగా మనము మాని చూపవలెను. అట్లు చేయక మనము మనశ్చాంచల్యముపొందక యుండగలము గదా యను గర్వముచేత మన మావేడుకకు కొంత యవకాశమిచ్చినయెడల పామరులు మన మాటలయందుకంటె చేష్టలయందే యధికవిశ్వాసముంచి వీరుమాటలయందు దేవతలైనను చేష్టలయందు మనతో సమానులే యని యెంచి మనహితోపదేశములను లక్ష్యముచేయక తామును మన మవలంబించిన మార్గమునే యనుసరించి యాపైని మనకంటె నాలుగు మెట్లెక్కువ యెక్కుదురు. కాబట్టి వినోదము తప్ప మఱియొకవిధమైన చెడుగు కలుగదనుకొన్నను, దానివలన సితరులకు కలిగెడుఫలమును కొంచె మాలోచించి పామరులకుకూడ మనకున్న పరిశుద్ధచింతనే యుండఁజోదని యెఱిగి లోకము నిమిత్తమైచను మనము కొన్ని చిఱుసుఖముల నవశ్యముగా మానుకొనవలయును. మనమనస్సుకూడ నొకవేళ చలించవచ్చును గనుక ముందుగా చెడుమార్గమున ప్రవేశించుట కవకాశమిచ్చి యందు బ్రవేశించిన తరువాత వానితో పోరాడి కష్టమువీఁద మరలించుటకు ప్రయత్నించుటకంటె ప్రప్రథమముననే యామార్గమును మూసివేయుట మనకయిన నెంతతేమకరము! కొందఱు ఆంతయు నొప్పుకొని మాకిచ్చలేకయే మామిత్రుల ప్రోత్సాహముచేత నిట్లు చేయవలసినవారమైతిమని చెప్పవత్తురు. మన మిత్రులనిదిత్త మెన్నఁడయిన మనము కానికని చేయవచ్చునా? మనము చేసిన సుకృతదుష్కృతములకు భగవంతుని సమ

శుమున మనమే యుత్తరవాదులము గావలసిన వారము కాని మన మిత్రులు కారు. కాబట్టి మనమాదోషమును మిత్రులమీఁద ప్రోసి వేయరాదు. మిత్రులకుఁగూడ ధర్మమును బోధించి వారిని మంచి మార్గమునకు త్రిప్పుట మనకు విధి. మన మెన్నిపాట్లు పడినను వారు వినక చెడఁదలఁచుకొన్నపక్షమున వారి సంతటితో విడిచి వారిమై త్రికి వేయినమస్కారములుచేసి యూరకుండుట యెంతయు సుత్తమ కార్యము.

ఈవేశ్యావృత్తివలన నెవ్వరికి నేవిధమయిన సుఖమును గలుగ నేరదుకాని పయి కొకవేళ కొంచెము సుఖదాయకముగా కనఁబడినను ఈవటకు చెప్పినదానివలన నిది యారంభములో వివరించిన సుఖభేద ములలో మొదట సుఖములాగున కనఁబడి కడపట దుఃఖముగా పరిణ మించుచున్న దానిలో తప్ప మఱియొకసుఖములో చేరదు గనుక దీనిని విడిచిపెట్టవలయునని మఱిమఱి చెప్పవలసిన యావశ్యకము లేదు. మనపూర్వులయిన నీవేశ్యావృత్తి నాదరించినవారు కారు. స్మృతగీతాది వినోదవిద్యలను వీరియధీనముచేయక సంసారులగు చారణాదులయందే యుంచిరి; మనపెద్ద లేధర్మశాస్త్రమునందును వారాంగనల ననులోమవిలోమసంకరజాతులలో నొకదానియందయిన సంగీకరించియుండలేదు. వీరికి దాయమొక్కడను వివరించి యుండ లేదు. వీరితో సంభోగించినవారికి ఘోరప్రాణశ్చిత్తమును విధించి పరాశరులవారు,

శ్లో. పశు వేశ్యాదిగమనే మహిష్యుష్టిం కపిం తథా

ఖరీం చ సూకరీం గత్వా ప్రాజాపత్యం సమాచరేత్.

అని బ్రాహ్మణాదిజాతుల స్త్రీలతో వ్యభిచరించినందుకు వేటువేటు ప్రాణశ్చిత్తములు చెప్పిన తరువాత వేద్యులనుగూడ పశువులతోను

గేదెల్యోను కోతుల్యోను గాడిదలతోను పందులతోను గలిపి వానితో సంభోగించునప్పుడు చెప్పిన ప్రాయశ్చిత్తమునే వేశ్యాసంభోగమునకు జెప్పియున్నారు. అదిగాక మనధర్మశాస్త్రకర్తలు వేశ్యాప్రియులు పంక్తిబాహ్యులనియు వారికి రాజసభలలో కొలువు లియ్యకూడదనియు విధించియున్నారు. అందుచేతఁ బూర్వకాలమునందు వేశ్యల నుంచుకొన్న వారెంతో హీనులుగా చూడఁబడుచుండిరి; మనరాజులు వారికి సభలలో వసలియ్యకుండిరి; కులమువారును వారిని మిక్కిలి తక్కువగాఁ జూచుచుండిరి. కాబట్టి యాకాలములో బహిరంగము గా వేశ్యల నుంచుకొనుట యెంతో తలవంపులుగానుండి మానాభిమానములు గలవారందఱును వ్యభిచారమును మానుచువచ్చిరి. ఈకాలమందన్ననో యించుమించుగా మనరాజులందఱును నశించినారు; ఉన్న కొందఱయినను దివానక్షత్రములవలె శోభింపకున్నారు; అందుచేత నీడేశోపద్రవమును నివారించుటకు వారుశక్తులుకారు; ఇట్టి దురాచారములను మాన్పుటకయి కులమువారి కిప్పుడు మునుపున్న నీతియు కట్టునుగూడ లేక విత్తమే ప్రధానమయియున్నది. కాబట్టి యిప్పుడేవిధమయిన యడ్డంకియులేక వ్యభిచారమున్న తప్పగానే తోచక యెల్లవారును హేరాళముగా వేశ్యల నుంచుకొనుచున్నారు; ఇప్పుడా వేశ్యాప్రియుల గౌరవమున కొంతమాత్రమును భంగము కలుగుచుండలేదు. ఇప్పుడిప్పుడు విద్యాధికులయినవారు ప్రబలులయి కొంతవఱకు దురాచారములను తగ్గించుటకు శక్తులగుచున్నారు. గనుక వారందఱునుజేరి యిటువంటి దుర్వృత్తియందు ప్రవేశించు వారిని చిన్నచూపునఁ జూచుచు పదినుండి సమావేశమైనచోట వారిని గౌరవింపక పోవుచు వచ్చినయెడల వ్యభిచారము కొంతవఱకయినను తగ్గునని నమ్ముచున్నాను. వ్యభిచారమునకయి యొకజాతి యేర్పడి

యుండుట మన దేశమునకంతకు నిందాకరము. అట్టి నిందను మన దేశ మెప్పుడు తొలగించుకొని నాగరికతగల దేశములలో తల మెత్తుకొని గలుగునోయని కాలమున కెదురుచూచుచు నట్టికాలమును శీఘ్రముగా తెచ్చుటకై మనచేతనైన ప్రయత్నము మనము చేయుచుండవలసియున్నది. ఈ దుష్కలమును రూపుమాపుటకై సాధారణముగా వేశ్యలకు సంతానము లేకుండఁజేసి భగవంతుడే కావలసినంతవని చేయుచున్నాడు. అపనికి సాయముగా వేశ్యలితర బిడ్డలను పెంచుకొని వారిని పాడుచేయు దురాచారమును మనము పని పూసి తొలగించుచు వచ్చిన పక్షమున మన మచుకొన్న కాల మత్యంత శీఘ్రముగానే రాగలను. మనము చేయవలసిన పనికి దొరతనము వారుకూడ మనకు సహాయులయి వ్యభిచారవృత్తికయి పిల్లలను పెంచుకొనుట యిండియాదేశపు శిక్షాస్ఫూర్తిలో శిక్షార్హమయిన నేరముగా విధించియున్నారు. మన మీవిషయమునందు శ్రద్ధవహించిన యెడల వివాహమాడి పత్నివలె కావలసిన బాలికలెందఱో వ్యభిచారకూపమునుండి బయలబడి సంసారసుఖ మనుభవింపగల వారగుదురు. అట్టి నోరెఱుంగని నిరపరాధినులను రక్షించుటను మించిన పుణ్యకార్యము మఱియొకటి లేదు. కాబట్టి మనవారు వేశ్యలు పరుల ముద్దుబిడ్డలను పెంచుకొనకుండ నివారించుటలోను, శుభకార్యాదులయందు జోగముమేళముల పిలిపించి యాదరింపకుండుటలోను తగినకృషి చేయుదురని కోరుచు నింతటితో విరమించు చున్నాను.



ఐ క మ త్య ము



By

K. VEERESA LINGAM

ఐ క మ త్య ము



ఓ మహాజనులారా !

నేనీదినమున మీ కై కమత్యమునుగూర్చి కొన్నివాక్యములను చెప్పఁబోవుచున్నాను. మీరందఱును సావధానమనస్కులరయి యాలకింపుఁడు. అనేకు లొక్క విషయమునం దేకాభిప్రాయము కలిగియుండుటయే యై కమత్యము. మనుష్యుఁ డెప్పుడును ఏమనకార్యమును ఒంటిగాచేసి సర్వజన శ్లాఘాపాత్రముగా నిర్వహింపఁజాలఁడు; అల్పకార్యములను నిర్వహించుటలో నహితము మనుష్యుఁడు సామాన్యముగా అన్యులసాహాయ్యము నపేక్షింపవలసినవాఁడుగానే యున్నాఁడు. మనకు నిత్యమును కావలసియుండేది యన్నవస్తువుముల విషయమునఁగూడ నెందఱో యెన్నివిధములనో పాటుపడవలసి యున్నది. ధాన్యము చల్లుటకు ముందుగా కొందఱు భూమిని దున్ని పెంటకట్టి బాగుచేయవలెను; విత్తనములుచల్లి మొక్క మొలిచినతరువాత కొందఱు పాలమునకు నీరుపెట్టి కలుపుతీసి కష్టపడవలెను; పయి రెదిగి కంకులు వేయనారంభించినది మొదలుకొని యెలుకలనుండియు చిలుకలనుండియు దానిని కాపాడుచు వండినతరువాత చేమకొసి కొందఱు ధాన్యమును జాగ్రత్తచేయవలెను; ధాన్యమిల్లు చేరిన తరువాత కొందఱు దంపి యముక మొదలయినవి తీసి బాగుచేసి బియ్యము చేయవలెను; కట్టకడపట కొందఱాబియ్యమును వండి పాకము చేయవలెను. ఇట్లొందఱు పాటుపడినంగాని సుఖముగా తినుట కొక్కని కొక్కపూట నోటికి వట్టెడన్నము రాదు. ఇవిగాక దున్నుటకు సాధనములయిన నాగళ్ళను, కోయటకు సాధనములయిన కొడవళ్ళను, దంపుటకు సాధనములయిన రోలు రోకళ్ళను,

వంటకు సాధనములయిన పాత్రములను, చేయుటకయి యెందఱో కష్టపడవలెను. ఈప్రకారముగానే మనము ధరించుకొను వస్త్రముల నిమిత్తముకూడ మొట్టమొదట ప్రతిని పయిరు చేయుటకును, నూలుగా మార్చి వస్త్రములు నేయుటకును, పలువురు పాటుపడ వలయును. మనము సుఖముగా నొకగృహమునందు వాసము చేయ వలెనన్న పక్షమున దానినిర్మాణము నిమిత్తమయి యిటుకలును పెం కులును పట్టువారును, గోడలు పెట్టువారును, తలుపులు మొదలయిన వానికి బల్లలు కోయువారును, మేకులు బండులు మొదలయినవి చేయు వారును, వివిధముగా పాటుపడువారనేకులు కావలెను. ఒక్క మనుష్యుఁ డింత యన్నముతినీ, బట్టకట్టుకొని, నీడను పరుండఁగలుగు టకే యింతమంది పాటుపడవలసి యుండఁగా అనేకుల కుపయోగ పడెడు మహాకార్యముల విషయమయి యింతకంటె నెక్కువజనుల యొక్క తోడ్పాటవశ్యకముగా కావలసి యుండునని చెప్పనక్కఱి లేకయే యెల్లవారును సులభముగా నూహించుకొవచ్చును. కాబట్టి యీలోకములో సర్వకార్యసిద్ధులకును కొంచెముగానో గొప్పగానో పలువురుచేరి పాటుపడక తప్పదనియు, చేసెడి కార్యముయొక్క గౌర వాధిక్యమునుబట్టి యధికసంఖ్యాకుల తోడ్పాటుకావలసియుండుననియు, ఐకమత్యము లేక యొక్కకార్యము నిమిత్త మనేకులు కలియుట సంభ వింపనేరదనియు, పయినిచెప్పిన దానివలన స్పష్టమగుచున్నది. మను ష్యుని సుఖమునిమిత్తమయి కావలసిన ప్రతికార్యములోను పలువుర తోడ్పాటు కావలెనని యెప్పుడు తేలుచున్నదో యప్పుడే మనుష్యు లను పరస్పరసాహాయ్య మపేక్షించు జీవులనుగా పరమేశ్వరుఁ డుద్దేశించి సృజించెననియు, ఈశ్వరోద్దేశమునకు విరుద్ధముగా నన్య సాహాయ్యము నపేక్షింపక మనుష్యుఁ డేకాకిగా నుండుటకు ప్రయ

త్నించినపక్షమున నుఖపడఁజాలఁడనియు, స్వప్నమగుచున్నది. కాబట్టి పలువురతోఁజేరి నుఖించుట మనుష్యధర్మము; ఏకాకిగా నుండఁ గోరుట మృగధర్మము. ఇందుకు సందేహములేదు. పరస్పర సాహాయ్యము నవేక్షింపక మిత్రబాంధవాదులతోడి సంబంధమును పెట్టుకొనక యేకాకియై తిరుగువాఁడు మృగప్రాయుఁడయి మృగమువలెనే వసించుటకు గృహములేక గుహలలోను చెట్లనీడను శయనించుచు కందమూలాదులను భక్షించుచు దిగంబరుఁడయి సంచరింపవలసి వచ్చును. అట్లు సంచరించునప్పుడు సహితము మృగాదులకున్న సౌఖ్యములో నాల్గవ పాలయినను మనుష్యునకు గలుగదు. వానికివలె శీతవాతాతపగౌఢలనుండి తప్పించుట కర్హమయిన రోమాదులతో నిండియున్న దృఢచర్మము మనుష్యునకులేదు; వానికివలె శత్రు జంతువులనుండి రక్షించుకొనుట కనుచూలములయిన కొమ్ములు మొదలయిన స్వాభావికసాధనములేవియు మనుష్యునకులేవు. కాబట్టి యన్యోన్యసాహాయ్యమును పొందుచు సంఘీభవించి యుండకపోయిన పక్షమున లోకములో మనుష్యునంత దుర్బలమయిన జంతువు మఱి యేదియు లేదు. జంతువులలోపల మిక్కిలి చిన్నదని మనము భావించెడు చలిచీమ సమీపించినను భయపడి కుట్టునేమో యని మనుష్యుఁడు దూరముగా తొలఁగవలసినవాఁడగును. స్వభావముచేత నింత దుర్బలుఁడయిన మనుష్యుని బలమంతయు సంఘీభావముతో నున్నది. సంఘీభావము కలిగియున్నప్పుడు మనుష్యునకు సమస్తబలములును గలుగును. అతఁడప్పుడు ప్రపంచములోని సమస్త జంతువులకు తనకు లోబఱుచుకొని వానికిన్నిటికిని తాను ప్రభువయి తనయిష్టము వచ్చినవానిని రక్షించుటకును శిక్షించుటకును సమర్థుఁడగును. ఒంటిగాఁడయి యున్నప్పుడు లేడివంటి సాధుజంతువును సహి

తము వశపఱుచుకోలేనివాడు సంఘీభవించి సింహమువంటి క్రూర
 మృగముల మందలను సహితము వశపఱుచుకొనుటకును శక్తుడగును.
 కాబట్టి మనుష్యుని సుఖసంతోషాదులును, అభివృద్ధియు, సంఘబలము
 ననుసరించి యుండును. మన యనుభవమునుబట్టి చూడఁగా నొక్క
 మనుష్యులలో మాత్రమే కాక మృగాదులలో సహితము సంఘీభవించి
 యున్నవానిలోనే యభివృద్ధి విశేషముగా కానవచ్చుచున్నది.
 ఏకాకిగా నుండు పెద్దపులి సంవత్సరమునకు మూడు నాలుగేసి పిల్లలను
 పెట్టుచున్నను పులులసంఖ్య విశేషవృద్ధి చెందకుండుటయు సంవత్సర
 మున కొక్కదూడను మాత్రమే యీనుచున్నను గోవులసంఖ్య యత్య
 ధికమయి యూహారను మందలుగా పెరుగుచుండుటయు మన కను
 భవసిద్ధమయి యున్నది. అయినను సమస్తజంతువులలోను మనుష్యుఁ
 డొక్కఁడే సంఘీభావమును పొందిననేకాని సుఖపడునివాడుగాఁ
 గానఁబడుచున్నాడు. కేవల మృగమువలె భార్యాభర్తృత్వాది సం
 బంధములను బొత్తిగా లేనివారు కాకపోయినను మనవలె పట్టణముల
 యందుండి బహుజనులతోడి సంబంధమును గలిగి యుండక యడవుల
 యందు పరిమితజనులతో నుండు కోయవాండ్లు మొదలయిన వారిని
 సహితము మనము మృగప్రాయులనుగా భావించుచున్నాము. మనము
 వారి నట్లు పశుతుల్యులనుగా గణించుటకుఁ గల ప్రధానకారణము
 వారు పలువురతోడ సహవాసముచేసి యందువలనఁ గలుగు సుఖాదు
 లను బొంద నెఱుంగకుండుటయే కాని వేఱుకాదు. కాబట్టి మనుష్యుఁ
 డెంత యెక్కువమందితో సహవాసము చేయుచు పరస్పరసౌఖ్యము
 నిమిత్తమయి కలిసి పాటుపడుచుండునో యంత యెక్కువ నాగరికుఁడు
 గాను సుఖమనుభవించువాడుగాను ఉండును. ఇట్లంతమందితోఁ
 గలియుటకును పరస్పరసౌహృద్యము చేసికొని సుఖపడుటకును మను

మ్యులలో నై కమత్య మవశ్యముగా నుండవలెను. ఐకమత్యము లేని యెడల ననేకు లేకీభవించుట కలుగనేరదు. ఒక్కపట్టణములోని వారిలోఁగాని యొక్క దేశములోని వారిలోఁగాని బహుసంఖ్యాకులై కమత్యము కలిగి కలిసి యుండనిపక్షమున వారిలో పరస్పరద్వేషమును వైషమ్యమును కలుగును; వైషమ్యము గలగిన తరువాత వారిలో వారు బాహుయుద్ధమున కొకవేళ దిగకపోయినను వాక్కులహములకును పరస్పర దూషణములకును దిగుదురు. ఐకమత్యము లేకపోవుట వలన సర్వజనోపయుక్తములైన ఘనకార్యములను వేనిని వారు చేయుటకు సమర్థులు కారు. ఒకరాష్ట్రప్రజలలో నై కమత్యము తగ్గి యుండుట చూచి యన్యరాష్ట్రములవా రట్టి జనులను లోకువ చేసి వారిని జయించి దేశము నాక్రమించుకొని స్వలాభముకొఱకు నిరంకుశముగా ప్రభుత్వము చేయుదురు. జనులలో సంపూర్ణైకమత్యమే యున్న పక్షమున శత్రువులు మొదలయినవారు వారికి కీడు చేయలేక పోవుటయేకాక వారిని జూచి భయమును సహితము పొందుచుందురు. సమస్తశ్రేయములకును మూలాధారమయిన యైకమత్యమే జనులలో లేకుండినయెడల, వారిలో నన్యోన్యమైత్రియు ప్రేమయు నుండవు; అందుచేత వారికి నిజమయిన నెమ్మదియు ఊహమును కలుగవు. ఒక తెగవారి మేలొక తెగవారి కీడుగా నుండును; అందుచేత నొకతెగవారి యభివృద్ధి కొకతెగవారి రెప్పుడును భంగము కలుగఁజేయుటకే చూచుచుందురు. దేశమునం దిట్టివి యెప్పుడు వ్యాపించి యుండునో యప్పుడు మొత్తముమీఁద దేశాభివృద్ధి కలుగక యొకతెగవారు చెడుటచేత రెండవతెగవారు బాగుపడి సంతోషించుచు, సంతోషించు తెగవారియొక్క యుచ్ఛదినములు పోయి వారడుగంటి నప్పుడు పయికి లేచినవారు సంతోషించుచు నుండుట మాత్రము సంభవించును. కాబట్టి

జనసామాన్యముయొక్క జ్ఞేయలాభములను కోరెడు దేశాభిమానులందఱును సాధ్యమయినంతవఱకు జనులలో బహువిషయములయం దైకమత్యము కుడురునట్లు చేయుటకయి తమ యావచ్చక్తిని కృషిచేయుచుండవలెను.

అధికప్రయాసమును పొందినను ఒక్కనికి సాధ్యము కాని పని, పలువు రైకమత్యము కలిగి పాటుపడెడు పక్షమున సులభసాధ్యమగును. ఇందు కొక్క చిన్న నిదర్శనము చూడుడు. ఉత్పవాదులయందేనుగంత బలముగల సర్వసంపన్నుడు తన యావచ్చక్తిని వినియోగించి లాగినను కదలని రథమును బలహీనులయిన బాలురు సహితము పలువురు చేరి యవలీలగా లాగి వీధులవెంబడిని పరుగెత్తింపఁ గలుగుచున్నారు. జనులలోగల యైకమత్యమే నిజమయిన నాగరికమునకు గుఱుతు. లోకములో నెప్పు డేదేశమువారభివృద్ధి నొంది మహాన్నతదశకు వచ్చినను, వారిలోగల యైకమత్య ప్రభావము చేతనేకాని యదిలేని దేహబలముచేతను విద్యాబలముచేతను గాదు. ఐకమత్యము జనులలో నెప్పుడు తగ్గిపోయి పరస్పరద్వేషాదు లేదేశమునందు ప్రబలునో యప్పుడే యా దేశము తన యాన్నత్యము నంతను బోగొట్టుకొని సమస్తకష్టములకును లోబడవలసిన దగును. మన దేశము చిరకాలము క్రిందటనే పూర్వమునందున్న స్వాతంత్ర్యమును బోగొట్టుకొని యన్యదేశీయుల యధీనమగుటయు మనవారిలో నైకమత్యము చెడి, జాతి మత ద్వేషాదులు ప్రబలుటచేతనే కాని వేఱుకారణముచేతఁ గాదు. ఇరువదియైదు కోట్ల జనులు గల మనదేశమునందే పూర్ణమయిన యైకమత్య ముండియున్నయెడల, ఎంతటి బలవంతులయినను మన దేశమువంక శ్రేణిచూడనయినను శక్తులయి యుండురా? అన్యదేశీయులయిన దుష్టపరిపాలకులకు దాసులయి మన పూర్వులు వారి

వలన నెన్నిదృశ్యల ననుభవించినారుకారు? కూగులయిన కొందఱి తురుష్క ప్రభువుల కాలములో మనదేశమునకు సంప్రాప్తములయిన కడగండ్లను తలఁచుకొఁగా మనమనస్సు లిప్పుడును నొచ్చుచున్నవి. ఆ కాలమునందు మనస్త్రిలకు సంభవించిన విషత్తులను తలఁచుకొందు మేని మనదేశము లిప్పుడును కంపముకొందవా? మౌళభాగ్యము వలన మనదేశమున కిప్పుడు న్యాయైకావలంబులయిన హాణాప్రభువులు రాజ్యమునకు వచ్చి సర్వజనక్షేమకరముగా ప్రజాపరిపాలనము చేయుచున్నారు గనుక మన మిప్పుడు పూర్వకష్టములనన్నిటిని మఱచి మరల తలయెత్తుకొని తిరుగుచు సుఖంపఁగలిగియున్నాము. ఈమధ్య కాలమునందు మనదేశ మెప్పుడు ననుభవించి యెఱుఁగని సత్పరిపాలన సుఖమును మనదేశమునకు క్రొత్తగా చవి చూపుచుండుటయేకాక యీహాణాప్రభువులు తమలోఁగల యైకమత్యమువలన మన కైక మత్యమునుగూడ నేర్పుచున్నారు. వారిలో నెంతటి యైకమత్యము నుండనిపక్షమున సంఖ్యయందు నాలవ వంతయినను లేని జనులు సముద్రములు దాటి విదేశమునుండి వచ్చి యింత గొప్పదేశమును ఏకచ్ఛత్రముగా పాలింపఁ గలుగుదురా? ఐకమత్యము లేకపోయిన యెడల సంఖ్యకు జను లెందఱుండినను వరుల కశ్రమ సాధ్యులగుదురు. ప్రత్యేకముగా నొక్కొక్క కట్టెచొప్పున నెన్నిటినినను విఱుచుట కొక్కనికి శక్యమగును. ఆ కట్టెల నన్నిటినికాక కొన్నిటినినను మోపుగాకట్టి విఱువుచున్నచో నొక్కనికి కాదుకదా పలువురకైనను సాధ్యము కాకయుండును. మృగకీటకాదులు సహితము కొన్ని సంఘీభవించి గొప్పకార్యములను సాధించి లాభమును పొందుచున్నవి. అడవులలో గుఱ్ఱములు మొదలయిన మృగములు కొన్ని మందలుగా వసించుచు సింహములకు సహితము లోనుగాక నిలిచి గెలుచుచున్నవి. అంతటి పెద్దజంతువులమాట విడిచి గుంపులుకూడి యుండెడు చిన్న జంతు

పులసంగతి చూతము. ఆసంఖ్యముగా నిత్యమును మనకాళ్ళకింద పడి నలుగుచుండెడి చీమలవంటి యత్యల్పజంతువులు సహితము బాదులు చేరి బలవంతమయిన కాలసర్పమును సహితము నిమిషముగో నంతము నొందించుచున్నవి. అల్పమృగాదులే సంఘీభవించి యిటువంటి లాభములను పొందుచుండఁగా జ్ఞానాదిసమస్తసాధనములచేతను వాని కంటె బహుగుణము లధికులని ప్రఖ్యాతి నొందుచున్న మహమ్మయు మాత్రము సంఘీభవించి యైకమత్యము కలవారయి తమ్మును తమ దేశమును వృద్ధిపొందించుకొని యనంతములయిన సౌఖ్యలాభముల నేల పొందరాదు? జంతువులలో మాత్రమే కాదు, ప్రాణములేని జడపదార్థములలో సహితము సంఘీభావమువలన నద్భుతమైన శక్తి యొకటి పుట్టుచున్నది. గట్టిగా పట్టుకొన్నయెడల ప్రత్యేకముగా నున్నప్పుడు తెగిపోయిన గడ్డిపోచలే యన్నియుఁ గలసి వెంటిక నేర్పడి మదపులేనుఁగును సహితము బంధింపఁగలుగుచున్నవి. ఒక్కొక్కటిగా నున్నప్పుడు చిన్న రోటిన్నె నను నీడువలేని నూలుపోగులు సంఘీభవించి పగ్గమయి బలమయిన రథమును సహిత మీడ్వఁగలుగుచున్నవి. ఈ ప్రకారముగా సంఘీభవించి యుండెడు మఱియేవస్తువులను జూచినను మన కవియన్నియు సంఘీభావమువలనఁ గలుగు ఫలమిట్టిదినుమా యని బోధించుచుండునట్లుండును. వీనిని జూచియైన మనవారై కమత్యమును సంఘీభవించు విధమును నేర్చుకొని వానిని సత్కార్యములయందుపయోగించినచో తాము బాగుపడుటయేకాక శీఘ్రకాలములోనే మనవారు దేశమునంతను బాగుచేయుటకు శక్తులగుదురు. ఐకమత్యములేనిదే ఏదేశమునందును, ఏకాలమునందును ఏమించిపనులును వర్ధిల్లువు. దేశాభివృద్ధికరములయిన వాణిజ్యదులయందును, శిల్పదులయందును, శాస్త్రములయందును, విద్యలయందును, అభివృద్ధికై కమత్య మవశ్యముగా కావలెను. ఐకమత్యములేక యివికాని మఱి

యేవృత్తులునుకాని మంచిదశకు రానేరవు. ఐకమత్యాభావమువలననే మనదేశములో వాణిజ్యాదులు సహితము ప్రబలకున్నవి. పదిమందిచేరి పనిచేయుట యన్నమాట మనవారెఱుంగరు. మనవారు తామే బుద్ధి మంతుల మనుకొని యెవ్వరిని నమ్మక ప్రవర్తించుచు సంఘముల వలని లాభములను పొందజాలకున్నను మానవధర్మమునుబట్టి యెవ్వ నినో యొకదొంగను నమ్మి యావంచకుని తేనెమాటలకు మోసపోయి సొమ్మును పోగొట్టుకొనుచున్నారు. అదిచూచి తక్కినవారు పరు లను నమ్మిన మోసముగలుగునని నిశ్చయించుకొని యెవ్వరితోను గలియక యేకాకులయి తగినలాభమును పొందజాలకున్నారు. కొందఱు మాత్ర మిప్పుడిప్పుడు కొన్నిచోట్ల వాణిజ్యసంఘములుగాజేరి వ్యాపారముచేయుట కారంభించుచున్నారు. అయినను పెక్కుచోట్ల కృష్ణమ్మసెట్టి సహోదరు లాదిగాఁగల నామములను వహించి పలువు రను భ్రమింపజేయుచున్నారు. అవాణిజ్యసంఘములో నెందఱుచేరి యున్నారోయని విచారించినచో పయిసెట్టివారను తమ్ముఁడును తప్ప మఱియెవ్వరు నుండరు. పరులమీఁదకూడ విశ్వాసముంచి వారిని గూడఁ దమలోఁ జేర్చుకొని సంస్థిభవించి వ్యాపారము చేయుచు వచ్చి నచో నొకానొక దుష్టుఁడొకచోట మోసముచేసినను తఱుచుగా నట్టిమోసములు జరగక లాభము కలుగుచుండుటకు సందేహముండదు. ఒక్కని కొక్క వ్యాపారమునందు విశేషవిత్తమును వ్యయపెట్టు టకును విరివిగా పనిసాగించుటకును శక్తియుండదు. పలువురు చేరుటవలన మనుష్యబలము ధనబలమునుకూడ కలిగి విరివిగా వ్యాపారము సాగించుటకును విశేషలాభమును పొందుటకును అవ కాశముండును. వాణిజ్యాదులయందు మాత్రమేకాక రోగోపయుక్తము లయిన సమస్తకార్యములయందును సంఘములుగాను సమాజములు గాను కూడి పనిచేసినచో నొక్కడసాధ్యమని యూహించెడు

వనులను సహితము సులభముగా సాధింపఁగలుగుదురు. ఈ హేతువుచేతనే తగినతోడ్పాటును పొందకపోవుటవలన విశేషవిత్త వంతులును బుద్ధిశాలులును నిర్వహింపలేని ఘనకార్యములను బహు దేశములలో సామాన్యులు పలువురుకూడి పనిచేసి నిర్వహించి యున్నారు. పశ్చిమఖండవాసు లిప్పుడు యంత్రనిర్మాణాదులయందును శాస్త్రాదులయందును సమర్థతములయి యుండుటకు కారణము వారు సంఘములుగాచేరి పనిచేయుటయే. మతమును వ్యాపింపఁ జేయవలెనన్నను, త్రాగుబోతులనమును మాన్పవలెనన్నను, జ్యోతి శ్శాస్త్రమును వృద్ధిచేయవలెనన్నను, లోకమున కుపయోగించు మఱి యేఁదనిని చేయవలెనన్నను, తెలివిగలవారు పలువురాయూ విషయములను వ్యాపింపఁజేయుటకయి సంఘములుగాచేరి కలిసి పని చేయుదురు. ఇట్టిసంఘములు యారపుఖండమునందు లక్షలున్న వనుట యతిశయోక్తిగాదు. వారిని జూచి మనవా రిప్పు డీదేశము లోని ముఖ్యపట్టణములలోనెల్లను సమాజము లేర్పడిచి పనిచేయుటకు నేర్చుకొనుచున్నారు. సమాజములు చేరి యెంతటి ఘనకార్యము లయినను నిర్వహింపవచ్చును. సమాజములయందున్న యద్భుతశక్తి మఱి దేనియందును గానరాదు. సమాజములవలన తమయభిప్రాయములను మహాజనులలో సులభముగా వ్యాపింపఁజేయుట కవకాశము కలుగును; ఒక్కరితి యభిప్రాయము గలవారందఱును దూరముగా నున్నను చేరువగానున్నను కలియుట సంభవించును; అట్టివారందఱును జేరినపక్షమున నొకమహాసేనవలె నయి సులభముగా జయము కలుగును. సమాజములలో తఱచుగాచేరి సంభాషించుటవలనను చర్చించుటవలనను ధైర్యమును ఉత్సాహమును కలుగును; అనేకులు చేరి యాలోచించుటవలన మంచియపాయములు తోచును; తాము పూనిన కార్యములకు తోడ్పడువారును వాని నామోదించువారును

కొందఱు కలరని యెఱిగినందున ప్రతిసామాజకునకును కార్యాచరణమునందు ద్విగుణమయిన బలము కలుగును; జ్ఞానాభివృద్ధి కలుగును; సమాజములకు తఱచుగా వచ్చుచుండుటవలనను వారి ప్రసంగములను వినుచుండుటవలనను జనులలో నైకమత్యమును సత్కార్యాచరణమునం దాసక్తియు కలుగును; చెప్పఁబూనినచో సమాజములవలనఁ గలిగెడు లాభము లిటువంటి వివేకములున్నవి. ఒకసమాజముయొక్క యుపయోగమును నిర్ణయించుట యాసమాజము చేసిన పనివలనఁగాని వారు పలికినమాటవలనఁ గాదు. కాఁబట్టి, యీసమాజమువారు కేవల ప్రసంగములతోనే పరిపుచ్చక దేశక్షేమకరమయిన పనినికూడ కొంత శీఘ్రకాలములోనే నిర్వహించి తమకార్యములవలన సమాజములవలన ప్రయోజనమును లోకమునకుఁ జూపఁ బ్రయత్నింతురని నమ్ముచున్నాను. సమాజము లెప్పుడును జనులలో తెలివిని అభివృద్ధి చేయుటకును, ఆలోచనను పెంపుచేయుటకును, సత్యవర్తనమును ప్రోత్సహింపఁచుటకును, దుష్టత్వమును నడచివేయుటకును, స్వాతంత్ర్యమును వివేకమును బలపఱచుటకును, సత్యమును వ్యాపింపఁ జేయుటకును, ఇతరవిధముగా దేశక్షేమమును కలుగఁజేయుటకును అయి యుండవలెను. ఈవిధమయిన లాభములేనియులేక కేవల వినోదముకొఱకును కాలయాపనముకొఱకును సభలు చేసెడు పక్షమున సామాజకులకుఁగాని జనులకుఁగాని యట్టి సమాజములవలన ప్రయోజనము లేకమును గలుగదు. కాఁబట్టి, మనసమాజము పయిని వివరించినవానిలో కొన్నిటిని నైకమత్యమున నిర్వహింపఁగలుగవలయు పనియు, చిరకాలము నెలఱుకొనవలయు పనియు కోరుచు, నాకోరికను సఫలముచేయ భూతదయాపరుడైన యాశ్వరుని ప్రార్థించుచు, ఈవిషయమును ముగించుచున్నాను.

దా న ము లు.



By

K. VEERESA LINGAM

దా న ము లు

మానవకోటి కీర్త్యుడు ప్రసాదించిన గుణములలో నెల్ల కరుణాగుణ ము తమో తమమయినదిగా నున్నది. రెండు ప్రయోజనముల నుద్దేశించి సర్వకారుణ్యుడయిన యీశ్వరుఁ డా యు త్తమగుణమును మనకు ప్రసాదించుచున్నాఁడు. అందొకటి పరోపకారము; రెండవది ఊమ. పరోపకార మనగా పరమేశ్వరుఁడు మన తోఁబుట్టువులనుగా సృజించిన మానవకోటియెడల దయగలిగి వారి సౌఖ్యాభివృద్ధి కొఱకును దుఃఖశాంతికొఱకును శక్తికొలదిని సాహాయ్యము చేయుట ఊమ యనగా పరులు మన కపకారము చేసినను వారియందు ద్వేషము వహింపక వారికి కీడుచేయక యోర్చుకొని యుండుట ఈ రెంటిలో పరోపకారవిషయమైన మొదటిధర్మమును గుఱించి మాత్ర మీసారి కొంచెము ముచ్చటొత్తము. లోకములో పరోపకారము చేయు విధ మనేకరీతులుగా నుండును; అందొకటి దానము. దానమును పాత్రులయినవారి కెల్లవారును తమ శక్తికొలదిని చేయుచుండుట మానవధర్మము. మనము వీధులయందు నడుచునపుడు దేహమున గాయములుకలిగి బాధపడుచుండెడి వాని నెవ్వనినైనఁ జూచిన పక్షమున మనకు వానియెడల జాలిగలిగి సాహాయ్యము చేయవలెనని బుద్ధిపుట్టును; అప్పుడే మనము దేహమునిండ గాయములు చేసికొని బలవంతముగా భిక్షమును గ్రహించుటకయి ప్రయత్నించు బండవాని నెవ్వనినైనఁ జూచిన పక్షమున మనకు వానిమీఁద కోపము వచ్చి వానిని శిక్షింపఁ జేయవలెనన్న బుద్ధిపుట్టును. ఈవిధముగా గాయములుగల వారిలో నొక్కనియందు సహజముగా మనకు దయ గలుగుటయు మఱియొక్కనియందు కోపము కలుగుటయు విచారిం

పరగా మన దయకును దయాగుణమునుబట్టి కలుగవలసిన యుపకారము నకును సర్వజనులును పాత్రులుకాక కొందఱుమాత్రమే పాత్రులనుట భగవద్దేశమయినట్లు సృష్టముగా తెలియవచ్చుచున్నది. పాత్రా పాత్రవిచారము పెట్టుకొక 'దేహి' యని చేయించి యాచించిన వానికెల్లను దానము చేయవలెనని కొందఱును, కొన్ని తెగలవారికి మాత్రమే దానము చేయవలెనని మఱికొందఱును, విపరీతాభిప్రాయములు కలిగియున్నారు గాని యిరు తెఱఁగులవారి యభిప్రాయములును సరికావు. యోగ్యయోగ్య విచారముచేయుక చేసెడి దానము వలనఁ గలిగెడు కష్టములు యుక్తనలమునందు తెలుపఁబడును గనుక, ముందుగా కొన్ని తెగలవారికే దానము చేయవలె నన్న యంశము విచారించుము. భగవంతుని దృష్టియందు మనుష్యులందఱును సమానులు; మానవకోటియంతయు తనచే నృజింపఁబడిన పెద్దకుటుంబ మగుటచేత, ఆయన కందఱియందును సమానప్రేమమే కలిగి యున్నది. ఆయన యేకరీతిగా జనుల నందఱిని పుత్రప్రేమతోఁ గాపాడుచు, సృష్టపదార్థములవలని లాభముల నందఱికిని సమానముగానే యనుగ్రహించి యున్నాఁడు. ధనికులు, దరిద్రులు, నాగరికులు, గ్రామ్యులు, నల్లవారు, తెల్లవారు, హిందువులు, తురుష్కులు, పండితులు, పామరులు అను భేదమును చూడక యీశ్వరాజ్ఞానుసారముగా నూర్యుఁ డెల్లవారికిని కాఁకను, వెలుతురును నిరంతరము నిచ్చుచున్నాఁడు; ఈశ్వరేచ్ఛానుసారముగా మేఘములందఱికిని వర్షజలము నిచ్చుచున్నది; వాయు వందఱిమీఁదను ప్రసరించుచున్నది. మానవకోటికంతకు నొక్కరీతి దేహములను, అవయవములను, ఆలోచనను, బుద్ధులను, గుణములను, లోపములను, గుణసాధనములను, పరమేశ్వరుఁడు ప్రసాదించియున్నాఁడు. కాబట్టి, యీశ్వరుని బిడ్డలవఁటి

వారయిన మనుష్యులందఱును సోదరభావము కలవారయి పరస్పర సాహాయ్యమునకును, ప్రేమకును అర్హులయి యున్నారు. ఈశ్వరుఁ డనుగ్రహించిన యపరిమిత సుఖములను నిత్యము ననుభవించుచు, ఈశ్వరానుగ్రహమువలననే ముందు శాశ్వతానందమును పొందఁ గోరియున్న మనము పయి హేతువులనుబట్టి విచారింపఁగా మనజాతివాఁ డని, మనమతమువాఁడని, మనదేశమువాఁడని, భేదభావముచూపక యర్హుఁడైనప్పుడు మానవసామాన్యమున కెల్లను చేతనైన విధమున తోడుపడవలయునని యేర్పడుచున్నది. అయినను మనకు మనుష్యులతో నుండు పరస్పరసంబంధతారతమ్యమునుబట్టి మనము చేయు దానములు మన సమీపమున నుండు వారికి ముందుగా చెంద వలసియుండును. అట్లుగుట యనివార్యమేయైనను సమయము తటస్థించి మనకు శక్తికలిగియున్నప్పుడు దూరదేశములవారికి సహితము మనము ధనాదిసాహాయ్యమును చేయక యూరకుండరాదు. మన కుటుంబమును పోషించుట మనకు ప్రథమ ధర్మము; తరువాత ధనమున్నచో నిఱువేదలయి పాటుపడ శక్తిలేని బంధువులకును, గ్రామవాసులకును, దేశస్థులకును తోడుపాటు చూపవలెను. ఈ దేశములో కొందఱింట భార్యాపుత్రాదు లన్నవస్త్రములకు లేక కష్టపడుచుండఁగా, ప్రసిద్ధికయి యప్పుచేసియయినను దానములుచేసి మహదాతలని పేరుపొందఁ జూచుచున్నారు. ప్రతిపురుషుఁడును తన భార్యను బిడ్డలను, వృద్ధులగు తల్లిదండ్రులను వివాహములుకాని చెల్లెండ్రు మొదలయిన కుటుంబమును పోషించుటకు ముఖ్యబద్ధుఁడగుచున్నాఁడు. ఇట్లు ధర్మానుబంధముగా తన పాలబడిన కుటుంబమును అనాదరించి వారి యావశ్యకములకు కొఱతకలిగించి స్వభావ విరుద్ధముగా దాత ననిపించుకొనుటకయి పరులకు దానమిచ్చువాఁడు,

తపగోవులను జంపి వాని చర్యములతో చెప్పలను కట్టించి పరులకు దానము చేయు ధర్మాత్ముని వంటి వాడగును. అట్లుగాక తీర్పలేని యప్పులుచేసి దానములు చేయువాడు పరులసాత్తును దొంగిలించి దాని నన్యలకిచ్చెడు పగటిదొంగగాను, ఎఱిగియుండి యట్టి ధనమును దానముగా స్వీకరించువారు దొంగసాత్తును హరించెడు పాపులుగాను, ఉండురనుటకు లేకమయినను సందేహము లేదు. కాబట్టి వివేకు లగువారు దానము నిమిత్తమయి తామెప్పుడును ఋణములు చేయక తమకున్నదానిలో తమ కుటుంబసంరక్షణమునకు వ్యయమయినది పోగా నేదయిన మిగిలిన పక్షమున దానిని దానధర్మముల కుపయోగింప వలెను. తీర్పలేని యప్పులను చేసెడివారు దొంగలకన్నను పరమాధము లని చెప్పవలసియున్నది. దొంగ లెత్తుకొనిపోయిన సామ్యిక రాదని నీరాశిచేసికొని యజమాను లొక్కసారి యేడిచి యూరకుండురు. రానియప్పుల నిచ్చిన వారో యెప్పుడో వచ్చునన్న యాసచేత ప్రయాస పడి వెనువెంట తిరుగుచు నిత్యము నేడ్చుచుండురు. అప్పులపాలయి నవారికి సమస్తగౌరవములును నీతియుకూడ చెడును. అప్పిచ్చిన వాడు కనబడినచోటనెల్ల నడుగుచుండినచో, అవమానకరముగా నుండును. అప్పులవారి బాధ తప్పించుకొని వారిని త్రివృటకయి సాకులు కల్పించి కల్లలాడుచు వుచ్చుకొన్నవాడు పలువిధములయిన నై చ్యములకు లోబడవలసివచ్చును. కాబట్టి యెల్లవారును మితముగా వాడుకొనుచు, వ్యాధులు వచ్చునప్పటికిని పనిలేక యుండునప్పటికిని వృద్ధత్వము వచ్చునప్పటికిని కొంచెము కూడబెట్టుచు, శక్తికి మించ కుండ తగిన దానధర్మములు చేయుచుండవలెను. ఇట్లు చెప్పటచేత ధనము నిలువలేనివాడు దానధర్మములు మాని లుబ్ధశిరోమణిగా నుండవలెనని చెప్పట నాయభిప్రాయ మెంతమాత్రమును గాదు.

భగవదనుగ్రహమువలన నిరంతరమును మతిమీరిన ముఖముల ననుభవించుచు పరలోకమును నిమిత్తమయి దయచూడుమని యీశ్వరుని వేడుకొనుచుండెడు మన మాయన బిడ్డలును మనసోదరులు నయిన మానవకోటియెడల నాదరమును ప్రేమమును గౌరవమును కనబడిచి శక్తులమై యున్నంతవఱకు మనము కొంతకష్టపడియైన గతి లేనివారికి తగిన తోడ్పాటును జూపి కేవల వాగ్విడంబనమువలన గాక కార్యములచేతఁ గూడ మనము తదనుగ్రహము పొందుట కర్హులమని చూపకపోతిమేని, మనమెట్లు భగవత్కటాక్షమునకు పాత్రులమయి నిత్యానందపదవి పొంది సుఖంపఁ గలుగుదుము? అర్హులయియున్న సమస్తజనులయెడలను మన యకౌదార్యమును సమయోచితముగా చూపుట యావశ్యకమేయైనను, ఒక్కఁడెప్పుడును సమస్తదేశముల వారికి నుపకారము చేయుటకు సమర్థుఁడు కాఁజాలఁడు. కాబట్టి ప్రతిమనుష్యుఁడును శక్తికొలఁదిని చేరువ నున్నవారి కుపకారము చేయుటకై ముఖ్యముగా పాటుపడినఁ జాలును. దేశమునకెల్ల మహాోపకారము చేయఁదలఁచిన పక్షమున, ఇతర ఘనకార్యములయందువలెనే సంఘీభవించి మహాపురుషులు పూనుకొని నిర్వహింపవలెను. మనదేశములో ప్రత్యేకముగా నొక్కరొక్కరు చేయుటయేకాని సంఘీభవించి లోకోపకారములయిన పుణ్యకార్యములను చేసిడి యుత్తమమార్గము నింకను మనవారు గ్రహింపలేదు.

దానములని చెప్పఁబడువానిలో విద్యాదానము, అన్నదానము, వస్త్రదానము, ఔషధదానము, ధనదానము ముఖ్యములు. ఈ దానములలో నెల్ల విద్యాదాన మనఁగా జ్ఞానదానము సర్వోత్కృష్టమైనది. ప్రపంచయూత్ర నిర్వహింపవలసిన మనుష్యనామము గలవారి కెల్లను జ్ఞాన మావశ్యకమే గనుక సర్వజనావశ్యస్పృహణీయ

మయిన విద్యాదానముతో సమానమయినది లోకములో మఱియొకటి లేదు ? దీనికి కొందఱు పాత్రులనియు కొందఱు పాత్రులు కారనియు నియమము లేదు. ఈవిద్యాదానమునకు జాతిమతాదిభేదములు లేక శ్రద్ధాభివృద్ధిని ప్రేరేపించు వురుషులును సమస్తమానవులును సమానార్హులు. ఈదానమువలన దాతకును ప్రతిగ్రహీతకును కూడ లాభమును గౌరవమును గలుగును. దీనివలన నుభయులకును జ్ఞానాభివృద్ధి యగునేకాని తక్కిన దానములయందువలె నెవ్వరికిని తక్కువ పడదు. ఇతరదానములవలెగాక యిది యిద్దఱికి సహజ సాధనమయినది. మనదేశములో విద్యయను పదార్థమునకు గౌరవము విపరీతార్థమున గ్రహించుచున్నారు. పదార్థవిషయమున విద్యయు జ్ఞానము విద్యగాని, స్వప్రయోజనపరులు స్వలాభార్థముగాను, తాము మిత్రజ్ఞులమని లోకమునకు తెలిసిన హానివచ్చునని భావించెడు మహాపండితులు తాము నర్హులని చూపుటకుగాను, వ్రాసిన మోసపు వాక్యములును తెలియని విషయములును విద్య కాదు. సత్యమునకు దూరములయిన విషయములను నేర్చుకొనుటవలన లోకమునకు నష్టము గలుగును గాని లాభ మెంతమాత్రమును కలుగదు. కాబట్టి విద్య నుపదేశించువాఁడును గ్రహించువాఁడును కూడ సత్యప్రవచమునందును సత్యగ్రహణమునందును బద్ధాదరులయి యుండవలెను. విద్య పుస్తకరూపముగానే యుండవలసిన దన్న యావశ్యకము లేదు; అది వాగ్రూపముగా నున్నను ఉండవచ్చును. వాగ్రూపముగా నీతులు మొదలయిన సద్విషయములను బోధించువాఁ డొక్కఁడు మనవారివృద్ధు చదివించెడు వేయిగ్రంథములు గలిగించెడు దానికన్న లోకమున కెక్కువ లాభము కలిగింపవచ్చును. సత్యమెక్కడ నున్నను పవిత్రమయినదే గనుక మనదేశము దురభిమానమును విడిచి సత్యములైన

విషయము తెవరి గ్రంథములలో నున్నను, ఏ భాషయందున్నను, గ్రహించుటకయి ప్రయత్నింపవలెను. విద్య గ్రహించుటకు శ్రద్ధ గలవా రందఱును యోగ్యులేయైనను విద్యోపదేశము చేయుటకు మాత్ర మెల్లవారును యోగ్యులు కారు. విద్యాదానమునకు చిర కాలము కష్టపడి పరిశోధించి యుత్తమజ్ఞానమును లోకానుభవమును పొందిన సుజ్ఞానులు మాత్రమే యాచార్యులుగా నుండుట కధికారులు. విద్యాదాన మన్ని దానములలోను శ్రేష్ఠతమయినది. గనుక, విద్యా దాతలకు అన్నప్రదాతలు మొదలయినవారికంటె నెక్కువ గౌరవమును పూజ్యతయు కలిగియుండవలసినది. అట్లయ్యను మనదేశములో నన్నప్రదాతకుఁగల గౌరవము విద్యాప్రదాతయైన యుపాధ్యాయునకు లేదు. ఇందునకుఁ గారణమేమని విచారించుటకయి దూరము పోవలసిన వనిలేదు. మనదేశముయొక్క చార్యగృహముచేత నిరక్షరకుటుంబులును, బాహ్యవేషములును పటాటోపములును గలిగి పారంపర్యముగా శిష్యపరంపరను వంచింది ధర్మానముచేసి కుటుంబ భరణము చేసికోమరిగిన గురునామధారులును, మన పిన్నపెద్దలకు విద్యాగురువు లగుటచేత మన యుపాధ్యాయుల కింతటిగతి పట్టినది. ఎంతో విద్యావంతుఁడును బుద్ధిమంతుఁడును అగువాఁడు పిల్లలకు చదువు చెప్పటకు పూనుకొనవలసినదానికి మాఱుగా మనదేశములో నిప్పు డేవృత్తికిని పనికిరానివాఁడు బడి పెట్టుకొని బాలురకు విద్యోపదేశము యగుచున్నాఁడు. అటువంటి మహోపాధ్యాయులు బాలురను తరింపజేయుటకయి మనదేశమునం దంతటను నిండియుండగా, విద్యగల మంచియుపాధ్యాయుల గౌరవము తగ్గుటలోను దేశములో మాధ్యమెక్కువ యగుటలోను వింత యేమున్నది ? దేశముయొక్క స్థితిని బాగుపఱిచి జనులను విద్యాధికులనుగాఁ జేయవలెనన్న చింత

గల జేశాభిమాను లందఱును సర్వవిధముల ప్రయత్నముచేసి సాధ్యమయినంతవఱ కిటువంటి యుసాధ్యాయుల సంఖ్యను తగ్గించి, వారిస్థానమున తెలిసినవారిని విద్యాదానమునకు నియోగించి, ధనికులలో మాత్రమేకాక సామాన్యజనులలోను స్త్రీలలోనుకూడ సువిద్యవ్యాపించునట్లు చేయవలెను. తక్కువ జాతులవారును స్త్రీలును గూడ విద్యగలవారయి కార్యకార్యములను చక్కగా విమర్శింపగలవారగువఱకును విద్యార్థికులయ్యున్న గొప్పజాతులవారికిని పురుషులకును తగినంత యభివృద్ధియు శుభమును గలుగవు. మనము జనసామాన్యమును విద్యాసంపన్నముగాఁ జేసి వారిని మనతో సమానులనుగాఁ జేయుటకయి ప్రయత్నింపక పోయిన పక్షమున సహవాసదోషముచేత మనమే యించుమించుగా వారితో సమానులమయి మూఢులవలె సంచరింపవలసిన వారమగుచుము. విద్యావిహీనులు పశువులని యెల్లవారుచు చెప్పుచున్నారు గదా? మనము స్త్రీలకు విద్య చెప్పింపక వారిని పశువులవలెనుంచి వారితో సహవాసము చేయుచుండెడు పక్షమున మనుష్యులు పశువులతో సహవాసము చేసెడునట్లేకదాయగును! మనమెంత విద్యాధికులమని స్వతంత్రులమని గర్వపడుచున్నను, మన మిండ్లకడ స్త్రీలమాటనె విని వారి యిష్టానుసారముగా నడుచుచున్నామనుట యెల్లవారికి ననుభవసిద్ధమే. స్త్రీలను విద్యావిహీనులనుగాఁ జేసి మనము వారి యాలోచనప్రకారముగా వర్తించుచున్నామనుట కర్థము మనుష్యులు పశువులచేత నడపఁబడుచున్నారనియో జ్ఞానులు మూఢులచేత నడపఁబడుచున్నారనియో యగును. మన కిప్పుడు పట్టియున్న యీదురవస్థను తొలఁగించుకొని మనము సుఖాభివృద్ధిని పొందవలెనన్న పక్షమున, మనస్త్రీలను విద్యావతులనుగాఁజేసి వారిని మనతో సమానురాండ్రుగా దిద్ది వారు మన

కాలోచన చెప్పుట కర్హురాండ్రగునట్లు చేయవలెను. జనసామాన్యము యొక్కయు బాలికలయొక్కయు విద్యాభివృద్ధి నిమిత్తమయి ధర్మ పాఠశాలలను పెట్టించుటతో సమానమయిన యుపకారమును పుణ్యమును ఇతరములయిన దానములు వేయిచేసినను కలుగవు. కాబట్టి మనవారందఱును షయీరీతి పాఠశాలలను దేశమంతటను స్థాపించి పేదలకును స్త్రీలకును విద్యాదానము చేయించి పుణ్యమును కట్టుకొనఁ బ్రయత్నింతురని దృఢముగా నమ్ముచున్నాను.

సమస్తధర్మములకును దేహ-మూఢార మగుటచేతను, దేహ ధారణమున కన్న మూఢారమగుటచేతను, శ్రక్కిన దానములతో నన్నదానము శ్రేష్ఠమయినదని చెప్పవచ్చును. ప్రతి దానమునకును ప్రతిగ్రహీతయొక్క సుఖాభివృద్ధియో దుఃఖోపశమనమో ఫలముగా నుండవలెను; దానివలన నేకీడును కలుఁగఁగూడదు. అట్లుండునట్లు చేయుటకయి దానివిషయమున పాత్రాపాత్రవిచారము ముఖ్యముగా చేయవలెను. ఇప్పు డన్నదానమున కెట్టివారు పాత్రులన్న విషయమును ముందుగా విచారితము. తుదబాధ యందఱికిని సమానమే గనుక, అఁకలిగొనియున్నవాఁడెల్ల నన్నదానమునకుఁ బాత్రుఁడని సామాన్యముగాఁ జెప్పుదురు. కాని సూక్ష్మదృష్టితో విచారించెడు పక్షమున వారిమాట సరియైనది కాదని తోచకపోదు. ఎక్కడనో భాగ్యహీనులయిన కొందఱికి తప్ప భగవంతుఁ డందఱికిని కరచరణాద్యవయవములను ప్రసాదించియున్నాఁడు. అట్లు ప్రసాదించి యుండుటచేతనే యవయవపటుత్వము గలవా రందఱును వాని నుపయోగించుకొని పాటుపడి జీవనము చేయవలెననట భగవదుద్దేశమనియు, వాని నుపయోగపఱుచుకొని పాటుపడక సోమరిగా తిరుగువాఁడు భగవదాజ్ఞ నుల్లంఘించినవాఁ డగుటచేత దానిఫలము ననుభవింపవలసినవాఁ

డనియుఁ విస్తప్తమగుచున్నది. కాబట్టి దృఢకాయులయి పాటుపడి జీవింప శక్తికలవా రన్నదానమున కర్హులు కారని చెప్పనక్కఱలేకయే బోధపడుచున్నది. రోగములచేతను, ముసలితనముచేతను, అంగవైకల్యముచేతను, దైవికములయిన యితరావత్తులచేతను పాటుపడి సంపాదించుకోలేని నిరాశ్రయులయిన బీదవాండ్రును, తల్లిదండ్రులు లేని దిక్కుమాలిన పసిబిడ్డలును, గతిలేని వితంతువులును, అన్నదానమున కర్హులు. ఇట్టి లోపములు గల వారన్నాతురులయి వచ్చినప్పుడు బ్రాహ్మణుఁడని, వంచముఁడని, హిందువని, తురుష్కుఁడని చూడక యెల్లవారికిని సమానముగా శక్తికొలఁదిని దానము చేయవలెను. వీరికి చేయు దానము సదా ప్రీతిపూర్వక మయినదిగా నుండవలెను. వీరుగాక మన మన్న మిచ్చి సత్కరింపవలసినవారికొక తెగ వారుకూడ నున్నారు. వారు పరదేశమునుండి యాకస్మికముగా వచ్చిన యభ్యాగతులు. వారికి జరుగుఁబాటు కలిగియున్నను గ్రామమునకు క్రొత్తవారగుటచే వారికిఁ గావలసిన యానుకూల్యములు కులభముగా లభింపనేరవు గనుక, అట్టి యతిథులను భోజనాదులచేత వచ్చిన దినమున సత్కరించుటకూడ మనకు విధిగా మన్నది. వీరికి చేసెడు భోజనాదిసత్కారము పయివారి దానివలె కేవల వయతో చేయునదిగా నుండక పూజ్యతాబుద్ధితో చేయునదిగా నుండవలెను. ఇటువంటివారికిఁ గాక పాటుపడి సంపాదించుకోఁగలవారై దృఢశరీరులయ్యును దేహములు దాచుకొని పాటుపడక సోమరులై పరులను యాచించి తిన మరగిన సోమరిరాములకును, హేయాతిహేయమయిన యాచనయే కులవృత్తిగాఁ జేసికొని మానావమానములు మాని నైచ్యముగా తిరుగు యాచకచక్రవర్తులకును దానములు చేయమొదలు పెట్టితిమేని దానివలన లేశమయినను ప్రయోజనము కలుగక

పోవుటయేకాక బహువిధములయిన యనర్థములును తటస్థించును. ఏమి కాలకర్మదోషముననో కాని మనదేశమునం దిప్పు డీ దానవిషయ మయి విపరీత ప్రవర్తనము కానబడుచున్నది. కటికిదరిదులయిన కుంటివాండ్రును గుడ్డివాండ్రును క్షుత్పీడచేత బాధపడుచు గుమ్మములవద్ద నిలిచి వీధులలో గొంతుపగుల దీరాలాపము లఱచుచుండగా మనవార లనేకులు వారి మొట్టలాలకించి బిచ్చముపెట్టిన మహాపాత కమువచ్చి తమ్ము చుట్టుకొనునని భయపడి వారికి భిక్షము పెట్టక పోవుటయేకాక మీదుమిక్కిలి వాండ్రను దుర్భాషలాడి వెడలఁగొట్టి, పాటుపడి నలుగురను పోషింప శక్తిగలిగియు పాటుపడక ముఖ స్తుతులుచేసి వంచింది ధనమును గొనెడు దృఢకాయులకు సంఘోష పూర్వకముగా దానములు చేయుచున్నారు. అట్లు చేయుటచేత యాచనయే వృత్తిగాఁ గలవారు మానవకోటి కలంకారములుగా నుండు మానము, లజ్జ మొదలయిన యుత్తమగుణములను పోగొట్టుకొని సోమరితనమునకు ఫలములయిన వంచనము మొదలయిన నీచగుణము లను పొంది పాడగుచున్నారు. జూదము లాడుట, కొండెములు చెప్పుట, ఇచ్చకము లాడుట, కూటసాక్ష్యములు పలుకుట, కుటుంబ కలహములు పెట్టుట, మిత్రభేదము చేయుట మొదలయిన యకార్య కరణము లనేకము లీ సాపాటురాములయందే తఱచుగా కానబడు చున్నవి. ఇట్టివారు దరము నిమిత్తమయి బహువిధ వేషములను వేసి, సత్యమును విడిచి తమయింట శ్రౌద్ధమనియు, వివాహమనియు, వడుగనియు, యజ్ఞమనియు, యాగమనియు బాంకి వంచింది ధనమును గొనుచు, సత్రములు పెట్టిం చెదమని సమారాధనములు చేయించెదమని గుఱ్ఱు గోవురములు మండపములు కట్టించెదమని చెప్పి భ్రమపెట్టి గడించి గృహములు కట్టించుకొని భార్యలకు నగలు చేయించుకొనుచు,

ఊరూరఁ దిరిగి సత్రములకు సమారాధనములకుఁ బోయి పరాన్నముతో కడుపు నింపుకొనుచు, బైరాగులను జోగులను మాంత్రికులను నటించి బెదిరించి ధనాపహరణము చేయుచు; కాకులవలె నటించుచు నిండ్లకడను రేపులకడను కాచి, కాసువీసములు పెనఁగులాడి గ్రహించుచు, వివాహోడులయందు దొమ్మిచేసి చేతులు విడిచియు తోరణములు త్రైచియు తిట్లుతెనియు కొట్టుపడియు దక్షిణలందుచు, చూచువారు నవ్వినును పెట్టువారు తిట్టినను లభ్యము చేయక కొల్లగాండ్రవలె మీఁదఁబడి బలవంతముగా లోకువై నవారి చేతులలో ధనము లాగుకొనుచు, ఎంత యిచ్చినను తృప్తి నొందక సంతృప్తి లేక యియ్యనివారిని పాపులని తిట్టుచు, శుభకార్యములు లేఁయెడల నింటింట శ్రార్థములు కావలెనని కోరుచు, చావులు వేఁడుచు, ఇంట ధనమున్నను మూడుజాములవఱకును మెతుకులు తినక మాడుచు, తేరతిండ్లకయి వెతకులాడుచు, నానావిధదుష్ప్రవర్తనలచే నయోగ్యముగా కాలము గడుపుచున్నారు. ఇటువంటి యవలక్షణములుగల సోమరిసార్వభౌములసంఖ్య యిప్పుడు బ్రాహ్మణేతరులయందును దినదినాభివృద్ధి చెందుచున్నది. ఇంటింటఁ దిరిగి బిచ్చమెత్తుచు, సందయినయెడ నెవ్వరును లేకుండఁ జూచి చేతికి దొరకిన వస్తువులను దొంగిలించుచు, భిక్షమే వృత్తినిగాఁ జేసికొన్న దృఢదేహులయిన హీనజాతులవారి నెండఱినో మనమిప్పుడు ప్రతిగ్రామమునందును దండ్రోపతండములుగాఁ జూచుచున్నాము. ఇట్టివారికి బిచ్చము పెట్టెడి యాచారము మనదేశములో లేకయుండినయెడల, వారందఱును పాటుపడి గౌరవముతోఁ గూడిన జీవనమును సంపాదించుకొని తాము బాగుపడి పరులకు శ్రమయియ్యక లోకమున కుపకారులయి యుండురుగదా ? వీరు వ్యవసాయమునందు ప్రవేశించిన, పంట లభిక

మగును; మఱి యేవృత్తియందు ప్రవేశించినను, ఆయావృత్తు లధిక
 లాభకరము లగును. అంతేకాక వీరు న్యాయముగా పాటుపడి సుఖ
 జీవనము చేయుచుండినయెడల వీరి పోషణమునకయి వ్యయ
 మయ్యెడు సామృత్యము జనులవద్దనుండి జను లధికధనసంపన్ను
 లగుదురు. మన మీ యనర్థములను తొలగింపవలెనన్నచో మనవా
 రాచరించెడి యవిచారమూలకములయిన యీ దానములను కట్టి
 పెట్టవలెను. కావలసియుండినయెడల బీదలయి దృఢకాయులయి
 యుండెడి వారికి మనము చేయవలసిన సాహాయ్య మొక్కటి యున్నది.
 మన దేశమునం దక్కడక్కడ పనిశాలలు పెట్టించి, పనిపాలులు
 లభింపని యిటువంటి బీదలచేత నందు పనిచేయించి జీవనమున
 కిచ్చుచు వచ్చినచో వాండ్రకు జీవనము నడచుటయే కాక వాండ్రు
 చేసిన పనివలన అయ్యెడు వ్యయములును కలిసినప్పుడు, కాబట్టి
 మనవా రింక పరాన్నభక్షణవ్రతులకయి యన్నసత్రములను
 వృద్ధిపొందింపఁ జూడక వాని స్థానమున బీదలకయి కర్మశా
 లను పెట్టించుటకయి చూడవలెను. పయిని చెప్పిన వికలాంగులు
 మొదలయిన యశక్తులకు మాత్రమే యన్నసత్రము లుండవలెను.
 కాని యితరుల కక్కఱలేదు. మనవారనేకు లితరుల కష్టములను
 బాధలను తొలగించుటకయి దానములుచేయక పేరునిమిత్తమును
 ముఖస్తుతుల కుబ్బియు దానములు చేయుచున్నారు. సద్దుద్దేశముతో
 హృదయపూర్వకముగా చేయని యిటువంటి దానములవలన, ప్రయో
 జనము లేకనుయినను లేకపోవుటయే కాక మితిమీరిన యనర్థము
 లును కలుగుచున్నవి. పేరున కాశపడి, ముఖస్తుతుల కాశపడి, వివాహ
 దులయందు శక్తికిమించిన దక్షిణ లిచ్చి, అప్పులపాలయి చెడిపోయిన
 వారెందఱున్నాగో కొంచెము విచారించిన యెడల వారి మనస్సులకే

విశదమగును. కేవల కీర్తికే యాశపడి దానములు చేయువారు కొందఱు పరులు తమ్ము దాత లనుకొనవలెనని యితరులు చెంత నున్నప్పు డపాత్రునకయిన దంభమునకయి దానములు చేయుచు, పరు లెదుటలేనప్పు డుత్తమపాత్రునకయిన చిల్లిగవ్వ యియ్యక సాగనంపుచుండురు. అటువంటివారు సత్యమయిన దాతలు గాక పరులను వంచించు పెనుమోసగాండ్రగుదురు. కాఁబట్టియే యొక చేయి చేసిన దానమును రెండవచేయి యెఱుఁగకుండునట్లుగా గుప్త దానము చేయవలెనని పెద్దలు చెప్పుదురు. నిజమయిన దాతకు ప్రసిద్ధి తాను కోరనక్కఱలేక తనంతనే వచ్చును. కొమ్మల మఱుఁగున నున్నను పుష్పముయొక్క సువాసన పయికి వచ్చునట్లుగా, గుప్తదానము చేసెడు త్యాగుల యాదార్యమును తాను చాటుకొనకయే జగత్ప్రసిద్ధమగును. కొందఱుఘనులు, ధనికులు తమగ్రామములకు వచ్చుచున్నారన్నవార్త చెవి సోకఁగానే యెదురుపోయి కొనివచ్చి వారికి సమస్తోపచారములును చేసి విందులు చేయుచు, దర్శిదులు తమ యిండ్లకు వచ్చి పిడికెడు బియ్యము బిచ్చము పెట్టుడని దీనత్వముతో వేడుకొన్నను వినిపించుకొనక యాదీనులను తిట్టి కొట్టి తఱిమివేయుదురు. అట్టివారు చేయువ్యయము జలములేక యెండఁబాటుచున్న చేలకు నీరుపెట్టక, అతివృష్టిచే మురిగిపోవుచున్న పొలములకు నీరు పెట్టినట్లు నిష్ఫలమగును. ఇఁకఁ గొందఱు మనస్సుతో నమాధానము లేకపోయినను యాచకులు తమ్ము తిట్టుదురో బండతనము చేయుదురో యని భయపడి వారికి కాసువీనము లిచ్చి పంపి వేయుదురు. అట్టి దుర్మార్గవృత్తులయిన యాచకపిశాచముల శాపములు వారికే తగులునుగాని వారికి ధనమియ్యనివారి కెంతమాత్రమును తగులవు. అట్టి దానము దారిద్ర్యపుడుకొండ కట్టపెట్టనకు


వెఱచి ధనకనకాదుల నిచ్చెడు మహాదానమునకంటె శ్రేష్ఠమయినది కాదు. అట్టి యాచకులును దొంగలకంటె నేనిషయమునను మంచి వారుకారు. దొంగలు చీకటిరాత్రులలో నప్పుడప్పుడు నిద్రపోవు చుండఁగా కొందఱియిండ్లలో ధనాపహరణము చేయుదురు. కాని యీ పగటిదొంగలో ప్రతిదినమును పట్టపగలు మేలుకొని యుండఁ గానే యెల్లవారల యిండ్లకడను ధనాపహరణము చేయుదురు. ఇట్టి వీరికి దానముచేసి ప్రోత్సాహపఱచుట దొంగలను పోషించి పరులను దోచుకొనుట కయి ప్రోత్సాహపఱచుట వంటిది. ఇటువంటి దానములుగాక మనలో మత్తోన్నాదముగలవారు కొందఱు తోడి మానవులు తిండిలేక పరితపించుచున్నను వారికి తోడ్పడక దయలే శములేక మాంసమును చేపలను కొని, గ్రద్దలను వెదకుకొనుచుఁ బోయి పిలిచి యెగరవేయుచు, బియ్య మొడికట్టుకొని పోయి చెట్లు ఫుట్టలు వెదకి చీమలకుఁ బోయుచు ప్రోద్బుధుచ్చుచున్నారు. మన లోని తెలివిగలవా రిటువంటి మూఢతాజన్యములయిన దానములను సహితము వారిని గతిలేని వృద్ధులు మొదలయినవారి కిచ్చుటయే భగవత్ప్రీతికరమని తెలియనివారి మనస్సులో నాటుకొను నట్లు చేయవలెను.

కడుపున కన్న మమరిన తరువాత కట్టుకొనుటకు బట్ట యావ శ్యము కాఁబట్టి యన్నదానము తరువాత వస్త్రదానము ముఖ్యమయిన దని చెప్పవచ్చును. వస్త్రదాన మన్నదానమువలె ప్రతిదినము చేయ వలసిన పనిలేదు; సంవత్సరమునకు రెండుపర్యాయములు చేసినఁ జాలును. ముఖ్యముగా శీతకాలమునకుముందు బీదలకు వస్త్రదానము చేయుట మిక్కిలి యుపయుక్తముగా నుండును. అన్నదానార్హులని చెప్పఁబడిన యగతికులగు రోగపీడితులు వృద్ధులు వికలాంగులు మొదలయినవారే యీ దానమునకును ముఖ్యార్హులు.

విద్యాదానమునకును అన్నదానమునకును తరువాత యోషధ దానము ప్రధానమయినదని చెప్పవచ్చును. ఈ యోషధదానము నకు రోగప్రీడితులయి దిక్కులేక యున్నవారు పాత్రులు. అట్టిరోగుల కొక్క యోషధమును మాత్రమే కాక యారోగ్యమున కావశ్యకములయిన పథ్యపానములను వస్త్రాదులను కూడ సమకూర్చవలయును. అన్నదానాదులు చేయుటకు ధనికులందఱు నర్హులే యయినను, ఈ దానమునకు మాత్ర మెల్లవారు నధికారులు కారు. రోగస్వభావమును గుణమును చక్కగా తెలిసికొని తగిన చికిత్సచేయఁగల వైద్యుఁడు మాత్రమే మందులనిచ్చుట కర్హుఁడు. అట్లుగాక మెల్లవారును వైద్య వేషము ధరించి మందులసంచులు గొని యోషధదానము చేయ మొదలుపెట్టినయెడల ప్రమాదము సంభవించి రోగియొక్క బాధ నివారణమగుటకు మాటుగా పోచ్చుకావచ్చును. ఒకానొకప్పుడు భిషగ్వేషధారుల యజ్ఞానముచేత రోగికి ప్రాణోపద్రవముకూడ సంభవింపవచ్చును. కాబట్టి యోషధదానమునకు ధర్మవైద్య శాలలు పెట్టించి వానియందు వైద్యశాస్త్రాభ్యాసముచేసి యనుభవ శాలులయియున్న ఘనవైద్యుల నధికారులనుగా నియమించుటయే కాక, భూభారము నడచుటకయి యవతరించిన యమదూతలవలె నెల్లయెడలను వ్యాపించి యున్న వైద్యవేషధారులు స్వకుటుంబభరణార్థమయి తోచిన మందుల నిచ్చుచుండెడి మనదేశమునందలి గొప్ప దురాచారమును మాన్పుటకయి సకలవిధములఁ బ్రయత్నింపవలెను.

ధనదానమును గుఱించి విశేషముగా చెప్పవలసిన యావశ్యకము లేదు. అది తనంత నుపయోగపడునది కాదు; దాని నెవ్వరును కొరుకు కొని తినరు. అన్నవస్త్రాదుల నిమిత్తమును, విద్యనిమిత్తమును, మందు నిమిత్తమును, ధనము కావలసి యుండును. ఆ యా దానముల కెవ్వ

రద్దులో వారు మాత్రమే ధనదానమున కర్హులుగాని యితరులు కారు. పండితులు మొదలయిన వారినికూడ ధనదానముచే స్పృహించి మంచి విద్యలను ప్రోత్సహింపఁజూపవచ్చును. ప్రత్యేకముగాఁ జేయవలసిన దానము లనివార్యముగా కొన్ని యున్నను, బహుజనోపకారార్థ మయి చేయవలసిన ధర్మము లనేకములు సంఘీభవించి యొకమత్స్యముతోఁ జేయవలసి యుండును. పయిని చెప్పిన దానములలో విద్యాదానము నిమిత్తము ధర్మవిద్యాశాలలను, అన్నదానము నిమిత్తమయి యన్ననత్రములను, బీదల పనిపాటుల నిమిత్తమయి కర్మశాలలను, ఔషధదానము నిమిత్తమయి ధర్మవైద్యశాలలను, స్థాపింపవలయును. ఈ మహాకార్యముల నొక్కొక్కరు పూనుకొనుటకంటె పలువురు చేరి చిన్నచిన్న మొత్తములను చందాలు వేసి చేసినను శ్రేష్ఠతరముగా జరపవచ్చును; ఇవిగాక మిగిలిన చిల్లరదానము లంతగా న్నావశ్యకములు కావు. వానిని చేసినను చేయవచ్చును; చేయకపోయినను చేయకపోవచ్చును. చేయుటవలన విశేషప్రయోజనము లేదు; చేయకపోవుటవలన విశేషనష్టమును లేదు. కాబట్టి వానివిషయమయి యిక్కడ ప్రస్తావింపక యీ ప్రసంగము నింతటితో విరమించుచున్నాను.



రాజమహేంద్రవర స్త్రీ పునర్వివాహ చరిత్రము.



By

K. VEERESA LINGAM

రాజమహేంద్రవర స్త్రీ పునర్వివాహ చరిత్రము

చరిత్రము

ఓ మిత్రులారా !

స్త్రీ పునర్వివాహ విషయకములయిన యపన్యాసములను విని విని మీరు వినుగుచేంది యుందురు. బహుస్థలములయందు ఉపన్యాసములు చేసి చేసి నేనును విసిగియున్నాను. కొన్ని సంవత్సరములనుండి యేకటణమునందుఁ జూచినను, ఏసభలయందు విన్నను, ఏవృత్తాంత పత్రికలయందుఁ జదివినను, ఈ విషయమయిన చర్చలకును, ఉపన్యాసములకును, వాదప్రతివాదములకును విరామము కానరా కున్నది. వితంతువివాహములు తగుననువాదును తగవనువాదును కూడ శాస్త్ర వచనములతోను యుక్తులతోను పుస్తకములు నింపివేసినారు. ఈ విధముగా ఎక్కడఁజూచినను కావలసినన్ని ప్రసంగములును వాగ్వాదములును పుష్కలముగా నడుచుచున్నను, చినుకులయినను లేక వట్టి యుటుములతోను మెటుపులతోను సరిపోయెడు శుష్కమేఘాడంబరమువలెనే చెవులు చిల్లులు నోయెడి యీ వాగ్వాదంబరమువలనను ఫలమేమియు కలుగక కార్యములకు మాత్ర మింతవత్తుకును పెద్ద కలవే పట్టియున్నది. కార్యమునకు ముందు కొంతకాలము మాటలావశ్యకములే యయినను, ఎల్లకాలమును మాటలతోనే కూరుచుండుట మాత్రము శ్లోఘాపాత్రము కాదు. మాటలు కావలసినకాల మీవఱకే దాటిపోయినది. శ్రుతిస్మృతివిహితమైన ధర్మస్వరూపమును తెలిసికొన నిష్టమును శక్తియుఁ గలవారి కందఱికిని శాస్త్రమెట్లున్నదో యీవఱకే తెలిసిపోయినది. స్త్రీ పునర్వివాహమువలని సాధకబాధకములును లాభనష్టములును బహుకాలముక్రిందటనే యెల్ల

వారికిని ప్రతిదినఘంటాఘోషము లయిపోయినవి. కాబట్టి యింకా కావలసినవెల్లను కార్యములు కాని మాటలు కావు. లక్ష పాడిమాటలు చెప్పటకన్న ఒక్క కార్యమునుచేసి చూపుటవలన జనుల మనస్సులు పూర్వాచారమునుండి శీఘ్రముగా మరలి సహస్రగుణము లధికమయిన ఫలము కలుగును. కొందఱు ప్రయాసమున కోర్చి తాము మొట్టమొదట పనిచేసి చూపనిదే యెంతటి మంచికార్యమైనను కేవల ధర్మోపదేశమాత్రముచేత లోకములో వ్యాపింపదు. కాబట్టి యిప్పుడు కష్టములకు సహించి ధైర్యము వహించి కార్యములను నిర్వహించి, అంకురించిన సత్కార్యబీజమును కబళింప నోరవ్వఁజెడు విఘ్నమృగశతములనుండియు పామరజనదూషణకాలవాయువునుండియు దానిని సంరక్షించుచు రావలయును. క్రొత్తగా కార్యము లారంభించువారికి ఈవఱకు మఱియొకచోట పనిచేసి కష్ట నిష్ఠురములకు లోనయియున్న వారియొక్కయు జరిగిన కార్యములయొక్కయు చరిత్రము కొంత సహాయపడవచ్చును గనుక రాజమహేంద్రవరమున జరిగిన స్త్రీ పునర్వివాహచరిత్రమును మీకించుక చెప్ప ననుజ్ఞ వేడుచున్నాను.

మనదేశములో జనసామాన్యముయొక్క సుఖాభివృద్ధికి భంగకరములుగా నున్న బహుదురాచారములను సాధ్యమైనంతవఱకు తొలగింప ప్రయత్నింపవలయునన్న బుద్ధి యాశ్వరాసుగ్రహమువలన చిరకాలముక్రిందటనే నాకు మనస్సులో సంకురించియుండెను. ప్రాయమధికమయినకొలదిని నా కా యభిలాష బలపడసాగెను. దేశాభివృద్ధి నవేక్షించెడు నామిత్రులు కొందఱి సాహాయ్యమువలన కొన్నివిషయములలో కొంతవఱకు ప్రజోపయుక్తములయిన కొన్నిమార్పులను మా పట్టణములో కలుగజేయుటను నేను శక్తుడ నయినాను.

అయినను శ్రీపునర్వివాహ మీదేశములో వ్యాపించుటకు తగిన కాలము వచ్చినదనికాని ప్రయత్నము చేసినచో దానిని నెలకొల్పుట నావంటివారికి సాధ్యమగుననికాని నేనప్పుడు తలచి యుండలేను. భూగమత్యాదులు నశించి శ్రీపునర్వివాహములు నిరాటంకముగా జరుగుచు బాలవితంతువులు ద్వితీయభర్తలతో సుఖించుచుండగా చూడవలెనని నాకెంత యభిలాష యుండెను, ఒక్కసారిగా ఇంతటి గొప్పమార్పు నిమిత్తమయి ప్రయత్నముచేయుటకు నాకు సాహసము పుట్టలేదు. ఇట్లుండగా పాతకాలలో నా సహపాతియు దేశాభిమానియు నైన నామిత్రమిత్రుఁ డొకఁ డొకనాఁడు నా యొద్దకు వచ్చి మనము శ్రీపునర్వివాహవిషయమయి కృషి చేయవలయునని యత్యంతాతురత్వో చెప్పెను. అట్లుచేయుట యర్హకృత్యమని నేనెంత దృఢముగా విశ్వసించియున్నను, చేయవలెనని నాకెంత యభిలాష యున్నను, విశేషపాండిత్యముకాని ధనముకాని తొకికాధికారముకాని లేని నావంటివారిట్టి మహాకార్యము తలపెట్టిన ప్రయోజనము లేదని యెంచి నామిత్రుని నేనంతగా ప్రోత్సాహపఱుకయుపేక్ష చేయఁజూచ్చుతిని గాని యతఁడే ప్రతిదినము నాయొద్దకు వచ్చి ప్రోత్సాహకరములయిన మాటలుచెప్పి నన్ను పురికొల్ప నారంభించెను. అతఁడీప్రకారము కొన్నిదినములు నాకత్సాహము పుట్టించి యీ కార్యము నిమిత్తమయి ప్రయత్నము చేయతగిన సమయము వచ్చినదని కొందఱు వైదికులచేతఁగూడ చెప్పించి నన్ను బలవంత పెట్టఁగా, అన్నలు తన్ను విడిచిపెట్టినను బంధువులు బాధించినను కడవఱకును నాతో నిలిచి ఉనిచేయునట్లు నామిత్రునిచేత వాగ్దానము చేయించుకొని, ఒకదిన మాతఁడు వ్రాసితెచ్చిన సభాహాస పత్రికమీఁద నా చేవ్రాలు చేసి ప్రకటించితిని. ఈ యాహాస

పత్రికను చూచినతోడనే శుద్ధవైదికవృత్తియందున్న మా పట్టణము లోని పండితులందఱును నామీద కత్తులు నూలుట కారంభించిరి; పూర్వాచారపరాయణులయియున్న లౌకికశిఖామణులును వారికి తోడ్పడి, నన్ను సాధింప దీక్షవహించి యుండిరి. ఈ ప్రకారముగా ప్రతిపక్షులు తమ సాధనములతో సంసిద్ధులయి యుండఁగా, నేను పంపిన యాహ్వానపత్రిక ననుసరించి యీ విషయమయి నే నుపన్యసింపవలసిన దినమును వచ్చినది. అప్పటికి నాకు స్త్రీపునర్వివాహవిషయమయి యేమి గ్రంథములున్నవో తెలియవు. విద్యాపాగరుని గ్రంథమున్నట్లు మాత్రము తెలియునుగాని, ఆ గ్రంథమును నాకప్పుడు లభింపలేదు. మనుస్మృతియు, పరాశరస్మృతియు, యాజ్ఞవల్క్యస్మృతియు మాత్రమప్పుడు నా యొద్దనున్నవి. ఈ విషయమయి వురుషార్థప్రదాయినిలో నొకరు ప్రచురించిన చిన్న గ్రంథ మొకటి నాకు చిక్కినది. ఈ గ్రంథముల సాహాయ్యముతో నాబుద్ధికి తోచిన యుక్తులనుచేర్చి యొక యుపన్యాసము వ్రాసి దానిని శ్రీవిజయనగరపు మహారాజుగారి బాలికాపాఠశాలామందిరమున జరిగిన మహాసభలో ౧౮౭౯ వ సంవత్సరము జూలయి నెలలో మొట్టమొదట చదివినాను. నా యుపన్యాసము బహుజనుల మనస్సులను కరఁగించినను, పండితుల కోపాగ్నికి నేతిధారయయి వారిని మఱింత కుపితులనుగాఁ జేసినది. ఆ దినమున వాదమెట్లుజరుగునో వివరణ ననియు, పండితుల విజయమును చూడవలెననియు, బహువిధాభిప్రాయములతో గుంపులుగా వచ్చిన జనులతో అయిదాఱువందల జనులు పట్టఁదగిన సభామందిరమంతయు నూపులు పయికి చల్లినను క్రింద రాలనట్టుగా క్రిక్కిరిసిపోయినది. నా యుపన్యాసము కాఁగానే ఆ మహాసభములో నుండి వృషభముమీఁదికి లేచు వ్యాఘ్రములవలె పండితులనేకులు

లేచి శ్రీశంకరాచార్యస్వాములవారివద్ద ముఖ్యపండితులుగా నుండిన అద్దేపల్లి కృష్ణకాస్తులవారు మొదలైనవారు తమ పాండిత్యమునంతను కనబఱచి నన్ను బహువిధముల దూషించి 'నష్టే మృతే' త్యాది పరాశరస్మృతివచనమున కనేకఃకుద్ధార్థములు కల్పించి పరిహాసముచేసి ప్రత్యుత్తరము చెప్పుటకు నా కవకాశ మియ్యక, పయివారము నాయుపన్యాసముమీఁది ఖండనోపన్యాసములు చదివెదమని వాగ్దానములుచేసి నాటికి సభనుండి వెడలిపోయిరి. ఆ దినము మొదలుకొని పట్టణమునందంతటను ప్రతిగృహమునందును శ్రీపునర్వివాహవిషయమయిన చర్చలే జరుగనారంభించినవి. ఆ కాలమునందు విధవావివాహమున్న శబ్ద మందఱికిని శూలమువలె సోఁకి కర్ణకఠోరముగా నుండెను. నన్నావఱ కితరవిషయములయందు భూషించువారును ఈ విషయమునందు దూషింప నారంభించిరి. నామిత్రులు సహితము కొందఱు నన్ను యరుత్సాహపఱపసాగిరి. పండితులందఱును నామీఁద ధ్వజమెత్తి, చూచువారు లేక మూలఁబడియున్న ప్రాతతాటాకుపుస్తకముల నన్నిటిని పయికితీసి బూజు దులుప మొదలుపెట్టిరి. ఏ గ్రంథము నడిగినను వీరు నాకొక్కపర్యాయ మెరవియ్యకపోవుటయే కాక గ్రంథనామములయినను నాకు తెలుపక మఱుఁగుపఱచుచు వచ్చిరి. నా పక్షమున కొందఱుమిత్రులున్నను వారప్పడు చేయఁగలిగిన సాహాయ్య మత్యల్పముగా నుండెను. మొదట నన్నీకార్యమునకు పురికొల్పిన మిత్రుఁడు మాత్రము సంస్కృతమునందు కొంత పాండిత్యము కలవాడగుట చేత నాకు బహువిధముల ప్రోదుపాటుగా నుండెను. నాకింతలో కాశీపట్టణమునుండియు కాశీఘట్టపట్టణము నుండియు బొంబయినుండియు కావలసిన పుస్తకములన్నియు వచ్చినవి. ముప్పది స్మృతులకంటె సధికముగా నాకప్పుడు లభించినవి. అవి యన్నియు చదువుటకు నా

కప్పు డవకాశము లేకపోయినను, ఈశ్వరుడు మాత్రము నాకు మిక్కిలి సహాయుడయి యుండుటచేత నేను చూచిన భాగములోనే నావాదమున కనుకూలమయిన ప్రమాణవచనము లనేకము లవ్రయత్నముగా దొరకెను. ఈప్రకారముగా సత్యబలమును దైవబలమును నాపక్షమునం దుండుటచేత నాకు ధైర్యము హెచ్చి నేనుత్సాహముతో పనిచేయఁగా, పండితు లుపన్యాసములు చేసిన సభనాడు నాప్రతివాదమును విన్నవీఁడట జనుల కందఱకును పండితులవాద మసారమనియు స్త్రీపునర్వవాహము శాస్త్రసమ్మతమనియు అభిప్రాయము కలుగ నారంభించెను. పండితులు నన్ను బహిరంగముగా సభలయందోడించలేక బహువిధమాయోపాయములు ప్రయోగింపఁజొచ్చిరి. కొందఱ టింటిటికి తిరిగి శాస్త్రజ్ఞానములేని పెద్దమనుష్యులవద్ద నేను చేసిన వపార్థములనియు, శాస్త్రము స్త్రీపునర్వవాహము సంగీకరింపదనియు, కలియుగము గనుక వర్ణసాంకర్యము కలిగి లోకము చెడిపోవుననియు, చాట మొదలుపెట్టిరి. కొందఱు నయమున భయమున నన్ను మఱింపఁ జూచిరి. కొందఱు నన్ను కష్టాత్తుగా పిలిపించి వాదములో నోడించి శాస్త్రవిషయమున జనులకు కలుగుచున్న విశ్వాసమును చెడఁగొట్ట ప్రయత్నించిరి. అక్కడి పండితులు తాము వాదమునందు నిర్వహింపలేక యితరస్థలములనుండి పండితులను పిలిపించుటకై ప్రయత్నించి, అవిషయమునను లబ్ధమనోరథులుగాక విశాఖపట్టణమండలమునందలి యొకరాజుగారిచే నొక ఖండవృగంధమును వ్రాయించి తెప్పించి, పండితు లందఱును దానియందు తమకు తోచినవిషయములను చొప్పించి, వుస్తకములోని సంగతులు మా పక్షమువారి కెవ్వరికి తెలియకుండ రహస్యముగా నుంచి, కాశీ మొదలైన స్థలములయందు చిరకాలము వసించి మంత్రశాస్త్రప్రవీణు

డని ప్రసిద్ధిచొంది మహాతంత్రజ్ఞుడైన జోస్యుల పేరిచయసులు గారిలోపల నొకసభచేసి, ఆసభకు స్త్రీపునర్వివాహప్రతిపక్షులను మాత్రమే యాహ్వానముచేసి నన్నకస్మాత్తుగా పిలుచుకొనిపోయి, పయిగ్రంథమును జదివి యందలి యంశముల కాక్షణముననే యుత్తరము చెప్పవలయునని యడిగి నన్ను పరాజితుని జేయఁజూచిరి. కాని యీశ్వర రానుగ్రహమువలన నేను సమయోచితములయిన ప్రత్యుత్తరముల చెప్పనారంభింపఁగా, ప్రజలకు తమమాటలయందు విశ్వాసము చెడునని భావించి యాపండితులు నాయుత్తరములను వినక కడుపునొప్పి యని యొకఁడును కాలునొప్పియని యొకఁడును లేచిపోయిరి. అటు తరువాత పరమతాంత్రికుఁడయిన యాచయసులుగారు నన్నొంటిగా పిలిచి నన్నును నాపూర్వులను స్తుతిపాఠములతో శ్లాఘించి పూనిన కార్యమునుండి మరలింప బ్రయత్నించెను గాని దైవయత్నమువలన ఆపండితసత్తముని కోరిక సఫలము కాక, విధవావివాహవృక్షమును మూలచ్ఛేదము చేయుటకయి దీక్షవహించిన సభల కాలయమయి బ్రాహ్మణశ్రేణిలో శుద్ధశ్రోత్రియుల యిండ్లనడుమనున్న యాగృహమే యిప్పుడు విధవావివాహప్రవర్తకసమాజమువారి యధీనమయి యీ నూతనదంపతుల కాపురమున కాలయమయి యున్నది. నేను మొట్టమొదట నిచ్చిన యుపన్యాసము ప్రకటింపఁబడఁగానే తెలుగుదేశమునందంతలను స్త్రీపునర్వివాహవిషయమైన వాదములే ప్రబలి మండనవాదులు నావునకము నాధారము చేసికొని శాస్త్రమును యుక్తులను చెప్పఁబూనుటయు, ఖండనవాదులు బహువిధముల పూర్వపక్షములు చేయఁబూనుటయు కొంతకాలము జరిగెను. గుంటూరు నుండి భువనగిరి పరదేశిసోమయాజులుగారును, బందరునుండి శ్రౌతము కోటిశ్వరశాస్త్రిలుగారును, చెన్నపురినుండి కొక్కొండ వేంకటరత్నము

పంతులుగారును, వర్తమాన రత్నాకర విలేఖకులును, కాకినాడనుండి ఓగిరాల జగన్నాథముగారును, విశాఖపట్టణమునుండి దంతులూరి నారాయణగజపతిరాజుగారును, రాజమహేంద్రవరమున వేదము వేంకటరాయశాస్త్రిలుగారును, ఇంకను ననేకులును నా ప్రథమోపన్యాసము మీఁద ఖండన గ్రంథములను వ్రాసిరి. ఈ ఖండన గ్రంథములయందలి ముఖ్యాంశములకును రాజమహేంద్ర వరమునందలి పండితులు చెప్పిన యంశములకును ఉత్తరముగా నేను మరల శ్రీవిజయనగరము మహారాజుగారి బాలికాపాఠశాలలో జరిగిన మహాసభలోనే నా ద్వితీయవిజ్ఞాపనము నుపన్యసించి ప్రకటించినాను. ఇదిగాక బహుస్థలములయం దీవిషయమై వ్రాయుచు, వచ్చిన ప్రతివాదుల వాదములకెల్ల నుత్తరములు ప్రకటించుచు వచ్చినాను. తీతికయున్నప్ప డితిరస్థలములకు పోయి యుపన్యాసములు చేయుటకును ప్రయత్నించుచు వచ్చినాను. నేను మొట్టమొదట కాకినాడకుపోయి యుపన్యాసము చేసినప్పు డక్కడి బ్రాహ్మణులు నా మీఁద రాళ్ళు వేయుటకును యత్నించినారు. ఈకార్యమునకు విఘాతము కలుగఁజేయుటకయి యెందఁ తెన్నివిధముల ప్రయత్నములు చేసినను, మాది న్యాయపక్షమునందునను, న్యాయ మెక్కడ నుండునో దేవుఁడక్కడ నుండును గనుకను, దేవుఁ డేవంక నుండునో యావంక జయము కలుగుట సహజమగుటచేతను, నాతోడివారను నేనును సంఖ్యయం దతిదుర్బలులమైనను, విద్యాధికులము కాకపోయినను, మా ప్రయత్నములే కొనసాగుచువచ్చి శతృవులకృషి యంతయు విఫలము కాసాగెను. ఈవిషయమై తఱచుగా వాదప్రతివాదములు జరుగుచువచ్చుటచేత విధవావివాహమున్న శబ్ద మారంభదశయందు వలె చెవులకు కటువుగా నుండక కొంతకాలములో జనులకది షరి

చిరపదమై పోయినది. అనేకులకు విధవావివాహములు శాస్త్రసమ్మతములనియు, అవశ్యాచరణీయములనియు, అభిప్రాయము కలుగ సాగెను. బాలవితంతువుల సంరక్షకు లనేకులు తమ వితంతుకన్యలకు పునర్వివాహములు చేయ నుద్దేశించుకొన మొదలుపెట్టిరి. ఇంతకు మునుపే శ్రీ పైడా రామకృష్ణయ్యగారు తమ సహజౌదార్యముతో ముప్పదివేలరూపాయలను ఈకార్యమునిమిత్తమయి యిచ్చెదమని వాగ్దానము చేసినారు. ఈ సమయములో శ్రీ పునర్వివాహములయందత్యంతాభిరతిగల ఆత్మూరి లక్ష్మీనరసింహముగారు మాఘట్టణమునకు ప్రాడ్వివాకుఁడుగా వచ్చుటకూడ దైవవశముచేత సంభవించినది. వివాహములు జరిగెడు ఊమున తాము భోజనములకు వచ్చెదమని ముప్పదిమందికంటె సధికముగా లౌక్యులైన బ్రాహ్మణులు వాగ్దానములు చేసినారు. వితంతుకన్యలు దొరికినపక్షమున తాము వివాహమాడెదమని మా శాస్త్రపాఠశాలలోని విద్యార్థులనేకులు బయలుదేరినారు. ఈ కార్యములో నాకు విద్యార్థులే ముఖ్యసహాయులుగా నుండి నా కంగరక్షకులుగాకూడ నుంచుచు వచ్చినారు. ఇంచుమించుగా రెండుసంవత్సరము లీప్రకారముగా వాదములైన తరువాత కార్యములేని నిరర్థకవాదములతోఁ బ్రయోజనములేదని తెలిసికొని, యేలాగున నైన కొన్నివివాహములు జరపవలెనని నిశ్చయించుకొని, మాగోనయిదుగుర మొక అంతరంగికసమాజముగా చేరి మాప్రయత్నము లితరులతో ప్రాణమిత్రులతోనైనను జెప్పకుండునట్లు మాలో మేము ప్రమాణములు చేసికొని, రహస్యముగా కార్యాలోచనము చేయుట కారంభించినాము. మనదేశములో సాధారణముగా పేరునకు మూసజము లనేకము లుండుటయేకాని, అందఱును గలిసి యొకమత్యముతో పనిచేయుచుండుట కానము. ఏ పని చేసినను సమాజముపేరు పెట్టి

యొక్కరే చేయుచుండవలెను. ఈ విషయములో శ్రద్ధవహించి పని చేయు సామాజికులుగల సమాజము నేర్పడుపవలయునని నేను పలు మాట ప్రయత్నములు చేయుచు వచ్చితిని గాని, ఆ సమాజములలో నొక్కటియు చిరకాల ముండుటకాని, ధైర్యమత్యముతో పనిచేయుట కాని తటస్థింపలేదు. ఈరహస్యసమాజములో మాటాడుకొన్న సంగతులుసహిత మేలాగుననో కాని మఱునాటికే ప్రతిపక్షులయొద్దకు పోసాగెను. మే మీ ప్రకారముగా కార్యములు జరుపుటకు కృతనిశ్చయులమయి గూఢముగా పనిచేయుచుండుటయు, వివాహములు జరిగెడు పక్షమున భోజనముల కెవ్వరు వచ్చెదరో, తాంబూలముల కెవ్వరు వచ్చెదరో, ప్రతిపక్షము పూనక సహాయులుగా నివ్వరుందురో తెలిసికొనుటకై లక్ష్మీనరసింహముగారిలోపల రెండుసభలు చేయుటయు, చూచి శ్రీపునర్వివాహనిషేధకపక్షమువారు భయపడి మా ప్రయత్నములు మాటలతో పోక కార్యములకు వచ్చునని సంచలించి తొందరపడి మా ప్రయత్నములకు విఘ్నములు కలుగజేయుటకయి వారు సభలుచేరి యుపాయముల నాలోచింప మొదలుపెట్టిరి. ఒక దినమున పూర్వాచారపరాయణులయిన తాకులును వైదికులును మార్కండేశ్వరుని యాలయములో సభచేరి సన్ను వర్ణమునుండి బహిష్కారము చేయుటకును విధవావివాహముల కేవిధమైన తోడ్పాటు చూపెదమన్నను వారిని బహిష్కరించెదమని భయపెట్టుటకును ముందే నిశ్చయించుకొనివచ్చి, వారిలోని మూర్ఖులైన కొందఱు బ్రాహ్మణులు నన్ను కొట్టవలెననికూడ నుద్దేశించిరి. ఈ సంగతి కొంచెము పట్టణములో తెలియఁగానే సభ యారంభమైన యరగంటలోపల దేవాలయమంతయు పాతశాలలోఁ జదువుకొను రెండు వందలవిద్యార్థులతో నిండిపోయినది. నా విషయమై చార్జస్యము

జరిగింప నెంచిన యా దుష్టులు విద్యార్థులసంఖ్యను జూచి భయపడి తమ కేమి పరాభవము సంభవించునోయని మెల్లగా నావలకు జాతీరి. సభవారును మొట్టమొదట నుద్దేశించుకొని వచ్చినవని జరప నేరక తమయిండ్లకు పోవలసినవారైరి. ఆదినము మొదలుకొని పట్టణములో సంక్షోభమును కక్షలును ప్రబలసాగెను.

ఇప్పటికి వితంతువులైన తమకన్యలకు వివాహములు చేసెదమని బయలుదేరినవా రనేకులేర్పడినను తాము ముందుగా నడుగిడుదు మనువారు మాత్రము కనబడలేదు. ఎల్లవారును ముందొక వివాహ మయినయెడల తాము రెండవవారముగా నుండు మనువారైకాని తామే మొదటివారుగా నుండుమనువారు కానరాలేదు. అట్లుండుట లోకస్వభావమే. ముందుగా నెవ్వరైన ప్రవేశించుట చూచి వారికి కష్టములు వచ్చినచో తాము ప్రవేశింపక తొలగెంటుకును కష్టములు రానిచో తామును ప్రవేశించి సుఖ మనుభవించుటకును జనులెప్పుడును సామాన్యముగా కోరుచుండురు. మాప్రయత్నము లిట్లుండగా కృష్ణామండలమునుండి మామిత్రులైన దర్భా బ్రహ్మ నందముగారు తమవైపున నొకగ్రామములో నొక బ్రాహ్మణవితంతు కన్య యున్నదనియు, మనుష్యులను పంపినయెడల వారివెంట తల్లి యాచిన్నదానిని పంపు ప్రయత్నము తాము చేసెదమనియు నాకొక జాబు వ్రాసిరి. ఈవిధముగా మొట్టమొదట వివాహము చేయువారు కూడ తటస్థించినందుకు సంతోషించి యానిషయమై విశేషశ్రద్ధను వహించి సర్వవిధముల నాకు సహాయులుగా నుండిన లక్ష్మీనరసింహముగారి నడిగి పుచ్చుకొన్న తెలివిగల యిద్దఱు మనుష్యులను తోడిచ్చి, యాకార్యములయం దత్యంతాదరము కలిగి ప్రథమశాస్త్ర పరీక్షయందు కృతార్థుడై మాత్రో మొదటినుండియు పనిచేయు

చుండిన సోమంచి భీమశంకరముగారిని నాజాబుతో బ్రహ్మానందము గారియొద్దకుఁ బంపితిని. ఇటువంటి కార్యములలో పేరు పైకి తెలిసినచో కార్యభంగము కలుగును గనుక, ఆచిన్నది యేగ్రామమునం దున్నదో, తల్లిపేరెవరో యేమియు మేము పంపిన మిత్రునకుసహితము చెప్పక రహస్యముగానే యుంచి బ్రహ్మానందముగారిని చూచిన తరువాత సమస్తమును వారే చేసెదరని మాత్రము చెప్పితిమి. వీరు బయలు దేరిన రెండుదినముల కెల్లను తాముద్యోగాంతరముమీఁద నూలు యి మయిళ్ళదూరములో నున్న మఱియొక గ్రామమునకు పోవుచున్నా మునయు కొన్ని మాసములవఱకును మరల వచ్చుటకు వీలుపడదనియు ప్పదిరిల వచ్చినట్లగువాతనే యాకార్యము విషయమై కృషిచేయవచ్చు నుట్టయు బ్రహ్మానందముగారివద్దనుండి నాకు జాబు వచ్చినది. మా మిత్రుఁడు బయలు క్షేత్రి పోయిన గ్రామము మాకట్టణమునకు నూట యేబది మయిళ్ళ దూరములో నున్నది. అక్కడకు పొగబండ్లు లేవు; తిండిసమాచార మండదు. అట్టిస్థితిలో మేమందఱము నాలోచించి వివరముగా జాబువ్రాసే మనుష్యుని పంపుట యుచితమని నిశ్చయించి, ఆచిన్నది వసించు గ్రామమును తల్లి యింటిపేరును, పేరును జరపవలసిన స్మృత్యమును వివరముగా తెలుపుచు మామిత్రున కొక జాబువ్రాసి, దానికి లక్కముద్రలువైచి విశ్వాసపాత్రుఁడయిన మనుష్యుని చేతికిచ్చి పంపితిమి. ఈలోపల మామిత్రుఁడు గమ్యస్థానముజేరి విచారింపఁగా బ్రహ్మానందముగా రావఱకే గ్రామము విడిచి దూరగ్రామము పోయినట్టు తెలియవచ్చినది. పోవలసిన గ్రామమేదో, ప్రేరలసిన చిన్నదెవరో తెలియదు; తాము వచ్చిన కార్యమునైనను మఱియొకరితో చెప్ప వల్లకాదు; తుదకు తా మెవ్వరోకూడ తెలుపనయినను తెలుప వల్లకాదు; ఈస్థితియం

దేమియు నాలోచన పాలుపోక బుద్ధిమంతుడు గనుక తొందరపడి గ్రామము విడిచి రాక మాయుత్తరము నవేక్షించి మామిత్రుడా గ్రామములోనే వేదియుండగా, మేము పంపిన మనుష్యుడు పోయి కలిసికొని మాజాబు నిచ్చెను. అప్పుడు పోవలసిన గ్రామమునకు వారందఱును బయలుదేరిరి. ఆచిన్నదాని తల్లిదండ్రులు ధరికులై గొప్ప వంశమునందుఁ బుట్టినవారు; ఈకార్యము తల్లి కొక్కతెకు తప్ప బంధువర్గమున కెవ్వరికిని ఇష్టములేదు; ఆచుట్టుపట్టుల గ్రామము లన్నియు వారి బంధువులతో నిండియున్నవి; ఈసంగతి శంకెము తెలిసినచో మోటు గ్రామములవా రెంత దౌర్జన్యము జరిగింతురో యెల్లవారు నెఱిగియుందురు; ఆప్రక్కల మామిత్రునకు సాయము చేయువా రొక్కరును లేరు. ఇటువంటిస్థితిలో నామిత్రుడు చక్కగా నాలోచించి తామెక్కడకుఁ బోవుచున్నారో బండివాండ్రకు సహితము చెప్పక రాత్రి రెండుజాములప్పు డాగ్రామము చేరి ప్రయాసముమీఁద వారియిల్లు తెలిసికొని చిన్నదానితల్లిని లేపి రహస్యముగా తాము వచ్చినసంగతి తెలుపగా, ఆమె బ్రహ్మానందముగారు రానిదే తాను పిల్లను పంపనని చెప్పెను. వారారాత్రి యామె నెలాగుననో బతిమాలి యేమేమో చెప్పి యొప్పించి పిల్లదాని నొంటిగా వచ్చునట్లాడఁబడిచి తెల్లవాఱకమునుపే యాచిన్నదానిని తీసికొని బయలుదేలి యాదిన మేగ్రామముగోను దిగి వంటచేసికొని భోజనము చేయక యటుకులే తిని యుండి, యెవ్వరు వచ్చి పట్టుకొందురో యను జంకుచేత శీఘ్రప్రయాణములుచేసి కొన్నిదినములలో తామాచిన్నదానిని సురక్షితముగా తెచ్చి మాయొంటివద్ద చేర్చిరి. ఆమఱునాఁడే యీసంగతి యారంతయు పోక్కి యాచిన్నదానిని చూచుటకయి జనులు శీఘ్రప్రజవలె రాసాగిరి. అందుచేత కొన్నిదినములు మాయిల్లు

తిరుమలవేంకటేశ్వరులవారి యాలయమువలె వచ్చెడివారితోను పోయె
డువారితోను సందడిగా నుండెను. అప్పుడు మేము వరునిగూర్చి విచా
రింపఁజొచ్చితిమి. ఈ ప్రయత్నము మేమారంభించినది మొదలుకొని
తల్లిదండ్రులు భయపడి నమస్తప్రయత్నములును చేసి బహ్మచారు
లయిన విద్యార్థులకు బలవంతపెట్టి వివాహములు చేయ నారంభించిరి.
అందుచేత నావఱకు వివాహమాడ నిశ్చయించుకొన్న విద్యార్థులలో
కొందఱికి వివాహము లయిపోయినవి. ఉన్నవారిలో కొందఱు ఆన్యశా
ఖలవారగుటచేత పనికిరాక పోయినారు. మిగిలినవారిలో మంచివారి
నేర్పఱుచుట కాలోచించుచుండఁగా, అవఱకు నావద్దనుండి విద్య
నేర్చుకొని సర్వకళాశాలాప్రవేశ పరీక్షయందు తేటి, అప్పుడు విశాఖ
పట్టణములో సిరువదిరూపాయలపనిలో నున్న యిరువదిరెండుసంవత్స
రములప్రాయముగల యొకచిన్నవాని భార్య యాకస్మికముగా పోవుట
తటస్థించెను. అతఁడీవితంతువివాహములు మొదలయిన క్రొత్తమార్పు
లయం దాసక్తియు నుత్సాహమును గలవాఁడు. నేనాతనికి జాబు
ప్రాయఁగా తానీచిన్నదానిని వివాహమాడుట కంగీకరించెను.
అతఁడు చిన్నవాడగుటచేతను విద్యగలవాడగుటచేతను మంచి
యుద్యోగమునం నుండుటచేతను పలువురాతనికి పిల్ల నిచ్చెదమని
తిరుగుచున్నను వారి సందఱిని నిరాకరించి, వితంతునివాహము
చేసికొని బుద్ధిపూర్వకముగా ననేకకష్టములు పొందుటకు సాహసించిన
యాతని ధైర్యమును పరోపకారచింతయు మిక్కిలి శ్లాఘింపఁదగి
యున్నవి. అతనికి మఱితప్రోత్సాహము కలిగించి దర్భా బ్రహ్మ
సందముగారి తమ్ములయిన వేంకటశాస్త్రిగా రాతనిని వెంటఁబెట్టు
కొని రాజమహేంద్రవరము వచ్చిచేరిరి. అంతవఱకును జనులు పరి
పరివిధముల నూహలు చేయసారంభించిరి. కాని వరుఁడెవ్వరో

యెవ్వరికిని నిశ్చయముగా తెలిసినదికాదు. వరుడు గోగులపాటి శ్రీరాములుగారని తెలిసినతొడనే మా పట్టణములోని యాతనిబంధువులు మొదలయినవారు వచ్చి వివాహము చేసికోవలదని హితోపదేశములుచేసి కార్యముగానక నురలిపోవుచువచ్చిరి. వివాహము జరుగునని రూఢిగా తెలిసిన తరువాత మా పట్టణమునందు పుట్టిన సంతోభ మింతంతయని చెప్పటకు శక్యము కాదు. అవతకు నిశ్శబ్దముగనుండిన మా పట్టణమంతయు మహావాయువుచేత సంతోభము నొందిన మహాసముద్రమువలె కలంగ నారంభించినది. ఎక్కడ చూచినను సభలే; ఎక్కడ చూచినను వీధులలో గుంపులుకూడి గుజగుజలాడుచుండుటలే; ఎక్కడ చూచినను కోపవాక్యములే; ఎక్కడ చూచినను బెదిరింపులే; ఈ యాకస్మికసంతోభములో తామంతకు మునుపు పేరులేక మూలబడియున్న యనామధేయు లనేకులు గుప్రసిద్ధులయినారు; వివాహములలో తోరణములు త్రేంపి పెనెగులాడి చేతులు విడిచి సంభావనలు గొను మహాపురుషులు సభావతులయినారు; ఇచ్చకములాడి యింటింటిదిరిగి బిచ్చమెత్తుకొను తుచ్చులు సందడిగాతిరిగి సమాచారములు తెచ్చుట కెంతో పెద్దలయినారు. వీరి యాటోపమును జూచి నా మిత్రులునహితము కొందఱు నాతో మాటాడుటకే భయపడినారు; శ్రీపునర్వివాహవిషయమయి తమ ప్రాణములనైన నిచ్చెదమని యితరులకు జాబులు వ్రాసి యాంతరంగిక సమాజములోచేరియున్నవారు సహితము పెండ్లికి వచ్చు మాట యటుండఁగా మావీధిని నడుచుటకే జంకువడి కార్యస్థానము నకుఁ బోవునప్పుడు చుట్టుతిరిగి మఱియొక మార్గమునఁ బోవువారైరి. మాయింట వంటచేయు పనికత్తెకూడ మమ్మావతకే విడిచి పెట్టెను; పురోహితుఁడు మాయింట శుభకర్మలు చేయించుటకయి

రాక మానుకొనెను. బంధువులందఱును నన్ను పలువిధముల నిందించుచు జాతిభ్రష్టునివలె చూడసాగిరి. వివాహదినమున మా యింట మాత్రమే కాక మా యింటిచుట్టును వీధిపొడుగునను రక్షకభటులు కావలి కావలసివచ్చినది. ఇటువంటి సంక్షోభములో ౧౮౮౧ వ సంవత్సరము డిసెంబరు నెల 11 వ తేది రాత్రి రాజమహేంద్రవరమున మొదటి శ్రీ పునర్వివాహము జరిగినది. అవివాహమునకు మొదటి నుండియు నాతో నుండి పనిచేసిన మిత్రుఁడు రాలేకపోయినను ధైర్య శాలులును దేశాభిమానులు నయిన నా మిత్రులనేకలు తాంబూలములకు మాత్రమే కాక భోజనములకు సహితము వచ్చిరి. అట్టి యమూల్యమయిన సాయముచేసి నాకు తోడుపడి పెక్కు కష్టములకు లోనయిన వారియెడల నే నెల్లకాలమును కృతజ్ఞుఁడనయి యుండవలెను. వారిలోను నాకు మొదటనుండియు పరమాప్తుఁడయి, ఒక్క యీ కార్యము నందుమాత్రమే కాక దేశక్షేమము నిమిత్తమయి నేను చేయఁ తలపెట్టిన మంచికార్యములలో నెల్లను నాకు కడిభుజమయి యుండి, పయికి పేరు నాదయినను చాటున నాకంటెను బహుగుణము లధికముగా పనిచేయుచు వచ్చుచున్న బసవరాజు గవర్రాజుగారి సాహసచరిత్రము నిచ్చట ముఖ్యముగా శ్లాఘింపవలసి యున్నది. పదిమంది యొక్క సారిగా లోకాంతరగతులయినప్పుడు పుట్టునంత సంక్షోభము ఈ వివాహదినమున వారియింట పుట్టినది. భార్యవంకవారును తనవంకవారునయిన బంధువు లనేకు లొక్కసారిగా గొల్లున గోలపెట్టి మధ్యాహ్న సమయమున మృతుని నిమిత్తమయి యేడ్చునట్లేడ్చుచు శపించుచు లేచిపోయిరి. తల్లిదండ్రులు చిన్నతనములో పోయినప్పటినుండియు పెంచి పెద్దవానిని జేసిన పెద్దతల్లి తన్ను విడిచిపోయినను వెనుక తీయక, లోకోపకారము నిమిత్తమయి యెన్నికష్టములు వచ్చినను

సహించుకొని యుండి, భార్య దీర్ఘవ్యాధిచేత బహుమాసములు మంచ మెక్కియుండి బంధువులు రాక బహుబాధలు తటస్థించినను ప్రాయశ్చిత్తమున్న పేరునైనను తలపెట్టక, ఈ దినమువఱకును పరోపకార మయిన యీ కార్యమునిమిత్తము వ్యయప్రయాసములను సంతోష పూర్వకముగా వహించుచున్న యీ నామిత్రుని నెట్లు శ్లోఘింపవలయునో నేనెఱుంగజూచును. ఈపక్షమునఁ జేరి వివాహసమయమున భోజనములు చేసినవారందఱును కొంచెముగానో గొప్పగానో యీ విధమయిన శ్రమల కోర్చినవారే. పలువురు విధిలేక ప్రాయశ్చిత్తములు చేయించుకొని మమ్ము విడువవలసినవారయినను వారిమనస్సు లిప్పటికిని మాపక్షముననే యున్నవనుటకు సంశయము లేదు. ఒకరు రాజకార్యముమీఁద గుంటూరు వెళ్ళవలసినవారయి యక్కడ నీళ్ళ బ్రాహ్మణులు దొరకకయు కాపురముండుట కిండ్లు దొరకకయు బహుబాధలు పొంది యిష్టము లేకయే ప్రాయశ్చిత్తమునకు లోను కావలసినవారయిరి; ఆయన బావమఱుది మఱియొక రారంభదశ యందలి కష్టముల కన్నిటికిని తాళి మొన్నటివఱకును మాలోనేయుండి యెదిగి యీడేరి కాపురమునకు సిద్ధముగా నుండిన తనతోడఁబుట్టిన పడుచు నత్తవారు తీసికొనిపోవనందున ప్రాయశ్చిత్త మంగీకరింప వలసినవారయిరి; మఱియొకరు పెద్దకుటుంబమగుటచేత తమకొడుకులకును కుమార్తెలకును సంబంధములు దొరకవన్న భీతిచేత ప్రాయశ్చిత్తము చేసికొనిరి. మొట్టమొదట దూరదేశముపోయి కన్యకను తీసికొనివచ్చి యెంతోపనిచేసిన నామిత్రుఁడు సహితము తనమేనమామ కాలము చేసినప్పుడు గత్యంతరములేక ప్రాయశ్చిత్తమున కొప్పుకొన వలసినవాడయ్యెను. కొందఱు తొందరపడి ముందుగా ప్రాయశ్చిత్తములు చేసికొన్నను, ఇటువంటి సమయములో ధైర్యము నిలుపలేక

జోయినందుకు వారిని నిందింపవలసిన పనిలేదు. మొట్టమొదటి రెండు వివాహములకు రెండుమూడువేల రూపాయలను గవ్వలవలె వ్యయము చేసి, వివాహము లాడిన దంపతులు కాపురము లుండుటకయి గృహములను కట్టించి యిచ్చి, తరువాత శ్రీపునర్వివాహముల నిమిత్తమును వదివేలరూపాయ లొక్కసారి గొక్కముగా నిచ్చి, తమవ్యవహారము నం దించుమించుగా లక్షరూపాయలు నష్టము వచ్చినను, వచ్చిన నష్టమునకు కారణ మికార్యములలో ప్రవేశించుటయే యని పామరులు ఘోషించుచున్నను లేకమును వెరుకతీయక, నేటివఱకు వివాహములు చేసికొన్నవారికిని వివాహములతో సంబంధించియున్నవారికిని సర్వ విధముల సాహాయ్యము చేయుచున్న శ్రీపైడా రామకృష్ణయ్యగారి యంతటి ధైర్యాదార్యశాలి సహిత మాసంక్షోభముగో మనస్థైర్యమును నిలుపలేక ప్రాయశ్చిత్తము చేసికోవలసి వచ్చినప్పుడు, బయల మిత్రులును బంధుజనులును కులమువారును బహువిధముల దూషించి బెదిరించుచుండఁగా, ఇంట భార్యలును తల్లులును బహువిధముల విలపించుచు మనస్సు కలంచుచుండఁగా, మతగురువులు బహిష్కార పత్రికలు పంపి భీతి కొలుపుచుండఁగా, సామాన్యజనులు ధైర్యము నిలువఁగలుగురా? ఈ సంగతి యటుండనిచ్చి వివాహచరిత్రము నించుక చిత్తగింపుడు.

వివాహవ్యయముల నిమిత్తమును రామకృష్ణయ్యగారి రావఱకే మానద్దకు వేయిరూపాయలను పంపియుండిరి. మా పురములోని ప్రముఖులనేకులు వివాహమునకు చాకలివాండ్రను వాద్యగాండ్రను కూడ రాకుండఁ జేయుటకయి బహువిధముల ప్రయోసపడిరి. పెండ్లిలో మేళములకు వచ్చిన వేళ్ళలనుగూడ వెలివేసి వారియొద్ద నుండి కొంతసామ్మ తీసికొనిరి. ఇటువంటి బాధలచేత మేమెక్కువ

ధనమిచ్చి పట్టణములో వాద్యములు వాయించు మంగలివాండ్ర నెల్లను పెండ్లిలో కుదుర్పవలసినవచ్చినది. వీరినందఱిని వెలివేసిన పక్షమున తలలు గొఱుగువారు లేకయు శుభకార్యములయందు వాద్యములు వాయించువారు లేకయు మాకంటె తామే యెక్కువ కష్టపడవలసి వచ్చును గనుక మా ప్రతిపక్షులు బుద్ధిమంతులయి యట్టిప్రయత్నమును మానుకొనవలసినవా రయినారు. అప్పు డావతకు పనిలేక సోమరులుగా తిరుగు బ్రాహ్మణవేషధారుల కందఱకును పుష్కలముగా చేతులనిండ కావలసినంతపని దొరికినది. కొందఱు మేము కుదుర్చుకొన్న వంటబ్రాహ్మణులయిండ్లకుపోయి వాండ్రను బెదిరించియు లంచము లిచ్చియు, రాకుండఁ జేయుచువచ్చిరి; కొందఱు వివాహ తంత్రము నడుప నిర్ణయించుకొన్న పురోహితుని పట్టుకొని దూషించి భయపెట్టి మొగము చాటువేయించుచు వచ్చిరి; కొందఱు వీధుల మూలలను మాయంటి యెరుటను గూరుచుండి మాయంటికి వచ్చువారిని మాత్రమేకాక మావీధి పట్టుకొనిపోవువారిని నహితము బహిష్కారప్రతికలను తెప్పించుటకయి పేరులు వ్రాసికొన మొదలుపెట్టిరి. ఇటువంటి దుష్ప్రయత్నములలో విద్యావిహీనులయి నైదికవృత్తియందున్న పూర్వాచారావలంబకులు మాత్రమేకాక యింగ్లీషునందు పాండిత్యము కలిగి పట్టపరీక్షయందును ప్రథమశాస్త్రపరీక్షయందును కృతార్థులయి మావద్ద విధవావివాహముల కనుకూలముగా మాటాడుచు స్త్రీపునర్వివాహమును తామామోదించినట్లు చేవ్రాలు చేసిన మహానుభావులుకూడ కొందఱుకూడ తామే ప్రధాననాయకులయి, తాము చదువుకొన్న విద్యకును పొందిన స్థితికినికూడ సగౌరవము తెచ్చివందున కెంతయు చింతిల్లవలసియున్నది. పిచ్చుకమీఁద బ్రహ్మశ్రుము తొడిగిన ట్లింతమంది యనాధకాంతలమీఁద ధ్వజమెత్తినను, ఈశ్వ

నాటినుండియు జనులవలని బాధ లంతకంతకు ప్రబలసాగినవి. ఈ వివాహములను చేయించినవారిని చేసికొన్నవారిని భోజనములకు పోయినవారిని మాత్రమేకాక చూడఁబోయినవారిని సహితము పలువిధముల బాధలు పెట్ట నారంభించిరి; ఈ శుభకార్యములయందు కొంచెము సంబంధ మున్నవారి నందఱిని వారు కాపురమున్న యద్దెయిండ్లలో నుండి లేవఁగొట్టిరి; కాపురముండుట కెవ్వరు నిండ్ల నియ్యకుండిరి; నూతులలో నీళ్ళు తోడుకోనియ్యకపోయిరి; నీళ్ళు తెచ్చు బ్రాహ్మణులను త్రేకుండఁ జేసిరి; శుభాశుభకార్యములకు పురోహితులను బ్రాహ్మణులను రాకుండఁ జేసిరి; దేవాలయములకు పోనియ్యకపోయిరి; బంధువులు మొదలయిన వారిని పోకుండఁ జేసిరి; కనఁబడినచోట్ల మొగము ముందఱనే దూషింపసాగిరి; మఱియు నింక నెన్నివిధముల వారాయాస పెట్టఁగలుగుదురో యన్నివిధములను శ్రమ కలుగఁజేయసాగిరి. అంతేకాక తాము బాధించి యెదురు తమ్మే బాధించుచున్నారని యల్లరిచేసి దొంగయభియోగములు చేయసాగిరి. అల్లరిమూక మాట యటుండఁగా మండలన్యాయనధిలో న్యాయవాదిగానున్న యొకబ్రాహ్మణోత్తముఁడే యొకదినమున బొట్టు గోకివేసికొని భోజనము చేయనట్లు నటించుచు తనవెంట కొంత బ్రాహ్మణులమూకను జేర్చుకొని యొకవిజ్ఞాపనపత్రికతో దండవిధాయకునియొద్దకు పోయి వితంతువివాహవిధాయకఁడనువారి నాయకులు దేవాలయములు దూరి తమ కనేకవిధముల తొందరలు కలుగఁజేయు చున్నారని యేడ్చుచు మొట్టపెట్టుకొనునంతటి నైచ్యమునకు లోబడెను. ఈ ఘటములో చేరినవారు రాజకీయోద్యోగములలో నున్నయెడల వారి మీఁద లేనిపోని దోషముల నారోపించి వారిని షనినుండి తొలఁగింపవలయుననియు మఱియొకచోటికి మార్చవలయుననియు పయి యధి

కారుల కాకాశరామన్నవిన్నపములను పంప మొదలుపెట్టిరి. పాఠశాలలో నుపాధ్యాయులుగా నున్నయెడల వారి నాకొలుపులనుండి తొలగింపవలయునని విశ్వప్రయత్నములు చేసిరి. ఈ ప్రకారముగా నుపాధ్యాయపదమునుండి ప్రతివక్షులు తొలగింప పాటుపడిన వారిలో నొకరు తల్లిదండ్రులను తోడఁబుట్టినవారిని విడిచి మాతో చేరి భోజనము చేయుటయేకాక గతసంవత్సరమున వితంతువును వివాహము కూడ చేసికొనెను. ఈ బాధ లిటుండఁగా కొన్నిదినములలో ముప్పది మందికి శ్రీశంకరాచార్యస్వాములవారియొద్దనుండి బహిష్కారపత్రికలుకూడ వచ్చినవి. ఆ పత్రికలను జూచి పరమానందభరితులయి శ్రీ విజయనగరము మహారాజుగారి బాలికాపాఠశాలలో నభివేసి, ఆవతి కిచ్చకములాడుచు చిత్తము చిత్తమని యనుగ్రహమును వేచి తిరుగు నవామధేయులుకూడ తమకంటె నెక్కువవారి పేరులను గౌరవ సూచకమయిన 'గా'రను మాటయైన చేర్చకుండ నుచ్చరించి లాభుప పడిచి మహాదనమధ్యమున వారిని వెలివేసితిమనియు, శుభాశుభ కార్యములయందు వారియిండ్ల కెవ్వరును పోఁగూడదనియు, వారిని పిలువకూడదనియు, వారిని దేవాలయములకు పోసయ్యకూడదనియు కేకలువేయుచు బల్లమీఁద నెక్కి గంతులు వేసిరి. ఇటువంటి దుష్పహములయిన బాధలకు తాళఁజాలక పలువురు ప్రాయశ్చిత్తములు చేసికొనిరి. ఈ యవమానమునకు సహింపలేక, ఆత్మూరి లక్ష్మీనృసింహముగారు శ్రీశంకరాచార్యస్వాములవారిమీఁద తెచ్చిన యభియోగము కొట్టుపడిపోవుటచేతకూడ ప్రతివక్షులు మా పక్షము వారిని మఱిత లోకువచేసి గేలిచేయసాగిరి. ఏ వంకఁ జూచినను కష్టములును వ్యసనములును చుట్టుకొనియుండి యంధకారబంధురములయి యా దినములు శ్రీపునర్వివాహవిధాయకపక్షమువారికి దుర్దిన

ములుగా నుండెను. ఆవఱకు వితంతువివాహములు చేసెదమని ముందుకు వచ్చినవా రావేరునైనను తలపెట్టక పిలిచినను పలుకక పలాయితలయిరి. ప్రతిపక్షులు తమకు సంపూర్ణజయము కలిగినదనియు విధవావివాహపక్షము మరల నెప్పటిని తల యెత్తలేకుండ స్థిరముగా చెడినదనియు పరమానందహృదయులయి మిన్నంది యుండిరి. మాలోని మహాధైర్యవంతులు సహిత మింక వివాహములు కావని యధైర్యపడి నిరుత్సాహు లయిరి. ఇటువంటి చెడుదినముల యందు సహితము మమ్ము చేయివిడువక రహస్యముగా మాకు బహు విధముల త్రోడుపడినవారు సహితము కొందఱుండకపోలేను. వారిలో వ్యవతి సుశ్చారాశ్రుపంతులుగారు మాకారంభదశనుండియు నాలో ముందఱును సర్వవిధముల సాయముచేసినారు. మాకు పాఠశాల యాస స్థలనేకులు పెట్టనికోటగా నుండి చేతనయిన విధముల సాగిరి. అరు; కొందఱు తెక్కడకు పొమ్మన్నను పోయి చేయుమన్న రని యిడవవారెఱుంగకుండ చేయుచువచ్చిరి. విద్యార్థులకు మా మాట యభిమానమున కొక్క చిన్ననిదర్శనము చెప్పెదను. లక్ష్మీ యొక్కఁలుగారు తెచ్చిన యభియోగము పోయినతరువాత శ్రీశంకరాచార్యులవారును వారిని పురస్కరించుకొనియున్నవారును మహా చాచ్యాయదశయందుండి విజయగర్వముచేత మిన్నును మన్నును గాన కుండిరి. ఆ యభియోగము పోయిన మఱువాఁడు శ్రీశంకరాచార్య స్వాములవారిని మహావైభవముతో రాజమహేంద్రవరమున వీధులలో నూరేగించుటయే కాక, ఆ వార్త తంత్రిముఖమున కాకినాడకు పంపఁగా నచ్చటివా రాలేఖను పల్లకిలో పెట్టి యూరేగించి గొప్ప యుత్సవముచేసి గొప్ప యాడంబరముతో పోయి పయిడా రామ కృష్ణయ్యవారి యంతటి ధనికునిని చెల్లుబడిగలిగినవానిని సహితము

లక్ష్మముచేయక, ఆయన గుమ్మమువద్ద చప్పటలుగొట్టి కేకలు వేసి చేయగలిగినంత యల్లరి చేసిరి. ఇటువంటి సంతోషదినములలో స్వాములవారు రాజమహేంద్రవరమును విడువక మా పక్షమువారికి మఱియే యవమానము కలుగుటకయి ప్రతిదినమును వాద్యములతో వీధులగుండు నూరేగుచు భిక్షలు చేయుచు కొన్నిమాసములక్కడనే నిలిచియుండిరి. ఆ కాలములో స్వాములవారు విధవావివాహముల నెంత నిషేధించుచు వచ్చినను ఘోటకబ్రహ్మచారులయిన వారి శిష్యులుమాత్రము రండలతోడ రాత్రు లమంత్రకము లయిన వివాహములను రహస్యముగా జరపుచునే వచ్చిరి. పాఠశాలలోని విద్యార్థులు కొంద టీసంగతిని కనిపెట్టి యొకనాటిరాత్రి వేచియుండి యొక బ్రాహ్మణవిధవతో సంసారముచేయుచున్న బ్రహ్మచారి శిష్యుని పట్టుకొని, ఆ యపూర్వదంపతులను వీధిలోని కీడ్చుకొని వచ్చి యెల్లవారికిని చూపి యవమానపఱిచిరి. అందుచేత స్వాములవారి శిష్యుల కందఱికిని పాఠశాలలలోని విద్యార్థులమీద ద్వేషము పుట్టి, వారీబాలురమీద నేలాగునైన పగతీర్చుకోవలెనని నిశ్చయము చేసికొని యుండిరి. ఇట్లుండఁగా వారికి సమయమును వెంటనే దొరకినది. రెండుదినము లయిన తరువాత పగలు పండ్రెండుగంటలవేళ స్వాములవారి శిష్యులు గోదావరిలో స్నానము చేయుచుండఁగా, పాఠశాల విడిచినపిమ్మట విద్యార్థు లిద్దఱక్కడకు స్నానమునకు పోయిరి. వారిని చూచి యా స్వాములవారి శిష్యులు పాఠశాలలం జదువుకొను విద్యార్థుల నందఱిని కలిపితిట్టఁగా ఎవరు తప్పిదముచేసిరో వారిని తిట్టవలయును కాని మొత్తముమీద తిట్టుట న్యాయము కాదని యొక విద్యార్థి నుండలించినందున వాక్కలహము ముదిరి పిండివంటలు నిత్యమును తిని బలిసియున్న యాశిష్యు లాచిన్నవానిని పట్టుకొని

నిష్కరుణులయి క్రూరముగా కొట్టిరి. అప్పుడక్కడ నున్న రెండవ వ్యిదార్థి పాటిపోయి యీ సమాచారమును పట్టణములో చెప్పగా, పాఠశాలలోని విద్యార్థు లనేకులు కూడుకొని తమ త్రోడిబాలకుని క్రూరముగా కొట్టినందునకై యా దుండగపుశిష్యులను దండింపవలయు నని ప్రతిజ్ఞ చేసికొని గుంపులుకూడి కోపముతో స్వాములవారున్న గృహముముందు వీధిలో తిరుగపాగిరి. విద్యార్థుల యాగ్రహమును జూచి భయపడి యా శిష్యులు వీధిలోనికి రాక యింటిలో నడఁగి యుండుటయే కాక యిద్దఱురక్షకభటులను సహాయులుగా తెచ్చుకొని గుమ్మములో కావలి యుంచుకొనిరి. విద్యార్థు లాప్రకారముగా రాత్రి జామువఱకును తిరిగి స్వాములవారి శిష్యు లిల్లు వెడలివచ్చు జాడ కానక విసిగి నాటి కిండ్లకు పోయిరి. శిష్యు లటుతరువాత సహితము వీధి మొగముచూచుటకు సాహసింపలేక తమకు కావలసిన వస్తువులను గోడచాటుననుండి పొరుగువారిని బతిమాలుకొని తెప్పించుకొని, దాహశాంతికయి ముంచిసీరు కావలసిరాగా రాత్రి రెండుజాములవేళ నందఱును కఱ్ఱలుపట్టుకొని గుంపులుగా బయలుదేలి యారక్షకభటులను వెంటనుంచుకొని గోదావరికిపోయి నీరు తెచ్చుకొనిరి. మఱునాటి యుదయమున యథాప్రకారముగా విద్యార్థులు పాఠశాలకు పోయిరి. ఆ మధ్యాహ్నము విద్యార్థుల నందఱి యంతగా వీధులలో కానరాక పోయినందున కొంతదైర్యముతెచ్చుకొని యా శిష్యులును వీధితొక్క పాహసించి యయిదాఱుగు రోకకూటమిగా చేరి బహిర్భూమికి పోవు నిమిత్తమయి రెండుమూడుగడియల ప్రాద్దుండగా గోదావరియొడ్డున నున్న యిసుకతిప్పకేసి నడిచిరి. ఈ సంగతి యేలాగుననో యొకవిద్యార్థి కనిపెట్టి తక్కినవారికి సమాచారము పంపెను. ఆ శిష్యులును బాహ్య భూమికిపోయి మరలివచ్చుచు గోదావరియొడ్డుననున్న ధాన్యపుపాక

లను సమీపించునప్పటికి, వారియెదుట దండధరులవలె కొందఱు విద్యార్థులు కనబడిరి. వారు, కంటపడఁగానే గుండలు పగిలిపోయి బెదరి ముందుకు నడువ కాళ్ళురాక బెదరిబెదరిచూచుచు నలుప్రక్కలను చూపు నిగిడింపఁగా నానాముఖముల విద్యార్థులు గుంపులు గుంపులుగా వచ్చుచుండిరి. ఆ సంఖ్యను చూడఁగానే శిష్యులకు మునుపున్న ధైర్యముకూడ మూలముట్టుగపోయి యెదిరించుటకయి ప్రయత్న మైనను చేయక పిక్కబలము చూపి పాటిపోవుటకు కాళ్ళకు బుద్ధి చెప్పిరి. విద్యార్థులు ముందు వచ్చువారిని పట్టుకొని పాదరక్ష ప్రయోగములచేత బుద్ధి చెప్పి దానుల మనిపించుకొని యా శిష్యులను విడిచిపెట్టిరి. ముందు పరుగెత్తినవారి యవస్థను జూచి వెనుకటివారు తాము వారి దారి పట్టక ప్రాణరక్షణార్థమయి గోదావరిలో దిగి కంఠము లోతువఱకును పాటిపోయిరి. విద్యార్థులు కొందఱు వారిని వెంబడించి పట్టుకొని నీటిలో ముంచి లేవనెత్తి కొన్నినిమిషములు వారి తలలను మద్దెలనుగాఁజేసి వినోదించి తమ తోడివిద్యార్థి నన్యాయముగాకొట్టిన ఋణమును వడ్డీలోకూడ తీర్చుకొనిరి. మొట్టమొదట చెబ్బలుతని తప్పించుకొనిపోయిన యిద్దఱు శిష్యులును వాయువేగమున పరుగెత్తి స్వాములవారి సన్నిధానము చేరి కన్నీటితో పాదములు కడుగుచు హూణవిద్యార్థులలోని బాలురవలన జగద్గురువు యొక్క శిష్యులకు సంప్రాప్తమయిన కష్టపాటును విన్నవించుకొని, అక్కడనున్న రక్షకభటులతోడ కొన్నినిమిషములలో మరల యుద్ధభూమి చేరిరి. రక్షకభటు లాశూరులతో రణరంగమును చేరునప్పటి కక్కడ రెండువందల విద్యార్థులకంటె నధికముగా చేరి యుండిరి. నీటిలోనున్న విద్యార్థు లారక్షకభటులను జూచి శిష్యులను విడిచిపెట్టి తాము నీటిలో మునిగి యీది మఱియొక రేవున తేలి యింటికి

పోయిరి. చేతిలోని పాత్రలను నీటిలో పోగొట్టుకొని యపాత్రులయిన యాశిష్యులను వెంటఁబెట్టుకొనిపోయి రక్షకభటులు వారి స్వాముల వారితోఁ జేర్చిరి. స్వాములవారు శిఖాయజ్ఞోపవీతములను విసర్జించి నను రాగద్వేషాదులనుమాత్రము విసర్జింపవలెనను శిష్యులకు సంభవించిన దుర్దశనిమిత్తమై కొంతసేపు విలపించి యావిద్యార్థులను శపించి యూరిలోనివారు తమ్ము వచ్చి ప్రార్థించి యలుకతీర్చెదరేమో యని పీతమును విడిచి లేచిపోయెదనని వారికిని వీరికిని సమాచారములు పంపెను. ఆ రాత్రి పట్టణములో బడిపిల్లలు స్వాములవారి శిష్యులను కొట్టి చంపిరనియే ప్రవాదము వుట్టెను. అందుచేత విధవావివాహములకు ప్రతిఙ్గతులుగా నున్నవారు వీధులలో మొగము చూపుటకే తెగింపలేకపోయిరి. ప్రథమశాస్త్రచరీక్షనిచ్చి న్యాయవాదిగా నుండి శ్రీపునర్వివాహనిషేధవాదులకు నాయకుఁడుగా నుండిన యొక ప్రబలగృహస్థాసమయమున చల్లగాలి నిమిత్తమై గోదావరి యొడ్డున కూరుచుండి యుండి యాశిష్యులవారై చెవిసోఁకఁగానే యధైర్యము వుట్టి తనసేవకుని చేతిదీపము నారిపించి తలనిండ ముసుగు వేసికొని రాజమార్గమున నడవక ప్రాణము లరచేతిలో పెట్టుకొని సందుల గుండపోయి యిల్లుచేరి తిరిగిచూచెను. అటువంటి స్థితిలో స్వాముల వారికి ముఖ్యబలముగా నున్నవారొక్కరును వారి నూరార్చుట కయి యా రాత్రి పీతదర్శనమునకురాక, తత్క్షణ మూరు విడిచి పొమ్మని లోకగురువుల కాలోచన చెప్పిరి. విద్యార్థులు తమ విద్యాశాల నుండి రాకమునుపే స్వాములవారు మఱునాటియుదయమున పీతమును మాపట్టణమునుండి తరిలించి పొగయోడకు కట్టిన పడవలలో శిష్య బృందముతో తాము నదిని తరించి భిక్షులు చేయింపలేక శ్రమపడు చున్న మా పురమువారినికూడ తరింపజేసిరి. మొదట దెబ్బలుపడిన

విద్యార్థి స్వాములవారి శిష్యులమీఁదను, స్వాములవారి శిష్యులు విద్యార్థులమీఁదను ధర్మసభలలో నభియోగములు తెచ్చిరి; కాని దండవిధాయకుఁడు జగద్గురునిశిష్యుల కై దేసిరూపాయలు ధనదండనము విధించి ఋజువులేనందున విద్యార్థులను విడిచిపెట్టెను.

ఇది యిట్లుండఁగా నేపక్కుఁజూచినను కష్టములే కనబడుచు, మరల వితంతువివాహము లగునన్నయాశ కవకాశములేక, పూనిన కార్యము అకాలనాశనము నొందిన ట్లగపడుచున్న యాకాలములో ఏలాగుననైనను కొన్ని కార్యములు చేసి యిటువంటి సత్కార్యము మనుష్యకుటిలప్రయత్నమువలన నిర్ములము కానేర దని లోకము నకు చూపవలెనని మా పక్షమువారు మఱింత ధైర్యోత్సాహము లతో బహుప్రయత్నముల కోర్చి పనిచేయసాగిరి; కాని మొట్టమొదట మా కృషి సఫలమగునట్లు కనబడలేదు. ఆపక్షకు తమ వితంతు కన్యలకు వివాహముచేయుఁడని మమ్ము బ్రతిమాలుకొన్నవారికడకు పోయి మేమే బ్రతిమాలుకోఁగా మాతో మనసిచ్చి మాటాడక పోవుటయేకాక మామీఁద కోపమును సహితము పడి, అట్టియనుచిత ప్రసంగమును చేసినందుకు మమ్ము తిట్టసాగిరి. మఱికొందఱు మమ్ము తమయిండ్లకే రానియక పోయిరి. వివాహములనిమిత్తమయి మమ్ము ప్రార్థించిన వారొక్క బాలవితంతువుల సంరక్షకులు మాత్రమే కాక విద్యావతులైన బాలవితంతువులుకూడ మాకు పలువురు జాబులు వ్రాసి యుండిరి. ఇఁక వారితో నుత్తరప్రత్యుత్తరములు జరపి కార్యసాఫల్యము చేయవలెనని మేము ప్రయత్నింపఁగా, మా జాబు లా యనాధకాంతలను చేరుటయే యసాధ్యమాయెను. ఈ సమయములో మాకు పాతశాలలోని విద్యార్థులు చేసిన సాయ మెప్పటికిని మఱువఁదగినది కాదు. మా విద్యార్థులలో కొందఱు లోకోపకార

కార్యార్థమై యగ్నిహోత్రములో దూఁకుమన్నను దూఁకుటకు వెనుక
 తీయనివారుండిరి. ఆ కాలములో నిరువదిరూపాయల యుద్యోగము
 లోనుండి ప్రవేశపరీక్షం దేటి బంధుజనమును విడిచి మాలో జేరి
 యున్న యొకరు సెల్లగొండ కోదండరామయ్యగారు. నేనీ చెన్నపురము
 రావలెనని బయలుదేరినప్పుడు నాకు సహాయుడయి వంటచేసి
 పెట్టుటకు సహితము పూనుకొని నేను సముద్రములోని పొగయోడను
 చేరుటకయి పడవ నెక్కబోవునప్పుడు రుంఝామారుతము ప్రబ
 లముగా వీచుచు నంతతథారగా వర్షము కురియుచు సముద్రతరంగ
 ములు పర్వతోపమానములుగా నుండుటచేత మిత్రులు బహువిధ
 ముల పోవలదన్నను మానక నా మెట సంతోషపూర్వకముగా
 చిన్నపడవలో సముద్రమునం దయిదుమైళ్ళు ప్రయాణముచేసి యా
 భయంకరస్థితిలో ధూమనాకాధికారి యచాయోకరమని యెంచి
 మమ్మెక్కించుకోక నిరాకరించుటవలననే వ్యసనముతో వెనుకకు
 మరలిననంగతి మీరు విన్నయెడల విద్యార్థు లెంతటి ధైర్యోత్సాహ
 ములును విశ్వాసమును కార్యనిర్వహణాసక్తియు లోకోపకార
 చింతయు కలవారయియుండిరో మీరే తెలిసికోవచ్చును. వారే
 యర్థరాత్రమున నెంతదూరమున నున్న యే గ్రామమునకుఁ బోయి
 యెవ్వరితో మాటాడి యే కార్యమును చేసికొనిరమ్మన్నను మాటు
 మాటచెప్పుక చెప్పినట్లు చేసికొని వచ్చుచుండిరి. ఇటువంటి తోడ్పాటు
 చేతనే మే మనేక కార్యములు నిర్వహింపఁ గలిగితిమి.

ఈ కాలములో మా పట్టణమునకు నాలుగొమ్మడలదూరముగో
 నున్న పెద్దాపురములో చదువుకొన్న యొక మాధ్వబాలవిఠంతు
 వుండెను. ఈ చిన్నదానిని వివాహమాడుటకు కాకినాడలో నొకయువ
 థ్యాయుఁ డొప్పుకొనెను. తల్లిదండ్రులొకటకు వివాహము చేయుట

కుద్దేశించి యుండినను, అప్పుడు పుట్టిన సంక్షోభమునకు బడిసి మే మెన్నివిధములచేత చెప్పినను వినకపోయిరి. చిన్నది పదియాఱునవత్సరములు దాటినదగుటచేతను, ఆ చిన్న దావఱకే తనయభిమతమును తెలిపియుండుటచేతను, ఆచిన్నదానితోనే స్వతంత్రముగా సుత్తర ప్రత్యుత్తరములను జగపుట యుక్తమని తలచితిమి. కాని తల్లిదండ్రులును బంధువులును విరోధులుగా నుండుటచేతను, వారీసంగతి నావఱకే యెఱిగినవారగుటచేత భద్రముగా కాచుచుండుటచేతను, మాకాపని యొకపట్టున సాధ్యమయినదికాదు. అయినను స్త్రీపునర్వివాహపక్షమునం దత్యంతాభిమానము కలిగి ఆ కాలమునందు పెద్దాపురములో నుండతట్టస్థించిన యొకమిత్రుని సాహాయ్యముచేత మే మాచిన్నదానియింట పనిచేసెడి యొకకఱ్ఱవానిగుండ నుత్తరప్రత్యుత్తరములను జరపవారంభించితిమి. వయస్సులో నున్నవారికి నిరంతర వైధవ్యదుఃఖమునకంటె మరణమే శ్రేష్ఠముగా నగుపడును గనుక, తానేలాగునైన చుస్సహబాధనుండి బయలపడి నుఖంపఁగోరి యాచిన్నదే తన్నుఁ గొనిపోవుటకుఁగల వివిధమార్గాములను మాకుపడేశించినది. ఆమె చెప్పిన యుపాయము ననుసరించి తగినంతమందిని పల్లకి మోచువారిని నియమించి, ఆ పల్లకితో మామిత్రుని నొకనిని కొండఱుభటులను సాయమిచ్చి పంపి సంకేతస్థలమున రాత్రివేళ ఆచిన్నదానిని కలిసికొని యామెను పల్లకిలో నెక్కించుకొని తెల్లవారునప్పటికి రాజమహేంద్రవరము తీసికొనివచ్చి విడుచునట్లు తగిన యేర్పాటు లన్నియు చేసితిమి. కాని యా సంగతి యేలాగునోకొంచెము పొక్కి ఆ చిన్నదాని బంధువులకు ముందుగా తెలియఁగా వారు జాగరూకులయి యుండుటచేతను, అక్కడకుపోయిన మా మనుష్యుల తెలివితక్కువచేతను, ఆ యేర్పాటు లేమియు తిన్నగాజరగక

వ్యయప్రయానములకు లోనయి మావారు పోయిన దారినే వట్టిచేతులతో మరల రావలసినవారయినారు. అటుమీఁదట మేము చేసిన ప్రయత్నమును చిన్నదానివేరును సమస్తజనులకును వెల్లడియింపజేసి పోయినవి. ఎల్లవారును ఈ వివాహమునకు విఘ్నము కలుగజేయుట కయి చేయవలసిన ప్రయత్నముల నన్నిటిని జేసిరి. అయినను మాయుత్తరప్రత్యుత్తరములసంగతి మాత్ర మెవ్వరికిని తెలియక మిక్కిలి రహస్యముగానే యుండినది. అందుచేత మేము మఱియొక యుపాయము నాలోచించి మా వర్తన మెవ్వరికిని భేద్యము కాకుండునట్లు గోప్యముగా నిర్వహించి పరమనిపుణుఁడును మాకు షరమవిశ్వాసియు నయిన యొకమనుష్యుని పెద్దాపురమునకుఁ బంపితిమి. అతఁ డెవ్వరికి ననుమానము కలుగకుండ మార్గస్థునివలె నటించి రాత్రి వారివీధి యరుగుమీఁదనే పరుండి తనసందేశము నాచిన్నదానికి తెలిపినేర్పుతో పనిచేసెను. అమావాస్యనాఁడు రాత్రి రెండుజాములవేళ మబ్బుపట్టి చినుకులు పడుచుండఁగా తనతండ్రికి తలనొప్పి వచ్చుట చేత నుపచారములు చేయుచున్న తల్లి మొదలయినవారి నేమటించి లఘుశంకకు పోవుమిషమీఁద వీధిలోనికి వచ్చి యాచిన్నది మామనుష్యునితో తాను వచ్చుటకు సిద్ధముగా నున్నసంగతి తెలిపెను. అతఁడు వెంటనే యాచిన్నదానిని వెంటఁగొని బయలుదేలి యాచిన్నదాని కావటకు తీసికొనిపోయిన బట్టలుకట్టి పురుషవేషమువేసి, పగలు చూచుకొనివచ్చిన మాఱుమూలదారిని గాఢాంధకారములో, వానలో తడియుచు పరుగెత్తి కొంతదూర మాచిన్నదానిని నడిపించియు కొంత దూర మెత్తుకొని మోచియు తెల్లవాఱునప్పటికి రెండ్రామడలు నడచి, అక్కడ బండిచేసికొని మఱునాఁడు రెండుజాములవేళ నామెను మాయుంటికిఁ జేర్చెను. ఆచిన్నది యిల్లు దాటిన నాలుగైదు నిమిషముల

కెల్లను తల్లి మొదలయినవా రామ పోయిన సంగతిని కనిపెట్టి చుట్టు పట్ల వెదకవారంభించిరి. ఆమె యింకనుమిత్తమే పోయినదని వారు గ్రహించి బంధువులతోడను పొరుగువారితోడను చేరి నానాముఖ ముల పరుగెత్తి యన్నిదారులను వెదకి యొక్కడను కానకపోయిరి. అంతట వారందఱు నాలోచించుకొని నగలెత్తుకొని పాతిపోయిన ట్టాచిన్నదానిమీఁద పోలీసువారివద్ద ఫిర్యాదుచేసి యామెను పట్టుకొనుటకయి యారాత్రియే వారంటు పుట్టించుటయేకాక, ఆచిన్నదానిని దొంగిలించితిమని మామీఁద నేరమును మోపి దండవిధాయకునివద్ద నొకయభియోగమును దెచ్చిరి. మఱునాఁడీసమాచారము నాకు తెలియఁగానే వారంటు తప్పించుటకయి పోలీసు సూపరింటెండెంటుగారింటికి పోగా, ఆయన కాకినాడకు పోయినట్లు తెలిసినది. అప్పు డింటికివచ్చి పోలీసిస్పెక్టరును నేను మరల వచ్చుపర్యంతమును వారంటుమీఁద చిన్నదానిని పట్టుకొనకుండునట్లు ప్రార్థించి వెంటనే బయలుదేటి పడవమీఁద మఱునాటి మధ్యాహ్నమునకు కాకినాడచేరి యక్కడ విచారింపఁగా పోలీసు సూపరింటెండెంటు పెనుగుదురు గ్రామమునకు పోవునట్లు తెలియవచ్చినది. అప్పుడు వ్యసనము మఱిత యధికమయి భోజనము లేని విచారమును మఱచి పెనుగుదురు పోవుటకయి ప్రయత్నించుచుండఁగా పోలీసు సూపరింటెండెంటు పప్పుడే మరలవచ్చి కాలువలో పడవమీఁద నున్నట్లును మఱిగంట నేపటిలో చామర్లకోటకు పోవునట్లును వర్తమానము తెలిసినందున, ఆయెండలో పరుగెత్తి సాయంకాలము నాలుగుగంటలవేళ కాలువ మీఁదిపడవలో ఆదొరగారిని సందర్శించి సంగతి విన్నవించుకొనఁగా నతఁడాచిన్నదానిని పట్టుకొనకుండ పోలీసుఉద్యోగస్తుల కుత్తరువు పంపెద ననిచెప్పి నన్ను పంపివేసెను. ఇంక పెండ్లికొమారుని తీసి

కొనిపోవలసినపని మఱియొకటి యున్నది. అందుచేత నే నక్కడినుండి తిన్నగా హిందూపాఠశాలకుపోయి యక్కడ నుపాధ్యాయుడుగా నున్న యాతనిని కలిసికొని రమ్మని పిలువగా, అతఁడీ యభియోగము వలనను జనులవలని భీతివలనను కొంతజడిసి నావెంట రాకుండుట కయి కొన్నిసాకులు చెప్ప మొదలుపెట్టెను. కాని, నేనన్నిటికిఁ బరిహారములు చెప్పి యక్కడనుండియే తిన్నగా నే నాతనిని బలవంతముగా పడవవద్దకు తీసికొనిపోయి నా గదిలో కూర్చుండఁజెట్టుకొనగా, అతఁడు నన్న నేకవిధముల ప్రార్థించియు నేను పూనిక విడువ నందున నామాట తీసివేయలేక నాతోవచ్చి మఱునాఁడు తెల్లవాఁతిన తరువాత బట్టలన్నియు నా గదిలో యుంచి లఘుశంకకు పోయి వచ్చెదనని నాతో చెప్పి పడవదిగి వెనుకకు పాటిపోయెను. నేను మాత్రము నాఁడు మధ్యాహ్నము రెండుగంటలకు రాజమహేంద్రవరముచేరి ముందుగా తంతివృత్తాంతకార్యస్థానమునకు పోయి పెండ్లికొమారుని చర్యను కాకినాడలోని నా మిత్రులకు తంత్రీముఖమున తెలిపి యింటికి పోయి మూడవనాఁడు మధ్యాహ్నము మూడుగంటలకు భోజనము చేసితిని. తరువాత కాకినాడకు మనుష్యులను బంపి పెండ్లి జరగకుండ చేయుటకై వివిధనూయోషాయములను పన్నుచున్న విరోధుల ప్రయత్నముల కన్నిటికిని ప్రతిక్రియలుచేసి ఇదే సమయమని పెండ్లికొమారుని బాధింప నెంచిన ఋణప్రదాతలనుండి యాతనిని విముక్తిని జేసి తుదకాతనిని రాజమహేంద్రవరమునకు మఱల రప్పించితిమి. పెండ్లికొమారుని ఋణవిముక్తిని చేయుటకై యప్పడిచ్చిన రెండువందలరూపాయలును తప్ప పెండ్లికొమాళ్ళ కెవ్వరికి నిందు నిమిత్తమయి చిల్లిగవ్వయైనను లంచ మియ్యలేదు. వితంతువులను వివాహమాడిన పాఠశాలలోని విద్యార్థులందఱును లోకోపకారా

గర్భము పరిశుద్ధచింతతోనే వివాహములు చేసికొనిరి కాని యెంతమాత్రమును ధనాశేతత కాదు. అటుతరువాత పెండ్లి కొనూరై యొక్క తల్లి మొదలగు బంధువులు మాయంటికివచ్చి యేడ్చియు కేకలువేసియు బెదరించియు బుద్ధులుచెప్పియు బ్రతిమాలియు వాగ్దానములు చేసియు, పెండ్లి కొమార్తెను మరల తీసికొనిపోవుటకై నానావిధముల పాటు పడిరి. కాని వారిప్రయత్నములన్నియు విఫలములైనందున వారు నిరాశులై వెనుక మరలవలసినవారయిరి. అటుపిమ్మట పెండ్లి కొమారుని యొక్క యన్నగారును రాజమహేంద్రవరమువచ్చి మంచిమాటలుచేత నాతనిని తీసికొనిపోవలెనని యెన్నో యుపాయములు చేసెను. గాని యాతని యుపాయములును సఫలములైనవి కావు. అటుతరువాత వివాహమగువఱకును పెండ్లి కొమారుడు మరల పాటిపోకుండ కంటికి రెప్పవలె నొకరు విడిచి యొకరము కాచి, ౧౮౮౨ వ సంవత్సరము అక్టోబరు నెలలో బహుకష్టముమీఁద మూడవ వివాహమును నిర్వహింపఁగలిగితిమి. ఈ వివాహమునకు మాకు మొదటివివాహమున కంటెను పదిరెట్లు ప్రయాసమెక్కువయ్యెను. మొదటివలెనే యిప్పుడును రక్షకభటులు మాయిల్లుకావలికాయవలసినవచ్చెను. ఈవివాహమునకు విశేషవ్యయముచేసి మొదటికంటె నధికవై భవముతో జరపితిమి. ఇంత ధనవ్యయము చేసినను, ఇంతమంది రక్షకభటులు కావలి కాచినను ఉత్సవసమయమునందు దుష్టులు కొందఱు పెండ్లి వల్లకిమీఁద రాళ్ళు విసరిరి. ఆవల విమర్శమీఁద ప్రతిపక్షు లావఱలో తెచ్చిన యభియోగము లన్నియు కొట్టుపడిపోయినవి. ఈ వివాహముతోనే ప్రతిపక్షుల గర్వము సగముడఁగినది గాని తరువాత జరిగిన నాలవ వివాహముతో పూర్ణముగా గర్వభంగమైనది. ఈ వఱకు జరిగిన వివాహములు మూడును లౌక్యులుగా నుండు నియోగిబ్రాహ్మణుల

లోను మాధ్వబ్రాహ్మణులలోను జరగినవి; వైదికులలోమాత్ర మా వజ్రకు జరగలేనందున వారది గొప్పప్రతిష్ఠగా చెప్పుకొనుచు తమ వారిలో నట్టివివాహము జరుగుట యసాధ్యమని దంభములు పలుకుచువచ్చిరి. కాకినాడలో నుత్తమవైదికకుటుంబమునందు పుట్టి చదువుకొన్న యొక బాలవితంతు వుండెను. ఇట్లు వివాహములు జరుగుచుండుట విని యీమె మనస్సుగో తానుగూడ వివాహమాడుట కెంతో యభిలాషపడుచుండెను. ఆమెయింటియెదుటనే కాపురమున్న యొక పెద్దమనుష్యుఁ డీనంగతి కనిపెట్టి, అతఁ డీకార్యములయందు విశేషాభిమానము కలవాడగుటచేత మెల్లగా ఆ చిన్నదానితో మాటాడి మా కా సంగతి తెలియఁబఱచెను. మేమును తగినప్రయత్నములను చేయుచుంటిమి. ఇట్లుండఁగా నొకనాటిరాత్రి పదిగంటలవేళ నొక యూరేగింపునుహోల్సవము జరగుచుండఁగా దానిని చూచుట కయి యా చిన్నది వెలుపలికి వచ్చి నామిత్రునిజూచి తన్ని పూడు రాజమహేంద్రవరము పంపఁగలరా యని యడిగెను. అతఁడాప్రకారము చేసెదనని చెప్పి యా నిముషమునందే మూడవవితంతునివాహము చేసికొన్న మా మిత్రునితోఁ గలిసికొని పల్లకిని సిద్ధముచేయించి యా రాత్రివేళనే రాజమహేంద్రవరమునకు పంపిరి. తెల్లవాఱునప్పటి కాకస్మికముగా పల్లకివచ్చి మా గుమ్మములో దిగఁగా, మే మా చిన్నదానిని లోపలికి తీసికొనిపోయి భద్రముగా నుంచితమి. ఆ చిన్నదాని యన్నగారును మేనమామలును బంధువులును లోకోద్ధోగములయందుండి ప్రబలులుగా నున్నవారు; పినతండ్రులు మొదలైనవారు కొండఱు యజ్ఞాద్విక్రతువులుచేసి పండితు లనిపించుకొనుచున్న శిష్ట సంప్రదాయములోనివారుగా నున్నవారు. ఆమె మేనమామ లారాత్రియే రాజమహేంద్రవరముననున్న బంధువులకును పోలీసువారికిని

తండ్రివారలు పంపుటయేకాక మఱునాడు పడవమీద బయలు
దేటి తామే రాజమహేంద్రవరమునకు వచ్చిరి. వారువచ్చి చిన్నదానిని
తమవెంట రమ్మని బహువిధముల బ్రతిమాలుకొనిరి. కాని చిన్నది వారి
కోరిక చెల్లిన నంగీకరింపనందున మంచివరుని జూచి వివాహము
చేయుమని యామెను నా కోప్పగించి తమయూరికి పోయిరి. ఆ చిన్న
దానికి వివాహము చేయ నుద్దేశించి యామె యన్నగారావఱకు నాథో
ననేకపర్యాయములు మాటాడి జాబులు వ్రాసినవాడే యయినను,
బహిష్కారపత్రములు మొదలైనవి వచ్చిన తరువాత వెనుకటిసి తాను
కార్యము చేయుటకు సాహసించలేకపోయెను. ఈ చిన్నదానిని వివాహ
మాడిన యాతఁడును శుద్ధశ్రోత్రియవంశమునందు పుట్టి వైదికవృత్తి
యందున్న యన్నలను తండ్రిని కలిగియున్నవాడు. దేశభిమానము
కలిగి యిట్టి జనక్షేమకరములైన కార్యములయందు తాహము కలిగి
సర్వవిధముల నాకు సహాయములుగా నుండిన విద్యార్థులలో నితఁ
డొకఁడు. ఇతఁడు (పులవర్తి శేషయ్యగారు) సర్వకళాశాలాప్రవేశ
పరీక్షాసిద్ధుడై యిప్పుడు మండలన్యాయసభయందు ద్యోగములో
నున్నవాడు. ఇటీవల నే నీతని నొకవితంతుకన్యను తీసికొనివచ్చుట
కయి పంపినప్పుడు వారివస్తువులను మోసికొని వచ్చుటకయి కూలి
వాడు దొరకకపోగా, లేశముయినను వెనుకటియక యభిమానమును
విడిచి కార్యసాధనమే ముఖ్యప్రయోజనముగా నెంచుకొని తానే
కానడిని కొన్నిక్రోసులు మోచుకొనివచ్చి కార్యమును నిర్వహించిన
వాడు. ఇతఁడొకపర్యాయము తండ్రి తనకు వివాహముచేయ నీడ్ధ
పటిచినప్పుడు వితంతువివాహమునిమిత్తమే తా నా వివాహమును
నిరాకరించిన ధైర్యశాలి. ఇతఁడును, నాథో చెన్నపురికి రాప్రయాణ
మయి తరువాత పడవవితంతువివాహమాడిన యాతఁడును, మొట్ట

మొదట స్వజాతివితంతువులు దొరకకపోవుటచేత నింతకాలము నిలిది యున్నవారేకాని దొరకినయెడల ఏరే వితంతువివాహమునకు ప్రథములుగా నుండవలసినవారు. ఈ నాలవవివాహ మయినపిమ్మట ప్రతి పక్షములు తమ ప్రియత్నములవలన కార్యములేదని తెలిసికొని నిరుత్సాహులయి ప్రత్యక్షముగా బాధించుటకును కార్యవిఘాతము చేయ పాటుపడుటకును మానుకొని యుపేక్షాపరులు కాసాగినారు. మేము విశేషప్రయత్నము చేసినదీ నాలుగువివాహముల వఱకేకాని తరువాత దంపతులు తమంతట తామే ధా మొదలుపెట్టినారు. ఇప్పటికి మా సమాజముయొక్క యాదరణముక్రింద పండ్రెండు స్త్రీపునర్వివాహములు జరిగినవి. వైశ్యు లిట్టికార్యములకు సాహించుట పరమాద్భుతమే యయినను, ఈ జరిగిన వివాహములలో రెండు వైశ్యస్త్రీపునర్వివాహములుకూడా నున్నవని తెలుపఁగలిగినందులకు నా కెంతో సంతోషముగానున్నది. ఈ వివాహములైన వారందఱు నించుమించుగా నుఖులయియే యున్నారు. కొందఱి కీవఱకే సంతానము కలిగినది; మఱి కొందఱికి కలుగనున్నది. బహుప్రయాసముతో నాటిన సత్కార్యబీజ మీప్రకారముగా కొమ్మలెత్తి పుష్పించి ఫలించి దినదినాభివృద్ధి చెందుచుండఁగా చూచుట యా వృక్షమును నాటినవారి కెంతసంతోషకరముగా నుండును ! మధ్య వేయికష్టములు వచ్చినను కార్యసాఫల్య మయినతరువాత తొంటిప్రయాసమేదియు గణనకురాదు. పదిమంది చేరినతరువాత కొన్ని మనస్తాపములును చిక్కులును గలుగక మానవు. గాని చేసినమహాకార్యమును తలచుకొఁగా, అవి యెంతమాత్రమును గణనకు లేదగినవిగా నుండవు. కొందఱు ధనాశాపరులుగా నుండి వలుమివలమీఁద తొందరలు కలుగఁజేయవచ్చును; కొందఱు అవివేకము చేతను కొందఱు దుస్స్వభావముచేతను తగవు లాడవచ్చును. అరంభ

ములో మాకింకను బహువిధములయిన చిక్కులు తటస్థించినవి. మమ్ము కొందఱు మోసముచేసి సామ్యపహరించినవారును ఉన్నారు. మొదటి రెండువివాహములు నయినతరువాత బహువిధమునస్తాపములు సంభవించిన కాలములోనే వివాహితయైన రెండవవితంతుకన్యయొక్క తండ్రి లోకాంతరగతుఁడగుట తటస్థించెను. అప్పుడు వాహకు లెవ్వరును దొరకకపోయినను మూలో మేమే శవమును నృశాన వాటికకు తీసికొనిపోయి దహనసంస్కారము జరిగించి, పుస్తకము చూచి చదివి యపరక్రియలను నేనే జరిగింపవలసినవాఁడ నయినాను. వంటబ్రాహ్మణులు మొదలయినవారు బెడరించి లేచిపోవుచు రాగా, అటుతరువాత జరిగిన యయిదవవివాహమునకు నాభార్యయే గోదావరి నుండి నీళ్ళు మోచుకొనివచ్చి వంట మొదలయిన పనులెల్లను నిర్వహింపవలసిన దాయెను. ఇట్టికష్టములను నివారించుటకై మేము సాధ్యమయినంత ప్రయత్నముచేసి ఆఱవవివాహమును వంటలు మొదలైనవి చేయఁగలిగిన బ్రాహ్మణునకే చేసి వంటబ్రాహ్మణులవలని బెడరింపులను తప్పించుకొని గలిగితిమి. ఏడవవివాహమే మొదటికోమటి వివాహము. మూడవదైన మాధ్యవివాహము జరిగినప్పుడు పల్లకి చుట్టును రక్షకభటులు కావలియున్నను రాళ్ళురువ్వినకాలము పోయి, ఏడవదయిన యీ కోమటివివాహము జరిగినప్పటికి రక్షకభటుల సాహాయ్య ముక్కఱలేకయే దంపతులను రాత్రివేళ వీధులగుండు నిర్భయముగా నూరేగింపఁగలిగిన కాలము వచ్చినది. ఎనిమిదవవివాహము నేను దంపతుల నిక్కడకు తీసికొని వచ్చుటచేత ఈ పట్టణమునందే జరిగినది. తొమ్మిదవవివాహమే రెండవ కోమటివివాహము. పదవ వివాహము రాజమహేంద్రవరములో జరిపిన బ్రాహ్మణవివాహము. తరువాతి రెండువివాహములును కొన్నిమాసములక్రిందట బళ్ళారిలో

జరుపబడినది. మా సమాజమువారే తాము ధనవ్యయముచేసి యీ చెన్నపురియందును బళ్ళారియందునుకూడ వివాహములు చేయించుటనుబట్టి చూడఁగా, ఒక్క మాపట్టణమునందేగాని మా మండలమునందేగాని తెలుగుదేశమునందు మాత్రమే కాని వివాహములు చేయించుట మా సమాజోద్దేశము కాదనియు ధనమున్నయెడల నీ చెన్నపురి రాజధాని క్రిందిదేశములలో నెక్కడ జరిగినను వివాహములకు లోడు పడుటయే మా యుద్దేశమనియు మీకు తేటపడి యుండవచ్చును. మేము మాప్రాంతముల జరిగిన వివాహములలో నొక్కరికిని లంచ మియ్యలేదని యావళికే చెప్పియున్నాను. మూడవ వివాహమునకు పెండ్లికొమారుని ఋణవిముక్తునిగాఁ జేయుటకయి యిచ్చిన రెండు వందలరూపాయలును గాక మఱిరెండువందలరూపాయలిచ్చి లష్కలవారమ్మకొనిపోవ సిద్ధముగా నున్న యొకపాలమును విడిపించి యిక్కడ వివాహమయిన యెనిమిదవదంపతుల కియ్యవలసి వచ్చినది. మేము రొక్కముగా నిచ్చిన సొమ్మంతే. తక్కినది వివాహవ్యయములక్రిందను, పెండ్లికూతుల కిచ్చిన రెండేసివందలరూపాయల యాభరణముల క్రిందను, దక్షిణలక్రిందను, బట్టలు మొదలయిన వానిక్రిందను, ఈ నూతనదంపతులు శాపురముండుటకై కొన్న యిండ్లక్రిందను వ్యయ పడిపోయినది. వివాహములనిమి తమే వచ్చినప్పు డొక్క శ్రవణ వేయిక వంపతుల నిక్కడకు పీసికొని రూపాయల అష్టహింసావ్యయములకే మూడు నాలుగువందల రూపాయల వేరే. ఇవిగాక ప్రతిమానమును పురోహితునియొక్కయు గాని వంటబ్రాహ్మణులయొక్కయు జీవితములకును పాతశాలలం జదుపు కొను వివాహితుల భరణమునకును పుస్తకాదులకును కొంతవ్యయము చేయవలసి యున్నది; ఈ వ్యయములన్నియు శ్రీ పెడ రామకృష్ణయ్య గారు మహాకాదార్యముతో మా సమాజమునకు దయచేసిన పదివేల

రూపాయలతోనే జరుపబడినవి. ఈయన సాహాయ్యమే లేకయుండిన యెడల మేమిందులో నొక్కవివాహమునైనను జేయుటకు సమర్థుల మయియుండము. కాబట్టి యీవివాహముల కంతకును మూలాధార మీ మహాపురుషుడేయని నిస్సందేహముగా చెప్పవచ్చును. ఈయన కీమధ్య లక్షయేబదివేలరూపాయలు శుష్టము వచ్చినను, ఇప్పటికిని బహువిధముల నీమహాకార్యములకు తోడుపడుచునే యున్నాడు. ఈ పదివేలరూపాయలును గాక మొదటి రెండువివాహములకు నయిన సమస్తవ్యయములను వహించుటయేకాక, ఈయనయే కొన్నిగృహములను సహితము పునర్వివాహదంపతులు కాపురముండుటకయి సమాజమువారి వశమున నుంచియున్నాడు. పరోపకారశీలుడయిన యీ దయాళులియొక్క యీ యోగ్యదానమును నేను వర్ణింపవలసిన పనిలేదు. ఈ యిచ్చినధనము పోయినను, తనువులు పోయినను, మఱి యేమి పోయినను, ఈయన కీర్తి యీభూమండలములో స్థిరముగా నుండకపోదు. నావంటివారు కొందఱు పనిముట్లవలె కొంత యుపయోగపడినను, ఈ కార్యవ్యాపనమున కీఘనుడే ముఖ్యకారణుడు. మన హిందూదేశమునందలి ధనికులలో నిటువంటి పరోపకారచింత గల దానశీలురు మఱిపదిమంది యున్నయెడల నీభరతఖండ మత్యల్ప కాలములోనే తొల్లింటి మహోన్నతదశకు వచ్చి బాగుపడుననుటకు సందేహము లేదు. ఇటువంటి లోకోపకారధురీణు లనేకులు శీఘ్ర కాలములోనే మనదేశమున కలంకారభూతులుగా జనించి యీ భరత ఖండముయొక్క పురోభివృద్ధికి తోడుపడుదురుగాక !

దేశాభివృద్ధికి హేతుభూతమయి లోకోపకారకమయిన యీ కార్యమునకు తోడుపడి, దుస్సహనై ధన్యదుఃఖములపాలయి గతి కానక బాధపడుచున్న యనాధయువతులను సాధ్యమయినంతవఱకు

దుఃఖసముద్రములోనుండి రక్షించుటయే దేశాభిమానలక్షణము గల పుణ్యపురుషుల కందఱికిని మహర్షకృత్యమన్న సంగతి మీవంటి వినే కులకు నేనిప్పుడు చెప్పవలసిన యావశ్యకము లేదు. అందఱును శ్రీ పైడా రామకృష్ణయ్యగారివలె వేలకొలదిరూప్యముల నిచ్చుటకు శక్తులుకారు; బంధువులు మొదలయిన వారిని త్యజించి కులజనులకు విరోధులయి లోకోపకారార్థమయి యిట్టి కార్యములలో ప్రవేశించి పనిచేయుటకును నెల్లవారును శక్తులు కారు. అయినను తమకిష్టమున్నయెడల తోచిన ధనప్రదానముచేసి బొత్తిగా సహాయపడలేని వారుమాత్ర మొక్కరును ఉండరు. ఇప్పుడు కార్యముల నిమిత్త మనే కులు క్రొత్తవారు వచ్చుచున్నారు; రెండుమూడు కార్యము లీవఱకే సిద్ధముగా నున్నవి. కేవల ధనలోపముచేతనే వాని నిప్పుడు నిర్వహించుటకు మేము శక్తులము కాక యున్నాము. ఇంతేకాక యీ వఱకు వివాహములు చేసికొన్నవారికిని కొన్నివిధముల సాహాయ్యములు కావలసియున్నవి. మీవంటి విద్యాధికులు తెలిసినవారింతమంది దేశమందంతటను నిండియుండఁగా ధనాభావమువలన కార్యములు కాకున్నవన్న నిందమాత్రము రాదని దృఢముగా నమ్మి యున్నాను; నా విశ్వాస మెంతవఱకు సత్యమో ముందు చూడవలసియున్నది. ఈ దేశాభిమానులందఱు నొక్కొక్క రూపాయచొప్పున నిచ్చినను మొత్తముమీఁద వేలకొలది రూపాయలు పోగుపడవచ్చును. సంఘమునం దెంతశక్తి యైన నున్నదికదా? శక్తికొలదిని మీవంటివారీవిషయమున తోచినంత ధనసహాయ్యమును చేసినయెడల, అందువలన నెవ్వరికిని వ్యర్థము కలుగదు గాని యనేక బాలవిలేంతువులను దుర్భరసంతతవై ధవ్యబాధలనుండి తొలగించి కాపాడి లోకమునకు మహోపకారము చేయవచ్చును. ఎవ్వరికిని భారముగా నుండని యీ

యుతమకార్యమునకు మీరు తోడుపడెను ఐతమున, ఇంతవఱకును కాయకష్టపడి శ్రీపైడా రామకృష్ణయ్యగారి ధనముతో చేసిన పనినే నేటినుండి మీ ధనముతో చేసి చేతనయినంత కృషి చేసి మీ ధనము సార్థకపడునట్లు సాధ్యమయినన్ని వివాహములను జేయింపఁ బ్రయత్నించెదను. ధనసాహాయ్యమును శరీరప్రయాసమునులేని వాగ్రూపకమయిన జేశాభిమానముతో లేకమును ప్రయోజనము లేదు. కార్యములు లేని మాటలుచేత నీవఱకే మనదేశము మిక్కిలి చెడియున్నది. ఇతముందట్టి చెఱుపు మఱేమియు కలుగకుండునుగాక ! నేనిప్పుడు మీవంటివారివద్ద చేసెడు ప్రార్థన వృథా పోదను నమ్మకముతో, మీకు తోచినంత ధనసహాయ్యమును నెలచందాలను దయచేసి కార్యనిర్వహణ భారమును మీరు వహింతురని మఱిమఱి వేడుచున్నాను. దైవము మీమనస్సులయందు చొచ్చి, దిక్కులేని లెక్కలేని యనాధయువతులను రక్షింప సహాయపడిన పుణ్యము మీకు దక్కించునుగాక !

స్త్రీ పునర్వివాహ
విషయకొపన్యాసము

రచయిత :

కందుకూరి వీరేశలింగంపంతులు



ప్రకాశకులు :

హితకారిణీసమాజము,

రాజమహేంద్రవరము.

1950

[వెల రు 0-6-0]

స్త్రీపునర్వివాహ విషయకోపన్యాసము

అ స్మ ద్దే శీ యు లా రా!

ఈదినమున నేనుపన్యసించబూనిన విషయము మీకు వినుట కును నాకు చెప్పటకునుకూడ నంతమాత్రమును సహ్యముకానిదే. ఈ విషయము వినుటకు మీకెంత భారముగా నుండునో చెప్పటకు నాకు నంతభారముగానే యుండును. కాని యీపని మనకెంత సంతాపకరమయిన దయినను మనప్రయత్నమువలన దురంతమైన మానుషసంతాపము కొంతవఱకై నను తొలగవచ్చునన్న యాశకనబడుచున్నంత వఱకును మనమీవిషయమున కొంచెమైనను విముఖులము కాఁగూడదు. మనమీ లోకములో జన్మమై త్తినది న్యాయపక్షము నవలంబించి కొంచెముగానో గొప్పగానో యన్యాయముతో ప్రతిదినమును పోరాడుచు సాధ్యమైనంతవఱకు న్యాయమును నేవించి సుఖాభివృద్ధిచేయుటకొఱకే. అన్యాయమెంత కాలమునుండి నిరంతరాయముగా సాగుచున్నను, ఒకానొకప్పుడది యెంతప్రబలముగా కనబడినను, ప్రముఖు లెంతమంది దానిని చేపట్టియున్నను, న్యాయమునకంటె నన్యాయమున కెక్కువ శక్తివచ్చునని మాత్రము మీరుస్వప్నావస్థయందును నమ్మబోకుఁడు. న్యాయస్వరూపుడైన సృష్టి కర్తయే యొకఁడుండి యశఁడే యీలోకవృత్తమును నడిపించుచు పరిపాలించుచున్నంతవఱకు భూమిమీఁద న్యాయమునకట్టి దుర్గతియొకప్పుడును పట్టనేరదు. లోకములో నన్యాయమెప్పుడు ప్రబలి యున్నతస్థితిని పొంది దుస్సహమగునో యప్పుడే మానవకోటియందు దానిని నిర్మూలించవలెనన్న బుద్ధి యుదయించి తదనుకూలమైన యుత్సాహమును రోషమును సాహసమును ధైర్యమును పూనికయుఁబట్టి దానివినాశనమున కెంతో సులభముగా దారియేర్పడును. అన్యాయము ప్రత్యక్ష

ముగా తలయెత్తి న్యాయమునడంగఁ ద్రొక్కుటకై సిద్ధపడినప్పుడన్యాయముమీఁద ధ్వజమెత్తి దానిని రూపుచూపుటకై ప్రయత్నింపని వారు కేవల వివేక శూన్యులుతప్ప మఱియెవ్వరుందురు? అధర్మముతో పోరాడి విజయమునొంది న్యాయమును ప్రతిష్ఠాపించుటకై కత్తులు కఱ్రలు ధనము బలము మొదలయిన దుస్సాధ్యములగు దుర్బలసాధనము లేమియు సక్కఱలేదు; సత్యము, కారుణ్యము, ఉత్సాహము, సాహసము మొదలయిన సర్వజన సాధ్యములగు సమోఘసాధనములతోనే యెంతటివిద్రోహమును చేయవచ్చును. కాబట్టి ప్రపంచములో ధర్మబలముతో సమానమైనబలము మఱియొకటి యేదియులేదు. దేహబలము లేకపోయినను, నునుష్యబలము లేకపోయినను, సాధనబలము లేకపోయినను, మఱియేబలము లేకపోయినను, ధర్మబల మొక్కటిచూత్రముండెనా?

యెంతటి యసాధ్యకార్యములనైనను దుర్బలులుసహిత మొక్కనిమిషములో సాధ్యములను జేసికోవచ్చును; అదియొక్కటిలేకపోయెనా ప్రబలులు సహిత మెంతకాలమో కృషిచేసియు నొక్కయల్పకార్యమును సాధింపలేకపోవుదురు. ధర్మబలమున్న వానికే దైవబలమును మనోబలమును సమస్తబలములును కలుగును. కాబట్టి యెల్లవారును ముందుగా సమస్తమునకును ధర్మబలమునే సహాయపఱచుకొనుటకై ప్రయత్నింపవలయును. ధర్మబలము తోడుపడినయెడల మనహృదయములనుండి వెలువడు మాటలే మహామంత్రములై విరోధులనైనను నశ్యులనుగాఁజేయును; మన యాలోచనయందే యప్పుడద్భుతమైన సమ్మోహనశక్తి పుట్టును. కాబట్టి ప్రత్యేకముగా మాటలును తలంపులునుకూడ వ్యర్థములుకావని యెఱిగి మనమొక వేళ వేఱువిధముగా తోడుపడలేక పోయినను వాఙ్మనః క్రియలచేత నైనను మంచిపని కెప్పుడును తోడుపడుచుండవలయును; లోకాపాయ

కరములైన యాచారముల విషయమై యాలోచించి ప్రసంగించుట వలనను కొంతయక్రమ ముడిగి ధర్మముపధిల్లి లోకోపకారము కలుగుటకు శీఘ్రముగా మార్గమేర్పడవచ్చును గనుక, నేనిప్పుడు చెప్పఁదలచుకొన్న వాక్యములను శ్రద్ధవహించి విని విన్నదానిని సావకాశముగా నాలోచించి యాలోచించినదాని నితరులతో చర్చించుటచేత నైనను మీరందఱును సత్కార్యవ్యాపనమునకు తోడుపడుదురని దృఢముగా నమ్ముచున్నాను.

భగవంతుడు దయాధర్మస్వపురుషుడనియు, ఆతని సృష్టిలోని సమస్త ప్రాణులును స్వభావముచే నెప్పుడును సుఖమునే యనుభవింపుచుండుననియు. అందుచేత సామాన్యముగా నెల్లఁజింతువులును సుఖమునుభవింపవలయుననియు భగవన్మతమనియు, సమస్తసతములవారును సమస్తదేశములవారును నిర్నివాదముగానంగీకరించియున్న పరమస్థిధాంతాంతమేకదా? లోకములో సమస్తజీవరాసులున్న నైసర్గికముగా సదాసుఖమేయనుభవింపుచుండుటయు, వానికెప్పుడయిన దుఃఖము సంప్రాప్తమైనయెడలసదియశ్రద్ధచేతఁగాని యజ్ఞానముచేతఁగాని భగవదుద్దేశము నతిక్రమించి ప్రసక్తించుట వలననో పరులయక్రమము వలననో యాగంతుకముగావచ్చుచుండుటయు నెల్లవారును కొంచెము విమర్శించినచో ననుభవముచేతకూడ నెఱుంగవచ్చును. అయావస్తువుల తత్త్వము నెఱిగి క్రమముగా నుపయోగించు కొన్నచో సృష్టిలోని గణనాతీతములైన సమస్తపదార్థములు నేదోయొక విధముగా మనసుఖసంతోషములకే తోడుపడునన్న యంశము వివేకము గలవారి కెవరికి తెలియకుండును?

సృష్టిసూర్యాదనుబట్టియు దానివలనఁ దెలిసికోఁ దగినంతవఱకు భగవత్స్వభావమును బట్టియు విచారింపఁగా భగవచ్ఛాసనమెప్పుడును ప్రజాసుఖమునకే యనుకూలముగా నుండుననియు ప్రజాసౌఖ్యమునకు ప్రతికూలముగానుండు కట్టుపాటులన్నియు భగవన్మత విరుద్ధములైన

పాపైకమూలము లయియుండుననియు మందమతి సహితము సులభముగా తెలిసికోవచ్చును. కాబట్టి లోకములో కొందఱెప్పుడును దుఃఖిపడుచు నుండవలెననియే భగవదిచ్చయనియు ధర్మమనియు బోధించువారు కేవలవంచకులనియు భగవత్సంకల్ప మాప్రకారముగా నుండుననుట యవచారమనియు దైవదూషణమనియు జ్ఞానలేశము గలవారందఱును తెలిసికోవలెను. ఎప్పుడును బహుజన సుఖదాయకమయిన కార్యమే పుణ్యకార్యము; బహుజన దుఃఖకరమయిన కార్యమే పాపకార్యము. పుణ్యపాప నిర్ణయము చేయుటకు లోకములో నింత కంటె మంచిసాధనము మతిమొకటిలేదు. అందుచేతనే మనపెద్దలు చక్కగావిచారించి—

“శ్లో॥ శ్లోకార్థేన ప్రవక్ష్యామి యదుక్తంగ్రంథకోటిభిః।

పరోపకారఃపుణ్యాయ పాపాయపరపీడనమ్॥”

అని పరోపకారమే పుణ్యమును పరపీడనమే పాపమునన్న సర్వ శాస్త్రసారాంశమయిన పరమార్థమును రెండుమాటలతో చెప్పి యున్నారు. కాబట్టి సమస్త కార్యములయందును మనమీ యమూల్యమయిన యుత్తమవాక్యమును మూలసూత్రముగా గ్రహించి శిరసా వంహించుకొని నడవనలయును. ఈశ్వరేచ్ఛాను సారముగా ప్రవర్తించుచు దయానిధియైన యాయన యనుగ్రహమునకు పాత్రులమయి యిహపరలోక సుఖములను పొంది యానందింప దలచుకొన్నవక్షమున మనము చేయవలసిన ప్రయత్నములన్నియు జనసామాన్యమునకు సుఖాభివృద్ధియగుటకును దుఃఖముతగ్గుటకును ననుకూలమయినవిగా నుండవలెను; కాబట్టి మన మేరాజశాసనమును విధించినను, ఏకుల ధర్మమును నిర్ణయించినను, ఏమతనియమమునుజేసినను, అవియెప్పుడును సాధ్యమయినంత యధిక సంఖ్యాకులంధికసుఖము కలుగజేయుట

కనుకూలపడునట్లుగా నుండవలయును. అట్లుండక యవి ప్రత్యేకముగా నొక్కతెగవారి మేలునకే యనుకూలముగానుండి, ఇతరుల కందుమూలమున బాధ కలుగుచున్న పక్షమున నా యేర్పాటు తెన్నటికిని భగవద్దెచ్చాను సారములు కానేరవనియు సవికారమయిన పితౄచము యొక్క ప్రేరణమువలన చేయఁబడినవనియు రూఢిగా నమ్మవచ్చును. లోకవృత్తమునందు మనకితరులతోడి సంబంధమని వార్యముగనుక పరస్పర సాహాయ్యము లేక మనకీలోకములో నిజమయిన సౌఖ్యమేలేదు; ఇతరులు సుఖించునప్పుడే మనమును సుఖపడుదుము. అందఱును స్వప్రయోజన పరులయి ప్రతిపురుషుడును పరులసుఖమును విచారించక యొక్క తనసౌఖ్యము నిమిత్తమే పాటుపడెడు పక్షమున లోకములో నెవ్వరికిని సుఖము కలుగక మన మందఱుమును మృగములకంటెను హీనులముగా నుందుము. స్వప్రయోజన పక్షము నెంతవఱకు విడిచి పెట్టి లోకోపకారము నిమిత్తమయి జనులెంతపాటు పడుదురో వారి స్థితియంత యత్కృష్టదశనుపొంది వారంత సుఖాధిస్థ్యమును పొందుచుందురు. కాఁబట్టి సుఖమనగా జనసామాన్యముయొక్క సుఖమే కాని యొకజాతి వారియొక్కగాని తెగవారియొక్కగాని సుఖమెన్నటికిని కాదు. మనము మొత్తముగా జనసామాన్యముయొక్క సుఖము నిమిత్తమై పాటుపడినప్పుడే లోకమున కంతకును సుఖముకలుగును. లోనసుఖము నిమిత్తమయి చూచునప్పు డెవ్వరికిని సాధ్యమయినంత వఱకు నిష్కారణముగా బాధకలుగకుండునట్లు చూడవలయును. ఒకవేళ కొందఱికి నష్టము కలుగకుండ జనసామాన్యము యొక్క సుఖాభివృద్ధికి తగిన యేర్పాటుచేయెనను చేయశక్యము కాకపోయినయెడల నే విధముగాఁ జేసిన నత్సల్ప సంఖ్యాకుల కత్సల్ప బాధకలిగి బహుజన సుఖావహముగునో యావిధముగా దానినిచేయవలెను. మనయొక్క కార్యముయొక్క యోగ్యతా యోగ్యతలను విచారించునప్పుడు భగ

పత్స్యమృతమయిన యీ ధర్మమును దృఢముగా మనసునందు నిలుపు కొనవలెను.

మనుష్యులకు మృగాదులకులేని యుక్తాయుక్తవివేక మొకటి యధికముగా నున్నది; అవివేకమును భగవంతుండు వారికి ప్రసాదించి నందుకు ఫలముగా వారికి కార్యమును చేయునప్పుడు దేశకాల సాత్రాదులను విమర్శించి యయుక్తమును విడిచి యుక్తమయిన దానినే చేయవలసిన వారగుచున్నారు; అందుచేత మృగాదులవలెగాక మనుష్యుల యాచార ధర్మసహచారులు కాలానుగుణముగా మాటు చుండుట యనివార్యమయియున్నది. జనులు విమర్శకులయి భగవంతుడు తమకు దయచేసిన యుచితానుచితజ్ఞానమును సార్థక పఱచుకొనుచు దేశకాల స్థితిసిబట్టి చక్కగా నాలోచించి దేశక్షేమకరములయిన మార్పులను నిశ్చయముగా చేసికొనుచు వచ్చినచో వారు క్రమక్రమముగా మహోన్నత నశకు వచ్చి నాగరికాగ్రణ్యులై యుక్తప్రవర్తనముచేత దేవతాతుల్యులగుదురు; అట్లుగాక యీశ్వరోద్దేశమునకు న్యతిరిక్తముగా జనులు విమర్శకులయి తమ వివేకమునంతను పదటగలిపి దేశకాలానుగుణముగా ప్రజాక్షేమ కరములయిన మార్పులను చేసికొనక పూర్వమాచరింపఁ బడినదే మంచినది కూరుచున్న పక్షమున నభివృద్ధియన్నమాట లేక జనులంతకంతకు మూఢులయి హీనదశనుపొంది కడపట మృగప్రాయులగుదురు. ప్రకృతి ధర్మమును బట్టి మనము ద్వేషించినను ఉద్దేశింపఁబోయిననుగూడ మన యాచారాదులలో మనకు తెలియకయే యేదో యొకవిధముగా మార్పుకలుగుచునే యుండును. ఒక్క మృగాదులు మాత్రమే యెప్పుడును మార్పులేకుండ నుండునవి. మనుష్యులలో మార్పు కలుగుకుండుట యసాధ్యము; విమర్శలేనిచో కలిగెడు మార్పుమాత్రము సాధారణముగా

సఖప్రద మయినదిగా నుండదు. విచార్యతేకయే కార్యములను జేయుచు వచ్చినచో మనకాచారమే పరమమైనతమయి యుచితానుచిత వివేకమును మన మనసులనుండి దూరముగా పాఱఁదోలి తుదకు మానుష ధర్మమే మనలను విడిచి పోవునట్లుచేయును. అప్పుడు మనము దురాచార భూతమునకు సంపూర్ణ దాసులమయి దయాదాక్షిణ్యదులను వదలివేసి యుదినడిపించి నల్లెల్ల గుడ్డివారివలె కన్నులు మూసికొని నడుచుచు వివేకము మనలను వదలుటచేత విపరీతబుద్ధి కలవారమయి మంచిని చెడ్డగాను చెడ్డను మంచిగాను భావించుకొనుచు పాపభీతి యెఱుంగక యెంకటి క్రూరకృత్యమున కయినను వెనుకతీయనివార మగుదుము. మనలోని రాజపుత్రులు వివాహముల యందలి యతి వ్యయమును చూచి సుఖపవలసిన పనికి నూఱుగా వివేకరహితులయి ధనాభానముచేత తమకడుపునపుట్టిన శ్రీశిశువులనే కరుణచూచి వధిం చెడి కిరాతవృత్తిని పూనఁగలుగుటయు, పలువురు సత్యమయిన యీ శ్వగుని మఱచిపోయి కాలికాశక్తి మొదలయిన పేర్లుపెట్టిన రాతి బొమ్మలకు తృప్తికలుగునని దయాశూన్యులయి తమతోడి మానవులను కొన్ని సమయములయందు తాము కన్నబిడ్డలనుకూడ బలవంతముగా బలిపెట్టు ఘోరరాక్షస కృత్యమును వహింపఁ గలుగుటయు, కొండఱుపుణ్యము వచ్చుననియు నాపన్ని వారణమగు ననియు భ్రమ పడి ప్రేమాను బంధమును తెగఁగోసి తమగర్భమున జనించిన శిశువులను గొనిపోయి మొసళ్ళకాహారముగా గంగాగర్భమున పాఱవేయు ప్రత్యక్షపాపకార్యమున కొడిగట్టఁ గలుగుటయు, ఆచార పిశాచ ప్రభావము వలననే కదా? మనమీదినమునఁ బ్రశంసింపఁబోయెడు దయ నీయలయిన బాలవితంతువుల దరిలేని మరణాంత దుర్జ్వలుచూచి మన వారి మనసులు కరఁగ కుండుటయు, ఆయనాధ యుపతుల వచింపరాని దురవస్థలను వారించుటకయి చేసెడి పరోపకార పరాయణులయై తమ

ప్రాయత్నములకు మనవారితమంది విరోధులయి నానావిధముల ప్రతి
 బంధములను విఘ్నములను కల్పించి కార్యవిఘాతముచేయఁ జూచు
 చుండుటయు, కూడ నాచార పితౄచారవేదబలమువలన కలిగినవికారము
 చేత వివేకముచెడి తమ్ముఁ డామెఱుంగనేరని యచస్థలోనుండుట చేతనే
 కదా? ఓకూర్చారాచారపితౄచారమా! నీవేను తలఁపునఁ బాటినంతమాత్ర
 మున నాదేహమిప్పుడు కంపమెత్తి నీమీఁద పట్టరాని కోపము వచ్చు
 చున్నది. ఓ వాపపుడురాచారమా! లోకములోని సమస్త దేశముల
 కును శిరోభూషణమయి నకలదేశములవారి గౌరవమునకును పాత్ర
 మయియుండిన మాభరతఖండమునందు దొంగవలె నెప్పుడో యేలా
 గుననో మెల్లఁగాఁ బ్రవేశించి యెవ్వకును కనిపెట్టకుండ క్రమక్రమ
 ముగా ప్రబలి యందఱికిన్నలను గప్పి ద్రోహివయి కొంతకాలమున
 కీశ్వరుని ధర్మాధికారమునే నీవాక్రమించుకొని స్థిరపడి యమాయికుల
 యిన యశ్చంద్రేశీయులను మోహపఱిచి వశ్యులను జేసికొని నీదుష్ప్రభు
 త్వము నెల్లయెడలను స్థాపించి వారిమీఁద నిరంకుశాధికారమును
 చెల్లించుచు వివేకముచెడిచి యనుదినమునె దఱిచే నెన్నిదుష్కార్యము
 లను చేయించుచున్నావు! నీవు వచ్చిచేరి యుక్తాయుక్త వివేకమును
 మావారల హృదయపీఠములనుండి తఱిమివేసినావు; సమస్తసుగుణ
 ముక్తావళికిని నాయకమణియైన కారుణ్యమును హృదయపేటిక చేర
 కుండరూపుమాపినావు; సుఖవృక్షమునకు పాదుకానున్న దేశాభి
 మానమును హృదయక్షేత్రములనుండి వేళ్ళతో పెల్లగించివేసి యాస్థా
 నమున సత్యజ్ఞానదయాదాక్షిణ్య వివేకాదులకు విఱుగుడు మందుగా
 నుండు దురభిమాన విషవృక్షములను దట్టముగా నాటినావు. నీవువచ్చి
 యాశ్రియించి నీ ప్రభుత్వము బలపడిన పాపముచేతనేకదా విద్యావివే
 కాదులయంద నన్వసాధారణ మహిమ నొందియుండి యితరదేశముల
 హీనదశనుజూచి పరితాపపడుచుండిన మా హిందూదేశమునకు

పూర్వపు మహోన్నత స్థితి యంతయు కాలక్రమమున మూలపట్టి విద్యావివేకాదులయందు దినదినాభివృద్ధినొందుచున్న యా యన్యదేశములే యిప్పటి హీనదశనుజూచి పరితాపపడవలసిన దుర్గతిపట్టవలసి వచ్చినది. నీయదికార ప్రాబల్యము ముదిరిన దోషముననేకదా లేకమైన నభివృద్ధి కనకాశములేక సకలదేశముల గౌరవమునకును పాత్రమైయుండిన యాభరతఖండము నానాటికి క్షీణదశనుపొంది యిప్పుడిశర దేశముల హాసమునకు పాత్రముకావలసిన దగుచున్నది. నీకు గురుత్వము సంప్రాప్తమైన దుర్యోగముచేతనేకదా నాప్రాణ తుల్యమైన యాయార్యావృత్తదేశము నిజమయిన తననుగుణ సంపద సంతను పోగొట్టుకొని కేవలబాహ్యవేష భారణముతోనే తృప్తి వహింపవలసినదైనది. సకలశాస్త్రములకును కళలకును సద్గుణము లకును సద్వర్తనముకును నాటపట్టయియుండిన యీనాజన్మదేశము యొక్క పూర్వావస్థ పోలచుకొన్నకొలదిని నీమీఁదకోపమును దేశము యొక్క యిప్పటి దుస్థితినిగూర్చి సంతాపమును పెరుగుచున్నది. మా ప్రియదేశముయొక్క యసర్థమున కెల్లను మూలమునైన యోయాచార పిశాచమా? నీవేయిచ్చుడు. క్షణకాలము హాసముదాల్చి నాయెరుట నిలువఁబడితినా, హాశ్యచేసిన పాపముచచ్చినను చేతుల కసిదీక్ష నిన్నొక్క సారిగా మెడినులిపి చంపివేసి, ఈదేశమును చుట్టుకొన్న వీడను నేటితో వదల్చి ఋణవిముక్తుడనై కృతార్థుడనగుదును. నిన్నేలా గుసనైన గూపుమాపి దేశమును మరలవెప్పటి ప్రకారముగా నీశ్వర శాసనమున కొప్పించఁగలిగినప్పుడుగదా నాకుకోపశాంతి కలుగును. మానసీయులగు హిందూమహానుజులారా! ఆచారపిశాచము మనల నీప్రకారముగా దారితప్పించి తప్పుత్రోవనుబట్టి ప్రతినిమిషమును మన యభివృద్ధిమార్గమున కడ్డముగా కంటకప్రాయములగు ప్రతిబంధ శత్రువులను కల్పించి బహుకాలమునుండి తరతరముచు గాఢింపుచుండగా,

తెలిసియు మనమింకను నెంతకాలము పొరుషము విడిచి భగవదాజ్ఞా
 రూపమయిన శాస్త్రదేవతాధికారమును తానక్రమముగా నాక్ర
 మించుకొని మనలను బుద్ధిహీనులనుజేసి మనమీందనెక్కి త్రొక్కు
 చున్నయాచారమును ద్రోహికి పరమభృత్యులమై కన్నులుమూసికొని
 హైన్యముతో దాస్యముచేయుచు మనమేలునైనను విచారింపక
 యజ్ఞానాంధకారమునఁ బడియుండము? ఎఱిగి యెఱిగి లేకమైనను
 పూజార్హతలేని యీద్రోహిని కాళ్ళును చేతులును కట్టుకొని యారా
 ధించుచు మనయభిప్రాయకూడ నిరాకరించి వేరుపురుగువలె పైకి
 తెలియకుండాలోలోపలనే మనసౌఖ్యవృక్షమును మూలముతో
 ఛేదించఁబాటుపడుచున్న యీతని క్రూరముయొక్క దుష్ఫలములను
 పలుమాఱు ననుభవింపుచుండియు తెగువలేక యెంతకాలము పూజార్హ
 మైన శాస్త్రదేవతనుకూడ నీక్రూరునకు దాసినిజేసి సమర్పించి
 యశక్తులమైయు దము. ఇప్పుడిప్పుడు వివేకమాంత్రికుఁడు కాల
 మహిమచేత మనహృదయభవనములయందు బ్రవేశించి మేహతమ
 మును క్రమక్రమముగా చెదరగొట్టుచున్నాఁడు గనుక వెనుకటివారి
 వలె మనమిప్పుడు దురాచార గ్రహముయొక్క సమ్మోహన మంత్ర
 ప్రభావముచేత పూర్ణముగా కట్టుపడి యుండలేదు. మనయాచారము
 నకు సేవచేయవలసినపని లేదనియు, మనకు భగవంతుఁ డొక్కఁడే
 సర్వాధికారియనియు స్పష్టముగా తెలిసియున్నాము. కాబట్టి సోదరు
 లారా! మనమింతటనైనను తెలివితెచ్చుకొని మాంద్యమునుండి లేచి
 దేవకార్యవిషయమై వీరభటులవలె నడుములుకట్టుకొని నిలువఁబడి
 యీశ్వరాధికారము సపహరించి యేలుచున్న యాచారనాచుక
 ద్రోహిని బలవంతముగా సింహాసనముచుండి పడసిడిచి యీశ్వరుని
 సింహాసనము నీశ్వరుని కర్పించి మనము దాస్యమునుండి విముక్తులమై
 స్వచ్ఛందదశనుపొంది యీశ్వరశాసనమును తలఁపరించేయుచు నాతని

పరిపాలములోనుండి పూర్వకాలమునందు మన దేశము నలంకరించిన మనుగౌతమాదికీర్తిశరీరుల సంతతివారముని చెప్పుకొనుట కర్హుల మగుటకు ప్రయత్నింతుములెండి.

ఆచారపితౄచమును హృదయపీఠములనుండి సాహసోలి వివేకమును స్థాపించి యీశ్వరాజ్ఞానుసారముగా ప్రవర్తింపుచు మనము సుఖపడి యితరులను సుఖింపజేయుటకై కేవలప్రమాణబద్ధులముకాక కార్యసమయములయందు విషయవిచారముకూడ చేసి సాధక బాధకముల నాలోచించి తేలికసిద్ధాంతాంశము ననలంబించుచుండవలయును. నిష్పాక్షికబుద్ధిచేయు తత్వవిచారమునుచూనివేసి కేవలప్రమాణబద్ధులమగుదుమేని క్రూరాచారములకును స్వప్రయోజనపరుల కుత్సితకల్పనలకును లోనయి మనసుఖమును లోకనుఖమునుగూడ చెడఁగొట్టుకొనుము. తత్త్వవిమర్శకు ప్రతిబంధకములయిన దురభిమానమును జయకాంక్షను దూరీకరించి యొకవిషయమును చర్చించి పరిశోధించుటకును, ఈశ్వరముఖమును జూచి సత్యమునే పరిగ్రహించుటకును కృతనిశ్చయులనుయి యావ్రకారముగా వర్తింతుమేని మనమాచారమునకు భక్తులము కాకుండుటకును సమస్తసుఖములను పొందుటకును శక్తులమగుదుము. కార్యాకార్య పరిశోధనముచేసి కాలానుగుణముగా దోషబాహుళ్యము గలవానిని త్యజించుచు గుణబాహుళ్యము గలవానిని భజించుచు నుండకుండుమేని పూర్వాచారమెంతప్రబలముగా నున్నను ప్రమాణవచనములెంత కట్టుదిట్టముగా నున్నను వానినతిక్రమించి భగవంతుఁడు మనకునుగ్రహించియున్న స్వాతంత్ర్యప్రభావమునుబట్టి మనుష్యప్రకృతి మార్పుచెందక యెప్పుడును స్థిరముగా నేకరీతిగా నుండునదికాదు గనుక మనకు తెలియకయే మనయాచారాదులలో మార్పులుగలుగుచు విమర్శతో చేయుబడినవి

కాకపోవుటచే తఱుచుగా నవి చెడుగునకే కారణమగుచు నట్లేర్పడిన దురాచారములు కాలమహిమచేత కొంతకాలమునకు సదాచారములు గానే తోచి లోకములో చెడుగభివృద్ధిచెందును. అప్పుడావిషయమున విమర్శయారంభమయినచో దాని నవలంబించిన వారికి దురభిమానము తోడుపడి వివేకమును కప్పివేయఁగా వారు తమ యాచారమే సదాచారమనియు, అదియే సృష్ట్యాదినుండియు వచ్చుచున్నదనియు, అది యేశాస్త్రసమ్మతమనియు, పట్టుపట్టి వాదించి జయకాంక్షతో పోరాడి నత్యగ్రహణమునం దాదరములేక శాస్త్రముల కాచారానుగుణముగా నర్థముచేయపాటుపడుచు లోకమునకు మితిమీరినహాని నాపాదించుదురు.

ఎంత నష్టకరమయినను దురాచారమయినను కొంత కాలము నుండి వచ్చుచున్న పక్షమున సదాచారముగానే కనఁబడునని చూపుటకయివయినచెప్పిన రెండుమూడు నిదర్శనములే చాలును. గనుక నిఁక నిక్కడ లక్ష్యబాహుళ్య మక్కఱలేదు. లోకములో మన మంతకంతకు విద్యాబుద్ధులలో నభివృద్ధి నొందుచుండుటయు, అభివృద్ధికి తగినట్టుగా నాయాకాలములయందు మార్పులు కలుగుచుండుటయు, ఆ మార్పులు దేశక్షేమ కరములుగా నుండవలయుటయు, భగవదుద్దేశమే గనుకను, విషయ విచారములేక యోగ్యమైన మార్పులు కలుగుట సంభవింపదు. గనుకను, మనమిది పూర్వాచారము కాదా యనువిచారమును మాని యిది లాభకరమయినదా నష్ట కరమయినదా ప్రస్తుతస్థితి కనుకూలమయినదా ప్రతికూలమయినదా యని విచారించుచు కాలమునకు తగిన లాభకరములయిన మంచిమార్పుల నెప్పుడును చేసికొను చుండవలయును.

మాధ్యముచేతను స్వార్థపరత్వము చేతను చేయఁబడిన బహుజనార్హకరములయిన యేర్పాటులుకొన్ని యాచార ప్రభావమువలన

మంచివిగానే కనబడినను, అవి భగవదుద్దేశమునకు విరుద్ధములయిన నందున సర్వదేశములయందును సర్వకాలములయందును వ్యాపింపక యెప్పుడో యొకప్పుడు సశింపఁదగి యుండును. ఎంతకాలమునుండి నచ్చుచున్న యాచారమయినను మానుషస్వభావమును బొత్తిగా చంపివేయలేదు. నశించిన దనుకొనుచున్నప్పుడు కూడ మానుష స్వభావము లోపల నడఁగియుండి యెప్పుడో మరల బయలుదేరి కడపట విజయము నొందక మానదు. కాబట్టి ప్రకృతి ధర్మవిరుద్ధములును నష్టకరములునయిన మనుష్య సంకేతము లెంతకాల మాచరింపఁబడుచు వచ్చినను కడకెప్పుడో దూపువాయ వలసినవే. అందు చేతనే చిన్నతనములో భర్తలను పోగొట్టుకొన్న యబలలను పునర్వివాహము చేసికోనియ్యని ప్రకృతి విరుద్ధమయిన క్రూరాచారము లోకమందంతటను వ్యాపింపఁగలిగి నదికాదు; అన్ని కాలములయందును తలయెత్తఁగలిగినదియుఁగాదు. మనలోని పామరు లీయాచారము జగత్తునందంతట ననాదిగా వచ్చుచున్నదని భ్రమించుచున్నను, నిజముచేత ప్రపంచములో షోడశభాగములో నయినను లేనట్టు కొంచెము భూగోళ శాస్త్రజ్ఞానము గలవారి కండఱికిని తెలియును. ఇప్పుడీ భూమండలములో వ్యవహరింపఁబడుచున్న యైదుఖండములలో నొక ఖండములో నయినను పూర్ణముగా నీయాచారములేదు. ఆయున్న యొక్క ఖండములో నయినను బహుదేశముల యందుండక యొక్క హిందూదేశమునందు మాత్రము వ్యాపించియున్నది. ఆ హిందూదేశములో నయిన నన్నిమతములవారిలోను లేక యొక్క హిందూమతావలంబకులలో మాత్రము కనఁబడుచున్నది. ఆ హిందూమతావలంబకులలో నయిన సమస్త వర్ణములవారిలోను నుండక యొక్క యగ్రవర్ణముల మూటిలోను మాత్రమే పొడచూపుచున్నది. ఆమూడువర్ణముల వారిలోనైన నెల్లకాలము నుండక కలినిషేధములలో పరిగణింపఁబడి యుండుటచేత ప్రత్యేక

ముగా నొక్క యొకలియుగములో మాత్రమే వచ్చినది. ఈ కలియుగములో నున్నను నిరాశ్నేపముగా వ్యాపింపక ప్రథమ పాదములోనే బహుకాలమునుండి వివేకిలోకముచే దూషింపఁబడుచు నిదివఱకే యీ యాచారదుర్గము సంచలించి యడుగు కదిలి యున్నది. ఇప్పుడు దేశమందంతటను వ్యాపించుచున్న విద్యాప్రభావమువలన ప్రకృతి విరుద్ధమయిన యీ దురాచారమింక నెంతకాలమో మొదలంట కూలక సిలువనేరదు. స్వభావ విరుద్ధమయిన యీ ఘోరాచార మెప్పుడో మానుమాయుట యనివార్యమే యయినను దేశక్షేమము నపేక్షించు దేశాభిమాన మానసీయుల కందఱకును దాని వినాశమును వేగిరపఱుచుటకయి వలయు ప్రయత్నముల నెల్లను జేయుట విధిగా నున్నది. ప్రస్తుతాచారమును మానుఁడని మీ కుపదేశించుటకు ముందుగాదాని వలన జనసంఘమున కిప్పుడు కలుగుచున్న నష్టములను దానిని మానుటవలన కలుగఁబోయేడు లాభములను మీకుఁ గొంత చూపవలసి యున్నది. అవి యన్నియు రసపుష్టిగల ప్రాథవాక్యములతో మీ హృదయములు కరగఁగుట్లుగా నుపన్యసించుటకు నేనుశక్తుఁడను కాక పోయినను లోకోపకార బుద్ధియు ననాధయువతుల దురవస్థయు నన్ను బహువిధములఁ బ్రేరేప నాపక్షముననున్న సత్యబలమును నమ్ముకొని నాకుతోచిన సంగతులను కొన్నిటిని చెప్ప సాహసముచేయుచున్నాను.

సర్వసముఁడయిన యీశ్వరుఁడు శ్రీపురుష భేదములేక మనుష్య సామాన్యమంతయు నీ లోకములో సాధ్యమయినంత సంపూర్ణసుఖము ననుభవించుటకే యుద్దేశించి యున్నాఁడు. ఇహలోకములో పొంద దగినవానిలో కామసుఖ మొకటి ముఖ్యమయినది. సర్వదయా పరుఁడయిన జగదీశ్వరుఁడు పురుషులకువలెనే శ్రీలకును తుత్పిపాసాదుల వలెనే కామమును ప్రసాదించి యున్నందున, పురుషులుగాని, శ్రీలు

గాని దానిని యుక్తరీతిని శాంతిపొందించుకొని సుఖపడవలయుననియే యీశ్వరసంకల్ప మగుట స్పష్టము. కాట్టి చౌర్యాదుల యందు ప్రవేశింపక యుదరపోషణము చేసికొనుట యెల్లు న్యాయమో వ్యభిచారాదులయందుఁ బ్రవేశింపక కామశాంతి చేసికొనుటయు నట్లే న్యాయమగును. కామశాంతికియియేర్పడిన న్యాయమార్గము వివాహబంధము. మనమూఢర్థమార్గము సవరోధించి మనవారి నెంత నిర్బంధములో నుంచినను స్వర్గమునచ్చునన్న యాశచూపి యెన్ని సుఖోధలు చేసినను మనుష్య ప్రకృతి యడఁగక యధర్మమార్గమున నడుచునుగాని యెల్ల వారికీ నింద్రియ నిగ్రహము కలుగ నేరదు. నమస్తమును తెలిసి, సర్వ సంగములును పరిత్యజించి, సంసార బంధమును కోసివేసి, శరీరములు కృశింపఁజేసి, అడవులలో కందమూల ఫలాదులు తినుచు తలక్రిందుగా తిపస్సుచేయు ఋషులవంటి మహానుభావులే యప్పుడప్పుడు కామవికారమునకు లోనయి వివేకము పోగొట్టుకొని యకార్యకరణమునకు ప్రవేశింపు చుండఁగా, ఉచ్చును పులుసును తినుచు సంసారసుఖములతో సదా మునిగి తేలుచు మంచినయస్సులో నుండర మందిరములయందు వసించి యుండువారికి కామమును జయించుట శక్యమగునా? శక్యము కాదు గనుకనే భర్తృహా—

శ్లో. విశ్వామిత్రపరాశర ప్రభృతయో వాతాంబు పర్ణాశనా
స్తేషిస్త్రీ ముఖపంకజం సులలితం దృష్ట్వేవమోహంగతాః
శాల్యన్నంసంపుతంపయో దధియుతంభంజంతి యేమానవాః
తేషామింద్రియనిగ్రహోయది భవేద్వింధ్యః స్తవేత్సాగరే.

అని విశ్వామిత్ర పరాశరాదులయిన వాతాంబు పర్ణాశనులు సహితము సుందరమయిన స్త్రీముఖపద్మమును జూచి మోహపరవశు

లగుచుండఁగా నెయ్యి, పాలు, పెరుగు మొదలయిన వానితో వరియ న్నము భక్షించు మనుష్యులకే యింద్రియనిగ్రహము కలుగు పక్షమున వింధ్యపర్వతము సముద్రమునందు తేలవలసినదే యని చెప్పుచున్నాఁడు. ఋషుల సంగతి యిట్లుండఁగా విద్వాంసుల సంగతి చెప్పుచుమనువు—

శ్లో. మాత్రాస్వప్రాదుహిత్రావా నవివిక్తాసనోభవేత్

బలవానింద్రియగ్రామో విద్వాంసమపిష్యతి.

బలవంతమయిన యింద్రియవర్గము విద్వాంసులను సహిత మీడ్చును గనుక తల్లితో నైనను తోడఁబుట్టిన పడుచుతో నైనను కొమాఁగైతోనైనను రహస్యముగా కూరుచుండఁ గూడదని విధించి యున్నాఁడు. తల్లి మొదలయిన వారితోనే విద్వాంసులు సహిత మొంటిగా కూరుచుండఁ గూడదన్నప్పుడు మూఁథుల విషయమయి చెప్పనక్కఱయేలేదు. ఆకలములు తినుచు నడవులయందు దినుకొనుచులు కట్టుకొనివసించు తపసులయొక్కయు జననీజనకులను విడిచి గురుకుల వాసము చేయుచు నిష్ఠతో విద్యాభ్యాసముచేయు విద్వాంసుల యొక్కయు పాఠ్యే యిట్లుండఁగా నిత విద్యాగంధమే యెఱుంగక యుక్తాయుక్తవివేక మంతకుముందే లేక యింద్రియ సుఖానుభవమునకు నిదానములయిన సుందరమందిరములయందు నదా యోవన వంతులయిన సుందరపురుషులమధ్యమున మెలఁగుచు నుప్పును పులు సును జిహ్వాకింపుగా తినుచు వయసులోనుండి తమ్మొక్క యింద్రియ వర్గమేకాక వివిధమామో పాయములుపన్ను దుష్టపురుషులుకూడ కామోపభోగములకయి పురికొల్ప న్వభావచంచలలయి యనాధలగుట చేస్తేచ్చానుచారిణులయిన యబలలకు మనస్థనియ్యిర్యముతో నింద్రియ నిగ్రహముచే యశక్తమగునని స్వప్నావస్థయందయినను నమ్మ

వచ్చునా? కాముని డాకకు మహావిద్వాంసుల మనస్సులే గాలిలోని దీపములవలె నల్లలనాడుచుండఁగా నిఁక చెదరక నిలుచుట కబలలయిన యనాధబాలల మనసులెంతపాటివి? మీరెంతకష్టపడి శిరోజములు తీయించి బోడితల చేసినను, ఆభరణములను తీసివేసి విరూపిని జేసినను, మూడుపూటలును భోజనము చేయనీయక కడుపుమాడ్చినను, కటికినేలను పరుండనియమించి దేహమంతయు నొవ్వఁజేసినను, మఱి యిట్టి దురవస్థలనెన్నిటిని తెచ్చిపెట్టినను, స్వభావసిద్ధముగా యువతులకు భగవంతుఁడు దయచేసిన కామమును మాత్రము మీరుతీసివేయ శక్తులుకాదుగదా? వయసులోనున్న పురుషునకు భార్య పోయినంత మాత్రముచేత కామముడుగకుండుట మగవాఁడు మరల వివాహము చేసికోవలెనని యీశ్వరేచ్ఛయయినట్లే ప్రకారముగా నూహింపఁదగి యున్నదో అదేప్రకారముగా భర్తపోయినంత మాత్రముచేత యువతికి కామము పోకుండుటయు శ్రీపునర్వివాహముకూడ భగవన్నతమే యని తెలిసికోఁదగి యుండలేదా? భగవంతునితో ప్రతిఘటించి భగవదుద్దేశమునకు విరోధముగా పనిజేసి మీరెన్నటికి కడతేజఁగలుగుదురు? ఈశ్వరేష్టమును వ్యతిరేకించి మీరెట్లిహపరసుఖములను పొందఁగలుగుదురు? భగవదుద్దేశమునకు వ్యతిరీక్తమయిన పనియందు ప్రవేశించుట కేవల ఘోరరాక్షసకృత్యమునుగాని లేకమయిన మానుష స్వభావమున కర్హకృత్యముగునా? ఈశ్వరుఁడు సుఖమనుభవింప సృజించినవారిని మనయావచ్ఛక్తిని భారపోసికష్టముల పాలుచేయ పాలుపడుట యెంతపాపకార్యము? ఎంతకూరకృత్యము? ఎంతదుష్కర్మము? మనదేశములోని కూరారాచారమును బట్టి యీదేశపు వింత తువులనుభవింపవలసిన దుర్దశలను తలఁచుకొన్నంతమాత్రమున పగవారి మనస్సయినను కలుక్కుమనక మానదుగదా? వారిదురవస్థలు మనస్సునకు తగిలినంతమాత్రముచేత దిక్కుమాలిన పక్షులు మెడలు

విడిచి చంపెడు దయారహితులయిన కిరాతుల కయినను మనస్సు దహించుకొనిపోయి జాలిపుట్టదా? అట్టి దయాశూన్యులయిన యన్యుల కేయట్లు జాలికలుగుచుండఁగా మన బాలవితంతువుల దుర్గతిచూచి మనకేల కొంచెమయినను కనికరము పుట్టఁగూడదు? తమ వేడుక నిమిత్తమయి కడుపునపుట్టిన కన్నులు తెఱవని పసిపిల్లలకుమంగళసూత్ర ధారణమిషమున మెడకొక త్రాడుకట్టి, బలినిమిత్తమయి గుడికి మేక నీడ్చుకొనిపోవునప్పుడు వేపరొట్ట కట్టినట్టుగా చేతులకు తోరముకట్టి, వాద్యములమోతతో వివాహమని పేరుపెట్టి యదియేమో కన్యా వరులకే తెలియని జాతరవంటి యొక తంతునడపి, యిదియంతయు నేదో క్రొత్తబట్టలు కట్టుకొని పిండివంటలుతినెడి మహోత్సవ మనుకొన్న సంతోషదినములు దాటినతరువాత భర్తపోయినాడన్న పడుగువంటి దుఃఖవార్త కుటుంబమునంతను దుఃఖనముద్రములో ముంచినప్పుడును—

ప్రాణాధికలయిన తమ ముద్దుకూతులను బ్రతికియున్నంతకాలమును దుస్సహవైధవ్యదశకు తెచ్చిన దురదృష్టమును తలఁచుకొని తలఁబడఁ జూమ్ములు బాదుకొనుచు తల్లిదండ్రులు పెద్దపెట్టున రోదనము చేయునప్పుడును వారియొద్దకుఁబోయి మొగములవంక తెల్ల పోయి చూచుచు “అమ్మా! ఎందుకేడ్చుచున్నావు? నాయనా? ఏల యేడ్చుచున్నావు?” అని యెఱుఁగని వ్రశ్నలువేయుచు తమకుముందు ప్రాపింపఁబోయెడు దురవస్థను లేశమయినను చింతింపఁజాలని పసిబిడ్డల యవస్థ చూచియైనను మీమనసులు కరఁగకున్నవా! విన్నమాత్రము చేతనే గుండెలుబద్దలయ్యెడి యిటువంటి వార్తలను మీహృదయములకు నాటునట్లుగా వర్ణించుటకయి కాళిదాసునివంటి మహాశక్తిసంపన్నుడొకఁడుండిన మీమనసులయం దప్పుడయినను జాలిపుట్టునేమో! మఱి యెవ్వరికి పుట్టకపోయినను కడుపునకన్న తల్లిదండ్రులకైన నామగ్ధ

బాలికలయందు కరుణపుట్టి వారిని పునర్వవాహముచేసి సుఖపెట్టవలె నన్న బుద్ధి జనంపఁగూడదా? నిన్న మొన్నటివఱకు నెంతో ప్రేమతో పెంచి ప్రాణములనెల్లను వారిమీదనే పెట్టుకొనియుండి భర్తపోయినా డన్న పాడువార్త విన్నమాత్రమున నచుస్త్రాటంకారములను తీసివేసి విరూపినిజేసి మునుఁగువేసి మూలకూరుచుండఁబెట్టి చచ్చియు చావ కుండ దినమున కొక్కపూటనే యిన్ని మెతుకులు వేయుచుకట్టుకొ తిన్నని గుడ్డనైన నియ్యక ముతకబట్ట చుట్టఁబెట్టి పుత్రికల జన్మములను దుఃఖభాజనములనుగాఁ జేయుటకై తల్లిదండ్రుల కెల్లుమనసాప్పుచు న్నది? ఏకగర్భవాసమున జన్మించిన తోఁబుట్టుపడుచులును, ఇంటఁజొచ్చిన కోడండ్రు మొదలయిన వారును రాత్రింబగళ్ళు కంటికినేలకు నేక ధారగా నేడ్చుచు మరణపర్యంతము వై ధవ్యదుఃఖము ననుభవింపుచుండఁగా కన్నులుపెట్టుకొని చూచుచు అన్నదమ్ములును అత్తనూమలును బావమఱఁదులును నిర్దయులై యెట్లుచూచి సహింపఁగలుగుచున్నారు. అనాధలైన తమవారి ముద్దరాండ్రు సమస్తదుఃఖములకులోనై యెన్నరాని కడగండ్లు పడుచుండఁగా వారివిషయమయి కొంచెమయినను జాలి వహింపక వారియాపత్తులను నివారించుటకు లేశమయినను ప్రయత్నముచేయక రక్తసంబంధముగల బంధువులందఱును తాముమాత్రము హాయిగా సంసారసుఖముననుభవించుట కెల్లు సిగ్గుపడకున్నారు. ఓజనులారా! మన బాలవితంతువులు పడు బాములు చూచి యన్యదేశీయులు సహితము హృదయములు నీరుగాకరుగ పరితపించుచు వారి కష్టముల నేలాగుననైన గట్టెక్కించి యాపన్నివారణముచేసి దేశమును సుఖస్థితికి తీసికొనిరావలెనని సర్వప్రయత్నములును జేసి పాటుపడుచుండఁగా, ఒక్కదేశమునఁ బుట్టి యొక్క వేదమునునమ్మి యొక్క కుటుంబమువలెనున్న మీరుమాత్రము చీమకుట్టి నట్టయినను లేకహృదయములు రాయించేసికొని యేల నిర్విచారముగా నున్నారు?

అనాధలయిన యాడువారిమీద కరుణపుట్టుటకు మాఱుగా వారిమీద మీకు ద్వేషమేలపుట్టవలెను? మీరు మీశక్తినింతయు వినియోగపఱచి యనాధలయిన యువతుల సౌఖ్యమునకుఁగల న్యాయ మార్గమును మూసివేయుటచేత వారు ప్రకృతినిజయింపనేరక యింద్రియ దౌర్బల్యమువలనను కామప్రేరణమువలనను కాముకజనప్రార్థనమువలనను పురికొల్పబడి యున్మత్తురాండ్రయి తప్పుతోపలు తొక్కుట వలన మీకు కలుగుచున్న ముచ్చలనైన మీరాలోచించుచున్నారా? కామనివారణమున కన్యసాధనమును గానక ప్రకృతి చంచలలయిన యనధకామినులు దోషములలోనెల్లను మిక్కిలి దోషముయినను వ్యభిచారమునందు ప్రవేశించి సమస్తానర్థములను తెచ్చిపెట్టుచుండుట మీదృష్టి గోచరమగుచుండలేదా? వ్యభిచారమే సమస్తానర్థములకును మూలమైనది. లోకములో జరిగెడు సరహత్యలలో మున్నాతిక మూడు వీసములు వ్యభిచారసంబంధమునుబట్టి జరిగినవేయై యుండును. మానవంతుడయినవాడు తనవారు మఱి యేయపరాధము చేసినప్పుడయినను చూచి సహించి యూరకుండఁగలుగునుగాని జారత్వము కంటఁ బడ్డప్పుడు మాత్రము జారపురుషునిగాని స్త్రీనిగాని యిద్దఱినిగాని కత్తెడయిన పొడిచివేయవలె నన్నంత యాగ్రహమురాక యూరకుండజాలఁడు.

జారత్వమొక్క మగనికి మాత్రమేకాక యత్తమామలకును బావమఱదులకును తల్లిదండ్రులకును నన్నదమ్ములకును గూడ మాయని యపకీర్తికరముగా నుండును; బంధువులకెల్ల నవమానకరముగా నుండును. అందుచేతనే యభిమానవంతులయిన వారు తమయింటనెవ్వరయిన వ్యభిచరించు చున్నారన్న యనుమానము కలిగినంత మాత్రమునకూడ హృదయములు నిప్పులలో పొరలించినట్లుమండ తమస్త్రీలనో యనుమానింపఁబడిన జారపురుషులనో చంపినదాక నిద్రపట్టక

పిమ్మట తాముకూడ దొరతనమువారి కతిన శిక్షలకు ప్రాణములను దేహములను నమర్పించుచున్నారు. అంకుతనము బయలపడినప్పుడు బంధువులు మొదలైనవారాడు ములుకులవంటి కానిమాటలకు తాళజాలక రోషముచేత నూతిలోనో గోతిలోనో పడి అత్యహత్యలు చేసికొన్న వితంతువు లెంతమంది యున్నారు కారు? ఇది యంతయు విచారించగా మీరున్యాయమైన పునర్వివాహము నరికట్టుట పరమహేయమైన గౌరవ్యభిచారమునకు సరహత్యలకును శ్రీహత్యలకును కారణమగుచున్నదని మీకు బోధపడుచుండలేగా? ప్రజాసౌఖ్యమునిమిత్తమై ధర్మశాస్త్రములనుజేసి శాస్త్రోపదిష్టప్రకారముగా జనులను నడిపించి ప్రసిద్ధిగన్న యార్యులసంతతివారముని పేరుపెట్టుకొనియు మీరు వారు చేసిన నియమములను మీఱి శాస్త్రవిహితమైన పునర్వివాహమును చేసికోనియ్యక యుత్తమురాండ్రు కాదగిన గతిలేని యనాధ కామినులను సకలబాధలును పెట్టి వేశ్యలకన్నను హీనముగా న్యభిచరించుటకై దింపుటమీకు నగుపాటుకాదా?

ఈవ్యభిచారమువలన గలుగుచున్న నష్టము లివిమాత్రమే కావు. ఇంతకన్నను ఘోరములైన పనేకములున్నవి. వితంతువులు చిన్నతనములోనే స్వతంత్రు రాండ్రయి మగచి సాత్త్వమువచ్చితప్పు జేరిన పక్షమున మతింత సుబధముగా చెడిపోయి తమధనమంతయు మక్కువగల పరపురుషులకు పలుమిషలమీఁద దోచిపెట్టి నయను మళ్ళిస తరువాత కూటికిని గుడ్డకునులేని నిర్భాగ్యురాండ్రయి యటు కులు కొట్టికొనియోపూటకూళ్ళు పెట్టియోబంధువులయింట జేరి రోతమాటల కెల్లను తలయొగ్గి వారికుపచారముచేసియో బ్రతుకవలసిన వారగుచున్నారు. అట్లు ధనముచేత చిక్కనపోయెనా వెలిపవిమరిగిన బాలవితంతువులు పుట్టినింటనో యత్తినింటనో యుండి గృహయజమాను లింటికెచ్చిన యప్పులోనుప్పును పప్పులో పప్పును తమజార

పురుషుల యిండ్లకు నడిపించుచుందురు. కొన్ని సమయములం దంతటితో సరిపెట్టక సమయము దొరికినప్పు డింటనున్న వెండిగిన్నెలో నగలో దొంగిలించి రహస్యముగా వాని నుపతుల పాలుచేసిన విధవలును పలువురున్నారు.

ఆచార్య మొక వేళ పట్టుపడినప్పుడుకూడ గృహయజమానులు స్వైచ్ఛికేయక నలుగురుకును దెలిసినదమకే యప్రతిష్ఠయని దొంగను తేలుకుట్టినట్టుగా నోరెత్తక యూరకుండవలసిన వారగుచున్నారు. నూనహానికంటె ధనహాని యధికమైనదికాదు గనుక మనమీవిషయము సంతగా నొక్కి చెప్పనక్కఱలేదు.

కొందఱు విధవలింటగల నిర్బంధములకు కట్టుపడియుండలేక కామపరాధీనలయి ప్రియజనకుని ప్రియతరులయిన సోదరులను ప్రియతము రాలయిన తల్లిని యెంతోకష్టముమీఁద విడిచి యేరాత్రివేళనో తమచేతఁ జక్కనంత సొమ్మునశోకి తరలించి యేచాకలవానినో యే మంగలివానినో యేతురకవానినో యేదూదేకులవానినో తీసికొనిలేచి పోయి యూరనెక్కడనో గుడిసె వేయుచున్నారు. నడుమ చెడి కులటలయిన యీసాంసారిక వాగులగతి మొదటినుండియు కులటలయి న్యభిచారమే కులవిద్యగానున్న వేశ్యలస్థితికన్నను వేయిమడుగులు హీనమయినదిగా నుండును. వేశ్యలు తామితరులను మోసపుచ్చి వారి ధనము నపహరించి తాము బాగుపడుదురు; ఈస్వర్గములో తామే ఇతరులచే మోసపోయి తమధనమును వారికి దోచిపెట్టి తాము చెడి పోయి దేహము చెడఁగొట్టుకొని పూటకూటికి గతిలేనివారగుదురు.

వేశ్యలుగ్గుపాల నాటినందుల నభ్యసించిన మాయలును వేషములును చతురవాక్యములును కల్లనలపులును వీరిచేతఁగావు. వారికివలె కష్టకాలములయందు తోడుపడుటకు వీరికి బంధువర్గమును కులమువారును లేరు. ఇట్టిన్ని విధముల వీరిస్థితి పరమహేయముగానున్నను, నిజ

ము విచారింపఁగా నింటనుండి వ్యభిచరించు వారికంటె నిల్లువిడిచి బహిరంగముగా లేచిపోయినవారే కొంతయుత్తమురాండ్రనవచ్చును. ఇల్లు విడిచి లేచిపోయినది తానొక్కతెఱుఁత్రమే చెడిపోయి జాతిభ్రష్టురాలగుచున్నదిగాని, ఇంటనుండి వ్యభిచరించుదానివలె తన కుటుంబము వారిని బంధువులనుగూడ భ్రష్టులనుజేసి వర్ణసంకరులను జేయదు. అయినను తమయింటనున్న స్త్రీలేచిపోయి తమకున్నల యెదుట ప్రత్యక్షముగా కులహీనునితో సంసారము చేయుచుండఁగా చూచుటకంటె నవమానకరము నుఱియొకటిలేదు. గనుకను, మానహానికంటె మరణమయినను మేలుగా తోచును. గనుకను, ధనికులైనవారట్టి విధవలను మెల్లగా బ్రతిమాలుకొని యాత్రకు వెళ్ళినదనియో బంధుగృహమునకు వెళ్ళినదనియో చెప్పి తీసికొనివచ్చి మరలనింటఁజెట్టుకొని విటపుగుఱులను సమాధానపఱిచి వాండ్రకు మఱింత స్వాతంత్ర్యమునిచ్చి గూఢచ్యభిచారగులను ప్రోత్సహపఱుపవలసిన వారగుచున్నారు.

కొన్ని సమయములందు కులమువారు తమ బహిష్కార పత్రికలతో గృహయజమానులను బెడరింప బయలు వెడలినను ధనాంజనము కంటికగుపడినతోడనే భ్రమపడి దక్షిణతోఁగూడిన సమారాధనముతో తృప్తిపొంది పిండివంటలను భక్షించి యాసాంకర్యమును తాము కూడపంచుకొని కృతార్థులగుచున్నారు. ఓమహాజనులారా! ఈవర్ణసాంకర్యమెల్లను పునర్వవాహమును మాన్పిన మహాఫలమేకదా? ఈప్రకారముగా సద్వంశమునఁ బుట్టిన మీబాలవితంతువులు వంట బ్రాహ్మణులతోను, క్షేచ్ఛభటులతోను, చాకలవాండ్రు మొదలయిన హీనజాతులతోను చెడితిరుగుచుండుట మీకుప్రతిష్ఠగానే తోచుచున్నదా?

బంధువులకు తమింటనున్న యాపనవత్తులైన విధవలవలన రెండువిధములైన దుఃఖములు కలుగుచున్నవి. ఆవితంతువులట్టి దురవస్థ

పాలైయుండఁగా చూచెడు దుఃఖముమాట యటుండఁగా వారు దుష్టమార్గముల వ్రవేళింపకుండ కాపాడుటకై పడెడు దుఃఖముకటియు వారి దుశ్చేష్టల వలన నేదియైన సంభవించినయెడల దానిని నివారించుకొనుటకయి కలిగెడు దుఃఖము మఱియొకటియు. విధవలకు పరపురుషసంభోగమునకు ఫలముగా నెప్పుడయినను గర్భము నిలువకమానదు. రండా గర్భముదాచిననునష్టమే వెల్లడిచేసినను నష్టమే.

ఆసంగతి ఇతరులకు తెలిసి పోవునన్న భీతిచేత వితంతువులేసాధ్యమైనంతవఱకు దాచిపెట్టి కులమువారికన్నులు కప్పి తమకు గర్భప్రదానముచేసిన మహాపురుషుల సాహాయ్యముచేతనో తార్కుకత్తియలసాహాయ్యముచేతనో రహస్యముగా మందులు తెప్పించుకొని గర్భపాతములుచేసి కొనుచున్నారు. కొన్ని సమయములయం దింతవఱకును నిరపరాధినులుగానుండు తల్లులునఱిత మీ ఘోరపాతకమునకు సహకారిలు కావలసివచ్చును. వారప్పుడు కూతులకు కడుపునచ్చినదని సం తోషించి సూడిదలు పెట్టుటకు మాఱుగా దుఃఖించుచు పిండమువడి పోవుటకు మందులు పెట్టనలసిన వారగుదురు. కొండటికి యుక్తసమయములో మందులు లభింపకయు, లభించినను కొన్ని సమయములయందు దైవయత్నముచేత మనుష్యప్రయత్నములన్నియు విఫలములై వేసినమందులు ఫలింపకయు, చూలుపెరిగి శిశుజననము సంభవించును. అప్పుడు చేయవలసినదంతయు నేవిధముననో కులమువారి కన్నులుకప్పి నిందఁబాపుకోవలెను. కులముకన్నులు కప్పుటకేలాగున శక్యమగును? శిశుహత్యతప్ప దానికి సాధనాంతరము కనఁబడదు. కులమంతయు శిశుహత్యలోనున్నది. శిశువును చంపినచో కులమునిలుచును. చంపకున్నచెడిపోవును. కన్నకడుపగుటచేత శిశువు మొగముచూచి చేతులారచంపబుద్ధిపట్టక మఱియేమి చేయుటకును తోచక మనస్సులో వేయితేర్పును జెఱులును కుట్టినట్టు బాధపడుచు కులమునకు వెఱచి తల్లియూపాప

మున కొడికట్టవలసి వచ్చుచున్నది. ఓ పాపపుకులమా! నీవెంతకరుణ
మాలిన క్రూరరాక్షసివిగా నున్నావు! ఇదినఱకెన్ని లక్షలనుండిచక్కని
శిశువులను నీపొట్టును బెట్టుకొన్నావు! నీవింకను నెంతకాలము శిశుకథే
బరములతోనే దేహము పెంచుకొనెదవు? నీయశనాశకన్నటికైన నంత
మున్నదా లేదా? ఓహిందూచుహజనులారా! చంపి పాటవేయబడి
యున్న లేతశిశువుల ముద్దుమొగములను జూచినప్పుడు మృగపక్ష్యా
దుల మెడలువిడిచి పచ్చినెత్తుగుత్రాగు ఘోరకరాతులకయినను దయ
పుట్టుచుండగా మీకేల ఇంచుకయినను కనికరము పుట్టదు? మీహృద
యములను భగవంతుఁడెసుముతోను రాతితోను జేసినాడా? వారి
తీవ్రసంతాపమును హృదయములకెక్కింపఁగల మహానుభావుఁ డొక
డున్న మెడల నినుపబొమ్మలును రాతిబొమ్మలునుకూడ నిలుపున నీరయి
కరఁగి పాటకుండవని తేను బావించెదను. మీకీహిందయంతయు
చూచుటకు వినోదకరముగానున్నదా? కూశుభృ నీళ్ళాడినప్పుడు
పురుభృపోసి మనసులను మనసురాండ్రను పించవలసిన తల్లులను శిశు
హత్యలకును గర్భస్రావములకును నోడుపడునట్లుచేయుట మీకు నేడు
కగానున్నదా? చూచిచూచి శిశువులను చంపలేనిగాను పురుషశిశువు
లను చూలనూదిగలకియ్యఁగా గొప్పవాండ్రకడుపునఁ బుట్టి యుర్యో
గములుచేయుచు నూళ్ళేలవలసిన యాబిడ్డలు మీకన్నలముందఱనే
వీధులలో పెంటలు తుడుచుచు ముఱికినీళ్ళెత్తుచు నీదహనములు చేయు
చుండఁజూచుట మీకు కన్నులపండువుగానున్నదా?

అడుశిశువులను వేశ్యలపాలుచేయుగా నుత్తమవంశమునందు
బుట్టి పతివ్రతా శిరోమణులు కాదగిన యాకన్నయల కన్నకన్న వాం
డ్రతోను వ్యభిచరించుచు గజ్జెక్కుకొని ఇంటింట నాడవలసిన వారకు
చుండఁగా చూచుటమీకు నేత్రోత్సవముగానున్నదా? వేసినమందులు
వికటించి కడుపులోనున్న పిల్లలతోడిపాలుగా తల్లులుకూడ నెందఱు

స్వగర్భగుచుండలేను? ఇవి యన్నియు మీకు పుణ్యకర్మలుగాకే తోచి పునర్వివాహమొక్కటి మాత్రమే మీమనస్సులకు పాపకర్మముగా తోచుచున్నదా? ఇవి యన్నియు మీకు పునర్వివాహము సంగీకరింపక పరలోకమునం దనుభవించుటకయి కూడఁ బెట్టుకొనుచున్న దుష్ఫలములేనుండే.

ఇప్పటి మన దేశపు శిక్షాస్మృతిలో గర్భపాతములును శిశుహత్యలును నేరములని యేర్పడియుండుటచేత నేరములను పట్టుకొనుటకయి నియమింపఁబడియున్న రాజభటులు కొన్ని సమయములయందు లంచములు పుచ్చుకొని భాగ్యవంతులను నదలిపెట్టుచు వచ్చినను ధనదానముచేత వారిని తృప్తిపఱుపలేని నిర్భాగ్యురాండ్రయిన విధవలినైనను కొంతముదిని రచ్చకీడ్చుచున్నారు. అపరాధము ఋజువుపడిన పక్షమున గర్భప్రాపములనిమిత్తమయి నుండుట నిచ్చినవారికిని పుచ్చుకొన్నవారికిని తోడువడినవారికిని కూడ శిక్షలుగుచున్నది; అదేప్రకారముగా శిశుహత్యలు చేసినవారికిని చేయించినవారికిని సహాయులైనవారికినికూడ క్రూరశిక్షలుగుచున్నవి.

కులమునుత్యజింపలేక దానియందని యభిమానముచేత తమ కడుపునఘట్టిన బిడ్డలనుసహితము దయమాలి చంపుట కొప్పుకొన్న యనాధలను మాలవాండ్రచేత నురితీయించునప్పుడా మాలవాండ్రకును దుశ్శిక్షము పొరలివచ్చి కన్నులనీరు కాలునలు గట్టుచుండఁగా కులమువారికి సంతోషకరముగానున్నదా! ఈ నేరములుచేసినవారు మాత్రమే కాక నేరముచేసిన ట్లనుమూరింపఁబడినప్పుడును మూలనున్న నిరపరాధినిలగు వారుకూడ సభలకీడ్వఁబడి యవమానమును మాయని యపకీర్తిని పొందవలసిన వారగుచున్నారు. ఒకవేళ నేరము ఋజువుపడక వ్యవహారము తేలిపోయినను దానిని తప్పించుకొని బయలుపడుటకే చేయవలసిన రహస్యవ్యయములమాట యటుండఁగా రాజసభలకీడ్క

నలువరనోళ్ళలోనుపడి నిర్దోషులయిన తల్లిదండ్రులు మొదలయిన వారును వ్యయప్రయాసములనొంది నిండలపాలయి యెప్పుడును పది మందిలో తలయెత్తుకొని తిరుగలేనివారగుచున్నారు. ఈయపకీర్తికి వెఱచి మందులు మాకులు తెచ్చియియ్యలేక కడుపువచ్చినదని తెలియఁగానే తమ విధవకూతులకే విషముపెట్టి కడతేర్చిన తల్లి దండ్రులెంతమంది యున్నారుకారు?

చిరకాలాచార మహిమచే సాపకార్యముని భ్రమించిన ధర్మకర్మ మును నినారించుటకయి మందభాగ్యులయిన బంధువులు ప్రత్యక్షపాత కములయిన యెన్నఁ ఘోరకృత్యముల కొడిగట్టి చంశపారంపర్యము వఱకును తఱుగని పాపమును మూటకట్టుకొను చున్నారు? బాలవితంతువు లకు వివాహములేని యీఘోరదురాచారము వలననేకదా దోషము చేసిన వారటండఁగా నిర్దోషులయిన బంధువర్గమునకుకూడ మానహానియు రాజదండనమును నిష్కారణముగా కలుగుచున్నవి?

వినాహములులేక చెడి వెలిచవులు మగిన బాలవిధవలతోడి సహనానదోషముచేత గృహములనుండు పుణ్యస్థ్రీలు సహితము పలు వురు భర్తలుండియు జారకాంక్షలం బ్రవర్తించి చెడిపోవుచున్నారు. లోకములో సామాన్యముగా చెడుచడతలం బ్రవేశించు వారితరులను సాధ్యమయినంత మందిని తమతో సమానులనుగాఁ జేసికొని తమ తప్పుచందలి లాఘవమును తగ్గించుకొనుటకయి చూచుచుండుట సహజ గుణము. ఆ ప్రకారముగానే దుర్వృత్తియందు ప్రవేశించిన వితంతువులు తమనేరము మాసిపోవుటకయి తమప్రావీణ్యము సంతనుజూపి సాధ్యమయినంతవఱకు మగవాండ్రను సహితము జారత్వమునఁ బ్రవేశ పెట్టి, తాచెడ్డకోతి వనమెల్లను జెఱచిన దన్నట్లు చేతనయినంతవఱ కందఱిని తమవంటివారినిగాఁ జేయుచుందురు.

ఈపనికనుకూలముగా సమస్తమును మనచేత చేయించువాఁడ భగవంతుఁడే భగవంతుఁడే కనుక మనమేమిచేసినను దోషములేదన్న మిట్టవేదాంతమును తాము ముందుగా నేర్చుకొని యనుష్ఠించుచు పరులను భ్రమింపఁజేయుటకయి పయికి జనతపములఁ జేయుచు మేక వన్నెపులులవలెనుండి జారత్వము రుచిపడ్డ వితంతువులు కొందఱింట నున్నవారు పతివ్రతలుగానున్నచో తమపయి యాటలు సాగవనియు తమ్ము తత్స్వపట్టుచుందురనియు నెంచి తాము నేర్చుకొన్న వేదాంతమునే సమయముచూచి మనసుల కెక్కువట్లుగా నింటనున్న పుణ్య స్త్రీలకుఁగూడ నుపదేశించుచు చిరబోధవలన మనస్సులకు నాటించి వారినిగూడ తమమార్గమునకే దింపుచుందురు. వీటిబొట్టునంటి మృదు పదార్థముపిడువక పడఁగావడఁగా రాతివంటి కఠినవస్తువులే క్రమక్రమముగా నఱుగుచుండఁగా తోడివారల దృఢోప దేశములువివేచనగా వివేచనలక్కవంటి స్త్రీలమనస్సు కరుగకుండునా? ఈప్రకారముగాపుణ్యంగనలలో నొకరినిజూచి యొకరు పాడయినవా రసంఖ్యముగా నున్నారని మనలో నెఱుఁగనివారెవరు? అప్పుడొక్కతె నీవు అంకుచేసితివని రెండవదాని నాక్షేపించినచో మరల దానిచేత నామాటయే తాను సనిపించుకోవలసినచ్చునని కుక్కినపేనులాగున నోరుమూసికొని పడి యుండవలసివచ్చును.

అందుచేత జారత్వము పుణ్యస్త్రీలలోను నిరంకుశముగాచెల్లుచు సమస్తానర్థములకును మూలమగుచున్నది. కాఁబట్టి బాలవితంతువులకు వివాహములేని యీక్రూరాచారమే మగఁడుగలవారినికూడ చెడుమార్గమునదింపుటకుఁ గారణమగుచున్నది.

ఒక్కొక్కపురుషున కొక్కొక్కస్త్రీ భార్యగా నుండవలెనని యుద్దేశించి భగవంతుఁ డించుమించుగా స్త్రీపురుషులను సమానసంఖ్యగలవారినిగానే సృజించి యుండుటచేతను, మనదేశములో సాధారణ

ముగాలెక్కఁకొక్కవగా నుండుస్త్రీలుబాల్యములోనేవిధవలయిభార్యత్వమునకంగీకరింపఁబడక వ్యర్థరాండ్రుగా నుండుటచేతను, భార్యలుపోయినవారుకూడ మరల కన్యలనేవివాహము చేసికొనవలసినవారగుచుండుటచేతను, సంఖ్యాతీతులయిన పురుషులు వివాహములుకాక బాధపడుచుండుటకును వారు మదనవేదనకు తాళఁజాలక వ్యభిచారమునందుఁబ్రవేశించి రోగములు తగిలించుకొని దేహములు చెడఁగొట్టుకొనుటకును సాంసారికస్త్రీలను ప్రయత్నముచేసి చెఱపుటకును కారణ మగుచున్నది. ఈ హేతువుచేత వివాహమున కర్హురాండ్రయిన స్త్రీలసంఖ్య మిక్కిలి తక్కువయ్యి పురుషులనేకులకు వేగిరము వివాహములు కాక పోవుటచేత వారుమూఁజేండ్ల పిల్లదొరకినను చాలునని యెంతసొమ్మయినను వెచ్చించి భార్యలను కొనుటకు సిద్ధపడుచున్నారు; వారియాతురతనుజూచి యాశాపిశాచగ్రస్తులయిన తల్లిసండులు ధర్మమునుమఱచి రాక్షసకృత్యమచి వెఱవక ధనమున కాశపడి తమపుత్రులను సృష్టలకును దరిదు్రిలకును వ్యాధిగ్రస్తులకును వికలాంగులకును దయావిహీనులయి విక్రయించి కడుపునపుట్టిన పసిబిడ్డల గొంతుకలుకోయుచున్నారు చిన్నప్పటినుండియు పెంచి పెద్దవానినిచేసి విశ్వాసముచేత తమ్ముజేరవచ్చిన పిట్టలను తమపొట్టకయి గొంతుకలుకోసి చుపు కిరాతులకును పితృగూఢమున నవతరించిన యాకిరాతకులకును భేదమంతగా లేకపోయినను తమకడుపునపుట్టిన బిడ్డల నీ ప్రకారముగాఁ జేసి చరమాంస విక్రయముచేదు నొల్లని యాకిరాతులే వీరికంటె నహస్రగుణముల మంచివారని చెప్పవచ్చును. ఓకులజనులారా! స్త్రీపునర్నివాహమును మానిపిజ్ఞానములేని ఘాతుకమృగములలో నయినను కనఁబడని యీన్యజాతి హంసమహానవకోటిలో ప్రోత్సాహపఱుచుట మీ కులగౌరవమునర్హమయిన పనిగానితోచు చున్నదా?

ఇంతేకాక వయస్కాలములో భార్యవిహీనులు కాతటస్థించిన పురుషులు వితంతువివాహములు లేకపోవుటచేత తామెదిగిన స్త్రీలను వివాహమాడ లభింపక చిన్నపిల్లలనే పెండ్లియాడవలసిన వారయి వారెదిగి కాపురమునకు వచ్చునటకును కామబాధకు సహించియుండలేక న్యభిచారమునకు దిగి సుఖరోగములపాలయి తాము చెడుటయేకాక భార్యలదేహములనుగూడ చెడఁగొట్టియు, ఈడేరిపిల్లలకే గర్భాధానము చేయునట్లు తొందరపెట్టి యేడుపులతోను పెడబొబ్బలతోను శోభనగృహమును దుఃఖమందిరమును గాఁజేసి తరువాత పెక్కుబాధలనుపొందియు, బహుకష్టముల ననుభవింపవలసిన వారగుచున్నారు.

చిన్నతనమగుటచేత రెండవపెండ్లిభార్యలు గృహకృత్యములు చక్కబెట్టుకొనుటకు చేతఁగాక యిల్లు పాడుచేయుదురు; ముసలి భర్తలకును పడుచుభార్యలకును మనసెప్పుడును కలియక తఱుచుగా యకాననతులయిన యాభార్యలకొగిలింతలు ముదిభర్తలకన్న మంచపు పట్టెలకే యధికముగా లభించుచు పెక్కుచోట్ల వారి సంభోగసుఖము పతులకన్న నుపపతులకే విశేషముగా లభించుచుండును. ఈప్రకారముగా చెప్పుచుఁబోయినచో శ్రీపునర్వివాహము లేకపోవుటవలన మనదేశమునకు మూడుచున్న కీడు లనంతముగానున్నవి. న్యాయ దృష్టిచేత విమర్శించి చూచువారి మనస్సులను శ్రీపునర్వివాహమునకు సుముఖములనుగాఁ చేయుట కీచెప్పినవే చాలియుండునుగనుకను, ధర్మ దృష్టిలేక యాచారమే ప్రధానమని భల్లూకపుష్పపట్టి కూరుచుండు వారిని సమాధానపఱుచుటకయి లక్షయుక్తులు చెప్పినను కార్యము లేదుగనుకను, ఈనష్టపరంపరనుపెంచి చెప్పమానుకొనియెదను.

ఇంతవఱకును చెప్పినప్రకారముగా దుష్ప్రవర్తనమునందుఁ బ్రవేశింపని బాలవిధవలు పలువురున్నను వారి బ్రతుకుసహితము విరామములేని దుఃఖపరంపరతోనే నిండియండి మిక్కిలి శోచనీయముగా

నుండుననుటకు సందేహములేదు. వారి ప్రేమకంతకును ముఖ్యాస్పదుఁడయిన ప్రాణనాయకుఁడీలోకమును విడిచిపోయినందున వారు సుఖపడి మఱుఁగుచున్నట్లు కీప్రపంచములో నాధారమేదియులేదు. దుఃఖబహుళమయిన యీలోకములో వివాహబంధమువలని సుఖమనుభవించునప్పుడే స్వగృహము భూతలస్వర్గమువలె నుండును. అది లేనప్పుడు దివ్యమందిరములు మహారణ్యానదృశములుగానుండి జీవనమే దుర్భరముగానుండును. లోకములో మనుష్యుల సుఖమంతయు నితరేతర సంబంధమువలనను, అన్యోన్యసాహాయ్యమువలనను, పరస్పర బంధవ్యమువలనను, కాని యెవ్వరిసంబంధమునులేక యేకాకిగా నుండువాని కేసుఖమునులేదు. ఈపరస్పర సంబంధములకును ప్రజాభివృద్ధికిని యోగక్షేమములకును సుఖసంతోషములకును నిగానమయినది వివాహబంధము.

వివాహబంధమువలననే భార్యలు, భర్తలు, తల్లులు, తండ్రులు, అత్తలు, మామలు, బావలు, మఱిదులు, అన్నలు, తమ్ములు, అక్కలు, చెల్లెండ్రు, వదినెలు, మఱిదండ్రు, కొడుకులు, కూతులు, మొదలయిన సుఖావహమగు బంధువర్గమంతయు నేర్పడును. వివాహబంధమువలననే శ్రీపురుషు లొక్కడేహమయి, ఒకరినొకరు ప్రేమించుచు, ఒకరినొకరు సుఖపెట్టుచు, ఒకరినొకరు గారవించుచు, ఒకరి కొకరు తోడుపడుచు, ఆరోగ్యదశయందును రోగసమయమునందును, సుఖకాలమునందును కష్టకాలమునందును, ఐశ్వర్యస్థితిలోను దారిద్ర్యదశలోను, యావజ్జీవము నెడఁబాటుక సుఖంపుచుందురు. వివాహబంధమునకు బద్ధులయి జీవించునప్పుడే శ్రీపురుషుల కెడతెగని మైత్రి కలిగి, నీతియు గుణసంపదయు వృద్ధి నొంది, దైవభక్తిపాచ్చి పాపభీతి యుదయించి, సత్ప్రవర్తనముకలుగును. వివాహబంధమువలన పురుషునకు సంసారభారము మీదపడి దుర్వృత్తి కవకాశములేక కుటుంబ

భరణము నిమిత్తమును పుత్రాదుల విద్యాభివృద్ధుల నిమిత్తమును పాటుపడవలసినట్లే శ్రీకిని గృహకృత్యనిర్వహణము పతిశుశ్రూష శిశు పోషణదోషము మొదలయిన పనులు పయినిబడి శుష్కకలహములకు పరదోషకథలకు నవకాశములేక పాతివ్రత్యమును మంచినడవడియును పట్టుబడును. దిక్కులేనివాడికిని దిక్కుకలుగుటయు వార్ధకమునందును భరణరక్షణములు గలుగుటయు వివాహబంధముచలనఁగాక మఱి దేని వలనఁగలుగును? వివాహబంధమే లేనియెడల శ్రీపురుషుల పరస్పర సబంధమును ప్రేమానుబంధమునులేక, శిశుపోషణము జరగక బిడ్డల విద్య వృద్ధికాక, కాలక్రమమున మనుష్యులు మృగప్రాయులుకారా?

ఏకాకిత్వముచేత దేహమునకును మనస్సునకును తగినంత పని లేక, సాపచింతనలుగలిగి, మనుష్యులు సాపకార్యములయందు తగులు కొనరా? మగనితోను పుత్రులతోను నున్నప్పుడు కష్టములు సహితము నిరుత్సాహమును నిరాశను కలుగనీయక ధర్మమార్గమున నడిపించుట కును భగవద్భక్తిని వృద్ధిచేయుటకును శాంతము ధైర్యము మొదలయిన వానిని నేర్పుటకును సాధనములగును. పుత్రాదుల సంరక్షణము నిమిత్తమును విద్యనిమిత్తమును తమకడుపు కట్టుకొని సకలశ్రమలకును లోనయినను తల్లులెంతమంది లోకములో తమవంటి ధన్యురాలై డ్రెవ్వరును లేరని సంకోషించుచున్నారు? పుత్రులతోఁగూడి యనుభవించు సుఖముద్విగుణముగా కనఁబడును; కష్టము సగముతగ్గి నట్టుండును. ఆ పృయోజకుఁడయినను దర్శిద్రుఁడయినను మగనితోఁగూడి సంసారసుఖ మనుభవించునప్పుడు చుట్టును కష్టములుండి మహారణ్యమధ్యముగా నున్నను గృహము స్వర్గమువలెనే యుండును. మగఁడొక్కఁడొంటిపయిని మఱియేవి లేకపోయినను, ఆలోచములేవియు కనఁబడవు; అన్నియు నూడి మగఁడొక్కఁడు లేకపోయెనా లోకములోని వన్నియు లోపములుగానే తోచును. మగఁడున్న యెడల భార్యమానమును కాపా

దును; కుటుంబమును పోషించును; శారవమును కలుగజేయును. అవి యేవియు లేకపోయినను పతిపుత్రాదుల సమావేశమే స్త్రీకి సంభోష జనకముగా నుండును; ప్రణయకలహములు సహితము మనోహరముగా నుండును. భర్తలేనియెడల స్త్రీ తన్నొరు లవమానపఱచిన యెడల నెవ్వరితోఁ జెప్పుకొని దుఃఖశాంతి పొందును? కష్టములు వచ్చినప్పుడు తానెవ్వరి మఱుగుచొచ్చును? మనోన్యాకులత కలిగినప్పుడు తన్నుఁ జేరఁదీసి యాదరించువారెవ్వరు? తనమనస్సు దుర్విషయముల మీఁదికి పోయినప్పుడు బుద్ధిచెప్పి మరలించువారెవ్వరుండురు? కార్యాకార్య విచారమునందు సంశయము కలిగినయెడల మనసిచ్చి యాలోచనచెప్పు వారెవరుండురు? తనరూపమును గుణసంపదను జూచి మెచ్చుకొనువారెవరుండురు? భర్తృవియోగము వలన స్త్రీల కిటువంటి సుఖములన్ని యుపోయి బహుకష్టము లాశ్రయించినప్పుడు కులమయినను వారిని మఱితే హింసపెట్టుటకు సిద్ధపడునే కాని వారియెడల లేశమయినను కనికరముపూని దుఃఖనివారణమునకు సాధనమును జూపకున్నది. పతి పోయిన యుత్తరక్షణమునుండియు ననుస్తసుఖములకు నాధారభూత మయిన యీప్రపంచము వారిపాలిటికి బహుళదుఃఖప్రపంచముగామాఱి భారముగా కనఁబడుచుండును. నొసట కుంకుమబొట్టు పొయిలోని బూడిదబొట్టుగా మాటుచున్నది; చేతుల బంగారు కంకణములు రాగి పట్టెలుగా మాటుచున్నవి; మెడలోని ముత్యాలహారములు తులసి పూసల పేరులుగా మాటుచున్నవి;

ఆమూల్యములయిన సరిగంచు పట్టుచీర లంచులేని పనికిమాలిన ముదిగుడ్డలుగా మాటుచున్నవి; పట్టెనుంచములమీది మెత్తని పళ్ళు పులు కటికినేలను తాటిచాపలుగా మాటుచున్నది; పిండినంటలతోడి పడ్రసోపేతములయిన లుప్పిడిపిండిగా మాటుచున్నవి. మనుష్యులు నడుమపెట్టిన యలంకారములనుచూత్రమేకాక భగవంతుడు పుట్టుక

తోనే దయచేసిన నల్లని నిడుదశిరోజము లనెడి యమూల్యాలంకారములనుగూడఁ దీసివేయించుట సుందరుల కెంతసంతాపకరముగా నుండును? చిన్నప్పటినుండియు చమురురాచి పెంచుకొని నిత్యమును దువ్వుకొనుచు పువ్వులు ముడుచుకొనుచు ప్రాణముతో సమానముగాఁ జూచుకొనుచున్న తలవెండ్రుకలను మంగలివానికటకుకత్తుల కొప్ప గించుటకంటె మానవతుల కొక్కసారిగా తలకొట్టివేయుటయే యుత్తమముగా తోచదా? గతదినమువఱకును మూడుపూటలును కడుపునిండ సుఖభోజనము చేయుదానిని ప్రాణము శోషిల్లునట్లుగా మూడుజాములకిన్ని మెతుకులువేసి మాడ్చి జీవచ్ఛవమునుగా నుంచుట యెంతదుఃఖకరముగానుండును! పెండ్లిదినములలోతప్ప మంగళసూత్రం కట్టినవాని మొగమెప్పుడును మరల చూడకపోయినను లోకులు భర్తయని పిలుచువాఁడు కాలధర్మము నొందినంతమాత్రముచేత తైలాభ్యంగజనాది సమస్తభోగములను మానిపించి పసిబాలికను సహితము సమస్త సుఖములకును దూరముగాచేయుట యెంతపరితాపకరము?

“పర్యంక శాయిసీ నారీవిధవాపాతయేత్సతిమ్” అనుటవలన, ఆ చిన్నది యొక్కసారి మంచముమీద పడుండెనా స్వర్గములోనున్న భర్తతలక్రిందుగా నధోలోకమునఁ గూలునట! ఆముద్దరాండ్రకు పూర్వము తాము పెట్టుకొన్న సగలను చూచినను, కట్టుకొన్నబట్టలు చూచినను, పరుగుమంచములు పఱపులు చూచినను, మనస్సుదహించుకొనిపోయి దుఃఖము పొలిపొరలి రాదా? తనయీడు సువాసనులు సగలు పెట్టుకొన్నను మంచించీరెలు కట్టుకొన్నను తమ బ్రదుకాప్రకారముగా కాలిపోయిన దాయని మనస్సు భగ్గున మండుకొనిపోదా? తనతోడివారు శుభకార్యములయందు పేరంటములకుఁ బోవుచున్నను భోజనములకు పోవుచున్నను తానట్టివోము నోచుకోలేదుగదా యని గుండెలు బద్దలుకావా? తనతోడివారు బిడ్డలను కని పెంచుచు మగనితో

సంసారము చేయుచుండుట చూచునపుడును వారిసుఖమును తలచు
కొన్నప్పుడును కడుపు పగిలిపోదా? భర్తలుపోయిన ముద్దరాండ్రెంత
పిన్నవయసువారయినను పొరుగింట వివాహాది మహాత్మ్యములు జరగు
చున్నప్పుడుకూడ పోయి వేడుకచూచుటకు నోచుకోలేదుగదా? పొరు
గింటిదాక పోనేల? తమయింట సేశుభకార్యము జరగుచున్నను నలు
గురితోను గలిసి సంతోషముగా తలయెత్తుకొని తిరుగుట వల్లగాక
యెవరికంటను బడక దైవమంత జేసెనుగదా యని యెప్పుడు నేమూ
లనో యుచిగిపడి యుండవలెను. వేయిమాటలెందుకు? లోకములో
పండుగులు మొదలయినవి వచ్చి యందఱకును సంతోషదినములుగా
నుండునని యెల్లను వారికి దుఃఖదినములుగా నుండును. సెద్దలయిన తల్లి
దండ్రులు గదిలోపరుండి సుఖమనుభవించుచున్నప్పు డీవల పంచనుజేరి
యొక్కరాత్రి విధవలయిన జవ్వనులు పడుక్షోభ యింతంతని యెవ్వరికి
చెప్పశక్యమగును? మగడుపోయిన కూతురు తమపడకగది గుచ్చుము
నెలుపల కటికినేలను చాపమీద నొంటిగా కూలి తన దుర్గతి దలచు
కొని విలపించుచుండఁగా దయాలేశముగల జననీజనకులకు రాత్రులు
తాము లోపల పట్టెనుంచములహోద శయనించి నిర్విచారముగా సుఖ
మనుభవించుటకంటె మరణమునొంది స్వర్గసుఖమనుభవించుట యుక్త
ముగా తోచదా? పుట్టిస్పృటినుండియు ప్రేమతోపెంచి తమప్రాణముల
కంటె నెక్కువగాఁ జూచు కొనుచున్న తల్లిదండ్రులకు జీవితేశ్వరులను
పోగొట్టుకొని దుఃఖసాగరమునందు మునిగి తమ పాలబడ్డ ముద్దుకూ
తుల నాదరించి పతిశోకమును మఱచునట్లు చేయుటకును మామగ
కరుణమాలి క్రూరమయిన కులాచారమునకు దాసులయి వారిని విరూ
పము నొందించి యావజ్జీవము తీరిని కష్టములపాలు చేయవలసివచ్చుట
యెంత మనస్తాపకరముగా నుండును.

అట్టి యనాథకాంతల దుఃఖములనుజూడ నోచుకొన్న యత్త మామలకును బావమఱిదులకును తక్కిన బంధువర్గమునకును కలకాల దుఃఖము కలుగుచుండదా? మన దేశములో విధవాధర్మములేవో కొంచెము మనస్సు నెందుంచుకొనుడు.

“శ్లో॥ రండానాం సతతంధర్మః ఉదయాత్పరమేవచై । నిత్యస్నానం తతో బంధు సన్నిధానేవసంతతం॥ నివాసోగుహ్యాసంభాషా సచ్చి శ్రూషా సదాశ్రయః । చతుర్థకాలభుక్తిశ్చ దధిక్షీ రాజ్యవర్జనం॥ సుగంధ వస్త్రాలంకార గీతాదీనాం విసర్జనం తాంబూలాంజనపుష్పాణాం సతతం దూరవర్జనం॥ ఖట్వతల్పాదిశయనం శరీరోద్వర్జనం ప్రజం అభ్యంజనంచోష్ణవారిస్నాన మాందోళికాదికం॥ పునరన్యానిసర్వాణి వస్త్రాని నచకామయేత్ । దురాలాపం దుష్టచింతాం నిగ్రహానుగ్రహార్థతాం॥ పుణ్యాధికార కళ్యాణయజ్ఞ కార్యాదికర్తృతాం । కుర్వతీతాదనీయా సాతత్ప్రీయగురుసంజనైః॥ క్షౌరంచలవణం దివ్యం మధురంసూపకం తథా । వర్జయిత్వావిశేషేణతిక్తం కిటుకమేవచ । వ్రాశయేద్భోజయేన్నిత్యం క్రాసార్థేనైవజీవనం॥ ఆషష్ఠివర్షపర్యంతమేవం కాలంప్రయత్నం॥ వ్రాణవృత్తిం ప్రకుర్వీతవయసశ్చరమేతతః”

అను కపిలస్మృతి ప్రకారము భర్త కాలముచేసిన యబల పెరిగిగుత్రాగకూడదు; పాలుత్రాగకూడదు; సుగంధము దరికి చేర నీగూడదు; మంచిబట్టకట్టుకోగూడదు; అలంకారముకూడదు; పాటవినగూడదు; తాంబూలము వేసికొనకూడదు; కాటుక పెట్టుకొనరాదు; పుష్పములను దగ్గిరకు రానీయరాదు; మంచము పరుపు మొదలైన వానిమీఁద పరుండగూడదు; శరీరము నలుగుపెట్టుకోరాదు; తల యంటుకోరాదు; వేడినీళ్ళు పోసికోరాదు; పల్లకి బండి మొదలైనవి యెక్కగూడదు; ఇటువంటి ఇతరములైన సమస్త వస్తువులనూ కోరరాదు; ఒకరిమీఁద దయచూపరాదు; కోపపడ

గూడదు; పుణ్యకార్యములు చేయఁగూడదు; శుభకార్యములు చేయఁగూడదు; ఈకార్యములలో నేవిచేసినను తల్లిదండ్రులచేతను బంధువుల చేతను దెబ్బలుతినవలెను; ఉష్ణతినఁగూడదు; పప్పుతినఁగూడదు; ఒగదును చేదును కారమును మాత్రమే తినవలెను; అఱువదినంవత్సరములు వచ్చువఱకు నొక్కపూట నిగముతిండి తినవలెను. ఇవిగాక 'రండాపాకం నదాత్యాజ్యం ప్రవదంతిమనీషిణః' శ్రాద్ధాదులయందును శుభకార్యములయందును మాత్రమేకాక ఇతరసమయములయందును విధన చేసిన పాకము నెవ్వరును భుజింపరాదు. లోకములో నాడుపుట్టకపుట్టి మగనిని పోగొట్టుకొని కలకాలము నిటువంటిబాధలు పడుచుండుట కంటె నొక్కసారిగా మరణము నొందుట యెంతహాయిగా నుండును? దొరతనము వారు క్రూరకృత్యమని తలంచి సహగమనమునుమాన్పించి లోకోపకారము చేసినను భాగ్యహీనలయిన విధవలదురవస్థలను తలచుకొనఁగా వారిపాలిటికది యొకయపకారమే యయినదనియు వారికందు వలన నుద్దేశించిన మేలు కలుగలేదనియు నేను భావించెదను. ఈప్రకారముగా బ్రతికియున్నంత కాలమును సమస్తసుఖములను బాసి నిరంతర దుఃఖమును తీవ్రమనోవేదనను పొందుచుండుటకంటె బ్రతికి యుండఁగానే చచ్చినశవముతోపెట్టికట్టి కాల్పఁబడి కాని పూడ్చఁబడికాని గడియలో ప్రాణవియోగమును పొంది యీబహుళదుఃఖములనుండి విముక్తిపొందఁగాంచుట యెవరి కభ్యర్థనీయముగాఁ గనఁబడుదు? ఇట్లు చెప్పుటచేత సహగమనమును మాన్పినఫలము స్త్రీలకు కలిగించుటకై పునర్వివాహములను తగినంత ప్రోత్సాహ పఱుపవలయుననియు పునర్వివాహముచేసి కొన్నంతమాత్రముచేత పెద్దపులులవలె మీఁదపడి భాధింపఁకొలువేయు మతాచార్యాదుల యుపద్రవములనుండి యనాధబాలి కల రక్షింప వలయుననియు నాయభిప్రాయమేకాని సహగమనము క్రూరకృత్యముకాదని కాని గానిని మాన్పఁగూడదని కాని నాయభి

ప్రాయమెంతమాత్రమును గాదు. మనదేశములోని విధవలుపడు బాము
లివిమాత్రమే కావు. అనాధలయిన కాంతలు తమజీవనాంశమునకై
భర్తబంధువులతో తగవులుపడి దారిగానక న్యాయసభలలో వ్యాజ్య
ములకు దిగినప్పుడు భర్తలు ఋణములు చేసిపోయిననియు, పిత్రాజ్ఞిత
మయిన సొత్తులేదనియు, ఉన్నది స్వాజ్ఞితమనియు, ఆసతులు వ్యభిచారి
యైనదియు, వాదించి దొంగసాక్షులను కుదిర్చి యప్రమాణములు
చేయించి యనత్యము పలికించి వివిధమాయో పాయములుపన్ని వారి
భరణము నెగఁబెట్టయత్నింతురు. ఒకవేళ నాపురుషోత్తముల ప్రయత్న
ములు ఫలింపక భగీరథప్రయత్నముమీఁద నావిధవలకు న్యాయాధి
పతియొక్క పూటతిండికై నకు చాలీచాలనట్టుగా తీర్పు చెప్పినయెడల
గాని నపహరించుటకై యున్నసొత్తును బంధువులపేర వ్రాయించియు
దాజభటులు వచ్చినప్పుడు తాము మొగము చాటువేసి సొత్తేమియు
నగుపడకుండ గాచియు, మాయవేషము లెన్నిన్నియో వేయుదురు.
ఓహో! మగఁడుచచ్చి యేడ్చుచున్న యనాధల కొక్కపూట తిండికి
చాలీచాలని జీవనాంశము నియ్యవలసివచ్చునని వారి మగలభాగము
సంతయు వేసికొనియు మనవారు వితంతువులమీఁద లేనిపాపములు
మోపి యెటువంటి యకృత్యములకులోనయి తాము సుఖపడఁజూచు
చున్నారు. ఇటువంటి గతిహాలిన విధవలు పుట్టినిల్లుచేరి వారియండను
జేరి బ్రతుకవలసియుండును. తల్లిదండ్రులొకవేళ తమ యనాధపుత్రిక
లను వీలైనంతప్రేమతోనే చూతురన్నను, వదినెలును, మఱిదండ్రును
వారిమీఁద తమకాప్రేమ యుండనేరదు. గనుక పోయినభర్తల నిమి
త్తమయి పాశేడ్చునప్పుడెల్ల వారములేక వర్ణములేక నిండిన ఇంటిలో
నేడ్చుచున్నదనియు దొంగయేడుపనియు తప్పులుపట్టుచు, వారిభరణ
మునుగూడ తామేపుచ్చుకొని మూడుజాముల కిన్ని మెతుకులువేసియు
తానెడుమ్రొంగునని విసుగుకొనుచు, ఒక్కపూట పట్టెడుమెతుకులకై

యశోరాత్రములు విరామము లేకుండ నింటి పనిసంతయుఁ జేసి యడ్డమైనవాండ్రచేతను రోతమాటలుపడుచు నెవ్వరేకాని కూతలు కూసినను తలయొగ్గి యూరకున్నను మఱింతభాధపెట్టుచు, వారిజీవనమును దుర్భరముగాఁ జేయుచుందురు.

ఇంట నెవరికేవిపత్తు సంభవించినను విధవలే దానికి కారణమగుదురు! వీధిలోనికి ప్రయాణమైనప్పుడు విధవముఖము కనఁబడినను విధవ యెదురుగావచ్చినను దుశ్శకునమైనదని యెల్లవారును చెడతిట్టుదురు. ఎంతో ప్రేమతోఁ జూచుచుండు సోదరులుసహితము నిద్రలేచినతోడనే విధవతోడఁబుట్టినపడుచు కనఁబడినపక్షమునను ప్రోద్బుధుననేలేచి విధవముండ మొగముచూచితిని నేడేమికిడు మూడునోయని చిరాకు పడుచుందురు. వారిని చూచినవారందఱును వారెంతోపాపముచేసినవారినిగా భావించుదు; ఈనిర్భాగ్యురాలు భార్యయై మగనిని చంపినదని దూషింతురు. ఆహా! ఈలోకములో విధవలకు సుఖమన్నమాటయేయుండక వారిజీవనమే నిరర్థకమై వారుబ్రతికియుండియు చచ్చినవారితో సమానలుగానే యుందురుగదా? ఓహిందూమహాజనులారా! పరులవలని బాధలక్కఱలేక ప్రాణవల్లభులు పోవుటచేతనే దూర్వార దుశ్శములపాలయి కుమిలి కృశించుచు నెల్లవారికిని దయనీయులు కాఁదగిన యనాధయువతులను కరుణించి యాదరించుటకు మాఱుగా మీదుమిక్కిలి నిష్కరుణులయి సొట్టకు తిన్నగా మూడు పూటలును తిన్నంత యన్నమునైన పెట్టక నగముమాడ్చి చంపుచు గృహమునఁగల హీనమయిన కష్టపుపనియంతయు వారిమీఁదనే వేసి మీరనేకవిధముల బాముపెట్టుచుండుటచేతనేకదా లోకములో దయను పురికొల్పవలసిన “విధవా” శబ్దము భాషలోని పదములలో నెల్లను కర్ణకఠోరమైనదిగా మాఱిపోయినది! “విధవ” యను పేరుకంటెను నీచమయినదియు, అవమానకరమయినదియు రోషమును కలిగించు

నదియు, మన దేశములో మఱియొకపదమున్నదా? ఎంతసేచునినయినను “విధవా” యని పిలిచినంతమాత్రమున మండిపడి వాడదియెంతో గొప్పటిట్టుగా భావించుకొని తన్నామాట యన్నవానిని మ్రొగివేయఁ జూచుచున్నాఁడు. ఒకనిని “పశువా” యన్నను కొంత సహింపఁ గలుగునుగాని “విధవా” యన్ననించుకయు తాళఁజాలఁడు. దీనినిబట్టి విధవలయవస్థ మృగములదానికంటెను మనదేశములో హీనమయినదిగా నున్నట్టు మీరూహించుకోవచ్చును. అయ్యో! ఇటువంటి సంతాపకరమయిన దశలోనిలిచి యనాధలయిన యబలలెంతకాలము నుండి మన దేశములో కన్నులనీగుకార వెతకుడుచుచున్నారోకదా! కటకటా! ఈయనాధకాంతలకన్నులనుండి వెలువడిన జలమంతయు నిలువయుండిన యెడల దేశమునందంతట నెన్ని బాష్పనదులు ప్రవహించుచు నెన్ని మహాసముద్రము లేర్పడునో! ఓనిర్భాగ్య వితంతువులారా! మీ యాపదలు తలచుకొన్నప్పు డెటువంటి రాతిగుండెయైనను నీరుగా కరుగకుండునా? పాపపువిధి మిమ్ముమఱియొకచోట పుట్టింపక యీహిందూదేశమునందు దయాశూన్యలయిన ద్విజులకడుపున నేలపుట్టించుచున్నాడు? మీరిందు జన్మింపక పక్షుల మెడలువిఱుచుకొనితిను కిరాతుల కడుపునఁబుట్టినను పునర్వివాహములు గలిగి కొంత సుఖపడుదురుగదా? ఈదేశమున నగ్రవర్ణముల వారిలో స్త్రీలయి పుట్టెడుపాపము పగవారికయినను కలుగక పోవునుగాక? ఓమహాజనులారా! మీరొక్కనిమిషము పక్షపాతముమాని స్త్రీలయవస్థను సమబుద్ధితో విచారించి శ్రీపునర్వివాహమున కనుజ్ఞయిచ్చి శుద్ధమయియుండిన మన యార్యకులమునకంతకు నపకీర్తికరముగానున్న యీదురాచారకళంకమును బాపుకొని హిందువులనాధలను హింసఁపెట్టుచున్నారన్న యీనిందను సాధ్యమయినంత శీఘ్రముగా తొలగించుకొనుటకయి ప్రయత్నింపుఁడు.

ఒకపురుషుడు తన జీవితకాలములో నెంతమంది భార్యలనయినను చేసికోవచ్చును; ఒకస్త్రీ పసితనములో భర్తపోయినను యావజ్జీవమును మరల వివాహము చేసికోగూడదు. కానుముడిగి కాకికి కాళ్ళుచాచుకొనియున్న ముసలివానికిసహితము భాగ్యహీనురాలయిన మూడేండ్ల పసికూనను వివాహమాడి యావజ్జీవమును దాని కొంపతీసి హింసింప ననుజ్ఞయిచ్చి, మూడేండ్ల ముద్దరాలికి మగడుపోయినను బ్రతికియున్నంతకాలమును వివాహములేక రూపమును యౌవనము నడవిలోఁగాచిన నెన్నెలకాఁగా ప్రాణమున్నంతకాలమును దుఃఖపడవలెనని నిర్బంధించుట యేమిన్యాయము? ఏమిధర్మము? విధవా వివాహము మంచిదని జంకుమాని నిశ్శృంకముగా బహిరంగముగా నభలలో చెప్పలేకపోయినను, కులమువారియెదుట నొప్పుకోలేకపోయినను, గృహమునకుపోయి తనముద్దులకూతురు సంపూర్ణ యౌవనమధ్యమున ననాధయయి దీనముఖముతో శోకదేవతసూసముదాల్చి నచ్చి నట్టు సుఖహీనయగు యింటమెలఁకచుండఁగా చూచునప్పుడును రూపమున రతీదేవిని మించెడి శనన్మిత్రుసోదరి సంపూర్ణచంద్రబింబమును బోలెడు ముఖము వాడిపోయి పోయి భర్తయి దుఃఖించుచు పుష్పపల్లవ సమావృతమైన కోమలలత యకాలమున చీడపట్టి యెండఁ బాతినట్లుగా కుండనమువంటి యంగములు శోషిల్లి నయస్కాలమున శుష్కింపఁగాఁ జూచునప్పుడు హృదయముపగిలి పాపపు పూర్వాచారమును నిందించి పునర్వివాహములను కోరనివాఁడెవఁడును? ఇంచుమించుగా లోకములో శ్రీపురుషులు సమూహముగా నుండుటయు, వయసుచెల్లి సుఖపడవలసినకాలము పోకముందే పురుషులకనేకులకు భార్యలుపోయినట్టే స్త్రీలకును భర్తలు పోవశుటస్థించుచుండుటయు చూడఁగా పురుషులవలెనే స్త్రీలును పునర్వివాహము చేసికోవలసినది భగవద్విష్ణుమనియు ధర్మమనియు మీకు తేటపడుచుండలేదా? ప్రపంచ

మీ లో శ్రీలును పురుషులును సంఖ్యయం దించుమించుగా సమానముగానే యున్నను, పురుషులు యుద్ధాదులవలనను సముద్రయాత్రలు మొదలయిన కష్టకార్యములవలనను సులభముగా నశింపవలసినవారుగా నుండురుగనుక సామాన్యముగా పురుషులసంఖ్యయే కొంచెచుధికముగా నుండును. దీనినిబట్టి విచారించగా నొక్కపురుషున నొక్కస్త్రీయుండి సామాన్యసంబంధమువలన వాడుపరస్పర సుఖమునుభవింపవలసిన వారముట కరతలామలకమగుచున్నది కాదా? అట్లు లేకపోవుటవలన నొక్కస్త్రీలుగూత్రమే కాక మొత్తముమీఁద పురుషులును బహుబాధలకు లోనుగావలసిన వారగుదురు. మూడునాలుగు సంవత్సరముల క్రిందట గణించిన లెక్కప్రకారముగా మహిందూదేశములో ౧౩, ౨౮, ౯౧, ౧౨౨౦ జనులున్నట్లు కనఁబడుచున్నది. వారిలో ౧౨, ౮౯, ౪౧, ౮౫౧౦ ము పురుషులు; ౧ ౩, ౩౯, ౪౯, ౪౦౦ ము స్త్రీలు. ఆస్త్రీలలో నాఱవవంతు కంటే నధికముగా ననగా ౨, ౦౯, ౩౮, ౬౨౬ ము విధవలుగా నున్నారు. వారిలో తొమ్మిదిసంవత్సరములకు లోపు వయసువారు ౭౮, ౯౭౬ మును తొమ్మిదిసంవత్సరములకు పయిబడి పదునాలుగు సంవత్సరములకు లోపలి వయస్సులో నున్నవారు ౨, ౦౭, ౩౮౮ మును, పదునాలుగు సంవత్సరములుదాటి పందొమ్మిది సంవత్సరములకు తక్కువప్రాయమునౌ నున్నవారు ౩, ౮౨౭౩౬ మును, మొత్తమునువది సంవత్సరములకు లోపలియీనుగల బాలవిధవలే మూఱులక్షల యఱు ౪౩ తొమ్మిదివేల తొంభంఁడున్నారు. మహిందూదేశములో ప్రతి సంవత్సరము నిన్నిలక్షలయేగాధ బాలికలు పతివీహీనలయి కలకాలమును నీఱని వెశలపాలగు చుండగా ప్రతిక్రియ చూడక యుపేక్షించి యూరకుండుట ఏమూలేశముగలవారికి ధర్మమగునా? భగవంతునిబిడ్డలై మనదేశమునఁ బుట్టిన యనాథబాలిక లింశమంది ప్రతిదినమును మరకన్నులయెడట కన్నులసీరు సంతతధారగా కారినేడ్చుచు గతిలేక

గాధవడుచుండఁగా దయఁజూపలేని మనము సిగ్గులేక యే మొగము పెట్టుకొని మనవిషయమయి దయచూపుమని భగవంతుని వేడుకోఁ గలము?

ఆసంగతి యటుండనిండు. స్త్రీపునర్వవాహములకు ప్రతిపక్షములు గానున్న వాగు విధవోద్వాహములుచేసినను వ్యభిచారముమానదనియు వానివలన శిశుహత్యలకుచూఱుగా పతిహత్యలుకలుగుననియు, అతిప్రజాభివృద్ధికలిగి దేశమునకుక్షామము సంభవించుననియు, నుపము వివాహమాడినస్త్రీలు మఁమరణానంతరమయినను మఱియొక భర్తతో కాపురము చేయుదురన్నమాటయే వినుట కసహ్యముగా నుండుననియు, వితంతువులు తమస్థితి కలవాటుపడి సుఖమునే యనుభవింపుచున్నారనియు, ఒకభర్తనుబొందిన స్త్రీతోడి సంభోగమునవ్వరు నంగీకరింపరనియు, గొల్లలు మొదలయినవారివలెనే యగ్రనర్జనులవారిలోకూడ చూఱుమనుములు చేసినయెడల వారిగౌరవము పోవుననియు, వివిధములయిన యాక్షేపములను జేయుచున్నారు.

విధవావివాహములు నెలకొల్పినంతమాత్రముచేత వ్యభిచారము సంపూర్ణముగా నశించునని నేనును చెప్పఁజాలనుగాని చాలవఱకు సిగ్గుననిమాత్రము దృఢముగాఁ జెప్పఁగలను. ఒకదోషమును మనము పూర్ణముగా నశింపఁజేయలేము గనుక సాధ్యమయినంతవఱకు దానిని తగ్గించుటకయి ప్రయత్నము చేయఁగూడదనుట సయక్తికముకాదు. లోకములో నిధర్మమెప్పుడును పూర్ణముగా నశించుట సంభవించదు గనుక బుద్ధిమంతులగువారు సాధ్యమయినంతవఱకు మేలును పెంపు చెందించుటకును కీడును తగ్గించుటకును సదాపాటుపడుచుండవలయును. రక్షకభలులు నేరములన్నిటిని పట్టుకోలేనిగనుక, ఆరక్షక శాఖనే తీసి వేయవలెననుట యుచితముగా నుండుననియు న్యాయాధిపతులన్ని వ్యవహారములలోను న్యాయమును కనుగొనలేరుగనుక దొరతనము

వారు న్యాయసభలన్నియు నెత్తివేరువలెననుట బుద్ధిమంతు లంగీ కరింపఁదగియుండునా?

ఔషధములవలన ననుస్తరోగములును కుదురుచుండలేదుగనుక వైద్యమెప్పుడును చేయింపఁగూడదనుట వివేకులు మెచ్చఁదగియుం డునా? జగత్తులోమనము చేయవలసిన పనులన్నియు శక్యమయినంత వఱకు కీడును తగ్గించి సుఖాభివృద్ధిచేయుటకొఱకే గనుక, మనము శ్రీపునర్వివాహము సంగీకరించుటయు దోషనివారణమయి సుఖాభి వృద్ధికలుగుకొఱకే యయియుండవలెను. శ్రీపునర్వివాహమును పున రుద్ధారణము చేయుటవలన నొక్క వ్యభిచారముమాత్రము పూర్ణ ముగా పోకపోయినను గర్భప్రావములును భూణహాన్యమును శిశుహాన్య మును పూర్ణముగా నశించుననుటకు సందేహములేదు. పుణ్యశ్రీలకు వలెనే వయసులోనున్న విధవలకును కామశాంతికయి న్యాయమయిన మార్గమును కనఁబఱచినయెడల వారప్పుడు వ్యభిచరింతురేని దొంగ లను శిక్షించినట్లు శిక్షించి వ్యభిచారమునడఁచుటకు సాధ్యమగునేకాని మఱియొకవిధముగా సాధ్యముకాదు. అకలిగొనియున్న వారిని గొని పోయి భోజనపదార్థములతో నిండియున్న యొకగతిలోపెట్టి తాళము వేసి న్యాయమార్గమున పాలుపడి సంపాదించి క్షుత్తుతీర్చుకొనుట కవకాశమియ్యక నిరోధించి వారు క్షుద్బాధకుతాళలేక యాగదిలోని యాహారపదార్థములలోనేదయినభక్షించినచో వారిని దొంగతనము చేసిరని నంపించుట యెంతన్యాయముగానుండునో, అట్లు దొంగతన మును మాన్పుట యెంతవఱకు సాధ్యమగునో మీరే యాలోచించు కొండు. అట్టిస్థితిలో పయినిర్బంధములనుబెట్టి శిక్షించువారినే యంద టును క్రూరులందురుగాని మన్యహమయిన క్షుత్తును తీర్చుకొనుటకయి యా భోజ్యపదార్థభక్షణము చేసినవారి నెవ్వరులు దోషుని దూషింపరు.

కాబట్టి యీసంగతిని మీగుమనసునందుంచుకొని, కామవీడి తలయియన్న యనాధయువతులను కాముకజన మధ్యమున నసించు పట్టుచేసి కామశాంతికయి వారికున్న న్యాయచూర్గమును నిరోధించి యందుచే వారక్రమమునకు దిగునట్లుచేసి తరువాతనయినను క్రమమయిన మార్గముచూపఁ బ్రయత్నించుటకు మాటుగా వారిని శిక్షింతుమందులేని వివేకులయినవారు మిమ్మెట్టివారినిగా భావింతురో మీలే సమబుద్ధికో విచారించుకొనుఁడు. యుద్బాధవలె కామబాధయంతనివారిండుకో శస్యముకానిదాయని మీరడుగవచ్చునుగాని పయినుండి యితరులవిషయమయి తేరగమాటలు చెప్పటకంటె కామనిగ్రహము చేయుట యశావసరదశకో నైతసాధ్యమగునో వివాహమును మానుకొని స్వవిషయములో ననుభవముచేత పరీక్షించిన పక్షమున మీకేస్పష్టముగావిశదమగును. విద్యావివేకములుగలిగి స్థిరచిత్తులమని చెప్పుకొనుచు కొంతకాలము భార్యతో విషయసుఖము లనుభవించి సంతానము, బడసి వయసు చెల్లింపురుషులే భార్యతోయింపుడు కామము జయింపలేక మూడేండ్లదానిని వివాహనూడి దానినిమిత్తమయి యాశపడి కనిపెట్టుకొని యుండవలసి వచ్చుచుండగా, ఇంక మూడేండ్లప్పుడు ముంజలయి యదపాజ్ఞలు లేక పెరిగి మూర్ఖరాండ్రగుటచేత నుచితానుచితవివేకము లేనివారయి స్వభావచంచలయి యశావసరదముచేత దేహములు తెలియకుండు శ్రీలకా యెల్లకాలము నింద్రియనిగ్రహముచేయుట శక్యమగును? పురుషులకంటె శ్రీలకు కామమెక్కువగానుండునన్న మనపుస్తకములమాటయటుండనిచ్చి శ్రీలకును పురుషులకును కామము సమానముగానే యుండునన్న సత్యమునుగూడ మాటుపట్టిచి ప్రతిపక్షులవాదమునకు మిక్కిలి యనుకూలముగా నుండులాగున పురుషులకన్న శ్రీలకే తక్కువకామముండునని యంగీకరించినను, అప్పుడు సహితము వితంతువివాహ మనావశ్యకమని యేర్పడనేరదు? సోమయ్య

కంటే సోమమ్మ కాశలి తక్కువగనుక సోమమ్మను తిండిపెట్టక మాడ్చి చంపవలయునని మతిమంతుఁ డెవ్వఁడు సాధింపతలపడును? అంతటిధీమంతుఁ డొకఁడుండెనా సోమమ్మకంటే సోమమ్మకు కానుము తక్కువగనుక సోమమ్మను వివాహమాడనియ్యక బాధింపవలయుననియు సతమ సిద్ధాంతమేర్పఱుప సాహసింప వచ్చును. కాబట్టి వితంతువులకు వివాహమువలన న్యభిచారము పూర్ణముగా మానదని యేర్పడినను, శ్రీలకు కానుము తక్కువేయని యొప్పుకొన్నను, అధర్మమెంత తగ్గిననంత క్షేమ కరముగనుకను బలహీనులను సహితము వారు సొందఁదగినంత సుఖమును సొందనియ్యక హింసించుట న్యాయముకాదు. గనుకను శ్రీపునర్వివాహ మానశ్యకమని యేర్పడక తప్పదు.

మనపెద్దలు కొందఱు శ్రీపునర్వివాహములు వ్యాపించినచో శిశుహత్యలకు మాటుగా పతిహత్యలు జరుగునని భయపడుచున్నారు కాని వారిమాటలంతగా నాడరణీయములుగావు. ఇతరులను పాడుచేసి తాముసుఖపడువా రెప్పుడును తమ వలన నపకారము నొందినవారి విషయమయి భయపడుచుండుట సహజమేగనుక, మనవారికిప్పుడు కలిగెడు భయమందువలన చచ్చినదేకాని నిజమయినదికాదు. ఈదేశము నందేకాదు ప్రతిదేశమునందును పరులను నిర్బంధపెట్టి తాము సౌఖ్యమునుభవించు వారానిర్బంధము మానినయెడల కీడుమూడునని తలచుచునే యుందురు. కాని కీడు తొలగించుటవలన కీడుకలుగుటచూత్ర మెక్కడను లోకానుభవ విరుద్ధము. ఒక్క యీ హిందూదేశమునందు తప్ప తక్కిన సమస్తదేశములయందును శ్రీపునర్వివాహములున్నవి గదా. వానిలో నెక్కడనయినను పతిహత్యలు జరుగు చున్నట్లు మీరు వినియున్నారా? ఏదేశమునూటో మనకేటికి? ఈహిందూదేశములోనే మాఱుచునుములున్న గొల్లలు మొదలయినవారిలోనే భార్యలు భర్తలను చంపుచున్నట్టెప్పుడయిన మీకర్థగోచరమయినదా? ఎవ్వరిలోన

లేనిభయము నిష్కారణముగా మీ కేలరావలెను? భార్యపోయినయెడల మరలవివాహమాడ వచ్చునని మీరుప్రతిదిశమును భార్యలనూరక చంపుచున్నారా? ముసలిమగనికి పడుచుభార్యయు, రూపహీనునకు రూపవతియు, దరిద్రునకు సుదవతియు, సంభవించినప్పుడు యౌవనవంతుని రూపవంతుని భనవంతుని సంపాదించుటకయి భార్య భర్తకు విషము పెట్టినన్నభయము మీబుద్ధికిల్పితమే కాని మఱియొకటి కాదు. ఎంత తెలివిచూలినదయినను తానుముందు మఱియొకభర్తను చేసికొని సుఖముగా బ్రతుకఁగోరినప్పుడు హత్యచేసి తనప్రాణముమీదికి తెచ్చిపెట్టుకొనునా? ముందువివాహమాడఁ దలచు కొన్నపుడు ఘని సాహాయ్యముయిన నక్కఱలేక యొకస్త్రీ విషాదులు సంపాదించి పతిహత్యచేయుటకు శక్తురాలగునా? ముందు తనకంటె మంచివాఁడు తటస్థించిన యెడల తనగతియు పూర్వపుభర్తతోడిదే యగునని తలఁపక యానుర్భాగ్యురాలిని వివాహము చేసికొనుట కెవ్వఁడయిన నొడఁబడునా? నరహత్యచేయుటకు పాపభీతియుండదా? పాపభీతిలేకపోయినను మగనినిచంపి మఱియొకనిని వివాహము చేసికొనుటకయి యాకాలము నందు రూపవంతుఁడును భనవంతుఁడును యౌవనవంతుఁడును దీర్ఘకాలపు బ్రహ్మచారిగానో యప్పుడు భార్యపోయినవాఁడుగానో యుండుట తటస్థించి చుట్టివాఁడు హంతకురాలితో సమానమైన కులమువాఁడును శాఖవాఁడును భిన్నగోత్రుండునునయి యేండ్లచేత పెద్దవాఁడయి యామెను వరించుట సాధారణముగా సంభవింపదగియున్నదా? వీనినన్నిటిని న్యాయబుద్ధితో నాలోచించిన యెడల పతిహత్యల కవకాశములేదని యీ యాక్షేపము చేసెడివారికే తెలియవచ్చును.

ఇఁక స్త్రీపునర్వివాహమువలన మితిమీరిన ప్రజాభివృద్ధియయి కాటకములును దారిద్ర్యమును సంభవించునని భయపడువారి భీతిని మాన్పుటకయి కొంత ప్రయత్నింతము. ఈయతిప్రజాభివృద్ధియు కాట

కములును శ్రీపునర్వివాహములున్న యితరదేశములకు వేనికిని కలుగక యొక్క హిందూదేశమునకుమాత్రమే కలుగునా? మనహిందూదేశమునందింకను కావలసినంతనేల సేవ్యములేక బీడుగావడియున్నది; అరణ్యములుకొట్టి బాగుచేయువారులేక రోగజనకములై కొండవాండ్రకుమాత్రమను వానయోగ్యములయి బహుయోజనవిస్త్రీతమయిన ప్రదేశములనేకము లిండుమించుగా ప్రతిమండలమునందును ఫలపఱుచుకొను చిక్కులేక వ్యర్థముగావడియున్నవి; మనదేశమునందలి వృత్తులును హస్తకర్మములును తగిన వారవలంబింపక యింకను మిక్కిలి హిందవదేశయందేయుండి ప్రజాభివృద్ధిని కోరుచున్నవి. మనదేశమునందు యాననదశయందున్న విధవలందఱును వివాహములాడి సంతానము గాంచి పుత్రులతోను పౌత్రులతోను దినదినాభివృద్ధి నొందునంతటి భాగ్యమే మనదేశమున కులభించినను, అప్పుడు సహితము వారందఱును పయినిచెప్పిన వ్యర్థముగానున్న భూమినంతను ఫలమునకుఁ దెచ్చి దేశమును మంచిస్థితికిఁ తెచ్చి తాము సుఖపడుటకే సమర్థులగుదురు. అంతేకాక యిప్పుడు మనదేశమునందు పండినపంట లితరదేశములకు విశేషముగా నెగునుతి చేయఁబడుచున్నసంగతి యందఱు నెఱిగియుంగురు. ఇప్పుడున్న ప్రకారమే భూమియుండి యభివృద్ధిలేక యిప్పటి ప్రకారముగా భూమి ఫలించుచున్నను మనదేశములోని సంటయొక్క సారిగా జనసంఖ్య యిప్పటికంటె ద్విగుణమయినను వారికందఱికిని చాలియుండును. కాబట్టి ప్రజాభివృద్ధికిలిగి కాటకములు సంభవించి తాము తిండికిలేక చచ్చిపోదుమని భయపడువారు విధవోద్వాహము వలన తమకిప్పుడువచ్చిన యుపద్రవములేదని తెలిసికొని గుండెకుదిరి హాయిగా నిద్రపోనచ్చును. ఇంకముందు పుట్టకబోవువారు వసించుటకు స్థలములేక చచ్చిపోదురని భయపడుటకును వారినిమిత్తమయి యాసియాఖంమునందించుమించుగా నిర్మానుష్యమయి వానయోగ్య

మయిన భూమి కావలసినంతయున్నది గనుక, ఆభయమునకు నవకాశములేదు. ఈబుద్ధిమంతులిప్పుడు విధవలమూలమున ప్రజాభివృద్ధి కలుగుచుండలేదని సంతోషింపుచున్నను దేశస్థితిని చక్కగా విమర్శించినచో వారి యానందమున కంతగా నవకాశము కనబడదు. విధవలు పలుపురిల్లువిడిచి లేచిపోయి బహిరంగముగా నెవ్వరినోయించుకొని కనిపెంచుచు ప్రజాభివృద్ధిని చేయుచునేయున్నారు. వీరుగాక ఇల్లునదలలేని వితంతువులును శిశుహత్యలనెన్నిటినికేసినను కావలసినంతమంది కూతురులను కొడుకులను గని వేశ్యలకును మాలనూదిగలకును సీచకులమువారికినిచ్చి సాధ్యమయినంత ప్రజాభివృద్ధినిచేయుచునేయున్నారు ఇప్పుడును ప్రజాభివృద్ధి యేలాగునను మానలేదుగాని ముందు వితంతు వివాహములే ప్రబలి సర్వత్రవ్యాపించినయెడల నిప్పటివలె సంకర సంతానము వృద్ధివొందక న్యాయమయిన యోగ్యసంతానము వర్ధిల్లి దేశక్షేమమున కనుకూలపడును.

అంతేభేదముగాని స్త్రీపునర్వివాహమువలన వ్యత్యాసమంత కంటె విశేషముగా నుండదు. ప్రజాభివృద్ధికలుగకుండ వారించి భూభారమునడచి దేశసంరక్షణముచేయ దీక్షవహించిన యీమహానుభావులు పరులకుమాత్రమే యుపదేశించక యీవిషయమున తాము కూడ కొంతతోడుపడిన నెంతస్లాఘాపాత్రముగా నుండును! వారి పరోపకార చింతయంతయు ననాధలను దుఃఖపెట్టి వారి జీవనము వ్యర్థము చేయ పాటుపడుటతోనే సరిపోవలెనా? భార్యలను పోగొట్టుకొన్న ముసలివాండ్రయిన తాము ద్వితీయవివాహములు మానివేసి యీ ఘనకార్యమునకు తోడుపడరాదా? అట్లు తోడుపడి విధవలమీద వేయడలచిన దుస్సహమయిన భారములో కొంత తామును వహించి నప్పుడుగదా లోకము వారిపరిశుద్ధచింతను మెచ్చుకోఁ దగియుండును? అనాధలయిన స్త్రీల నేడిపించుట కీపరోపకారచింత యక్కఱలేకయే

కావలసినన్ని కష్టములున్నవి. కాబట్టి బుద్ధిచుంతులయిన యితర దేశస్థులు పరిహరించునట్లు విద్యాసంపన్నులయిన మనవారు శ్రీలను గొంధించి వాచ్చిబ్రతుకు నిర్ధరకముచేసి సుఖములపాలుచేయుటకయి యిటువంటి హేతుకల్పనములు చేయకుండురని కోరుచున్నాను.

కొండలు మనభార్యలు ముందు మఱియొకరిని వివాహనూడఁ బోవునురన్న యవమానవాక్యము నెట్లునహింపఁగలుగుదుమని చెప్పుచున్నారు. అట్టివారు తమజీవితకాలమునేకాక తమ సురక్షాసంతరమును తమ్ము భర్తలని చెప్పుకొను దురదృష్టము పహించిన కాంతలు వివాహ సుఖ మనుభవించురన్న మాటపయినను విని నహింపలేరట! ఆమాట విన్న స్వర్గములోనున్న తమ యాత్మలకుఁగూడ విశ్రాంతికలుగదట! భార్యలు చచ్చినతరువాతనేకాక వారు జీవించియున్న కాలములో నహితము తాము మనసునచ్చినంతమంది శ్రీలను వివాహము చేసికో నచ్చునట! అట్లుచేయుట భార్యల కవమానకరముకాదట! తాము సృతులయి యీలోకమును విడిచిపోయిన తరువాతనయిన తమ్ము తలఁచుకొని కలకాలమును కష్టపడక కొంతకాలమయినను తమభార్యలు వివాహమాడి సుఖపడినావుమగన్న పిడుగుపంటిమాట యొక్కటియే మిక్కిలి యవమానకరమట! ఇటువంటి నచ్చింతికల మహానుభావులతో వాద మేటికి? యుక్తులేమిటికి? వట్టి కంఠశోషణము.

వితంతువులకు తమ స్థితిసహజముగానే కనబడి చిరకాలాభ్యాసమువలన వారు సుఖమునే యనుభవించుచున్నారు గాని కష్టపడుచుండలేదన్నయంశమును కొంత విచారితము. విధవలు కష్టముల కలవాటుపడి యావిషయమయి వారేమియు మొఱపెట్టుకొనుచుండలేదనుట కభిప్రాయము చిరకాలాచారము మానవధర్మమయిన సూనావమాన వివేచనమును చెడఁగొట్టి వారిని మృగములవలెను వృక్షములవలెను చేసినదనుటతప్ప మఱియొకటికాదు. అట్లగుట

మనకే యనమానకరము. వారిప్పుడు తెలిసికోలేకపోయినంత మాత్రముచేత వితంతువులను మనము పెట్టుబాధ యోగ్యమయినదగునా? విధవలు తమ కష్టదశను బొత్తిగా తెలిసికొనుచుండ లేదనుటయు సత్యముకాదు. మనదేశపువితంతువులు సుఖమనుభవింపుచున్నారనుట కంటె పెద్దయనశ్యమును మఱియొకటిలేదు.

అట్టి యవస్థయే సుఖమయినయెడల మనవారు పట్టెనుంచములును పాపులును మానివేసి కటికినేలనుపరుండుచు, పూటపూటకు రుచ్యములయిన కూరలతోను పెరుగుతోను పాలతోను నేతితోను సుఖభోజనమునువిడిచి యెంటిపూటతినుచు, వస్త్రాద్యలంకారములను తీసివేసి దోడితలలు చేసికొని కావలసినంత సుఖమనుభవింపవచ్చును. పురుషులెంతపిన్న వయసువారయినను వివాహసమయము నందుతప్ప భార్యలమొగము చూడనివారయినను భార్యలుపోగానే వారినివట్టి తల గొటిగించి విరూపులనుజేసి తిన్నగా తిండిపెట్టక కడుపుకాలవేసి శక్తి మించినపని చేయించుచు వస్త్రాద్యలంకారములను వేనిని ధరింపనీయక వీధిమొగము చూడకుండ నిర్బంధించి మూలనదిమిపెట్టి మరల నెప్పటికిని పెండ్లిలేకుండజేసి పొడకనబడినప్పు డెల్లను దుశ్శకునమయినదని తిట్టుచు వితంతువులను పెట్టెడు కష్టములు తమ్ముఁ బెట్టినప్పుడుకాని పురుషులు వారిసౌఖ్యమును పూర్ణముగా తెలిసికొనుటకు శక్తులుకారు వితంతువులు కొంత సుఖమనుభవించుటయు వాస్తవమేమయినను, ఆ సుఖమునకు మాత్రము మనము కారణభూతులముకాము. వారికష్టములను దుస్సహముగాఁ జేయుటకయి మనచేతనయినంత పని మనముచేసినాము. వారిజీవనము దుఃఖభాజనముగాఁ జేయుటకయి యీచేసినదానికంటె మన మెక్కువయేమి చేయఁగలము? అనాధలయి మనపాలఁబడిన యబలల జీవనమును మనమొత సుఖహీనముగాఁజేయపాటుపడినను కరుణాపరిపూర్ణుడయిన పరమేశ్వరుడే లోకములో నెవ్వరిని

ధర్మమును మీరినప్పుడుతప్ప సంపూర్ణదుఃఖము నెప్పుడును పొంద నియ్యడుగనుక, మొలబంటిదుఃఖములో మోకాలిబంటి సుఖమన్నట్లా దౌర్భాగ్యస్థితిలోనే వారు కొంచెము సుఖమనుభవింపు చున్నారు.

ఆపన్నుల నెప్పుడు నుపేక్షింపనివాడును మహారణ్యమధ్యము నందు సహితము మధురోదకమును నర్ణించి ముండ్లమొక్కలను సహితము పోషించువాడునునయిన యాపరమ దయాభుండు చిరకాలము నుండి కష్టపరంపరపాలయి దిక్కుమాలియున్న వితంతువుల యాపర హృదయములయందు మాత్రము కొన్ని సంతోష బీజములనునాటి పెంచుకొందునా? అయినను విధవలప్పుడు పొందుసంతోషమును తృప్తిని జూచినను దేశాభిమానముగల వారందఱును విచారపడవలసినదే. లోకములో పిచ్చివాండు తమస్థితి తెలిసికోలేక పొందెడి యానంద మెటువంటిదో యీవితంతువుల యానందము నట్టిదే కాని యంత కంటె యోగ్యమయినదికాదు. వారిస్థితి నారికి నిజముగా తెలియు గనుకను, ఆలోచనలేనివారుగనుకను, మూర్ఖరాండుగనుకను, వారు సంతోషింపఁగలుగుచున్నారే కాని జ్ఞానభానుకిరణమొక్కటి గాఢాంధకారావృతమయియున్న వారిహృదయకుహరమునందు ప్రవేశించి యక్కడి యజ్ఞానతిమిరమును కొంచెము తొలగింపఁ గలిగినయెడల నిమిషములో వాసంతోషమునుపోయి యాసుఖనుంతయు దుఃఖముగా పరిణమించుటకు సందేహములేదు.

అట్టి జ్ఞానోదయము గలిగిన మఱుసటిక్షణమునందు పురుషులు తమవిషయమై చేసిన యన్యాయమయిన యపకృతికి మనమీద వారి కెంతకోపము వచ్చునో యప్పుడు చూడవలసియున్నది. మనకులనం రక్షణార్థమై వితంతువులాలాగున కష్టపడుటవిధియేయని భావించు వారును కొందఱున్నారు. మన కులసంరక్షణార్థమయియే యన్యాయమును, హింసయు, క్రూరత్వమును కావలసి యున్నయెడల, అట్టి

యధర్మమూలమయిన కులము భూమిమీఁద లేకుండ నశించును గాక! ఈయనాధలకష్టములమీఁదనే నిలిచెడు కులమెంత శీఘ్రముగా నశించిన మనకంతమేలు కలుగును. కాఁబట్టి యనాధల కన్నీటిచేతనే పెరిగెడు పాడుకుల మొక్కసారిగా పాడుకానిండు. మనకులమునకు పరపీడవలననే బ్రతుకవలసిన దుర్గతి సంభవించినప్పుడు దయ, దాక్షిణ్యము, ధర్మము మొదలయిన పదములు భాషలో నశింపవలసినవే. భూలోకమున మనుష్యజన్మ మెత్తినవారిని మృగములకంటెను హీనదశనొందునట్లు చేయుటకంటె భూమిని మృగములపాలు చేసి యవి కాపురముండుటకే విడిచిపెట్టి మనుష్యులు మూలముట్టుగ నశించుట యుత్తమము కాని భగవంతుని రాజ్యములో నొకరి దుశ్శిక్షమువలననే యితరులు శాశ్వతముగా సుఖంపవలసిన యవస్థమాత్ర మెన్నటికిని సంప్రాప్తముకాదు. అనాదవృష్టివలన పంటలు పండునని మీరునమ్మినయెడల స్త్రీలబాధ వలననే మీకుజ్ఞేచుము కలుగుననియు మీరప్పుడు నమ్ముడు. న్యాయస్వరూపాఁడును ధర్మనిధియునయిన పరమేశ్వరుడే మనలను పరిపాలించుచున్న పక్షమున స్త్రీలను పెట్టుబాధలవలనను ప్రకృతిధర్మములను మీఱుటవలనను మరకుఁగాని మరియెప్పురికిఁ గాని యిహలోకసుఖమయినను సరలోకసుఖమయినను కలుగునని నమ్ముట కేవలము నెఱ్ఱితనము. ఎల్లకాలమును విశంతువు లీలాగుననే యన్యాయముగా బాధపడుచుండ వలసినయెడల పయిభగవంతుని సత్యపాలనమే లేకపోయి దయావిహీనుఁడయిన క్రూరరాక్షసుఁడనఁజొ యీ ప్రపంచమును పాలించుచుండి యుండనలెను. పరలోకసుఖము నిమిత్తమయి యిటునంటికిరాతేకృత్య మావశ్యకమనుట యీశ్వరదూషణమును సత్యదూషణమును న్యాయదూషణమును గాని వేఱుకాదు. భగవంతునియందును సత్యమునందును న్యాయమునందును విశ్వాసము లేక చిరకాలమునుండి వచ్చుచున్న యాచారమునందే పరమ విశ్వాస

ముంచి దానినినదా కనుచుండుటచేతను దాని క్రూర్యమున కలవాటు పడి యుండుటచేతను మన దేశమునందీ యనర్థమున కంతకును కారణమయినది. చిరపరిచయమువలన చెడుగును మంచినిగాను పరులను బాధించి పొందు సుఖమును న్యాయముగాను లోపించుపరమసామర్థ్యముగల యాచారమునందు విశ్వాస బుద్ధితోక సత్యమునందు విశ్వాసము కలిగిన యెడల పరవీడనమును పాపకార్యములను మఱునాటికీ నశించును.

ఒకసారి భర్తనుపొందిన స్త్రీతోడి సంభోగమున కెవ్వరాశ పడుదురనియు మీరు సందేహింపవలసినపనిలేదు. మనవారికాసీతియే యుండి యొకరు సంభోగించిన స్త్రీతోడి పొందే రోతగాతోచునేని మన దేశములో వ్యభిచారమే లేకపోయియుండును; పయికి పెద్దమనుష్యులవలె పగలెల్లను వేషములువేసికొని తిరుగుచు చీకటిపడఁగానే భార్యలనువిడిపెట్టి లంజెలయిడ్లకు వేంచేసెడు మహానుభావులే మన దేశము లేకపోయియుండురు; దుర్గతికిపట్టుకొమ్మలయి బహుసంసారములనుకూలద్రోయుటయే కులవిద్యగాఁగల వేశ్యలందఱును మహాప్రతినిధులయ్యెయుండురు; మన దేశమునందు కులటలన్న పేరేలేక పోయియుండును; బాలవిధవలకిప్పటివలె వ్యభిచారదోషమును గర్భపాలతాది మహాపాతకములును సాధవింపకయేయుండును; నిత్యమును కన్న కన్నవానితో నెల్లనుగలియు వేశ్యలపాదములూత్రయించి తమ ధనమును కొల్లపెట్టు మహాపురుషులవంటివారికా యెప్పుడో భర్త పోయిన స్త్రీని వివాహనూడుట రోతగానుండునది! ధిష్ణుడియవంటి విశ్వతవేషములతోనున్నప్పుడే విధవలతోడి పొందనవ్యముగానుండ నప్పుడు వారివిశ్వతవేషమునుగూర్చి సువాసినీ చిహ్నములను ధరించి నప్పు డెవ్వరికయిన మఱియొక విధముగానుండునా? కొంతకాల మాచారము సాగినతరువాత ద్వితీయవివాహమందఱకును మొదటి

వివాహముకంటె వేఱుగాతోచనేతోచదు. ఇంతకును మనవారు ముందుగా నట్టివారిజోలికిపోకపురుషసంభోగమెఱుంగని బాలవితంతువులకయినను పునర్వివాహమున కనుజ్ఞ యిచ్చినతరువాతగదా పెద్దవారి సంగతి యాలోచించవలెను?

గొల్లలు మొదలయినవారితోడి పాటుగా మనలోకూడమాఱు మనుషులున్నయెడల మనయాధిక్యముపోయి మనమును వారితో సమానులము కామాయని యగ్రవర్ణములవారు కొండఱనుమానించుచున్నారు. వారితో సమానముగా భోజనముచేయుచుండుటవలన మనయాధిక్యముపోలేదు; వారితో సమానముగా బట్టలుకట్టుకొను చుండుటవలన మనశౌరవము పోలేదు; వారితో సమానముగా వివాహముగాడు చుండుటవలన మనశ్రేష్ఠతపోలేదు. వారితో సమానముగా మనమన్ని పనులు చేయుచున్నను పోక, ఇప్పుడు జరుగుచున్నట్లుగా పాపములమయిన గర్భప్రావములు శిశుహత్యలు మొదలయినవానివలననుపోక, శాస్త్రసమ్మతమయిన పునర్వివాహములను మనస్త్రిలకుఁ జేసి యీ మహాపాతకముల నన్నిటిని పోగొట్టుకొనుట వలననా మనశౌరవము పోవును? మనకుశిశుహత్యలతోను గర్భపాతములతోను నిలిచెడు శౌరవముపోయినను పోనిండు.

ఓహిందూమహాశనులారా! నేనీవిషయము నిదినఱకే యెక్కునగాఁ జెప్పియున్నాను. మనపూర్వులు ధర్మశాస్త్రములనుజేసి లోకమును యుక్తమార్గమున నడిపించియుండఁగా వారి సంతతివారయ్యును మనమనుష్యులను మంచిమార్గమున నడిపించుమాట యటుండ మనమయినను యుక్తమార్గమున ప్రవర్తింపక మన స్త్రీలగతినయినను బాగుచేసికోలేకుంట యెంతయు నవమానకరముగానున్నది. స్త్రీలకు పునర్వివాహము నంగీకరించుటవలన వారికి లాభమేకాని యెవ్వరికి నేవిధమైన నష్టమునులేదు. మనము వితంతువాద్యహము కూడదనుట

వలన మన యోర్వలేనితనము బయలపడునేకాని వేఱుసుగుణమేదియు వెల్లడికాదు మనకడుపునపుట్టిన యనాధతైన బాలికలయెడలనే దయఁ జూపలేనిపక్షమున మనమేమొగముపెట్టుకొని మాపాపములు క్షమించి దయచూపుమని యీశ్వరుని నిత్యమును వేడుకోఁగలము? ఈశ్వరుని యొక్క సమస్తకళ్యాణగుణములకును దయయేకదా శిరోమణియై సృష్టియందెల్లయెడలను ప్రకాశింపుచున్నది! తమ యల్పాయుష్కాలములో లోకములోని సమస్తజీవరాసులును సచారమయిన సుఖమునుభవింపుచుండుట కాతనిదయకాక మఱియేమికారణమున్నది? ఘాతుకమృగములు సహితము స్వజాతిమృగములను బాధింపక ప్రేమచూపుచుండఁగా జ్ఞానసంపదచేత నత్యధికులమయిన మనము లాభలేశమైనను లేక నిష్కారణముగా మన తాతలును ముత్రాతలును బాధపెట్టిరను ప్రబలహేతువుచేత కరుణచూలి యనాధలయి దిక్కుచూలి మనలను జేరిన యాడువారిని హింసపెట్టుట ధర్మమగునా? నష్టకర్మమైనప్పుడెల్లను పూర్వార్చారమును మాన్చుకొనుచుండుటకు మనపూర్వులెప్పుడయిన వెనుకటిసిరా?

శ్లో॥ పరిత్యజేదర్థకావశా యశ్చాస్యాతాం ధర్మవర్జితా

ధర్మం చాప్యనుభోదర్కం లోకవి కృష్టమేవచ॥

అని ధర్మశాస్త్ర కర్తలలోనెల్ల నగ్రగణ్యుడైన మనువు అనుభవకరమును లోకమునకు శోకకరమునైన ధర్మమునయినను విషవలయునని విధించియుండలేగా? స్త్రీపునర్వివాహమును సమస్తధర్మశాస్త్రములును ప్రతిపాదించుచున్నవి గనుక మనమిప్పుడు చెడినధర్మమునెపునరుద్ధారణముచేయవలసియున్నది కాని ధర్మవిరుద్ధముగాఁ జేయవలసినదేమియులేదు. ఆచారవిరుద్ధముగా మనమిప్పు డీయనాధలవిషయమున నేమియుఁ జేయలేకపోయిన నిమిషమాత్రమును భావింపఁబోకుండు. మనము చేయఁగలిగినది కావలసినంతయున్నది. రాజుల

కంటను నేవలకంటను ధనముకంటను సాధనములకంటను లవత్త
మైన సత్యబలము ధర్మబలమును మనపక్షముననున్నవి గనుక, వా
సాహాయముచేత మనమెంతిటిపనినైనను నిర్వహింపసమర్థులమగుదుము
ఈ ధర్మబలము ముండఱి తక్కిన సమస్తబలములును పాదాక్రాంత
ములు కావలసినవే. కాబట్టి యెంతకాలమునుండియున్నను హింసయ
ధర్మమును దుర్బలములయినవని తెలిసికొని సత్యమునందు విశ్వాస
ముంచి న్యాయమే నిజమైన బలమని నమ్ముకొని ధర్మస్థాపనముకయి
ప్రయత్నింపుడు. నేనిప్పుడు చెప్పినసంగతులు చక్కగా నాలోచించు
కొని పామరుల మాటలను పాటిగాబట్టక మీయంతరాత్మ బోధించు
నట్లు ప్రవర్తింపుడు.

శ్లో॥ యత్తర్కకుర్వతో స్యస్యా త్పురితోహంతరాత్మనః
తత్ప్రయత్నేన కుర్వీత విపరీతంతు పరయేత్ ॥

అను మనువచనమును మూలసూత్రముగాఁగొని మీరేవనిని
జేసిన మీయంతరాత్మ సంబోధించునో యాపనిని జేయుచు సంతరా
త్మకత్తుష్టికరమయినపనిని మానుడు. ఇప్పుడున్నదే మంచిదన్న దురభి
మానము నొక్కదానిని విడిచిపెట్టితిరా యీశ్వరుడు మిమ్ము సత్య
మార్గమున ప్రవేశపెట్టి మీమూలమున మీకును దేశమునకును కూడ
క్షేమము కలుగజేయును. దీనదయాభుండయిన పరమేశ్వరుడు మీ
హృదయములయందుఁజొచ్చి గతిమాలియున్న హిందూవితంతువుల
మొట్టి యాలకించి వారి దురవస్థ తొలగించి దరిచేర్చుటకు మీకు
బుద్ధి పుట్టించును గాక!

శ్రీపునర్వివాహవిషయక
ప్రథమవిజ్ఞాపనము.



By

K. VEERESA LINGAM

స్త్రీపునర్వివాహవిషయక ప్రథమవిజ్ఞాపనము.



అస్పదేశీయులగు వివేకమహితులారా!

నేనిప్పుడు చేయఁజూయెడి యీచిన్నచిన్నపమును సదయహృదయులరయి యాలకించి, నిష్పక్షపాతబుద్ధితోను న్యాయైకదృష్టితోను సావధానముగా విమర్శించి, సత్పక్షమని మీమనస్సులకుఁ దోచినంతవఱకు సంగీకరింతురని మిమ్ముందఱను మిక్కిలి వినయముతో బ్రార్థించుచున్నాను. ఇప్పటి యాచారమునుబట్టి నావాక్యము లొక వేళఁ గొందఱిచెవులకు మొట్టమొదట వెఱఁటుగా తోచవచ్చును; కాని, కొంచెము పారమార్థికబుద్ధితో పరిశీలించి చూచినయెడల గ్రాహ్యములుగాఁ గనఁబడకపోవని నమ్మెదను. మనము బొత్తిగా విషయ విచారమును మాని ప్రస్తుతాచారమునే ప్రమాణమని ఎట్టుపట్టి కూర్చుందుమేని, అభివృద్ధి నొందుటకు లేశమయినను నవకాశము లేక పోవుటయేకాక క్రమక్రమముగా మనము దురాచారములయందు తగులుకొన్నవారమయి మానుషధర్మమును మఱచి చెడిపోవుదుము. ఇతరుల దృష్టియందెంత క్రూరకృత్యముగాఁ గనఁబడినను, ఎవరి యాచారము వారికి మంచిదిగానె కనఁబడుట స్వాభావికము. బహుకాలమునుండి వచ్చుచున్నందున వివాహములయందు విస్తారధనమును వెచ్చించెడి యాచారమును మీఱఁజాలక, అంతటిధనమును దెచ్చుకో శక్తిలేక వివాహములయందలి యతివ్యయమును మానుటకు బదులుగా పుట్టినతోడనే తాముకన్న స్త్రీశిశువులను నిర్దాక్షిణ్యముతో వధించెడి దురాచారమును న్యాయైకావలంబులైన మన దొరతనమువారిప్పటికిని రాజపుత్రులలో మొదలంట మానుషజాలకున్నారు.

కాళికాశక్తికి మొదలగు గ్రామదేవతలకు సంకృప్తి గలుగునని తమ కన్నబిడ్డలను తమ తోడిమానవులను బలిపెట్టు రాక్షసకృత్యమును మాన్పించిన దొరతనమువారిని దేశోపద్రవము తెచ్చిపెట్టినట్లు భావించువారు మనదేశములో నెందఱున్నారాకాదు? పుణ్యము వచ్చునను భ్రాంతిచేత మొసళ్ళ కాహారముగా తమబిడ్డలను గంగా గర్భమున పాతవేయు దురాచారము మనదేశములోనే యెంతకాలము నడిచినది కాదు? దురాచారమయినను చిరకాలమునుండి యనుష్ఠింపఁబడుచు వచ్చెనేని సదాచారముగానే తోచునని చూపుట కీరెండుమూడు నిదర్శనములు నిప్పటికి చాలియుండునని యావిషయమును నేనింతటితో విరమించుచున్నాను.

అట్టి దురాచారముల దెలిసికొని పరిత్యజించుటకయి, విషయ విచారముచేసి మనలో మనము చేయు పరిశోధనముగాని, యితరులు చేసెడి యాత్మపణములుగాని సాధనములుగా నుండును. ఆత్మశోధనమునకు గర్భశత్రువయిన దురభిమానమును మన మనములలోనుండి పాఱఁదోలువటకును, నిష్పక్షపాతబుద్ధితో కార్యాంశమును విచారించి మంచిసిద్ధాంతము నేర్పఱచుకొని దురాచారమును త్యజించి సత్పక్షము నవలంబించుటకు మన మెన్నడును శక్తులము కానేరము. అయినను అట్టి దురభిమానమును విడిచిపెట్టుట మహానుభావులయిన కొందఱికికేకాని యందఱికిని సాధ్యముకాదు; అట్లయ్యును అన్యులు మనది దురాచారమనియు రాక్షసకృత్యమనియు దూషించుచుండ విని నహింపలేము. అట్టిదూషణ ప్రసక్తించినప్పుడు తత్త్వవిచారము చేసి యట్టిదూషణ క్రమమయినదా కాదా యని విమర్శించి క్రమమయినదే యని శ్రేయోపక్షమున మన వర్తనమును దిద్దుకొనుటకును అక్రమమయినదని శ్రేయోపక్షమునఁ బ్రతిపక్షుల మాటలను పాటిగాఁ

గౌనక నిరాకరించి యూరకుండుటకును మనము ప్రయత్నింప వలయును గాని, స్వాభిమానముచే మనము పట్టినకోడికి మూడే కాళ్ళనుచుండుట న్యాయము కాదు. కాబట్టి తమయొక్కయు దేశముయొక్కయు షేమలాభములను గాంక్షించు వారందఱును సర్వవిధముల శోధించు సత్యమును గనుగొని పిచ్చి కుదిరినది రోకలి తల జుట్టుమనక, యేర్పడిన సిద్ధాంతప్రకారముగాఁ దాము ప్రవర్తించుచు ఇతరులను బ్రవర్తింపఁ జేయవలయును. ఈదురాచారమువలన నాకు ప్రత్యేకముగా సంభవించెడు నష్టమేమియు లేదు; కాబట్టి యితరులేగంగలో మునిగిన నాకేమని యూరకుండుట మానుషస్వభావమునకు పాసఁగి యుండదు. కాబట్టి యీవిషయమయి నేను పెంచి చెప్పనక్కఱి యుండదు; స్వోదరపూరణమాత్ర ప్రయోజనఁడయి లోకోపకార చింతలేని మనుష్యశరీరధారి భూమికి భారముగానుండి షశుపత్యైదులకన్నను నిరర్థకజన్మఁడని చెప్పుటయే యిచట చాలియుండును.

నేనిప్పుడు చెప్పఁబోయెడు స్త్రీపునర్వివాహవిషయము షరులు ఆక్షేపించి చెప్పువఱకును మనకుఁ దెలియనంతటి స్వల్పాంశము కాదు. ఈవఱకే బహుశతాబ్దములక్రిందట కృష్ణదేవరాయలవారి కాలమున పండితమండలాగ్రగణ్యులుగానుండి, నేటివఱకును పండితులందఱిచే ఈశ్వరావతారమని శ్లాఘింపఁబడుచున్న జగదేశపండితులగు అప్పయ్య దీక్షితులవారు స్త్రీపునర్వివాహవిషయమయిన సాధకబాధకములనెల్ల నాలోచించి, స్త్రీపునర్వివాహము శాస్త్రసమ్మతమనియు దోషనివారకమనియు సిద్ధాంతీకరించినట్లును, ఆకాలమునందు విద్యావలయము లని ప్రసిద్ధిగన్న కాళి మొదలైన పట్టణములకెల్లను బోయి పండితులతో వాదించి తమసిద్ధాంతమును శాస్త్రముచేతను యుక్తిచేతను గూడ సాపేక్షించినట్లును, అదిచూచి పరాజితులయిన మనపండితులు ప్రపం

చాంతము సంభవించినట్లు దుఃఖపడి యందఱును గట్టకట్టుకొని పోయి
 దీక్షితులవారి మాతను దీనులయి ప్రార్థించి యామెచేత ముందుగాఁ
 దనకుఁ బునర్వివాహము చేసిన పిమ్మట మఱియొక స్త్రీకిఁ జేయవలసిన
 దని ఈమారునకుఁ జెప్పించి స్త్రీపునర్వివాహమును మానిపించి లబ్ధ
 మనోరథులై న్బును, ఇప్పటి మనపెద్దలే చెప్పుచున్నారుగదా?
 పూర్వోక్తదీక్షితులవారికిఁ దరువాత సహితము లోకోపకారపారీణు
 లైన పలువురు పండితోత్తములు స్త్రీపునర్వివాహము శాస్త్రసమ్మత
 మని పెక్కుగ్రంథములను వ్రాసియున్నారు. స్త్రీపునర్వివాహము
 లేకపోవుటవలనఁ గలిగెడు నష్టములనుగాని, ఉండుటవలనఁ గలిగెడు
 లాభములనుగాని, వానిని స్థాపించుటకయి కావలసిన యుక్తిశాస్త్ర
 ములనుగాని చూపుటలో వారిలో నెవ్వరితోను సమానుడను కాక
 పోయినను, మీమనసుల కెక్కునట్లుగా రసపుష్టిగల మంచిత్తైలితో
 నుపన్యసింప శక్తుడను గాకపోయినను, లోకోపకారచింతయు స్త్రీల
 దురవస్థయు నన్నుఁ బ్రేరేప ధైర్యము తెచ్చుకొని పూర్వపు మహాను
 భావులు ప్రదర్శించిన మార్గమునె యనుసరించి కొంచెము ప్రసంగింప
 సాహించుచున్నాను.

సర్వసముఁ డైన జగదీశ్వరుడు పురుషులకువలెనే స్త్రీలకును
 ఆకలి మొదలగువాని నెట్లు గలుగఁజేసి యున్నాడో అదేప్రకార
 ముగా కామమును సహితము కలుగఁజేసి యున్నాడు; వానిని యుక్త
 మయినరీతిని శాంతిపొందించుటచేతనే స్త్రీలకుఁగాని పురుషులకుఁగాని
 సౌఖ్యము కలుగును. కాబట్టి చౌర్యము మొదలగు దుర్వృత్తులయందుఁ
 బ్రవేశింపక యాఁకలిని దీర్చుకొనుట యెట్లు న్యాయమో వ్యభిచారము
 నందుఁ బ్రవేశింపక కామమును నిర్వర్తించుకొనుట అట్లే న్యాయము.
 అయినను తుట్టిపాసాదులవలె కామశాంతిని పొందించుకొనుట యని

వార్యము కాకపోయినను, కామమును జయించుటసహితము సాధారణముగా మనుష్యమాత్రునకు సాధ్యముకాదు. అడవులలో నాకలములు తినుచుండు యోగులు సహితము కామమోహితులై, యకార్యకరణమునకుం జొచ్చిరన, ఇంక నితరులమాట చెప్పవలసినదేమున్నది? ఇందుకు దృష్టాంతముగా మన తొంటిపండితులు వ్రాసిన శ్లోకము నొకదాని నిందుదాహరించుచున్నాను :—

“శ్లో॥ విశ్వామిత్ర పరాశర ప్రభృతయో వాతాంబు పర్ణాశనా

స్తేః స్త్రీ ముఖ పంకజం సులలితం దృష్ట్వైవ మోహం గతాః

శాల్యన్నం సఘృతం పయో దధి యుతం భుంజంతి యే మానవాః
తేషా మింద్రియ నిగ్రహో యది భవేద్వింధ్యః ప్లవేత్సాగరే॥”

విశ్వామిత్రుడు, పరాశరుడు మొదలగు వాతాంబు పర్ణాశనులయినను, సుందరమయిన స్త్రీముఖమును జూచి మోహమును పొందుచుండగా, నెయ్యి, పాలు, పెరుగు వీనితో వరియన్నమును భక్షించు మనుష్యుల కింద్రియనిగ్రహము కలుగునని, వింధ్యపర్వతము సముద్రమునందు తేలవలె నని పయిశ్లోకమున కర్థము. ఇట్లు కొంచెముగానో గొప్పగానో విద్యాభ్యాసము చేసి యుక్తాయుక్తములను దెలిసిన పురుషుల విషయముననే కామమును జయించుట పర్వతము సముద్రములో తేలునంత యసాధ్యమయినచో, విద్యాగంధ మయిన నెఱుంగకుండు మన జేతపు స్త్రీలవిషయమున నెట్లుండునో మీరే యూహింపఁదగియుండును. అంతియకాక మన పూర్వులు

“శ్లో॥ స్త్రీణాం ద్విగుణ ఆహారో బుద్ధి శ్చాపి చతుర్థణా

సాహసం షడ్గుణం చై వ కామశ్చౌష్ణగుణో భవేత్॥”

అని స్త్రీలకుఁ బురుషులకంటె నాఱురెట్లు సాహసమును, ఎనిమిదిరెట్లు కామమును గలదని వ్రాసియున్నారు. పురుషులతో

సమానముగానే కామమున్నను దానిని నిర్జించుటకు స్త్రీలకు సాధ్యము కాదని యేర్పడుచుండఁగా, మనవారు చెప్పినట్లు నిజముగా ననిమిది రెట్లు కామమే యున్నయెడల వారు దానిని మర్జించుకోఁ గలుగుదురనుటకంటె వెట్టి వేటొకటిలేదు; అట్టిచో సాహసముకూడ నాటు రెట్లున్నచోఁ జెప్పవలసినదే లేదు. అట్లుగాక స్త్రీలకు పురుషులతో సమానమయిన సాహసమును కామమును గలిగి యుండునన్నను, ఉప్పును బులుసును దినుచు యశావనదశయందుండు స్త్రీలకు కామమును వారించుకొనుటకు శక్యమగునని మనము స్వప్నావస్థయందయినను దలంపవచ్చునా? పురుషునకు భార్య పోయినంత మాత్రమున కామ ముడుగకుండుట పురుషుఁడు పునర్వివాహము చేసికోవలెనని భగవదీచ్ఛ యయినట్లు ప్రకారముగా నూహింపఁదగియున్నచో, అప్రకారముగానే భర్త పోయినంతమాత్రమున స్త్రీకి కామము పోకుండుటయు శ్రీపునర్వివాహముకూడ భగవన్మతమని తెలిసికోదగి యుండలేదా? భగదుద్దేశమునకు వ్యతిరేకమయిన పనిని జేయఁగోరుట మనుష్య స్వభావమునకు లేకమయిన నర్హమయిన పని యగునా? నుఖ మనుభవింపవలెనని యుద్దేశించి యీశ్వరుఁడు సృష్టించిన వారిని, కష్టముల పాలుసేయ మన యావచ్చక్తిని వినియోగించుట యెంత క్రూరకృత్యము? వితంతువులైన మన స్త్రీలగతిని తలఁచుకొన్నప్పుడు పగవారికయినను మనసు దహించుకొనిపోవునపుడు, మనకేల కొంచెమయినను కనికర ముండఁగూడదు? తమ కడుపునఁ బుట్టిన బిడ్డలకు పసితనములో పెండ్లియనఁగానేమో తెలియక యది క్రొత్తవస్త్రములను గట్టుకొని వండివంటలు తిని వాద్యముల మ్రోతతో జరుపు నొకవేడుక యనుకొనుదశలో వివాహములు చేసి, మగఁడు పోయినాడని జననీజనకులు శోకమును పొందు

చుండగా “అమ్మా! యేల యేడ్చెదవు?” “నాయనా! యెందుకు దుఃఖించెదవు?” అని యడుగు పుత్రికలను జూచి దల్లిదండ్రుల కయిన నేల కరుణ పుట్టరాదు? నిన్న మొన్నటివఱకును నెంతో ప్రేమతో బెంచి ప్రాణములనెల్ల వారిమీఁదనే పెట్టుకొని యుండి, మగఁడు పోయినాడన్న మాటను విన్నమాత్రమున సమస్తాలంకారములను దీసివేసి, తల గొఱిగించి ముసుగువేసి మూల కూరుచుండబెట్టి, విరూపినిజేసి చచ్చియుఁ జావకుండ దినమున కొక్క పూటనే మెతుకులు వేయుచు, కట్టుకోఁ దిన్నని బట్టనైన నియ్యక ముతకబట్టనే యిచ్చుచు, పుత్రికల జన్మములను దుఃఖభాజనములు చేయ నెట్లు మనసొప్పు చున్నది? ఏకగర్భవాసజనితలయిన తోడఁబుట్టిన పడుచులును, తమ యింటఁ జొచ్చిన కోడండ్రును, కంటికి నేలకు నేకధారగా నేడ్చుచు, మరణ పర్యంతము దుఃఖమును గుడుచుచుండఁ గనులు పెట్టుకొని చూచుచు అన్నదమ్ములును, మామలును, మఱిదులును, బావలును నెట్లు నిర్దయులయి సహించి యూరకుండఁగలుగుచున్నారు? రక్తసంబంధము గల బంధువులందఱును అనాథలయిన తమవారిలనలు సమస్తదుఃఖములకును లోనై యెన్నరాని కడగండ్లు పడుచుండఁగా వారివిషయమయి లేకమయినను జాలిఁబొందక వారియాపత్తులను నివారించుటకుఁ గొంచెమయినను ప్రయత్నముచేయక యెట్లు తాము గుఱి మనుభవింప సిగ్గుపడకున్నారు? అస్పదేశీయులారా! మనవితంతువుల దురవస్థకు జూచి యన్యదేశీయులు సహితము మనసులు నీరుగా కరఁగ పరితపించి వారి యాపన్నివారణమునకయి నర్వప్రయత్నములు చేయుచుండఁగా ఒక్కదేశమునఁబుట్టి యొక్కవేదమును నమ్మి యొక్క కుటుంబమువలె నున్న మీరుమాత్ర మేల మీహృదయములను రాయించుకొని నిర్విచారముగ నున్నారు? భర్తవిహీనలయిన

కాంతలదుర్దశను తొలగించుటకుఁ జేయు ప్రయత్నముమాట యటుం
డఁగా, మీదుమిక్కిలి వారిని ముందు కూడ నిర్భాగ్యురండనుగాఁ
జేయుప్రయత్నము నయిన నేల విడువకున్నారు? అనాధలైనయాడు
వారియెడ కనికరమును బూనుటకు మాటుగా, వారినిమిత్త మింత
ద్వేషము నేలపూనెదరు? మీచేతనైనపని మీరు వాణిరోజము
లను తీసివేయింపఁ గలరు; ఆభరణములను ధరించుకోకుండ మాన్పఁ
గలరు; రెండుపూటలను భోజనము చేయనీక కడుపు మాడ్చగలరు;
మఱియు నిట్టిదురవస్థల నెన్నిటి నయినఁ దెచ్చి పెట్టఁ గలరు; కాని
స్వభావసిద్ధముగా వారికి భగవంతుఁడు కలుగఁజేసినకామమును మా
త్రము తీసివేయ శక్తులరు కారుగదా? అట్టి వారి స్వాభావికమైన
కామము శాంతిపడుటకుఁగల క్రమమైనమార్గమును మీరు మీశక్తి
యంతయు వినియోగించి నిరోధించుటవలన, మీకుఁ గలుగుచున్ననష్ట
ముల నయిన మీరాలోచించుకొనుచున్నవారు కారు. ఇంక నైనను
మేలుకొని కన్నులు తెరిచిచూచి, యిప్పుడు కలుగుచున్న యవమాన
కరములైన పలునష్టములను దెలిసికొనఁ బ్రయత్నింపుఁడు. ఈనష్టము
లన్నియు మీకీవటకుఁ దెలియనివి కాకపోయినను, తెలిసినవారికిసహి
తముస్మరణకుఁదెచ్చుట యప్పుడప్పు డావశ్యకమగును గనుక వానిలోఁ
గొన్నిటిని సంగ్రహముగా వివరించుచున్నాను. సావధానమనస్కుల
రై యాలకింపుఁడు.

విద్వాంసులు సహితము కామవికారమునకు లోబడక తప్పిం
చుకో నేరరు గనుక, ప్రకృతిచంచలమైన కామినులు బొత్తిగానే
కామము నడచుకోలేక విధవలైనపేగువుచేత భర్తవలనిభయము
నైన నెఱుంగక సులభముగా నింద్రియసుఖవాంఛం దగులుకొని,
దోషములలో నెల్లను మిక్కిలి హేయ మయినవ్యభిచారమునందుఁ

బ్రవేశింతురు. తిన్నగా నాలోచించి చూడఁగా లోకములోని నర హత్యలలో ముప్పాతిక మువ్వీసము వ్యభిచారసంబంధమునుబట్టి వచ్చి ననే యెయుండును. మానవంతుడైనవాఁడు తనకుటుంబములోఁ జేరిన స్త్రీ మఱియే నరమును జేసినను చూచి యూరకుండఁ గలుగునుగాని అంకుతనమును జూచినప్పుడు మాత్రము సహించి యూరకుండఁ జాలఁడు. అంకుతన మొక్క మగనికి మాత్ర మవమానకరముగా నుండునని మీరు భ్రమింపఁ జొకుండు; తల్లిదండ్రులకును, అన్నదమ్ములకును, అత్తమామలకును బావమఱుదులకును, అందఱకును అపకీర్తిఁజెచ్చి పదిమందిలో వారు తలయెత్తి తిరుగ లేకుండఁ జేయును; బంధువుల కెల్లను అపఖ్యాతిగా నుండును; తుదకు కులము వారికి సహితము తలవంపుగా నుండును. ఇట్లుండుటంబట్టియే యభిమానవంతులగువారు అనాథలైన తమ పదినీ మఱదండ్రుగాని అక్కచెల్లెండ్రుగాని జారత్వమునం బ్రవర్తించుచుండఁగా జూచి యోర్వలేక కొన్ని సమయములయందు తమ స్త్రీలను మఱికొన్ని సమయములయం దా స్త్రీల నిమిత్తము వచ్చిన జారపురుషులను పొడిచివేసి చంపి తాముగూడ దొరతనమువారి కతివశిక్షలకు శరీరములను ప్రాణములను నొప్పగించుచున్నారు. అంకుతనము బయలఁబడినపుడు తమ బంధువులును పొరుగువారును ఆడు ములుకులవంటి కానిమాటలను పడలేక నూతిలోనో గోతిలోనో పడి యాత్మహత్యలు చేసికొను వితంతువులును పలువురు గలరు; దీనినిబట్టి చూడఁగా స్త్రీ పునర్వివాహములేకపోవుటవలనఁ గలిగిన వ్యభిచారము స్త్రీహత్యలకును నరహత్యలకును కారణ మగుచున్నది.

వితంతువులు చిన్నతనములోనే స్వతంత్రురౌండ్రయి మగని సొత్తంతయు వచ్చి తమకుఁ జెందినపక్షమున, పలువిషయములలోఁ

జెడిపోయి ధనమునంతను మక్కువగల పురుషుల పాలుచేసి యచిర కాలములోనే కూటికిని గుడ్డకును లేని యనాథలగుచున్నారు. ఇంత యేల? స్వతంత్రురాండ్రైన విధవలు జారత్వవిషయమునఁ దమ సంస్థానములను సహితము పోగొట్టుకొని, కొడుకులు బ్రతికియున్న యెడలఁ దమకు స్వాతంత్ర్యము లేకపోవునని యెంచుకొని కన్నకొడుకులనొండె దత్తపుత్రులనొండె చంపింపను వారికి విషాన్నము పెట్టింపను సాహసించినవారిని మీరు కనియు వినియు నున్నారు. అట్టి వారలు పలువురున్నను, సభలలో వారిపేరులు వెల్లడించుట యుచితము కాదు. ఈవిషయమున మీమనస్సులే మీకు సాక్ష్యము నియ్యవచ్చును. వెలిచవి మరగిన స్వతంత్రురాండ్రుగాని విధవలు సహితము పుట్టినింటనో యత్తింటనో యుండి పురుషు లింటికిఁ దెచ్చిన వస్తువులలో నుప్పులో నుప్పును, పప్పులో పప్పును పరపురుషులకు పెట్టువారును నెక్కడఁ జూచినను లెక్కకు మిక్కిలిగాఁ గలరు. ఇంటఁగల నగలను దొంగిలించి, రహస్యముగా నుపవతులకు సమర్పించుచుండు విధవలును గొందఱున్నారు. ఇట్లేచెడువృత్తి ధనహానికిని గారణ మగుచున్నది.

కొందఱు విధవలు ఇంటఁగల నిర్బంధమునకు కట్టువడి యుండ లేక, కామాధీనలయి యేరాత్రివేళనో తమ చేతఁజిక్కినంత సొమ్ముతో రువకాంతుని నెవ్వనినో తీసికొని లేచిపోయినవారును కనఁబడుచున్నారు. ఇంటనుండి వ్యభిచరించువారికంటె అట్లు లేచిపోయినవారే కొంత యుత్తమురాండ్రనవచ్చును. ఒకతె యిల్లు విడిచి లేచిపోయే నేని, తానొక్కతె మాత్రము జాతిభ్రష్టుయై చెడిపోవును; ఇంటనుండి వ్యభిచరించుననో, తన కుటుంబమువారిని బంధువులను కూడ భ్రష్టులను జేసి, వర్ణసాంకర్యము చేయుచున్నది. లేచిపోయిన విధవలనుకూడ మరల

దీసికొని యింటఁ జెట్టుకొని, వర్ణసాంకర్యమును జేయువారు గొప్పగొప్ప వారిలోనే యనేకు లుండియున్నారు. మన బ్రాహ్మణోత్తములందఱును తలకొక్క రెండణాలు దక్షిణయిత్తురని యాశ పడి సంతర్పణములయందును సమారాధనములందును అట్టివారి యిండ్లకు భోజనములకు వెళ్ళి యాసాంకర్యమును తాముకూడ పంచుకొని సంకడులగుచున్నారు. ఈప్రకారముగా నీదుర్వృత్తి వర్ణసాంకర్యము నకును గారణ మగుచున్నది.

మన పెద్దలనుగ్రహించి పునర్వివాహము లేకుండఁ జేసినను, భగవంతుఁ డనుగ్రహించి కామమును మాత్రము తీసివేయనందున యావనవతులయిన నిధవలు పరపురుష సంభోగమునకు ఫలముగా గర్భమును ధరించి, ఆసంగతి యితరులకుఁ దెలియునన్న భీతిచేత తమకు గర్భప్రదానముచేసిన మహాపురుషుల సాహాయ్యముచేతనో, అట్టి పురుషసింహులను తార్చుటయందు సమర్థురాండ్రైన తార్చుకత్తియల తోడ్పాటుననో, మందులు తెప్పించుకొని గర్భసాతములను జేసికొనుచున్నారు; అట్టిసదుచారము లభింపని యనాధయువతులు నవమాసములును గర్భమును ధరించి బిడ్డలనుగని కన్నబిడ్డల ముద్దు మొగములను జూచి చంపఁ జేతులాడక, జాతికట్టుపాటును మీఱుటకు శక్తురాండ్రుగాక పరితపించి తుదకెట్లో తెగించి మిక్కిలి దుఃఖముతో శిశుహత్యలను చేయ సాహసించుచున్నారు. చంపి పాతవేయఁ బడియున్న యట్టి లేతశిశువులను జూచినప్పుడు మనహిందువుల కొక్కరికి తప్ప, మృగపక్ష్యాదుల మొడలువిటిచి చంపు ఇతరజాతులలోని కిరాతుల కయినను జాలిపుట్టి యట్టి ఘోరకృత్యమును మాన్పింపవలెనను బుద్ధి పుట్టకపోదు. గర్భప్రావమునకయి పుచ్చుకొన్న మందులు కొన్ని సమయములయందు వికటించి పుచ్చుకొన్నవారికే ప్రాణాంత

మును కలుకఁజేయుటయుఁ గలదు. దీనినిబట్టి విచారింపఁగా శ్రీపునర్వవాహము లేకపోవుట భూతహత్యలకును శిశుహత్యలకును గూడఁ గారణ మగుచున్నది.

ఇప్పటి మనదేశపు శిక్షాస్ఫూర్తిలో గర్భపాతములును శిశుహత్యలును నేరములని యేర్పఱుపఁబడి యుండుటవలన, రాజకీయభటు లానేరములను పట్టుకొనుటకయి పూనుకొని తఱచుగా భాగ్యవంతులకడ ధనమును స్వీకరించి విడిచిపెట్టుచు వచ్చినను ధనదానము చేత వారిని దృష్టిపఱువలేని నిర్భాగ్యరాండ్రనైనను రచ్చ కీడ్చుచున్నారు; నేరము ఋజువుపడినపక్షమున, గర్భప్రావము నిమిత్తమై యాపదములను దెచ్చినవారికిని పుచ్చుకొన్నవారికిని సహాయపడినవారికిని ప్రేరకులుగా నున్నవారికిని దండనము కలుగుచున్నది; అదే ప్రకారముగా శిశుహత్యలయందును జేసినవారికిని చేయించిన వారికిని తోడుపడువారికిని శిక్ష యగుచున్నది. ఒకవేళ నేరము ఋజువుపడక వ్యవహారము కొట్టుపడిపోయినను, దానిని తప్పించుకొని బయలపడుటకయి చేయవలయు రహస్యములయిన ప్రయత్నములకయి ధనము వెచ్చపెట్టవలసి వచ్చుటయేకాక రాజసభలకెక్కి నలుపురనోళ్ళలోను పడి తల్లిదండ్రులు మొదలగువారు మానవప్రమును శరీరామాసమును పొందవలసిన వారగుచున్నారు. దీనినిబట్టి విమర్శించిన, మన యీదురాచారము నేరము చేసినవారికి మాత్రమేగాక నిర్దోషులయిన యితరులనేకుల మానభంగమునకును రాజదండనమునకును గారణ మగుచున్నది.

ఇట్టి స్వైరిణులయిన విధవలతోడి సహవాసదోషముచేత గృహమున నుండు పుణ్యస్త్రీలు కొందఱు భర్తలుండియు జారకాంక్షలం బ్రవర్తించి చెడిపోవుచున్నారు. తాఁజెడ్డకోతి వనమెల్లను జెఱిచిన

దన్నట్లు, విధవలయి చెడునడతలం బ్రవర్తించు స్త్రీలు, సమస్తమును జేయించువాడు భగవంతుడే గనుక మనమేమిచేసినను దోషము లేదను మిట్టవేదాంతము నొకదానిని నేర్చుకొని పైకి జపములను దపములను చేయుచు ఇంట నున్నవారు కొందఱు పతివ్రతలుగా నున్న దమపయిపూటలు సాగవని, తాము నేర్చుకొన్న వేదాంతమును వారికిఁగూడ నుపదేశించుచు మెల్లగా వారినిగూడఁ దమమార్గము లకు దింపుచుండుదు. నీటిబొట్టువంటి మృదుపదార్థము పడగా పడఁగా రాయి యంత కఠినవస్తువే యఱుగుచుండఁగా వారిదృఢమయిన యుపదేశములను వినఁగా వినఁగా లక్కవంటి స్త్రీల మనస్సు కరఁగక పోదు గనుక పుణ్యాంగనలలో నొకరిని జూచి యొకరట్లు పాడయిన వారును అసంఖ్యముగా నున్నారు. కాబట్టి మన యీదురాచారము భర్తలున్న వారిని సహితము చెడుమార్గమునఁ బ్రవర్తింపజేయుటకును గారణమగుచున్నది.

ఇంచుమించుగా భగవంతుడు శ్రీపురుషులను సమానసంఖ్య గలవారినిగా సృజించి యొక్క పురుషున కొక్క స్త్రీ యుండవలె నని యుద్దేశించి యున్నను మనదేశములో లెక్కకెక్కువగా నుండు స్త్రీలు విధవలయి వ్యర్థరాండ్రగుచుండుట వలనను, మృతభార్యులగు పురుషులు మరల కన్యకలనే వివాహము చేసికొనుచుండుటవలనను, సంఖ్యాతీతులయిన పురుషులు వివాహముకాక బాధపడుచుండుటకును మదనవేదనకుఁ దాళఁజాలక వ్యభిచారమునం బ్రవేశించుటకును గారణ మగుచున్నది. తమకు వేగిరము వివాహములు కాకపోవుటవలన పురుషులు మూడేడ్లపిల్ల దొరకినను చాలునని యెంత సొమ్మయిన వెచ్చించుటకు సిద్ధపడుచున్నారు; అశాపితాచాగ్రస్తులైన తల్లిదండ్రులు ధనమున కాశపడి రాక్షసకృత్యమని వెఱచీయక తమపుత్రికలను

మునలివాండ్రకును వ్యాధిగ్రస్తులకును వికలాంగులకును సహితము విక్రయించి సొమ్ము గడించుకొనుచున్నారు. కాబట్టి నరమాంసవిక్రయమునకును కొంతవఱకు మన యీదురాచారమే కారణమగుచున్నది.

ఈరీతిని జెప్పఁ బూనుకొన్నచో స్త్రీపునర్వివాహము లేక పోవుటవలనఁ గలుగు ననర్థము తెన్నియైన నున్నవి. మీరు నిష్పక్షపాతబుద్ధితో విచారించి చూచునెడల, మనలోని యీదురాచారమును నివర్తింపఁ జేయుటకు బ్రయత్నించుట యావశ్యకమని తోపఁ జేయుట కీవయిని చెప్పినవే చాలియుండును; పక్షపాత మవలంబించి యున్నయెడల, నేనిక లక్షనప్తములను గనఁబఱచినను ప్రయోజనముండదు. మీమనసున కెక్కునట్లుగా వర్ణించుటకై కాలిదాసాది మహాకవులయొద్దఁగల వర్ణనాసామర్థ్యమును నాయొద్దలేదు; మిమ్మందఱును వశపఱుచుకొని యొప్పించుటకై నేనింతవఱకును జెప్పినదానిలో నేదియు నింద్రజాలము లేదు; మంత్రములును లేవు. మీరందఱు నఱిగియున్న సంగతులలోనే కొన్నిటిని తేటతెలుఁగు మాటలతోఁ జెప్పియున్నాను; నేను జెప్పెడి యీపాడిమాటలకన్నను మీరు ప్రతిదినమును ప్రత్యక్షమునఁ జూచుచుండు అనంతనివర్తనములే స్త్రీపునర్వివాహము లేకపోవుటవలనఁ గలుగు నప్తములను మీకుఁ జక్కగా బోధించి యుండవచ్చును. పయిని జెప్పినట్టు దుష్ప్రవర్తనమునఁ బ్రవేశించని విధవలస్థితి సహితము మిక్కిలి శోచనీయమగుటకు సందేహము లేదు. విధవయయిన కన్యక జీవనమే వ్యర్థమగుచున్నది; వారికో గుళి మన్నమాటయే యుండదు; సమస్తభోగములును వారికి ఆకాశకుసుమ సదృశములయి యుండును; వారిని జూచినవారందఱును వారినెంతో పాపము చేసినవారినిగా భావించుదురు; వారు బ్రతికియుండియుఁ బచ్చిన

వారితో సమానలయి యుందురు. అట్టివారింట నుండఁజూచు తల్లిదండ్రులకును అత్తమామలకును కలకాలము దుఃఖము కలుగుచుండును. ఇట్టియాపదల నన్నిటిని తలఁచుకొనునప్పుడు దయార్ద్రహృదయులయిన వారి కందఱికిని స్త్రీపునర్వివాహము చేయఁగూడదని వేయిశాస్త్రములు చెప్పినచు వాని నన్నిటిని మీఱి యొక్కసారిగా స్త్రీపునర్వివాహములు చేయింపవలయునని లేచునంత సాహసము పుట్టక యుండదు. మనవారు స్త్రీలవిషయమయిన తమ నిర్దాక్షిణ్యమును క్రూరత్వమును మన వేదములమీఁదను శాస్త్రములమీఁదను త్రోసివేసి తాము నిర్దోషులుగాఁ గనఁబడుట కెంతప్రయత్నించుచున్నను, మన హిందూజనులవలె హిందూవేదమును హిందూధర్మశాస్త్రములును ఈవిషయమున క్రూరములుగా నున్నవి కావు. మనవారిందఱును సర్వోత్కృష్టప్రమాణమనియు నీశ్వరకృతమనియు నంగీకరించిన వేదమునందే,-

శ్రుతి॥ ఉదీర్ఘవార్యభిజీవ లోక మితాను మేత ముపశేష ఏహి-

హస్తగ్రాభస్య దిధిహోస్త్యమేతత్పత్న్యర్జనిత్వ మభినంబభావ-

ఆరణ్యకము, ౬ ప్రపాతకము, ౧ అనువాకము.

అని యున్నది. మాధవాచార్యులను పేరంబరఁగు విద్యారణ్యులవారు పై శ్రుతికి వేదార్థప్రకాశాఖ్య వ్యాఖ్యానమునందు వ్రాసియున్న యర్థమునే నేనిందు వ్రాయుచున్నాను—

హేనారి! త్వం ఇతాసుం=గతప్రాణం, ఏతం=పతిం, ఉవశేషే=ఉపేత్య, శయనం కరోషి; ఉదీర్ఘ=అస్మాత్పతిసమీపాదుత్తిప్త; జీవలోకమభి=జీవవంతం ప్రాణిసమూహమభిలక్ష్య, ఏహి=ఆగచ్ఛ; త్వమ్, హస్తగ్రాభస్య=పాణిగ్రాహవలన, దిధిహోపునర్వివాహేచ్ఛోః, పత్న్యః, ఏతత్,

జనిత్వం=జాయాత్వం, అభిసంబభూవ=అభిముఖ్యేన సమ్యక్
ప్రాప్నుహి.

(రెండుమాములు వివాహమాడుస్త్రీ పునర్భవనియు, పునర్భవును
వరించువాడు దిధిషువనియుఁ జెప్పబడుదురు. 'పునర్భూ ర్దిధిషూ రూడా
ద్విస్తస్యా దిధిషుః పతిః' అని యమరము.)

ఊర్ధ్వదై హిక కాండయందలి పూర్వక్రియయందు వినిపింపఁ
బడిన సహగమనమును జేయుటకు మృతభర్తృక భీతురాలయిన
యెడల, సహగమనము చేయని యామెయొద్ద బంధువు లీమంత్రమును
జదివి యామెను లేవఁదీయవలెనని విధి గలిగి యున్నది. 'ఓనారీ!
ప్రాణము పోయిన యీపెనిమిటి యొద్ద నేల వడి యుండెదవు? జీవించి
యున్నవారిని జూచి లేచిరా. పునర్వివాహము చేసికొనఁగోరు పురుషు
నకు భార్యవు కమ్ము.' అను నర్థమిచ్చెడి యీమంత్రమును మఱచి
మొదలగువారు పెనిమిటిపోయిన స్త్రీ యొద్దఁ జదివి యామె నూత
నియగుదురు. ఈశ్రుత్యర్థము మఱింత స్పష్టమగునను సుద్దేశముతో, బంధు
వులు ప్రేతమగుార్చి చెప్పెడి పితృమేధమునందలి దీని పై మంత్రమును
గూడ నర్థసహితముగా నిందు క్రింద వ్రాయుచున్నాను—

శ్రుతి॥ ఇయం నారీ పతిలోకం వృణానా నిపద్యత ఉపత్వా
మర్త్యప్రేతం । విశ్వం పురాణ మనుపాలయంతీ తస్యై
ప్రణామ ద్రవిణం చేహ దేహి॥

హేమర్త్య=ఓమరుమ్యుడా, ఇయం నారీ=ఈ స్త్రీ,
పతిలోకం=పెనిమిటివైన నీలోకమును, వృణానా=
కోరుచున్నదై, ప్రేతం=ప్రేతవగు, త్వాం = నిన్ను,
ఉప=సమీపమునందు, నిపద్యత=వడియున్నది.
పురాణం=ప్రాచీనమగు, విశ్వం = ప్రపంచమును,

అనుపాలయంతి = అనుసరించి ప్రవర్తించుచున్నది.

తస్యై = ఆచిన్నదానికొఱకు, ప్రజాం = సంతానమును,

ద్రవిణంచ = ధనమును, ఇహ = ఈలోకమునందు,

దేహి = బాగుండునట్లు చేయుము.

చచ్చిపోయిన పెవిమిటి శవమువద్ద భార్య పడియున్నప్పుడు, ప్రేతము నుద్దేశించి యీమంత్రమును బంధువులు పఠింతురు. ‘ఓ చచ్చిపోయిన వాడా! నీభార్య నీలోకమును గోరి ప్రేతవగు నీసమీపమున పడి యున్నది; ప్రాచీనమయిన యీప్రపంచధర్మము ననుసరించి ప్రవర్తించుచున్నది. కాబట్టి దీనికి సంతానమును ధనమును వృద్ధిపొంది బాగుండునట్లు చేయుము.’ అని యీ మంత్ర తాత్పర్యము. “ఉద్దీర్వ” ఇత్యాది మంత్రమును పుత్రులు లేని స్త్రీయొద్దనే చదువుదురు. కాబట్టి యీమె కావటకే పుత్రులు కలరని చెప్పట కవకాశము లేదు.

శ్రుతిని మించిన శబ్దప్రమాణము వేటొకటి లేదు గనుక, దీనిని బట్టి సర్వవిధముల స్త్రీ పునర్వివాహ మంగీకర్తవ్యమైనట్లు స్పష్టమగు చున్నది. ఇందలి వారెవ్వరైనను స్త్రీ పునర్వివాహమును నిషేధించు శ్రుతికూడ నున్నదని యీక్రింద నుదాహరించిన దానిం జదువ వచ్చును—

శ్రుతి. యదేశస్మిన్ యూపే ద్వే రశనే పరివ్యయతి తస్మా దేకో ద్వే

జాయే విద్వతే - యన్నైకాగ్ం రశనాం ద్వయో ర్యూపయోః

పరివ్యయతి తస్మాన్నైకా ద్వా పతీ విద్వతే.—యజుస్సంహిత.

ఒకయూపమున రెండుత్రాళ్ళు గట్టవచ్చును గాన, నొక్క డిద్వలు భార్యలను పొందవచ్చును; ఒకత్రాటి ననేక యూపములకుఁ గట్టుట లేదు గనుక, ఒక్కతె యనేక భర్తలను పొందదని పై శ్రుత్యర్థము.

ఒకని కిద్దఱు భార్యలని చెప్పిన తోడనే బాలుఁడు సహితము ఏకకాల ముం దాతని కిద్దఱు భార్యలు గలరని తెలిసికొనును గాని మునుపు పోయిన భార్యయుఁ దరువాత వివాహమాడిన భార్యయుఁ గలిసి యిద్దఱు భార్యలున్నారని యెప్పుడు నూహింపఁడు; అదేప్రకారముగా నొక శ్రీ కిద్దఱు భర్తలన్నచో నేకకాలముం దిద్దఱు భర్తలనియే యూహించును. దీనినిబట్టి విచారింపఁగాఁ, బైశ్రుతికి పురుషున కేకకాలము నందే యిద్దఱు భార్య లుండవచ్చుననియు, శ్రీకొక భర్త యనంత రము మఱియొక భర్త యుండవచ్చును గాని యేకకాలముం దిద్దఱు భర్త లుండఁగూడదనియు తాత్పర్య మయిఁబట్టు కరతలామలకముగా గనఁబడుచున్నది. “అగ్నివృం ద్వాభ్యాగ్ం రశనాభ్యాం వరివీయ” అని పయిని జెప్పఁబడిన యగ్నివృ మను యూషమునకు రెండుంశనలు గట్ట వలెనని విధించెడి యీశూత్రమును ఏకకాలముం దనుటన నూచించు చున్నది. ఒకవేళ నీశ్రుతికి శ్రీపునర్వివాహ నిషేధమే యర్థమని యొప్పుకొన్నను, నేనిప్పుడు చెప్పుచున్న సంగతి కెంతమాత్రమును చొరబల్కము గలుగదు.

శ్లో॥ ధర్మజ్ఞానమానానాం ప్రమాణం పరమం శ్రుతిః ।

శ్రుతి ద్వైధం తు యత్రస్యా తత్ర ధర్మా వుభౌ స్మృతౌ ॥

అను మనువచనముం బట్టియు,

వ్యా. యత్ర పునః శ్రుత్యో రేవ ద్వైధం పరస్పర విరుద్ధార్థ శ్రుతి పాదనం తత్ర ద్వాపి ధర్మాః,

అను కుల్లూకభట్ట వచనముంబట్టియు, శ్రుతియందు పరస్పర విరుద్ధ ధర్మబోధకవచనము లున్నవక్షమున వికల్పమున రెండును గ్రహ్యములే యగును. కాఁబట్టి యీశ్రుతికిఁ బ్రతిపక్షులు చెప్పునర్థము నొప్పుకొన్నను, శ్రీపునర్వివాహము చేయవచ్చుననియే యేర్పడును.

మఱియు నొకపండితుడు వాదము కొఱ నీశ్రుతికి విరుద్ధమైన యర్థమునే యొప్పుకొని, విశేషముచేత సామాన్యము బాధింపబడును గనుక స్త్రీ యిద్దఱుభర్తలం బొందఁగూడదను సామాన్యవిధి “ఉదీర్షనారి” అను మృతభర్తృకయయి తన్ను మఱియొక పెనిమిటి చెందఁగోరుట కవకాశముగల స్త్రీవిషయమగు విశేషవిధిచే నితర స్త్రీ విషయముగాఁ బర్యవసితంబగునని సాధించియున్నాఁడు. “యదేకస్మిన్” ఇత్యాది శ్రుతివాక్యమునకు నేను మొదటఁ జెప్పిన యర్థమే సరియైనదని స్థాపించుటకు శ్రుత్యంతరము వహితముగలదు. అదియేదనిన:—

శ్రుతి. “తస్మా దేకస్య బహ్వో జాయా భవన్తి; నైకస్యై బహవ స్సహపతయః — ఋగ్వేదము.

‘కాఁబట్టి యొకనికి ఏకకాలమునందు బహుభార్య లగుదురు; ఒక తెకు ఏకకాలమునందు బహుపతులు కలుగరు, అని యీశ్రుత్యర్థము. ఈ శ్రుతి కీయర్థమును నేను మాత్రము త్రొత్తగాఁ జేసినది కాదు; పూర్వపు పెద్దలును ఈప్రకారముగానే యర్థమును జేసియున్నారు.

“శ్లో॥ గ్రహణం సహశద్విస్య పర్యాయా ద్భహవో ధవాః,

స్మృతి ప్రతిపత్త్యర్థం ప్రాజాపత్య వచస్తథా.

పయిశ్రుతి యందు ‘సహ’ శబ్దగ్రహణము పర్యాయముచేత బహుభర్తలగుదురనుట కని ప్రాజాపత్యవచనము. భారత వ్యాఖ్యానమునందు నీలకంఠాచార్యులును,-

వ్యా. నైకస్యైబహవ స్సహపతయః | సహేతి యగవ ద్భహవతి నిషేధో- సతు సమయ భేదేన.

అని యొకస్త్రీకి ఏకకాలమునందు బహుపతులు నిషేధమగునే కాని భిన్నకాలములయందుఁ గాదని పయి శ్రుత్యర్థమును బరిష్కరించి యున్నారు. వీరి నన్నిటిని బరిశీలించి చూడఁగా స్త్రీపునర్వివాహము వేదవిహితమని తేటపడుచున్నది.

“యస్తు వేదవిశ్వాస రహితో ధర్మాత్పరాజ్ఞుః తన్నానుష్ఠతి,
స జన్మనా బ్రాహ్మణోపి కర్మచణ్డలో భవేత్.”

అని యెవఁడు వేదమునందు విశ్వాసము లేనివాఁడయి, అందలి ధర్మములయందు విముఖుఁడయి వాని ననుష్ఠింపకుండునో వాఁడు జన్మము చేత బ్రాహ్మణుఁడయినను కర్మముచేత చండాలుఁడేయని మాధవాచార్యులు వ్రాసియున్నాఁడు గనుక, వేదచోదితమయిన పూర్వోక్త ధర్మము ననుష్ఠింపరాదనువారుండురిని నేను నమ్మఁజాలను. వేదార్థములను బోధించుటచేతనే స్మృతులకుఁ బ్రామాణ్యము కలుగును గనుక, శ్రుతివిరుద్ధముగా నన్ని స్మృతులయందును ఈపునర్వివాహము కూడదని యున్నను అంగీకరింపఁదగినది కాదు. శ్రుతికి విరుద్ధమయినచో స్మృతి గ్రాహ్యము కాదనుటకుఁ బ్రమాణములు,—

శ్లో॥ “శ్రుతి స్మృతి విరోధేతు శ్రుతిరేవ గరీయసీ
అవిరోధే సదాకార్యం స్మార్తం వై దిక వత్సదా.”

శ్రుతి స్మృతులకు విరోధమున్నయెడల శ్రుతియే గౌరవింపఁ దగినదనియు విరోధము లేనియెడల శ్రుతివలెనే స్మృతియు నాదరింపఁ దగినదనియు జాబాలియు,

“ధర్మంచ జ్ఞాతు మిచ్ఛంతాం ప్రకృష్టప్రమాణం శ్రుతిః,
ప్రకర్షబోధనేనచ శ్రుతి స్మృతివిరోధే స్మృత్యర్థో నాదరణీయః,”

ధర్మమును తెలిసికో నిచ్ఛగలవారికి శ్రుతియే ప్రకృష్టప్రమాణమనియు, శ్రుతికి విరోధమయిన స్మృత్యర్థము అనాదరణీయమనియు కల్లూకభట్టును, మీమాంసాశాస్త్రమున

“విరోధేత్వనపేక్ష్యం స్మార్తే అసతిహ్యనుమానం; శ్రుతివిరోధే
స్మృతివాక్యం అనపేక్ష్యం అప్రమాణం అనాదరణీయం చ.”

స్మృతి శ్రుతికి విరోధమయినప్పుడు ఆ స్మృతికి వేదమం దాధారముండునని యనుమానము లేకపోవుచున్నదనియు, శ్రుతికి విరోధమయిన స్మృతివాక్యమును అపేక్షింపరాదు ప్రమాణముగా నత్తుకోరాదు ఆదరింపరాదనియు, జైమిని మహర్షియు వ్రాసియున్నారు. పై వచనములనుబట్టి శ్రుతికి విరుద్ధముగా స్మృతుల యందు స్త్రీపునర్వవాహ నిషేధకవాక్యము లున్నను, అవి గ్రహింపఁదగినవి కావని తెల్లమగుచున్నదికదా! ఇట్లు చెప్పుటచేత స్మృతి స్త్రీపునర్వవాహమును నిషేధించుచున్నదని నా తాత్పర్యము కాదు; ఊరక వాదము కొఱకు స్మృతి నిషేధించినను అది ప్రమాణము కాదని చూపుట కయి యాచర్యు జేసితినే కాని స్మృతియు ఈపునర్వవాహము నంగీకరించుచునే యున్నది.

శ్లో॥ కృతేతు మానవా ధర్మా స్త్రీతాయాం గౌతమా స్మృతాః ।

ద్వాపరే శాంఖ లిఖితాః కలౌ పారాశరా స్మృతాః ॥

అనుబృహస్పతి వచనమువలనను, నమస్తమహర్షులును వ్యాసుని వెంటఁ జెట్టుకొని పరాశరుని యొద్దకుఁ బోయి కలియుగ ధర్మములను జెప్పఁ డని ప్రార్థింపఁగా, పరాశరులవారు కలియుగధర్మములను వారి కుపదేశింపఁ బూనుకొన్నట్లున్న పరాశర స్మృతియందలి ప్రతిజ్ఞవల్లనను, కలియుగమునకు స్మృతులలోనెల్లఁ బరాశరస్మృతియే బ్రధానమయినదని విస్పష్టమగుచున్నదికదా! అట్టి పరాశర స్మృతిలోనే,-

“శ్లో॥ నష్టే మృతే ప్రవ్రజితే క్లిబేచ పతితే షతౌ ।

పంచ స్వాపత్నృ నారీణాం పతి రన్యో విధియతే ॥ ”

అని పెనిమిటి దేశాంతరముపోయి సమాచారము తెలియని వాఁడయినను, మరణము నొందినను, సన్యసించినను, నపుంసకుఁ డయినను, పతితుఁడయినను, స్త్రీపునర్వవాహము కూడునని విధి యున్నది.

ఈవిధి యుగాంతరవిషయమని మూలవిరుద్ధముగాజేయు మాధవీయ వ్యాఖ్యానములును, పరివేదినీపరమని చేయు సందర్భశుద్ధిలేని యర్థములును, బ్రాహ్మణపరము కాదని చెప్పు ననాలోచితోక్తులును, బొత్తిగాఁ బాటించఁదగినవి కావు. ఇది యుగాంతర విషయమన్నచో, ఈస్మృతి కలియుగము నిమిత్తము చేయఁబడినదన్న పరాశరుల ప్రతిజ్ఞకే భంగము వచ్చును; గనుక, “అయంచ పునరుద్వాహో యుగాంతర విషయో ద్రవ్యప్తః” అనుటచే, ఈపునర్వివాహము యుగాంతర విషయమని మాధవాచార్యులవారు చెప్పవచ్చినవారు కారనియు, “అయుగాంతరవిషయో ద్రవ్యప్తః” యని పదచ్ఛేదము చేసికోవలయుననియు, ఈవిధి యెవ్వరయిన యుగాంతరవిషయమని భ్రమింతురేమో యని యిది కూడా గానగవిషయము కాదని తెలిసికోఁదగిన” దని స్పష్టపఱచియున్నా సమృత్తి గ్రాహ్యము శుభార్థము వ్రాసి యున్నాడు. ఆయర్థము తాను శ్లో॥ “శ్రుత్తిస్మృత్యయోక్త-యితరస్థలములయందలి వ్యాఖ్యానమునకు అవిగా నున్నను యుక్తికి నరిపడియే యున్నది గనుక, ఒకవేళ శ్రుతి-సాచార్యులవారి తాత్పర్యమును అదియే యయి యుండవచ్చును. “ఉదీర్ఘవారి” ఇత్యాది శ్రుతివాక్యములకు స్త్రీపునర్వివాహము కూడునని యర్థమువ్రాసిన మాధవాచార్యులే, మరల స్వోక్తి వ్యాఖ్యానముగాను, మూలవిరుద్ధముగాను, ఈయుగమున స్త్రీపునర్వివాహము నిషేధమని వ్యాఖ్యానము చేయునని నమ్మఁదగియు నుండదు. ఇప్పుడు చెప్పినయర్థమే సరి యయినచో, మాధవాచార్యులవారు,-

“శ్లో॥ ఊహయాః పునరుద్వాహం జ్యేష్ఠాంశం గోవధం తథా ।
కతౌ పంచ నకుర్వీత భ్రాతృబాహూం కమండలుమ్ ॥

అను నాదిత్యపురాణవచనమునుబట్టి, పయివిధి కలియుగనిషేధములలో జేరినదేమో యని సాధారణులు భ్రాంతిపడుచు రని యెంచి,

తద్రూపి నివారణార్థముగా “ఊహ శబ్దేన విధివదూఢా గ్రాహ్యః
అన్యత్ర పునరుద్వాహ స్వాత్రా శ్యంగీకృతత్వాత్” అని పూర్వ
కాలమునందు మొదటి వరునికంటె మంచివరుఁడు దొరికిన పక్షమున
వివాహిత యయిన కన్యకకు మరల వివాహము చేయు విధికలదు గానఁ
బై నిషేధ ముట్టి యూహావిషయమనియు, ‘అపి శబ్ద సారస్యముచేత
అయూధలలోను అక్రమోఢ యనఁగా బలవంతముగా నెత్తుకొని
పోయి కాని మఱియొకవిధముగా మోసముచేసి కాని విధియు క్తముగా
వివాహము చేసికో, బడిన కన్య పునర్వీవాహమునకు యోగ్యురాలే
యనియుఁ దెలియ వ్రాసియుందురు. ఊహయనఁగా విధుక్తముగా
వివాహము చేయఁబడిన స్త్రీ. “పరివేదన పర్యాధానయోరివ స్త్రీణా
పునరుద్వాహ స్వాపి ప్రసంగాత్ క్వచిదభ్యనుజ్ఞాం దర్శయతి” పరివేదన
పర్యాధానములకువలెనే స్త్రీల పునర్వీవాహమునకును ప్రసంగమువలన
కొంచె మభ్యనుజ్ఞ ప్రదర్శించి యున్నాఁడను మాధవీయ వ్యాఖ్యానము
వల్లను, మూలములోని ‘నారీణా’ మను స్త్రీసామాన్యవాచక ప్రయో
గమువల్లను, వ్యాఖ్యానమునందును “స్త్రీణా” మనియే దానికర్థము
వ్రాయఁబడుటవల్లను, ప్రకరణమువల్లను గూడ “నప్తే మృతే”
ఇత్యాది విధి పరివేదికపరముకాదని బాలురకు సహితము తెలియును.
ఇది యాచారకాండమునందు లేక ప్రాయశ్చిత్త కాండమునందున్న
దనుట యొక యాక్షేపము కాదు; ప్రాయశ్చిత్త సంబంధములేని
పెక్కువిషయము లాకాండమునందుఁ జేరి యున్నవి. అంతియకాక
ప్రాయశ్చిత్తకాండమునందుఁ జెప్పిన యీవిధులను గాకవేఱుగా భర్త
పోయిన స్త్రీలవిషయమయి సహగమనాది విధులను మఱొక్కడను
పరాశరులవారు వ్రాసియుండలేదు. ముందెవ్వరో తనస్మృతికి వ్యాఖ్యా
నము చేయువారు చెప్పదురని, పరాశరుఁడు తనస్మృతిలో సామా

స్వముగా మృతభర్తృకల విషయమయిన ధర్మములను విడిచిపెట్టు ననుట యుక్తికిని అనుభవమునకును విరుద్ధమగునుగదా? అంతియ కాక పరాశరులవారు తన స్మృతియందు ప్రాయశ్చిత్తముతో సంబంధములేని “ఔరసః క్షేత్రజశ్చైవ దత్తః కృత్రిమకస్సుతః । దద్యాన్మాతా పితావాపి నపుత్రో దత్తకస్మృతః ॥” (ఔరసుడు, క్షేత్రజుడు, దత్తుడు, కృత్రిమకుడు, కొమాళ్ళు; తల్లిదండ్రులచే నియ్యఁబడినవాడు దత్తుడు) ఇత్యాది వచనములను ప్రాయశ్చిత్తకాండములో మని మాధవైనారు; ప్రాయశ్చిత్తమును విధించెడి, “శ్లో॥ క్షత్రియం తరవిషయో ద్ద్రాక్షాద్బ్రాహ్మణో యోనుగచ్ఛతి । ఏకాహమశుచిర్భూత్వా యెవ్వరయిన శుద్ధ్యతి॥” (క్షత్రియుడు మృశుడయినప్పుడు అజ్ఞానమునందున్నప్పుడు బ్రాహ్మణుడు ఒకదిన మశుచిగానుండి పంచగవ్య స్మృతి గ్రాహ్యస్థుడగును) ఇత్యాది వచనముల నాచార కాండమున వ్రాసి శ్లో॥ “శ్రుతా కాబట్టి యొక కాండమునందున్నవానికే యెక్కువ గౌరవము నియ్యవలెననుట యుక్తియుక్తము కాదు. సందర్భము తెలియుటకయి పూర్వోత్తర శ్లోకములఁ గూడ నిందుదాహరించుచున్నాను.—

శ్లో॥ “జ్యేష్ఠభ్రాతా నుదాతిష్ఠే దాధానం నైవకారయేత్ ।

అనుజ్ఞాతస్తు కురీవీత శంఖస్య వచనం యథా ॥”

౨౭

పరాశరుడు వివిధధర్మములను జెప్పుచు ఇరువది యేడవ శ్లోకముచేత, అన్న యుండఁగా తమ్ముడు ఆదానము చేయఁగూడదనియు, శంఖుని వచన ప్రకారముగా అనుజ్ఞనుపొంది చేయవచ్చుననియు జెప్పినాడు;

శ్లో॥ “ఏషే మృతే ప్రవ్రజితే క్షీణే పతితే ఋతే

పంచ స్వాపత్సు నారీణాం పతి రన్యో విధీయతే ॥”

౨౮

అను నిరువదియేనిదిదవ శ్లోకముచేత, పయిని జెప్పిన అయిదు ఆపదల

యందును స్త్రీలు పునర్వివాహము చేసికోవచ్చునని చెప్పినాడు;

శ్లో॥ మృతే భర్తరి యానారీ బ్రహ్మచర్యే వ్యవస్థితా ।

సామృతా లభతే స్వర్గం యథా తే బ్రహ్మచారిణః ॥ ౨౯

అను నిరువదితొమ్మిదవ శ్లోకముచేత, మగఁడు పోయినపిమ్మట యేస్త్రీ బ్రహ్మచర్యము నందు వర్తించునో ఆస్త్రీకి మరణానంతరము బ్రహ్మచారులకు వచ్చు స్వర్గము లభించునని చెప్పినాడు;

శ్లో॥ “తిస్రఃకోట్యర్థకోటీచ యాని లోమాని మానుషే

తావత్కాలం వనేత్స్వరే భర్తారం యానుగచ్ఛతి॥” 30

అను ముప్పదవ శ్లోకముచేత, పెనిమిటితో సహాగమనము చేయు స్త్రీ మనుష్యశరీరముమీఁద నెన్ని రోమములుండునో యన్ని సంవత్సరము లనఁగా మూడుకోట్ల యేబదిలక్షల సంవత్సరములు స్వర్గమునందు వసించునని చెప్పినాడు. పూర్వోక్తశ్లోకములోని “ప్రవ్రజితే” యను పదముచేత, ఈవిధి బ్రాహ్మణేతరులకేయని చెప్పుటకు లేకమయినను అవకాశ ముండదు. ఇప్పుడు ముద్రితమయియున్న మనుస్మృతిలో ఈశ్లోకము కనఁబడక పోయినను, పరాశరులవారు దీనిని మనుస్మృతిలోనుండి తీసికొన్నట్టు మాధవాచార్యులవా రొక్కచోట వ్రాసి యున్నారు. అట్లయినచో

శ్లో॥ వేదాఢ్యోప నిబద్ధత్వాత్ ప్రాధాన్యంతు మనోః స్మృతం ।

మన్వర్థ వివరీతాయా సాస్మృతి ర్న ప్రశస్యతే ॥

అను నాపస్తంబ స్మృతి వచనమును బట్టి సర్వస్మృతులకంటె ఉత్కృష్టమయిన మనుస్మృతియును ముఖ్యముగా కలియుగము కొఱకే యేర్పఱుపఁబడిన పరాశరస్మృతియును కూడ స్త్రీపునర్వివాహము నంగీకరించుచునే యున్నవి. స్త్రీపునర్వివాహము ధర్మశాస్త్రసమ్మతమగుటకు స్మృత్యంతరములయందును ప్రమాణవచనములు పెక్కులు

గలవు. అందుఁ గొన్నిటి నిందు క్రింద ప్రదర్శించు చున్నాను:—

శ్లో॥ “పాణిగ్రాహే మృతే కన్యా కేవలం మృత సంస్కృతా ।

సాచేదక్షతయోనిస్యా త్పున స్సంస్కార మర్హతి.”

పాణిగ్రహణము చేసికొన్నవాఁడు మృతినొందినప్పుడు, మృతయుక్తముగా వివాహముచేసికొన్న శ్రీకి అక్షతయోనియైన యక్షమున మరల వివాహము చేయవచ్చునని వాసిష్ఠ స్మృతియందును,

శ్లో॥ ఉద్వాహితాపి యాకన్యై న స్యా త్సౌప్రాప్త మైథువా ।

పునస్సంస్కార మర్హేత యథాకన్యా తద్దే వసా.”

వివాహము చేసికొన్న దైనను పురుష సంసర్గమెఱుంగనిదై యున్న యెడల, కన్యక కెట్లో యట్లే దానికిని వివాహము చేయవచ్చునని నారదస్మృతియందును,

శ్లో॥ ‘దేయాన్యత్ర వివాహితాపిచ బలాద్యావిధయోని ర్నచేత్’

పెండ్లియైనదైనను పురుషసంభోగము లేనిదైనచో మఱియొకనికిచ్చి బలాత్కారముగా వివాహము చేయవచ్చునని మార్కాండస్మృతి యందును, పునర్వివాహ మంగీకరింపఁబడి యున్నది. మఱియు “నష్టే మృతే” యనుశ్లోకము నారదసంహితయందును గై కొనఁబడి యున్నది; మఱియు నునుస్మృతియందు మఱియొకచోట

శ్లో॥ “సాచే దక్షతయోని స్స్యా ద్గత ప్రత్యా గతాపివా

పానర్భవేన భర్తాసా పునస్సంస్కార మర్హతి”

అని యక్షతయోనియైన శ్రీకిఁ బునర్వివాహ మొప్పుకోఁబడి యున్నది. యాజ్ఞవల్క్య స్మృతియందును

శ్లో॥ “అక్షతాచ క్షతాచై వ పునర్భూ స్సంస్కృతా పునః”

అని అక్షతయోనియైనను కాకపోయిననుగూడ పునర్భూవివాహ మంగీకరింపఁబడి యున్నది. “ప్రథమ మేకస్యజాయా భూత్వా పునః

అన్యస్య జాయా భవతీతి పునర్భూః” అని ముందొకనికి భార్యయై మరల మఱియొకనికి భార్య యగునది పునర్భవని గురుబాల ప్రబోధిక యందు పునర్భూ శబ్దమునకు వ్యుత్పత్త్యర్థము వ్రాయఁబడి యున్నది. ఇంతవఱకును వ్రాసిన దానినిబట్టి స్త్రీపునర్వివాహము ధర్మశాస్త్ర సమ్మతమని కూడ విశదమయినదిగదా? పెనిమిటి బ్రతికియుండగానే మఱియొక మంచివరుఁడు దొరకినయెడల స్త్రీకిఁ బునర్వివాహమును విధించు మనస్కృతులు నిజముగా భర్తృవియోగమును ఘోది యాప ద్దశయందుండు స్త్రీకిఁ బునర్వివాహమును విధించకపోవునా? మంచి వరుఁడు దొరకినపుడుకూడ స్త్రీకిఁ పునర్వివాహమును విధించు స్మృతి వచనముల నొకటి రెంటి నిందు క్రింద వ్రాయుచున్నాను —

శ్లో॥ దత్తామపి హరేత్పూర్వా ఛేప్రియాం శ్చే ద్వర ఆవ్రజేత్.”

యా. స్మృ.

శ్లో॥ “హీనశ్చే త్కుల శీలాభ్యాం హరే త్కన్యాం నదోషభాక్
నమంత్రాః కారణం తత్ర నతు కన్యాస్మృతం భవేత్”

శా. స్మృ.

పై నుదాహరించిన “ఉఘాతాః పునరుద్వాహమ్” మొదలుగాఁ గల యాదిత్యపురాణవచనమును, “దత్తా శ్చైవ కన్యాయాః పునర్దానం వరస్యచ” అను బృహన్నారదీయవచనమును, భర్త జీవించియుండఁగా జేయు పూర్వశ్లోక ద్వయోదాహృత స్త్రీపునర్వివాహమును నిషేధించుట కై పుట్టఁబడియుండును. ఇవి గట్టిగా స్త్రీపునర్వివాహమును బొత్తిగా గలియుగమున నిషేధించుటకై పుట్టినవేయని మీరు వాదించెడు పక్షమున, అవి ప్రమాణములే కావని నేను దృఢముగాఁ జెప్పఁ గలను. పైనిజెప్పిన రెండువచనములును అష్టాదశపురాణములలోనివి కాక, ఉపపురాణములలోనివయి యున్నవి. అందులోను “ఉఘాతాః

పునరుద్వాహా” మన్నది ముద్రింపబడిన యాదిత్యపురాణములో లేనే లేదు. ఒకవేళ సీరెండువచనములును అష్టాదశ పురాణములలో నొక దానిలోనివే యైనను గ్రాహ్యములుగావు. ఎట్లన

శ్లో॥ “శ్రుతి స్మృతి పురాణానాం విరోధో యత్ర దృశ్యతే ।

తత్ర శ్రౌతం ప్రమాణంతు తయోర్ధేజే స్మృతి ర్వరా ॥”

అను వ్యాస వచనమునుబట్టి శ్రుతిస్మృతి పురాణములలోవిరోధము సంభవించినపుడు శ్రుతియే ప్రమాణమనియు, స్మృతికిని పురాణమునకును జేదము సంభవించినయెడల స్మృతియే శ్రేష్ఠమనియు సిద్ధాంత మగును వివాహము, పునర్వివాహము వేదవిహితమయినప్పుడు స్మృతియుఁ యెడల, కన్యసూడ విరోధముగా నున్నను అవి కొంచెమయినను నారదస్మృతిని గావు; అట్టిస్థితిలో స్మృతియొక్కటియే విరోధముగా

శ్లో॥ ‘జేహీతము పనికిరాని పురాణము శ్రుతియు స్మృతియుఁగూడ పెండ్లియైనజెమండఁగా తద్విరోధముగా నెట్లు పనికివచ్చును? కాఁబట్టి బలాత్తా ఇవచనములు శ్రుతి స్మృతుల నెంతమాత్రమును బాధింప యల. ఇట్లన్నచో నిక స్మృతిపురాణములతో నేమి ప్రయోజన మున్నదని మీరు శంకచేయవచ్చును. శ్రుతిలోఁ జెప్పబడనిదాని విషయమయి స్మృతియు, శ్రుతి స్మృతులలోఁ జెప్పబడని దాని విషయ మయి పురాణమును, ప్రమాణములు గనుక వానివలనను ప్రయోజనము కలదని నేనుజెప్పెదను. ఇందుకు నిదర్శనముగా నాపస్తంబుల వారి వాక్యముల నిందుదాహరించెదను.—

శ్లో॥ “య దదృష్టంహి వేదేషు తద్దృష్టవ్యం స్మృతౌ కిల

ఉభాభ్యాం యదదృష్టస్తు తత్పురాణేషు పత్యతే.

శ్లో॥ శ్రుతి స్మృతి పురాణేషు విరుద్ధేషు పరస్పరం,

పూర్వం పూర్వం బలీయం స్యా దితి న్యాయవిదో విదుః,”

వేదములయందుఁ గనఁబడని విషయములను స్మృతివలన గ్రహింప వలయును; ఆరెంటియందును గనఁబడని విషయములను పురాణముల నుండి గ్రహింపవలయును; శ్రుతిస్మృతిపురాణములలో విరోధము కనఁ బడునపుడు వెనుకటిదానికంటె ముందుది బలీయమయినదని న్యాయ విదులు చెప్పుదురు, అని పై శ్లోకద్వయమునకును తాత్పర్యము. ఇట్లంతదూరము చెప్పటచేత పురాణములు స్త్రీపునర్వివాహమును నిషేధించుచున్నవని నామతము కాదు; ముఖ్యములైన పురాణములును స్త్రీపునర్వివాహము నంగీకరించుచునే యున్నవి. అందఱిచేతను పంచమ వేదమని యంగీకరింపఁబడిన భారతమునందు,

“శ్లో॥ అర్జున స్యాత్మజః శ్రీమా నిరావ న్నామ వీర్యవాన్
సుతాయా వాగరాజస్య జాతః పార్థేన ధీమతా
ఐరావతేన సా దత్తా హ్యనపత్యా మహాత్మనా
పత్యే హతే సుపణ్ణేన కృషణా దీనచేతనా ॥”

అని యర్జునుఁడు మృతభర్తృక యయిన యులూచిని శాస్త్రీయముగా వివాహము చేసికొని యిరావంతుఁడను పుత్రుని బడసినట్లు భీష్మపర్వ మునఁ జెప్పఁబడి యున్నది; ఆరణ్యపర్వమున దమయంతికి ద్వితీయ స్వయంవరమని చెప్పిపంపఁగా నామెను పునర్వివాహము చేసికోవలె నను నిచ్చతో, ఋతుఁడగుసంతటి రాజర్షి వచ్చినట్లు చెప్పఁబడి యున్నది. “అక్షతా భూయ స్సంస్కృతా పునరూభా” అని విష్ణుపురాణమునందు అక్షత యయిన పునరూభా వివాహము కంఠోక్తిగానే విధింపఁబడి యున్నది. ఇవి యన్నియు విమర్శింపఁగా స్త్రీపునర్వివాహము శ్రుతి స్మృతి పురాణ సమ్మతమను నిష్కంపాంక్షము లేలుచున్నది.

ఇక మీరు స్త్రీపునర్వివాహమునకు శాస్త్రసమ్మతి యున్నను శిష్టాచారము కావలె నందురేమో శాస్త్రుతిరస్కారముచేసి మనసు

వచ్చినట్లు ప్రవర్తించువారు శిష్టులు కారు గనుక, శాస్త్రవిహితమైన పనికి వేరుగ శిష్టాచారము గనఁబడుపవలసిన యక్కఱ యుండదు.

“లోకే ప్రేత్యవిహితోధర్మః - తలలాభే శిష్టాచారః ప్రమాణం”

అను వ్యాస వచనమును బట్టియు,

“శ్లో॥ ధర్మజ్ఞా సమానానాం ప్రమాణం ప్రథమం శ్రుతిః ।

ద్వితీయం ధర్మశాస్త్రంతు తృతీయం లోకసంగ్రహః ॥”

ధర్మజ్ఞాన చేయువారికి ప్రథమప్రమాణము వేదమనియు, రెండవ ప్రమాణము ధర్మశాస్త్రమనియు, మూడవప్రమాణము లోకాచార మనియు చెప్ప భారతానుశాసనికపర్వ వాక్యమును బట్టియు,

“శ్లో॥ న యత్ర సాక్షాద్విధయో నవిషేధాః శ్రుతౌ స్మృతౌ ।

దేశాచార కులాచారా స్తాత్ర ధర్మం నిరూప్యతే ॥”

శ్రుతి స్మృతులకు విరోధముగా నుండనపుడు మాత్రమే దేశాచార కులాచారములు ధర్మములను జెప్పననియున్న స్కాందపురాణవచనమును బట్టియు, శాస్త్రములో జెప్పని విషయములకుమాత్రమే శిష్టాచారము ప్రమాణము గనుక, శాస్త్రోక్తమయిన స్త్రీపునర్వివాహమునకు శిష్టాచారముతో బనిలేదు. కావలయునన్న అర్జునుఁడు విధవయయిన యులూచిని బెండ్లియాడుటయు, బుతుఁడగుటకు దమయంతిని ద్వితీయ స్వయంవరమున వరింపఁ జనుచెంచుటయు శిష్టాచారములే. ఇప్పటి వారిలోనే కావలెనన్న, పునహ మొదలగు దేశములయం దిప్పుడు జరుగుచున్న స్త్రీపునర్వివాహములే శిష్టాచారమునకు నిదర్శనములని చెప్పవచ్చును. మనయాంధ్రదేశమునందే యీయాచారమును జూప ఫలయునన్న, మనశాస్త్రమునకే బద్ధులై యున్న గొల్లలు మొదలగువారియందుఁ బునర్వివాహము స్త్రీలలో జరుగుచుండుటను దృష్టాంతముగాఁ జెప్పవచ్చును. గొల్లలు మొదలగువారి యాచారము

శిష్టాచారముని నేను చెప్పరాను గాని, నిరక్షరకడులగుటచేత నెప్పుడును గతానుగతికులుగానే యుండవలసిన వారియందీ యాచారము నడుమఁ దెచ్చిపెట్టుకోఁబడ్డదనుట కవకాశ ముండదనియు, అందువలన హిందువులలో స్త్రీలకుఁ బునర్వివాహము చేసెడి యాచారము పూర్వమునుండియు నుండి మధ్య గొప్పజాతులవారు విడిచిపెట్టినను వారిలో మాత్రము నేటివఱకును వచ్చుచున్నదనియు మాత్రము చెప్పెదను. ఇందువలన స్త్రీపునర్వివాహము శ్రుతి స్మృతి పురాణ శిష్టాచారముల చేతను యుక్తిచేతను అవశ్యకర్తవ్యమని కనబడుచున్నది.

పురాణవచనములు శ్రుతి స్మృతులను బాధింపలేకపోయిన యెడల,

శ్లో॥ అశ్వాబంధం గవాలంధం సన్యాసం పలపైత్తకమ్ ।

దేవరాచ్చ సుతోత్పత్తిః కలా పంచ వివర్జయేత్ ।

అని కల్పినిషేధములలోఁ జేరిన యీకార్యములన్ని మరల నాచరింప వలసినదే విధి యగునాయని కొందఱు అడుగుదురు. ఈశ్లోకమును, పూర్వోక్త బృహన్నారదీయాదిత్య పురాణవచనములును, “కాలికా ఊతయోన్యోశ్చ వరేణాన్యేన సంస్కృతిః” ఇత్యాద్యుత్తయోనికా పునర్వివాహ నిషేధవచనములును, శ్రుతి స్మృతులకంటెఁ బురాణములు బలీయములని సాధించుటకుఁ బనికిరావుగాని, పూర్వకాలమునం దుత్తయోనికా వివాహాదు లాచరింపఁబడుచు వచ్చెననుటకును, ఆయా కాలములవారు దేశకాలవై పరీత్యములనుబట్టి లోకవిరుద్ధములుగాఁ దోచిన శాస్త్రవిహితధర్మములను కాలానుగుణముగా నప్పుడప్పుడు మార్చుకొనుచు వచ్చిననుటకును నిదర్శనములుగా నుండును. దైవ కృతములని యెన్నఁబడిన శ్రుతి స్మృతులలోని విధులనే యిట్లునుసారముగా మార్చుటకును వారి తరువాతివారికిని స్వాతంత్ర్యముండునేని,

మొన్న మొన్న పుట్టిన కట్టుబాటులను నష్టికరములని యేర్పడినప్పుడు మనము మాత్ర మేల మార్పుకోరాదు? తన పూర్వపువారు కలియుగమున నిషేధించిన సన్యాసమును శంకరాచార్యులు మరల స్థాపించుటయు గాలానుగుణముగా విధులు మార్పుచేదవలయు ననుటకును, చెందుచు వచ్చుననుటకును దృష్టాంతమయి యున్నది. పయినిజెప్పిన నిషేధములన్నియు నష్టికరములుగాఁ గనఁబడినందు వాని యాచరణమును మానుకొన్నను సర్వవిధములచేతను లాభకరమయిన యీ శ్రీపునర్వివాహమును అగ్రవర్ణములవారెందుకు మానుకొన్నారని మీరు శంకింపవచ్చును. తక్కువజాతులవారగు రజకులు మొదలయిన వారు చేసెడి పనినే యగ్రజాతులవారగు మనమును జేసినయెడల మన యాధిక్యమేమను దురభిమానముచేతనో, అప్పుడు దుష్టరాజులు రాజ్యము చేయుచున్నందున శ్రీపునర్వివాహవిధి యున్నపక్షమున వారు బలవంతముగా భర్తలను జంపించి వారి చక్కని భార్యలను గైకొందురను భయముచేతనో, శ్రీలే మతియొక పురుషునిమీఁద తమకు బుద్ధిపుట్టినప్పుడు భర్తలను విషప్రయోగాదులచే జంపి తమ యిష్టమువచ్చిన వారిని పెండ్లియాడుదురను పిచ్చియూహచేతనో, సంతులేని వితంతువులసొత్తును అపహరింపవచ్చునను బంధువుల దుర్బుద్ధిచేతనో, మతి యిట్టి యేయతర కారణముచేతనో మనపూర్వులట్టి వివాహములను హుస్నియుండురు. ఈకాళమున నట్టి బాధకములేవియు లేకపోవుటచేతను, శ్రీపునర్వివాహము లేకపోవుటవలన జరగు ఘోర కృత్యములసంఖ్యములుగాఁ గనబడుచున్నందునను, మరల కాలానుగుణముగా ఆచారమును మార్పుకొనుటయం దే యాజ్ఞేపణమును గనఁబడదు. ప్రభువుల ధర్మపరిపాలనముయొక్క తారతమ్యమును బట్టియే ధర్మములు నడచుచు వచ్చునుగాని పూర్వకాలమే మంచి

దనికాని యీకాలము చెడ్డదనికాని యెంచ వలకాదు. కృతయుగము నందును వేరుఁడు మొదలగు చుష్టప్రభువులు రాజ్యము చేయుకాల ములో ధర్మములు చెడిపోయినట్లును, త్రేతాయుగములో రావణుఁడు మొదలగువారు దేశోపద్రవమును జేసినట్లును మన స్మృతులును పురాణములును జెప్పుచున్నవిగదా? ధర్మములు క్రమముగా జరుగునేని, ఇదియే కృతయుగమగును; యుగభేదముచే నొక లాభకరమయిన పని యీయుగమున మాత్రము జరగరాదనుట వెట్టిమాట. దీనిని బట్టియే మనుస్మృతి నవమాధ్యాయమునందు,-

శ్లో॥ “కృతం త్రేతా యుగం చైవ ద్వాపరం కలి రేవచ

రాజ్ఞోవృత్తాని సర్వాణి రాజాహి యుగముచ్యతే.

కలిః ప్రస్తుతో భవతి సజాగ్ర ద్వాపరం యుగమ్

కర్త స్వభ్యుద్యత స్త్రేతా విచరంతు కృతం యుగం ॥”

కృత శ్రేతా ద్వాపర కలియుగంబులు రాజకృతములే యనియు, రాజులనుబట్టియే యుగవ్యవహారము గలిగెననియు, రాజు తెలియనివాఁడగుచో కలియనియు, తెలిసియు నడవకున్న ద్వాపర మనియు, నడవఁబ్రయత్నము చేయుచో త్రేతయనియు, కార్యములు సాగించినచోఁ గృతయుగమనియుఁ జెప్పఁబడి యున్నది. దీనినిబట్టి విచారింపఁగా యుగభేదములనుబట్టి ధర్మవ్యవస్థ లేర్పఱుచుట రాజులయొక్క ప్రభుత్వ సిద్ధినిబట్టి యప్పటి సాధక బాధకముల నాలోచించి కాలానుగుణముగాఁ గావలసిన మార్పుల నేర్పఱుచుకొనుటయేకాని వేఱుకాదని తోచుచున్నది. కాబట్టి యిప్పటి కాలమున కనుకూలముగా మనమీ భూత హత్యాది దోషనివారకమయిన యాచారము నేర్పఱుచుకొనుట సర్వ విధముల శ్రేయోదాయకమును నిర్బాధకమును అని తోచుచున్నది.

“శ్లో॥ పితా రక్షతి కౌమారే భర్తా రక్షతి యౌవనే ।

పుత్రో రక్షతి వార్ధక్యే నస్త్రీ స్వాతంత్ర్య మర్హతి ॥”

‘అను శ్లోకమును జదివి మొన్న నొకపండితుడు శ్రీపునర్వివాహము వలన స్త్రీకి స్వాతంత్ర్యము కలుగుననియు; స్త్రీకి స్వాతంత్ర్యము నెప్పుడు నియ్యఁగూడ దనియు, శ్రీపునర్వివాహమున కదియే యాజ్ఞే పణమనియుఁ జెప్పియున్నాడు. శ్రీపునర్వివాహమువలన స్త్రీలకు వచ్చు స్వాతంత్ర్యమేదియు లేదు; మగఁడు పోయిన స్త్రీని ఆజ్ఞ పెట్టు వారు లేకుండఁజేసి స్వేచ్ఛగా వదలివేసిననే స్వాతంత్ర్యము కలుగును గాని, భర్త యొకఁడుండినపక్షమున స్వాతంత్ర్య మెన్నటికిని కలుగ నేరదు. “భర్తా రక్షతి యౌవనే” యౌవనమునందు భర్త రక్షించు నని యుండుటచేత, యౌవన మున్నంతవఱకును స్త్రీకి భర్త యుండి యామె యాతని యాజ్ఞలో నుండవలెనని యేర్పడి యౌవనమున భర్త పోయిన స్త్రీకి పునర్వివాహము విధ్యుక్తమయినట్టే తేటపడు చున్నది.

ఓపండితసార్వభౌములారా ! శాస్త్రములకుఁ బ్రత్యక్షవిరోధ ముగా ననేక దుశ్చేష్టలు జరుగుచుండఁగా కన్నులు పెట్టుకొని చూచుచు నోరెత్తలేక యూరకుండెడి మన మీ యనాధలయిన యబలల విషయములో మన పాండిత్యమునంతను గనఁబఱచి, దురభిమానులు మెచ్చునట్లు శాస్త్రమున కపార్థములు గల్పించి, కోమలల సౌఖ్యము నకు విఘాతము కలిగించి యందువలన వారు బహుదుష్కార్యములకు దిగునట్లు చేయ మన యావచ్చక్తిని వినియోగింపవలయునా ? పిచ్చుక మీఁద బ్రహ్మోత్తము వేసినట్లును, ఆటనెలలు సాముచేసి మూల మున్న ముసలిముండను గొట్టినట్లును, ఎంతోకాలము కప్పపడి మనము చదువుకొన్న చదువునంతను మగఁడు చచ్చిన యాఁడువారిని బాధించు

టకే ధారపోయవలయునా? మన విద్యను వివేకమును గతిలేని యనాథలను దుస్థితినుండి తొలగించి కాపాడుట కయి యుపయోగింపరాదా? “శ్లో॥ యత్పాపం బ్రహ్మహత్యాయాం ద్విగుణం గర్భపాతనే । ప్రాయశ్చిత్తం న తస్యాస్తి తస్యా స్త్యాగో విధీయతే॥” అను షరాశరస్మృతి ప్రకారముగా బ్రహ్మహత్యకంటెను ఘోరపాతకమయి ప్రాయశ్చిత్తము సహితములేని భూతహత్యాదులకు మూలమయిన దానిని వృద్ధిపొందించుటకయి శాస్త్రతిరస్కారమును జేయ శంకింపక, అట్టి ఘోరపాతకము లడఁగునట్లు బహుజనోపకారకముగా శాస్త్రసమ్మతమయిన స్త్రీపునర్వివాహము జరుగుట కనుజ్ఞ యియ్యక, మూఢులయిన జనుల మెప్పు కొఱకు మన మాతృవంశకులమయి పాపభీతి లేక శాస్త్రమునకు విపరీతార్థములుచేసి దురాచారమును నిలువఁబెట్టుట కయి మన శక్తినింతను వినియోగించిన ముందు మనకేమి ప్రతిష్ఠ రాఁగలదు? ఈశ్వరుడైనను మనల నెట్లు మెచ్చును? కాబట్టి యితరుల మెప్పును విచారించుటకు ముందు తాము చేయుపనిని తమ యంతరాత్మ మెచ్చునో లేదో ముఖ్యముగా విచారింపఁ బండిత మండలి నెల్లను మిక్కిలి వినయముతోఁ బ్రార్థించుచున్నాను.

అన్నివిధములచేతను స్త్రీపునర్వివాహ మీకాలమున నవశ్యా చరణీయమని విదితమగుచున్నను, దానికి ప్రతిబంధకముగా కొందఱు కొన్నియొక్కేపణములు పలుకుదురు. స్త్రీపునర్వివాహమునకు విధి యున్నప్పుడు “స్త్రీపునర్వివాహమంత్రము లెక్కడ నున్నవి?” “ఒక సారి యియ్యఁబడిన స్త్రీని మరల నెట్లియ్యవచ్చును?” “పూర్వభర్త యాబ్దిక మెవ్వరు పెట్టుదురు?” మొదలయినవి గొప్పయొక్కేపణాంశములుగావు. స్త్రీపునర్వివాహ విధు లుండి, వివాహమంత్రములను మార్చవలసిన విధులుండకపోవుటచేత, ప్రథమవివాహమునం దేయే

మంత్రములున్నవో ద్వితీయ వివాహమునందును ఆయామంత్రములే పనికివచ్చును. మృతభర్తృకకు సహితము రజస్వల కాకమునుపు కన్యా శబ్దవ్యవహారము గలదు.

శ్లో॥ అప్యవర్షా భవే త్కన్యా నవ వర్షాతు రోహిణీ

దశవర్షా భవే ధౌరీ ఆత ఊర్ధ్వం రజస్వలా॥

అని యున్నను, పండ్రెండు సంవత్సరముల వయస్సుగల చిన్నదానికి వివాహము చేయునపుడు సహితము “కన్యా” మనుటకు మాటుగా “రజస్వలా” మని, యేవివాహమునందును మంత్రమును సంస్కరించుటయు లేదు. శ్రీపునర్వివాహము చేయవలయునని విధి యెప్పుడున్నవో, అప్పుడే దత్తయైన స్త్రీ మరల నియ్యబడుట కర్హురాలని శాస్త్రమువల్లనే తెలియవచ్చుచున్నది. ఒకసారి దత్తయైన స్త్రీ మరల నియ్యబడఁగూడదనెడఁగఁగమున, పూర్వోదాహృతములైన ఊర్ధా పునర్వివాహ విధాయక స్మృతివచనములును,

శ్లో॥ “ప్రతిగ్రహాతు యః కన్యాం వరో దేశాంతరం వ్రజేత్

త్రీ నృతూ నృమత్రిక్రమ్య కన్యాఽన్యం వరయే ద్వరమ్॥”

ఇత్యాది గణనాతీతములైన స్మృతివచనములును వ్యర్థములయి పోవును. కాబట్టి “యిచ్చిన కన్యను మరల నియ్యరా” దను వచనము నకు వివాహిత యయినదాని సక్రమముగా మఱియొకని కియ్యరా దనికాని, స్మృతిలో నుదాహరింపఁబడిన స్థలములలోఁ దప్ప వేఱుచోట్ల నియ్యరాదనిగాని యర్థము చెప్పవలెను. అంతియకాక కన్యా దానము వధూవరు లిద్దఱును యావజ్జీవము పరస్పర సౌఖ్యము నిమిత్తము కలిసి యుండుటకై యేర్పఱుచుకొన్న యొకవిధమయిన యొడంబడికయొక్క పూర్వాంగమేగాని, దాత తనస్వత్వమును వదలు కొని యచేతన పదార్థమునువలె ప్రతిగ్రహిత తన మనసువచ్చినట్లు

చేసికొనుటకయి యిచ్చుటకాదు అట్లు కానియెడల మన ధర్మశాస్త్ర ప్రకారము ఆకన్యక విషయమయిన స్వత్వమును బొత్తిగా లేనివారు సహితము దానముచేయుట కెట్లర్హులగుదురు ?

“శ్లో॥ పితా దద్యాత్ స్వయం కన్యాం భ్రాతా వానుమతే పితః

మాతా మహో మాతులశ్చ నకుల్యో బంధవస్తథా

మాతా త్వభావే సర్వేషాం ప్రకృతౌ యది వర్తతే

తస్యా మప్రకృతిస్థాయాం కన్యాం దద్యు స్స్వజాతయః ॥”

అను నారదసంహితా వచనమునుబట్టి, పిత్రాద్యభావమునందు బంధువులును స్వజాతివారును కన్యాదానము చేయవచ్చునని కనబడుచున్నది. వివాహములయందలి కన్యాదానము చేయుట, ఆకన్యవిషయమయిన స్వత్వముగలవారు తమకుఁగల స్వత్వము వదలుకొనుటయే యనెడుపక్షమున, బాల్యములోనే జననీజనకులు మొదలైనవారిని పోఁగొట్టుకొన్న కన్యలగతి యేమి కావలయును ? స్త్రీపునర్వివాహమయినతోడనే పూర్వపుగోత్రమునుండి యన్యగోత్రమునకు మాటిపోవును గనుకను, ఒకగోత్రమువారికి అన్యగోత్రమువారు ఆబ్ధికాదులు పెట్టుట యశాస్త్రీయము గనుకను, స్త్రీ నూతనగోత్రమునకు మాటినతోడనే పూర్వభర్తతోడి సంబంధమంతయు వదలిపోవును. అందుచేత నాతని యాబ్ధికాదులును స్వప్రమేపోవును. ఒక్క స్త్రీల విషయముననే యిట్లుకాదు. ఒకపురుషుఁ డన్యగోత్రమునకు మాటినప్పుడును అట్లే యగును. ఒక్కఁ డన్యగోత్రపువారికి దత్తుఁడయ్యెనేని, జనకపితౄతోడి సంబంధము బొత్తిగా వదలిపోవుట మన మందఱమును చూచుచునే యున్నాము గనుక, దీని విషయమయి నేను విస్తరించి చెప్పనక్కఱలేదు. మఱియును దాయవిషయమును, స్త్రీపునర్వివాహము యాస్త్రీయమును విషయమును, ప్రథమవివాహ మంత్రములే

ద్వితీయవివాహమునఁ బనికివచ్చునను విషయమును, మన దొరతనమువారిప్పుడొక రాజశాసనమువలన స్థిరపఱచియే యున్నారు.

ఈ వఱకే యీవిషయమును విస్తారముగాఁ జెప్పియున్నాను. స్త్రీ సర్వవాహము యుక్తికిని శాస్త్రమునకునుకూడ అనుకూలముగా నున్నదనియుఁ గొంతవఱకుఁ జూపియున్నాను. శాస్త్రమునకుఁ దమ యిష్టానుసారముగా విపరీతమయిన యర్థమును జెప్పఁగల పండితోత్తములు పలువురున్నారనియు నేనెఱుఁగుదును. శాస్త్రవిచారముతోడ వస్తువిచారమును సహితము చేయవలెను. అట్లు చేయనిమొదల విపరీత సిద్ధాంతము లేర్పడును. శర్కరరుచి యెట్టిదో సాధింపఁ బ్రయత్నింపక “అన్నిటిలో శర్కరయ మధుర మయిన” దను వాక్యమును బట్టియే విమర్శకుం బూనుకొన్నచో, అన్నిటిలోను శర్కరయే మధురమయినదని సాధారణముగాఁ జెప్పెడి యర్థమును ఖండించి పండితసర్వభాములు ‘శర్కర అమధురమయిన’ దని ఁదవిభాగమునుజేసి తమ యర్థమును సాధింపవచ్చును. అందుచేత సత్యము మూలబడి, శర్కర అమధుర మయిన దనఁగా తియ్యనిదని యేర్పడక, పుల్లనిదో చప్పనిదోయని సిద్ధాంత మేర్పడవచ్చును. సాధారణముగా పామరులు, చదువుకొన్నవారేమి చెప్పినను మాఱుమాటాడక విశ్వసించుదురు. కాబట్టి పలువురు పామరులుచేరి చేయు హానికంటె విపరీతబుద్ధి యయిన యొక్క పండితుఁడు చేయుహానియే లోకమున నత్యధికముగా నుండును. అందుచేతనే “సాక్షరా విపరీతాశ్చే ద్రాక్షసా ఏవ కేవలమ్” అను సదుక్తి లోకములో వెలసి యున్నది. మనలోఁ జదువుకొన్నవారెవరును స్వప్రయోజనమునే ముఖ్యముగాఁ జూచుకొక, నూఱు వచ్చినను నూఱు పోయినను లోకోపకారమునకయి తమయావచ్చుక్తిని వినియోగించి దేశమును మంచిస్థితికి దెచ్చుటకుఁ బ్రయత్నింతు

రని మిక్కిలి ప్రార్థించుచున్నాను. మనవారీపక్షకే శాస్త్రనిషిద్ధము లయిన సముద్రయానము మొదలగువానిని సర్వసాధారణముగాఁ జేయు చున్నారు; శాస్త్రవిహితములయిన బ్రహ్మచర్యము మొదలగువానిని బొత్తిగా మానివేయుచున్నారు; ఆచారమునైనను సంతగా గౌర వించుచున్నట్టు కనఁబడదు. కొన్ని సంవత్సరముల క్రిందట ధూమనాక లేక్కి సముద్రయాత్రచేయుట బొత్తిగా ఆచారము గాకపోయినను, ఇప్పుడు ధారాశముగా బ్రాహ్మణులలోని శ్రోత్రియులు సహితము ధూమనావలమీఁద సముద్రయానమును జేయుచున్నారు. ఈవిధ ముగాఁ దమయొక్కరి సదుపాయమును గోరి శాస్త్రమును మీఱుటకు సాహించుచున్నప్పుడు, లోకోపకారార్థమయి శాస్త్రము వ్యతిరేక ముగా నున్నను దానిని మీఱుట దోషమని తోచదు; ఐనను లోకో పకారమయిన యీవనికి శాస్త్రమును విరోధముగా లేదు. స్త్రీపున ర్వివాహము లేకపోవుటవలనఁ గలిగెడు నష్టము తెల్లవారికిని బక్కగాఁ దెలియును; అట్టి నష్టముల ననుభవముచేత నెఱిగియున్నవారును పలు వురు గలరు; నూటిలో తొంబదిమందికి మనసులో స్త్రీపునర్వివాహము కావలెననియు, అది దోషనివారకమనియునే యభిప్రాయమున్నది. కాని నలుగురును ఏమనుకొందురోయను భీతిచేత చిరకాలమునుండి వచ్చుచున్న యాచారమునకు పిరుద్ధముగాఁ జెప్పి తెగింపకున్నారు. “గతానుగతికో లోకో న లోకః పారమార్థికః” అన్నట్లు జనులంద టును ఒకరు పోయినట్లు మనమును బోవుద మనువారేకాని పారమా ర్థికబుద్ధితో న్యాయమయిన పని జనవిరుద్ధముగా నున్నను దానిని నిర్వహింపమని పూనుకొని నిలుచువారు లేరు. కొందఱికి పూనుకొని నిలువవలెనని యభిప్రాయ మున్నను, తోడుపడువారు లేకయు ప్రోత్సాహ పఱచువారు లేకయు పైకిరాక, పూర్వమెంతో గొప్ప

వారు తలపెట్టినప్పుడే సాగనినని సాధారణులమగు మనము తల పెట్టినప్పు డగునా” యని నిరుత్సాహులయి యూరకుండుచున్నారు. సమస్త సాధనకలాపమును గల రాజాధిరాజులు సహితము చేయలేని పనిని ధైర్యస్థైర్యములు గల సాధారణులు స్వల్ప సాధనములతో సాధించి యున్నారు. ఒకపనిని నిర్వహించుటకు ధైర్యస్థైర్యములు సాధనములుగాని, గొప్పతనమును ధనమును ముఖ్యసాధనములు గావు. మన మింత యల్పసంఖ్యాకుల మేమి చేయగల మనియు సంశయింపఁ బనిలేదు. ఆరంభమున నేదియు ప్రపంచములో చిన్నది కానిది పెద్దదయినదిలేదు. దేశమంతటను బ్రవహించి సస్యములను ఫలవంతములనుగాఁ జేయుచు జంతుసమూహమున కెల్లను మధురోదకమునిచ్చుచు లోకోపకారములుగా నుండు పెద్దనదులన్నియు మొట్టమొదట నొకటిరెండు చిన్నయూటలనుండి పుట్టినవే. మొట్టమొదట మనమిప్పు డొక్కయూరివారమే యయినను, కాలక్రమమున దేశమంతయు మనలోనే చేరవచ్చును. మనము పూనిన పక్షముయొక్క న్యాయమునుబట్టి మనలో పలువురు చేరుచురుగాని మనసంఖ్యాధిక్యమును జూచికాదు. కాబట్టి మీరు సంఖ్యయందు తక్కువగా నున్నను, ధైర్యముతోను స్థైర్యముతోను పనిచేయుదురేని మన దేశమునందలి శ్రీలగతిని బాగుచేయుటకయి పూనుకొనువారిలో మీరే యగ్రగణ్యులుగానుండి శాశ్వతమయిన కీర్తిని పొందుదురనుటకు సందేహములేదు. మనస్సునకు యుక్తమని రూఢిగా దోచినపనిని భగవంతునిమీఁద భారమువేసి మూఢజనులును వేదజనులును జేయు దూషణములకు వెఱవక, యావచ్చక్తిని వినియోగించి నిర్వహించవలయును. ఏసత్కార్యమునందుఁగాని చక్కఁజేసిన వారికేగాక, చేయించిన వారికిని ప్రేరిపించినవారికిని అందున కామో

దిం చినవారికినికూడ ఫలముకలదని బోధించు పండితోక్తి నిందుచా
హరించుచు నిప్పటి కీవిషయము నింతటితో విరమించు చున్నాను.

శ్లో॥ కర్తా కారయితా చైవ ప్రేరక శ్చానుమోదకః ।

నుకృతే దుష్కృతే చైవ చత్వార స్సమభాగినః ।

సర్వకారుణ్యుడును దీనజనబాంధవుడును అయిన ఈశ్వరుడు మీ
కందఱకును స్వప్రయోజనపరులయి యుండ బుద్ధి పుట్టకుండునట్లును
లోకోపకారపారీణులు కావలెనను బుద్ధి యుదయించునట్లును అనుగ్ర
హించునుగాత !



స్త్రీపునర్వివాహవిషయక
ద్వితీయవిజ్ఞాపనము.



By

K. VEERESA LINGAM

స్త్రీపునర్వివాహవిషయక ద్వితీయవిజ్ఞాపనము.



అన్యదేశీయులగు పదయహృదయులారా:

గతమాసమున స్త్రీపునర్వివాహవిషయమయిన యుపన్యాసము నొకదానిని బ్రచురించియున్నానుగదా? ఏమో వ్రాసినానని యనాదరింపక పలువురు పండితులును మహాజనులును దానిని సావధానముగాఁ జదివి యాదరించుటచే నేనుపడిన ప్రయాసమంతయు సఫలమయినదని యెంతయు హర్షించుచున్నాను. నేనాయుపన్యాసమును సభలోఁ జదివినంతోడనే యిచ్చుకొనిపండితులు కొందఱు 'జని' శబ్దమునకు భార్య యను నర్థములేదనియు, 'పతే' యనుదానికి పతిసదృశుఁడర్థమనియు కొన్నియోక్షేపణములనుజేసి విచారణీయాంశముతో సంబంధింపని సంగతులనుకూడ చాలనేవుచ్చెప్పిరి. ఆదినమున నాకుఁ బ్రత్యుత్తరము చెప్పట కవకాశమియ్యనందునను పండితు లసత్యము చెప్పుదురాయను విశ్వాసముచేతను, సామాన్యజనులు కొందఱు మొట్టమొదట వారివాదముకూడ న్యాయమయినదేమోయని భ్రమపడినను, రెండవసారి వారు మొదట వాదించినవాదమును గట్టిపెట్టి కొంతవఱకు నేనుజెప్పిన యర్థములనే యొప్పుకొన్నందున నంపటికిని సంశయనివారణ మయినది. నాయుపన్యాసమునకు ఖండనగ్రంథమును తెలుఁగుభాషలో వ్రాసికొనివచ్చి చదివెదమని వారు మొదటిసభ దినమున వాగ్దానముజేసియు వారట్లుచేయక సంస్కృతమున వ్రాసికొనివచ్చినందునను వారి కాధారముగానున్నవన్న భారద్వాజ నూత్రాదులు తీసికొనిరాక నిరాధారములైన మాటలను జెప్పుచు వచ్చినందునను వారివాదమేదియు జనులు గ్రహింపలేక యులిగి

చేసిరి. మరల పదియేను దినములకు జరగఁజూపు పథయందు వారు తమ ఖండనగ్రంథమును తెనుఁగున వ్రాసికొని వచ్చెదమనియు భారద్వాజ సూత్రమును దెచ్చెదమనియు వాగ్దానము చేసినమీఁదట నాటికి సభ ముగిసినది. మరల జరిగిన సభనాఁడు వెనుకటిసభయందు నిర్ణయ మయినప్రకారముగా సభికులందఱును పండ్లెండుగంటలకే వచ్చినను పండితులుమాత్రము మూడుగంటలకువచ్చి తమయుపన్యాసమును జదివిరికాని భారద్వాజసూత్రమును దీసికొని, రాలేకపోయిరి. వారి యుపన్యాసము ముగిసినతొడనే నేనును తోచినంతవఱకు సదుత్తరములను జెప్పినాను. నాటి వారివాదములో ముఖ్యమయినది శ్రుతి స్మృతులకంటె శిష్టాచారము ప్రధాన్మయిన దనుట. ఇది యిట్లుండఁగా నామఱుసటి భానువారమునాఁడు జోస్యుల పేరిచయసుల గారిలోపల మఱియొక సభచేసి, ఆసభకుఁ దమపక్షమున కనుకూలురై యున్నవారని తోచినవారిని మాత్రమే యాహ్వానముచేసి యెక్కడి నుండియో వ్రాయించి తెప్పించిన నాయుపన్యాసముమీఁది ఖండనమును అద్దేపల్లి కృష్ణశాస్త్రిలుగారు చదివిరి. ఆఖండనమునకు, సమాధానము చెప్పుటకయి నాకవకాశము నిచ్చెదమని సభికులందఱును వాగ్దానముచేసియు, వారిసిద్ధాంతమును నేను పూర్వపక్షము చేయ నారంభించిన కొంతసేపటికి కడుపునొప్పియని యొకరును కాలు నొప్పియని యొకరును లేచిపోవ మొదలుపెట్టిరి. కృష్ణశాస్త్రిలవారు తమకుఁ జెప్పుట కేమియుఁ దోచనప్పుడు “ఏమియుం దోచకున్న వెక్కిరించు” మన్న సామెతను జ్ఞప్తికిఁ దెచ్చుకొని, “శేషం కోసేన పూరయే” తను నార్యోక్తికిని లక్ష్మభూతులగుచువచ్చిరి. “బోధారో మత్సరగ్రస్తాః” అను పండిత్యోక్తిని పలుమాఱుచదివియు నేనేమో యనుకొనుచుంటినిగాని యీపండితులవాదమును జూచినతరువాత

దానిసత్యము లక్ష్యసహితముగా నాకు బోధపడినది. వారిఖండన గ్రంథములలోపల సారమంతగా లేకపోయినను, “దుర్మదధ్వాంత రవి” మొదలగు పెద్దవేళ్ళనుమాత్రము వానికిఁ బెట్టి ఘృతకోశాతకీ న్యాయమున వానిని సార్థకపఱచిరి. వారి ఖండనగ్రంథములను జదివి పదియేనుదినములకంటె నెక్కువగానయినను, వారిలో నొక్కరును తమగ్రంథముయొక్క ప్రతిని నేటివఱకును నాకియ్యనందున వానికిఁ జూర్ణముగాఁ బ్రత్యుత్తరములను వ్రాయుటకు శక్తుఁడనుగాకపోయి నను జ్ఞాపకమున్నంతవఱకును వానికి సమాధానములు వ్రాయుటయే కాక మఱికొన్ని విశేషాంశములఁగూడ నిందు వ్రాయుచున్నాను. ఇక్కడిపండితులు మొదట తామువ్రాసిన ఖండనగ్రంథములు బాగుగ నుండలేదని మరల వ్రాయుచున్నారని వినుచున్నాను. నాయందుఁ గరుణించి పండితులును మహాజనులును నావిన్నపమును సావధాన ముగాఁ జిత్తగించి సత్యమును గ్రహింతురని వినయపూర్వకముగాఁ బ్రార్థించుచున్నాను.

శాస్త్రమునకంటె శిష్టాచారము ప్రబలమైనదను విషయమును మొట్టమొదట విచారితము. మొట్టమొదట శాస్త్రమును తిరస్కరించి తమ యిచ్చానుసారముగాఁ బ్రవర్తించువారు శిష్టులేకారు; ప్రతిపక్షు లయినను శిష్టులసదాచారమునే యనుసరింపవలయునని చెప్పుదురు. కాని వారినురాచారములనుకూడ ననుసరింపవలయునని చెప్ప సాహసింపరని నేను దలంచెదను.

శ్లో॥ యస్మిన్ దేశే యదాచారః పారంపర్యక్రమాగతః ।

శ్రుతిస్మృత్యవిరోధేన సదాచార స్స ఉచ్యతే ॥

అను బోధాయనవచనమునుబట్టి యేదేశమునం దేయాచారము శ్రుతి స్మృతి విరోధములేకుండ పారంపర్యక్రమముగా వచ్చినదో యదే

సదాచారముని స్పష్టముగాఁ దెలియవచ్చుచున్నది. ఈయర్థమునే శ్లో॥ అనుష్ఠితంతు యద్దేవై గృహిభి ర్యదనుష్ఠితం ।

నానుష్ఠేయం మనుష్యై స్త దుక్తం కర్మసమాచరేత్ ॥

అను స్మృతివాక్యమును చెప్పుచు, దేవతలచేతను మునులచేతను జేయఁ బడినది మనుష్యులచే ననుష్ఠింపఁదగినది కాదనియు వారిచే (శ్రుతి స్మృతులయందుఁ) జెప్పఁబడిన కర్మలనే చేయవలయుననియు విధించు చున్నది. దేవతలయొక్కయు మునులయొక్కయు శ్రుతి స్మృతి విరుద్ధ మయిన యాచారమే మనకు గ్రాహ్యము కాకపోవుచుండఁగా సామాన్యమానవులయొక్క యాచారము గ్రాహ్యముకాదని వేఱుగఁ జెప్ప నక్కఱయే యుండదు. లోకాచారమునకంటె శ్రుతి స్మృతులే బలవత్తరములని చూపుటకై నేనీవఱకే నాయుపన్యాసమునందు వ్యాస, భారత, స్కాందవచనముల నుదాహరించియున్నాను. “ఆగమేతిహాస పురాణోక్తాచారస్తు వేదానుకూలవత్త్యా గ్రాహ్యః అగ్రాహ్య ఏవ తస్మాత్పరీక్షితకాలే” యని, ఆగమేతిహాసపురాణోక్తములయిన యాచారములు వేదానుకూలము లయినప్పుడుమాత్రమే గ్రాహ్యములనియు తస్మాత్పరీక్షితకాలము అగ్రాహ్యములే యనియు శంకరవిజయమునందుఁ జెప్పఁబడియున్నది.

శ్లో॥ స్మృతి ర్వేద విరోధేతు పరిత్యాగో యథా భవేత్ ।

తథైవ లోకికం వాక్యం స్మృతిబాధే పరిత్యజేత్ ॥

అను ప్రయోగపరిజాతమునం దుదాహరింపఁబడిన స్మృతివాక్యమును వేదమునకు విరోధముగానున్న స్మృతి యేప్రకారముగా పరిత్యజింపఁ బడునో అదేప్రకారముగా స్మృతివిరోధమయిన యాచారమును పరిత్యజింపవలయునని చెప్పుచున్నది.

శ్లో॥ శ్రుతిస్మృతి మమైవాణ్ణే య నే ఉల్లంఘ్య వర్తతే ।

ఆజ్ఞాఛేదీ మమ ద్రోహీ సవధ్యో నాత్ర సంశయః ॥

శ్రుతి స్మృతులు నా (యీశ్వరుని) యాజ్ఞ లేగనుక వాని నుల్లంఘించి ప్రవర్తించువాడు నా (యీశ్వరుని) యాజ్ఞ ను మీటి నాకు ద్రోహియయి నిస్సందేహముగా వధ్యుడగు ననియు,

శ్లో॥ తస్మా చ్ఛాస్త్రం ప్రమాణం తే కార్య కార్య వ్యవస్థితౌ ।

జ్ఞాత్వా శాస్త్ర విధానోక్తం కర్మ కర్తు మిహార్హసి ॥

కాబట్టి కార్యకార్య వ్యవస్థ చేయుటకు నీకు శాస్త్రమే ప్రమాణము; శాస్త్రవిధానమును గుర్తెఱిగి యీలోకమున నీవేపని కాని చేయఁదగుననియు భగవద్గీతలయందును, మఱియుంగల యనేకప్రమాణ గ్రంథములయందును శాస్త్రముయొక్క యాత్మవ్యక్తము సహస్రముఖముల ఘోషింపఁబడియున్నది. ఇట్లుండఁగా మన ప్రతిపక్షులు శాస్త్రమున కన్న ఆచారమే యెక్కువయినదని యేల వాదించుచున్నారో తెలియఁజాలకున్నాము. ఇట్లు వాదించుటకు వారికి శాస్త్రములయందుఁ బ్రమాణబుద్ధియైనను లేకపోవలెను; లేదా, బహుజనులచేత నాచరింపఁబడుచుండు దానికి శాస్త్రమునందు గతిలేక పోవునాయని యూహయైనను పుట్టవలెను. ఉండునేమోయని యనుమానింపఁదగిన దానికంటెఁ బ్రత్యక్షమయిన శ్రుతియే బలీయమగును గనుక, “శ్రుతిర్హి బలీయ స్సాన్య దానమానికా దాచారాత్” అను నూత్రమునుబట్టి వారి యీకడపటి యూహకును సవకాశము లేదు. శ్రుతి స్మృతులకంటె నాచారమే బలీయమనుటకు ప్రమాణగ్రంథములనుండి వారొక్క యదాహరణమునయినను జూపఁగలిగినవారు కారు; తమకేమో లాభకారి యనుకొని తె తిరీయోపనిషత్తు శిక్షా

వల్లిలోని యీక్రింది శ్రుతివాక్యమును మాత్రము వారుదాహరించిరి :-

యాన్యన్యవద్యాని కర్మాణి తాని సేవితవ్యాని-నోఽతరాణి.

యాన్యస్మాకం సుచరితాని తాని త్వయోపాస్యాని-నోఽతరాణి.

‘ఏవి నిందితములుకాని కర్మలో యవియే యనుష్ఠింపఁదగినవి కాని యితరములు కావు; మానుచరితలేవియో యవియే నీచే నుపాసింపఁ దగినవికాని తక్కినవి కావు’ అని బోధించుటవలన నీశ్రుతియు శాస్త్ర విరుద్ధాచారమును నిషేధించుచునే యున్నది. దీనియర్థ మెల్లరకును దేటవడుటకయి యీశ్రుతియొక్క శంకర రామానుజ భాష్యముల నిందు వ్రాయుచున్నాను :-

యాన్యపిచాన్యాని-అనవద్యాని=అనిందితాని, శిష్టాచారలక్షణాని-

కర్మాణి-తాని సేవితవ్యాని త్వయా నో కర్తవ్యాని=నకర్తవ్యాని

ఇతరాణి, సావద్యాని శిష్టకృతాన్యపి; యాన్యస్మాకం=ఆచార్యాణాం

సుచరితాని=శోభనచరితాని, అమ్నాయా ద్యవిరుద్ధాని=తాన్యేవ

త్వయోపాస్యాని-అదుష్టార్థాన్యనుష్ఠేయాని=నియమేనకర్తవ్యానీ

త్యేతత్-నోఽతరాణి=విపరీతా న్యాచార్యకృతాన్యపి.

అని శంకరాచార్యులును,

శిష్టాచారే వ్యపి శ్రుతి స్మృతివిరోధసూత్రయో యాని సుచరితాని

తాన్యేవ హోఽధాదికాని గ్రాహ్యేణి-నలోభాదిమూలచరితానీత్యర్థః

అని రామానుజాచార్యులును, పై శ్రుతివాక్యమునకు వేదవిరుద్ధ

ములుకాని యాచార్యుల యాచారములను గ్రహింపవలయునేకాని

వేదవిరుద్ధములైన శిష్టాచారములను గ్రహింపఁగూడదని స్పష్టముగా

వ్యాఖ్యానము చేసియున్నారు. ఏవిధమునఁజూచినను శాస్త్రము శిష్టా

చారమునకంటె దుర్బలమైనదని సాధించుట కాధారము లేక

మైనను గనఁబడదు. ఇట్లున్నను మనదేశ మేమి పాపము చేసికొన్నదో

కాని శాస్త్రముయొక్క యధికారమును దా సక్రమముగా నాక్రమించుకొని మెల్లయెడలను ఆచారమే మనదేశమునందు నిరంకుశాధికారమును చెల్లించుచున్నది. జనులును విషయవిచారమును బొత్తిగా మానివేసి యాచారమున కత్యంతము దానులై యది నడిపించునట్లెలను నడుచుచున్నారు; శాస్త్రమున కాచారానుకూలముగా నపార్థములు కల్పించి, శాస్త్రదేవతను ఆచారపిశాచమునకు లోబడి చిది దాసినిగాఁ జేయుచున్నారు. ఓయాచార పిశాచమా! నీవు వచ్చి యాశ్రయించి సిగ్గుపడినతరువాత నేకదా యీహిందూదేశము లక్ష్మీనదేశముల హీనదశను జూచి పశ్చాత్తాపపడు పూర్వపుస్థితిని బోగొట్టుకొని తన్నుజూచి యితరదేశములవారే పశ్చాత్తాపపడవలసిన యిప్పుటిదశకు వచ్చినది. నీయధికారప్రాబల్యము ముదురుటచేత నేకదా తేశమయిన సభివృద్ధి కవకాశములేక దేశము నానాటికి క్షీణదశను బొందుచున్నది? నీకు పరమభక్తులౌటచేత నేకదా జనులు తమ మేలునైన దెలిసికొలేక యెవ్వరైన నిన్నతిక్రమించి యించుక దేశమునకు తేమకరమయిన పనికిఁ బూనినచో వారిని బహువిధముల దూషించుచు 'మీతాతలును ముత్తాతలును మీపాటి బుద్ధిమంతులు తారా? వారు చేయని కార్యమును మీరేల చేయవలె' నని యాక్షేపించుచు నీయధికారమును స్థాపింపఁ జూచుచున్నారు? అభివృద్ధికయి ప్రయత్నముచేయువారి మాటలను విన్నమాత్రముననే పాపమువచ్చి చుట్టుకొనునని యెంచి కొందఱు దూరదూరముల తొలఁగుచున్నారు. ఓయాచారపిశాచమా! నీవు వచ్చి చేరి యుక్తయుక్తములను విచారించి తెలిసికొనుకొని మహమ్మ్యల మనస్సులలో నుండి పాఱుదోలినావు; సమస్తమగుములకును శిరోభూషణమయిన కారుణ్యమును మొదలంట పెల్లగింధివేసినావు; నిజమయిన

యోగ్యత లేకపోయినను బాహ్య వేషధారణముచేతనే గౌరవము కలుగునట్లును బాహ్యచిహ్న భావమాత్రమున యోగ్యుల కగౌరవము కలుగునట్లును జేయుచున్నావు. ఓజశులారా! మీరింకను సంతకాలము తుచ్ఛమయిన యాచారమునకు కన్నులు మూసికొని దాస్యము చేయుచు మీలాభమును సహితము తెలిసికోలేక యజ్ఞానాంధకారమునఁ బడియుండెదరు? దేవుఁడిచ్చిన జ్ఞానమును పదటఁ గలిపి మీయభివృద్ధిని నిరాకరించి యెంతకాల మీలాగున క్రూరమయిన యీ నురాచారమునకు దాసులయి యుండెదరు? ఇంతట నైనను తెలివితెచ్చుకొని మనమేలును కన్నులు తెరిచి చూచి శాస్త్రముయొక్క నిజమయిన తాత్పర్యమును గ్రహించి దాని ననుసరించి వ్రవర్తింప యత్నింపుడు. మనము పూర్వాచారము మీఱరాదనుకొన్నను మనకుఁ దెలియకనే కొన్నిమార్పులు కలుగుచుండును. మృగాదులుమాత్రమే మార్పులేక యెప్పుడు సేకరీతిగా నుండునుగాని మనుష్యులలో మార్పులు గలుగుచుండుట సహజగుణము. మనము విషయవిచారమును బొత్తిగాఁ గట్టిపెట్టి పూర్వపుదే మించిదని పట్టుపట్టి కూరుచుండుటచే నిప్పుడు మనలోఁ గలుగుచున్న మార్పులన్నియు తఱచుచుగా చెడుగునకే కారణమగుచున్నవి. ఒకదానిని క్రొత్తగా నేర్పఱచి సమర్థించుట కష్టమయినను నేనిప్పుడు పూనుకొన్న కార్యమునందు క్రొత్తదేదియు లేదు; శాస్త్రమహానముద్రమున నాచారమను నాచుచేఁ గప్పఁబడి స్పష్టముగాఁ గనఁబడకున్న పూర్వరూపమునే మీకు నేను జూపఁబూనుకొన్నాను. నేను పూనిన కార్యమునకుఁ బ్రతిపక్షులయి సింహములవలె నిలువఁబడిన పండితులతో నెదిరించి నాపక్షమును సాధించుటకుఁ దగినంత సామర్థ్యము నావద్దలేకపోవుట వాస్తవమే యైనను, నేను పూనిన

పక్షముయొక్క బలమును విచారింపగా నాకంటె నసమర్థులును దానిని సాధింపవచ్చునను నమ్మకము తోచుటబట్టి సాహసించుచున్నాను.

వేదము స్త్రీపునర్వివాహము నంగీకరించునా యంగీకరింపదాయను నంశమును మొట్టమొదట విచారితము.—

శ్రుతి. “ఉదీర్ష్య నార్యభిజీవలోక మితాసు మేత ముపశేష ఏహి-

హస్తగ్రాధస్య దిధిషోస్త్య మేత త్పుత్యర్జునిత్వ మభిసంబభూవ’

ఈశ్రుతికి విద్యారణ్యులవారు వ్రాసిన వ్యాఖ్యానము నీవఱకే వ్రాసియున్నాను కాబట్టి యీసారి దానియర్థమునుమాత్ర మిం దుదాహరించుచున్నాను.

నారి=ఓనారీ, (నీవు) ఇతాసుమ్ =గతప్రాణుడయిన, ఏతం =ఈపతిని గూర్చి, ఉపవేషే =సమీపమున పడియున్నావు, ఉదీర్ష్య = (పతిసమీపమునుండి) తెమ్ము; జీవలోక మభి =జీవించియున్న ప్రాణిసమూహమునుజూచి, ఏహి =రా. త్వమ్ =నీవు, హస్తగ్రాధస్య=పాణిగ్రాహకుఁడును, దిధిషోః =రెండవమాటు వివాహమాడ నిచ్చగలవాఁడును (అయిన) పత్యుః =భర్తకు, ఏతత్ =ఇటువంటి, జనిత్వం =భార్యత్వమును, అభిసంబభూవ =అభిముఖ్యముచే చక్కగా పొందుము. ఇట్లు స్త్రీపునర్వివాహమును విధించినది యీశ్రుతి యొక్కటియేకాదు. అధర్వవేదము నందలి యీక్రింద సుదాహరింపబడిన వాక్యమును స్త్రీపునర్వివాహమున కవకాశము నిచ్చుచునే యున్నది.—

శ్రుతి॥ యా పూర్వం పతిం విత్వా అథాఽన్యం విదతే పతిం ।

పంచౌదనం చ తావజం దదాత్ సవియోషతః॥

సమానలోకో భవతి పునర్భవా పరఃపతిః ।

యోజం పంచౌదనం దక్షిణాశ్శ్రితిపం దదాతి॥

ఒక శ్రీ మొదట నొకనిని పెండ్లిచేసికొని తరువాత మఱియొకరిని పెండ్లి చేసికొన్నయెడల, వారు అజాపంచౌదనము చేసిరేని వారెడఁ బాయకుండురనియు, అజాపంచౌదనము చేసినపక్షమున రెండవభర్త పునర్భువుతోడ సమానలోకమును పొందుననియు, బైశ్రుతి కర్థము. పూర్వకాలమునందు బ్రాహ్మణుఁడు బ్రాహ్మణేతర జాతులలోని శ్రీలను మాత్రమేకాక, ద్విజాతులలో బ్రాహ్మణేతరుల విధవలనుగూడ వివాహ మాడఁదగినట్లు వేదమువల్లఁ గనఁబడుచున్నది. ఇందుకు నిదర్శనముగా నధర్వవేదమందలి వాక్యము నిందు క్రింద నుదాహరించు చున్నాను.—

శ్రుతి॥ ఉదయ త్వతయో దశ స్త్రియా పూర్వే అగ్రాహ్మణాః ।

బ్రహ్మచేత్ హస్త మగ్రహీత్ సవవ పతి రేకథా॥

బ్రాహ్మణ ఏవ పతిర్నరాజన్యో న వై శ్రోయే ।

త త్సూర్యః ప్రబ్రువా నితి పంచేభ్యో మానవేభ్యః॥

ఒక శ్రీకి మొదట బ్రాహ్మణులు కానివారు పదిమంది భర్తలయి, ఆమెను బ్రాహ్మణుఁడు ప్రాణిగ్రహణము చేసికొనుపక్షమున, అతఁడే యామెకుఁ బెనిమిటియనియు, బ్రాహ్మణుడే పతిగాని రాజన్యఁడును వైశ్యుఁడును కాఁడనియు, ఈయర్థమును అయిదుజాతుల మానవులకును సూర్యుఁడు చాటును తిరుగుచున్నాఁడనియు, బైశ్రుత్తి బోధించుచున్నది. ఈచెప్పినవానివల్ల శ్రుతి శ్రీపునర్వివాహము నంగీకరించుచున్నట్లు విస్పష్ట మగుచున్నది. ఇంతియేకాక పూర్వము నేనుదాహరించిన యీక్రింది ఋగ్వేదవాక్యమును సూచనగా శ్రీపునర్వివాహము నంగీకరించుచునే యున్నది:—

శ్రుతి. ఏకస్య బహ్వో జాయా భవన్తి । నైకస్యై బహవ స్సహ

పతయః.

ఈ శ్రుతియం దొకపురుషునకు బహుభార్యులగుదురని సాధారణముగాఁ జెప్పఁబడి, ఒక స్త్రీకి ఏకకాలమునందు బహుపతులు కారని చెప్పఁబడుటయే భిన్నకాలములయందు స్త్రీకి బహుభర్తలు కావచ్చుననుట తేలుచున్నది. ఈయర్థమునే భారత వ్యాఖ్యానమున నీలకంఠాచార్యులవారును స్పష్టపఱచి యున్నారు. మనవారు కొందఱు సహశబ్దమునకు మఱియొక యర్థమును చేయఁజూతురు గాని, వారు దాని కేయర్థమును చెప్పినను ఇతర శ్రుతివాక్యసమన్వయముచేత దీనికి స్త్రీల కేకకాలమునందు మాత్రమే బహుభర్తలుండఁగూడ దన్నయర్థము సిద్ధమగును. ఈ దేశమునందు ముద్రింపఁబడిన పరాశరస్మృతి వ్యాఖ్యానములో నీశ్రుతిలోని “సహ” శబ్దమునకు మాఱుగా “స్యః” అని కానఁబడుచున్నది. కాని, తక్కిన సమస్తముదితపుస్తకములయందును “సహపతయః” అనియే యుండుటవల్లను, పూర్వులు వ్రాసిన వ్యాఖ్యానములలో సహశబ్దమునే స్వీకరించి యుండుటవల్లను, ఋగ్వేదులలోని “నైకస్యై బహవ సహపతయః” అను పాఠమే పారంపర్యముగా వచ్చుచుండుటవల్లను, ‘స్యః’ అను పాఠము లేఖకప్రమాదజనితమయి యుండవచ్చును. ఇట్లు ఋగ్వేదమునందును, యజుర్వేదమునందును, అధర్వవేదమునందును స్త్రీపునర్వివాహమునకు విధులే కనఁబడుచున్నవి కాని నిషేధవచనము లేందును గనఁబడుచుండలేదు. ఎటువచ్చినను మన ప్రతిపక్షులు నిషేధవాక్యమని యీక్రింద నుదాహరించిన యజుర్వేదవాక్యమును గనఁబఱుతురు :—

శ్రుతి॥ యదేశస్మిన్ యూపే ద్వే రశనే పరివ్యయతి
తస్మా డ్కో ద్వే జాయే విందతే
యన్నైకాగ్ం రశనాం ద్వయో ర్యూపయోః
పరివ్యయతి తస్మా న్నైకా ద్వౌ పతీ విందతే

ఈ శ్రుతియు శ్రీల కేకాలమునందే బహుపతిత్వమును నిషేధించుచున్నదిగాని భిన్నకాలములయందుఁ గాదు. వ్యాఖ్యానమున కెప్పుడును స్వతంత్రప్రమాణత లేదు గనుక, మూలవిరుద్ధముగానున్న వ్యాఖ్యానమెప్పుడును గ్రాహ్యముగాదు. అయినను, విద్యారణ్యులవారు కాలభేదమునందుఁగూడ శ్రీకి బహుపతి యుండఁగూడదని వ్యాఖ్యానములో వ్రాసినవారు కారు; ఈసంగతి యెల్లవారికిని దెలియుటకయి యీశ్రుతియొక్క విద్యారణ్యభాష్యము నిందు క్రింద వ్రాయుచున్నాను:—

యద్యస్మాత్, ఏకస్మిన్ యూపే పురుషస్థానీయే, ద్వే రశనే, రజ్జూ శ్రీస్థానీయే, పరివ్యయతి=పరివేష్టయతి, తస్మాత్, ఏకః పుమాన్ ద్వే జాయే, విందతే=అనుభుజ్జే, యద్యస్మాత్, ఏకాం రశనాం ద్వయోర్యూపయోః స పరివ్యయతి, తస్మాత్, ఏకా శ్రీ ద్వా పతీ, స విందతే=స ప్రాప్నోతి.

పయిశ్రుతి యేకకాలమునందే శ్రీలకు బహుపతిసంభవమును నిషేధించుచున్న దనుట కాధారము లనేకములు గలవు. ఈ శ్రుతి వాక్యము “అగ్నిష్ఠ”మనుయూపమును గూర్చినమంత్రము. “అగ్నిష్ఠం ద్వాభ్యాగ్ం రశనాభ్యాం పరిపీయ” అనుమాత్రమునుబట్టి యేక కాలమునందే యగ్నిష్ఠయూపమునకు రెండురశనలను జాట్టఁబెట్టుదురు; ఒక్కయూపమున కేకకాలమునం దేప్రకారముగా రెండురశనలను జాట్టదురో యదేప్రకారముగా నొకపురుషుఁ డేకకాలమునం దిద్దఱు శ్రీలను బొందునని దృష్టాంతమునుబట్టి శ్రుతియొక్క పూర్వార్థమున కర్థము స్పష్ట మగుచున్నది. పయివాక్యమున కేకకాలమునందని యర్థ మగుచుండఁగా, క్రిందివాక్యమునకు భిన్నకాలములయందుఁగూడఁ గూడదని యర్థము చెప్పుటకు తదర్థబోధక మయినపదము లేకుండ

వీలుపడదు గనుక, ఒక రశన నేకకాలమునం దేప్రకారముగా రెండు యూపములకుఁ జుట్టరోయదేప్రకారముగా నొకస్త్రీ కేకకాలమునం దిద్దఱు భర్తలుండరని శ్రుత్యర్థము. పయిశ్రుతి యూపసామాన్యమును గురించినదిగాక విశేషముగా నగ్నివ్యయూపమును గురించి చెప్పఁ బడినది గనుక, యూపసామాన్యమునం దెప్పుడయిన నొక రశనను రెండుయూపముల కేకకాలమునందుఁగాని పర్యాయమునఁగాని కట్టు మరా యనునది యిక్కడ విచారణీయాంశము గాదు. భారతము నందును, పూర్వోక్త ఋగ్వేదవాక్యమును ఈ శ్రుతియుఁకూడ ద్రాపదీ వివాహఘట్టమున నేకకాలమునందు స్త్రీలకు బహుపతిత్వము నిషేధ మనిచూపుటకే యుదాహరింపఁబడి యున్నది.

శ్లో॥ సర్వేషాం ధర్మతః కృష్ణా మహిషీ నో భవిష్యతి ।

అనుపూర్వేణ సర్వేషాం గృహ్ణాతు జ్వలనే శరాన్ ॥

‘ధర్మమార్గమున మాయందఱకును ద్రాపదీ భార్య కాఁగలదు. జేష్ఠానుక్రమముగా నందఱిబాణములను అగ్నిసమీపమున గ్రహించునుగాక’ యని యుద్ధిష్ఠిరుఁడు ద్రుపదునితోఁ జెప్పినప్పుడు, ద్రుపదుఁడును బూర్వోక్తఋగ్వేదవచనార్థమును మనసునందు నిలుపుకొని

శ్లో॥ ఏకస్య బహ్వో విహితా మహిష్యః కురునందన ।

నైకస్యా బహవో యోకే శ్రూయంతే పతయః క్వచిత్ ॥

అని స్త్రీల కేకకాలమునందు బహుపతిత్వనిషేధమును జెప్పి యున్నాడు. శ్రీమాధవాచార్యులవారును పరాశరస్మృతి వ్యాఖ్యానమునందును స్థూలసూక్ష్మధర్మవివేచనమును జేయుచు, పైకి నధర్మముగాఁ గనఁబడు ద్రాపదీవివాహమునందలి బహుపతిత్వమును సూక్ష్మధర్మమునుగాఁ జెప్పి ద్రుపదుఁడు లోకవిరుద్ధమని చెప్పిన వాక్యము నందుకొని, “తిర్యక్స్వపి ఏకస్యాం గవి వృషభద్వయయాద్ధ

దర్శనాత్” తిర్యగ్జంతువులయందుసహిత మొకయాపు విషయమయి
 రెండుగి తలుచోరాదుట చూచుచుండుటవలన. లోకవిరుద్ధము గ్గుటమే
 యనియు, “వేదేవ్యవం శ్రూయతే” వేదమునందు నిటులే చెప్పబడు
 నున్నదని ‘ఏకస్య బహోఽ’ యను శ్రుతిని “యదేకస్మిన్ యూపే”
 యను శ్రుతిని సుదాహరించియున్నాడు. మాధవాచార్యులవా రిచ్చిన
 దృష్టాంతమువల్లను, వేదమును ఆ యర్థమునే యిచ్చుచున్నదని కంతో
 క్తిగాఁ జెప్పటవల్లను, వయి శ్రుతిద్వయమును ఏకకాలమునందే
 శ్రీలకు బహుపతిత్వ నిషేధము చేయుచున్నదని మాధవాచార్యుల
 వారి తాత్పర్యమయినట్లు బాలురకుసహితము తేటఁపడగలదు. ఒక
 వేళఁ బ్రతిపక్షుల యిష్టానుసారముగా “యదేకస్మిన్ యూపే” యను
 శ్రుతికి వాదము నిమిత్తమయి ఏకకాలమునందుఁగాని భిన్నకాల
 ములయందుఁగాని శ్రీలకు ద్విపతిత్వనిషేధమునే యొప్పుకొన్నను,
 శాస్త్రసమన్వయరీతిచేత సామాన్యవిశేషవ్యవస్థను జేయఁగా శ్రీ
 కిద్దలుభర్తలు గూడదన్నసామాన్యవిధి భర్తమరణము సంభవించి
 నప్పుడు పునర్వివాహము చేసుకోవచ్చునని విధించు “ఉదీర్వ నారి”
 యను విశేషవిధిచేత బాధింపఁబడి మృతభర్తృక యయినప్పుడు తప్ప
 శ్రీః బునర్వివాహము లేదని సిద్ధాంత మగుచున్నది. ఈ ప్రకార
 ముగా విశేషసామాన్య భావముచేత వ్యవస్థచేయుట కవకాశము లేక
 రెండును సమానబలము గలవిగా నున్నప్పుడుసహితము పూర్వోప
 న్యాసమునం దుదాహృతము లయిన ‘ధర్మజ్ఞానమానానాం’ మొద
 లయిన స్మృతివచనములచేతను, ‘విహితప్రతిషిద్ధత్వే వికల్పే పర్యవ
 సానం’ అను న్యాయముచేతను వికల్పముగా శ్రీపునర్వివాహ మంగీ
 కార్యమేయగును. ఏ విధముచేతఁ జూచినను శ్రీపునర్వివాహము
 వేదవిహితమే యని నిష్కొస్తాశయము తేలుచున్నది. మఱియు నీ

నడుమ వర్తమానరత్నాకర పత్రికాధిపతిగారు,-

“సూర్యభ్యుదిత సూర్యభినిర్మూకై - సూర్యభినిర్మూకై
కునఖ - కునఖ శ్యావదతి - శావద న్నగ్రదిధిమే - అగ్రదిధిమః
పరివిత్రే - పరివిత్రో వీరహణి”

ఇత్యాది శ్రుతివాక్యమును వ్రాసి “సూర్యుఁ డుదయించునపుడు నిద్ర పోవువాఁడు మహాపాపి. అస్తమించునపుడు నిద్రపోవువాఁడు వానికంటె నధికుఁడు. వానికంటె పుష్పిగోళ్యవాఁ డధికుఁడు. వానికంటె నల్లని దంతములుగలవాఁ డధికుఁడు. వానికంటె దిధిమఁడు (అనఁగా వితంతు వులను పరిగ్రహించినవాఁడు) అధికుఁడు. వానికంటె నగ్రజునకు వివాహము కాకముందు వివాహితుఁడగువాఁ డధికుఁడు. వానికంటె వీర హత్య చేసినవాఁ డధికుఁడు’ అని యర్థము వ్రాసి దిధిమఁడు మహా పాపి కనుక వేదము మహాపాపిని వివాహము చేసికొమ్మనునా యని శంకించియున్నారు. దిధిమ వనఁగా వితంతువును వివాహము చేసి కొనువాఁడని యర్థము వ్రాయుట కేవలము పొటపాటు. “పున ర్భూ దిధిమూ రూథా ద్వి స్తస్యా దిధిమః పతిః” అను నిఘంటువునబట్టి రెండవమాటు వివాహము చేసికొనుదాని భర్త దిధిమఁ డనఁబడును. పూర్వోక్తశ్రుతియందు దిధిమనికన్నను మహాపాపి యని చెప్పఁబడిన పరివిత్రికి కుబ్జత్వాదిలోపములయం దేవకారముగా స్మృతివాక్య మునుబట్టి దోషము లేదో, యదే ప్రకారముగా మృతభర్తృకను వివాహము చేసికొను దిధిమనకును శ్రుతిస్మృతివాక్యబలమునుబట్టి దోష ముండదు; శాస్త్రవిరుద్ధముగా పునర్భూవును వివాహము చేసి కొన్న దిధిమఁడుమాత్రమే దోషి యగును. ఈ యర్థమే పయి శ్రుతిద్వయ సమన్వయమువలనం దేలును.

ఈ వజ్రకుఁ గొంత శ్రుతివిచారము ముగిసినది గనుక, ఇఁక స్మృతులవిషయమై కొంత చర్చింతము. ఈ విషయము నీవజ్రకే విద్వా సాగరుఁడు మొదలగు గొప్పపండితులు విశేషముగా వ్రాసియున్నారు. నేనును వారిమార్గమునే యనుసరించి కొన్ని విశేషాంశములనుగూడ నందందుఁ దెలిపెదను. మనుస్మృతి మొదలుగాఁగల ధర్మశాస్త్రము లనే కములు కలవు; వానికర్తల నామధేయములు యాజ్ఞవల్క్యస్మృతి మొదలగువానియందుఁ జెప్పఁబడియున్నవి. వేదములయం దన్ని ధర్మములును జెప్పఁబడియుండలేదు గనుకను, కాలభేదమునుబట్టి యాయా యుగములకు వేఱువేఱుగ విశేషధర్మములు కావలసివచ్చును గనుకను, ఆయా యుగములకు విశేషధర్మము లేర్పడియున్నవి. అందుచేత స్మృతులయందుఁ జెప్పఁబడిన ధర్మము లన్నియుఁ బ్రతియుగము నందును అనుష్ఠింపఁబడవలసిన యావశ్యకము లేదనియు, ప్రత్యేకముగా నేయుగమున కేస్మృతి యేర్పడియున్నదో యా యుగమున కా స్మృతియందుఁ జెప్పఁబడిన ధర్మములే ముఖ్యములనియు, అనుక్తములనుమాత్ర మితరస్మృతులనుండి గ్రహింపవలయుననియు, విస్పష్టమగుచున్నది.

శ్లో॥ అన్యే కృతయుగే ధర్మా స్త్రీతాయాం ద్వాపరే పరే

అన్యే కలియుగే నృణాం యుగహాసానురూపతః॥

అను మనువచనము యుగానుసారముగా, కృతయుగధర్మములు వేరనియు, త్రేతాయుగపువి వేరనియు ద్వాపరయుగపువి వేరనియు, కలియుగపువి వేరనియు, స్పష్టముగాఁ జెప్పుచున్నది. ఇఁక నేయుగమున కేస్మృతి ముఖ్యమయినదని విచారింపఁ బూనుకొందుమేని,

శ్లో॥ కృతే తు మానవా ధర్మా స్త్రీతాయాం గౌతమా స్మృతాః

ద్వాపరే శాంఖలిఖతాః కలౌ పారాశరా స్మృతాః ॥

అను పారాశరస్మృతివచనమునుబట్టి కృతయుగమునకు మనుస్మృతియు, శ్రేతాయుగమునకు గౌతమస్మృతియు, ద్వాపరయుగమునకు శాంఖ్య లిఖితస్మృతులును, కలియుగమునకు పారాశరస్మృతియు ప్రధానము లయి యున్నట్లు కరతలమలకముగాఁ దెలియవచ్చును. పరాశర స్మృతి ప్రథమాధ్యాయమునందు ఋషు లందఱును వ్యాసునియొద్దకుఁ బోయి,-

శ్లో॥ మానుషాణాం హితం ధర్మం వర్తమానే కలౌ యుగే ।

శౌచాచారం యథావచ్చ వద సత్యవతీసుత ॥

వర్తమానకలియుగమునందు మనుష్యునకు విహితములగు ధర్మము లను జెప్పమని యడుగఁగా నతఁడు సమస్తధర్మములును దనకుఁ దెలియవు గనుకఁ దన తండ్రియైన పరాశరు నడుగుదమని చెప్పి, వారి నందఱిని నాతనికడకుఁ దీసికొనిపోయి యడుగఁగాఁ బరాశరుఁడు చెప్పినట్లుండుటచేతఁ బరాశరస్మృతియందలి ధర్మము లన్నియుఁ గలియుగధర్మములే యని నిస్సందేహముగాఁ దెలియవచ్చుచున్నది. అంతియకాక పరాశరస్మృతియొక్క ద్వితీయాధ్యాయముయొక్క మొదట,-

శ్లో॥ అతః పరం గృహస్థస్య ధర్మాచారం కలౌ యుగే ।

ధర్మసాధారణం శక్యం చాతుర్వర్ణ్యాశ్రమాగతం ।

సంప్రవత్యో మ్యహం పూర్వం పరాశరవచో యథా ॥

పూర్వము పరాశరుఁడు చెప్పినట్లుగా కలియుగమునందలి గృహస్థధర్మా చారములను చాతుర్వర్ణ్యాశ్రమాగతములై శక్యములయిన సాధారణధర్మములను జెప్పుచున్నానని యుండుటయు, పరాశరస్మృతిలోని వన్నియు కలిధర్మములే యని స్థిరపఱుచుచున్నది. పరాశరస్మృతి యందలి నాలుగవ యధ్యాయములో,-

శ్లో॥ నష్టే మృతే ప్రవజితే క్లిబే చ పతితే పతౌ ।

పంచ స్వాపత్ను నారీణాం పతి రన్యో విధీయతే॥

అని పతి నష్టఁ డయినప్పుడును, మృతుడయినప్పుడును, సన్యసించి నప్పుడును, నపుంసకుఁడై నప్పుడును, పతితుఁడై నప్పుడును, ఈ యిరు దాఁడలయందును స్త్రీకిపునర్వివాహము విధింపఁబడి యున్నది. ఈ శ్లోక ములోని పదములనుబట్టిగాని, ప్రకరణమునుబట్టిగాని, దీనికి మఱియొక విధముగా సర్థము చెప్పుటకు వీలులేదు. దీని కితరస్మృతుల తాత్పర్యానుసారముగా సర్థము చేయవలసిన యావశ్యకమును లేదు. కలి యుగధర్మప్రవర్తకమైన యొకస్మృతియందుఁ బ్రత్యేకముగాఁ గలి యుగమునందే యాచరణీయమయిన యొకధర్మము చెప్పఁబడి అది యితరయుగధర్మప్రవర్తకములయిన బహుస్మృతులకు విరుద్ధమయి నప్పుడు, అన్నిస్మృతులతోను సమన్వయించునట్లుగా మొదటి స్మృతి వాక్యమున కర్థము చెప్పవలెనన్నచో నట్టి స్మృతివలనఁ బ్రయోజనమే లేకపోవును; కాలానుగుణముగా యుగధర్మములు వేరువేరుగా నుండునను మన్నాదివచనములును వ్యర్థములయి పోవును.

కలిధర్మబోధకమయిన యీ పరాశర స్మృతికి వ్యాఖ్యానము చేసిన వారిలో మాధవాచార్యులును నందపండితుఁడును ప్రసిద్ధులు. వారిరువురును స్త్రీపునర్వివాహము కూడదను కోటిలో చేరినవారే యయినను, పూర్వోదాహృతమయిన “నష్టే మృతే” యను శ్లోకము నకు మొదట వ్యాఖ్యానము చేసిన మాధవాచార్యుఁ డొకవిధము గాను, తరువాత వ్యాఖ్యానముచేసిన నందపండితుఁ డొకవిధముగాను, అర్థమును వ్రాసియున్నారు. వారిలో మాధవాచార్యుఁడు “పరివేదన పర్యాధానయో రివ స్త్రీణాం పునరుద్వాహస్యాపి ప్రసంగాత్ కించి దభ్యుచక్షాం దర్శయతి” అని పరివేదనపర్యాధానములకువలెనే స్త్రీల

పునర్వివాహమునకును ప్రసంగమువలనఁ గొంచె మనుజ్ఞును జూపు చున్నాఁడని, యిది శ్రీపునర్వివాహవిధి యయినట్లొప్పుకొని, “అయంచ పునరుద్వాహో యుగాంతర విషయో ద్రష్టవ్యః” అని యీ పునర్వివాహము యుగాంతరవిషయముగాఁ జూడఁబడఁదగినదని వ్రాసి తన వాక్యమున కాధారముగా “తథా చాదిత్యపురాణం ఊఠాయాః పునరుద్వాహం జేమాంశం గోవధం తథా కలౌ పంచ నకుర్వీత భాతృజాయాం కమండులు—మితీ” యని యాదిత్యపురాణ ములోనిదని యొకశ్లోకమును వ్రాసిరి. ఈశ్లోక మాదిత్యపురాణ ములోగాని, నాగరపుస్తకమున నున్నట్టు ఆదిపురాణములోగాని కనఁబడనట్టు వ్రాసి, “నష్టే మృతే” యనుపచనము యుగాంతర విషయమను మాధవోక్తికి “కలౌ పారాశరా స్మృతాః” అనుమూల పచనవిరోధమును, “అతః కలౌ ప్రాణిణాం ప్రయాససాధ్యే ధర్మే ప్రవృత్త్యసంభవాత్ సుకరో ధర్మోత్ర బుభుత్సితః” కలియుగము నందు మనుష్యులకు ప్రయాస సాధ్యములయిన ధర్మములయందుఁ బ్రవర్తించుట యసంభవము గనుక సుకరములైన ధర్మములు పరా శరస్మృతిలోఁ జెప్పఁబడునను స్వవ్యాఖ్యాన విరోధమును, గ్రంథ ములోఁ గనఁబడని “ఊఠాయాః పునరుద్వాహ” మను శ్లోకమును గైకొనుటచే వివాదగ్రస్తపచన ప్రామాణ్యశ్రయమును, పురాణమున కంటె స్మృతి గలయమను వ్యాసపచనవిరోధమును, “ఊఠాయాః పునరుద్వాహ” మను పురాణపచనము సామాన్యముగా వివాహితకుఁ బునర్వివాహమును నిషేధించుచు “నష్టే మృతే” యను పరాశరపచ నము విశేషముగా నయిదాపదలయందు మాత్రము పునర్వివాహమును విధించుచుండుటచేత సామాన్యవిశేష భావవిరోధమును, పోసఁగునని పండితు లీవఱకే యాక్షేపించి దోషపంచకమును గనఁబఱచి

యున్నారు. ఈ ప్రకారముగానే చతుర్వింశతిస్మృతివాఖ్యాయందు భట్టోజదీక్షకులును,—

“న చ కలినిసిద్ధస్యాసి యుగాంతరీయ ధర్మస్యైవ నష్టే
మృతే ఇత్యాది పరాశరవాక్యం ప్రతిపాదక మితి
వాచ్యం—కలా వసుష్టేయాః ధర్మా నేవ వత్స్యామితి
ప్రతిజ్ఞాయ తద్గ్రంథస్థప్రణయనాత్”

కలియం దనుష్ఠింపఁదగిన ధర్మములనే చెప్పుచున్నానని పరాశరుల
వారే ప్రతిజ్ఞ చేసియుండుటవలన “నష్టే మృతే” ఇత్యాది పరాశర
వాక్యము యుగాంతరవిషయమును కాదని రూఢి చేసి యున్నారు.
మూఢవాచాద్యులకును తరువాత ఈసందేహమేకలిగి ద్వాదశాధ్యాయ
శాఖ్యానావసానమునందు,—

“నను వ్యాసేన కలిధర్మాణాం పృష్టత్వా త్కలా పారా
శరాః స్మృతా ఇతి పరాశరోః త్రితత్వాచ్చ పరాశరోక్తా
స్సర్వే కలిధర్మా ఏవేతి వక్తవ్యం”

వ్యాసునిచే గలిధర్మములే యడుగఁబడుటవలనను గలియందుఁ
పరాశరస్మృతి యని పరాశరునిచేతనే యుత్తరము చెప్పఁబడుట
వలనను పరాశరోక్తధర్మము లన్నియు కలిధర్మములే యని
యొప్పుకొని,—

“కిం చ శేషం మునివిభాషిత మితి ఇతరమున్యుక్తకలి
నిషేధానా మప్యభ్యుపగతిః స్పష్టం లభ్యతే”

అయినను ‘శేషంమునివిభాషితమ్’ అనుటవలన నితరమునులచే జెప్ప
బడినకలినిషేధములకు గతి కలుగుట స్పష్టముగాఁ గనఁబడుచున్నదని,—

“నష్టే మృతే ప్రవ్రజిత ఇతి పునరుద్వాహవిధిః పరివేద
నాద్యక్రమవివాహవిషయత్వేన అన్యథా సిద్ధః”

‘నష్టే మృతే ప్రవజితే’ ఇత్యాది పునర్వివాహవిధి పరివేదనాద్యక్రమ వివాహవిషయముగుట యన్యవిధముగా సిద్ధించుచున్నదని వ్రాసి యున్నారు. ‘అన్యథా’ యనగాఁ బరాశరస్మృతివచనముచేతఁగాక ‘ఊహా నూః పునరుద్వాహా’ మను పురాణవచనముచేత సిద్ధించుచున్నదని మాధవాచార్యుల తాత్పర్యము. పరాశరులవారు “శేషం ముని విభాషిత” మని చెప్పటచే దనస్మృతియందుఁ జెప్పఁబడక మిగిలిన విషయములకు ఇతరమునివాక్యము ననగా నితర ధర్మశాస్త్రవాక్యములు ప్రమాణములనిరే కాని మాధవాచార్యుల లక్ష్యముచేసినట్లు తన స్మృత్యందుఁ జెప్పఁబడిన ధర్మములకు విరోధముగా నుండు నితర పురాణవాక్యములుగూడ ప్రమాణములని చెప్పినవారు కారు. కాఁబట్టి మాధవాచార్యులవారి యీవాదమును నిరాధార మనునదే. మఱియు నీమాధవాచార్యులే “శేషం మునివిభాషిత” మనుచోట శేషమనగా నవశిష్టముని వ్యాఖ్యానము వ్రాసియున్నారు. ఇంతియేకాక మాధవాచార్యులు “నష్టే మృతే” యను పునర్వివాహవిధి యుగాంతరవిషయమనుటచే మూలగ్రంథమునందలి యుత్తరశ్లోకముల సంబంధమునకును, వానికిఁ దాను వ్రాసిన వ్యాఖ్యానమునకును గూడఁ బొసఁగుబాటు లేకపోవలసివచ్చినది. పరాశరులు మొదట స్త్రీలకుఁ బునర్వివాహమును జెప్పి, తరువాత బ్రహ్మచర్యమును జెప్పి, తదనంతరము సహగమనమును జెప్పి, ఆమూటిలో నేదియైనను జేయవచ్చునని విధించిరి. ఆమూటిలో నొకటి పూర్వయుగముల కయినచోఁ దక్కినవియుఁ బూర్వయుగములకే కావలసినవచ్చును. లేదా, అన్నియుఁ గలియుగమున కయినను గావలసి యుండును.

“శ్లో॥ మృతే భర్తరి యా నారీ బ్రహ్మచర్యే వ్యవస్థితా ।

సా మృతా లభతే స్వర్గం యథా తే బ్రహ్మచారిణః ॥”

అను తరువాయి శ్లోకమునకు వ్యాఖ్యచేయుచు మాధవాచార్యులవారు “పునరుద్వాహ మకృత్వా బ్రహ్మచర్య వ్రతానుష్ఠానే శ్రేయోతిశయం దర్శయతి” యని వ్రాసియున్నారు. ఇవి రెండును ఏకయుగమునందే కాకపోయినయెడల, పునరుద్వాహము చేసికొక బ్రహ్మచర్యవ్రతమును జేయుటయందు శ్రేయోతిశయమున్నదని చెప్పట కెట్లు వీలుకలిగి యుండును? మాధవాచార్యులు గొప్పవాఁడే యయినను “ప్రమాదో ధీమతామపి” యని యుండుటవలన, ఈవిషయమున నాతఁడు పొఱ పడిన స్థలములయందు,

“మాధవస్తు సామాన్య వాక్య నిర్ణయం కుర్వన్ భ్రాంత ఏవ” అని నిర్ణయసింధువు మొదలయిన గ్రంథములయందు కమలాకరభట్టు మొదలగువారాక్షేపించి వ్రాసియే యున్నారు. ఈబాధకముల నాలోచించి, ‘అయం చ పునరుద్వాహో యుగాంతరవిషయ’ మనుచోట ‘అయుగాంతరవిషయ’ మని పదచ్ఛేదము చేసికొవలెననియు, అదియే మాధవాచార్యుల తాత్పర్యమనియు, అపునర్వవాహము ప్రకరణముచుబట్టి పరివేదినీపరమగుననియు, కనుకనే మాధవాచార్యులు అగ్రేదిధిషూప్రాయశ్చిత్తస్థలమునందు “నష్టాది నిమిత్తేషు తు నష్టే మృతథితి వక్ష్యమాణం ద్రష్టవ్య” మని వ్రాసియున్నారనియు నందిరాజు లక్ష్మీనారాయణదీక్షితులుగారు వ్రాసియున్నారు. కాని యీవిధముగా పదచ్ఛేదముచేయుట యెంతమాత్రము యుక్తముగాఁ గనుపట్టను. ఎట్లన్న—శబ్దశక్తిచేతఁగాని ప్రకరణమునుబట్టిగాని ‘నష్టే మృతే’ యను పునర్వవాహవిధి పరివేదినీపరముగాదని సాధారణ సంస్కృతభాషా పరిజ్ఞానముగల బాలురకుసహితము సులభముగాఁ జెలియును. మూలములో నెక్కడను ఒరివేదినియను నర్థమిచ్చు పద

ములేదు; వ్యాఖ్యానము నందయినను శ్రీవా మనియే సామాన్యముగా వ్రాయఁబడినదిగాని పరివేదినీపదము గాని తదర్థబోధక వదాంతరముగాని వేయఁబడి యుండలేదు. ప్రకరణమునుబట్టి విచారించినను 'నష్టే మృతే' యనుశ్లోకము పర్యాధానవిధి తరువాత మన్నదిగాని పరివేదినీవిషయము చెప్పఁబడిన తరువాతలేదు. పునర్వివాహవిధి పరివేదినీ పరమగునెడల, బ్రహ్మచర్యమును సహగమనమునుగూడ పరివేదినీ లకే యగునుగనుక, పరాశరులవా రొక్క పరివేదినీలకు మాత్రమే బ్రహ్మచర్యమును సహగమనమును విధించి శ్రీలకు సామాన్యముగా మానివేసివారని చెప్పుటకంటె విరుద్ధము మఱియొకటి యుండదు. 'అయంచ పునరుద్వాహో అయుగాంతర విషయో ద్రవ్యవ్య' యనుచో యుగాంతరవిషయమని యర్థము చేసితిమేనిఁ బూర్వ మొకచోట 'నష్టే మృతే' యనుదానినె మనువచనముగా వ్రాసి "సోయం పునరుద్వాహో యుగాంతరవిషయః" (ఈపునర్వివాహము యుగాంతరవిషయము) అని వ్రాసియున్నాఁడు గాన నిచ్చట నీపునర్వివాహమును యుగాంతరవిషయమేయని నముచ్చయార్థకమయిన 'అయంచ' యనుదానిలోని చ కారమున కర్థము పొసఁగియుండునుగాని, అయుగాంతరవిషయమని పదచ్ఛేదము చేసినచో చ కారమువలన 'నేమిప్రయోజనముండును ? అంతియకాక 'తథాచాదిత్యపురాణ' మని యాదిత్యపురాణవచనమును వ్రాయుటచే నాదిత్యపురాణవచనము పూర్వవాక్యమున కుపప్లంభకముగాఁ గదా యుండవలయును? అయుగాంతరవిషయమని పదవిభాగము చేసిడి పక్షమున, కలియుగమున నూఢావివాహమును నిషేధించు వచనము కలియుగమునకే యీవిధి యని చెప్పు పూర్వవాక్యమున కెట్లుపప్లంభకము కాఁగలదు? 'ఉఢాయాః పునరుద్వాహ' మను వచనము మొదటఁజెప్పినట్లు యుగాంతరవిషయ

మనుటకును, తరువాతఁ జెప్పినట్లు అయుగాంతర విషయ మనుటకును గూడ నేప్రకారముగా నుపప్లంభకప్రమాణము కాఁగలదు? కాబట్టి యుగాంతరవిషయమనియే మాధవాచార్యులవారి యభిప్రాయము గాని అయుగాంతరవిషయమనికాదు. వెనుక 'నష్టాది నిమిత్తేషు తు నష్టే మృత ఇతి వక్ష్యమాణం ద్రష్టవ్య' మని నష్టాది నిమిత్తముల యందో ముందుఁ జెప్పఁబోవు నష్టేమృత ఇత్యాది విధి చూడఁదగిన దనుటవలన పరివేదినుల విషయమయికూడ నష్టాది నిమిత్తములయందావిధిని జూడవలసినదని మాత్రమే మాధవాచార్యుల తాత్పర్యము గాని 'నష్టే మృతే' యను విధి కరివేదినీపరమేయని యెంతమాత్రమును కాదు.

ఇక రెండవ వ్యాఖ్యానకారుఁడయిన నందపండితుఁడు 'నష్టే మృతే' యను విధి వాగ్దత్తాపరమని యీక్రింద నుదాహరించిన రీతిని వ్యాఖ్యానము చేసియున్నాఁడు—

“నన్వస్తు పరివేదనే కన్యయా జ్యేష్ఠసమర్పణానంతరం పున స్తేనైవ వివాహో వాగ్దానానంతర మనిష్పన్నే వివాహే తు వరవై గుణ్యే జ్ఞానేకథ మిత్యత ఆహ-నష్టే మృత ఇతి వాగ్దానానంతరం పాణిగ్రహణప్రాక్ ఏతా ఉత్పత్త్యమానపతిత్వే పూర్వస్మిన్వరే నష్టే దూరదేశగమనేనాపరి జ్ఞాతవృత్తాంతే నారీణాం కన్యానా మన్యః పతి ర్విధీయతే- తథాహ నారదః-పరిగృహ్యతు యః కన్యాం వగో దేశాంతరం వ్రజేత్ | త్రిన్వ తూ సమతిక్రమ్య కన్యాఽన్యం వరయే ద్వరం॥ శ్రీపునయోస్తు సంబంధా ద్వరణం ప్రాగ్విధీయతే | వరణా ద్గ్రహణం పాణిః సంహారోపి విచక్షణైః | తయో రనియతం ప్రోక్తం వరణం దోషదర్శనాత్ | ఇతి.”

‘నష్టే మృతే’ యను విధి వాగ్దత్తాపరమయినట్లు ప్రకరణమును బట్టియుఁ గనఁబడదు; శబ్దశక్తిచేతను ఆ యర్థము రాదు. మూలము

లోని నారీణా మను పదము వివాహితలయిన కాంతలకేగాని యీ విధి వివాహముకాని కన్యలకుఁ గాదని నూచనగాఁ జెప్పుచున్నది. వాగ్దత్త యొక్క కాఁబోవువరుఁడు దేశాంతరము పోవుట మొదలయినవి యాపదలు కాఁజాలవు గనుక, అయిదాపదలయందని యుండుటచేతనే వివాహితలయిన శ్రీలకే పునర్వివాహము విధింపఁబడినట్టు తెలిసికోఁ దగియున్నది. పునర్వివాహము వాగ్దత్తలకే యనునెడల, ప్రకరణమునుబట్టి బ్రహ్మచర్యమును సహగమనమునుగూడ వాగ్దత్తలకే యయి పరిహాసాస్పదమయిన యర్థము సిద్ధించును. మరియు

శ్లో॥ “నోదకేన న వా వాచా కన్యాయాః పతి రుచ్యతే ।

పాణిగ్రహణసంస్కారాత్ పతిత్వం సప్తమే పదే ॥

అను నారదసంహితావచనమును బట్టియు

“శ్లో॥ నోదకేన న వా వాచా కన్యాయాః పతి రుచ్యతే ।

పాణిగ్రహణసంస్కారో నియతం పతిలక్షణం ॥ ”

అను పరాశరవచనమును బట్టియు, ఉదకదానముచేతఁగాని వాగ్దానము చేతఁగాని కన్యకయొక్క వరునకు పతిసంజ్ఞ లేదనియు, పాణిగ్రహణ సంతరముననే పతిసంజ్ఞ కలుగుననియు స్పష్టమగుచున్నందునను, మూలమునందు పతిశబ్దమే ప్రయోగింపఁబడి యున్నందునను, ‘నప్తే మృతే’ యను శ్లోకము విధించు పునర్వివాహము వివాహితలకేగాని వాగ్దత్తలకుఁ గాదని కరతలామలకముగాఁ దెలియవచ్చుచున్నది. పతిశబ్దమునకు లక్షణచేత కాఁబోవు పతియని యర్థము చేసికొని వాగ్దత్తాపరమున నన్వయించుకోవలెనని కాశీస్థ రామశాస్త్రిలవారనిరి. శబ్దశక్తిచేతను ప్రకరణముచేతను పదముయొక్క వాస్తవార్థము సమన్వయింపని లక్షణమున లక్షణచేత వేరర్థమును గ్రహింపవలయును గాని, సర్వవిధముల నిర్బాధకమయి స్పష్టమయిన యర్థము నిచ్చు

చున్నప్పు డేల లక్షణచేత విపరీతార్థమును దెచ్చిపెట్టుకో వలయునో యూహింపజాలకున్నాను. వ్యాకరణశాస్త్రమునుబట్టి “పత్యే” యని యుండవలసిన దానికి ‘పతౌ’ యని యుండుటవలన నా పదమునకు పతి సదృశుడని యర్థము చేసికోవలెననియు, అపతౌ యని పదవిభాగము చేసి నియోగవరముగా నర్థము చెప్పుకోవలెననియు, కాశీన బాల శాస్త్రులవారు చెప్పిరి. అర్హప్రయోగమగుటచేత వ్యాకరణదోష మిచ్చుట ప్రవర్తింపదు. అయినను మనోరమయందు “పతౌ” యను రూపమును సాధువే యగుట విశదఘటపఱబడి యున్నది. —

నూ. ‘పతి స్సమాస ఏవ’ (పతిశబ్ద స్సమాస ఏవ ఫిసంజ్ఞకః వార్తి కము) ఏవకార ఇప్త్యో అవధారణార్థః. అన్యథా హి సమాసే పతిరేవేతి సంభావ్యేత -ధాత్వాదే రిత్యా దిజ్ఞాపకానుసరణే చ ప్రతిపత్తిగారవం స్యాత్ -అథకథం ‘శీతాయాః పతయే నమః’ -పరాశరశ్చ ‘సప్తే మృతే ప్రవ్రజితే క్లిబే చ పతితే పతా’ వితి ఉచ్యతే -పతి రితి ఖ్యాతః పతిః -శాటి లోపే అచఞ్చిత్వేణాదికః -అయం పతిశబ్దః పతి స్సమాస ఏవేత్యత్ర వ గృహ్యతే -లాక్షణిక త్యాత్ -ఏతేన ‘కృష్ణస్య సఖ రద్ధవ’ ఇతి భారతం -నఖనా వాన రేంద్రణే తి చ రామాయణం చ వ్యాఖ్యాతం.”

పయి నుదాహరింపఁబడిన మనోరమా వ్యాఖ్యానముం బట్టియు, ‘శీతాయాః పతయేనమః’ ఇత్యాది ప్రయోగములు రామాయణాది గ్రంథములం గనఁబడుచుండుటం బట్టియు, “పతౌ” యను రూపమును సాధు వేయని స్పష్టమగుచున్నది. “షష్ఠ్యా అక్రోశే” అను సూత్రమును బట్టి నిందార్థమునందును మఱి కొన్ని విశేషశబ్దములయందును దప్ప వస్తీవిభక్తియం దలుకృమాసము శబ్దశాస్త్రమునందు విధింపఁ బడి యుండలేదు గనుక, “శీతాయాః పతయేనమః” ఇత్యాది స్థల

ములయం దలుకృమాసముని చెప్పుటకు వీలులేదు. కాబట్టి యిచ్చట పతిశబ్దమునకు భర్తయనియే యర్థమగుట విస్పష్టమగుచున్నది. వారు 'నష్టే మృతే' యను విధి నియోగపరమనుట కాధారలేశము గాని లేకపోవుటచేతను, విధవానియోగము పూర్వయుగములందు సహితము మర్వాదులచే బహుధర్మముని నిందింపబడి యుండుటచే తను, పరాశరస్మృతియందలి శ్రీపునర్వివాహవిధి నియోగపరము కాదని నేను జెప్పనక్కఱలేకయే యెల్లరును సులభముగా, చెలిసి కోవచ్చును.

'నష్టే మృతే' యనుశ్లోకమును పరాశరులవారు నారదస్మృతి నుండి గ్రహించియున్నారు; నారదస్మృతిని జూచినను, ఈశ్రీపునర్వివాహము వాగ్దత్తావిషయము కాదని తేటపడగదు. నారదస్మృతి—

శ్లో॥ నష్టే మృతే ప్రవ్రజితే క్లిబే చ పతితే పతౌ ।
పంచ స్వాపత్ను నారీణాం పతి రన్యో విధీయతే ॥
అప్తవర్షాణ్యుదీక్షేత బ్రాహ్మణీ ప్రోషితం పతిమ్ ।
అప్రసూతా తు చత్వారి పరత్రోన్యం సమాశ్రయేత్ ॥

భర్త నష్టుడయినపుడు బ్రాహ్మణశ్రీ సంతానము గలదయినయెడల నెనిమిదిసంవత్సరములును, సంతానము లేనియెడల నాలుగుసంవత్సరములును జూచి వేటొకనిని వివాహము చేసికోవలసినదని విధించుట వలన ఇయివిధి వాగ్దత్తాపరమని మందమతి సహితము చెప్పబాలదు.

అదేవల్లి కృష్ణశాస్త్రులుగారు చదివిన ఖండన గ్రంథములో "నష్టే మృతే" యను పునర్వివాహవిధి సంకరులకని యొకచోటను, వాగ్దత్తులకని మఱియొకచోటను వ్రాసినారు. వాగ్దత్తులకని యర్థము చేయకపోయిన పక్షమున,-

శ్లో॥ పర పూర్వ స్త్రీయాః పుత్రా న పిండం నోదక క్రియాః ।

కన్యాయాః పూర్వ భర్తా చ ధర్మాధర్మా వ వాప్యతే ॥

అని పరపూర్వస్త్రీయొక్క పుత్రులు పిండమును ఉదకక్రియయును గలవారు కారనియు, ఆ కన్యయొక్క పూర్వభర్త ధర్మాధర్మములను పొందఁడనియు, జెప్పిన పరాశరవచనమునకు బాధకలిగి, పరాశరుని చేత దూషింఁబడిన పునర్వివాహమునకు ప్రవర్తనము కలుగునని చెప్పిరి. కాని పరాశరులవారు దూషించిన పరపూర్వ, మగఁడుండఁగా నతనిని విడిచి మఱియొకనిని జేరినదిగాని విధివిహితముగా వివాహమైనది గాదు; ఈయర్థమునే సూచించుచు మనువు పరపూర్వాలక్షణమును వ్రాసియున్నాఁడు—

శ్లో॥ పతిం హిత్యాపకృష్టం నముత్కృష్టం యా నిషేవతే ।

నింద్యైవ సా భవే ల్లోకే పరపూర్వైతి చోచ్యతే ॥

తక్కువవాఁడయిన పతిని విడిచి గొప్పవాని నెవతె పొందుచున్నదో యా స్త్రీ లోకములో నింద్యురాలగుననియు, అట్టిస్త్రీ పరపూర్వ యని చెప్పఁబడుననియు, మనువు పంచమాధ్యాయమున వ్రాసి యున్నాఁడు. మృతభర్తృకకు వివాహము గలదని సూచించు వాక్యము పరాశరస్మృతియందు మఱియొకటికూడ, గలదు.

శ్లో॥ విధవా యా భవేత్కన్యా నిర్దోషా భర్తృ వర్జితా

తస్యావాసః పితృశ్వశ్రు న లజ్జా చైవ సర్వదా ॥

విధవయయిన కన్య నిర్దోషురాలయి భర్తచేత విడిచిపెట్టఁబడినప్పుడు సర్వదా పితృగృహమున వాసము చేయవలయునని, విధవ భర్తచేత విడువఁబడి యనిన తోడనే పునర్వివాహము గలదని సామరులును సులభముగా సూహింపదగియున్నది. ఈ శ్లోకమును కృష్ణశాస్త్రిగారు చదివిన ఖండనగ్రంథములో నుదాహరింపఁబడిన “పరపూర్వ

శ్రీయై” యను శ్లోకమును నాగరప్రతులయందుఁ గనఁబడుచున్నను, ఈ దేశమున ముద్రితమైయున్న తెనుఁగుపుస్తకములందుఁ గానరాకున్నవి. తమ వ్యాఖ్యకు విరుద్ధముగా నుండునని నందఱుండితాడులో, లేక యిక్కడ పుస్తకమును ముద్రించినవారో యీ శ్లోకములను దీసివేసియుండుదురు. తమ గ్రంథమునందు క్రొత్తశ్లోకములను జేర్చుకుండుటకును మునుపున్నవానిని తీసివేయకుండుటకును పరాశరులవారు తమ స్మృతియందలి శ్లోకసంఖ్యనుగూడ కడపట నిచ్చియున్నారు. మాధవాచార్యులవారును వ్యాఖ్యానములో “వచనాంతరాణా మావాపోద్వాప నివృత్తయే సంఖ్యాభిధానం” అని యీ పంగతినే వ్రాసియున్నారు.—

శ్లో॥ ఏత త్పరాశరం శాస్త్రం శ్లోక పంచశతాధికమ్ ।

త్రిసప్తతి సమాయుక్తం ధర్మశాస్త్రస్య సంగ్రహః ॥

ఈ పరాశరవచనమునుబట్టి పరాశరస్మృతిలో నైమిషవందలఁజెబ్బది మూడు శ్లోకము లుండవలసినను, శ్లోకమును శ్రమచేసి లెక్కించి చూచినవారందఱును ఏడెనిమిదిశ్లోకములు తక్కువగా నుండుటను కనిపెట్టఁగలరు. శ్లోకసంఖ్య తక్కువగుటకుంగల కారణము గ్రంథములోనుండి కొన్నిశ్లోకములు తీసివేయఁబడుటతప్ప మఱియొకటి యని యూహింపఁదగియుండదు.

శ్రీపునర్వివాహము కలియుగనిషేధములలోఁ జేరియున్నది గాన, ఆచరణీయముకాదని కొందఱుండుదురు. ఏ గ్రంథమునందును మృతభర్తృకావివాహము నిషేధింపఁబడి యుండలేదు; ఒకవేళ నిషేధింపఁబడి యున్నదని యొప్పుకొన్నను, కలిధర్మప్రవర్తక మయిన పరాశరస్మృతి వచనమునకంటె పురాణవచనములు దుర్బలములయినవి గనుక, అవి యంగీకరింపఁబడదగినవియు గావు. విధవావివా

హమును నిషేధించుచున్నవన్న వచనముల నించుక విచారితము.
 “దత్తాయాః పునరుద్వాహా” మను నాదిపురాణవచనము సాధారణ
 వివాహితలకుఁ బునర్వివాహమును నిషేధించుచున్నదిగాని
 విధర్మకలకు నిషేధించుటలేదు. దేవరాచ్చ సుతోత్పత్తి
 కన్యా ప్రదీయతే” యను కశువచనమును “దత్తాయా శైవ
 యాయాః పునర్దానం పరస్యచ” అను బృహన్నారదీయ పురాణ
 వచనమును, “దత్తా కన్యా ప్రదీయతే” యను నాదిత్యపురాణవచన
 మును, సామాన్యముగా దత్తయైత స్త్రీయొక్క పునర్వివాహమును
 నిషేధించుచుండగా, అయిదాపదలయందుమాత్రము విశేషముచేత
 పరాశరవచనము శ్రీపునర్వివాహమును విధించుచున్నది. కాబట్టి
 పయి నిషేధవచనములన్నియు మంచివరుఁడు దొరికినపుడు కన్యను
 వివాహియొకనికిచ్చు పూర్వయుగాచారమును నిషేధించుచున్నవే కాని,
 విధర్మప్రపత్తకమగు పరాశరవచనమును నిషేధించుచుండలేదు;
 అట్లు నిషేధించుట కవి చాలినవియుఁ గావు. ఎట్లన్నను — ఆదిత్య
 పురాణాదులు పరాశరుఁడు విధించిన ధర్మములలోని యశ్వమేధాదులను
 వర్జియుగ నిషేధములని చెప్పుచున్నను, స్మృతికంటెఁ బురాణము
 ముఖ్యమైన దగుటచే వానిని బాటింపక శూద్రకుఁడు, ప్రవ్రసేనుఁడు
 మొదలగురాజులు కలియుగములోనే యశ్వమేధాదులను జేసియున్నట్లు
 విధములు చెప్పుచునేయున్నవి. కాబట్టి యొకవేళ నేపురాణ
 వచనము పరాశరస్మృతిలో విధింపఁబడియున్న శ్రీపునర్వివాహమును
 నిషేధించినను, ఆ నిషేధము గ్రాహ్యము కాకయేపోవును.

విధవావివాహమును స్మృతులు కొన్ని నిషేధించుచున్నవి.
 కాబట్టి యది యిప్పు డాచరణీయముకాదని కొందఱు చెప్పిరి. కాని
 స్మృతియు శ్రీపునర్వివాహమును నిషేధించి యుండలేదు; ఉండి

నను, అవి యితరయుగములకుఁ బనికీవచ్చు స్మృతులు కాబట్టి యీ కలియుగమునకయి ముఖ్యముగాఁ జేయఁబడిన పరాశరస్మృతిని బాధింపను జాలవు.

శ్లో. అజ్ఞాతశ్చ ద్విజో య స్తు విధవా ముద్వహే ద్యది
పరిత్యజ్య చ తాం చైవ ప్రాయశ్చిత్తం సమాచరేత్ ॥

అను వసిష్ఠవచనము నొకదానిని తలము “ఏ ద్విజుఁడైనను అజ్ఞానమువలన విధవను వివాహమాడనేని దానిని బరిత్యజించి ప్రాయశ్చిత్తము చేసికోవలె” నని విధవావివాహమునకు బాధకముగాఁ గీసికొనివచ్చిరి. పూర్వయుగములయందు సహితము స్మృతికర్త లాను శ్రీపునర్వివాహము సంగీకరించినను, కొందఱు అక్షతయో మాత్రమే వివాహము చేయవలెనని చెప్పిరి. పయిచెప్పిన సామాన్యవిధికి బాధకముగా,—

శ్లో॥ పాణిగ్రాహే మృతే బాలా కేవలం మంత్రసంస్కృతా ।

సా చే దక్షతయోని స్యాత్ త్వసంస్కార మర్హతి. ॥

అను విశేషవిధినిగూడ వసిష్ఠుఁడే చెప్పియున్నందున, ఈతఁడును అక్షతయోనికి మాత్రమే వివాహము చేయుమనువారిలోనివాఁడు. తక్కిన స్మృతులయం దెక్కడనుగాని శ్రీపునర్వివాహమును నిషేధించు వాక్య మొక్కటియైనను గావరాదు. “వేదార్థోపనిబద్ధత్వా” దిత్యాది వాక్యములవలన సర్వస్మృతుల్లోను మనుస్మృతి యత్యంత మయినదనియును, దానికి విరుద్ధముగానున్న స్మృతు లంగీకరింపఁ దగినవి కావనియు మనుస్మృతిలో విధవావివాహము నిషేధింపఁబడి యున్నదనియు, అందుచేఁ బరాశరవచనము చెల్లదగినది కాదనియుఁ గొందఱునిరి. మనుస్మృతి కృతముగధర్మప్రవర్తకమయినది కాబట్టి అయుగమునందు మాత్రమే పరాశరస్మృతులకంటె ప్రాచీనము

నదిగాని, కలియుగధర్మప్రవర్తకమయిన పరాశరస్మృతికంటె బలీయమైన దెన్నటికిని గానేరదు. అయినను మనుస్మృతియు స్త్రీపునర్వివాహము సంగీకరించుచునే యున్నది. కాని, కొందఱు భ్రాంతిపడునట్లు నిరాకరించుచుండలేదు. ఇప్పటి ముద్రిత పుస్తకమునందు కనబడకపోయినను “సప్తే మృతే” యను శ్లోకము మనుస్మృతిలోఁగూడ నున్నట్లు మాధవాచార్యులు వ్రాసిన దానివల్లనే తెలియవచ్చుచున్నది గదా? నారదసంహితనుబట్టికూడ అది మనుస్మృతిలోనిదే యయినట్లు స్పష్టమగుచున్నది. ఎట్లన్న—నారదసంహిత ప్రారంభమునందు,—

“భగవాన్మనుః ప్రజాపతిః సర్వభూతానుగ్రహార్థ మాచారస్థితిహేతుభూతం శాస్త్రం చకార తదేతత్ శ్లోకశతసహస్రమాసీత్ తేన అధ్యాయసహస్రేణ మనుః ప్రజాపతి రుపనిబధ్య దేవర్షయే నారదాయ ప్రాయచ్చత్-స చ తస్మా దధీత్య మహత్వా న్నాయం గ్రంథః సుకరో మనుష్యాణాం ధారయితు మితి ద్వాదశభిః సహస్రైః సంచిక్షేప-తచ్చ సుమతయే భర్గవాయ ప్రాయచ్చత్-స చ తస్మా దధీత్య తద్దేవాయ వ్రాసా దల్పీయసీ మనుష్యాణాం శక్తి రితి జ్ఞాత్వా చతుర్భిః సహస్రైః సంచిక్షేప - తదేతత్ సుమతికృతం మనుష్యా అధీయతే - విస్తరేణ శతసహస్రం దేవగంధర్వాదయః యత్రాయ మాద్యః శ్లోకో భవతి :—

అసీ దిదం తమోభూతం న ప్రాజ్ఞాయత కించన ।

తతః స్వయంభూ ర్భగవాన్ ప్రాదురాసీ చ్చతుర్ముఖః ॥

ఇవ్యతే మధీకృత్య క్రమా త్ప్రకరణాత్ ప్రకరణ మనుక్రాంతం తత్ర తు నవమం ప్రకరణం వ్యవహారో నామ యస్యేమాం దేవర్షి నారదః సూత్రస్థానీయాః సూతృకాన్ చకార.”

అని మనువు మొదట లక్షగ్రంథమును వ్రాసి యాసంహితను నారదున కీయఁగా, ఆతఁడు దానిని మనువునొద్దనే చదివి మనుష్యులకు నులభముగాఁ దెలియుటకయి దానిని సంగ్రహపఱచి పండ్రెండువేలగ్రంథముగా వ్రాసి భార్యవ్రేడయిన నుమతి యనువానికిఁ జెప్పినట్లును, మనుష్యులయొక్క అల్పజీవితకాలమును దలఁచి యతఁడు మరల దానిని నాలుగువేల శ్లోకములుగా సంగ్రహించి మనుష్యులలో వ్యాపింపఁజేసినట్లును, నారదస్మృతియందు వ్రాయఁబడి యుండుట చేత నారదసంహితలోనివన్నియు మనుస్మృతియందుఁ జెప్పఁబడినవే యనుటకు సందేహముండదు. “నష్టేమృతే” యను విధి స్పష్టముగా నారదసంహితయందుఁ గనఁబడుచున్నది. కాఁబట్టి యది మనుస్మృతి లోనిదే యనుట స్పష్టము. దీనినిబట్టి విచారింపఁగా మనుస్మృతి పూర్వోక్తములయిన అయిదాపదలయందును స్త్రీ పునర్వివాహము సంగీకరించుచున్నదని నిశ్చయముగాఁ దేలుచున్నది. ఇతర మనుస్మృతిలో విధవావివాహము నిషేధింపఁబడి యున్నదని ప్రతిపక్షులు గనఁబఱచు ప్రమాణములనుగూర్చి కొంచెము విచారితము :—

“న ద్వితీయశ్చ సాధ్వీనాం క్వచిద్భర్తృపదిశ్యతే”

పుణ్యసతులకు రెండవవాఁ డెప్పుడును భర్తయని చెప్పఁబడఁడను శ్లోకార్థమును మాత్రము వ్రాసి తమపక్షమును సాధింపవలెనని స్త్రీపునర్వివాహ నిషేధవాదులు ప్రయత్నించిరి కాని తక్కిన భాగమునుగూడ సంపూర్ణముగా నుదాహరించినచో వారి యభిమత మెంతమాత్రమును కానేరదు. సందర్భము చక్కఁగాఁ దెలియుటకయి దాని పూర్వ శ్లోకములనుగూడ నిం దుదాహరించుచున్నాను :—

శ్లో॥ మృతే భర్తరి సాధ్వీస్త్రీ బ్రహ్మచర్యే వ్యవస్థితా

న్వర్గం గచ్ఛ త్యపుత్రాపి యథా తే బ్రహ్మచారిణః

శ్రీపునర్వివాహవిషయక ద్వితీయవిజ్ఞాపనము

అపర్యలోభా ద్యాతుస్త్రీ భర్తార మతివర్తతే
సేవా నిందా మవాప్నోతి పరలోకా చ్చ హీయతే
నాన్యోత్పన్నా ప్రజాస్త్రీహ న చాష్య న్యపరిగ్రహే
నద్వితీయశ్చ సాధ్వీనాం క్వచి ద్భర్తోపదిశ్యతే ॥

భర్తపోయిన సాధ్వీయయిన స్త్రీ బ్రహ్మచర్యమునందు వర్తించునేని పుత్రవిహీనురాలయినను బ్రహ్మచారులవలెనే స్వర్గమును పొందు ననియు, సంతానాపేక్షవలన నేస్త్రీవ్యభిచరించునో యాస్త్రీ యిహ మున నిందను పొందుటయేకాక పతిలోకమును సహితము పోగొట్టు నుననియు, అన్యనివలనఁ గలిగినవారు స్త్రీకి క్రమమయిన సంతాన మునుగారు. ఇరుని భార్యయందుఁ గలిగినవారు కన్న పురుషుని సంతాన మునుగారు. శాస్త్రమునం దెక్కడను సాధ్వీలయిన స్త్రీలకు రెండవ వారడెప్పుడును భర్తగా విధింపఁబడలేదనియు, మనువు వ్యభిచారము కూడదని చెప్పినవారడేకాని పునర్వివాహముకూడదని చెప్పవచ్చిన వారఁడు కాఁడు. “అనంతాః పుత్రిణాం లోకాః | నాపుత్రస్య లోకో స్తీతి శ్రూయతే” యని యుండుటవలనఁ బుత్రులు లేనివారికిఁ బరలోకము లేదను భ్రాంతిచేత సంతానార్థము స్త్రీ వ్యభిచరించునేమోయని, బ్రహ్మచర్యము చేసినను స్వర్గము కలదనియు, వ్యభిచరించి కన్నవాడు పుత్రుఁడు కాఁడుగనుక నట్టిసంతానమువలనఁ బ్రయోజనము లేదనియు ద్వితీయుఁ డనఁగా విధివిహితముగా వివాహమాడిన పెనిమిటికంటె నన్యఁ డెప్పుడును స్త్రీకి భర్తకాఁజాలదనియు మనువు వ్రాసియు న్నాఁడు. కాబట్టి ప్రతిపక్షు లుదాహరించిన శ్లోకార్థము ద్వితీయ వివాహము కూడదనుట కెంతమాత్రము నుపయోగింపదు.

మఱియును మనప్రతిపక్షులు తమవక్షమును సాధించు కొనుటకయి యీక్రింద నుదాహృతమయిన మఱియొక శ్లోకార్థమును

గూడఁ గనఁబడిచి యున్నారు—

“న వివాహవిధా పుక్తం విధవావేదనం పునః”

ఇదియును బూర్వోత్తర సందర్భములను జక్కగా విమర్శించి చూచిన యెడల వారివాదమున కించుకయుఁ బనికి రాదు. సంగతి సందర్భము తెలియుటకయి పూర్వోత్తర శ్లోకముల నిందుదాహరించెదను:—

శ్లో॥ దేవరా ద్వా సపిండా ద్వా ప్రేమూ సమ్యక్షీయు క్తయా ।

ప్రజేష్పితాధిగంతవ్యా సంతానస్య ఛరిక్షయే ॥

విధవాయాం నియుక్తస్తు ఘృతాక్తో వాగ్యత్తోనిశి ।

ఏక ముత్పాదయే త్పుత్రం నద్వితీయం కథం చన ॥

ద్వితీయ మేకే ప్రజనం మన్యంతే స్త్రీషు తద్విదః ।

అనిర్వృతం నియోగార్థం పశ్యంతో ధర్మత స్తయోః ॥

విధవాయాం నియోగార్థే నిర్వృతే తు యథావిధి ।

గురువచ్చ స్నుషావచ్చ వర్తేయాతాం పరస్పరమ్ ॥

నియుక్తా యా విధిం హిత్వా వర్తేయాతాం తు కామతః ।

తాప్రభౌ పతితౌ స్యాతాం స్నుషాగ గురుత్వభాగా ॥

నాన్యస్మిన్ విధవా నారీ నియోక్తవ్యా ద్విజాతిభిః ।

అన్యస్మిన్ హి నియుజానా ధర్మం హన్యుస్సనాతనం ॥

నోద్వాహికేషు మంత్రేషు నియోగేః కీర్త్యతే క్వచిత్ ।

న వివాహ విధా పుక్తం విధవా వేదనం పునః ॥

అయం ద్విజైర్వి విద్వద్భిః పశుధర్మో విగర్హితః ।

మనుష్యాణా మపి ప్రోక్తో వేదే రాజ్యం ప్రశాసతి ॥

స మహీ మఖిలాం భుంజ న్రాజర్షిప్రవరః పురా ।

వర్ణానాం సంకరం చక్రే కామోపహతచేతసః ॥

తతః ప్రభృతి యో మోహాత్ ప్రమాతపతికాం స్త్రియం ।

నియోజయత్సృజపత్యార్థం తం విగ్హ్వాంతి సాధవః ॥

అని మనువు నియోగమునుగూర్చి వ్రాయుచు, సంతానము లేనప్పుడు శ్రీ దేవరునివలనఁగాని సపిండునివలనఁగాని నియోగమువలనఁ గుమారుని గనవచ్చును మొదలయిన సంగతులను మొదట వ్రాసి, తరువాత ద్వీజాతులచేత విధవ నియోగింపఁబడఁదగినది కాదని వ్రాసి, వెంటనే 'వివాహమంత్రములయం దెక్కడను నియోగము చెప్పఁబడలేదు. వివాహవిధులయందు మరల విధవాగ్రహణమును జెప్పఁబడలేదని వ్రాసి, యావేళను పండితులయిన ద్వీజులచే నది పశుధర్మమని నిందింపఁబడిన దనియు వేసుని రాజ్యకాలములో జరిగి వర్ణసంకరమయినదనియు, కాబట్టి సంతానార్థము నియోగించుటను సాధువులు గర్హింతురనియు బహువిధముల నియోగమును దూషించి యున్నాఁడుగాని, విధవావివాహమును నిందించుచుండలేదు. నియోగ ప్రకరణ మధ్యమున నందర్భములేకుండ నొక్కమాటను మాత్రము విధవావివాహమునుగూర్చి వ్రాయుననుట యుక్తి కెంతమాత్రమును సరిపడి యుండదు.

నోద్వాహికేషు మంత్రేషు నియోగః కీర్త్యతే క్వచిత్ ।

న వివాహవిధా వుక్తం విధవా వేదనం పునః ।

అనుశ్లోకమునకు వివాహమంత్రములయం దెక్కడను నియోగమును జెప్పఁబడలేదు. విధవాగ్రహణమును వివాహవిధులయందు జెప్పఁబడలేదనియే యర్థమగునుగాని ప్రత్యేకముగా విధవావివాహము వివాహమంత్రములయందు జెప్పఁబడలేదని ప్రకరణానుసారముగా లేకముగాని యర్థము చెప్పట కవకాశములేదు. కాబట్టి యిక్కడఁ జెప్పిన విధవావేదనము నియోగాంగవివాహమయి, విధవ నొకరి

దగ్గఱకు వెళ్ళుమని నియోగించుటకుఁగాని, యామె నొకరు స్వీకరించుటకుఁగాని మంత్రములు లేవని పైశ్లోకమునకుఁ దాత్పర్యమగును. వేదనమును ఏదము గ్రహించుట యను యర్థమిచ్చు విద్ ధాతువు నుండి పుట్టిన విశేషము. ఈధాతువునుండి పుట్టిన 'ఏందేత' యను రూపమును పూర్వోదాహృత శ్లోకములకుఁ దరువాతి శ్లోకమునందు నియోగమునందు స్వీకరించుటకే మనువుపయోగించి యున్నాఁడు. ఆశ్లోకముల నిందు క్రిందఁ బొందుపఱచుచున్నాను.—

శ్లో॥ “యస్యా మ్రియేత కన్యాయా వాచా సత్యే కృతే పతిః ।

తా మనేన విధానేన ద్విజో ఏందేత దేవరః ।

యథావిధ్యుఽధిగ మ్యైనాం శుక్ల వస్త్రాం శుచివ్రతాం ।

మిథో భజేతా ప్రసవా త్సకృ త్సకృ ద్ద్యుతావృతే ।

విధవావేదనమునచోట నియోగాంగవివాహమని యర్థము చెప్పక స్వతంత్రవివాహమని యర్థము చేసినచో, “నష్టే మృతే” యను మనువచనమునకే విరుద్ధమగును; అంతియకాక మఱియొకచోట మనుస్మృతియందే యీక్రిందిశ్లోకములచే విధింపఁబడిన విధవావివాహమునకును గతి లేకపోవలసివచ్చును:—

శ్లో॥ యా వత్యా వా పరిత్యక్తా విధవా వా స్వయేచ్ఛయా ।

ఉత్పాదయే త్పునర్యుత్వా స పానర్భవ ఉచ్యతే॥

సా చే దక్షతయోని స్స్యా ద్గతవ్రత్యాగతాః వా ।

పానర్భవేన భర్తా సా పున స్సంహార మర్హతి ।

ఏ శ్రీ పతిచేత విడువఁబడిగాని విధవయయి స్వేచ్ఛచేతఁగాని మఱి యొకనికి సంతానము గనునో యా శ్రీ పునర్భువనియు తత్పుత్రుఁడు పానర్భవుఁడనియు చెప్పఁబడుదురనియు, ఆ శ్రీ యనఁగా పతిచే విడువఁబడినట్టిగాని విధవయైనట్టిగాని శ్రీ యక్షతయోని యైనచో

పానర్భువుడయిన భర్తచే వివాహసంస్కారమున కర్హురాలనియు మొదటి పెనిమిటిని విడిచి మఱియొకనిజేరి మరల మొదటి పెనిమిటి కడకు వచ్చిన స్త్రీ మొదటిపెనిమిటితోడి వివాహసంస్కారమున కర్హురాలనియు, పై శ్లోకముల కర్థము. ఇక్కడ నక్షత్రయోనియైన విధవకు శాస్త్రీయమయిన పునర్వివాహమును విధించుచున్న మనువే వెనుక విధవావివాహమునకు మంత్రములు లేవనుటకంటె వింత మఱియొకటి యుండదు. కాబట్టి యెల్లవిధముల స్త్రీపునర్వివాహము మనుస్మృతిచే విధింపబడినదనియు, మనుశ్శాస్త్రము విధవావివాహమును నిషేధించలేదనియు, పైని చెప్పిన సంగతులవల్ల స్పష్టముగాఁ జెలియ వచ్చుచున్నది. బ్రహ్మపురాణములోని యీక్రిందిశ్లోకములును ఈ పై సుదాహరింపబడిన మనువచనముల యర్థమునే బోధించుచున్నవి:—

శ్లో. మృతే భర్తరి యా నారీ త్యక్తవత్యథా తం స్వయమ్ ।

సవర్ణా జ్జనయే ద్దర్శం భర్తుః పానర్భవం సుతమ్ ॥

యది సా బాలవిధవా బలా త్యక్తాఽథవా క్వచిత్ ।

తథా భూయ స్తు సంస్కార్యా గృహీతా యేన కేన చిత్ ॥

పరిశీలించి చూడగా నితరయుగధర్మబోధకములైన స్మృతుల యందు సహిత మెక్కడను శ్రీపునర్వివాహ నిషేధవాక్యములు లేవు; శ్రీపునర్వివాహవిధానక వచనములు పెక్కులు గలవు. వానిలోఁ గొన్నిటిని నామొదటి యుపన్యాసమునం దుదాహరించి యుంటినిగాన వాని నిచ్చట మరల వ్రాయట మానుచున్నాను. మనప్రతిపక్షులు పునర్వివాహము చేసికొన్న స్త్రీలు పునర్భువులని చెప్పబడి కొన్ని స్మృతులలో వాటి దూమ్యరాంధ్రుగాఁ బరిగణింపఁ బడినారని యీ క్రింది శ్లోకములను జనవుదురు. —

సప్త పౌనర్భవాః కన్యాః వర్జనీయాః కులాధమాః ।

వాచా దత్తా మనోదత్తా కృతకౌతుకమంగళా ॥

ఉదకస్పర్శితా యా చ యా చ పాణిగృహీతికా ।

అగ్నిం పరిగతా యా చ పునర్భూప్రభవా చ యా ॥

ఇత్యేతాః కాశ్యపేనోక్తా దహన్తి కుల మగ్నివత్.

వాగ్దత్త, మనోదత్త, కృతకౌతుకమంగళ, ఉదకస్పర్శిత, పాణిగృహీతిక, అగ్నింపరిగత, పునర్భూప్రభవ అను నేడుగురును వర్జనీయలైన పునర్భవులుగానే చెప్పబడినను, వారిలో మొదటి నలువురకు నీ యుగమునందు ధారాళముగా వివాహములు జరుగుచు వారు దూష్యురాండ్రుగా నెంచబడకపోవుటయు, పునర్భవులని పిలువబడకపోవుటయు నెల్లవారికిని విశదమైయే యున్నది. కాబట్టి యట్టి స్త్రీలకు పునర్భూ వ్యవహారము పూర్వయుగములయందేకాని యీయుగమునందు లేదని బాలుడైనను దెలిసికొనును. పూర్వయుగములయందు సహితము పునర్భూవివాహము మను యాజ్ఞవల్క్యుదులచే నంగీకరింపబడియే యున్నదని పూర్వోదాహృత మైన “యా పత్యా వా పరిత్యక్తా” యను మనువచనమువలనను, “అక్షతా చ క్షతా చైవ” యను యాజ్ఞవల్క్య వచనమువలనను, “యా చ క్లిబం పతిత మున్నతం వా పతి ముత్సృజ్య అన్యం పతిం విస్తతే వా సా పునర్భూ భవతి” యను వసిష్ఠవచనమువలనను, స్పష్టపడుచునే యున్నది. పునర్భూ సంతానమును క్రమమయినదే యనుటకును, పౌనర్భవులు దాయార్థులును పిండదానార్థులు ననుటకును మను, యాజ్ఞవల్క్య స్మృతులనుండి ప్రమాణములను గనబడిచెదను. ద్వాదశవిధ పుత్రులను జెప్పిన తరువాత—

క్షేత్రజాదీన్ సుతా నేతా నేకాదశ యథోదితాన్ ।

పుత్ర ప్రతినిధీ నాహుః క్రియాలోపా స్మృతీషిణః ॥

పరలోకక్రియలు లోపించునపుడు క్షేత్రజాదులగు పదునొకండుగురు పుత్రులను వరుసగా పుత్రప్రతినిధులనుగా పెద్దలు చెప్పిరనియు,-

త్రేయస త్రేయసో లాభే వాపీయా నిక మర్హతి ।

బహువ శ్చేత్తు సదృశా స్సర్వే రిక్తస్య భాగినః ॥

ఓరసాది పుత్రులలో మొదటితరగతివారు లేనపుడు వరుసగా తరువాతి తరగతివారు దాయమును పొందుదురనియు వారు పలువురున్న యెడల సమానభాగములను పొందుదురనియు మనువును,-

పిండదోశవార శ్చైషాం పూర్వభావే పరఃపరః ।

పూర్వపువారు లేనపుడు తరువాతివారు క్రమముగా పిండప్రదానము నకును దాయమునకును అర్హులగుదురని యాజ్ఞవల్క్యుడును, పానర్భవులు పిండప్రదాన దాయవారణ శాత్రులని చెప్పియున్నారు. పరాశరులవా రీయుగమున రెండవమాటు వివాహమాడిన స్త్రీలసంతానమునకు పానర్భవులను నామము తీసివేసి వారి నొరగులనుగానే చెప్పియున్నాడు; పునర్వివాహము చేసికొను స్త్రీలకును ఈయుగమున పునర్భూ సంజ్ఞ లేదు. పూర్వయుగములయందువలె వారించుకయైనను తక్కువవారుగా నెంచబడక ప్రథమవివాహమాడిన భార్యతోను, అట్టి భార్యవలనఁ గలిగిన సంతానముతోను సమానముగా గౌరవింపఁ బడవలయుననియే పరాశరుల తాత్పర్యము.

“ఓరసః క్షేత్రజ శ్చైవ దత్తః కృత్రిమక స్సుతః.”

అని పరాశరుడు కలియుగమున నాలుగువిధములయిన పుత్రులను మాత్రమే యంగీకరించియున్నాడు. స్వక్షేత్రజఁడే యారసుడని యర్థముచేసి పరాశరునిపుత్రమున మామవిధములయిన పుత్రులే

కలరని కొందఱు చెప్పియున్నారు. ఈ దేశమునం దారసపుత్రుఁడును, దత్తపుత్రుఁడును మాత్రమే యంగీకరింపఁబడుచున్నను, కాళీ మొదలగు స్థలములయందలివారు కృత్రిమకసుతుని గూడ సంగీకరించుచున్నారు. దీనిని విచారించియే నందపండితుఁడు దత్తకమీమాంస యందు,—

“దత్తపదం కృత్రిమస్యా ప్యుపలక్షణం, కౌరసః క్షేత్రజ శ్చైవ
దత్తః కృత్రిమక స్సుత ఇతి కలిధర్మప్రసాదే పరాశరస్మరణాత్”

అని కృత్రిమపుత్రునిగూడ కలియుగమునందు గ్రహించి యున్నాఁడు. పరాశరస్మృతి ననుసరించియే కలియుగమునం దర్జనుఁడు మృత భర్తృకయైన యులూచిని వివాహము చేసికొనియున్నాఁడు. ఈ క్రింద నుదహరించిన భారతశ్లోకములవలన ఉలూచి క్రమమయిన భార్యగా నెంచబడుటయు, ఆమెవలన నర్జనునకుఁ గలిగిన పుత్రుఁ డౌరసుఁడనియే చెప్పఁబడుటయు, సులభముగాఁ దెలిసికోవచ్చును:—

అర్జునస్యాత్మజ శ్రీమా న్నిరావ న్నామ ఏర్యవా
సుతాయా నాగరాజస్య జాతః పార్థేన ధీమతా
ఐరావతేన సా దత్తా హ్యనపత్యా మహాత్మనా
పత్యే హతే సుపర్ణేన కృపణా దీనచేతసా
భార్యార్థం తాం చ జగ్రాహ పార్థః కామవశానగాం
అహం న్నర్జున శ్చౌపి నిహతం పుత్ర మారసం
జఘాన సమరే శూరాన్ రాజ్ఞ స్తాన్ భీష్మరక్షిణః.

అర్జునుఁడు కలియుగములోని వాఁడాయని సందేహము తోచినవారు యుద్ధిష్ఠిరశక సంవత్సరములను దెలిసికొందురేని సంశయ నివారణముం జెందగలరు. మఱియును రాజతరంగణియందు,—

కతేషు పట్ను సార్థేషు త్ర్యధికేషు చ భూతలే

కలేర్గతేషు వర్షాణా మభవన్ కురుపాండవాః ||

కలియుగమునం దాఱునందల యేబదిమూడు సంవత్సరములయిన తరువాత కురుపాండవు లున్నారని స్పష్టముగాఁ జెప్పఁబడి యున్నది. అద్దేవల్లి కృష్ణశాస్త్రులుగారు చదివిన ఖండనగ్రంథములో,—

స నాగలోకే సంవృద్ధో మాత్రాచ పరిరక్షితః |

పితృవ్యేణ పరిత్యక్తః (సార్థద్వేషా ద్దురాత్మనా||)

అను భారతశ్లోకములోని మొదటి మూడు పాదములు మాత్రము వ్రాసి “సార్థద్వేషా ద్దురాత్మనా” యను నాలవపాదమును విడిచిపెట్టి, ఇరావంతుఁడును దల్లియు జాతిబహిష్కృతులుగాఁ జేయఁబడిరనియు, తండ్రిచేత విడిచిపెట్టఁబడియె; అతఁడు నాగలోకమునందు పెరిగెననియు, ‘మాత్రాచ పరిరక్షిత’ యనుటచే మాతామహాది బంధువులచేఁగూడ విడువఁబడినట్టు కనఁబడుచున్నదనియు, పితృవృత్తిచే విడువఁబడుట స్పష్టముగానే చెప్పఁబడి యున్నదనియు, స్వకవలకల్పితములైన కొన్నియూహలనుజేర్చి, ఆయుషన్యాసకులు మోసముచేసి గెలుపు గొనుటకుఁ బ్రయత్నించిరి. కాని పూర్వోదాహృత శ్లోకములోని నాలవచరణమువల్లఁ బినతండ్రి దుర్మార్గముగా పార్థునియెడఁ గల ద్వేషము చేతనే యిరావంతుని విడిచిపెట్టెను గాని మఱియొక కారణముచేత కాదనియు, ‘మాత్రాచ’ యని చకారమును ప్రయోగించుటచే తల్లి మొదలగు బంధువులచేఁ జెంపఁబడినాడనియు, తల్లి పుట్టినింట నున్నది గనుకనే నాగలోకమునందుఁ జెరిగినాడనియు, దేటపడి వారు విఫలమనోరథులయిరి. ఈ వివాహము కర్మభూమియైన భరతఖండమునందు జరగక నాగలోకమునందు జరిగినది గనుక దృష్టాంతముగాఁ దీసికొని రాఁగూడదని కొందఱునిరి; కాని యట్లుచెప్పు వా రీకాలము

నం దెవ్వరైన నతిరచేశమునకుఁ బోయి విధవను వివాహమాడి వచ్చి నచో నంగీకరింతురాయని యడిగినప్పుడు నిరుత్తరు లౌదురు.

స్మృతులలో కన్యకకే వివాహము చేయవలసిన దని యుండుట చేతను, వివాహమంత్రములలో కన్యాశబ్దమే కనబడుచుండుటచేతను, కన్యావివాహముమాత్రమే చేయవలయును గాని విధవావివాహము చేయగూడదని కొందఱాక్షేపించిరి. పూర్వోక్తమయిన “విధవా యా భవేత్కన్యా” యను పరాశరవచనమునుబట్టి విధవకు సహితము కన్యా వ్యవహారము కలదుగాన, కన్యయే దానయోగ్యురాలను స్మృతులును వివాహమంత్రములును మృతభర్తృకకు సహితము పనికివచ్చును. కన్యా శబ్ద మొకవేళ సవివాహితలకే చెల్లవలయు నన్నను,-

శ్లో॥ అవిష్ణుతబ్రహ్మచర్యో లక్షణ్యం స్త్రీయ ముద్వహేత్ ।

అనన్యపూర్వికాం కాంతా మసహింహం యవీయసీమ్ ॥

అస్థితబ్రహ్మచారి లక్షణవంతురాలును పరపూర్వకానిదియు మనోహరురాలును అసహిండురాలును వయస్సుచే జిన్నదియు నైన స్త్రీని వివాహమాడవలయునని యాజ్ఞవల్క్యుఁడు విధించినట్లే,-

“శ్రుతిశీలినే విజ్ఞాయ బ్రహ్మచారిణే-ర్థినే దేయూ ”

వేదాభ్యాసము చేసినట్టియు సదాచారసంపన్నుఁడును జ్ఞానవంతుఁడును బ్రహ్మచారియు నైన వరునకే కన్య నీయవలయునని బోధాయనులును చెప్పియున్నారు. వీరిట్లు సామాన్యముగాఁ జెప్పినంతమాత్రమున బ్రహ్మచారులు కాని పురుషులకు వివాహము కూడదని కాని, కన్యలు కాని స్త్రీలకు వివాహము కూడదని కాని చెప్ప వలకాదు. ఇవి సామాన్య విధులగుటచేత విశేషవిధులనుబట్టి పురుషుల కెట్లో యట్లే స్త్రీలకును పునర్వివాహము చేయవచ్చును. పూర్వోదాహృతమయిన మనువచనమునుబట్టి యనన్యపూర్విక యనుచోఁ బతి యుండఁగా

నతనిని విడిచిపెట్టి మఱియొకనిని బాండు శ్రీ యని యైనను జెప్పవచ్చును. పురుషుని ద్వితీయవివాహమునకువలెనే శ్రీల ద్వితీయవివాహమునకును వివాహమంత్రము లిప్పు డున్నట్లుగానే పనికివచ్చును. పురుషుని ద్వితీయవివాహమునందును “స్నాతకాయ కన్యార్థినే తుభ్యమహం సంప్రదదే” యనియే దానవాక్యములలో స్నాతకున కిచ్చునట్లే చెప్పబడి యున్నది. ఒకసారి భార్య పోయినవాఁ డెప్పుడును స్నాతకుఁడు కానేరఁడుగదా? విధవ కన్యయైనను గావచ్చునుగాని విధురూఁ డెప్పుడును స్నాతకుఁడు కానేరఁడు. వివాహమంత్రములలో విధురనకు స్నాతకశబ్ద ముపయోగింపఁబడునపుడు, విధవకుఁ గన్యాశబ్దము నుపయోగించుటవలనను బాధక మేమియులేదు.

ఒకసారి యియ్యబడిన కన్య మగల నియ్యబడఁగూడ దనియు, కన్యాదానమాత్రమున జనకునకు పుత్రికయందుఁ గల స్వత్వ మంతరించును గాన మరల నిచ్చుట కధికార ముండదనియు, కొందఱు వాదించుదురు. శ్రీపునర్వీవాహమునకు విధు లెప్పు డున్నచో యప్పుడే యియ్యబడిన కన్య మరల నియ్యబడవచ్చు నని శాస్త్రసిద్ధాంతమనియు, కన్యకవిషయమయిన స్వత్వము లేనివారు సహితము కన్యాదానము చేయవచ్చునని శాస్త్ర మంగీకరించుచున్నందున కన్యాదానము వధూవరు లిద్దఱును యావజ్జీవము పరస్పరసౌఖ్యము నిమిత్తము కలిసియుండుటకై యేర్పడిన వివాహబంధము యొక్క పూర్వాంగమే కాని దాత కన్యయెడఁ గల తన స్వత్వమును వదలుకొని యచేతనపదార్థమువలెఁ బ్రతిగ్రహీత తన మనసువచ్చినట్లు చేసికొనుటకై యిచ్చుట కాదనియు, వెనుకనే వ్రాసియున్నాను. కన్యాదానమాత్రమున జనకునికి దుహితయందుఁ గల స్వత్వము నశింపదనుటకుఁ బెక్కునిదర్శనములు గలవు. తక్కిన సమస్తదానములయందును

“సంప్రదదే న మమ” ఈ వస్తువు నీ కిచ్చుచున్నా నిక నాది కాదని యుండఁగా కన్యాదానమునందు మాత్రము “న మమ” నాది కాదను మాట లేకపోవుటయు, కన్యాదాన మాత్రముచేతనే కన్య మగని యధీశురాలు గాక యుక్తవయస్సు వచ్చు పర్యంతము జనకుని యింటనే యుండుటయు, దానమాత్రముచేతనే పుత్రికాత్వము పోక జనకుని సొత్తునకుఁ బుత్రికయు నామెపుత్రులును కర్తలగుటయు, విధవయగు స్త్రీకి పరాశరుఁడు పితృగృహనివాసమును విధించుటయు, దుహిత విషయమైన స్వత్వము తండ్రికిఁ గన్యాదాన మాత్రమున పోవదనుటకుఁ జాలిన నిదర్శనములుగా నుండవచ్చును. అచేతన పదార్థములను రాజు దానము చేసినపుడు సహితము ప్రతిగ్రహీతయుఁ దద్వంశము వారును నశింతురేని దాని స్వత్వము మరల రాజునకే వచ్చుచున్నది. వివాహమాత్రమున జనకునకుఁ బుత్రికయెడఁ గలుగు స్వత్వము నశింపదు గనుకనే, అర్జున వివాహమునం దులూచిని తండ్రియైన యైరావతుఁడే మరల దానముచేసియున్నాఁడు. “ఐరావతేన సా దత్తా” యను భారతవచనమునుబట్టి యీ సంగతి యెల్లరఱును చెలిసియే యున్నది.

దమయంతీ పునస్స్వయంవరము మిషచే గల్పింపఁబడినది గాని నిజముగా జరుగలేదు గనుక దానిని దృష్టాంతముగా పుచ్చుకో గూడదనియు, ఋతుపర్ణఃషోకకృండు తప్ప ఇతరరాజు లెవ్వరును రాలేదనియు, నలుఁడు ధర్మవిరుద్ధమైనపని చేసినందునకై దమయంతిని దూషించినాఁడనియు, ప్రతిపక్షులు చెప్పిరి. దమయంతీ పునస్స్వయం వరమును నేను జెప్పట పూర్వకాలమునందు శ్రీపునర్వివాహ మాచరించెడి యాచారమున్నదని కనబఱుచుటకే కాని దమయంతి ద్వితీయవరుని బెండ్లియాడె ననియు, దురుద్దేశముతోనే యామె సమాచ

రము పంపెననియుఁ జూపుటకుఁగాదు. ఆకాలమున స్త్రీలకు రెండవ వివాహము చేసెడి యాచారమే లేనిపక్షమున, రాజరియైన ఋతు పర్ణుఁ డయోధ్యనుండి యామెను జేవట్టవలెనని వచ్చుటయే సంభవింపకపోయి యుండును; పతివ్రతాలిలకమయిన దమయంతియు నామెతండ్రియు నధర్మమైన పనికై రమ్మని వర్తమానమును బంపకయు నుండురు. అందఱును పునస్స్వయంవరమునకు రాకపోవుటకుం గలకారణము వారు పిలువఁబడకపోవుటయేకాని దోషమును తలంపుకాదు. దమయంతి సుదేవునిఁ బంపునప్పు డాతనితో,-

అస్థాస్యతి పునర్భూమి దమయంతీ స్వయంవరమ్
తత్ర గచ్ఛంతి రాజానో రాజపుత్రా శ్చ సర్వశః.

“దమయంతి ద్వితీయస్వయంవరంబు రచియింపఁజోయిన నందులకు భావలయంబునంగల రాజులెల్లను జోయెడ” రని ఋతుక్కురువకుం జెప్పుమనియే పలికెను. నలుఁడావార్తను విన్నప్పుడును,-

మమ శోకేన సంవిగ్నా నై రాశ్యా త్రనుమధ్యమా
నైవం సా కర్హిచి త్కుర్యా త్సపత్యా చ విశేషతః.

“సాధ్వి నాకుఁ గూర్చి సంతతి కలయది చెలువ యిట్టులేల చేయు” నని దమయంతి ద్వితీయవివాహమును జేసికొనకపోవుటకుఁ దనయెడలఁ గల ప్రేమయును సంతతి కలిగియుండుటయునే కారణములుగా గణించుకొన్నాఁడు గాని యీకార్య మధర్మమయినదని యించుకము నెంచుకొలేదు. అతఁడు దమయంతిని జూచి శోపముతోఁ బలుకు నప్పుడును,-

కథం ను నారీ భర్తార మనువ ర్తమనువ్రతమ్
ఉత్పృజ్య వరయే దన్యం యథా త్వం భీరు కర్హిచిత్.
మాతా శ్చరంతి పృథివీం కృతస్నా శ్చ పతిశాననాత్

భైమి కిల నృ భర్తారం ద్వితీయం వరయిష్యతి

స్వైరవృత్తా యథాకామ మనురూప మివాత్మనః.

అనుకర్తుడును ననువ్రతుడును నైన భర్తను వదలి యన్యుని వరియించుట తగునా యనియు, రాజాజ్ఞ వలన దూతలు దమయంతి రెండవ పెండ్లి యాడునని చెప్పుటకయి తిరుగుచున్నారనియు, స్వైరిణివిధమున నిట్లుచేయుట యర్హమా? యనియు నిష్కర్తృత్వలాడనే కాని శాస్త్రవిరుద్ధమయిన పనిని జేయుచున్నావని దోషారోపణము చేయగలిగినవాడు కాడు. దీనినిబట్టి పూర్వము శ్రీలు పునర్వివాహమును జేసికొనెడి యాచారమున్నట్లు తేటపడుచునే యున్నది.

ఇక దాయవిషయముయి యెక్కడనైనను విధులున్నవా యని కొందఱు శంకింతురు. శ్రీకి ద్వితీయభర్తవలనఁ గలిగిన పుత్రులు పూర్వయుగమునందు పౌనర్యపులని పేర్కొనఁబడి, అట్టివారికి వచ్చు దాయముయొక్క వివరణము మను యాజ్ఞవల్క్య స్మృతులయందుఁ గనఁబడుచున్నను, ఆ విధు లీయుగమున కెంతమాత్రమును చెల్లుబడి కావు; పరాశరులవారు శ్రీకి ద్వితీయభర్తవలనఁ బుట్టిన సుతులను గూడ నారనులనుగానే చెప్పినందున, ఈ యుగమున వారికిఁ బ్రథమ వివాహమునందుఁ బుట్టిన వారివలెనే దాయము వచ్చును. దొరతనము వారు విధవాపునర్వివాహశాసనమునుజేసి దానియందు శ్రీల యొక్క దాయనిర్ణయమును జేసియున్నందున, అందునకు విరుద్ధముగా మన ధర్మశాస్త్రమునం దేమున్నను చెల్లనే చెల్లదు. ఆ శాసనము యొక్క రెండవ ప్రకరణమునందు “భరణరూపమునఁగాని” భర్తకైనను అతని వంశజులకైనను వచ్చు దాయరూపమునఁగాని, పునర్వివాహము చేసికొనుటకు స్పష్టముగా ననుజ్ఞ యియ్యక దానవిక్రయముల కధికారము లేకుండ జీవితకాలమునం దనుభవించుటకు మా

త్రమే మరణశాసనమువలనఁ జెందఁజేసిచునట్టి గాని, మృతుఁడయిన భర్తయొక్క సాత్తునందలి స్వత్వమును సంబంధమును పునర్వివాహమయినతోడనే యామెను విడిచిపోయి, యామె మృతినొందినప్పుడేలాగుననో యదేప్రకారముగా నామె పూర్వభర్తయొక్క బాధ్యులకుగాని యామె మరణానంతరము సాత్తునకుఁ గర్తలు కాఁదగినవారికిఁగాని చెందు” నని విధింపఁబడియున్నది. దీనినిబట్టి చూడగాఁ బునర్వివాహమాడు శ్రీయొక్క నగలు మొదలయిన శ్రీధనమును చరరూపకమయిన సాత్తును తప్ప తక్కిన స్థిరరూపకమయిన పూర్వభర్తయొక్క వసతి మొదలగునవి యన్నియు నాతని జ్ఞాతులకే చేరునని విదితమగుచున్నది.

అస్మద్దేశీయులగు దయార్ద్రహృదయులారా! సమస్తసద్గుణహారావళికిని వయయే నాయకమణియని మీరందఱు నెఱిగియే యున్నారగదా? ఈశ్వరునియొక్క సమస్తకళ్యాణగుణములకును దయయే శిరోభూషణమై సృష్టియం దెల్లెడలను బ్రకాశించుచున్నది. లోకములోని సమస్తజీవరాసులును తమ యల్పాయుష్కాలములో నపారమఖమును బొందుచుండుటకు భగవంతునికి వానియెడల గల నిర్హేతుకజాయమానకటాక్షము తప్ప వేఱుకారణ మేదియున్నదని మన మూహింపఁగలము? ఒకరి యాపదను జూచినపుడు దయార్ద్రహృదయుఁడై యాపన్నివారణమునకుఁ దగిన నదుపాయమును జింతించువాఁ డెవఁడో వాఁడొక్కఁడే నిక్కమైన మానవుఁడు గాని, తక్కిన దయాశూన్య లందఱును మనుష్యరూపముననున్న ఘాతుకమృగములే యగుదురు. ఎట్టి ఘాతుకమృగమయినను తన యాహారమునిమిత్తము ఇతరజాతిజంతువులను హింసించును గాని స్వజాతిమృగములను హింసించును. తెలివిలేని మృగములయందు సహిత మిట్టి మేర యొకటి గన

బడుచుండగా జ్ఞానసంపదచే నత్యధికులయిన మనుష్యులయందు
తమకు లేకమయినను మేలు లేకపోయినను వెనుకటివారు బాధ
వెట్టుచువచ్చిరను హేతువునుబట్టి యనాథలైన యబలల హింసవెట్టు
గుణముండుట ధర్మ మగునా? మనము ప్రతిదినమును గరుణఁ జూపు
మని సర్వకారుణ్యుడయిన యీశ్వరుని బ్రార్థించుచు, మనము
మాత్ర ముట్టి కరుణనేల దిక్కుమాలిన యనాథలయందుఁ జూపరాదు?
శాస్త్రమో ననుస్తవిధముల శ్రీపునర్వివాహమును విధించుచున్నది.
ఐనను శాస్త్రమునకు కత్తితార్థములను గల్పించి యనాథలయిన
శ్రీలను సాధింపఁ గంకణము గట్టుకొన్న పండితమండలాగ్రగణ్యులును
అందందు పలువు రుందురు. నిద్రపోయెడివానిని లేపవచ్చునుగాని
మేలుకొన్నవానిని లేపుట శక్యము కాదు; కాబట్టి యట్టి పండితసత్త
ములను బోధించుటకు బ్రహ్మయైనను శక్తుఁడు కానేరఁడు. ఎద్దు
పుండు కాకి ముద్దు కానట్లు అనాథశ్రీల కష్టములును వారిమనసులను
గరఁగింపఁ జాలవు. ఆరంభదశయం దెంత మంచికార్యమును గాని
కొందఱు దూషించుచునే యుందురు. సామరుల దూషణమును
పాటిగాఁ బట్టక సాహసించి, బాల్యముననే భర్తలను పోగొట్టుకొన్న
వారి జనకులును లోకోపకారచింత గలవారను కార్యమునకుం జొచ్చి
నచో నివ్వడు దూషించువారే పిదప భూషించెడికాలము వచ్చుచు
గాని రాకపోదు. శాస్త్రనిసిద్ధకార్యమని భ్రమపడి వివాహమును
జేయుట మానుకొని, అందువలనఁ గలిగెడి ప్రత్యక్ష ఘోరపాతకము
లైన గర్భపాతములను శిశుహత్యలను జూచియూరకుండుట ఇహపర
సుఖదాయక మగునా? కన్నబిడ్డలకు శాస్త్రీయముగా వివాహములు
చేయక స్వయంకృతాపరాధమువలన వారు చెడుతెరువులం బ్రవర్తింప
సన్మార్గమునం బ్రవర్తించుమార్గమును జూపక మీదుమిక్కిలి విటులను

జంబిరిపఁ జూచుట మనుష్యకృత్యమగునా? సద్వంశమున జనించిన కన్యలు ద్వితీయవివాహము లేకపోవుటచే నిల్లు విడిది లేచిపోయి బహిరంగముగా వ్యభిచరించుచు జాతిభ్రష్ట లగుచుండఁ జూచుచు నూరకుండుట మనకు గౌరవావహ మగునా? రాజదండనమునకు వెంటి కన్నబిడ్డలను జంపక చండాలురు మొదలగువారి కియ్యఁగాఁ ఉత్తమజాతులయందుఁ బుట్టిన యట్టిబాలురు చండాలురై చెప్పరాని పనులను జేయుచుండఁగా జూచుట మనకు లాభువము కాదా? ఇట్టి గణనాతీతము లయిన దుష్కృత్యముల కొడిగట్టుటకంటె నమ సద్వంశ నివారకమును శాస్త్రీయము నైన వివాహమునే చేయరాదా? ఓ జనులారా! భగవంతుఁడు మనకు జ్ఞానమును దయచేసియున్నందుకు దానిని సార్థక పఱిచి, లోకముమొక్క మేలును జింతించి ప్రస్తుతమున రజస్వల కాకముచువు భర్తలను పోగొట్టుకొన్న స్త్రీలకయినను పునర్వివాహమున కనుజ్ఞనియ్య మిక్కిలి ప్రార్థించు చున్నాను. మీకట్టి సద్బుద్ధి నుదయింపఁజేయుటకయి కరుణానిధియైన పరమేశ్వరుని త్రికరణశుద్ధిగాఁ బ్రార్థించి, ఇప్పటి కీవిషయము నింతటిలో విరమించు చున్నాను.



ప్రీపునర్వివాహ శాస్త్రసంగ్రహము



By
K. VEERESA LINGAM

స్త్రీపునర్వివాహ శాస్త్రసంగ్రహము

ఉపోద్ఘాతము.

సువివేకులారా !

ఇప్పు డిక్కడ స్త్రీపునర్వివాహవిషయకమయిన చర్చ విశేషముగా జరుగుచున్నందున సత్యమును తెలిసికొనుటయం దిష్టముగలవారి యుపయోగమునిమిత్తమయి యీ విషయమునఁ గల శాస్త్రసంబంధమయిన సాధక బాధకములను పూర్ణముగా తెలుపవలసియేయున్నను, అట్టిపని చేయుట కిప్పు డవకాశము చాలదు గనుక సంగ్రహముగా నేనీ యుపన్యాసమును జేయుచున్నాను. మనదేశములో స్త్రీపునర్వివాహ మాచారములో లేకపోవుటవలన బాలవితంతువులలో సాధారణముగా నడుచుచున్న హేయమయిన వ్యభిచారమును, కామోద్రేకముచేత జాతిగుణవివేచనము లేక వితంతువులు పరపురుషులతోఁ జేయు జారత్వమును, మానవంతులగు బంధువుల కంటఁ బడ్డప్పుడు కోపావేశముచేత ననివార్యముగా సంభవించు సరహత్యలు మొదలగు ఘోరకృత్యములును, వ్యభిచారమును మరగిన వితంతువులు ఉపపతుల నిమిత్తమునఁజేయు దుర్వ్యయములును, అట్టి యనాధయువతులు తమకు తోడుగా నుండుటకయి మగఁడుగల భార్యలనుగూడ వ్యభిచారమునకు దింపఁగా వారిభర్తలు మొదలయిన వారికిఁ గలిగెడి యవమానమనఃభేదములును, ఇంటఁగల నిర్బంధములకు తాళఁజాలక కామప్రేరణచేత వీధికిక్కి నీచులగు విటపురుషులతోడ బాలవితంతువులు లేచిపోయినప్పుడు బంధువర్గమునకుఁ గలుగు తలవంపు

లును, వితంతువుల వ్యభిచారమునకు ఫలముగా గర్భము నిలిచి నప్పుడు జరవఁబడు గర్భప్రావములు, భూణహత్యలు, శిశుహత్యలు మొదలగు దారుణకృత్యములును అనేకములు కలవు. అట్టి క్రూరకృత్యములు రాజకీయాధికారులకుఁ దెలిసి వానితో సంబంధించినవారి నెల్ల రచ్చ కీడ్చినప్పుడు నిర్దోషులకు సహితము ప్రాప్తములగు శిక్షలును, మానభంగములును, మునలివాండునహిత మిరువురను మువ్వరను బాలికలనే వివాహమాడుచుండుటవలనను, బాల్యముననే భర్తలను పోగొట్టుకొన్న చిన్నకన్నీయలు సహితము వివాహమున కక్కఱకురాక వ్యర్థ రాండ్రగుచుండుటవలనను కన్నీయలకు కఱవునచ్చి, ధనపితౄచ గ్రస్తులైన జనకులు నరమాంసవిక్రయమునకు వెఱవక వందలకొలఁది రూప్యములను స్వీకరించి తమ ముద్దుకూతులను వృద్ధవిగ్రహములకు వివాహవ్యాజమున బలి పెట్టుచుండుటచే ప్రబలుచుండు కన్యాశుల్కమును, వ్యభిచరించి శిశువులను చంప చేతులాడక కులమువారికి వెఱచి దయార్ద్రప్రౌఢయముగల బాలవితంతువులు వారిని విజనప్రదేశమునఁ బెట్టవేయఁగా మూలమాదిగలు వారి నెత్తి పెంచి బ్రాహ్మణాద్యుత్తమవంశసంభవులయిన యా బాలకులను పరమ సీచములయిన పనులయందు నియోగించినప్పుడు చూడెడి జనసీప్రభృతులకు గలిగెడు మనఃపరితాపమును, వివాహమనఁగా నెట్టిదో యెఱుంగని యజ్ఞానదశయందే పతులు పరలోకగతులుకాఁగా శోకసముద్రమున మునిగి పెద్దపెట్టున నేడ్చుచుండు జనసీజనకులచెంతకుఁ బోయి పసిబాలికలు దుఃఖకారణమును దెలిసికోలేక యెఱుంగని ప్రశ్నలు వేయునప్పుడు తల్లిదండ్రులకు మాత్రమేకాక కన్నవారికిని విన్నవారికినిఁగూడ గలిగెడి గుండెలవిసెడి సంతాపమును, చెడునడతలు ప్రవేశింప సాధ్యుల సహితము తోడి పడఁతులు కని పెంచుచున్నప్పుడును, సరివారు ముద్దు

లను ముచ్చటలను ననుభవించు చున్నప్పుడును, వృద్ధులగు తల్లిదండ్రులు కూడ గదులలో పట్టెమంచములమీఁద రాత్రులు సుఖముగా శయనించుచుండఁగా తా మొంటిగా గుమ్మములవద్దను వంచను జేరి, కటికినేలను బదుండి, వా రనుభవించు సుఖమును తమ దురవస్థను తలంచుకొను నప్పుడును పొందు వ్యాకులభావమును, తమ కడుపునఁ బుట్టిన బాలికలు షనేతనములోనే విధవలయి తిన్నని బట్టయు కడుపునిండ రెండుపూటలు తిన్నంత యన్నము నైన నెఱుంగక తలలు గొఱిగించు కొని విరూపురాండ్రయి యింటిపని యంతయుఁ జేయుచుండియు నెల్ల వారిచే రోతమాటలు పడుచు నెడతెగని దుఃఖము ననుభవించుచుండఁగా చూడలేక శోకించు తల్లిదండ్రుల మనోవేదనయు, ఇటువంటివేయనంతము లయిన యితర దుఃఖ విషయములును, ప్రతిదినమును ప్రత్యక్షమునఁ గనఁబడినప్పుడు దయ యెట్టిదో యెఱుంగని కిరాతునివంటి వానికి సహితము మనసు కరఁగి యీ దురాచారమును మాన్పింపవలె నని పలుమాఱు మనసులో నూహ పుట్టియు దుర్లంఘ్యములయిన శ్రుతిస్మృతిలేమో యీ విషయమున క్రౌర్యమును వహించుచున్న వని యాచారపిశాచ ప్రేరణమున నొక భ్రమ పొంది, నిరాశను జెంది యూరకుండవలసిన గతి సంభవింపక మానదు. కాబట్టి తాము చేసెడి యెల్ల పనులను శాస్త్రానుగుణ్యముగానే నడపవలయు నను నియమము గల హిందువులను పూర్వాచారమునుండి మరలించుట కయి శాస్త్రక్రమాణములు మాత్రమే కావలసి యుండును గాని యుక్తులును, లోకనిదర్శనములును నావశ్యకములు కావు. ఇట్టి విషయములయం దొక సిద్ధాంతము నేర్పఱుచుకొనుటకు ప్రమాణములు కొందఱు శ్రుతి స్మృతి పురాణము లనియు కొందఱు శ్రుతి స్మృతి శిష్టాచారము లనియు నిర్ణయించి యున్నారు.

శ్రీ పునర్వివాహ శాస్త్రసంగ్రహము

శ్లో. య దదృష్టం హి వేదేషు త ద్దృష్టవ్యం స్మృతౌ కిల
ఉభాభ్యాం య దదృష్టస్తు త త్పురాణేషు పఠ్యతే.

వేదములయందు దేది కనబడదో యది స్మృతులయందుఁ జూడఁ
బడఁ దగిన దనియు, ఆ రెంటియందును కనబడనిది పురాణముల
యందుఁ జెప్పఁబడు ననియు, ఆపస్తంబస్మృతి యందును,—

శ్లో. ధర్మః జిజ్ఞాసమానానాం ప్రమాణం ప్రథమం శ్రుతిః
ద్వితీయం ధర్మశాస్త్రం తు తృతీయో లోకసంగ్రహః.

ధర్మజిజ్ఞాసముఁ జేయు వారికి మొదటి ప్రమాణము శ్రుతి
యనియు, రెండవ ప్రమాణము స్మృతి యనియు, మూడవ ప్రమాణము
లోకాచార మనియు భారతానుశాసనిక పర్వమునందును జెప్పఁబడి
యున్నది. పురాణాచారముల విషయ మయి భిన్నాభిప్రాయము కలిగి
యున్నను, శ్రుతిస్మృతులు పరమప్రమాణము లనుటమాత్రము నిర్వి
వాదాంశము.

శ్లో. శ్రుతిస్మృతిపురాణేషు విరుద్ధేషు పరస్పరం
పూర్వం పూర్వం బలీయం స్యా దితి న్యాయవిదో వినుః.

శ్రుతిస్మృతి పురాణములలో పరస్పరవిరోధము సంభవించి
నప్పుడు పురాణమునకంటె స్మృతియు, స్మృతికంటె శ్రుతియు బలీయ
ములని యాపస్తంబుఁడు చెప్పి యున్నాఁడు. శ్రుతులలోఁ గాని,
స్మృతులలోఁ గాని విరోధవచనములు కనబడినప్పు డవి యన్నియు
సమన్వయించునట్లర్థము చేయవలయుననియు, అవి యేవిధముచేతను
సమన్వయించనప్పుడు ధర్మము వికల్పముగాఁ జెల్లు ననియు, వేదార్థ
మును వ్యాకరణాది షడంగముల ననుసరించియే చేయవలయు ననియు,
స్మృతులలో చతుర్వ్యగసాధారణ స్మృతులకంటె నా యా యుగస్మృతు

లాయా యుగములయందు బలవత్తరము లనియు, పదముల కర్థమును జేయునప్పుడు విశేషబాధకము వచ్చినప్పుడు తప్ప యకాగికార్థమును గ్రహింపఁ గూడదనియు, నిఘంటువులయందుఁ గనుపట్టు యాధార్థమునే గ్రహింపవలయుననియు, శాస్త్రములయందలి పారిభాషికములయిన పదములను పారిభాషికములయిన యర్థములయందే గ్రహింపవలె ననియు, విశేషవిధులున్న స్థలములయందు సామాన్యవిధులు ప్రవర్తింపవనియు, వ్యాఖ్యానము లేప్పుడును స్వతంత్రప్రమాణములు కావనియు, మన పూర్వులు నియమములు చేసియున్నారు. ఈ నియమములతోనే వరుసగా శ్రీపునర్వివాహమునకు సాధకబాధకములుగా నుండు శ్రుతిస్మృతిపురాణవచనముల నుదహరించుచు, వానియర్థ నిర్ణయమును జేయుటకుఁ బ్రయత్నించెదను.

శ్రుతి ప్రమాణములు.

మొట్టమొదట శ్రుతి ప్రమాణములను గూర్చి విచారితము. ఋగ్వేదము, యజుర్వేదము, సామవేదము, అధర్వవేదము అని శ్రుతి నాలుగుభాగములు గలది.

౧. ఉదీర్ఘ నా ర్యభి జీవలోక మితాసు మేత మువశేష ఏహి

హస్తగ్రాభస్య దిధిషో స్వ మేతత్పత్య ర్జనిత్వ మభిసంబభావ.

ఓ నారీ! చచ్చియున్న యీ పెనిమిటియొద్ద పడియున్నావు; బ్రతికియున్నవారిని జూచి లేచిరా; పాణిగ్రాహకుఁడును వితంతువును వివాహమాడ నిచ్చగలవాఁడుచు నగుభర్తకు భార్యవు కమ్ము. అని యీ శ్రుత్యర్థము.

ఈ శ్రుతి యజుర్వేద తైత్తిరీయారణ్యకములోని యాటవప్రపాళకమునందలి పదునాలవ యనువాకము. ఇది వేదమునందు మృత్యుఁడ

యిన యాహితాగ్నిబ్రాహ్మణుని భార్యను గూర్చి చెప్పబడిన వాక్యము. 'ఇయం నారీ' యను మంత్రప్రకారముగా మృతభర్తృక పెనిమిటి శవమునొద్ద పడియుండఁగా బంధువు లీ మంత్రమును జెప్పి యామెను లేవఁదీసికొని వత్తురు. సంతానమున్నను, లేకపోయినను, ఆహితాగ్ని బ్రాహ్మణుని భార్యవంటిదానికే వేదము పునర్వివాహమును విధించు చున్నప్పుడు బాల వితంతువులకు వివాహము విధించు ననుట నిరాక్షేపము కాదా? పితృమేధమునందలి యీ మంత్రమును సహగమనము చేయని శ్రీలయొద్దనే చదివి లేవఁదీయవలెనని విధులు గలవు. కల్పనూత్రములలో నొకటగు భారద్వాజనూత్రము "తాం పతీత్థ ఏకథనే నోత్థాపయ త్యన్యో వా బ్రాహ్మణ ఉదీర్షవారీతి" యని మృతభర్తృకను మఱుదిగాని మఱియొక బ్రాహ్మణుఁడుగాని లేవఁదీయవలయు నని విధించుచున్నది. "తాం ప్రతిగతః సవ్యేపాణా వభిపాదోత్థాపయతి" యని విద్యారణ్యులవారు భాష్యమునం దుదాహరించిన కల్పనూత్రము కుడిచేతితో పట్టుకొని లేవ నెత్తవలయు నని యొకవిశేషమును గూడ జెప్పుచున్నది.

.ఈ శ్రుతియొక్క యర్థము శ్రీ పునర్వివాహపక్షమున స్పష్టము గానే యున్నను, ఈ విషయమును మఱింత బలపఱుచుట కయి దీని పూర్వశ్రుతిని గూడ నిందుదాహరించుచున్నాను.

౨. ఇయం నారీ పతిలోకం వృణానా నిపద్యత ఉపత్వా మర్త్యప్రేతం విశ్వం పురాణ మనుపాలయంతీ తస్యై ప్రణాం ద్రవిణాం దేహా దేహీ. యజుర్వేదము.

ఓ మృతుఁడా ! నీ భార్య నీలోకమును గోరుచు ప్రేతవగు నీయొద్ద పడియున్నది; ప్రాచీన మగు పాతివ్రత్యధర్మము ననుసరించి వర్తించుచున్నది; ఈలోకమున నీమెకొఱకు సంతానమును ధనమును కలుగు

నట్లు చేయుము—అని పైశ్రుతి కర్ణము. “అత్ర పత్ని ముపనిపాతయ
తీ యం నారీతి” యను కల్పనూత్రమునుబట్టి భార్యను చచ్చిన భర్త
సమీపమున పరుండబెట్టి, బంధువులు ప్రేతము నుద్దేశించి యీమంత్ర
మును పఠింతురు. బంధువులు ప్రేతపత్నికొఱకు (పునర్వివాహమువలన)
సంతానాదికము కలుగునట్లునుగ్రహింపవలయునని ప్రేతమును గోరు
టయు పునర్వివాహము చేసికొనగోరువానికి భార్యపుకమ్మని ప్రేతపత్నిని
గోరుటయు చూడఁగా శ్రీపునర్వివాహము వేదవిహిత మనుట
కరతలామలక మగుచున్నది. సూత్రకారు లందఱును ఐకకంఠ్యముతో
పూర్వోక్తమంత్రద్వయమును పఠింపవలసినవారు మఱుది మొదలగు
బంధువులే యని విధించుటవలన, కర్మచేయవలసిన పుత్రులను వదలి
పెట్టి తదితరులను నియమించుటచూడ పుత్రసంతానము లేనివారి విష
యముననే యీ రెండుమంత్రములు వినియోగపడవలసిన ట్టాహింప
దగియున్నది. అందుచేతనే పితృమేధానుక్రమణికాయందు “ఏతస్మంత్ర
ద్వయం సపుత్రకాయా నాస్తి” యను వాక్యము కనబడుచున్నది.
దీనినిబట్టి విచారింపఁగా వేదము సంతానవతులుగూడ పునర్వివా
హము చేసుకొనవచ్చునని చెప్పుచున్నను, సూత్రకారులు మాత్రము
సంతానములేని కాంతలకుమాత్రమే పునర్వివాహానుజ్ఞ నియ్య నుద్దే
శించినట్లుచఁదగియున్నది.

3. యా పూర్వం పతిం విత్వాధాన్యం విందతే పతిం

పంచాదనం చ తావజు దదాత్ తో న వియోషతః. ౨౭

సమానలోకో భవతి పునర్భువా పరఃపతిః

యోఽజం పంచాదనం దక్షిణా జ్యోతిషం దదాతి. ౨౮

అనుపూర్వవత్సాం ధేను ముపద్వాహ ముపబర్హిణం

వాసో హిరణ్యం దత్వా తే యాంతి దివ ముత్తమమ్. ౨౯

అధర్వసంహిత, ౯ కాండ, ౫ ప్రపాఠకము.

ఒకశ్రీ మొదట నొకనిని వివాహమాడి మరల మిటియొకనిని వివాహము చేసుకొన్నయెడల, అజాపంచోదనముచేసిన యీ దంపతు లెడఁబాయకుండురనియు; దక్షిణాపూర్వకముగా నజాపంచోదనవ్రత మును జేసినయెడల పునర్భువు రెండవభర్తలోకమును పొందు ననియు, సవత్సరగోదానాదులనుజేసి వారు తమలోకమును పొందుదురనియు, పైశ్రుతి తాత్పర్యము. శ్రీపునర్వివాహము నింతకన్న స్పష్టముగాఁ జెప్పు శ్రుతికి యుండనేరదు. పూర్వకాలమునందు బ్రాహ్మణులు బ్రాహ్మణేతరజాతులలోని శ్రీలను మాత్రమేకాక, బ్రాహ్మణేతర జాతుల విధవలనుగూడి వివాహమాడుచు వచ్చిన ట్లికింది యధర్వవేద వచనము చూపుచున్నది.

౪. ఉత యత్పతయో దశ స్త్రియాః పూర్వే అబ్రాహ్మణా
బ్రహ్మ చేత్ వాస్త మగ్రహీత్ స ఏవ పతి రేకథా
బ్రాహ్మణ ఏవ పతి ర్న రాజన్యో వ వైశ్యః తత్సూర్య
వ్రబ్రువ న్నేతి పంచభ్యో మానవేభ్యః.

అధర్వసంహిత.

ఒకశ్రీకి మొదట బ్రాహ్మణులు కానివారు పదిమంది భర్తలయి యామెను బ్రాహ్మణుఁడు పెండ్లి చేసికొన్న పక్షమున, అతఁడే యామెకు పతికాని, రాజన్యఁడును వైశ్యుఁడును కాఁడనియు, ఈ యర్థమునే యైదుజాతుల మానవులకును సూర్యుఁడు చాటుచు తిరుగుచున్నాడనియు ఈశ్రుతి బోధించుచున్నది.

౫. తస్మా దేశస్య బహ్వో జాయా భవన్తి

నైకస్యై బహవ స్సహ పతయః

ఋగ్వేదము, ఐతరేయబ్రాహ్మణము, 3 పంచిక, ౨౨ ఖండ.

“ఆ కారణమువలన నొకపురుషునకు బహుభార్య లగుదురు; ఒకస్త్రీకి ‘ఏకకాలమునందు’ బహుభర్తలు కారు” అని యీ శ్రుతి కథము. పురుషవిషయమున కాలభేదమును దెలుపు పదమును బ్రయోగింపక, స్త్రీవిషయమున నేకకాలమునందని తెలియజేయు “సహ” శబ్దమును ప్రయోగించుటచేతనే స్త్రీలకు భిన్నకాలములయందు వేలు వేలు భర్త లుండవచ్చు నన్నమాట స్పష్టమగుచున్నది. భారత వ్యాఖ్యానమునందు నీలకంఠాచార్యులవా రీశ్రుతికి “సహేతి యుగప ద్భహుపతిత్వ నిషేధో నతు సమయభేదేన” యని ‘సహ’ యనుట వలన నేకకాలమునందు బహుపతిత్వనిషేధమేకాని కాలభేదమునందుఁ గాదని యర్థము వ్రాసియున్నారు.

౬. సోమః ప్రథమో వివిదే గంధర్వో వివిద ఉత్తరః

తృతీయో అగ్నిష్టే పతి స్తురీయ స్తే ‘మనుష్యజాః.’

ఋగ్వేదము, ౧౦ మండనము, ౨ అధ్యాయము, ౮౫ సూక్తము

‘నీకు సోముఁడు మొదటి భర్త; రెండవభర్త గంధర్వుఁడు; మూడవభర్త అగ్ని; నాలవభర్త నీకు మనుష్యునివలనఁ బుట్టినవాడు’ అని యీశ్రుతి తాత్పర్యము. ఇది వివాహమంత్రములయందు వచ్చును. నీకు (స్త్రీకి) నాలవభర్త మనుష్యునివలనఁ బుట్టినవారు “మనుష్యజాః” అని బహువచనమును బ్రయోగించుటచేత స్త్రీలకు భిన్నకాలముల యందు బహుభర్త లుండురని యీ శ్రుతి సూచించుచున్నది. “తురీయః” అను విశేషణ మేకవచనమునం దుండుటచేత నొక్కకాల మునం దొక్క భర్తమాత్రమే యుండవలయుననియు “మనుష్యజాః” అని విశేష్యము బహువచనమునం దుండుటచేత నొక పతి యనంత ర్థము మఱియొక పతి చొప్పున బహుభర్త లుండురని పారవ్యము కనుపట్టుచున్నది.

2. కుహస్విద్దోహ కుహవస్తారశ్చినా కుహభిపిత్వం
 కరతః కుహోషతుః కోవాంశయుత్రా 'విధవేవ దేవరం'
 మర్యన్నయోహ కృణుతే సదస్థ ఆ.

ఋగ్వేదము, ౮ అష్టకము.

ఈ ఋగ్వేదవచనమునందు “విధవ పాన్వనందు దేవరుని కొఱకు కనిపెట్టుకొని యున్నట్లు” అని యొక యుపమానము కనబడుచున్నది. వేదమునం దెక్కడను నియోగము విధింపబడి యుండలేదనియు, శ్రీ మఱిని వివాహమాడెడి యాచారము కనబడుచున్నదనియు, ఎల్లవారును నెఱిగి యుండవచ్చును. అందుచేతనే యీ దేవరశబ్దము నకు నిరుక్తమునందు ‘ద్వితీయవరుడు’ అని యర్థము వ్రాయబడి యున్నది.

నిరుక్తము—క్వస్విద్రాత్రో భవథః క్వ వా క్వభిప్రాప్తిం

కురుథః క్వ వసథః । కోవాం శయనే విధవేవ దేవరం

దేవరః కస్మా ద్ద్వితీయో వర ఉచ్యతే॥

ఈ శ్రుతికూడ పూర్వకాలమునందు విధవలు ద్వితీయభర్తలతో నుఖ మనుభవించుచుండుట సర్వసాధారణముగా నుండెనని చూపుట కనుకూలపడుచున్నది.

౮. అంతేకాక వేదమునం దనేకస్థలములలో దిధిమవు పేరుదా హరింపబడి యున్నది. “పునర్యా దిధిమూ రూడా ద్విస్తస్యా దిధిమః పతిః” అను నమరకోశమువలన వివాహితయొక్క ద్వితీయభర్త దిధిమవని యెల్లవారు నెఱిగియుండురు. తైత్తిరీయబ్రాహ్మణమున 3 కాండ, ౮ ప్రపాతకము, ౧ అనువాకమునందు, అరాధియను దేవ తకు దిధిమవును బలిపెట్టవలసినట్లు చెప్పబడి యున్నది. ఆ యనువాక మునందే వేణువేణు దేవతలకు వరుసగా పిల్లలను, స్త్రీలను, వృద్ధులను,

వేదము చదివిన బ్రాహ్మణులను బలిపెట్టవలసినట్లుకూడఁ జెప్పఁబడి యున్నది. ఇప్పుడు చెప్పినదానివల్లను, నరమేధయాగ ముండుటవల్లను, పూర్వకాలమునందు నరబలు లుండెననుట స్పష్టము. వేదమునందు దిధిమశబ్దము పలుచోట్ల కనఁబడుచుండుటవలన, ఆకాలమునందు పురుషులకువలెనే శ్రీలకును పునర్వివాహములు సాధారణముగా నున్నట్లు తెలియవచ్చుచున్నది.

౯. ఋగ్వేద, ౮ అష్టకము, ౧౦ మండలము, ౧౦౯ సూక్త మునందు ఒకబ్రాహ్మణుని భార్యయగు 'జహు' అనేదిశ్రీ బృహస్పతికి మరల వివాహము చేయఁబడినట్లు చెప్పఁబడి యున్నది. దీని వలన వేదమునందు శ్రీపునర్వివాహమును విధించినట్టియు నూచించు నట్టియు వచనములు మాత్రమేకాక సరిగా శ్రీ పునర్వివాహము జరిగిన నిదర్శనముకూడ స్పష్టముగాఁ గానవచ్చు చున్నది.

శ్రీ పునర్వివాహము వేదచోదితమని చూపుట కిట్లన్ని సాధకములు గనుఁబట్టుచున్నప్పుడు ప్రతిపక్షులు వేదమునుండి యొక్కబాధక వచనమునైనఁ గనఁబఱుపఁ గలుగుదురా? వారు తీసికొనివచ్చెడి దంతయు,—

యదేకస్మిన్ యూపే ద్వే రశనే పరివ్యయతి తస్మా దేకో
ద్వేహయే విందతే । యన్నైకాగ్ం రశనాం ద్వయో
ర్యూపయోః పరివ్యయతి తస్మాన్నైకా ద్వౌ పతీ విందతే.

కృష్ణ యజుర్వేదము, 2 కాండము, 2 ప్రసాతకము, ౮ అనువాకము.

ఒక యూపమునకు రెండుత్రాళ్ళు గట్టినట్లే యొకని కిద్దఱు భార్య లుండురు; ఒక త్రాడును రెండుయూపములకు కట్టకూడనట్లే ఒకశ్రీ కిద్దఱు భర్త లుండరను నర్థమిచ్చెడి యీ యొక్క స్మృతియు తప్ప వేరేదియుఁ గానరాదు. ఈ శ్రుతి యేకకాలమునందే శ్రీలకు

బహుపతులను నిషేధించుచున్న దనుట కొంచె మాలోచించువారి కందఱికిని చెలియును. దీనికి వినియోజక వాక్యమైన “అగ్నివృం ద్వాభ్యాగ్ం రశనాభ్యాం పరివీయ” యను కల్పసూత్రము ఏకకాలము నందే యూపమునకు రశనాద్వయబంధమును విధించుచు పయి నిర్బంధ మేకకాలమునందు మాత్రమే యని స్పష్టపఱుచుచున్నది. దృష్టాంత మునుబట్టి చూచినను, ఒకత్రాటిని రెండుస్తంభముల కేకకాలము నందు కట్టుట యశక్యముగాని యొక స్తంభమున నున్నదానిని విప్పి మఱియొక స్తంభమునకుఁ గట్టుట యసాధ్యము కాదు. కాబట్టి కాలాంతరములయందు శ్రీలకు భిన్నపతులుండుట కే యాక్షేపణ మును గనఁబడదు. పూర్వోక్తములయిన శ్రుతివచనములతో సమన్వ యించునట్లు అర్థము చేసెడి పక్షమున దీనికి మఱియొక యర్థమును గల్పించి సాధించుట కెవ్వరికిని శక్యముకాదు. అంతేకాక యీ శ్రుతి యందలి నిషేధము సామాన్యముగా నున్నది; ఉద్దీర్షనారీత్యాది శ్రుతులు విశేషముగా మృతభర్తృకకు పునర్వివాహమును విధించు చున్నవి. కాబట్టి మృతభర్తృకకు తప్ప ద్వితీయభర్త యుండఁగూడ దనియైనను విశేషసామాన్యభావముచేత నీ శ్రుతి కర్థము చేయ వచ్చును. ఇంతవఱకును విచారించిన దానినిబట్టి శ్రుతులలో పరస్పర విరుద్ధములగు వచనములేవియుఁ గనఁబడలేదు గాని, ఒకనేళ కనఁబడినను, —

శ్లో. ధర్మం జిజ్ఞానమాహానాం ప్రమాణం పరమం శ్రుతిః

శ్రుతి ద్వైధంతు యత్రప్రత్య తత్ర ధర్మా వుభౌ స్మృతౌ.

అను మనువచనమునుబట్టి శ్రుతి రెండువిధములఁ జెప్పిన యెడల వికల్పముచేత రెండును ప్రమాణములే యగును గనుక,

అప్పుడు సహిత మిష్టమున్నవాడు వివాహము చేసుకొనవచ్చుననియే పరమసిద్ధాంత మేర్పడును.

ధర్మనిర్ణాయక గ్రంథములలోనెల్ల నుత్కృష్ట ప్రమాణముయిన శ్రుతి సోమిదేవివటకును స్త్రీల కందఱికిని పునర్వివాహము సంగీకరించుచున్నదనియు, అట్టి పునర్వివాహితను విడువఁగూడదనియే కాక యాదంపతులకు పుణ్యలోకము వచ్చుననికూడ తెలుపుచున్నదనియు ఇంతవఱకును వ్రాసినదాని వలన విస్పష్టముగాఁ గనబడిచియున్నాను.

చతుర్యుగ సామాన్య స్మృతి ప్రమాణములు.

స్మృతి ప్రమాణముల నుదాహరించుటకు ముందు సమస్తస్మృతులును సమానబలము కలవి యగునో కావో, కానియెడల నే స్మృతు లెప్పుడు బలవత్తరములో వివరింపవలసియున్నది.

శ్లో. అన్యే కృత యుగే ధర్మాస్తేతాయాం ద్వాపరే పరే
అన్యే కలియుగే నృణాం యుగ హాసానురూపతః.

అను మనువచనమునుబట్టి యుగసామార్థ్య దౌర్బల్యానురూపముగా కృతయుగ ధర్మములు వేఱనియు, త్రేతాయుగ ధర్మములు వేఱనియు, ద్వాపరయుగ ధర్మములు వేఱనియు, కలియుగ ధర్మములు వేఱనియు తెలియవచ్చుచున్నది. ఇఁక నే యుగములో నే ధర్మ శాస్త్రము ప్రబలమైనదో నిర్ణయింపవలయును.

శ్లో. కృతేతు మానవా ధర్మాస్తేతాయాం గౌతమాః స్మృతాః
ద్వాపరే శాంఖిలిఖతాః కలౌ పారాశరాః స్మృతాః.

అను బృహస్పతి పరాశర వచనములవలన కృతయుగమునందు మనుస్మృతియు, త్రేతాయుగమునందు గౌతమస్మృతియు, ద్వాపరయుగమునందు శంఖస్మృతియు లిఖితస్మృతియు, కలియుగమునందు పరా

శరస్మృతియు ముఖ్యములై నవని స్పష్టపడుచున్నది. ఆయా యుగముల యందు క్రమముగా పూర్వోదాహృతములయిన స్మృతులు మాత్రమే ప్రమాణములై నచో యాజ్ఞావల్క్యుడి సమస్తేతర స్మృతులును నిష్ప్రయోజనములు కావలసివచ్చునని కొందఱికి సందేహము పుట్ట వచ్చును. ఆ యుగస్మృతియందుఁ జెప్పబడని యంశములలో తక్కిన స్మృతులును ప్రమాణములే యగును గనుక, అన్నిటివలనను ప్రయోజనము గలదు. ఈ స్మృతులలో పరస్పరవిరోధము కలిగినప్పుడు ధర్మము వికల్పమని యాజ్ఞావల్క్యస్మృతి వ్యాఖ్యానమునందు విజ్ఞానేశ్వర యోగి నిర్ణయించియున్నాఁడు.

మ ను వు.

౧ శ్లో. నష్టే మృతే ప్రవ్రజితే స్త్రీ బేచ పతితే వతే
పంచ స్వాపత్ను నారీణాం పతి రన్యో విధీయతే.

పతి దేశాంతరగమనముచేత నష్టుడైనప్పుడును, మృతుడైనప్పుడును, సవ్యసించినప్పుడును, నపుంసకుడైనప్పుడును, కులభ్రష్టుడయినప్పుడును, ఈ యైదాపదలయందును స్త్రీలకు మఱియొక భర్త విధింపఁబడుచున్నాఁడు—అని పై శ్లోకార్థము. ఇది యిప్పుడు ముద్రితమైయున్న మనుస్మృతియందుఁ గనఁబడదు కాని మాధవాచార్యుని కాలమువరకు మనుస్మృతిలో నీ వచనమున్నట్లు పరాశరమాధవీయములో నివాహప్రకరణమున మాధవాచార్యులీ వచనము మనుస్మృతిలోనిదని యుదాహరించుటవలన విస్పష్టమగుచున్నది. నారదస్మృతి కూడ పై వచనము మనుస్మృతిలోనిదే యయినట్లు సాక్ష్యమిచ్చుచున్నది.

శ్లో. ప్రోషితో ధర్మకార్యార్థం ప్రతిత్యజే సర స్సమాః
విద్యార్థం వద్యశోర్థం వా కామార్థం త్రింతు వత్సరాన్.

అను మనుస్మృతిలోని తొమ్మిదవ యధ్యాయమునందలి యీ శ్లోకమునకు ముందు “నష్టే మృతే” యను శ్లోకము పూర్వముండి యున్న ట్టూహింపఁదగియున్నది. భర్త భర్మకార్యార్థము జేశాంతర గతుఁ డయినపక్షమున నెనిమిది సంవత్సరములును, విద్యార్థిమైయెడల నాఱుసంవత్సరములును, కీర్తికొరకుఁగాని కామముకొఱకుఁగాని యయిన యెడల మూడుసంవత్సరములును ప్రతీక్షింపవలసినట్లుమాత్రము పయి శ్లోకమువలనఁ గనఁబడుచున్నది గాని తరువాత భార్య యేమి చేయవలెనో యెక్కడను గనఁబడదు. “నష్టే మృతే” యను శ్లోక మిక్కడ నున్న పక్షమున తరువాత మఱియొకనిని వివాహమాడ వలయునన్న మాట స్పష్టము. ఇందలి యెనిమిదిసంవత్సరముల మితియు భర్త నష్టుఁడయినయెడల భార్య పునర్వివాహమునకు వేచియుండ వలసిన కాలమును దెలుపు ముం గుదాహరింపఁబోయెడి నారద వచ నముతో నేకీభవించుచున్నది. ఎనిమిది సంవత్సరముల తరువాత భార్య భర్తను వెదకుకొనుచు పోవలయునని కల్లూకభట్టు వ్యాఖ్యానములో వ్రాసినాఁడుగాని, నష్టుఁడయినవాని నిమిత్తమయి యెనిమిది సంవత్సర ములు వేచియుండి తరువాత వెదుకుకొనుచు వెళ్ళవలయునన్న మాట సయుక్తికము కానేరదు. “ఊర్ధ్వం భర్తృంతర పరిగ్రహే న దోషో స్తీత్యభిప్రాయః” అని తరువాత మఱియొక భర్తను గ్రహించుట యందు దోషములేదని వ్రాసిన శ్రీనందన వ్యాఖ్యానమే యంతయు యుక్తియు క్తమయినది.

౨ శ్లో. సా చేదక్షతయోనిః స్యాద్గతప్రత్యాగతాపి వా
పానర్భవేన భర్తా సా పునస్సంస్కార మర్హతి.

ఆ శ్రీ (విధవయైనట్టిగాని భర్తచేత విడువఁబడినట్టిగాని శ్రీ)
వెల్లి మరల వచ్చిన దయనను అక్షతయోనియైనయెడల పునర్భువును

వివాహమును చేసికొనెడు భర్తచేత మరల వివాహమున కర్హురాలగు చున్నది—అని యీ మనువచనమున కర్థము. “క్షతా సంస్కారా త్ప్రాగేవ పురుష సంబంధ దూషితా” అను మితాక్షరావచనమును బట్టి పునర్వివాహమునకు మునుపే పురుషసంభోగముచేత దూషితురాలయిన స్త్రీ క్షతయనబడును; అట్టి పురుషసంభోగమును పొందనిది అక్షతయోని. “వైవాహికో విధిః స్త్రీణాం సంస్కారో వై దిక్ః స్మృతః” అను మనువచనమును బట్టి స్త్రీలకు వివాహము సంస్కార మనఁబడును.

నారదుడు.

3. శ్లో. నష్టే మృతే ప్రవ్రజితే క్షీణే చ షతితే పతౌ
పంచ స్వావత్సు నారీణాం పతి రన్యో విధియతే.

ఈ శ్లోకమును నారదుడు మనుస్మృతి నుండియే గ్రహించి యున్నాడు. ఇది వాగ్దాతౌఞరమని, నియోగపరమని వ్యర్థవాదములు చేయువారిని సమాధానపఱచుటకయి దీని క్రింది శ్లోకములను గూడ సందర్భోచితముగా నిందుదాహరించు చున్నాడను. పయిని జెప్పబడిన యయిదాపదలలోను నష్టుని విషయమునందును, నపుంసకుని విషయమునందును మాత్రమే కాలనియమము కావలసియుండును.

శ్లో. అప్తా వర్షాణ్యపేక్షేత బ్రాహ్మణీ ప్రోషితం షతమ్
అప్రసూతా తు చత్వారి పరతాన్యం సమాశ్రయేత్
క్షత్రియా పట్నమా స్తిష్ఠే దప్రసూతా సమాశ్రయమ్
వైశ్యా ప్రసూతా చత్వారి ద్వే వర్షే క్షితిరా వసేత్
న శూద్రాయాః స్మృతః కాల ఏష ప్రోషితయోషితాం
జీవతి క్రూయమాణే తు స్యాదేష ద్విగుణోవిధిః.

భర్త నష్టుడై నయెడల బ్రాహ్మణస్త్రీ యెనిమిదిసంవత్సరములును, సంతానము లేనియెడల నాలుగుసంవత్సరములును వేచియుండి మఱియొకనిని సమాశ్రయింపవలెననియు; శూద్రునిస్త్రీ యాఱుసంవత్సరములును, సంతానవంతురాలు కానియెడల మూడు సంవత్సరములును, వైశ్యస్త్రీ సంతానము కలది నాలుగు సంవత్సరములును, సంతానము లేనిది రెండుసంవత్సరములును కనిపెట్టి యుండి తరువాత మఱియొకని నాశ్రయింపవలయు ననియు; శూద్రస్త్రీల కట్టి కాలనియమము లేదనియు; భర్త జీవించినవార్త తెలియవచ్చుచున్నయెడల పై కాలమునకు ద్విగుణకాలము వేచియుండవలెననియు; “నష్టే మృతే” యను శ్లోకముక్రింద నవ్యవధానముగా నున్న యీ శ్లోకములు చెప్పుచున్నవి. సంతాన మున్నవారికి నియోగము లేదు గనుకను, వాగ్దత్తలకు సంతానము గలుగుట యసందర్భము గనుకను, పయివిధి వాగ్దత్తాపరమని కాని, నియోగపరమని కాని చెప్ప వలనుపడదు. మఱియును,—

౪. శ్లో. ఉర్వా దండాదయోఽశ్వేచ చత్వార స్సముదాహృతాః
త్యక్తవ్యాస్తే పతితవత్ శతయోన్యా అపిస్త్రీయా ।
ఆఙ్గీ ప్రమాఘబీజానాం కృతేపి పతి కర్మణి
పతి రన్యః స్మృతో నార్యా వత్సరార్థం ప్రతీక్ష్య తు ।

అను తరువాతి శ్లోకములు, ఉర్వాదండాదు లగు నలుగురు సపుంసకులును శతయోనియైనను స్త్రీచేత పతితులవలె విడువఁదగినవారనియు, ఆఙ్గీ ప్రమాఘబీజల విషయములో పతికర్మ జరిగినను ఆఱుమాసములు ప్రతీక్షించి స్త్రీ మఱియొక పతిని గైకొనవచ్చుననియు చెప్పుచున్నవి. వాగ్దత్తలకును పక్షమున వారు శతయోనులగుట కాని పతికర్మ జరగుటకాని సంభవింపనేరదు. నియోగ మను

పక్షమున బ్రతికియున్న మగని యనుమతి లేక పతిని పతితునివలె త్యజించి స్త్రీ స్వతంత్రించి మఱియొక పతిని చేకొనుట సంభవింపనేరదు. కాబట్టి “నష్టే మృతే” యనుశ్లోకము నారీ పునర్వివాహపర మనక తప్పదు.

౫. ఉద్వాహితాపి యా కన్యా నచే త్సంప్రాప్త మైథునా
పున స్సంస్కార మ్మర్హేత యథా కన్యా తథైవ సా ||

కన్య వివాహితురా లయినను పురుషసంభోగము పొందని దయిన పక్షమున కన్యక వలెనే పునర్వివాహమున కామె యర్హురాలగును.

శాతాతపుడు.

౬. శ్లో. వరశ్చే త్కులశీలాభ్యాం నయుజ్యేత కదా చ న
న మంత్రాః కారణం తత్ర న చ కన్యాన్మతం భవేత్ ||
సమాచ్ఛిద్యతు తాం కన్యాం బహు దక్షతయోనికాం
పున ర్గణవతే దద్యా దితి శాతాతపోబ్రవీత్ ||
హీనస్య కులశీలాభ్యాం హర న్కన్యాం న దోషభాక్
న మంత్రాః కారణం తత్ర నచ కన్యాన్మతం భవేత్ ||

వరుడు కులశీలములచేత హీనుఁ డయినప్పుడు అక్షతయోని యైన కన్యను బలవంతముగా పుచ్చుకొని మరల గుణవంతుని కీవలయు ననియు, అట్టిచో వివాహమంత్రములు ప్రయోజనకరములు కావనియు, కన్యాన్మతము సంభవింప దనియు, పై వచనముల తాత్పర్యము.

వసిష్ఠుడు

౭ శ్లో. పాణిగ్రాహే మృతే బాలా కేవలం మంత్రసంస్కృతా
సా చే దక్షతయోని స్స్యాత్ పునస్సంస్కార మర్హతి ||

పాణిగ్రహణము చేసినవాడు మృతుఁ డయినప్పుడు కేవల మంత్ర సంస్కృతురా లయిన కన్య అక్షతయోని యైనయెడల పునర్వి వాహమున కర్హురా లగును.

౮. శ్లో. కులశీల విహీనస్య మండాది పతితస్య చ
అపస్మారీ విధర్మస్య రోగిణాం వేషధారిణాం
దత్తామపి హరేత్కన్యాం సగోత్రోఽహం తథైవ చ ॥

భర్త కులశీలములచేత హీనుఁడును, మండుఁడును, పతితుఁడును, వెటివాఁడును, విధర్ముఁడును, రోగియు, వేషధారియు, సగోత్రుఁడును, అయిన యెడల దత్తురాలయినను కన్యను మరల పుచ్చుకోవలెను.

కా త్యా య ను డు.

౯. శ్లో. స తు యద్యవ్యజాతీయః పతితః క్లిబ ఏవ చ
వికర్మస్థ స్సగోత్రోవా దాసోద్భూమయోపి వా
ఊహపి డేయా సాన్యస్మై సప్రావరణభూషణా.

మగఁడు అన్యజాతీయుఁడును, నపుంసకుఁడును, వికర్మస్థుఁడును, సగోత్రుఁడును, దీర్ఘ రోగియును అయినప్పుడు వివాహితురాలయినను శ్రీ వస్త్రములతోను నగలతోనుకూడ మరల మఱియొకని కియ్యఁ దగినది.

ఈరీతి వచనములే ప్రజాపతిస్మృతియందును, బోధాయన స్మృతి యందును, మఱికొన్ని చోట్లనుగూడ కానబడుచున్నవి. వీనిలో కొన్ని విధవావిహమునుగూర్చి చెప్పుకపోయినను సాధారణముగా శ్రీపునర్వివాహమునుగూర్చి చెప్పుచున్నవి గనుక, సప్తపద్యనంతరము కన్యను మఱియొకని కియ్యఁగూడదను వారి వాదమును ఖండించుట కిదియన్నియు పరమప్రయోజనకరములుగానే యుండును. శ్రీ పున

ర్వివాహమున కనుజ్ఞ యిచ్చుచున్న తొమ్మిది స్మృతులలోను అయిదు విధవివాహము లంగీకరించుచున్నవి. తక్కిన స్మృతులన్నియు నీవిషయమున మూకీభావమును వహించుచున్నవి. ఇట్టిన్ని స్మృతులు స్త్రీపునర్వివాహము నంగీకరించుచుండఁగా స్త్రీపునర్వివాహమును నిషేధించు స్మృతి యొక్కటియైనను గనఁబడదు. ప్రతిపక్షులు కష్టపడి తీసికొనివచ్చినదంతయు నీ క్రింద మదహరింపఁబడిన యొక్క యాశ్వ లాయనవచనము.

శ్లో. అజ్ఞాతశ్చ ద్విజో యస్తు విధవా ముద్వహేద్యతి
పరిత్యజ్య చ తాంచైవ ప్రాయశ్చిత్తం సమాచరేత్.

ద్విజుఁడు తెలియక విధవను వివాహము చేసికొన్న పక్షమున దానిని పరిత్యజించి ప్రాయశ్చిత్తము చేసుకోవలెనని పైవచనమున కర్థము. ఇది యొక్కటితప్ప ఖండనవాదుల కాధారము లేక మయి నను లభింపలేదు. దీనికై నను,—

శ్లో. పాణిగ్రాహే మృతే బాలా కేవలం మంత్ర సంస్కృతా
సాచే డక్షతయోనిః స్యా త్పునస్సంస్కార మర్హతి.

ఇత్యాది పూర్వోదాహృత స్మృతివచనములతో సమన్వయించు నట్లుగా నర్థముచేయునప్పుడు సామాన్యవిశేషభావముచే డక్షతయోనికా పునర్వివాహానిషేధము మాత్రమే యర్థమగును. పూర్వోక్తము లయిన స్మృతివాక్యములను బట్టి విచారింపఁగా కొందఱు స్మృతికర్త లక్షతయోనికావివాహమును మాత్ర మంగీకరించినట్లును, కొందఱు ఆక్ష తయోనులకును డక్షతయోనులకును కూడ వివాహ మంగీకరించినట్లును స్పష్టమగుచున్నది. ఋషులలో నిట్టి యభిప్రాయభేద మున్నను, స్త్రీపునర్వివాహము నంగీకరింపని ఋషి యొకఁడును కనఁబడఁడు. ఈ యాశ్వలాయనుఁ డక్షతయోనికా వివాహమును మాత్ర మంగీక

రించు తరగతిలోనివాఁడుగా నున్నాఁడు. ఇంతవఱకును జూపిన వచనములవలన స్త్రీ పునర్వివాహము వేదమనుబట్టి మాత్రమే కాక చతుర్వ్యగ సామాన్యములయిన నమస్త స్మృతులనుబట్టియుకూడ నిర్వివాదముగా స్థాపన మగుచున్నది గదా? ఇట్టిన్ని ప్రబలనిదర్శనము లున్నను పాటింపక విరోధులు తమవాదమున కేమో సాధకములుగా నున్న వనుకొని సంతోషించు మన్నాది వచనములనుగూర్చి కొంచెము విచారితము.

బాధక స్మృతులు.

౧. శ్లో. న ద్వితీయశ్చ సాధ్వీనాం క్వచి ద్భర్తృపదిశ్యతే.

౨. అసీతామరణాత్ యోతా నియతా బ్రహ్మచారిణీ.

అను మనువచనముల నుదాహరించి స్త్రీల కెక్కడను ద్వితీయ భర్త విధింపఁబడలేదనియు, మృతభర్తృక మరణాంతమును బ్రహ్మచారిణి యయియే యుండవలయు ననియు, ప్రతిపక్షులు చెప్పుచున్నారు. పూర్వోక్తవచనము లెక్కడ చెప్పఁబడినవో సందర్భము కొంచెము విచారించిన పక్షమున, అవి పునర్వివాహ నిషేధకములు కావని బాలుఁడయినను తెలిసికొనవచ్చును.

మనుస్మృతి పంచమోధ్యాయము.

శ్లో. యస్మై దద్యా త్పితౄణాం భ్రాతౄ వాఽనుమతే పితౄః

తం శుశ్రూషేత జీవంతం సంస్థితం చ నలంఘయేత్. ౧౫౧

మంగళార్థం స్వస్థయనం యజ్ఞశ్చాపాం ప్రజాపతేః

ప్రయుజ్యతే వివాహేషు ప్రదానం స్వామ్యకారణం. ౧౫౨

అన్యతావృతుకాలే చ మంత్రసంస్కారకృత్వతిః

సుఖస్య నిత్యం దాతేహ పరలోకే చ యోషితః. ౧౫౩

విశీలః కామవృత్తో వా గుణైర్వా పరివర్జితః

ఉపచర్యః స్త్రియా సాధ్వ్య సతతం దేవన త్పతిః ॥ ౧౫౪

నాన్తి శ్రీణాం పృథగ్విజ్ఞో నవ్రతం నాప్యపాపితం
పతిం శుశ్రూషతే యేన తేన స్వర్గే మహీయతే. ౧౫౫.

పాణిగ్రాహస్య సాధ్వీ శ్రీ జీవతో వా మృతస్య వా
పతిలోక మభీష్మంతీ నాచరే త్కించి దప్రియమ్. ౧౫౬.

కామంతు ఊపయే ద్వేహం పుష్పమూలఫలై శ్శుభైః
న తు నామాపి గృహ్ణీయా త్పత్యై వ్రేతేఽపరస్య తు. ౧౫౭.

అసీతాఽమరణాత్ ఊంతా నియతా బ్రహ్మచారిణీ
యోధర్మ ఏకపత్నీనాం కాంక్షంతీ త మను త్తమమ్. ౧౫౮.

అనేకాని సహస్రాణి కుమార బ్రహ్మచారిణాం
దివం గతాని విప్రాణా మకృత్వా కులసంతతిమ్. ౧౫౯.

మృతే భర్తరి సాధ్వీ శ్రీ బ్రహ్మచర్యే వ్యవస్థితా
స్వర్గం గచ్ఛ త్యపుత్రాపి యథా తే బ్రహ్మచారిణః. ౧౬౦.

అపత్యలోభా ద్యాతు శ్రీ భర్తార మతివ రితే
సేహ నిందా మవాప్నోతి పతి లో కాచ్ఛ హీయతే. ౧౬౧.

నాన్యోత్పన్నా ప్రజా శ్రీహ నచావ్యవస్థపరిగ్రహే
నద్వితీయశ్చ సాధ్వీనాం క్వచి ద్భర్తోపదిశ్యతే. ౧౬౨.

పతిం హిత్యాపకృష్టం స్వ ముత్కృష్టం యా నిషేవతే
నిందై వ సా భవేల్లోకే పరపూర్వేతి చోచ్యతే. ౧౬౩.

వ్యభిచారాత్తు భర్తః శ్రీ లోకే ప్రాప్నోతి నింద్యతామ్
స్మగలయోనిం ప్రాప్నోతి పాపరోగైశ్చ పీడ్యతే. ౧౬౪.

మనువు శ్రీధర్మములను వివరించుచు, ౧౫౧:వ శ్లోకముచేత
తండ్రికాని, తండ్రి యనుమతిని భ్రాతకాని యెవనికిచ్చి వివాహము
చేయునో యతనికి శ్రీ బ్రతికియున్నంతవఱకు పరిచర్యచేయుచు,
చచ్చిన తరువాతను వ్యభిచరింపఁ గూడదని చెప్పినాఁడు. “నలంఘు

యేత్" అనుపదము నాధారముచేసికొని పునర్వివాహము చేసికొనఁ గూడదని ప్రతివాను లర్థము చేయఁజూతురు గాని యట్టి తలంపు వ్యర్థము. వాఖ్యానములో కుల్లూకభట్టు సహితము (నాతిక్రమేత్ వ్యభిచారేణ తదీయ శ్రాద్ధతర్పణాఽకరణేన పాఠితాకికృత్య ఖండనేన చ) వ్యభిచారముచేతను శ్రాద్ధతర్పణాదులు చేయక పోవుటచేతను పాఠ తాకికృత్య ఖండనముచేతను అతిమింపఁగూడదనియే యర్థము వ్రాసియున్నాఁడు. తరువాత ౧౫౭ వ శ్లోకము వఱకును సువాసిని ధర్మములను బోధించుచు స్త్రీకి భర్తయే యిహపర లోకములయందు సుఖదాయకుడనియు, అతఁడు మంచినడత లేనివాడయినను కామవ్యాపారమునందు వర్తించువాఁడయినను గుణహీనుఁడయినను విడిచిపెట్టక పతివ్రతయైన స్త్రీ పతికి పరిచర్య చేయవలయు ననియు, స్త్రీకి పతి శుశ్రూషకంటె వేఱుగ నుపవాసములును, వ్రతములును, యజ్ఞములును లేవనియు, పతిలోకమును గోరెడి స్త్రీ పతి జీవించి యున్నను మృతుడైనను కొంచెమయిన సతని కప్రియము చేయఁగూడదనియు చెప్పియున్నాఁడు. ఇక్కడ నప్రియమను స్థలమునందును, వ్యభిచారముచేతను విహితశ్రాద్ధఖండనముచేతను ననియే వ్యాఖ్యానము చేయఁబడినది గాన ప్రతివాదులు దానికి మఱియొక్క యర్థమును కల్పింపఁబూనుట వృథాప్రయోగము. అటుతరువాత మనువు విధవా ధర్మములను జెప్పుచు ౧౬౧ శ్లోకము వఱకును పుష్పమూలఫలాదుల చేత దేహమును శుష్కింపఁ జేయవలయు ననియు, పరపురుషుని యొక్క నామోచ్ఛారణమునైనను చేయఁగూడదనియు, మరణము వరకును బ్రహ్మచారిణియై నియమము గలదియై యుండవలసినదనియు, సంతానము లేకపోయినను కుమారబ్రహ్మచారులు స్వర్గమును పొందినట్టే భర్త పోయినతరువాత బ్రహ్మచర్యవ్రతమును నడి

పెడి సాధ్వీయు సంతానహీనురాలయినను స్వర్గమునకు వెళ్ళుననియు, సంతానాపేక్షవలన భర్త నతిక్రమించి వర్తించు శ్రీ యీ లోకమున నింద పొందుటయేకాక పరలోకమునుండి భృష్టురా లగుననియు, చూపియున్నాడు. “అతివర్తతే” యనుదానికి ‘వ్యభిచరతి’ యనియే కుల్లూకభట్టర్థము వ్రాసి యున్నాడు. విధవకు బ్రహ్మచర్యమును చెప్పినంతమాత్రమున మృతభర్తృకలు మఱియొకలాగున నుండగూడ దనియే సిద్ధాంత మేర్పరచినయెడల, సా చే దక్షతయో నీత్యాది పునర్వివాహవిధులును సహగమనవిధులును నిర్ధకములు కావలసివచ్చును. అటుపిమ్మట పరునివలనఁ బుట్టినవాఁ డా శ్రీకీఁగాని యా పరపురుషునకుఁగాని పుత్రుఁడు కాఁడనియు, ద్వితీయుఁ డనఁగా భర్తృవ్యతిరిక్తుడయిన జారపురుషుఁడు సాధ్వీల కెప్పుడును భర్త యనిపించుకొనఁ డనియుఁ ౧౬౨ వ శ్లోకముచేతఁ జెప్పియున్నాడు. కడపటి రెండు శ్లోకములచేతను తక్కువవాడైన భర్తను విడిచి గొప్పవానినాశ్రయించు నది యీ లోకమున నింద్యురాలయి పరపూర్వ యనఁబడు ననియు వ్యభిచరించు శ్రీ యీ లోకమునందు నిందను పొంది నక్కజన్మమెత్తి పాపరోగములచేత పీడింపఁబడుననియు చూపబడినది. కాఁబట్టి విధవా ధర్మముల నిరూపించెడునట్టియు వ్యభిచారమును దూషించెడు నట్టియు పయివచనములలో నేదియు పునర్వివాహమును నిషేధించుట కుద్దేశింపఁబడ లేదని ప్రకరణమునుబట్టి బాలుఁడయినను సులభముగా తెలిసికొనవచ్చును.

శ్లో. పాణిగ్రహణికా మంత్రతాః కన్యాస్వేవ ప్రతిష్ఠితాః

నాఽకన్యాసు క్వచిన్నవ్రాణాం లుప్తధర్మక్రియా హితాః.

మన. అ. ౮, శ్లో. ౨౨౬.

వివాహమంత్రములు కన్యలవిషయమే ప్రతిష్ఠంపఁబడి యున్నవనియు, ధర్మక్రియలు లేనివా రగుటవలన కన్యలు కానివారి విషయమయి కావనియు, మనువు చెప్పటవలన కన్యలకే కాని విధవలకు వివాహము కూడదని ప్రతిపత్తులు చెప్పుదురు. ఇక్కడ ఆ కన్యలనఁగా వ్యభిచారాదులచేత కన్యాత్వము చెడఁగొట్టుకొన్నవారే కాని విధవలు మొదలయినవారు కాదు. “లుప్తధర్మక్రియాః” అను హేతువును జెప్పటవలనను, విధవలు ధర్మక్రియలు లేనివా రని యెవ్వరును చెప్పసాహసించఁ జాలరు గనుకను, ఆ కన్యలను విధవలనుగాఁ జెప్పటకు లేకమయిన నవకాశము లేదు. మఱియు నట్టియర్థమును జెప్పితమేని, స్త్రీపునర్వివాహమును విధించు శ్రుతిస్మృతివచనములన్నియు సర్థహీనము లయిపోవును. ఇదియంతయు నాలోచించియే కుల్లాకభట్టు వ్యాఖ్యానములో శాస్త్రవిహితమయిన వివాహరీతినిగాక యన్యవిధమున ఓతలైన వారని యకన్యల కర్థము వ్రాసియున్నాఁడు. అదిగాక విధవలకును వివాహీతలకును స్మృతులయందు కన్యాపదవ్యవహారము కలదు,—

శ్లో. విధవా యా భవే త్కన్యా నిర్దోషా భర్తృవర్జితా

తస్యాఽవాసః పితృచ్ఛేష్మ సలజ్జాచైవ సర్వదా.—పరాశరుఁడు.

శ్లో. కన్యాయాం దత్తశుల్కాయాం మ్రియేత యది శుల్కదః

దేవరాయ ప్రదాతవ్యా యది కన్యాఽనుమన్యతే.—మనువు.

కన్యాశబ్దము వివాహీతలయందుఁగూడ వర్తింతును గనుకను, విధవావివాహము మనుస్మృతియందే విధింపఁబడినది గనుకను, చెడితిరిగెడివారికి మాత్రమే వివాహము లే దని మనువాక్యమున కర్థము చేయక తప్పదు.

శ్లో. సకృదంశో నిపతతి సకృ త్కన్యా ప్రదీయతే
సకృ దాహదవా నీతి త్రీణ్యేతాని సతాం సకృత్.

మను, అ. ౯, శ్లో ౪౭

భాగము వచ్చుటయు, కన్య నిచ్చుటయు, వస్తుదానమును, ఈ మూడును ఒక్కపర్యాయమే యని మనువు చెప్పుటవలన పునః కన్యాదానము కూడదనియు, అందుచేత శ్రీపునర్వివాహము నిషిద్ధమనియు, నిషేధవాదులు యలుకుదురు. ఇది సామాన్యవచనము; ఒకరి కిచ్చిన కన్యను మఱియొకనికి సాధారణముగా నియ్యఁగూడ దను మాట వాస్తవమే కాని విశేషవిధులనుబట్టి నష్టత్వాదినిమిత్తముల యందుమాత్రము పునర్దానము చేయవచ్చునని శాస్త్రముచేతనే తేలుచున్నది. కాబట్టి నష్టత్వాదులయందు తప్ప కన్యను పునర్దానము చేయఁగూడ దని పయిశ్లోకమున కర్థ మగుచున్నది.

శ్లో. నోద్వాహికేషు మంత్రేషు నియోగః కీర్త్యతే క్వచిత్
స వివాహవిధా వ్రక్షం విధవాఽవేదనం పునః.

మను. అ. ౯ శ్లో. ౭౫

వివాహమంత్రముల యందు నియోగ మెక్కడను జెప్పఁబడ లే దనియు, వివాహవిధులయందు మరల విధవావివాహము జెప్పఁబడ లే దనియు మనువు చెప్పెను గాన విధవావివాహము కూడ దని ప్రతిపక్షులు వాదించుదురు. “వివాహోపయమా సమా తథా పరిణయో ద్వాహోపయమాః పాణివీక్షనమ్” అను నమరనిఘంటువును బట్టి వేదనపదము వివాహార్థబోధకముగాఁ గనుబట్టదు. వేదనపదము గ్రహించుట యనునర్థ మిచ్చు “విద్” ఛాతువునుండి పుట్టిన విశేష్య మగుటచేత దానికి గ్రహణ మర్థము కాబట్టి పై వచనము విధవ నొకరు నియమించుట గాని యొకరు గ్రహించుట కాని వివాహమంత్ర

ములయందు లే దని చెప్పుచున్నచే కాని యది విధవావివాహవిషయ మెంత మాత్రమును కాదు. ప్రకరణమునుబట్టి చూచినను, అది యంతయు నియోగవిషయమే కాని వివాహపుసంగతిని చెప్పుట కావ శ్యక మెంతమాత్రమును లేదు. వివాహప్రకరణములో వదలివేసి నియోగప్రకరణమధ్యమున నీ యొక్కమాటయు సందర్భము లేకుండ వివాహమంత్రములో విధవావివాహము లే దని చెప్పు ననుట యుక్తి యుక్తముగా కనుపట్టును. వేదనశబ్దమునకు వివాహ మర్థము చేసెడు పక్షమున, సా చే దక్షిణయోనిః స్యా దిత్యాది మనువచనమునకే యిది నిర్దుష్ట మగును. “ద్విజో విందేత దేవరః” అని మను వీ క్రియను నియోగమున గ్రహించుటయం దుపయోగించి యున్నాడు. ప్రకరణ సందర్భము తెలియుట కయి దాని పూర్వోత్తరశ్లోకముల నిం దుదాహ రించుచున్నాను.

- శ్లో. దేవరాద్వా సపిండాద్వా స్త్రియా సమ్యజ్నియుక్తయా
ప్రజేషితాఽధిగంతవ్యా సంతానస్య పరిక్షయే. ౧౯
- విధవాయాం నియుక్తస్తు ఘృతాక్తో వాగ్యతో నిశి
ఏక ముత్పాదయే త్పుత్రం న ద్వితీయం కథం చ న. ౨౦
- ద్వితీయ మేకే ప్రజనం మన్యంతే స్త్రీషు తద్విదః
అనిర్వృతం నియోగార్థం పశ్యంతో ధర్మత స్తయోః. ౨౧
- విధవాయాం నియోగార్థే నిర్వృతే తు యథావిధి
గురువచ్చ స్నుషావచ్చ వర్తేయాతాం పరస్పరమ్. ౨౨
- నియుక్తౌ యశా విధిం హిత్యా వర్తేయాతాం తు కామతః
తావుభౌ పతితౌ స్యాతాం స్నుషాగురుతల్పగా. ౨౩
- వాన్యస్మిన్ విధవా వారీ నియోక్తవ్యా ద్విజాతిభిః
అన్యస్మిన్ హి నియుంజానా ధర్మం హన్య సునాతనం. ౨౪

నోద్వాహికేషు మంత్రేషు నియోగః కీర్త్యతే క్వచిత్
న వివాహవిధా వృత్తం విధవాఽవేదనం వునః. ౬౧

అయం ద్విజైర్హి విద్వద్భిః శశుధర్మో విగర్హితః
మనుష్యాణా మపి ప్రోక్తో వేసే రాజ్యం ప్రశాసతి. ౬౬

న మహి మఖిలాం భంజకా చాబర్హి ప్రవరః పురా
వర్ణానాం సంకరం చక్రే కామోపహతచేతసః. ౬౭

తతఃప్రభృతి యో మోహాత్ ప్రమాతపతికాం స్త్రియం
నియోజయత్కృతపత్న్యార్థం తం విగర్హంతి సాధవః. ౬౮

మనుస్మృతి నవమోధ్యాయమునందలి పైశ్లోకములవలన నిది యంతయు నియోగప్రకరణ మగుట స్పష్టమే. “నాన్యస్మిన్ విధవా నారీ” మొదలుకొని యైదుశ్లోకములును ప్రక్షిప్తము లనియు, ఈ శ్లోకములు పూర్వ మవ్యవధానముగా మనువు చెప్పినదానికే విరుద్ధముగా నున్నవనియు, విధవావివాహము శాస్త్రవిషిద్ధ మని సాధించుట కెవ్వరో వీనిని కల్పించి మధ్య నిమిడ్చి యందురనియు, ఇవి మను వచనములే యైనయెడల మనువు తరువాత తొమ్మిదితరములు దాటి ప్రభుత్వమునకు వచ్చిన వేనుడు తనకు పూర్వమే రాజ్యము చేసి నియోగమును వ్యాపింపఁ జేసి వర్ణసాంకర్యమును గలుగఁజేసె ననుట తటస్థింప దనియు కొందఱు అభిప్రాయపడుచున్నారు.

విధవావివాహఖండనవాదులు విధవోద్వాహముతో దూర సంబధమైనను లేని యీ నాలుగుమర్బలవచనములను సాధనములుగా జేసికొని పోరాడి కంతోక్తిగా శ్రీ పునర్వివాహమును విధించుచున్న బలవత్తరము లయిన యనేక శ్రుతిస్మృతివచనములను ఖండించి తమ వాదమును స్థాపింపఁ జూచుచున్నారు.

పురాణ ప్రమాణములు;

ఇంక పురాణములయందు స్త్రీపునర్వివాహవిషయమున గల పట్టు ప్రమాణములను యోచింతము.

౧. అగ్నిపురాణము.

శ్లో. నష్టే మృతే ప్రవ్రజితే క్లిబే చ పతితే పతౌ
పంచస్వాపత్ను నారీణాం పతి రన్యో విధీయతే.
మృతే తు దేవరే దేయా తదభావే యథేచ్ఛయా.

పయినచరము నష్టత్వాది పంచాపదలయందును స్త్రీలకు మఱి యొక పతి విధింపఁబడుచున్నాఁ డనియు, మృతుఁ డయినప్పుడు మొదట దేవరునకును, దేవరుఁడు లేనప్పుడు మనసువచ్చిన వారికిని స్త్రీ నియ్యఁ దగు ననియు స్పష్టముగా చెప్పుచున్నది.

౨. బ్రహ్మపురాణము.

శ్లో. మృతే భర్తరి యా నారీ త్యక్తవత్సభా తం స్వయమ్
సవర్ణా జ్ఞనయే ద్గర్భం భర్తుః పౌనర్భవం సుతమ్.
యది సా బాలవిధవా బలాత్యక్తాఽధవా క్వచిత్
తథా భూయస్తు సంసకార్యా గృహీత్వా యేన కేన చిత్.

ఇందలి మొదటిశ్లోకము విధవగాని భర్తచే విడువఁబడినదిగాని స్వయముగా సవర్ణునివలన బిడ్డను గన్నపక్షమున నట్టి సుతుఁడు భర్తకు పౌనర్భవపుత్రుఁ డగునని పౌనర్భవలక్షణమును చెప్పుచున్నది. అట్టి స్త్రీ బాలవిధవగాని బలవంతముగా మగనిచే విడిచిపెట్టఁబడినదిగాని యయినపక్షమున మనసువచ్చిన వానిని వివాహము చేసికొనుట కర్హురాలగుచున్నదని రెండవశ్లోకము పునర్వివాహానుజ్ఞ నిచ్చుచున్నది.

౩. భారతము.

శ్లో. అర్జున స్యాత్మజః శ్రీమా నిరూప న్నామ వీర్యవాన్
 సుతాయా నాగరాజస్య జాతః పార్థేవ ధీమతా
 ఐరావతేన సా దత్తా హ్యనపత్యా మహాత్మనా
 పత్యై హతే సుపర్ణేన కృష్ణా దీనచేతనా
 భార్యారం తాం చ జగ్రాహ పార్థః కామవశానుగాం.

* * * *

అజాన న్నర్జున శ్చాపి నిహతం పుత్ర మారసం
 జఘాన సమరే శూరాన్ రాజ్ఞ స్తాన్ భీష్మరక్షిణః.

భీష్మపర్వము

ఈ శ్లోకములు పూర్వోక్తపురాణవచనములవలె స్త్రీపునర్వివాహము శాస్త్రసమ్మత మని మాత్రమే తెలుపక సుపర్ణునిచేత భర్త చంపుబడిన తరువాత ఉల్లాపిని మరల నర్జునుడు నివాహము చేసి కొనుటను మృతభర్తృక యయిన యల్లాపిని తండ్రి యైన నాగరాజే మరల దానము చేయుటను పునర్వివాహ మూడిన యువతికి పుట్టిన పుత్రుడు ఔరసుడే యనుటను కూడ తెలిపి సరిగా స్త్రీ పునర్వివాహము తమవంశమునందు జరగిన సంగతినికూడ స్థాపించుచున్నది.

శ్లో. అస్థాస్యతి పునరైభిమీ దమయంతీ స్వయంవరమ్
 తత్ర గచ్ఛంతి రాజానో రాజపుత్రాశ్చ సర్వశః.

ఆదిపర్వము.

నలుడు నష్టుఁ డయినప్పు డాతనిని కనుఁగొనుట కయి దమయంతి నుదేవుఁ డను బ్రాహ్మణుని ఋతుక్షయనాద్యుఁ బంపు నప్పుడు దమయంతీ పునస్స్వయంవరము జరగఁబోవు ననియు, అందు

నిమిత్తమయి యందఱు రాజులును రాజపుత్రులును వచ్చుచున్నారనియు ఋతుపర్ణవితోఁ జెప్పటకయి నియమించెను. పోయినభర్తను వెదకి కనుగొనుటకయి పత్నినతాళిరోముణియైన దమయంతి తనకు పునస్స్వయంవరమని బహిరంగముగా రాజసభకుఁ జెప్పఁబంపుటయు, ఆ వార్త విన్నతోడనే లేక మయినను సంశయింపక రాజర్షి యైన ఋతుపర్ణ సంతటివాఁడు వెంటనే బయలుదేరి వచ్చుటయు, ఆ యుచాయము సుదేవునకుఁగాని దమయంతియొక్క జననీజనకులకుఁగాని మఱియెవ్వరికిఁగాని వింతగా తోచకపోవుటయు, విచారింపగా పూర్వకాలమునందు శ్రీపునర్వివాహము సర్వధారణముగా నడుచుచు వచ్చెననియు నట్టి ద్వితీయవివాహ మేవిషయమునందును ప్రథమవివాహమునకంటె క్రొత్తగా తోచకుండు ననియు విదితమగుచున్నది.

ర. పద్మపురాణము.

శ్లో. సతాం దృష్త్వా దివోదాసో దివ్యా దేవీం సుతాం తదా
కస్మై చ దీయతాం కన్యాం సువరాయ మహాత్మనే.
ఇతి చింతాతురో భూత్వా సమాలోక్య నరోత్తమః
యావదేతస్థ రాజానం సమ్యక్ జ్ఞాత్వా మహీపతిః.
చిత్రసేనం మహాత్మానం సమాహూయ తతో నృపః
కన్యాం దదౌ దివోదాస శ్చిత్రసేనాయ ధీమతే.
తస్యా వివాహకాలస్య సంప్రాప్తే సమయే నృప
మృతోఽసౌ చిత్రసేనస్తు కాలధర్మేణ వై కిల.
దివోదాస శ్చ ధర్మాత్మా చింతయామాస భూపతిః
బ్రాహ్మణానాం సమాహూయ వప్రచ్ఛ నృపనందనః.

అస్యా వివాహకాలే తు చిత్రసేనో దివం గతః
అస్యాస్తు కీదృశం కర్మ భవిష్యతి బ్రువంతు మే.

బ్రాహ్మణా ఊహుః.

శ్లో. వివాహే జాయతే రాజా కన్యాయా స్తే విధానతః
పతి ర్మృత్యుం ప్రయాత్యేవ యో వా త్యాగం కరోతి చ.
మహాధివ్యాధినా భూత స్త్యాగం కృత్యా ప్రయాతి చ
ప్రవ్రాజితో భవే ద్రాజా ధర్మశాస్త్రేషు దృశ్యతే.
తస్యాం రజస్వలాయాం చ పతి రన్యో విధీయతే
వివాహం తు విధానేన పితా కుర్యాన్న సంశయః.
ఏవం రాజన్ నమాదిప్తం ధర్మశాస్త్రం శుభై ర్జనైః
వివాహ క్రియతా మస్యా ఇత్యుచు స్తే ద్విజోత్తమాః.
దివోదాసస్తు ధర్మాత్మా బ్రాహ్మణైః సంప్రచోదితః
వివాహార్థం మహారాజా మానసం కృతవా స్మృతః.
పున ర్దత్తా తదా తేన దివ్యా దేవీ ద్విజోత్తమ
పుణ్యసేనాయ పుణ్యాయ తస్మై రాజ్ఞే మహాత్మనే.
మృత్యుధర్మగతో రాజా వివాహసమయేఽపి సః
యదా యదా మహాభాగో దివ్యా దేవ్యా స్సభూమిపః.
కరోతి సతతోద్యోగం వివాహాయాఽతిదుఃఖతః
భర్తాఽపి మ్రియతే కాలే ప్రాప్తలగ్న స్తదా తదా.
ఏకవింశతి భర్తారః కాలే కాలే మృతా స్తథా
తతో రాజా మహాదుఃఖ సంజాతః ఖ్యాతివిక్రమః.

చిత్రోవాఖ్యానము; నస్తమోధ్యాయము

ఈ పయివాక్యములవలన కాశీరాజైన దివోదాసుడు తన
కొమార్తెకు భర్తపోయినప్పు డెల్లను మరలమరల వివాహముచేయుచు

వచ్చెనని తెలియుటయేకాక పతి మృత్యుగతుఁ డౌట మొదలుగాఁ గల యాపదలయందు రజస్వలలకు సహితము పునర్వివాహ మొనర్చుట శాస్త్రసిద్ధాంత మని నిరాక్షేపముగా నేర్పడుచున్నది. వివాహ సమయమునందు పతి మృతుఁ డయ్యెనని యుండుటచేత భర్తలు సప్తపదికి పూర్వమే మృతు లగుచువచ్చిరని కొందఱు వాదించఁ జూతురుగాని, “కన్యాం దదా” “పునర్దత్తా” “భర్తా” “ప్రాప్తలగ్నః” మొదలగుపదములు నిస్సందేహముగా భర్తలు వివాహదినములలో సప్తప ద్యనంతరమే మృతులగుచు వచ్చిరనుటను స్థాపించుచున్నవి.

ఈ పూర్వోదాహృత సమస్తవచనములనుబట్టి చూచిన పక్ష మున - మందుఁడయినను శ్రుతిస్మృతిపురాణేతిహాసములు నిస్సంశయముగా శ్రీపునర్వివాహమును సిద్ధాంతపఱచుచున్న వని తెలిసికొనవచ్చును. ఇందువలన శ్రీపునర్వివాహము శాస్త్రసమ్మతమనుట మాత్రమే కాక క్రమముగా నట్టివివాహములు నడుచుచు వచ్చెననియు బృహస్పతి పార్థుఁడు దివోదాసుఁడు మొదలుగాఁగల పుణ్య పురుషులు సహితము శ్రీపునర్వివాహమును చేసికొనుటకును చేయించుటకును వెనుకతీయ లేదనియు తేటపడుచున్నది.

కలియుగస్మృతి ప్రమాణములు.

శ్రీపునర్వివాహమునకు సాధకముగా శ్రుతిస్మృతిపురాణముల నుండి యిట్లన్ని వచనముల నుదాహరించినను, అవి నివి యన్నియు ననుకూలముగానే యున్నవి కాని యివి కలియుగధర్మైకబోధకములు కావు కాఁబట్టి, కలియుగమునందు శ్రీపునర్వివాహము కర్తవ్యమని చూపునట్లకు నివి ప్రయోజనకరములు కావని నిశ్చేదవాదు లొక్క మాట యనవచ్చును. కలియుగధర్మైకబోధకమగు పరాశరస్మృతి నుండి శ్రీపునర్వివాహము నిషిద్ధమని యొక్క వచనమును ప్రతి

పతులు చూపగలుగుదురేని, ఈ పడినప్రయాస మంతయు వ్యర్థమగును. కాబట్టి విధాయకవాదులు తమ పక్షమును స్థిరపఱచుకొనుటకయి పరాశరస్మృతియం దట్టి నిషేధము లేదని యయినచు స్థాపింపవలసి యున్నది. అట్లుగాక విధాయకవాదు లిప్పుడు పరాశరస్మృతియం దట్టినిషేధ మేదియు లేదని చూపగలిగినవారు మాత్రమే కాక శ్రీ పునర్వివాహము చేయవచ్చు నన్న స్పష్టమయిన విధినిగూడ గనబఱచి తమవాదమును నిరాక్షేపముగా సాధింపగలిగిన స్థితియందు కూడ నున్నారు.

పరాశరస్మృతి చతుర్థాధ్యాయములో

శ్లో. నష్టే మృతే ప్రవజితే క్లిబే చ పతితే పతౌ

పంచస్వాపత్ను నారీణాం పతి రన్యో విధీయతే.

పతి నష్టుడైనను, మృతుడైనను, సన్యసించినను, నపునకుఁ డయినను, పతితుడయినను, స్త్రీల కీయైవాపవలయందును మఱి యొకపతి విధింపబడుచున్నాడని స్పష్టమైన విధి కనబడుచున్నది. ఈ వాక్యముయొక్క సందర్భము తెలియుటకయి పూర్వోత్తరశ్లోకముల నిం దుదాహరించుచున్నాను,—

శ్లో. జ్యేష్ఠభ్రాతా యదా తిష్ఠే దాధానం నైవ కారయేత్

అనుజ్ఞాతస్తు కురీవృత శంఖస్య వచనం యథా.

౨౭

నష్టే మృతే ప్రవజితే క్లిబే చ పతితే పతౌ

పంచస్వాపత్ను నారీణాం పతి రన్యో విధీయతే.

౨౮

మృతే భర్తరి యా నారీ బ్రహ్మచర్యే వ్రతే స్థితా

సా మృతా లభతే స్వర్గం యథా తే బ్రహ్మచారిణః.

౨౯

తిస్రః కోట్యర్థకోటి చ యాని లోమాని మానుషే

తావత్కాలం వసేత్స్వర్గే భర్తారం యానుగచ్ఛతి.

౩౦

పరాశరుడు వివిధధర్మములను జెప్పుచు మొదట పరివేదనము కూడదని చెప్పి తరువాత ౨౭ వ శ్లోకముచేత జ్యేష్ఠభాత బ్రతికి యుండఁగా తమ్ముడు యజ్ఞము చేయఁగూడదనియు అనుష్ఠా పుచ్చు కొని చేయవలయుననియు చెప్పి, పిమ్మట మృతధర్మకాదివిషయము నెత్తుకొని ౨౮ వ శ్లోకముచేత సప్తత్వాద్యాపదలయందు స్త్రీపునర్వివాహము చేసికోవచ్చునని విధించి, ౨౯ వ శ్లోకము చేత భర్త మృతుడయిన స్త్రీ బ్రహ్మచర్యము చేసినపక్షమున మరణాంతరము స్వర్గమును పొందునని చెప్పి, ౩౦ వ శ్లోకముచేత సహగమనము చేసిన స్త్రీ మనుష్యశరీరముమీద నెన్నిరోమము లుండునో యన్నిసంవత్సరము లనఁగా మూడుకొట్ల యేబదిలక్షలసంవత్సరములు స్వర్గమున వసించునని చెప్పినాడు. ఈ పునర్వివాహము పరివేదనుల కని యొకరును, వాగ్దత్తల కని మఱియొకరును, నియోగవర మని యింకొకరును వ్రాసియున్నారు. ప్రకరణమునుబట్టికాని శబ్దశక్తి చేతఁగాని యట్టి యర్థము వచ్చుట కవకాశము లేదు. వివాహము వాగ్దత్తల కయినపక్షమున ప్రకరణమునుబట్టి బ్రహ్మచర్యమును సహగమనమునుకూడ వాగ్దత్తలకే యని పరిహాసాస్పద మయిన యర్థ మేర్పడును. కొందఱీవిధి ద్విజులకు కాదని వాదించిరికాని మూలవాక్యములోని “ప్రవ్రజితే” శబ్దము వారిని బాధించునుగాన నన్య సము ద్విజులకే యని తెలిసికొని వారూరకుండవలసినవా రగుచున్నారు. ఇంకొకరు పతి యనఁగా రక్షకపతి యని రెండవ పతిశబ్దమున కర్థముచేయ యత్నించినారు; మూలములో “క్షీణే” యను పదముండుటచేత నశుంసకుఁడు తనభార్యను రక్షించుటకు నమర్థుఁడు కాక పోడు గనుక వారియర్థము వ్యర్థము. మఱియొకరు “పతౌ” యను పదము వ్యాకరణదుష్టముగ కనబడుచున్నది. గనుక, ‘అపతౌ’ యని

పూర్వార్థమున పదవిభాగము చేసి శర్యదాసముచేత దానికి పతిసదృశుడును పతిభిన్నుడు ననగా వాద్వత్తాపతి యని యర్థము చేయవలెననిరి. ఉత్తరార్థమున “పతి రన్యః” అని మతియొకపతిని విధించుటను బట్టి “అన్య” పదస్వారస్యముచేత మొదటివాడు పతియైచంగాని రెండవవాఁ డన్యపతి కానేరఁడు కాబట్టి మొదటిది ‘పతి’ శబ్దమేకాని ‘అపతి’ శబ్దము కాదు. నియోగఁగల మని వాగ్దత్తాపర మని యర్థము చేయువారినికూడ ఈ ‘యన్య’ పదమే బాధించును. కొందఱు ‘పతౌ’ యనుదానికే గౌణపతి యని యర్థము చేయ యత్నించిరి కాని,

శ్లో. నోదకేన న వా వాచా కన్యాయాః పతి రుచ్యతే

ప్రాణిగ్రహణసంస్కారా త్పతిత్వం సప్తమే పదే.

అను నారదవచనమును బట్టియు,

శ్లో. నోదకేన న వా వాచా కన్యాయాః పతి రుచ్యతే

ప్రాణిగ్రహణసంస్కారో నియతం పతిలక్షణమ్.

అను పరాశరవచనమునుబట్టియు, సరిగా ప్రాణిగ్రహణము చేసినవాఁడే పతి యగును గనుక మతి యే యర్థమును పొసఁగదు. మనోరమా, తత్వబోధినీ వ్యాఖ్యానములయందు “పతౌ” యను రూపము సాధువుగానే చేయఁబడియున్నది. అంతియకాక యిది యార్షప్రయోగ మగుటచేత నిక్కడ నట్టి వివాదముతో పనియే లేదు.

౧. శీతాయాః పతయే నమః—రామాయణము.

౨. క్షీడతే పతినా సార్థం యావదింద్రా శ్చతుర్దశ—హరీతస్మృతి.

3. సమాంశభాగినీ మాతా పుత్రాణాం సా స్మృతే పతౌ.

నారదస్మృతి.

మొదలుగాఁగల యార్షప్రయోగములు పెక్కులు కనఁబడుచుండుటచేత ‘పతౌ’ పదము దుష్టమును గాదు; దానికి మతియొక

యర్థము చేయ నావశ్యకమును లేదు. మాధవాచార్యులవారు వ్యాఖ్యానములో ‘సప్తే మృతే’ యనునది స్త్రీపునర్వివాహపరమని యొప్పుకొని యీ వచనమును యుగాంతరవిషయమునుగాఁ జెప్పి తమ వాక్యమున కుపబలముగా,—

శ్లో. ఊఢాయాః పునరుద్వాహం జ్యేష్ఠాంశం గోవధం తథా
కలా పంచ న కుర్వీత భ్రాతృజాయాం కమండలుమ్.

అను అదిపురాణవచనము నుదాహరించి యున్నారు. పరాశరుడే కలియుగమున కని చెప్పిన విధిని మూలవిరుద్ధముగా నితర యుగమునకన్న వ్యాఖ్యానము గ్రాహ్యము కానేరదు. గనుకను స్మృతికంటె పురాణ మెప్పుడును దుర్బలమయిన దగుటచే నాది పురాణవచనము పరాశరస్మృతిని బాధింపఁజాలదు గనుకను, కలియుగమున స్త్రీపునర్వివాహ మాచరణీయమే యగును. అదిగాక పురాణవచనము “ఊఢాయాః పునరుద్వాహం” మని సామాన్యముగా వివాహితకు పునర్వివాహము కలినిషిద్ధ మని చెప్పుచున్నది; పరాశరస్మృతి యన్ననో విశేషముగా నష్టత్వాదులయిన యయిదాపదల యందు మాత్రమే స్త్రీలకు పునర్వివాహమును విధించుచున్నది. కాబట్టి స్మృతి పురాణవచనమున కెంతమాత్రమును విరోధముగా నుండక యుత్సర్గాపవాద న్యాయమున నావత్పంచకమునందు మాత్రము పునరుద్వాహమును సిద్ధాంతీకరించుచున్నది. అందుచేత రెంటికి సమన్వయము చేసినయెడల నష్టత్వాద్యావత్పంచకమునందు తప్ప నారీపునర్వివాహము కూడదన్న సిద్ధాంత మేర్పడుచున్నది. కలియుగనిషేధ మన్నతోడనే పూర్వయుగములయం దున్నదానిని దేనినో నిషేధింపవలయును గనుక, పయిపురాణవచనము పూర్వ

యుగములయం దున్న పునర్వివాహములను వేసి నిషేధించుచున్న దని కొందఱు శంక చేయవచ్చును. “వరశ్చే త్కులశీలాభ్యాం” మొదలగు పూర్వోదాహృత వచనములనుబట్టి వరుడు మంచివాడు దొరకినపుడు మున వివాహితను మరల మతియొకని కిచ్చి వివాహము చేయవలయునన్న విధులనుమాత్రమే కలియుగమునందు పయిపురాణ వచనము నిషేధించుచున్నది. ఈ యొక్కవచనముమాత్రమే కాక కలినిషేధములనుగూర్చి చెప్పెడి పురాణవచనము లన్నియు నీ ప్రకారముగానే, యిచ్చిన కన్యను మరల నియ్యఁగూడ దని సామాన్యముగానే చెప్పుచున్నవి.

౨. శ్లో. సముద్రయాత్రా స్వీకారః కమండలు విధారణమ్

ద్విజానా మసవర్ణాను కన్యాసూపయమ స్తథా.
 దేవరాచ్చ సుతోత్పత్తి ర్మధువర్కే పశోర్వధః
 మాంసదాసం తథా శ్రాద్ధే వాసప్రస్థాశ్రమ స్తథా.
 దత్తాయైచ్చ కన్యాయాః పునర్దాసం వరస్యచ
 దీర్ఘకాల బ్రహ్మచర్యం నరమేధాశ్చమేధకౌ.
 మహాప్రస్థాసగమనం గోమేధశ్చ తథా మఖమ్
 ఇమాన్ ధర్మాః కలియుగే వర్జ్యానాహుర్మనీషిణః.

బృహన్నారదీయము.

౩. శ్లో. దేవరాచ్చ సుతోత్పత్తి ర్దత్తాకన్యా ప్రదీయతే
 న యజ్ఞే గోవధం కార్యః కలౌ న చ కమండలుః—కతువు.

౪. శ్లో. దీర్ఘకాలం బ్రహ్మచర్యం ధారణశ్చ కమండలోః
 దేవరేణ సుతోత్పత్తి ర్దత్తా కన్యా ప్రదీయతే.
 కన్యానా మసవర్ణానాం వివాహాశ్చ ద్విజాతిభిః
 ఆతతాయ ద్విజాగ్ర్యాణాం ధర్మ్యయదే న హింసనమ్.

వానప్రస్థాశ్రమస్యాపి ప్రవేశో విధిఃశితః
 వృత్తస్వాధ్యాయసామేక్ష మధుసంగోచనం తథా.
 ప్రాయశ్చిత్తవిధానంచ విప్రాణాం మరణాంతికమ్
 సంసర్గదోష సాపేక్ష మధుపర్కే పశోర్విధః.
 దత్తైరనేతరేషాస్తు పుత్రత్వేన పరిగ్రహః
 శూద్రేషు దాసగోపాల కులమిత్రార్థసీరిణామ్.
 భోజ్యాన్నతా గృహస్థస్య తీర్థినేవాతిదూరతః
 బ్రాహ్మణాదిషు శూద్రస్య పక్ష్యతాదిక్రియాపిచ.
 భృగ్వగ్ని పతనశ్చైవ వృద్ధాది మరణం తథా
 ఏతాని లోక గుప్త్యర్థం కలే రాదా మహత్కభిః
 నివర్తతాని విద్యద్భి ర్వ్యవస్థాపూర్వకం బుధైః.

ఆదిత్యపురాణము.

ఇహ దుదాహరింపబడినవానిగో (ఊహయాః పునరుద్వా
 హమ్) వివాహితకు మరల వివాహమని యాదిపురాణములోను,
 (దత్తాయాశ్చైవ కన్యాయాః పునర్దానం వరస్య చ) దత్తయైన కన్యను
 వరునకు మరల దానముచేయుట యని బృహన్నారదీయ పురాణము
 నందును, (దత్తా కన్యా ప్రదీయతే) దత్తయైన కన్య యిమ్ముఁబడుట
 యని క్రతువచనమునందును, (దత్తా కన్యా ప్రదీయతే) దత్తయగు
 కన్య యిమ్ముఁబడుచున్నదని యాదిత్యపురాణమునందును, సామా
 న్యముగా నొకసారి యిమ్ముఁబడిన కన్య మరల నిమ్ముఁబడఁ గూడదని
 చెప్పబడినదే కాని పరాశరస్మృతియందువలె నిందొకదానియందును
 విశేషాపత్తుల విషయమయి చెప్పబడి యుండలేదు. శ్రీపునర్వివాహ
 విధాయక వాదులు సహితము పూర్వోక్తపురాణములవలెనే సామాన్య
 ముగా వివాహితకు మరల వివాహము చేయఁగూడదనియు దానము

చేయఁబడిన కన్యలను మరల దానము చేయఁగూడదనియునే చెప్పదురు. కాని వారు పరాశరుఁడు చెప్పిన యాపత్సమయములయందు మాత్రము విశేషవిధిచేత శ్రీపునర్వివాహము కూడునందురు.

ఈ వాదము నటుండనిచ్చి సత్యమెట్లున్నను ప్రతిపక్షులకే సమస్తవిధముల లాభముచు గలుగఁజేసి స్మృతికంటె పురాణమే బలమయినదనియు విశేషసామాన్యభావము లేదనియు పురాణవచనములన్నియు విధవావివాహమునే కలియుగమునందు నిషేధించుచున్నవనియు క్షణకాల మంగీకరించినను ఇంక ముప్పదియొక్కవేల సంవత్సరములనాటికిఁగాని యీవిషయములకు చెల్లుబడియే కలుగదు. ఎట్లనిన,—

శ్లో. చత్వార్యాహు స్సహస్రాణి వర్షాణాంతు కృతం యుగమ్

తస్య తావచ్ఛతీసంధ్యా సంధ్యాంశశ్చ తథావిధః. ౬౯

ఇతరేషు ససంధ్యేషు ససంధ్యాంశేషు చ త్రిషు

ఏకాపాయేన వర్తంతే సహస్రాణి శతాని చ. ౭౦

మనుస్మృతి ప్రథమోధ్యాయమునందలి పయి శ్లోకములవలన కృతయుగ పరిమాణము నాలుగువేల దివ్యసంవత్సరములనియు దానికి సంధ్య నాలుగువందల దివ్యసంవత్సరములును సంధ్యాంశము నాలుగు వందల దివ్యసంవత్సరములు నుండుననియు, తక్కిన యుగములును క్రమముగా సంధ్యాసంధ్యాంశలతోఁగూడ నొక్క వేయిసంవత్సరముల చొప్పునను వందసంవత్సరముల చొప్పునను తక్కువగా నుండుననియు స్పష్టపడుచున్నది. దీనినిబట్టి చూడఁగా సంధ్యాసంధ్యాంశలు గాక మిగిలియున్న మధ్యకాలమే క్రమమయినయుగమని తేటపడుచున్నది.

శ్లో. కృతం త్రేతా ద్వాపరశ్చ కలిశ్చేతి చతుర్భుగమ్

దివ్యై ర్ద్వాదశభి ర్హై సావధానం నిరూపితమ్. ౮౮

చత్వారి త్రిణి దైన్విచైకం కృతాదిషు యథాక్రమమ్
సంఖ్యాతాని సహస్రాణి ద్విగుణాని శతాని చ. ౧౯
సంధ్యాసంధ్యాంశయో రంత ర్యత స్సగ్గో యతో లయః
తమే నాహు ర్యుగం తద్జ్ఞా యత్ర ధర్మో విధీయతే. ౨౦

శ్రీమద్భాగవతము తృతీయస్కంధము ఏకాదశాధ్యాయము
నందలి ౪యి శ్లోకములనుబట్టి కృత శ్రేతా ద్వాపర కలియుగము
లన్నియుఁ గలిసి యెఱుఁగువేల దివ్యసంవత్సరములు కలవనియు,
అందు నాలుగువేల మెనిమిదివందల దివ్యసంవత్సరములు కృతయుగ
మనియు, మూడువేల యాఱువందల దివ్యసంవత్సరములు శ్రేతాయుగ
మనియు, రెండువేల నాలుగువందల దివ్యసంవత్సరములు ద్వాపరయుగ
మనియు, ఒకఁడెండువందల దివ్యసంవత్సరములు కలియుగమనియు,
యుగాదికాలము సంధ్యయనియు, యుగాంతరకాలము సంధ్యాంశ
మనియు, ఆ యా యుగధర్మములు విధింపఁబడిన కాలము సంధ్యా
సంధ్యాంశల నడిమిభాగమగు క్రమమయిన యుగము మాత్రమే
యనియు పుష్టమగుచున్నది. పూర్వోదాహృత మనుస్మృతివచనముల
వలనను, “క్రమాత్కృత యుగాదీనాం షష్ఠాంశ స్సంధ్యయో స్వకః”
ఇత్యాద్యార్యభటసिद्धాంతవచనమువలనను, కలియుగమునందు నూఱు
దివ్యవర్షములు సంధ్యగాను నూఱుదివ్యవర్షములు సంధ్యాంశముగాను
నేర్పఁబడుచున్నవి. ఒక దివ్యవర్షమునకు మన సంవత్సరములు మూడు
వందలయిరువది యగును గనుక కలియుగప్రమాణము ౪,౩౨,౦౦౦
సంవత్సరములలో సంధ్యాకాలము మొదటి ముప్పదియూఱువేలసంవ
త్సరములుగా నుండును. పయి భాగవతపురాణ ప్రమాణమునుబట్టి
పూర్వోక్తములయిన కలినిషిద్ధధర్మములన్నియు కలియుగ మారంభ
మయిన ముప్పదియూఱువేల సంవత్సరముల కనఁగా నీవఱి కించుమించు

చుగా గతించిన యెదువేలసంవత్సరములును గాక యింక ముందు ముప్పదియొక్కవేల సంవత్సరములు చాటిన తరువాతనే వ్యవహారము నకు రావలయును కాబట్టి ప్రతిపక్షుల కలినిషేధములును వారి కిప్పు డేవిధమునను సాహాయ్యము చేయఁజాలవు. పూర్వోదాహృతము లయిన భాగవత శ్లోకములలో కడపటిదానికి వ్యాఖ్యానము చేయుచు శ్రీధరాచార్యులవారు,-

“యుగస్యాచౌ సంధ్యా, అంత్యే తు సంధ్యాంశః తయోరంత రం (తయోర్మధ్య ఇత్యర్థః) యుగస్వరూపం వేదితవ్య మిత్యాహుః- సంధ్యాసంధ్యాంశయో ర్విశేషమాహ - యత స్సర్గో యతో లయ ఇతి- తత్తద్యుగేన కర్మకృతఫలభోగివాంచ ప్రాణివాం, యతో యత్ర సర్గ ఉత్పత్తిః, సా యుగస్యసంధ్యా - తేషాం, యతో యత్ర లయో నాశః న సంధ్యాంశ ఇతి- తన్మధ్యపతితయుగస్య విశేష మాహ- యత్ర ధర్మో విధీయత ఇతి-యత్ర గవాలంభనాది ధర్మవిశేషో విధీయతే, తద్ జ్ఞా, తదభిజ్ఞా, తమేవ యుగమాహుః- సాధారణధర్మస్తు సంధ్యా సంధ్యాం శయో రప్య స్తేవ.”

అని గవాలంభనాది కలినిషేధములు సంధ్యాసంధ్యాంశముల నడిమి భాగమయిన క్రమమయిన యుగమునందు మాత్రమే చెల్లు ననియు సాధారణ ధర్మములే సంధ్యాసంధ్యాంశములలో నడుచు ననియు వివరముగా తెలిపియున్నారు. క్రమమయిన కలియుగము వచ్చిన తరువాత నహితము మనుష్యకృతము లయిన పూర్వోక్త కలి నిషేధవచనములు దేవదత్తములయిన వేదవాక్యములను ఋషి ప్రోక్తము లయిన స్మృతివాక్యములను బాధింపఁజాలవని యీ వచనకే సప్రమాణముగా ఘోషించి యున్నాను. ప్రాచీను లేర్పఱుచుకొన్న కట్టు పాటులే శ్రుతిస్మృతులను బాధింపఁ గలిగిన పక్షమున దేశకాలాను

సారముగా నాకట్టుపాట్ల నిప్పటివా రేల మార్పుకొనరాదో నే నూహింపజాలకున్నాను.

శ్లో. పరిత్యజే దగ్ధకామా యా స్యాతాం ధర్మవర్జితై
ధర్మం చా ప్యనుభోదర్కం లోకవిక్రుష్ట మేవ చ-

మను, అ-ర, శ్లో. ౧౭౬.

అని మనువే లోకమునకు అనుభమును బాధకరము నైన ధర్మమును సహితము త్యజింపవలెనని యనుజ్ఞ యిచ్చి యున్నాడు గాన పూర్వపు పెద్దలు శాస్త్రానుసారముగానే దేశకాలపాత్రతను విచారించి యట్టి సమయము నేర్పఱచుకొని యున్నారనెడు పక్షమున ఆ మనువచనము పూర్వపువారి కట్టుపాటును మనము మీఱకూడదని విధించుట కనుకూలపడదు. గాని యిప్పటి దేశకాల స్థితినిబట్టి మనము సహితము తగిన మార్పులను చేసికోవచ్చుననియు పూర్వమేదో బాధ సంభవించినందువల్ల తత్కాలానుగుణముగా తొంటి పెద్ద లట్టి కట్టును జేసికొని యుందురనియు తెలిసికొనుటకు మాత్రమే యక్కఱకు వచ్చు చున్నది. శ్రుతి స్మృతి పురాణేతిహాసముల యందింత బలముగా విధింపబడిన స్త్రీపునర్వివాహము నిలిచిపోవుటకు కారణమేమయి యుండునో తెలిసికోవలె నని పలువుర కభిలాష యుండవచ్చును. గనుకను, ఆ కారణము నూహించుటకు పూర్వోద్దాహృతములయిన కలి నిషేధవచనములు కొంత తోడుపడును గనుకను, 'ఆ విషయమయి నా యభిప్రాయమును సంగ్రహముగా తెలిపెదను.

శ్లో. ఏతాని లోక గుప్త్యర్థం కలే రాదా మహాత్మభిః

నివర్తతాని విద్యద్భి ర్వ్యవస్థాపూర్వకం బుధైః.

అను పూర్వోద్దాహృతమయిన యాదిత్యపురాణవచనమును బట్టి పయి కలినిషేధములన్నియు లోకరక్షణార్థమయి కలియుగాది

యందు మహాత్ములును విద్వాంసులు నగు పెద్దలచేత వ్యవస్థాపూర్వకముగా నివర్తింపఁబడినట్లు స్పష్టమగుచున్నది. ద్వాపరాంతము వఱకును శ్రీపునర్వివాహము లవిచ్ఛిన్నముగా నడుచుచు వచ్చెననుట కర్జునుఁడు విధవయైన యులూపిని పరిణయ మగుటయే చాలినంత నిదర్శనముగా నుండును. ద్వాపరాంతమువఱకును జరిగిన వివాహముల నంత శీఘ్రముగా కలియుగాదియందే నిలుపుటకు తగినంత దేశోపద్రవ మప్పుడేది కలిగినదని విచారింపఁగా, ఆ యుపద్రవము భారతయుద్ధముగాఁ గనఁబడుచున్నది. భారతయుద్ధమునందు హిందూదేశము నందుఁగల రాజులందఱును తమ సైన్యములతో నేదోయొక కక్షీని జేరి యుద్ధము చేసినట్లును, పరునినిమిదఁజేఱింపఁబలము నాశము చెందినట్లును, భారతమును జదివినవారి కందఱికిని తెలిసి యుండును. కౌరవ పక్షమున సేనాధిపతులుగా నుండిన ద్రోణకృపాశ్వత్థామలను బట్టి యుభయసైనికులలోను పలువురు బ్రాహ్మణులు సహిత ముండి యుందురు. యుద్ధము చేసెడివారు బాలురును వృద్ధులునుగా నుండక సాధారణముగా వయస్సులో నున్నవారుగానే యుందురు గనుకను, అన్నిజాతులలోను లక్షలకొలది జనులు రణనిహతు లయిరి గనుకను, అన్నిజాతులలోను లక్షలకొలది వయస్సులో నున్న స్త్రీలు ఏకకాలమునందు విధవలయియుందురు. అందఱు పురుషులు ఏకకాలమునందు మృతులయి యుండుటచేత హిందూదేశమునం దా కాలమునందు పురుషులసంఖ్య యత్యల్పముగాను, స్త్రీలసంఖ్య యత్యధికముగాను ఉండెననుటకు లేశమయినను సందేహ ముండదు. అందుచేత నా కాలమునందు స్త్రీలకందఱకును వివాహమగుట సంభవింపఁజేరదు గనుకను హిందువు లితరదేశములవారితో సంబంధములు చేయువారు కారు గనుకను అప్పుడు కొందఱికి మాత్రమే వివాహమగుటకుఁ దగిన

యేర్పాటు చేసికోవలసి వచ్చినది. అందునిమిత్తమయి పెద్దలందఱును నభిచేరి ధర్మబుద్ధిచేత విచారించి వివాహితలయి కొంతకాలము కాకపోయినఁ గొంతకాలమయినను వివాహసుఖ మనుభవించినవారికి మాత్రము పునర్వివాహములు లేకుండఁజేసి, కన్యలకు మాత్రమే వివాహములగునట్లు స్త్రీలోక రక్షణార్థముగా నియమము నొకదానిని జేసిరి. అట్టి కట్టుపాటప్పుడు చేయకపోయిన పక్షమున, పురుషులు సాధారణముగా సద్యఃకాలమున కక్కఱకువచ్చెడు మితమిత్రమున్న యనాధలయిన యవతులనే వివాహము చేసికొందురు గనుకను, ఎప్పుడో యెదిగి కాపురమునకురాఁగల బాలికలను వివాహమాడ వాంఛింపరు గనుకను, కన్యలకు వివాహములుకాక వ్యభిచారాదిదోషములు ప్రబలును. అట్టి బాధకములను నివారించుటకై కొంతకాలము సౌఖ్యపడి తృప్తినొందియున్న వారికి వ్యభిచారాదులకు దిగకుండుటకు శక్యమగును గనుక వారికి వివాహమును మాన్పి కన్యయలకే మన పెద్దలప్పటికి వివాహముల నేర్పఱచిరి; వారప్పుడంతకన్న చేయవలసిన కార్య మేదియు లేదు. కొంతకాలము సౌఖ్య మనుభవించిన ముప్పదియేండ్ల యవతి యొకతెయు, పండ్లండ్లండ్ల బాలిక యొకతెయు వివాహమునకుండి, పురుషుఁ డొక్కఁడుమాత్రమే దొరకెడు పక్షమున వివేకముగలవాఁ డెవ్వఁడైనను వయసుమీఱిన దాని నట్టేయుంచి కన్యయకు వివాహము చేయింపక మానఁడుగదా! ఆ ప్రకారము చేసి యప్పటి పెద్దలు పురుషు లేవిధముగా మనదేశమును విడువకుండుగో, వ్యర్థులుగాక యేవిధముగా వివాహమున కక్కఱకు వత్తులో, యాయావిధములఁ జేయఁదగిన ప్రయత్నములను కట్టుపాటలను అన్నిటినిఁ జేసియున్నారు. వారప్పుడు పునర్వివాహములను మాన్పుటయేకాక, సముద్రయాత్రను, సన్యాసమును, వానప్రస్థాశ్రమమును,

దీర్ఘకాల బ్రహ్మచర్యమును, నరమేధమును, మహాప్రస్థానగమనమును, ఆతతాయద్విజులధర్మయుద్ధహింసనమును, మరణాంతిక ప్రాయోపవేశమును, అతిదూరతీర్థసేవనమును, భృగ్వగ్నిపఠనమును, వృద్ధాదిమరణమును గూడ నిషేధించి యున్నారు. వారప్పు డంత కంటే మఱియేమి చేయఁగలుగుదురు? ఆ కాలమున కా కట్టుపాటు సరిపడియే యుండినది. ఇప్పుడటువంటి యావశ్యకము మన దేశమున లేదు కనుకను, శ్రీ పునర్వివాహము లేకపోవుటవలన మన దేశమున కనేకానర్థములు కలుగుచున్నవి గనుకను, లోకరక్షణార్థము జీర్ణమయిపోయిన ధర్మము నవశ్యకముగా పునరుద్ధారణము చేయవలయుట వివేకశాలులయి దేశాభిమానము గలవారి కందఱికిని పరమధర్మము. పయి మనువచనమును బట్టియు, కలియుగాదిని పెద్దలేర్పఱచిన కట్టుపాటులను బట్టియు, కాలానుగుణముగా స్మృత్యుక్త ధర్మములను సహితము విద్వాంసులు సభచేసి మార్పుకొన వచ్చునని యేర్పడు చుండఁగా జీర్ణమయిపోయిన ధర్మమును లోకరక్షణార్థము పునరుద్ధారణము చేయుటకు మనమేల సందేహపడవలెను? పూర్వులు నిషేధించిన సన్యాసము మొదలయిన వానిని కొందఱు పునరుద్ధారణము చేయుటకూడ దేశకాలానుసారముగా నిషేధించినవానిలో వేని నైనను పునరుద్ధారణము చేసికొనవలెనని బోధించుచుండలేదా?

శ్లో. యత్కర్మ కుర్వతోస్య స్యాత్పరితోఽహంతరాత్మనః

తత్ప్రయత్నేన కుర్వీత విపరీతంతు వర్జయేత్.

మను. అ. ర. ౧౬౧

అను మనువచనమును మూలసూత్రమునుగాఁ గైకొని సామరుల మాటలను వినక యేపని మీ యంతరాత్మకు సంతోషము కలిగించునో యా పనినే లోకోపకారముగాఁ జేయఁజూడుడు. ఇన్ని

విధముల శాస్త్రము స్త్రీపునర్వివాహ మాచరణీయమని బోధించుచున్నను, అది లేకపోవుటవలన లోకములో నసంతములైన నష్టములు కనబడుచున్నను, జనులను ఈ సత్కార్యమునుండి విముఖులనుగాఁ జేయునది యొక్క యాచారపితౄచముగాఁ గనఁబడుచున్నది.

శ్లో. స్మృతి ర్వేదవిరోధేతు పరిత్యాగో యథా భవేత్
తథైవ లోకీకం వాక్యం స్మృతిబాధే పరిత్యజేత్.

వేదవిరుద్ధముగా నున్నప్పుడు స్మృతి యేలాగున పరిత్యాజ్యమో స్మృతివిరోధమయిన యాచారము సహిత మాలాగుననే పరిత్యాజ్యమగును గాన పరాశరస్మృతికి విరుద్ధమయిన యీ యాచార మవశ్యముగా విడిచిపెట్టవలసి యున్నది. శ్రుతిస్మృతులను మీటి వర్తించు వారు శిష్టులుకారు గనుకను, వారి యాచారము సదాచారము కాదు గనుకను శిష్టాచారము ప్రమాణమన్నమాట యీ విషయమున వర్తింపదు.

దాయాది నిర్ణయ ప్రమాణములు

పైని జెప్పిన దంతయు వివిదిజముగా స్త్రీ పునర్వివాహము శాస్త్రసమ్మతమే యయిన యెడల, పునర్వివాహితల పుత్రులకు దాయ మెక్కడఁ జెప్పఁబడెననియు, పునర్వివాహమునకు మంత్రము లేక్కడ నున్నవనియు, తండ్రికి మరల కన్యాదానము చేయుటకు స్వత్వ మెట్లు కలుగుననియు, జాతాశౌచ మృతాశౌచములకు విధు లేక్కడ నున్నవనియు, పూర్వభర్తయొక్క శ్రాద్ధ మెవ్వరు పెట్టవలయుననియు, పునర్వివాహమున కన్యను ఏగోత్రమున దానము చేయవలయుననియు, వపనము జరిగిన స్త్రీగతి యేమికావలయు ననియు, ప్రతిపక్షులు ప్రశ్న చేయవచ్చును. కాబట్టి యీ యంశముల కన్నిటి కివి సంగ్రహముగా సమాధానములు చెప్పెదను.

౧. దాయము. — పరాశరస్మృతినిబట్టి స్త్రీ పునర్వివాహము వలనఁ బుట్టిన పుత్రులు ఈ యుగమున ఔరసులే యగుదురు గాన వారికి మొదటి భార్యవలనఁ గలిగిన పుత్రులకు వలెనే దాయము వచ్చును. పూర్వయుగములయందు సహితము పానర్భవులకు దాయము సమస్త స్మృతులయందును జెప్పబడి యున్నది.

శ్లో. ఔరసః పుత్రికాపుత్రః క్షేత్రజో గూఢజ స్తథా
కానీసః పంచమప్రోక్త షష్ఠః పానర్భవః స్మృతః.
దత్తః క్షీతః కృత్రిమశ్చ స్వయందత్త ఇతీరితః
సహాధ జోపవిధశ్చ పుత్రా ద్వాదశ కీర్తితాః.

* * * *

పిండ దోంత వార శ్చేషాం పూర్వాభావే పరఃపరః

యాజ్ఞవల్క్యస్మృతి.

అని యాజ్ఞవల్క్యుఁడు ద్వాదశవిధ పుత్రులను జెప్పి వారు వరుసగా నొకరి యభావమునం దొకరు తండ్రి కపరక్రియలు జరపి శ్రాద్ధము పెట్టుటకును, దాయమును పొందుటకును నర్హులని నిర్ణయించియున్నాఁడు; అంతేకాక యతఁడు పానర్భవుని దత్తపుత్రుని కంటె ముఖ్యునిగాఁగూడ నేర్పఱిచి యున్నాఁడు.

శ్లో. ద్వాత్రయో వివక్షయాతాం ద్వాభ్యాం జాతౌ స్త్రియా ధనే
తయో ర్యద్యస్య పిత్ర్యం స్యా త్తత్సగృహీత నేతరః.

మనుస్మృతి, ఆ ౯.

ఇద్దఱు తండ్రులవలన నొక్క స్త్రీయందుఁ గలిగిన పుత్రులు తమ తల్లియొద్ద నున్న ధనము నిమిత్తము వివాదపడెడు పక్షమున, ఎవని తండ్రిసొత్తును వాఁడు పొందవలయునే కాని యితరమును పొందఁ గూడదు అని మనువు చెప్పియున్నాఁడు.

శ్లో. అనేక పితృకానాం చ పితృహా భాగకల్పనా
యస్య యత్ పైతృకం రిక్తం స తద్బ్రహ్మత నేతరః.

విష్ణుస్మృతి.

అను విష్ణువచనమునుబట్టి శ్రీకి మొదటిభర్తవలనను రెండవ భర్తవలనను గూడ సంతాన మున్నయెడల వారు తండ్రిలనుబట్టి భాగము పంచుకోవలసినవా రగుదురు.

౨. మంత్రములు:— పురుషులకువలెనే స్త్రీలకును మొదటి మంత్రములే ద్వితీయవివాహమునకును పనికివచ్చును. తొమ్మిదిసంవత్సరములదానికిగాని పండ్రెండు సంవత్సరములదానికిగాని వివాహము చేయునప్పుడు మంత్రములయందలి “కన్యామ్” అను పదమును “రోహిణీమ్” అనికాని, “రజస్వలామ్” అనికాని మార్చినట్లే శ్రీపునర్వివాహమునందును మంత్రములను మార్చవలసిన యావశ్యకము లేదు. పూర్వోదాహృతమయిన “విధవా యా భవేత్కన్యా” మొదలయిన స్మృతివచనములను బట్టి విధవకు సహితము కన్యాశబ్ద వ్యవహారము కలదు గాన ద్వితీయ వివాహమునందును పూర్వమంత్రములే నిరాక్షేపముగా నుపయోగింపబడవచ్చును. ఒకపక్షమున మొదటి మంత్రములు ఒక్క పురుషుల విషయమున మాత్రమే పనికిరావని చెప్పవచ్చును. దానవాక్యములో “స్నాతకాయ కన్యార్థినే తుభ్యమహం సంప్రదజే” యని కన్యను గోరెడు స్నాతకుడైన నీకు నేను కన్య నిచ్చుచున్నానని యుండుటవలనను ద్వితీయవివాహము చేసికొనువాడు స్నాతకుడెన్నడును కానేరెడు గనుకను, విధుర విషయమున దాన వాక్య మెట్లుపయోగించును ?

శ్లో. అవిఘ్నత బ్రహ్మచర్యో లక్షణ్యాం స్త్రీయ ముద్వహేత్
అనన్య పూర్వికాం కాంతా మనపిండా మవీయసీమ్.

అను యాజ్ఞవల్క్య వచనమునుబట్టి బ్రహ్మచారి లక్షణవంతు రాలును, పరపూర్వ కానిదియు, మనోహరురాలును, అసపిండురాలును వయస్సుచే. చిన్నదియు నగు స్త్రీని వివాహమాడవలయునని విధి యగుటవలన, యనన్యపూర్వీక యనుటచే వివాహితకు మరల వివాహము కూడదనియు శంకింపవచ్చును. యాజ్ఞవల్క్యుడు స్త్రీవిషయమున “అనన్యపూర్వీక” యన్నట్టే పురుషవిషయమున “అవిప్లవ బ్రహ్మచర్య” యని కూడఁ జెప్పియున్నాఁడు. ఈ ప్రకారముగానే బోధాయనులు “శ్రుతిశీలినే విజ్ఞాయ బ్రహ్మచారిఁజేరినే దేయా” యని వేదాభ్యాసకుఁడును, సదాచారసంపన్నుఁడును, బ్రహ్మచారియు నైన వరునకు కన్య నియ్యవలయుననియే చెప్పియున్నాఁడు. వీని యవయవార్థమునే మనము పుచ్చుకొన్నయెడల పురుషులలో సహితము బ్రహ్మచారులకు తప్ప మఱియెవ్వరికిని వివాహము కాకపోవలసి యుండును. ఈ సామాన్యవిధుల కవవాదములుగా స్త్రీలకువలెనే పురుషులకును పునర్వివాహవిషయమున విశేషవిధు లనేకములు కనఁబడుచున్నందున, కన్యావరు లట్టి లక్షణములు కలవారగుట ప్రశస్తమనియే కాని విధియని యేర్పడదు. అంతేకాక,—

శ్లో. పతిం హిత్యాపకృష్టం స్వముత్కృష్టం యా నిషేవతే
నింద్యైవ సా భవే ల్లోకే పరపూర్వీతి చోచ్యతే.

అను మనువచనమువలన హీనుఁడగు పతిని విడిచిపెట్టి ఘనుఁ డగువానిం జేరినదే పరపూర్వ యగును గాన, అట్టిదానిని వివాహమాడఁగూడదనియైనను “అనన్య పూర్వీకా” శబ్దముచేత నర్థము చేయవచ్చును.

3. కన్యాదాతః—ప్రథమ వివాహమునందు వలెనే ద్వితీయ వివాహమునందును కన్యాదాతలు తండ్రి మొదలగువారే.

శ్లో. పితా దద్యాత్ స్వయం కన్యాం భ్రాతా వానుమతే పితుః
మాతామహో మాతులశ్చ సకులో బాంధవస్తథా.
మాతాత్వభావే సర్వేషాం ప్రకృతౌ యదివర్తతే
తస్యా మప్రకృతిస్థాయాం కన్యాం దద్యు స్వజాతయః.

నారదసంహిత.

అని నారదుడు ప్రథమ ద్వితీయ వివాహవివేచనము చేయక
సామాన్యముగా కన్యను దానము చేయవలసినవారు తండ్రి మొదలు
కొని స్వజాతివారు వఱకును జెప్పియున్నాడు. కాబట్టి పునర్వివాహము
నందు కన్యను పునర్దానము చేయవలసినవారు తండ్రి మొదలగువా
రనుట కే యాక్షేపమును లేదు. పూర్వము దివోదానుడు తన
కొమార్తెయైన దివ్యాజేవిని, ఐరావతుడు తన కూతురైన యులూపిని,
పునర్దానము చేసినట్లు వెనుక నుదాహరించిన పురాణవచనములవలనఁ
గూడ స్పష్టమగుచున్నది. ఇందువలన నొకసారి యిచ్చివేసిన కన్యను
మరల నిచ్చుటకు తండ్రి మొదలగువారికి స్వత్వ మెక్కడనుండి వచ్చు
నని సందేహము తోచనచ్చును. శ్రీ పునర్వివాహమునకు విధు లెప్పు
డున్నవో యప్పుడే పునర్దానము శాస్త్రవిహిత మగును గనుక, అట్టి
సందేహమున కవకాశమే లేదు. కన్యాదానము వధూవరు లిద్దఱును
యావజ్జీవము పరస్పర సౌఖ్యము నిమిత్తమును ధర్మప్రజ్ఞోత్పత్త్యర్థమును
కలిసి యుండుటకయి యేర్పడిన వివాహసంబంధము యొక్క పూర్వాం
గమే కాని దాత కన్యయెడలఁ గల తన సత్వమును పూర్ణముగా వదలు
కొని యన్యునకు స్వత్వము కలుగఁజేయుట కాదు. అట్లు కానియెడల
పూర్వోక్త నారదవచన ప్రకారముగా, కన్యక విషయమున బొత్తిగా
స్వత్వము లేని స్వజాతివారు సహితము కన్యను దానము చేయుట
కెట్లర్హు లగుదురు? తక్కిన సమస్త దానములయందును “సంప్రద

దే న మమ" . ఈవస్తువు 'నీ కిచ్చుచున్నాను; ఇంక నాది కాదు' అని యుండి కన్యాదానమునందు మాత్రము 'న మమ' 'నాది కాదు' అను మాట యుండఁగూడదని విధులుండుటయు, కన్యాదాన మాత్రముననే మగని యధీశురాలుగాక యుక్తవయస్సు వచ్చుపర్యంతము జనకుని యింటనే యుండవలయుటయు, దానమాత్రము చేతనే పుత్రికాత్వము పోక జనకుని సొత్తునకు పుత్రికయు నామె పుత్రులును కర్త లగుటయు, విధవకు పరాశరుఁడు పితృగృహ నివాసమే విధించుటయు, దుహిత విషయమయిన స్వత్వము తండ్రికి కన్యాదానమాత్రమున పోదనుటకు జాలిన నిదర్శనములుగా నుండవచ్చును. అట్లు కాదేని, శ్రీ పునర్వివాహమును విధించెడి శ్రుతిస్మృతిపురాణ వచనములన్నియు నిష్ప్రయోజనములు కావలసినవచ్చును.

౪. జాతా శౌచ మృతాశౌచములు:— తల్లి విషయమున కొమాళ్ళు కాని, భార్యవిషయమున భర్త కాని, పట్టవలసిన సూతకాదులనుగూర్చి యిప్పుడు సందేహమేదియు లేదు. ఆవిషయమున సామాన్యవిధులే పనికివచ్చును. ఇంక నొకశ్రీకి పూర్వభర్తవలనను పరభర్తవలననుకూడ సంతానాదికము కలిగినయెడల వారిలో వారికి మాత్రము సూతకాదులు నిర్ణయింపవలసి యుండును.

శ్లో. మాత్రైకయా ద్విపితృకా భ్రాతరా వన్యగోత్రజౌ
ఏకాహం సూతకే తత్ర త్రిరాత్రం మృతకే తయోః.

మరీచి స్మృతి.

అను మాధవాచార్య ధృతమయిన మరీచివచనము ఒక తల్లి యం దిద్దఱు తండ్రులవలనఁ బుట్టిన వేఱువేఱు గోత్రములుగల సోదరుల విషయమయి యన్యోన్యము పురుడు ఒక్క దినమేయనియు, మృతాశౌచము మూడుదినములనియు విధించుచున్నది. వా రేకగోత్రజు

లయిన పక్షమున ఆశౌచము పదిదినము లన్నమాట వేఱుగ చెప్ప నక్కఱయే లేదు.

గి. పూర్వభర్త శ్రాధము:— పునర్వివాహిత ప్రథమ భర్త వలన సంతానముకలది యైనప్పుడు అతని శ్రాధవిషయమయి సందేహమే లేదు.

శ్లో. అపుత్రా శయనం భర్తుః పాలయంతీ వ్రతే స్థితా

పత్నీన దద్యాత్తత్పిండం కృత్స్ని మంశం లభేతచ —మనువు

అను విజ్ఞానేశ్వరధృత వృద్ధమును వచనము వలన అపుత్రవంతు రాలు భర్తృశయన పరిపాలనము చేయుచు, బ్రహ్మచర్య వ్రతమునం దున్నయెడలనే భర్తకు పిండప్రదానముచేసి భాగమును స్వీకరింప వలయునని విధించుటచేత, శ్రీ బ్రహ్మచర్యవ్రతమును మాని వివాహమాడినయెడల శ్రాధము పెట్టనక్కర లేదని స్పష్టమగుచున్నది. శ్రీ పునర్వివాహమువలన మఱియొక గోత్రమునకు మాఱును గనుకను, మొదటిభర్త కుటుంబముతోడి సంబంధమును పూర్ణముగా వదులుకొని యాశ్రమాంతరమును స్వీకరించును గనుకను, పూర్వ భర్తయొక్క శ్రాధాదులు పెట్టకుండుట న్యాయమే. పురుషుడు సహితము దత్తుడై యన్య గోత్రమునకు మాఱినప్పుడును తన కుటుంబముతోడి సంబంధమును వదులుకొని సన్యాసాశ్రమమును స్వీకరించినప్పుడును జనకుని యొక్క శ్రాధమునే పరిత్యజించునుగదా?

ఁ. గోత్రము— కన్యాదానము తండ్రిగోత్రముననే యవశ్యముగా జరగవలయును. గోత్రశబ్దార్థమును కొంచెము విచారించిన పక్షమున సందేహమే కలుగకపోవును.

శ్లో. జనుదగ్ని ర్భరద్వాజో విశ్వామిత్రాత్రై గౌతమాః

వశిష్ఠ కాశ్యపాఽగస్త్య మునయో గోత్రకారిణః.

ఏతేషాం యాన్యైవత్యాని తాని గోత్రాణి మన్యతే.

జమదగ్ని, భరద్వాజుడు, విశ్వమిత్రుడు, అత్రి, గౌతముడు, వశిష్ఠుడు, కాశ్యపుడు, అగస్త్యుడు, గోత్రకర్తలనియు, వీరిలో నెవరి గోత్రమునఁ బుట్టినవారు వారిగోత్రము కలవాగురదురనియు పై స్మృతివచనములు బోధించుచున్నవి. ఇందువలన తండ్రి గోత్రమే కొమార్తెదియు నగుననుట నిస్సందేహముకదా ?

శ్లో. స్వగోత్రా ద్భుక్త్యతే నారీ వివాహాత్సప్తమే పదే
పతిగోత్రేణ కర్తవ్యా తస్యాః పిండోదక క్రియా.

అను లఘుహారిత వచనమునుబట్టి శ్రీ వివాహమువలన సప్తపది యందు తన గోత్రమును పోగొట్టుకొనుననియు, పతిగోత్రముచేత నామె పిండోదకక్రియలు చేయవలయుననియు, కనబడుచున్నది. ఇందలి పూర్వార్థముముచేతనే స్వగోత్రము మాటునని కనఁబడు చుండఁగా మరల ఉత్తరార్థముచేత నామె పిండోదకక్రియలు పతి గోత్రమున చేయవలయునని చెప్పుటచేత కర్మలు చేయునప్పుడు భర్తగోత్రమున చేయవలసినను తనగోత్రమునుకూడ నామె కలిగి యుండుననియే యూహింపఁదగియున్నది.

శ్లో. సంస్కృతాయాం తు భార్యాయాం సపిండీకరణాంతికం
పైతృకం భజతే గోత్ర మూర్ధ్వంతు పతిపైతృకమ్.

అను కాత్యాయన వచనమువలన కర్మకు పతిగోత్రమునే యుపయోగించినను, వివాహితయైన శ్రీ తన సపిండీకరణమువలనకును తన పితృగోత్రమునే ధరించుననియును, అటుపిమ్మట పూర్ణముగా భర్తగోత్రమును పొందుననియు స్పష్టమగుచున్నది. ఇందుచేతనే వివాహితశ్రీ తనతండ్రికి గయాశ్రాద్ధాదులుచేయుట కర్హురాలగుచున్నది.

శ్లో. ఆమువ్య పాత్రిం చామువ్య పుత్రిం చామువ్య గోత్రజాం
ఇమాం కన్యాం వరాయాస్మై వయం తద్వివృణీమహే
శ్రుణుభ్య మితి వై బ్రూయా దసౌ కన్యాప్రదాయకః.

అనుటవలన కన్యాప్రదాత ఫలానివాని పౌత్రయు, ఫలాని వాని పుత్రయు, ఫలానివాని గోత్రమునఁ బుట్టినదియును, అగు నీకన్యను ఈ వరున కిచ్చుచున్నానని యందఱి ముందఱి నుపలుకవలసినట్లు కనఁ బడుచున్నది. ఒకసారి వివాహమాడిన మాత్రమున స్త్రీ తన పితా మహునకు పౌత్రయు జనకునకు పుత్రికయుఁ గోత్రమునఁ బుట్టినదియు కాకపోదు గనుక,-

శ్లో. వరగోత్రం సముచ్చార్య ప్రపితామహ పూర్వకమ్
నామసంకీర్తయే ద్విద్వాన్ కన్యాయైచ్చన మేవ హి.

ప్రపితామహపూర్వముగా వరగోత్రము నుచ్చరించి నామ మును ప్రకటించి యదేవకారముగా కన్యయొక్క గోత్రనామము లను జెప్పవలసిన వివాహమంత్రములయందు కన్యయొక్క పితృగోత్ర ముతప్ప మఱియొక్కగోత్రము ఉచ్చరించుటకు మంత్రములను బట్టియే యవకాశములేదు. కాఁబట్టి కన్య యవశ్యముగా పితృగోత్రముతోనే పుండ్రానము చేయఁబడవలయును.

2. ముండనము — “మృతభర్తృకకు మగఁడుపోయిన పదవ దినమున శిరోముండనము చేయవలయునుగదా? పునర్వివాహమును చేసినాడని స్త్రీకి అట్టిపనిని చేయఁగూడదని యెక్కడనైన విధి యున్నదా” యని కొందఱడుగవచ్చును. స్త్రీకి పదవదినమున తల గొరిగించుట తాకికమేకాని స్మృతినమ్మతము కాదు; అట్టి ముండన మును విధించు మంత్రము లెక్కడను కనఁబడవు. స్త్రీలకు కేశవపనము లేదని పెక్కుస్మృతు లైకకంఠ్యముగా ఘోషించుచున్నవి. పరాశ రుఁడును,-

శ్లో. సర్వా కేశా సముద్భృత్య ఛేదయే దంగుళద్వయమ్
ఏవం నారీ కుమారీణాం శిరసా ముండనం స్మృతమ్.

న స్త్రీయాః కేశవపవన్ న దూరే శయనాసనమ్
 న చ గోష్ఠే వసేద్రాత్రౌ న దివాగా అనువ్రజేత్
 నదీమ సంగమేచైవ అరణ్యేషు విశేషతః
 న స్త్రీణా మజనం వాసో వ్రతమేవ సమాచరేత్.

అని తొమ్మిదవ యధ్యాయమున స్త్రీలకుఁగాని బాలికలకుఁగాని యెక్కడనైనను ముండనము విధించిన పక్షమున కేశముల నన్నిటిని వదలివేసి చివర రెండంగుళములు మాత్రము ఖండింపవలయు ననియు, బ్రహ్మచర్యాది వ్రతములయందు స్త్రీల కెప్పుడును కేశవప నము లేదనియు స్పష్టపఱచి యున్నాఁడు. ఈ పైని వ్రాసిన దానివలన వ్రతపక్షులు సాధారణముగాఁ జేయు ముఖ్యమయిన యాక్షేపణల కన్నిటికిని సంగ్రహముగా నమాధానములు వచ్చినవని తలఁచెదను.

పౌనర్భవ విచారము

కొంద టీచెప్పిన దంతయు నొప్పుకొని స్త్రీ పునర్వివాహము శాస్త్రసమ్మతమే కాని ద్వితీయవివాహము చేసికొన్నవారును తత్సం తతివారును ప్రథమవివాహితలకంటెను తత్సంతతివారికంటెను తక్కు వవారనియు, వారు అపాంక్తేయులును, హవ్యకవ్యములకు పనికి రానివారు ననియు; వారు ప్రత్యేకజాతిగా నుండఁదగినవారనియు వాదించుచు తెలియనివారిని భ్రమింపఁజేయుదురు. అట్టివారు చూపెడు ప్రమాణములను గూర్చి కొంత విమర్శింతుము.

మనుస్మృతి, తృతీయాధ్యాయము

శ్లో. చికిత్సకా దేవలకా మాంసవిక్రయిణస్తథా

విపణేన చ జీవంతో వర్జ్యా క్షుర్య ర్హవ్యకవ్యయోః. ౧౫౨

ప్రేష్యో గ్రామవ్య రాజ్ఞశ్చ కునఖి శ్యావదంతకః

ప్రతిరోద్ధా గురోశ్చైవ త్యక్తాగ్ని ర్వాధిషికస్తథా. ౧౫౩

- యక్షీచ పశుపాలశ్చ పరివేత్తా నిరాకృతిః
బ్రహ్మద్విట్ పరివిత్తిశ్చ గణాభ్యంతర ఏవ చ. ౧౫౮
- కశీలవోఽవక్షీరీ చ వృషలీపతి రేవ చ
పౌనర్భవశ్చ కాణశ్చ యస్య చోపపతి ర్భూషే. ౧౫౯
- భృతకాధ్యాపకో యశ్చ భృతకాధ్యాపిత స్తథా
శూద్రశిష్యా గురుశ్చైవ వాద్గుప్తః కుండగోళకా. ౧౬౦
- అకారణపరిత్యక్తా మాతాపితౄ గురో స్తథా
బ్రాహ్మైర్యానైశ్చ సంబంధై స్సంయోగం పతితైర్గతః. ౧౬౧
- అగారదాహీ గరదః కుండాశీ సోమవిక్రయా
సముద్రయామీ వందీచ తైలికః కూటకారకః. ౧౬౨
- పిత్రావివిదమానశ్చ కితవో మద్యప స్తథా
చాపరోగ్యైభిశ్చ స్తశ్చ దాంభికో రవవిక్రయా. ౧౬౩
- ధనుశ్చరాణాం కర్తాచ యశ్చాక్రగే దిధిషూపతిః
మిత్రద్రు ద్యూతవృత్తిశ్చ పుత్రాచార్య స్తథైవ చ. ౧౬౪
- భ్రామరీ గండమాలీచ శ్విత్త్రధో విశున స్తథా
ఉన్మత్తోఽంధశ్చ వజ్రాః క్షుర ర్వేదనిదక ఏవ చ. ౧౬౫
- వాస్తీగోఽశ్వోష్ఠృ దమకో నక్షత్రై ర్యశ్చ జీవతి
పక్షిణాం పోషకో యశ్చ యుద్ధాచార్య స్తథైవ చ. ౧౬౬
- స్రోతసాం భేదకో యశ్చ తేమాం చావరణేతరః
గృహసంవేళకో దూతౌ వృక్షారోపక ఏవ చ. ౧౬౭
- శ్వక్రీడిశ్వేనజీవీ చ కన్యాదూషక ఏవ చ
హింస్రో వృషలవృత్తిశ్చ గణానాం చైవ యాజకః. ౧౬౮
- అచారహీనః క్లిబశ్చ నిత్యం యాచనక స్తథా
కృషిజీవీ శ్లేపదీచ సద్భిర్నిందిత ఏవ చ. ౧౬౯

ఔరభికో మాహిషికః పరపూర్వాపతిస్తథా

ప్రేతనిర్వాతకశ్చైవ వర్జనీయః స్రయన్ముతః.

౧౬౬

ఏతాన్ విగర్హితాచారా నపాంక్తేయన్ ద్విజాధమాన్

ద్విజాతిప్రవరో విద్వా నుభయత్ర వివర్జయేత్.

౧౬౭

ఆయాస్కృతులు ప్రత్యేకముగా పునర్భువు నేప్రకారముగా నిర్వచించి పునర్భువులను పునర్భూపుత్రులను ఎట్టివారినిగాఁ జెప్పినవో యాసంగతి నించుకయు విచారింపక, పునర్భూలక్షణ మొక స్మృతినుండియు తద్దూషణము మఱియొక స్మృతినుండియు పుచ్చుకొని మనసువచ్చినట్టుగా నొకదానితో నొకటి కలిపి పాడుచేయుటవలన నీ యసందర్భార్థము పొసగినదే కాని దేనికది ప్రత్యేకముగా విమర్శించినపక్షమున విధివిహితముగా పునర్వివాహము చేసికొన్నవారు పునర్భువులే కారనియు, ఒకవేళ పునర్భూవామము వారికిఁగూడ కలిగినను వారు నింద్యులైన నిషిద్ధ పునర్భూజాతిలో చేరనియు, నిమిషములో స్పష్టము కాఁగలదు. “ఋషీణాం మతయశ్చ భిన్నాః” అని యుండుటచే తక్కిన సమస్తవిషయములయందువలెనే పునర్భూనిర్ణయమునందును స్మృతికర్తలు భిన్నాభిప్రాయము కలవారుగానే యున్నను, అన్నిటిని సమన్వయము చేసెడి పక్షమున విధ్యుక్తవివాహమాడిన పునర్భువు లెంతమాత్రమును దూష్యులు కారనియే సిద్ధాంతమేర్పడును.

౧. శ్లో. సప్తపౌనర్భవాః కన్యా వర్జనీయః కలాధమాః

వాచాదత్తా మనోదత్తా కృతకాతుకమంగళా.

ఉదకస్పర్శితా యా చ యా చ పాణిగృహీతికా

అగ్నిం పరిగతా యా చ పునర్భూ ప్రభవా చ యా.

ఇత్యేతాన్ కాశ్యపేనోక్తా దహన్తి కులమగ్నివత్ - కాశ్యపస్మృతి

అని కశ్యపుడు వాగ్దత్తలను, మనోదత్తలను, మంగళస్నానాదికము చేసినవారిని, ఉదకస్పర్శితలను, పాణిగృహీతకలను, అగ్నిప్రదక్షిణము చేసినవారిని, పునర్భాప్రభవలను, ఏకవిధముగా నీ యేడుగురను పునర్భువులనుగాఁ జెప్పి వారు కులము నగ్నిహోత్రమువలె కాల్చివేయుదురని దూషించియున్నాఁడు. దీని యవయవార్థమునే మనము పుచ్చుకొని ప్రవర్తింతుమేని, ఇంచుమించుగా లోకములోని కన్నియ లందఱును పునర్భువులే యయి దూష్యురాండు కావలసి వచ్చును. ఎల్లవారికిని తమకూతులను మొదట మనసులో నొకరి కియ్యవలె ననుకొనియు, వారి కిచ్చెదమని నోటితో చెప్పియు, మంచి వరుఁడు లభించిన యెడల తమ యుద్దేశమును మార్చుకొనుట సహజమయి యుండును. అంతేకాక పయిని జెప్పబడినవారిలో మొదటి యొడు తెగలవారికిని మనమిప్పుడు నిరాక్షేపముగా వివాహములు చేయుచునే యున్నాము. అట్టి కన్నియలు పునర్భువులని చెప్పుట కెవ్వరును సాహసింపరు.

శ్లో. దత్తాం న్యామేన యః కన్యాం వరాయ న దదాతి తాం

అదుష్టశ్చే ద్వరో రాజ్ఞా నదండ్య స్తత్ర చోరవత్ నారదుఁడు.

న్యాయముచేత నియ్యబడిన కన్యను వరున కెవ్వఁడియ్యడో వాఁడు వరుఁడు దుష్టుఁడు కానికక్షమున రాజుచే చోరునివలెనే దండ్యుఁడగునని చెప్పు నారదాది స్మృతివచనముల ననుసరించి పై కాశ్యవ వచనమునకు అదుష్టవరవరమని సంకోచము కల్పించి శాస్త్రోదితమున వరదోషము లేక ధనాశచేతను ద్వేషముచేతను వివాహము చేసినప్పుడుమాత్రమే వాగ్దత్తాదులు పునర్భువు లగుదురని నిర్ణయము చేసియున్నారు. ఈప్రకారముగానే బోధాయనులును,—

వాచాదత్తా మనోదత్తాఽగ్నింపరిగతా

న ప్రమంపదం నీతా భుక్తా గృహీతగర్భా

ప్రసూతా చేతి సప్తవిధా పునర్భూ స్తాం
గృహీత్వా న ప్రజాం న ధర్మం విందేత.

వాగ్దత్తాదులగు సప్తవిధ పునర్భూవులను చెప్పి కశ్యపుడు చెప్పిన వారిలో నడుమ కొందఱిని వదలి సంభోగసౌఖ్య మనుభవించిన దానిని, గర్భము ధరించిన దానిని, సంతానము కన్నదానిని గూడఁజేర్చి వారిని గ్రహించి సంతానమును ధర్మమును పొందఁ గూడదని విధించి యున్నాఁడు. అనేకస్మృతులు వాగ్దత్తాదులకు వివాహమును విధించుచున్నవి. ఇందుకు నిదర్శనముగా కాల్యాయనుఁడు,—

శ్లో. వరే దేశాంతరగతే త్రిన్వతూ స్సంప్రతీక్య వా
కన్యాన్యస్మై ప్రదాతవ్యా వాగ్దానేతు కృతే సతి.
పంచత్వం చే ద్వరో గచ్ఛేత్ వాగ్దానేతు కృతే సతి
కన్యాన్యస్మై ప్రదాతవ్యా తథా సప్తపదార్పరమ్.

వరుఁడు వాగ్దానాంతరము దేశాంతరము పోయినను, మృతుఁ డయినను, కన్యను మఱియొకని కియ్యవలెనని చెప్పుచున్నాఁడు. ఆ ప్రకారముగానే లోకములో నర్వసాధారణముగా వ్యవహారమును జరుగుచున్నది. అట్టి కన్యకల నెవ్వరును పునర్భూవులనిగాని తక్కువ వారనిగాని యెంచరు. దీనినిబట్టి చూడఁగా పునర్భూవులను నిందించిన యా స్మృతియందుఁగాని మఱియొక స్మృతియందుఁగాని వివాహ మెవ్వరికి విధింపఁబడెనో వారు పునర్భూ నిర్వచనమునకు లోఁబడినవారయినను వారికి పునర్భూనామము చెందదనియు, వారేవిధముచేతను తక్కినవారికంటె తక్కువవారు కారనియు విస్పష్ట మగుచున్నది. సప్తపదికి పూర్వమునం దనేకస్మృతులలో వివాహము విధింపఁ బడినది గనుక నట్టివారు పునర్భూవులు గాకుండవచ్చును గాని సప్తపద్య సంతరము వివాహమాడువారు పునర్భూవులు కాకతప్పరని కొంద

జనవచ్చును. సప్తపదికి పూర్వమునుండి వివాహమును విధించిన కాత్యాయనవచనమే “తథా సప్తపదా త్పర” మని సప్తపది తరువాత సహితము మృతభర్తృకకు పునర్వివాహము విధించుచున్నది గనుక పూర్వము చెప్పిన హేతువుచేతనే సప్తపద్యనంతరము శాస్త్రవిహితమయిన వివాహము చేసికొన్నవారు సహితము పునర్భవులు కాదు. మరియు పునర్భవుల నాప్రకారముగా నిందించిన బోధాయనుడే తన స్మృతిలోని వివాహప్రకరణమునందు,-

శ్లో. నిస్సృష్టో వా హతో వాపి యస్యా భర్తా మ్రియేతి వా
సా చే దక్షతయోని స్యాత్ గతప్రత్యాగ తాపివా
పౌనరభవేన విధినా పున సంస్కార మ్హతి.

భర్తా నష్టమయినప్పుడును హతుడయినప్పుడును మృతుడయినప్పుడును అక్షతయోనికి పునరుద్వాహమును విధించుచున్నాడు. ఇందువలన బోధాయనుని యభిప్రాయము విధ్యనుసారముగా వివాహితలయినవారు తప్ప తక్కిన శ్రీలే పునర్భవు లగుదురనియు శాస్త్రమును తిరస్కరించి వివాహము చేసుకొనువారు మాత్రమే పునర్భవులును దూష్యులును అగుదురనియు ననుట కరతలామలకమయిన విషయమే కాబట్టి “నష్టే మృతే” లోనుగాగల పునరుద్వాహ విధుల ననుసరించి వివాహము చేసికొన్నవారు పునర్భవులు కారనియు ఏస్మృతియందు పునర్భులక్షణ మేవిధముగాఁ జెప్పబడినను శాస్త్ర విధుల నతిక్రమించి వివాహమాడినవారును వారి సంతతివారును మాత్రమే పునర్భవులును పౌనర్భవులును నయి నింద్యు లగుదురనియు పరమసిద్ధాంత మగుచున్నది.

౨. ఒకవేళ యాగికముగా పునర్వివాహము చేసికొనడి శ్రీలం దటియుదును పునర్భుశబ్దము వర్తించినను, పునర్భవులను దూషిం

చెడి సామాన్యవిధుల కళవాదములుగా నుండు విశేషవిధులచేత విధ్యుక్తరీతిని వివాహము చేసికొన్న శ్రీలును వారి కొమార్తె మొదలయినవారును పరిరక్షింపబడి మొత్తమాత్రమును వారు దూష్యులు కాకయే యుందురు ఎట్లనగా,—

శ్లో. దారాగ్నిహోత్రసంయోగం కరుతే యోగజ్ఞే స్థితే
పరివేత్తా స విజ్ఞేయః పరివిత్రీస్తు పూర్వజః.

మనువు. అ 3, శ్లో. ౧౭౧

అను వచనమునుబట్టి అన్నకు ముందు వివాహమాడువాడు పరివేత్త యనబడును. అట్టి పరివేత్త సాసత్కూడయిన సరకమును పొందుననియు బహుస్మృతులు ఘోషించుచున్నవి. పౌనర్భవాదులను పంక్తిబాహ్యులనుగాఁ జెప్పిన పూర్వోదాహృత మనువచనములలోనే పరివేత్తకూడ అసంక్తేయుడుగాను వాన్యకవ్యముల కక్కఱకు రానివాడుగాను పరిగణింపబడి యున్నాడు. అయినను,—

శ్లో. కుబ్జవామన మండేషు గద్గదేషు జడేషు చ
జాత్యంధే బధిరే మూకే న దోషః పరివేదనే.

అని స్మృత్యంతరమునందు. జ్యేష్ఠభ్రాత కుబ్జుడుగాఁ గాని, వామనుడుగాఁగాని, నపుంసకుడుగాఁగాని, వణకుగలవాడుగాఁగాని, జడుడుగాఁగాని, జాత్యంధుడుగాఁగాని, చెవిటివాడుగాఁగాని, మూగవాడుగాఁగాని ఉన్నయెడల పరివేదనమువలన దోషము లేదని అపవాదవిధి కనబడుచున్నది. అందుచేత అన్నకు ముందుగా వివాహము చేసికొన్నవాడగుటచే నతడు పరివేత్తయైనను, అన్న యందు కుబ్జత్వాది దోషము లున్నప్పుడు విధ్యనుసారముగా వివాహము చేసికొన్న కనిష్ఠభ్రాత యెన్నడు నసంక్తేయుడును దూష్యుడును కానేరడు. అదేప్రకారముగా ద్వితీయవివాహము చేసుకొన్న శ్రీ

లందఱును వేరున పునర్భవులే యగుదురని యొప్పుకొన్నను నష్టమృతేత్కాది స్మృతివచనముల ననుసరించి వివాహముల చేసికొన్నవారును వారిపుత్రాదులును పంక్తి కడర్తులును దూష్యులును కారు.

3. ప్రతిస్మృతిని ప్రత్యేకముగాఁ జదివి యా స్మృతికర్త చెప్పిన పునర్భూ లక్షణములను పునర్భవుల యోగ్యతను పరీక్షించిన యెడల, విధివిహితముగా పునర్వివాహ మాడిన శ్రీ లేవిషయమునను తక్కువవారుగా నుండవట్టు తెలిసికోవచ్చునని యీవఱకే తెలిపియున్నాను. కొందఱు స్మృతికర్తలు శాస్త్రముమీఱి షరతులును వరించి సంతానము గన్నవారినే పునర్భవులనుగాఁ జెప్పి వారిని దూషించియున్నారు; కొందఱు పునర్వివాహ మాడిన శ్రీల నందఱిని పునర్భవులనుగాఁ జెప్పి వారిని తక్కువవారినిగా చెప్పకయున్నారు. కొందఱు సామాన్యముగా పునర్భవులను దూషించిమాత్ర మున్నారు. ఇందుకు దృష్టాంతముగా మనపు తొమ్మిదవ యధ్యాయములో,—

శ్లో. యాఽ పత్యావా పరిత్యక్తా విధవా వా స్వయేచ్ఛయా

ఉత్పాదయే త్పునర్భూత్వా స పౌనర్భవ ఉచ్యతే. ౧౭౫

పతిచేత విడిచిపెట్టఁబడినగాని విధవయయిగాని శ్రీ స్వేచ్ఛ చేత ననగా శాస్త్రవిరుద్ధముగా బిడ్డను గన్నదానినే పునర్భవనియు, ఆ పుత్రుఁడే పౌనర్భవుఁడనియు నిర్వచించి యట్టివారిని మాత్రమే యచాంక్షేయులనుగాఁ జెప్పియున్నాఁడు. కాని విధి విహితముగా ద్వితీయ వివాహమాడిన దాని పుత్రుని పౌనర్భవునిగా నెక్కడను చెప్పలేదు. అట్టి ద్వితీయ వివాహితపుత్రుఁడు మొదటి భర్తకు మాత్రమే పౌనర్భవుఁడగును గాని ద్వితీయభర్త కారముఁడేయగును. “నిపాతం పుత్రహారస” మనియున్న భారతవచనమును జదివినచో నీయంశము స్పష్టమగును. ఇదేప్రకారముగా నా యా స్మృతులను ప్రత్యేకము

గాఁ జదివిన యెడల, పునర్భూవిషయమయిన మన ఋషుల యభిప్రాయము వారి వారికే తెలియును. ఏ స్మృతియైనను పునర్భూలక్షణమును సామాన్యముగాఁ జెప్పి వారిని దూషించినపక్షమున నక్కడ సమన్వయరీతిచేత విధియుక్తముగా పునరుద్వాహ మాడినవారి విషయములో తప్పు తక్కిన వారివిషయములో మాత్రమే యా దోషములు పట్టినని యర్థము చేయవలెను.

4. పూర్వోదాహృత మనుస్మృతి వచనములయందును, తదితర స్మృతివచనములయందును కొందఱు హవ్యకవ్యముల కనర్హులని దూషించుట యతిశయోక్తిచేత సాధారణముగా తదితరులు ప్రశస్తలని చూపుటకొఱకే గాని వానియం దంతకంటె విశేషమేమియులేదు. అట్టిచోట్ల మన మెప్పుడను వాని యుద్దేశమునే గ్రహింపవలయును గాని యవయవార్థమును గ్రహింపరాదు. శబ్దార్థమునే గ్రహింత మనుపక్షమున, పయిని చెప్పబడిన మనువచనములను బట్టి వైద్యులును, వాణిజ్యము చేయువారును, గ్రామోద్యోగులును, రాజకీయోద్యోగస్థులును, పుష్పిగోళ్యవారును, కష్టపండవారును, జ్యోతిష్కులును, చిలుకలు మొదలగు పక్షులను పెంచువారును, యాచకులును, వ్యవసాయము చేయువారును కూడ పంక్తిబాహ్యులే యగుదురు. అట్టివారి నెవ్వరు నిప్పుడు అపాంక్త్యములనుగాఁ జూడదు. కాఁబట్టి పయివాక్యములలో పయిని చెప్పబడినవారు కానివారు ప్రశస్తలని తాత్పర్యమేకాని వారందఱు నపాంక్త్యములని కాదు. ఒకవేళ పైదాని కవయవార్థము యంగీకరించి, వాదము నిమిత్తమై పునర్వివాహము చేసికొన్న వారిసుతులు పౌనర్భవులే యనియు వారు నిందిత పౌనర్భవులలోనే చేరుదురనియు నొప్పుకొన్నను, అప్పుడు సహితము వారు వైద్యులు, వర్తకులు, రాజకీయోద్యోగస్థులు, జ్యోతిష్కులు,

కృషిచేయువారు, మొదలయినవారితో సమానులే యగుదురు గాని వారికంటె తక్కువవారు కాజాలరు.

౫. పరాశరుడు “సప్తే మృతే” త్యాది వచనముచేత శ్రీ పునర్వివాహమును విధించి పౌనర్భవపుత్రుని నెక్కడను చెప్పకపోవుట చేత కలియుగమునందు పునర్భావ్యవహారముగాని పౌనర్భవ వ్యవహారముగాని బొత్తిగానే లేనట్లును, ద్వితీయవివాహితల పుత్రులు ఔరసు లేయగుదురని పరాశర మతమైనట్టును స్పష్టమగుచున్నది.

శ్లో. ఔరసః క్షేత్రజ శ్చైవ దత్తః కృత్రిమక స్సుతః

దద్యాన్మాతా పితావాపి సపుత్రో దత్తకః స్సృతః.

అని కలియుగమునందు త్రివిధపుత్రులను మాత్రమే పరాశరుడు చెప్పియున్నాడు. ఏవ పదసారస్యముచేత స్వక్షేత్రజుడనగా స్వభార్యయందు పుట్టినవాడే యౌనునడని పై శ్లోకములోని మొదటి పదమున కర్థము. ఈ యర్థమునే దత్తక మీమాంసయందు నంద పండితుడు వ్రాసియున్నాడు,—

ఔరసః క్షేత్రజశ్చైవ దత్తః కృత్రిమకస్సుతః-ఇతి కలిధర్మ ప్రస్తావే పరాశరస్మరణాత్, నచైవం క్షేత్రజోపిపుత్రః కతాన్యాదితి వాచ్యం-తత్రనియోగ నిషేధేనైవ తన్నిషేధాత్ అస్తుతర్హి విహితప్రతిషిద్ధత్వాత్ వికల్ప ఇతిచేన్నదోషాప్త కాపత్యే-కథం తవ్యత్ర క్షేత్రజగ్రహణ మితిచేత్ ఔరస విశేషణత్వేనేతి బ్రూమః-తథాచమనుః- శ్లో. స్వక్షేత్రే సంస్కృతాయాంతు స్వయ ముత్పాదితశ్చయః-తహారసం విజానీయాత్ పుత్రం ప్రథమకల్పితమ్. ఇతి— దత్తకమీమాంస.

ఈ పయిదానినిబట్టి పునర్వివాహము చేసికొన్న స్త్రీలు పునర్భవులును, వారిపుత్రులు పౌనర్భవులును కారనియు, వారెంతమా

త్రమును కలముగా తక్కువవారు కారనియు, వారికిఁ బుట్టిన సుతు తారసులును, వారు సాధ్యులును నగుదు రనియు, కొంచె మాలో చించి చూచినయెడల నిష్పక్షపాతబుద్ధుల కందఱకును విశదము కా వచ్చును. భారతమున పునర్వివాహిత యయిన యుల్లాపి పుత్రుఁ డౌరనుఁడుగాను, ఉల్లాపి సాధ్యిగాను జెప్పఁబడి యుండుట యందఱకు విశదమయియే యుండును. —

శ్లో. ఆగతస్తు పునస్తత్ర గంగాద్వారం తయా సహ
ఃరిత్యేజ్య గతా సాధ్యే ఉల్లాపీ నిజమందిరమ్.

ఉ ప స ం హా ర ము

ఇంతవఱకును శ్రీపునర్వివాహము శాస్త్రసమ్మతమని చూపుట కయి ప్రయత్నించి నాకు తెలిసినదానిని సంగ్రహముగా తెలిపి యున్నాను. ఇప్పుడవశము లేకపోవుటచేతను, గ్రంథవిస్తారము చేయుట నాయద్యేశము కాదు గనుకను, నేను శ్రుతిస్మృతిపరమములయందలి వచనముల నుదాహరించి వాని తాత్పర్యమును వ్రాసితినే కాని యధివిషయమయిన మూడేకసమాధానములను పూర్ణముగా వివరింపఁగలిగినవాఁడను గాను, కొంచెమాలోచించి చూచినయెడల నేను జెప్పిన యర్థములు క్లిష్టములు కావనియు శబ్దములవలన స్పష్టముగా కనఁబడునవియే యనియు మీకు విశదము కావచ్చును. ఈ విన్నదానినిబట్టి శ్రీపునర్వివాహము శాస్త్రసమ్మతమనియు, అవ శ్యాచరణీయమనియు మీమనసునకయినను తోచవచ్చును. అోకాను భవమునుబట్టి చూచిన శ్రీపునర్వివాహము కర్తవ్యమని తలఁపనివా రెవ్వరుండురు? ఈ కాలమునందు మాత్రమే కాక పూర్వకాలమునందు హితము శ్రీలహరీవస్త్రను జూచి మనసు కరఁగి విధవావివాహమును

పురుషధారణము చేయుటకయి ప్రయత్నించిన పుణ్యపురుషు లనేకు లుండి యున్నారు. కొంచెమయినను దయారసముగలవా రీసత్కార్య విషయమున తగినతోడ్పాటును చేయకుండరని దృఢముగా విశ్వసించు చున్నాను. పెక్కనందల సంవత్సరముల క్రిందటనే మన దేశపు స్త్రీల దుర్దశలను మాన్పుటకయి జీర్ణమయిపోయిన నారీపునర్వివాహమును పురుషధారణము చేయవలెనని జయపురమహారాజగు జస్వంతసిం గనువారును, సుప్రసిద్ధులయిన యప్పయదీక్షితులవారును ప్రయ త్నము చేసినట్లు మనము వినుచుండుటయేకాని యా కాలమునందలి జనుల మాధ్యాధిక్యమునుబట్టి వారికోరికలు సఫలమయినట్లు వినలేదు. వంగ దేశమునందు మూడువందలయేబది సంవత్సరముల క్రిందట పండితమండలాగ్రగణ్యాదుగా నుండిన స్మార్త భట్టాచార్య రఘు నందను లను వారొక గ్రంథముచుజేసి బాలవిధన యయిన తన కొమార్తెకు వివాహము చేయవలెనని ప్రయత్నించిరి కాని చిరకాలా గతమయిన దురాచారప్రభావముచేత వారికోరికయు విఫలమే కావలసివచ్చినది. అటుతరువాత కొంతకాలమునకు రాజవల్లభుడను నతఁడు గొప్పప్రయత్నముచేసి పండితులచేత నొకవ్యవస్థ చేయించెను. గొని వివాహములనుమాత్రము చేయింపఁగలిగినవాఁడు కాఁడు. ఇచ్చటి కించుమించుగ నూఁకుసంవత్సరముల క్రిందట పీష్వానద్ద సేనాధిపత్యము వహించి ఘనతక్కిన పరిశురామపట్ట బాహువర్ధనులనువారు తన కొమార్తెయగు దుర్గాబాయి యను నామె యెనిమిది సంవత్సరముల ప్రాయమున భర్తను పోగొట్టుకొన్నప్పు డామెకు పునర్వివాహము చేయుటకయి విశ్వప్రయత్నములు చేసిరి గాని తుదకప్పుడును కార్యము కాలేదు. అప్పుడు పునానగరమునం దుండు పండితులు మాత్రమే కాక కాశీపురమందలి పండితులును సీ. చునరీవాహము

శాస్త్రసమ్మతముని సిద్ధాంతముఁ జేసిరి; అప్పటి శంకరాచార్యుల వారును దాని సంగీకరించిరి. అంతట వివాహము జరుగుటకు సిద్ధమయియుండఁగా బ్రాహ్మణులందఱును జేరి పరశురామపట్ట బ్రాహ్మ వర్ధనుల భార్యపాదములమీఁద పడి మొట్టిపెట్టుకొని యామెమూలమున వివాహము జరుగకుండఁ జేసిరి. అటుపిమ్మట కొందఱు నాగపురము మొదలయిన స్థలములయందు కొంతప్రయత్నము చేసిరి కాని వారిప్రయత్నములు ఉపన్యాసములతోనే సరిపోయినవి. తరువాత మొట్ట మొదట మన హిందూదేశములో శ్రీ పునర్వివాహములను సరిగా జరిపించిన వారు గొప్పపండితులయి కాళీఘట్ట రాజధానియందు వసియించెడి పండిత ఈశ్వరచంద్ర విద్యాసాగరులననువారు. వారు బహుప్రయాస పడి జనులకు శాస్త్రమును జూపి వారి కన్నులను విప్పటయేకాక శ్రీపునరుద్వాహవిషయమయి రాజకీయశాసనము నొకదానిని కలిగించి ౧౮౫౬ వ సంవత్సరములో మొట్టమొదట రెండువివాహములను జరిగించిరి. నాటినుండి బంగళారాజధానియందు పెక్కు వివాహములు జరుగుచునేయున్నవి. తరువాత బొంబయి నగరమునందు విష్ణు పరశురామశాస్త్రులవారు ౧౮౬౭ వ సంవత్సరమునందు వాడమున కారంభించి ౧౮౭౦ వ సంవత్సరమున సరిగా కొన్నివివాహములను జరిగించిరి. ఇప్పుడా శాస్త్రులవారు మృతులయినను, ఆ ప్రాంతములయందు పునరుద్వాహములు విస్తారముగా జరుగుచు వచ్చుచున్నవనుమాట వార్తాపత్రికలను జరపువారి కందఱికిని తెలిసియుండును. ఎక్కడ నేవిధముగా జరుగుచున్నను మన రాజధానిమాలము నేటి వఱకును కన్నులు మూసికొని హాయిగా నిద్రపోవుచున్నది. ఈ మున పడునెనిమిది సంవత్సరములనుండి ఒకసమాజమున్ననుండు దేమియుఁ గారాదు. నేను ౧౮౭౯ వ సంవత్సరమునను

మహేంద్రవరమున నీవిషయమున నుపన్యాసములను జేయనారంభించి,
భగవదనుగ్రహమువలన నిప్పటికి రెండువివాహములను జేయింపఁ
గలిగినాఁడను. ఈ రాజధానివారికనైన నిద్రనుండి లేచి చుట్టుకూగా
పనిచేసి తక్కిన రాజధానులవారితో సామ్యమును పొంద ప్రయత్నింతు
రని కోరుచున్నాను. సర్వదయాపరుఁ డయిన యీశ్వరుఁడే యీ
విషయమున మీకు ధైర్యశ్లైష్మ్యముల నిచ్చునుగాక యని ప్రార్థించుచు,
ఈ యుపన్యాసమును యింతటితో ముగించుచున్నాను.

స్త్రీ పు న ర్వి వా హ వ్యా పా ర ము యొ క్క
భూ త ప ర్త మా న స్థి తు లు.



By

VEERESA LINGAM

స్త్రీ పునర్వివాహ వ్యాపారము యొక్క భూత వర్తమాన స్థితులు.

❦❦❦❦❦

ఓ మహాజనులారా!

ఈపట్టణమునం దారంభింపఁ బడిన స్త్రీ పునర్వివాహవ్యాపారము యొక్క భూతవర్తమానస్థితులను గుఱించి నేటి మహాసభలో నుపన్యసింపవలసినదని వెనుకటిసభలో కార్యదర్శిగారు నన్నడిగినప్పుడు నేను నిర్వహింపవలసిన కార్యభారముయొక్క కష్టమును చక్కఁగా విచారింపక మంచిదని యీపని కంగీకరించినాను. కాని సభవిడిచిపోయిన పిమ్మట నాలో నే నాలోచించుకొనఁగా నాకు నియమించిన యీ యుపన్యాసము మఱియొకరు నిర్వహించుట యుచితముగా నుండునని నా కప్పుడు తోచినది. ఐనను చేసెదనని సభవారిముం దొప్పుకొని వచ్చినతరువాత వెనుకటియుట ధర్మముకాదు గనుక, నామనస్సున కిది రుచించిన విషయము కాకపోయినను విధిగా భావించుకొని తోచినట్లు చెప్పఁబోవుచున్నాను. నాసంగతి నేను చెప్పుకొనుట లేకమాత్రమును నాకీష్టమయినపని కాదు. కాని మొదటినుండియు నాకున్న యొక తెగని సంబంధముచుబట్టి నావేరు విడిచిపెట్టి యీస్త్రీపునర్వివాహ చరిత్రమును చెప్పగలుగుట నాకు సాధ్యముగా తోచలేదు. అంతే కాక సంగతులు తెలియక కొందఱు, బహుకారణములచేత నాకు ద్వేషులుగా నేర్పడినవారు చెప్పెడు గిట్టనిమాటలను నమ్మి కొందఱును, నేను చేయుచున్న యీ కృషి విషయమయి విపరీతాభిప్రాయము కలిగియున్నట్లు నాకప్పుడు కొన్నిమాటలు గానఁబడుచున్నవి

దున ప్రస్తుతాంశముతో సంబంధించి యున్నంతవఱకు నావిషయమయి కూడ కొంత చెప్పకొనుటయు నావశ్యకముగానే కనుపట్టుచున్నది; కాబట్టి నేనిప్పుడు చెప్పబోయేదు సంగతులను సావధానముగా చిత్తగింపవలెనని మహాజనులను వేడుకొనుచున్నాను.

ప్రప్రథమమున నే నీ శ్రీ పునర్వీవాహవిషయమున కృషి కారంభించినప్పు డెవ్వరో యొకరిద్దఱుతప్ప ఇప్పుడున్న యీ సామాజకులలో నెవ్వరును నాకు సహాయులుగా నుండలేదు. న్యూపతి సుబ్బారావుపంతులుగా రప్పు డీ పట్టామునకు క్రొత్తగా వచ్చియుండుడు. ఆరంభించిన రెండుసంవత్సరములకుఁగాని అత్యూరి లక్ష్మీనరసింహముగా రీపట్టణమునకు రాలేదు. బసవరాజు గవరాజుగారు మాత్రము నాకు తోడుపాటుగా నుండిరి. కాని నాకు ముఖ్యప్రోత్సాహకులుగానుండి యీకృషిలో నన్ను ప్రవేశపెట్టి నాచేత పనిచేయించినవారు నా సహాయు, మిత్రులునైన చల్లపల్లి బాపయ్యగారు. లోక్యాధికారధూర్వకు విద్యాధికుడనుగాని నే నీమహాకార్యమును నిర్వహింపఁజాల 'ధైర్యపడి నిరుత్సాహుడను కాఁగా నాకు ధైర్యముచెప్పి పురి ప్న వెంటఁగొని బయలుదేరి శ్రీ పునర్వీవాహసమయమున ములకు వచ్చెదమని నుప్పదిమంది బ్రాహ్మణ గృహస్థులచేత బృచేయించి నాకంటెను మహాశ్రద్ధతో పనిచేసిన దీయనయే. ఈయన ప్రోత్సాహముచేతనే ౧౮౭౯ వ సంవత్సరము జూలై నెలలో శ్రీవిజయనగరపు మహారాజుగారి బాలికాపాఠశాలయందు నేను శ్రీ పునర్వీవాహవిషయమయి నా మొదటియుపన్యాసమును జేసినాను. కాబట్టి యిప్పు డంకురించి పెరుగుచున్న శ్రీ పునర్వీవాహక్రియావృక్షమునకు బీజావాసము చేసినవారు శ్రీ చల్లపల్లి బాపయ్యగారనియే చెప్పవలసియున్నది. అప్పుడు బాపయ్యగారును, నేనును, నామిత్రులు మిత్రులందఱును తేరి శ్రీ పునర్వీవాహసమాజమని పేరుపెట్టుకొని పని

చేయ నారంభించితిమి. ఆరంభదశయందు మాయొద్ద నొక్కకాసును నిధిగా లేదు; మహారాజులు సహితము పూని నిర్వహింపలేకపోయిన యీషని మేము నలుగురయిదుగురము పూని నిర్వహింపఁ గలుగుదు మన్న విశ్వాసము మాకప్పుడు కలలోను లేదు. కాని యీవిషయ మయి కృషిచేయుట మాకు షరమధర్మమనుకొని సమస్తమునకు పరమేశ్వరుని నొక్కనినే నమ్ముకొని త్రికరణశుద్ధిగా పనిచేయ మొదలుపెట్టితిమి. ఈకృషి యారంభమయిన కొన్నివారములకు నాకు పరిచితులయిన శ్రీ బారు రాజారావుపంతులుగారు శ్రీపైడా రామ కృష్ణయ్యగారీవట్టణమునకు వచ్చినప్పుడు నాకు వారితోడి మైత్రిని కలిగించినారు. వారప్పుడీపనినిమిత్తమయి తాము ముప్పదివేల రూపాయల నిచ్చెదమని వాగ్దానము చేసినారు. ఈశ్వరుఁడు మాకి గొప్పప్రాపు కనఁబఱచినందున మాకు మఱింత యుత్సాహముకలిగి మేము తొంటికంటె ద్విగుణధైర్యముతో పనికిఁ బూనితిమి. ఈకాలము మొదలుకొని తరువాత రెండుసంవత్సరములకు పిమ్మట ప్రథమ వివాహమగువఱకును పట్టిన సమస్తవ్యయములను నేనేవహించినాను. నేను చేసిన యుపన్యాసములను ముద్రించి కొన్ని ప్రతులను విక్రయించినను విశేషభాగ మూరక పంచిపెట్టినాను; వాదము నిమిత్తమయి ముప్పదివలసది స్మృతులను, ఇతరపుస్తకములను కొని కృషిచేసినాను; బహుస్థలములయందున్నవారితో నుత్తరప్రత్యుత్తరములను జరుపుచు వలసినప్పు డితరస్థలములకుఁగూడ పోయి యుపన్యసించుచు వచ్చినాను; వివాహములు చేసికొనెదమని వాగ్దానముచేసిన విద్యార్థులకుఁ గొందఱికి పాఠశాలజీతములకు సహాయము చేయుచు వచ్చినాను; బాలవితంతువులున్న స్థలములను విచారించి సమాచారములు తెచ్చుటకును కృషిచేయుటకును మనుష్యులకు సామీప్యము వచ్చినాను; బాల వితంతువుల పంరక్షకులతో మాటాడుటకయి ఆనలపురము, మం

జవల, తాళపూడి, కాకినాడ దొడ్డిపట్ట, విఘ్నేశ్వరము, రామ చంద్రపురము, పాలకొల్లు మొదలయిన స్థలములకు మనుష్యులను పంపుటయేకాక, వీనిలో నొకటిరెండుస్థలములకు నేనును బోవుచు వచ్చినాను; ఈ ప్రయాణములలో నొకసారి యొకపల్లెలో శీతకాలపు రాత్రి యం దొక మిత్రుఁడును నేనును పశువులపాకలోని పశువులతోఁ గలసి రొచ్చుకొంపులో పరుండి నిద్రింపవలసినవచ్చినది. ఈ కృషిలో నాకిక్కడి రాజకీయపాతశాలలోని విద్యార్థులు మొదటినుండియు ముఖ్యసహాయులుగా నుండిరిని చెప్పవలసియున్నది. ఇప్పుడు వివాహములు చేసికొన్నవారిలో పులవర్తి శేషయ్యగారును నల్లగొండ కోదండరామయ్యగారును పయినిజెప్పిన గ్రామములలోఁ గొన్నిటికిఁ బోయి కృషిచేసినందునకయి నాకృతజ్ఞతనిక్కడఁ దెలుపుచున్నాను. యాక్ష్మపూర్వుడు వితంతునివాహములను జేసికొన్న బీదవాండ్రకు నెల గకియ్యము, మిశ్రగా రు రాల చొప్పున కొన్నిసంవత్సరముల వఱకును ను న ప్రచురించివారము. కొంతకాలమైన తరువాత గుబ్బా యధాపతులుగారు మొదలయినవారు మాలోఁ జేరినారు; చెన్నపట్ట నుండి సోమంచి భీమశంకరముగారు వచ్చినారు; కాకినాడకు సబుజ్జిగా వచ్చిన శ్రీ కంచి కృష్ణస్వామిరావుపంతులుగారు వాక్సహాయము చూపి మాకు మఱింత ప్రోత్సాహము కలిగించినారు; మొదటి వివాహ మయినదాటు మాసములకు జరుగుననగా అత్తూరి లక్ష్మీనరసింహముగా రిక్కడకు డిస్ట్రిక్టుమునసబుగా వచ్చి బహువిధముల తోడుపడినారు. ఇతరస్థలములయందును లక్ష్మీనరసింహముగారి లోపలను పెక్కుసభలు జరిగిన తరువాత న్యాపతి గుబ్బారావుపంతులు గారును, అత్తూరి లక్ష్మీనరసింహముగారును, కొమ్ము రామలింగ శాస్త్రిగారును, బసవరాజు గవర్రాజుగారును, నేనును జేరి యొక యాంతరంగికసభ యేర్పఱచుకొని కార్యాలోచనము చేయుచు

గౌరవ సంవత్సరము డిసెంబరునెల ౧౧ వ తేదీని మాగృహము నందు మొదటి వితంతువాద్యహమును జరిగించితిమి. ఈ వివాహము జరుగుటకు కొన్నిదినములు ముందు శ్రీపైడా రామకృష్ణయ్యగారు తమ సహజేదార్యముతో వేయిరూపాయలను మాయొద్దకుఁ బంపినారు. ధవవ్యయవిషయమయిన భారమును నామోడఁ బెట్టుకొనుట కిష్టములేనివాడ నయినందున, మొదటి రెండువివాహములును మాయొంటనే జరిగినను వివాహముల నిమిత్తమై రామకృష్ణయ్యగారు మొదట పంపిన వేయిరూపాయలను తరువాత పంపిన మొత్తమునుగూడ శ్రీలక్ష్మీనరసింహముగారే వాడినారు. ఇంచుమించుగా నేకకాలము నందే జరిగిన రెండువివాహములకును రెండువేల రూపాయలవఱకును వ్యయపడినను, రెండవపెండ్లికొమార్తె కిచ్చెదమన్న రెండువందల రూపాయల నగలలోను డెబ్బది యెనుబది రూపాయల నగలకంటె మేమప్పు డెక్కువ పెట్టలేకపోయినాము. వివాహము లయితరువాత పెండ్లికొమార్తెలును పెండ్లికొమాళ్ళును రెండవపెండ్లికొమార్తెయొక్క తల్లిదండ్రులును తమ్ములును పినతల్లియు తాతగారును నలుగురు వంట బ్రాహ్మణులును పురోహితుఁడును వివాహములలో భోజనములకు వచ్చి మాలోజేరిన ముంజులూరి వేంకట్రామయ్యగారును కుటుంబమును నల్లగొండ కోడండరామయ్యగారును మాయొంటనే యుండవలసినవారయిరి. వీరికందఱికి నయ్యెడు వ్యయములను ౧౮౮౨ వ సంవత్సరము మార్చినెల కడపటివఱకు శ్రీరామకృష్ణయ్యగారు లక్ష్మీనరసింహముగారివద్దకుఁ బంపుచురాఁగా వారివద్దనుండి ముంజులూరి వేంకట్రామయ్యగారు కొంతకాలమును నల్లగొండ కోడండరామయ్యగారు కొంతకాలమును సొమ్ము తెచ్చి తామే వాడి లెక్కనుంచుచు వచ్చిరి. పలుచోట్లనుండి వచ్చి బహువిధాభిప్రాయములు గలవా రింతమంది యొక్కచోట కూడినప్పుడు వారిలో నైకమత్య ముండునో

లేదో నేను జెప్పవలసిన యక్కడలేదు. అందులోఁ గొందఱిని వేఱు చేయవలసి వచ్చినందువను, ఈపక్షములోఁ జేరినవారి కితరులు కాపురము లుండుటకై యిండ్లియ్యకపోయినందునను, రామకృష్ణయ్యగారిక్కడకు వచ్చినప్పుడు వారిలోఁ జెప్పఁగా వారప్పుడు వివాహము లాడినవారును తత్సంబంధులును కాపురములుండుటకయి యిన్నీను పేటలో నొక గృహమును కొన్నారు. నెల కెనిమిది రూపాయలు జీతము లేర్పఱిచి ముందుగా రెండవ పెండ్లికొమార్తె పుట్టినింటివారిని, తరువాత రెండవ పెండ్లి దంపతులను, ఆయింటికిఁ బంపినాము. ఈలోపల క్రొత్తగా పెండ్లియైన దంపతులను దీసికొని చెన్నపట్టణము రాదలసినదని దివానుబహదూరు రఘునాథరావుగారును పల్లె చెంచల రావు పంతులుగారును మమ్మాహ్వనము చేసినందున ప్రథమ వివాహదంపతులను దీసికొనిపోదలంచి విశాఖపట్టణమునుండి మొదటి పెండ్లికొమారుని రప్పించినాము. ప్రయాణవ్యయముల నిమిత్తమయి యేస్రిల్ నెలలో రామకృష్ణయ్యగారు నూఱురూపాయలను నాకుఁ బంపినారు. నేను ప్రయాణము కాఁబోవునప్పటికి జీతములవారందఱును నేను మరల వచ్చునఱును తమకుఁ గావలసిన జీతముల నియ్యవలసిన దని నిర్బంధపఱువఁగా నేను ఋణముచేసి వారిజీతము లియ్యవలసివచ్చినది. ప్రథమదంపతులను వెంటఁబెట్టుకొని వంటబ్రాహ్మణునితో కుటుంబసహితముగా బయలుదేఱి యిందుతో సంబంధించిన యొక కోర్టువ్యవహారము నిమిత్తమయి ముందుగా విశాఖపట్టణము నకుఁబోయి యక్కడినుండి చెన్నపట్టణము పోయితిమి. అక్కడ మమ్మాదరించి మాకు వస్త్రములు కట్టఁబెట్టి దారికర్చులక్రింద నూఱురూపాయలిచ్చి చెంచలరావు పంతులుగారు మమ్ము పంపివేయఁగా జాను నెలమధ్యమున బయలుదేఱి వచ్చి రాజమహేంద్రవరము చేరినాము. అప్పటికి సమాజమునకు నిధిగా ధనమేదియు లేదు; మాస

వ్యయములకయినను రామకృష్ణయ్యగారు దయచేసి పంపిన గలదు; లేకపోయిన లేదు; ఈస్థితియంతయు శ్రీ కంచి కృష్ణస్వామిరావుపంతుల వారితో మనవిచేయఁగా వారు రామకృష్ణయ్యగారిని ప్రోత్సాహ పఱచి దివాన్ బహదూరు రఘునాథరావుగారిని పశ్చిమ చంచలరావు పంతులుగారిని బ్రట్టిలనుగా నేర్పఱపించి పదివేలరూపాయలను చెన్న పట్టణమునకుఁ బంపునట్లు చేసినారు. ఆ బ్రట్టుపీఠ్యలో రెండుసంవత్సరములలోపల వివాహములు జరగని పక్షమున తమసొమ్ము మరల తమకు పంపిచేయునట్లు వ్రాసి వివాహములు జరగఁడు పక్షమున వివాహ మొకటికి వేయేసి రూపాయలవంతున నాయొద్దకు పంపుచుండవలసినదనియు వ్యయములక్రింద జూనునెల మొదలుకొని నెలకు డెబ్బదియైదు రూపాయల చొప్పునఁ బంపవలసినదనియు వారికి వ్రాసినారు. అప్పుడు మరల వివాహములగునన్న యాశ రామకృష్ణయ్యగారికిని లేదు; ఈపక్షములో చేరినవారిని జనులప్పుడు పెట్టెను బాధ మహా ఛాయదశయందుండినది; శంకరాచార్యులవారి బహిష్కారపత్రము వచ్చి పులులవలె నందఱిని బెదరించుచుండినవి; లక్ష్మీచరసింహము గారు శంకరాచార్యులవారిమీఁద తెచ్చిన యభియోగము కొట్టవడి పోయినది; రామకృష్ణయ్యగారు మొదలుకొని యిందులోఁ జేరినవారనేకులు ప్రాయశ్చిత్తములు చేయించుకొని ప్రతిపక్షులలోఁ జేరవలసినవారయిరి. ఈపక్షమునం దభిమానము గలవారు సహితము బహిరంగముగా మాసభలకు వచ్చుటకే భయపడుచుండిరి. అయినను మేమిలోపల నిరుత్సాహులమయి యూరకున్నవారము కాము. మొట్టమొదట మాలోఁజేరిన ట్లున్నవారే కొందఱు మమ్ము చేయి విడిచినందునను, కొందఱు ప్రతిపక్షులుగాకూడ మాఱినందునను, తాంబూలములకు వచ్చియు భోజనములు చేసియు మఱియొక విధముగా సాహాయ్యముచేసియు శ్రీపునర్వివాహపక్షము సభిమానించుకొన్న

వారిని మరల సమాజముగాఁ గూర్చుకొని లక్ష్మీవరసింహముగారి లోపల సభచేసి దానికి పూండి సుబ్బరాయలయ్యగారిని సహాయ కార్యదర్శినిగా నేర్పఱచుకొన్నాము. వారు కొంతకాలమున కుద్యోగాంతరముమీఁద దేశాంతరమునకు పోవలసినవారయినారు. మాలోఁ జేరినవారు ప్రాయశ్చిత్తములు చేయించుకొని యొక్కరొక్కరే మమ్ము చేయి విడుచుచు రాగా ౧౮౮౪ వ సంవత్సరారంభమున కోదండ రామయ్యగారి వివాహముగునప్పటికి పైవారిలో కొటికలపూడి రామేశ్వరరావుగారును, బసవరాజు గవరాజుగారును, నేనును ముగ్గురము మాత్రమే యీసమాజములో నిలిచియున్నాము. ఇప్పుడు మొదటి వారుగాక తక్కిన యిద్దఱుము మాత్రమే యున్నాము. రామకృష్ణయ్యగారు మాసవ్యయములక్రింద నాకిమ్మన్న జూనిల డెబ్బదియైదు రూపాయలును సెప్టెంబరు మొదటితేదీవఱకు నాకు ముట్టనేలేదు. ఇట్లు మాసవ్యయములక్రింద డెబ్బదియైదురూపాయలు చొప్పున వచ్చుచున్నను వానిలో నుండి నెలజీతములును రొక్కముగా నిచ్చెడు సొమ్మును తప్ప మఱియేమియు వ్యయపెట్టలేదు; భోజనాదివ్యయముల నన్నిటిని నాసొంత సొమ్మునుండి నేనే వహించుచుంటిని. నల్లగొండ కోదండరామయ్యగారు ౧౮౮౨ వ సంవత్సరము జూలయినెలలో ప్రాయశ్చిత్తము చేయించుకొని మాయింటినుండి వెడలిపోవువఱకును తానే వెచ్చనుంతయు వాడి లెక్కవ్రాసెను. వంటబ్రాహ్మణులు లోనుగాఁగలవారు కొందఱు సంవత్సరములకొలదిని, కొందఱు నెలల కొలదిని మాయింటనే యుండి భోజనములుచేయుచు వచ్చెడువారు. రెండవ పెణ్ణి కొమార్తెకు బాకియున్న నగలు పెట్టినను మఱి యేయితర వ్యయములు చేసినను మాసమాసమునకు వచ్చెడి సొమ్ములో నుండియో, వివాహమైనప్పు డందుల వ్యయములతోనుండి మిగిల్చియో చేయవలెను. మాసవ్యయములనుండి నగలు పెట్టుటకు సాధ్యముకాక

పోగా కొంతకాల మయినతరువాత రామకృష్ణయ్యగారు తామే రెండవ పెండ్లికొమార్తెకు మిగిలినవగలను పెట్టినారు. వివాహముకంటికి వేయేసిరూపాయలచొప్పున వ్యయపెట్టుటకయి రామకృష్ణయ్యగారు నాకధికారమిచ్చినను నేను విచ్చలవిడిగా సొమ్ము వ్యయపెట్టక తాత్కాలికస్థితినిబట్టి సాధ్యమయినంత మితముగానే సొమ్ము వాడుచు వచ్చినాను. నాకిచ్చిన స్వాతంత్ర్యప్రకారముగా నేను చేయించిన పదునొకండువివాహములకును వివాహముక్కంటికి వేయేసిరూపాయలచొప్పున పదునొక్కవేలరూపాయలును, నెలకు డెబ్బదియైదు రూపాయలచొప్పున రెండునెలవత్సరముల యేడుమాసములకును రెండువేల మూడువందల యరువదియైదు రూపాయలును, నేను వ్యయపఱచి యుండినయెడల, రామకృష్ణయ్యగారు రిచ్చిన పదివేలును పోగా పయిగా మూడువేలరూపాయ లప్పుయియుండును. అట్లు చేయక సాధ్యమయినంత పొదుపుగా వాడియుండుటచేత నేను ప్రస్తుత సమాజమువారికి లెక్క యొప్పగించునప్పటికి చెన్నపట్టణములో నూటయఱువదియెనిమిది రూపాయలు నిలువయున్నవి.

ప్రథమమున జరగిన రెండువివాహములును అయిన తరువాత మరల వివాహములు జరుగుట దుస్సాధ్యమయినందున మూడవ వివాహము చేయించు నిమిత్తమయి మొదటికంటెను విశేషశ్రమ పడవలసివచ్చినది. ౧౮౮౨ వ సంవత్సరము అగష్టునెల కడపట తృతీయవివాహ మగునట్లు కనబడగా చెన్నపట్టణము వ్రాసి నెట్టెంబరునెల మొదట వేయిరూపాయలను తెప్పించినాను. అప్పుడు సహిత మా సొమ్మును లక్ష్మీనరసింహముగారియొద్దనే యుంచి పెండ్లికొమారునకు ఋణములు తీర్చుకొనుట నిమిత్తమై యిచ్చిన రెండువందల రూపాయలును మఱి నలువదిరెండు రూపాయలును కర్చుపడువఱకును ఆయనచేతనే వ్యయపఱపించినాను. వివాహసమయమునకు లక్ష్మీ

నరసింహముగారు బందరువెళ్ళుట తటస్థించినందున మిగిలిన యేడు వందలయేబదియెనిమిది రూపాయలు నేను పుచ్చుకొని వ్యయము చేసినాను. ఆ సంవత్సరము పెట్టెబరునెల యిరువదిరెండవ తేదీని జరిగిన యావివాహమునకు తొమ్మిదివందల తొంబదియేడు రూపాయలు వ్యయమయినవి. వివాహమునకు పూర్వమునందయిన రెండువందల నలువది రూపాయలునుగాక నగలకు రెండువందల యిరువదియేడు రూపాయలును, బట్టల కెనుబదియేడు రూపాయలును, భోజనములకు డెబ్బదియైదు రూపాయలును ఊరేగింపునకు డెబ్బదియైదు రూపాయలును పోగా తక్కిన రెండుమూడువందల రూపాయలును తక్కిన కర్వుల కయినవి. మొదటి వివాహమునకు బాజాభజంత్రీల కణువదిరూపాయల నేర్పజెచ్చినను తగ్గించి మూడవవివాహమునకు నలువదిరూపాయలును, తరువాత కొన్నివివాహములయిన తరువాత ముప్పదియొక్క రూపాయలును, కట్టకడపట కొంతమంది మరుష్యులను తగ్గించి పదిరూపాయలును చేసినాను. పురోహితునకు మొదట వివాహమొకటి కేబది రూపాయలు చేయఁగా మూడవవివాహమున కిరువదియైదు రూపాయలును తరువాత వివాహముల కెనిమిదేసి రూపాయలును చేసినాను. వంటబ్రాహ్మణులకు జీతములుగాక వివాహాదిసములలో దిన మొకటికి నాలుగేసి రూపాయలచొప్పున నియ్య నిర్ణయించుకొన్నను మూడవ వివాహమునకు దిన మొకటికి రెండేసిరూపాయలును తరువాత దిన మొకటికి రూపాయలచొప్పునను కట్టకడపట దినమొకటి కెనిమిదణల చొప్పునను చేసినాను. ఈప్రకారముగా క్రమక్రమముగా బహు వ్యయములను తగ్గించుచు వచ్చినాను. వితంతువివాహములను చేసి కొన్నవారి కితరులు కాపురముండుట కిండ్లీయ్యకపోవుట విచారించి రామకృష్ణయ్యగారితో నాలోచించి ముందు వివాహములు చేసికొను వారు కాపురముండుట కిచ్చిచ్చెదమని ప్రథమ ద్వితీయవివాహము

లయినతరువాత ప్రచురించినను, అప్పటి యావశ్యకమునుబట్టి యీ మూడవపెండ్లికొమారునకు స్థిరముగానే మూడువందల రూపాయల వెలచేసెడి యిల్లుగాని రొక్కమునుగాని యిచ్చెదమని వ్రాసి యియ్య వలసినవచ్చినది. ౧౮౮౩ త సంవత్సరము జనవరు నెలలో జరిగిన నాలవవివాహమునకు ౭౨౩ రూపాయలు వ్యయపడినవి; ఈ వివాహమునం దందఱికిని బట్టలు పెట్టినందున ౧౨౨ రూపాయలు బట్టలకే యయినవి; ఈవివాహము మొదలుకొని సొమ్ము వాడఁదగినవారెవ్వరును తాంబూలములకు వచ్చుట సహితము కానరానందున సదా వివాహగృహమునందుండెడు నేనే వాడుచువచ్చినాను. అటుపిమ్మట జనవరునెల కడపట జరిగిన యైదవవివాహమునకు ౫౧౪ రూపాయలు వ్యయపడినవి; తరువాత మార్చినెలలో జరిగిన యాఱవవివాహమునకు ౪౦౯ రూపాయలు కర్చుపడినవి; ఆవెనుక ఏప్రిల్ నెలలో జరిగిన యేడవవివాహమునకు ౪౯౬ రూపాయలు వ్యయమయినవి; ఇది ఇక్కడ జరిగినవానిలో మొదటి కోమటివివాహము. ఈసమయమునందు చెంచలరావుపంతులుగారు దక్షిణహిందూస్థానమునకు రాజధానయైన చెన్నఁపట్టణమునం దొకటి రెండు వివాహములు చేయించ వలసినదని నన్నును రామకృష్ణయ్యగారిని కోరినందున వారి యభిమతమును దీర్చుటకయి యిద్దఱు వితంతుకన్యలను వరులను దీసికొని పురోహితుఁడు మొదలయిన పదుముగ్గురు జంముత్తో నేను చెన్నపురికి పోయినాను. అక్కడ జూన్ నెల ౮ వ తేదీని ఒక్కవివాహము మాత్రము జరిగినది. ఆవివాహమున కక్కడ నెనిమిదివందల యేబది రూపాయలు వ్యయమయినవి; రాకపోకలకు ప్రయాణములక్రింద ౩౩౧ రూపాయలు కర్చుపడినవి; రెండువందలరూపాయలు పెట్టి పెండ్లికొమార్తెకు మాన్యము విడిపించి యిచ్చినాను; సంబంధమును కదిర్చి యావితంతుకన్యలను తెచ్చినవారికి నలువదిరూపాయ లిచ్చినాము;

పెండ్లికొమార్తెలను తల్లిని కృష్ణామండలములోని గుంటూరి కావల నుండు వల్లారునుండి రెండుపారులు తీసికొనివచ్చినందునకయి నలు వదిరూపాయ లయినవి; పెట్టిన నగలు రెండువందల రూపాయలును కలుపుకొనియు యెనిమిదవ వివాహమునకు ౧౬౭౧ రూపాయలయి నవి. అటుపిమ్మట ఆగష్టునెలలో జరిగిన తొమ్మిదవ వివాహమునకు ౪౦౩ రూపాయలు వ్యయపడినవి; ౧౮౮౪ వ సంవత్సరము జనవరి నెలలో జరిగిన పదవవివాహమునకు ౫౫౪ రూపాయలు కర్చుపడినవి. ఈవ్యయములలో నించుమించుగా రెండేసివందల రూపాయలు ప్రతి వివాహమునకు నగలక్రింద నగుచువచ్చినవని నేనిక్కడ చెప్పనక్కరయే లేదు. ౧౮౮౫ వ సంవత్సరము ఫిబ్రవరినెలలో బళ్ళారిలో జరిగిన పదునొకండవ పండ్లండవ వివాహములకు రెంటికిని వేయిరూపాయలు కర్చుపడినవి. నేను డిసెంబరునెలవులలో చెన్నపట్టణము వెళ్ళినప్పుడు ఊదిన యీ రెండుసంబంధములకును కొన్ని కారణములచేత చెన్నపురిలో వివాహములు చేయకుండుటకు నిశ్చయింపబడినందునను సెలవుదినము లయిపోవుటచేత వివాహము లగువఱకును నేనక్కడ నుండుటకు వల్లపడనందునను, వివాహ యొక్కటి కయిదేసివందల రూపాయలచొప్పున వ్యయపెట్టుటకు నిర్ణయించి సొమ్మును మన్నవ బుచ్చయ్య పంతులువారి తావున నిచ్చునట్లు చెంచలరావుపంతుల వారి కొప్పన చేసి బయలుదేలి వచ్చినాను. బళ్ళారిలోని సభాపతి మొదల్యారిగారు తమయూర వివాహములు చేయవలసినదనియు వ్యయములు తాము వహించెదమనియు వ్రాసినందున బుచ్చయ్య పంతులుగా రా దంపతులను బళ్ళారికి గొనిపోయి వారి వివాహముల నక్కడ జరిగించినారు. వ్యయపడిన నాలుగువందల రూపాయలును పోగా మిగిలిన యాఱు వందల రూపాయలును దంపతులకును కన్యాదాతలకును పంచిపెట్టఁ బడినవి. ౧౮౮౪ వ సంవత్సరము డిసెంబరునెలలో జరిగిన పదుమూడవ

వివాహమునకయిన మూడువందలరూపాయలును రామకృష్ణయ్యగారు నావద్దకు ప్రత్యేకముగాఁ బంపినారు. రామకృష్ణయ్యగారిచ్చిన వివాహ నిధిలోనుండి కర్చు పెట్టి చేసిన పదివివాహములకును గలిసి ౬౬౬౦రూపాయలయినవి. కొన్ని వివాహముల కెక్కువయినను కొన్నివివాహములకు తక్కువయినను సగటున వివాహ మొకటికి రూ ౬౬౬ లు వ్యయపడినవి.

నేను కర్చుచేసిన మాసవ్యయములు ముప్పదియొక్క నెలలకును రు ౧౯౩౧లయినవి. సగటున నెల యొకటికి రు ౬౨ - ౦ - ౦ లు కర్చుపడినవి. వివాహములు మొదలయిన వాని నిమిత్తమయి నేను చేసిన వ్యయములన్నియు నీదిగువ ప్రకారముగా నుండును:—

ప్రత్యేకముగా వివాహముల నిమిత్తము.	రు	౬౬౬౭-౧౫-౮
మాసవ్యయములు.	...	౧౯౩౧-౫-౩.
కొన్నయిండ్లును స్థలములును.	...	౧౧౬౬-౦-౦.
కొన్ని పాత్రసామగ్రియు ఖంచములును.		౧౮౧- ౨-౯.
వైద్యపుకర్చులు.		౪౮-౧౨-౬.
రావి గుర్వావధానులవలన రావలసినది.		౯౦- ౦-౦.

మొత్తము ౧౦,౦౮౫-౪-౨.

నేను చెన్నపట్టణమునుండి తెప్పించిన సొమ్ముతయు బళ్ళారిలో జరగిన వివాహములకుఁ గలుపుకొని ౬౭౫౪-౭-౫ పోగా నేనీసమాజమువారికి తక్కు యొప్పగించునప్పటికి నాకే ౩౩౦-౧౨-౯ లు రావలసియున్నవి. నాకెంతబాకీ యున్నను నే నా సొమ్మెప్పుడును మరల పుచ్చుకోఁదలఁచుకోలేదు. వివాహము లారంభమైనది మొదలుకొని ౧౮౮౬ వ సంవత్సర ప్రారంభమువఱకును శీతకాలపు నెలవులలోను వేసవికాలపు నెలవులలోను కూడ నేనీపనిమీఁద చెన్నపట్టణమునకో మఱియొక స్థలమునకో పోక మానిన సంవత్సరము లేదు.

నావ్యయములను తమసామ్ములోనుండి పుచ్చుకొమ్ముని రామకృష్ణయ్య గారెన్నిసారులు చెప్పినను పుచ్చుకోక నాప్రయాణవ్యయములను నేనే వహించుచు వచ్చినాను. ౧౮౮౫ వ సంవత్సరము మే, జూన్ నెలలలో చందాల విమిత్రమయి చెన్నపురికి వెళ్ళినప్పటి వ్యయములను మాత్రము వనూలయిన చందాసామ్ములోనుండి పుచ్చుకొన్నాను. ఇంతేకాక యీ కార్యములమీఁద మునిస్వామి మొదలయినవారిని నెలలకొలది త్రిప్పినను సమాజధనమునుండి యేమియు గ్రహింపక వారిజీతములు మొదలయిన వానిని నేనే భరించుచు వచ్చినాఁడను. కార్యసాఫల్యము కానివిషయములలో శ్రీపునర్వివాహప్రయత్నము లందు నేను వ్యయపెట్టిన సామ్యేమియు నేను సమాజపుల్కలో వ్రాయలేదు. విశాఖపట్టణమునుండి యొకబ్రాహ్మణుడు విలంతు కన్యలను తీసికొని వచ్చెదనని చెప్పి మునిస్వాయిని విశాఖపట్టణ మండలమునందు పెళ్ళాదినములు త్రిప్పి తుదకు కొంతసామ్మెత్తుకొని పాటిపోవుట మొదలయిన వార్తలను పలువు రెఱిగి యుందురు. రామ కృష్ణయ్యగారు ౧౮౮౨ వ సంవత్సరము జూన్ నెలలో సామ్ము పంపి నది మొదలుకొని ౧౮౮౫ వ సంవత్సరము మార్చి నెలవత్తకు చెన్న పట్టణపు సమాజమువారికి మనసామ్ములోనుండి సాదరుక్రిం బుచ్చుకొనా యలు కర్చుపడినప్పు డిక్కడ నాకెంత కర్చయియుండు . . . మారే యూహించుకోవచ్చును. ఈసామ్ములోనుండి చెన్నపట్టణపు సమాజము క్రింద అయిదువందలరూపాయలు కర్చుపడినవి—అందులో మూడు వందలరూపాయలు శ్రీపునర్వివాహము మంచిదని బోధించు బోధ కుల జీతములక్రింద వ్యయపడినవి.

నాలుగయిదు వివాహము లయిన తరువాత మూడవపెండ్లి కొమారునికిఁ జేసిన వాద్దానమునుబట్టి తక్కినవారికిఁగూడ వారువారు కాపురములున్న యిండ్లు వారివారి కిచ్చివేయవలసినదని రామకృష్ణయ్య

గారివేర నేను వ్రాసితిని గాని వారందున కంగీకరింపక తగిన హేతువులు చెప్పినందున నేనును వారిలోనే యేకీభవించి సారంపర్యముగా కాపురము లుండుటకు మాత్రమే యిండ్లిచ్చుట శ్రేయస్కరమని తలచినాను. నేను వివాహములు చేసిన వరులందఱును విద్యాధికులు కారని చాటున కొండతాడేపించుచున్నారట ! ఒక్కకుటుంబములో పదిమంది కన్యలున్నప్పుడు వారికందఱికిని విద్యాధికులనే భర్తలనుగాఁ దెచ్చుట సామాన్యకుటుంబములోనే సాధ్యమగుచున్నదో లేదో యీలోచించినయెడల, వితంతువుల విషయమున వారి యాక్షేపణకు వారికే నమాధానము తోచవచ్చును. ౧౮౮౪ వ సంవత్సరము జనవరునెలలో నల్లగొండ కోదండరామయ్యగారి వివాహముగువఱకును సామాజికులకును వివాహములు చేసికొన్న వారికిని ఐకమత్యమున కేమియు కొఱతరాలేదు. కోదండరామయ్యగారి వివాహము నిమిత్తమయి కన్యను తీసికొని రావలసినదని నేను పులపర్తి శేషయ్యగారిని పంపినప్పు డాయన సంగోచింపక పెండ్లి కూతురువారి వస్తువులను సహితము కొంతదూరము సంతోషపూర్వకముగా మోచుకొనివచ్చుట యీ యొకమత్యమునకొక నిదర్శనముగా చెప్పవచ్చును. పదిమంది యొకసంఘముతో చేరిన తరువాత వారిలో వారి కప్పుడప్పుడు తగవులు రాకమానవు. తమకు ప్రతికూలముగా తీర్చినప్పుడు తగవు తీర్వఁబూనిన వానియెడల కొందఱికి మనస్తాపమును కోపమును వచ్చుటయు స్వాభావికమే. కాని యీ ద్వేషముమాత్రము దిరకాలముండదు. నాచేతిలో సొమ్ము లేకపోయినప్పుడును యుక్తకాలములో నాకు చెన్నపురినుండి సొమ్ము రానప్పుడును కొన్నిసార్లు రాఁబోవు నెలజీతములు ముందుగా ముట్టక కొందఱి కాలస్యముగా ముట్టినవి. అప్పుడును నే నప్పయినను చేసి కొంతసొమ్మయినను ముందుగా నిమ్మని మాస మొక్కటియు లేదు. కోదండరామయ్యగారి వివాహ

మయిన రెండుమూడు మాసములలో కొన్ని కలహ కారణములు కలిగి నవి. లోకములో వైరమునకును నేరములకును ఏవి కారణములుగా నుండునో తెలిసినవారి కీ వైరమునకుఁగల కారణమును తెలుపవలసిన పని యుండదు. ఉన్న యొకమత్యమును చెడఁగొట్టుట యెట్టివారికిని సులభము కాని చెడినదానిని మరల కూర్చుట సాధారణముగా సాధ్యము కాదు. అట్లు నాటఁబడిన వైరవిషబీజము మెల్ల మెల్లఁగా నంకురించి వివాహములు చేసికొన్న వారికేకాక సామాజికులలో నొక రిద్దఱికిఁగూడ తన విషవాయువును బఱపి యీ మహాకార్యమునకు భంగకరమయిన దుష్ఫలమును కొంతవఱకుఁ గలుగఁజేసినందున కయి యెంతయు చింతిల్లుచున్నాను. ఒకసత్కార్యమునకు విఘ్నము కలుగఁజేసెడి యవకాశము కొంచెము లభింపఁగానే దానిని సంఘ చేసికొని గోరంతలు కొండంతలుచేసి ద్వేషాగ్నిని ప్రజ్వలింపఁజేసి కార్యవిఘాతమయినప్పుడు చూచి సంఘోషింపవలెనని కనిపెట్టుకొని యుండు మహానుభావులు లోకములో ననేకులుండురు. అట్టివారి దుర్బోధలు విని చెడిపోక బీటలువాటుచున్న యొకమత్యవర్గమును స్వలాభముకొఱ కెల్లవారును మరల శాంతిసుధతో నతికింపఁ జూతు రని నమ్ముచున్నాను. యుక్తకాలములో నట్లు చేయకపోయినయెడల కార్యము మించిన తరువాత పశ్చాత్తాపపడిన ప్రయోజనము లేక స్వయంకృతదోషము ననుభవించవలసివచ్చును. ౧౮౮౮ వ సంవత్సరము మెయినిలలో నేను నరసాపురము వెళ్ళియుండినప్పుడు నేనెప్పుడు నెదురుచూడని తావునుండి నాకొక యుత్తరమువచ్చి నా కాశ్చర్యము పుట్టించినది. నేనీషనిమీఁద నరసాపురమునుండి బండ్లుపోయి తిరిగి రాఁగానే జూన్ నెలలో సభచేసి యిప్పుడున్నరీతి సమాజము నేర్పఱుచుటకుఁ బ్రయత్నించివాను. ఇప్పుడున్నరీతిగా మన యీ సమాజ మప్పు డేర్పడినదే. అవఱకు వేఱుగా చందాలు తేవు గనుక చందా

లిచ్చినవారెల్ల సభిక్షలని యిప్పటివలె నంతకుముం దేర్పఱుచుటకు ఏలులేదు. ఆవఱకు నేను వివాహములు చేయవలసి వచ్చినప్పుడుగాని ముఖ్యమయిన పనిని దేనినైనను నిర్ణయింపవలసి వచ్చినప్పుడుగాని యీ విషయమయి నిజమైన శ్రద్ధగలవారని నేను నమ్మిన యొకరిద్దఱి తోను పై డా రామకృష్ణయ్యగారితోను ఆలోచించుచుండెడివాడను. శ్రీపునర్వివాహప్రయత్నమున కెల్లను రామకృష్ణయ్యగారు ప్రాణముగా నుండెడివారు; నిజము విచారింపఁగా సమాజమున్న పరమార్థమాయన యొక్కరే గనుక నేను వివాహములు చేయించుచున్నను, ఆయనయే యిండ్లు మొదలయినవి కట్టించుచు పెండ్లి చేసికొన్న వారి కిని తత్సంబంధులకును తగిన సాహాయ్యముచేయుచు భేదము లేక వర్తించుచుండెడివారు; వివాహముల ధనములోనుండి నేను కొన్న స్థలములో ఆయన యిండ్లు కట్టించినారు; నేను కొన్న యిండ్లను వారి వారి కియ్యవలసినదని మరణశాసనములో వ్రాసినారు. అటువంటి వారు లోకాంతరగతులగుటచేత మన సమాజము ప్రాణములేని బొందెవంటి దైనదని చెప్పవచ్చును. ఏవివాహమున కెంత సొమ్మయినదో యాయనయే విచారించుచుండెడివారు; మూడవ వివాహమున కయిన వ్యయముల వివరము నేనాయనకుఁ బంపినప్పుడు వివర ముక్కఱ లేదనియు మొత్తములను మాత్రము పంపుచుండవలయుననియు కోరినారు. నేనాప్రకారముగా పంపుచుండఁగా షదివివాహము లయిన తరువాత వివరములన్నియు తమయొద్ద లెక్కయంచుకొను నిమిత్తమయి కోరినారు. లెక్కయంతయు మరల వ్రాయుటకు నాకవకాశము లేక కొన్నిమానములకు మన సమాజమువారి నిమిత్తమయి వ్రాసిన పుస్తకమునే నేను పంపఁగా వారు దానికి నకలు వ్రాయించి తమయొద్ద నుంచుకొని పుస్తకము సమాజమువారి తావునకుఁ బంపినారు. అటుపిమ్మట రామకృష్ణయ్యగారిక్కడకు వచ్చినప్పుడు తాము

38 శ్రీ పునర్వివాహ వ్యాపారముయొక్క ఊత వర్తమాన స్థితి

తరువాత నిచ్చిన పదివేలరూపాయలును మొదటి రెండువివాహములకు ప్రత్యేకముగా చేసిన వ్యయములును కట్టించిన యిండ్లను స్త్రీపునర్వివాహాభివృద్ధినిమిత్తము చేసిన యితరవ్యయములును కలుపుకొని యిరువదివేలరూపాయ లయ్యెననియు, మొట్టమొదట వాగ్దానము చేసిన మొత్తములో అవిపోగా మిగిలిన పదివేలరూపాయలును వేగిరమిచ్చెదననియు, జెప్పి మూలధనము వ్యయపడక వృద్ధివలన సమాజమునకు తోడుపడునట్లుగా, జేయుటకయి యేమిచేయుట యుచితముగా నుండునని నన్నాలోచన యడిగిరి. అప్పుడు నేనొకసారి నాగోశరావుపంతులు వారియొద్దకును ఇంకొకసారి ఆచంట లింగరాజుగారి యొద్దకును వారితోగలిసి పోయి యాలోచించిరిమి గాని యప్పుడెట్లు చేయుటకును నిశ్చయింపలేదు. దేశముయొక్క యభాగ్యముచేత నింతలో వారి కవసానదశ సంప్రాప్తమయినందున, ఉద్దేశించిన పదివేలరూపాయలను మరణశాసనమూలమున నిచ్చి, చేసిన వాగ్దానమును చెల్లించుకొన్నాడు. మనమందఱమును వారియెడల కృతజ్ఞులమై యుండి వారిచ్చిన ధనము వారి యుద్దేశప్రకారముగా సార్థకపడునట్లు చేయుటకును, వారవలంబించిన యీ ఘనకార్యము దినదినాభివృద్ధి చెందునట్లు చేయుటకును, సర్వవిధముల ప్రయత్నింపవలెను. ఈమధ్య కాలములో పుట్టిన యొకమత్యాభావమునుపోగొట్టి యీ హోగోపకారకార్యము నిర్విఘ్నముగా సాగునట్లు చేయవలయునని యాశ్వరుని హృదయపూర్వకముగా ప్రార్థించుచున్నాను.



ప్రేమ పునర్వివాహ ప్రవర్తక సమాజమువారి
విజ్ఞాపనము.



By
K. VEERESA LINGAM

స్త్రీ పునర్వివాహ ప్రవర్తక సమాజమువారు హిందూ మహాజనులకు చేయు విజ్ఞాపనము



అస్మద్దేశీయులగు మహానీయులారా !

సాధారణముగా హిందూ దేశముయొక్క యభివృద్ధికొఱకును అంతఃకలను ముఖ్యముగాఁ బూర్వకాలమునందు హిందూ సుందరులు పొందియున్నట్టియు అధిక నాగరికతగల ప్రపంచములోని యితర దేశ ములయందలి స్త్రీ లిప్పుడు బొందుచున్నట్టియు ఉన్నతదశకు మరల మన స్త్రీలను దీసికొనివచ్చుటకొఱకును అభిలాషగలవారందఱును, అత్యంతాపేక్షణీయమయిన యీ యభివృద్ధి విషయమయి యే మా త్రము శ్రద్ధచేయువారయినను మనలో సంతకంతకు ముదురుచున్న యీ క్రిందఁ జెప్పఁబోయెడి యాచారమువలనఁ గలుగుచున్న విష తుల్యములయిన ఫలములను తెలిసికొని చింతింపవారు. కేవలము పసితనములోనే భర్తలను పోగొట్టుకొన్న బాలికలయినను యావజ్జీవ మును దుఃఖైకమూలమయిన విధవావస్థయందే కాలము వెళ్ళఁబుచ్చు వలయునను నిర్బంధకరమయిన యీ యాచారమును మళ్ళించుటకై భరతఖండములోని భిన్నభిన్న దేశములయందలి మహాపురుషులు కొందఱు అప్పుడప్పుడు ప్రయత్నములు చేయుచు వచ్చినను, దానిని సంపూర్ణముగ మాన్పవలెనన్నచో ఈ దేశమునందలి వివేకిలోకమంతయు సంఘీభవించి యైకమత్యముతో మహాప్రయత్నము చేయవలయుట యనివార్యకార్యమయినట్టు కనఁబడుచున్నది.

ఓ దేశీయులారా! హిందువులను జూచి యితర దేశములవారు నాగరికతను నేర్చుకొన్నటువంటి పూర్వకాలమును నిమిషమునేపు మీ మనసులలో నిలుపుకొండి. అప్పుడు మీ దేశము సమస్తవిద్యులకును కళలకును అటవట్టయి యున్నందుకై మీ కిప్పుడు సంతోషము కలుగుచుండలేదా? గ్రీకు దేశస్థులును యవన దేశస్థులును వైద్యశాస్త్రరహి్యములను గణితశాస్త్ర మూలవిధులను నేర్చుకొనిగలిగినది మీ పూర్వులవలననే కాదా? సమస్తభాషలలోను ఉత్కృష్టమయిన సంస్కృతమును, సమస్తశాస్త్రములలోను శ్రేష్టమయిన జ్యోతిషమును మిక్కిలి సంపూర్ణములయిన శాస్త్రసంప్రదాయములును, అసమాన ప్రజ్ఞావంతులయిన ధర్మశాస్త్రకర్తలును, వెరుక నొకప్పుడు మన దేశము నలంకరించి యుండలేదా? మన శాస్త్రములు న్యాయముగా నర్థముచేయఁబడి, ప్రామాణికబుద్ధితో ననుసరింపఁబడుచువచ్చిన కాల మొకటి యుండలేదా? తక్కిన యుత్తమపదార్థసంపద్యోడిపాటిగా మన దేశమునం దప్పుడు దేశాభిమానులును పలువురు దుండలేదా? ఓహో! వారి ప్రయత్నములెంత శ్లాఘనీయములుగా నుండెను! అపరిమిత మేధాసంపన్నులకుఁగాక మతియెవ్వరికైన మన ధర్మశాస్త్రములను, న్యాకరణశాస్త్రమును, తర్కశాస్త్రమును, వేదాంతశాస్త్రమును, జ్యోతిషశాస్త్రమును చేయుటకు శక్యమగునా? అట్టి యుత్తమ కాలమునందు మన దేశమునందలి స్త్రీలుగూడ విద్యావతులయి, పురుషులతో సమానముగా గౌరవింపఁ బడుచుండలేదా?

అట్టి పూర్వకాలములయందు ఖారెట్టి యున్నతదేశము జెందియుండిరో మీమనసులకు తార్కాణపడుటకయి, సీత, శకుంతల, అనసూయ, అవ్వ మొదలయిన పూర్వనతుల నామములను స్మరణకుఁ దెచ్చుచున్నాము. అనేక ప్రతిబంధములుగల యీ కాలమునందు

సహితము కాంత లెంతటి విద్యావతులు కాఁదగియుందురో చూపుటకయి
కాంతకాలముక్రిందట లోకాంతరగతురాలయిన తారాదత్తను నిదర్శ
నముగాఁ బుచ్చుకొనుచున్నాము. ఆమె ప్రతిభవిషయమయి గడచిన
శ్రావణమాసమునఁ బ్రకటితమయిన ఖండాంతరమునందలి “స్థిర
వారవిమర్శని” యను పత్రిక యీవిధముగా భూషించి వ్రాయు
చున్నది:—“విష్ణుపురాణమును ఇంగ్లీషుభాషయందుఁ బద్యకావ్య
ముగా భాషాంతరీకరించిన తారాదత్త విషయమయి మాకీష్వడు
సంపూర్ణముగాఁ దెలిసినది; ఆమె ప్రాచిభాషయందొక వచన ప్రబం
ధమును రచించి ప్రచురించిన ౧౮౭౬ వ సంవత్సరమున నిరువదిసంవ
త్సరముల ప్రాయముగలది; ఆమె యైరోపీయ సంపర్కమెఱుంగని
శుద్ధ హిందూసుందరి; భాష చేసికొన్న యభాగ్యముచేతనే యామె
తన యిరువదిరెండవ సంవత్సరమునఁ బరమపదమును పొందినది...
ఈవరకు భూమిమీఁద జనన మొంది విశేషజ్ఞరాండ్రని ప్రసిద్ధికెక్కిన
వారిలో తారాదత్త యగ్రగణ్యురాలని నమ్ముటకు హేతువులనేక
ములు గనఁబడుచున్నవి. జార్జి సాండు దొరసాని గాని, జార్జి యాలి
యట్టు దొరసాని గాని, తన యిరువదియొకటవయేట మృతినొంది
యుండేనేని, ఇప్పుడు తారాదత్త రచించిన గ్రంథమువలన మనకుఁ
దెలియవచ్చుచున్న కల్పవాళక్తిని ప్రాథమము మించిన మంచికావ్య
ములను వారు రచియింపఁగలిగి యుండురని యూహించుటకుఁగల
నిదర్శనము లేవియు మనకిష్వడు లేకపోయియే యుండును; అద్భుత
ప్రతిభావంతురాలయిన యాచిన్నదాని పాండిత్యమునందు దూరా
లోచన లేనట్లు గనఁబడునది యిండుకయు లేదు.”

దేశీయులారా! ఇక ప్రస్తుతకాలస్థితికి దిగి శ్రద్ధతోఁ బరిశీలిం
పుడు. నిలువక పరుగెత్తు అవిమర్శకుడైనను మనము హీనదశను

పొందియున్నామని కనుగొనవచ్చును. దైవముఖమునుజూచి యెవ్వ
 రైన నందుకు వ్యతిరేకముగాఁ జెప్పుగలరా? పూర్వము ప్రపంచ
 మున కంతకును అభరణముగానుండి హిందూదేశమే యిప్పు డెల్ల
 వారల పరిహాసమునకును బాత్రమైనది. మనపెద్దలు మన కిచ్చిపోయిన
 దాని నేమైన మనము వృద్ధిపఱుచుకొనియున్నామా? వారి యాజ్ఞలకు
 బద్ధులమై గౌరవముకలిగి నడుచుకొనుచున్నామా? మానసియు
 లారా! క్షణ మాలోచించితిరేని మనపూర్వతేర్పఱిచిన సనాతనము
 లైన సద్విధులను మనము బాత్తిగా నలక్ష్యము చేయుచున్నామనియు
 వానిస్థానమున పూజనీయుఁడుకాని యొకద్రోహిని తెచ్చిపెట్టి సింహా
 ననమెక్కించి యాతని నారాధించుచుండుటయేకాక యాతనికి హైన్య
 ముతో దాస్యము చేయుచున్నామనియు మీకే తెలియవచ్చును.
 బాహుళ్యముగా మనమందఱమును వంగి నేవచేయుచున్న దుష్టుఁడు
 ఆచారమును క్రూరరాక్షసుఁడు. అతని క్రౌర్యముయొక్క ఫలమును
 మన మందఱము ననుభవించుచున్నాము. కాని, అతని యధికారము
 నతిక్రమించి స్వతంత్రించుటకు శక్తులము గాకయున్నాము. అతఁడు
 మనకు సర్వాధికారి కాఁడని యెఱుఁగుదుము; అట్లయ్యను అత
 నితోఁగల బద్ధసంబంధమువలన, న్యాయముగా మనకు మార్గప్రదర్శ
 కములైన శాస్త్రములమాటయే మఱివిపోవుచున్నాము. ఆచార
 పిఛాచము మనలను దారి తప్పించి తప్పిత్రోవను బెట్టి, మన యభివృద్ధి
 మార్గమున కడ్డముగా కంటకప్రాయములగు ప్రతిబంధములను గల్పించి
 మన సౌఖ్యవృక్షమును మూలముతో ఛేదించఁ జూచుచున్నదని మన
 మెన్నిసారు లనుభవమువలనఁ దెలిసికొనియున్నాముకాము? అతఁడు
 మనకుఁ దెచ్చిపెట్టిన మితిమీరిన కడగండ్ల ననుభవించుచుండియు,
 ఇంకను మన మతనికి లోఁబడి యుండవలెనా? అక్కఱలేదు ; మన

మీశ్వరశాసనమునకుఁ బోఁబడవలెను; కార్యక్రమ మెప్పుడును మాఱుచుండును. ఈవఱకు మనము కాళ్ళును చేతులును గట్టుకొని యాచారమున కధీనులమై పడియున్నాము; మీకట్లు త్రెంచుకొని స్వచ్ఛందదశను పొందుఁడని బోధించు విధిమాటను విని, మన మిఁక మాంద్యమునుండి లేతము. ఆచారముయొక్క సమ్మోహనమంత్ర ప్రభావముచేత మన మిప్పుడు దేహములు మఱచి యుండలేదు. మన మియ్యడ నడుము కట్టుకొని నిలిచి, అధికారము నక్రమముగా నాక్రమించుకొన్న యా ద్రోహిని క్రిందఁ బడవై చి, క్రమబాధ్యతగల శాస్త్రములకు మరల సింహాసనము నర్పితము. ఈ ఘనకార్యనిర్వహణము మనలను దేశముయొక్క ఋణమునుండి విముక్తులను జేయుటయేకాక, పూర్వ మొకప్పుడు ధర్మరాజు, గౌతముఁడు, మనువు, పరాశరుఁడు, విశ్వనాథుఁడు, మొదలయిన కీర్తిశరీరులచే నలంకరింపఁబడిన దేశమున వసించు మహాపురుషుల సంతతివారమని చెప్పుకొనుటకు మన మర్హులము కావలెనని ప్రయత్నము చేయుచున్నందుకు నిదర్శనముగా నుండును.

దేశీయులారా ! ఇంతవఱకును మేమొక ముఖ్యోద్దేశము లేకయే యేమో చెప్పుచున్నామని మీ రనుకోవచ్చును. కాఁబట్టి మాముఖ్యోద్దేశము నవశ్యముగాఁ జెప్పవలసియున్నది. మనదేశములో స్త్రీల స్థితి యెంత దారుణగృధరశయం దున్నదో మీరందఱు నెఱుఁగుదురు; వివాహబంధమువలన తన జీవితదశయందు ముందు రాఁబోవు మార్పుయొక్క గౌరవస్వభావము నించుకయుఁ దెలిసికొలేని పసితనములోనే కన్నియకు వివాహము చేయఁబడుచున్నది. ఎన్ని విషయములలో జ్ఞానమురాని చిన్న పెండ్లికొమార్తెలు వివాహమహోత్సవమునంతను భుజ్యములు చేసికొని వాద్యములు వాయించు నొక సాధారణపు పండు

గునుగా భ్రమించుటలు మీరు చూచియున్నారు కాదు? భర్త పోయినాడన్న పిడుగువంటి దుర్వార్త కటుంబమునంతను దుఃఖము ద్రములో ముంచినప్పుడును, పెండ్లివాటికంటె నెక్కువ జ్ఞానము రాని ముగ్ధబాలిక రెండలున్నారు కాదు? ప్రాణసమానలయిన ప్రియ పుత్రులను యావజ్జీవమును దుస్సహాయుల వైధవ్యదశకుఁ దెచ్చిన దురవస్థను దలఁచుకొని తలలువీడ, తొమ్ములు బాదుకొనుచు రోద నముచేయు తల్లిదండ్రులకడకుఁ బోయి, వారి వ్యసనకారణమును లేత మయినను దెలిసికోఁజాలక, “నాయనా! ఏమికష్టము వచ్చినది? ఏల యేడ్చుచున్నావు? అమ్మా! ఏల దుఃఖించెదవు?” అను నిట్టి యెఱుంగని ప్రశ్నలను విధవలయిన పసిబిడ్డలు వేయనప్పుడు చూచు వారి గుండెలు బ్రద్దలుచేయు అట్టి ప్రదేశములను యథాస్థితముగా వర్ణింపఁగల కాధిదాసు నొకని మనమిప్పుడు కోరవలసినదేకదా?

మనలో విధవావస్థ యనఁగా నెటువంటిదో వర్ణించుటకై మేము ప్రయత్నింపవలసిన యావశ్యము లేదు. కొంతవఱకు బాల్య వివాహములనుబట్టియు, కొంతవఱకు స్త్రీలకు పునర్వివాహము లేక పోవుటంబట్టియు, వయసుచెల్లిన రెండవపెండ్లివాండ్రు సహితము బాలికలనే వివాహమాడుచుండుటం బట్టియు, ఈ యన్ని హేతువులచేతను మనలో విధవలసంఖ్య విస్తారముగా పెరుగుచున్నది. వారి సంఖ్యతోనే వైధవ్యజీవనమువలనఁ గలుగు నష్టములును వృద్ధియగుచున్నవి. ఒక బాలిక భర్త పోయినతోడనే మనుష్యులు పెట్టిన యలంకారములను మాత్రమేకాక తఱచుగా భగవంతుఁడు దయచేసిన నల్లని నిడుద శిరోరుహములనెడి స్వతస్సిద్ధమయిన యమూల్యాలంకారమును సహితము పోగొట్టుకొనును; ఆమె దినమున కొక పూట మాత్రమే మిరాహారముతో తృప్తిపొందవలసి యుండుటయే కాక యింటఁగల

హీనమయిన కష్టపుపని యంతయు ఆమెచాలనే పడును. ఇదియంతయు నేమి? ఆమెచేత శక్తికిమించిన పని చేయించి తిన్నగా నన్నముపెట్టక కడుపు మాడ్చుటయేకదా? ఆమె శ్రమయంతయు నింతేకాదు— అన్నిటికంటెను భయంకరమైన దింకొకటి యున్నది. భాగ్యహీనలైన విధవలు వీనికన్నిటికి లోబడఁగలరు గాని, ప్రకృతిని మాత్రము జయింపలేరు. అందుచే వారేమిచేయుటకును తోచని కష్టదశయందుందురు. స్వజాతివారి మెప్పు వడయుటకై ప్రకృతిని జయింపవలసినదా, లేక, ప్రకృతిసిద్ధమైన యింద్రియాకర్షణమునకు లోనై వారి దృష్టియందు హీనురాండ్రుగాఁ గనఁబడవలసినదా? ప్రకృతిని జయించుట యించుమించుగా ససాధ్యకార్యము. ప్రియజనకునిని, ప్రియతరులయిన తోబుట్టినవాండ్రను, తోడఁబుట్టినపడుచులను, ప్రియతమురాలయిన తల్లిని విడిచి, నీచురాండ్రవలె జీవించుటయు నొకవిధమున ప్రకృతిని జయించుటయేయైనను, స్త్రీలచాలిటి కది గొప్పనష్టమేయైనను, నిరాశ్రయతా దశయందున్న యా యనాధలయిన యబలలు దుస్స్వభావముగల పురుషుల ప్రేరణమువలన నుద్రేకించిన యింద్రియముల ప్రోత్సాహముల నెట్లు నిగ్రహింపఁ గలుగుదురు? అంతట వారు ఇంద్రియనిగ్రహము చేయలేక, పురుషులవలనో బడుదురు. అందువలనఁ గలిగెడి ఫలమేది? గర్భోత్పత్తి! కులమువారి కన్నులనుగప్పి, వారి నోరడంచవలెను. ఇంతవఱకును నిగ్రహరాధులుగా నుండు భాగ్యహీనులయిన తల్లిదండ్రులును, సోదరులును ఇప్పుడు నేరమునకు సహకారులగుదురు. అప్పుడు గర్భపాతకర్మ ప్రారంభింపఁబడి, మరల నవసరము వచ్చినప్పుడెల్ల నాపనియే యాచరింపఁ బడుచుండును. అట్టిస్థితిలో నొకానొకప్పుడు తనకునికి విఘాతము చేయవలెనని వ్యర్థముగా మనుష్యులు చేయు దుర్బల ప్రయత్నమును

జూచి ప్రకృతి పరిహసించుటయు సంభవించును. ఇట్టి పోరాటములో ప్రకృతియే విజయముఁగాంచి, మంచిశిశువు జనన మొందును. ఇప్పుడు మరల కులమువారి కన్నులకు గంతలుకట్టి దోషము లెన్ను వారి నోళ్ళను కట్టిపెట్టవలెను. అందుకుఁ దగిన యుపాయమేది?— శిశుహత్య. ఓకులమా! నీవెంత క్రూరమైన దానవుగా నున్నావు? నీ వెంత కరుణమాలినదానవుగా నున్నావు? నీవు కన్నులు లెఱచి క్రూరదృష్టితోఁ జూచుచున్నంతవఱకును, ఈదేశములో శిశుహత్యలు మానినవని మేమెల్లు చెప్పఁగలము? ఎంతమంది చక్కని శిశువులను నీపొట్టను బెట్టుకొన్నావు? నీ యశవాళ కెప్పటికిని పరిమితిలేదా? ఇప్పుడు నీ క్రూరకృత్యములను విడిచిపెట్టవలసిన కాలము వచ్చినది.

నేరములు పట్టుకొనుటకై నియమింపఁబడియుండు రాజకీయ భటులవలని గాని, యుద్యోగస్థులవలనిగాని భీతివలన ఈవనిని జేయ వెనుకదీయువారు తాము కన్న పిల్లలను వేశ్యాంగనలకును, మాల వాండ్రకును, వీధులు తుడుచు వాండ్రకును ఇచ్చి వేయుదురు. అయ్యో! ఉత్తమకులమునందుఁ బుట్టిన బిడ్డలు భోగస్త్రీలుగాను, చెప్పులు కట్టువారుగాను, పెంటలు బాగుచేయువారుగాను అగునట్లు చేయఁబడుచున్నారు! ఈ యనర్థముల కన్నిటికిని కారణము కులాచారమే. ఇవి తల్లిదండ్రుల, యిల్లు విడిచి వెళ్ళలేని స్త్రీలు చేసెడి యపరాధములు (1) భూమిహత్యలు, శిశుహత్యలు, శిశువులను పాతవేయుటలు ఇవియన్నియు మన యాచారమువలన సంభవ మగుచున్న ఫలములు. ఇట్టి యాచారమును మన తండ్రులును, తాత లును అనుసరించిరి కాఁబట్టి మనమును అవలంబింపవలెను! పై నుదాహరింపఁబడిన నేరములు మాత్రమే కాక, అట్టినేరములు చేసి నారను ననుమానము సహితము వారిని రాజకీయశాసనములయొక్క

మృదుతరకటాక్షముల కొప్పుగింతపెట్టునని మేమిక్కడఁ జెప్ప నక్కఱయుండదు. కులమువారి భయమువలనను, ప్రసవము నాప శక్యముకాదను నిరాశవలనను, తమరు కన్నకూఁతులకే తండ్రు లెన్ని మాఱులు విషము పెట్టిరారుకారు? విధవలయిన కొమార్తెల విట పురుషులకు తల్లులు విషము పెట్టుచుండలేదా? నిజమునకు ప్రకృతి ధర్మమేయైనను తాము పాపమని భ్రమించిన దానిని వారింతుటకై నిర్భాగ్యులయిన తల్లిదండ్రులు ఘోరతరపాతకములను జేయుచుండ లేదా? కులమువారి శిక్షను తప్పించుకొను నిమిత్తము వారు చేసిన పాపకార్యముల శిక్షను వారనుభవింపవలసిన వారు కారా? మే మింతవఱకును జెప్పి ఒకతరగతి స్త్రీల విషయమయి మాత్రము మాటాడియున్నాము. రెండవతరగతి స్త్రీలు కులమునం దంతగా గౌరవ ముంచువారు కారు. తల్లిదండ్రులయెడఁ గల ప్రేమానుబంధ మయినను వారిని వారింపఁజాలను. జననీజనకులను, గృహములను వారు ప్రేమింతురుగాని, వారిప్రేమ కంతకును ముఖ్యాస్పదమయిన యొక్క పదార్థమును ప్రపంచమును విడిచిపోయినది. ఇఁక వారు మఱుగు చొచ్చుటకు కులమువారిలో నేమియు నాధారము లేదు. కులమును యితరుల దౌర్బల్యమును జూచి యపరాధము లెంచట కెప్పుడును సిద్ధపడి యుండుటయేకాని వారి విషయమయి లేక మయినను దాక్షిణ్యము పూనకున్నది. కాబట్టి, వారవలంబించెడి యుత్తమపద్ధతి కులము నతిక్రమించి ప్రవర్తించుటయే. అట్లు చేయుటయు వారికి నై సర్గికమే. కులమునకు వారియెడల నాదరము లేనపుడు వారికి కులమునద నాదరము లేకపోవుట యద్భుతముకాదు. కులమునువిడిచి వారెక్కడకుఁ జొవుదురు? బహిరంగముగా నిల్లు విడిచి బారవృత్తియందుఁ బ్రవేశింతురు. ఇటువంటి విషయములలో

వారిస్థితి వేశ్యలస్థితికంటెను హీనమయినదిగా నుండునని మీరెఱుఁగుదురు. వేశ్యలు బాల్యమునుండియు నభ్యాసము చేసెడి మాయ లేవియు వారికిఁ బట్టుపడవు. ఓ దేశీయులారా ! మేముసంగతుల సగము సగము చెప్పలేదు. హిందూదేశమునందు ప్రతి పురుషుఁడును కనుచుండునట్టియు, అదృష్టహీనులయిన జననీజనకు లనేకులుఁ తఱుచుగా మనసు కుండ దుగఱించుచుండునట్టియు సంగతులనే మీ కన్నలయెదుటఁ బెట్టియున్నాము.

దేశీయులారా ! మీ దేశముయొక్క పూర్వపు మహోన్నత దశను, ఇప్పటి యత్యంత నీచదశను కొంచె మాలోచించుకొండి. మనపూర్వులనుండి విద్యాబుద్ధులను నేర్చుకొన్నవారు మనలను భ్రష్టులగుచున్నారని వ్రేలుపెట్టి చూపుచుండఁగా, అటువంటి మహానుభావుల సంతతివార మయ్యును చేతులు నలుపుకొనుచు మన మూరక కూరుచుండ వలసినదేనా ? మన స్త్రీలను గుడిసె వేటులయి బహిరంగముగా వ్యభిచరించుటకయి మనము పంపివేయవలసిన వారమేనా ? ఓ బ్రాహ్మణులారా ! విధవలయిన మీ కొమార్తెలు దుష్టజనులను తగులుకొని లేచిపోయి కడపడ మీకన్నుల యెదుటనే జారిణులై పడుచుకొనుచుండఁగా మీరు చూచుచు నూరకుండెదరా ? మీగొప్పతనమున కంతకు నిదియే లక్షణమా ? బుద్ధిసంపదయందితరులకంటె సధికులని ప్రసిద్ధి గనుచున్నట్టియు దేశముయొక్క పరిపాలనమును పూర్వము నిర్వర్తించియుండి, యిప్పుడట్టి పరిపాలనములో భాగము కావలెనని కోరుచున్నట్టియు జనుల వివేకమంతయు నిదియేనా ? మీపూర్వులు లక్షలకొలది జనులకు ధర్మశాస్త్రములను జేసి వారిని యుక్తధర్మములయందుఁ బ్రవర్తింపఁజేసి యుండఁగా మీరు మాత్రము మీప్రవర్తనమునయినను బాగుచేసికొనుటకు శక్తి

లేనివారయి యొక దుష్టాచారమునకు దాసులయి యూరకుండెదరా ? ఓ దేశీయులారా ! బ్రాహ్మణులారా ! మీ పెద్దలసంగతి జ్ఞప్తియందుంచుకొని, వారిని జూచియెసను వారి మహత్వమునందు గౌరవబుద్ధి యుంచి యీ దుష్టాచారమునకు మిమ్ముల బద్ధులనుగాఁ జేసినకట్లను త్రెంచుకొని, వారి గౌరవమునకు మీరు క్రొత్తగా నేమియుఁ జేర్ప లేకపోయినను మునుపున్న దానినైనను నిలువఁబెట్టుడు. నష్టకరము లని తోచినప్పుడెల్లను మీ పూర్వు లాచారమును మార్చుకొనుచు రాలేదా ? వారు ప్రదర్శించిన మార్గమును మీరవలంబింపరాదా ? ఈ యాచారమువలన నష్టములు ప్రత్యక్షముగా మీకుఁ గనఁబడు చుండఁగా, వారు చేసినపనిని మీరు చేయరాదా ? ఆచారమునుండి మనము తొలఁగి ప్రవర్తించునెడల, ఏ మార్పును మనము తెచ్చిపెట్ట వలయునని మీ రడుగవచ్చును. మీ ప్రశ్న కుత్తరము చెప్పటకై, ఈ దుర్దశ లన్నిటికిని మూలకారణమును మరల మేము చెప్పవలసి యున్నది. వచ్చినతరువాత మాన్వః బ్రయత్నించుటకన్న మొదటనే రాకుండఁ జేసికొనుట యుత్తమకార్యము; నిర్బంధముచేతఁగాని సుఖో ధలచేతఁగాని బాలవిధవల నందఱిని మనము మహాపతివ్రతలనుగాఁ జేయఁగలమా ? చేయలేము. మన మనుష్ఠించుటకయి యున్న యాధారమెల్లను స్త్రీలకు పునర్వివాహము చేయుటయే. మన శాస్త్రము విధవావివాహము సంగీకరించునని మాకు రూఢిగాఁ దెలిసియున్నను, ప్రస్తుతము యుక్తవయస్సు రాకమునుపు భర్తలను పోగొట్టుకొన్న వారికి మాత్రము వివాహములు చేయింపఁ బూనుకొన్నాము.

దేశీయులారా ! మీరు నాయకత్వమును వహించి యీ సత్కార్యోద్ధారణమును నడిపింప నమ్మతింతురేని, మీకు మనఃపూర్తిగా సర్వసహాయములను జేయుటకు సిద్ధముగా నున్నాము. మీరు సంక

యించెడి పక్షమున మేము నడిపెదము; మీరు మాకు సుముఖులగుదురేని, శుద్ధమైన మనజాతి కంతకును అపకీర్తికరమయిన గొప్పకళంకముగానున్న యీ యాచారమును నివర్తింపఁచేయుటకై శక్తివంచన లేక ధైర్యముతో మాచేతనై నంతయుఁ జేసెదము. మన పూనిక కిష్టము లేనివారు కొందఱున్నారని మీరు చెప్పవచ్చును. మన పక్షమునకు విరోధులున్నారు—ఉన్న నేమి? ప్రతికార్యమునకును ప్రతికూలురు కొందఱుండరా? ప్రతిపక్షమే లేనియెడల, ఘనత యెక్కడిది? పూర్వపక్ష మెంత యధికముగా నుండునో ప్రతిష్ఠయు నంత యధికముగా నుండును. మొట్టమొదట పూర్వపక్షమోటి యెంత ప్రబలముగా నుండినను, అదియంతయు క్రమక్రమముగా నశించి పోవును.

మేము మిమ్మిప్పు డనుగఁబోవు తోడుపాటు రెండువిధములయినది. మొదటిది శ్రీపునర్వివాహము చేసికొనువారిలో నిరభ్యంతరముగా సర్వకార్యములయందును కలిసి యుండుట. రెండవది ధన సాహాయ్యము.

ఈ ద్వివిధ సహాయత్వమును చేసెదమని వాగ్దానము చేసిన వారిని మే మీమాటకే కొండఱిని సంపాదించియున్నాము. అనేక హేతువులనుబట్టి మొదటి విధమైన సాహాయ్యమును జేయ సిద్ధపడువారిసంఖ్య తక్కువగానే యుండును. ఐనను మమ్మది ప్రోత్సాహపఱచుటకుఁ జాలియుండలేదని మే మెంచుకొలేదు. ద్వితీయవివాహములు జరిగించుటకు కొందఱు బీకకుటుంబములవారు బయలుదేలుచున్నందున, అట్టిబీదలను సంరక్షించుచున్నట్టియు, ఈనూతనవద్ధతి కిష్టములేనట్టియు ధనికులు వారిని వదిలిపెట్టుదురేమోయని భయపడవలసి యున్నది. అట్లగుట యిట్టి వివాహసంబంధములయందుఁ ప్రవేశించువారికి ఘక్తిలే

నిరుత్సాహకరముగా నుండును గనుక ఇటువంటి యిబ్బందికిఁ దగిన ప్రతిక్రియను విచారించుట యావశ్యక మగుచున్నది.

హిందూదేశమునందలి రాజకుమారులారా ! ఓ సంస్థానాధిపతులారా ! మీపూర్వులు మతసంబంధ మయినట్టియు, సర్వజనోపయుక్తము లయినట్టియు నూతనసిద్ధాంతముల నాదరించి, కవులచేత కీర్తికాయలుగాఁ జేయఁబడి యున్నారు. ఓ రాజచంద్రులారా ! సంస్థానాధిపతులారా ! దేశముయొక్క అభివృద్ధి కొఱకును ట్లేమము కొఱకును ఈదేశము మిమ్మే దృఢముగా నమ్ముకొని యున్నది గాన, మీయాదార్యమును గనఁబఱచి యీ యుద్యమమునకు తోడు పడుఁడు.

హిందూదేశమునందలి విద్యాసంపన్నులారా ! ఈదేశము మిమ్ములనుండియే యెంతో మేలును పొంద ప్రతీక్షించుచున్నది. లోకమంతయు దేశాభివృద్ధి కొఱకు మీనిమిత్తమై యాశపడి చూచుచున్నది. అభిముఖులై వచ్చి మీ తోఁబుట్టువులకు సహాయము చేయుఁడు “సంఘే శక్తిః కలాయుగే” అని యుండుటవలన, వచ్చి యాదార్యముతో సహాయులరు కండి. మీరు సిద్ధపడుఁడు. మేము వెనుకదీయఁగలవారము కాము. మేము మనఃపూర్వకముగా పని చేయుచున్న వారమని నమ్ముఁడు.

<p>శ్రీపునర్వివాహప్రవర్తక సమాజము. రాజమహేంద్రవరము, సెప్టెంబరు ౧౮౭౯</p>	}	<p>కం. వీరేశలింగము, కార్యదర్శి.</p>
---	---	---

గోదావరీమండల సాంఘికసభలో
చేసిన ప్రసంగము.



By
K. VEERESA LINGAM

ఏలూరులో జరిగిన మూడవ గోదావరీ మండల సాంఘికసభలో సభా
నాయకత్వము వహించినప్పుడు చేయబడిన ప్రసంగము.

ఓ మహాజనులారా !

నాకంటె సమర్థులైన వారనేకులుండగా, మీరు దయి
పూర్వకముగా నన్నే నేడు సభానాయకత్వమునకు నియమించినం
దుకు మిక్కిలి కృతజ్ఞుల గలవాడవయి మీ కనేకాభివందనములు
సమర్పించుచున్నాడను. మ. రా. శ్రీ. డి. ఆనందేంద్రుల న్యాపతి ముఖ్య
రావుపంతులుగారు నేడు సభానాయకత్వమును వహించుటకు మొట్ట
మొదట నేర్పాలు జరిగినను కొన్నిగారణములచేత వారు నేడిచ్చ
టకు రాలేకపోయినందునకుఁ జింత నొందుచున్నాను. వారే నే
డగ్రాసనాసీచులయియుండుట తటస్థించిన పక్షమున, మీరు శ్రవణా
నందకరమయిన మంచిప్రసంగమును వినియుండురు. నేను నక్తను
గాను. కాబట్టి మీలో నెవ్వరును నేడు నావలన హృదయాఘాతకర
మయిన యుపన్యాసము నెదురుచూడఁ జొకుండు. సభలో నగ్రాస
నాధిపత్యమును వహించువారు నాటిదినము విచారింపఁజోయెడి
యంతములనుగూర్చి ముందుగాఁ బ్రసంగించుట యాచారమయి
యున్నందున నేనును నేడిచ్చట నిర్ధారణము చేయ నేర్పఱుచుకొన్న
విషయములను గూర్చి రెండేసిమాటలు చెప్పక తప్పదు.

సంఘసంస్కారవిషయములను జర్పించుటకయి యిక్కడ మీ
రింతమంది కూడుట నాకెంతో సంతోషకరముగా నున్నది. రాధ్య
తంత్రసంస్కారమునకంటె ముందుగాఁ గాకపోయినపక్షమున చానితో

సమానముగా నైనను సాంఘికసంస్కార మవశ్యకముగా వడుచు చుండవలెను. సాంఘికసంస్కారము జరగకపోయినయెడల రాజ్య తంత్రస్వాతంత్ర్యములవలన ఫలములను మన మెన్నఁడును బూర్జముగా ననుభవింప శక్తులము కాము. ఈ మండలసభయొక్క ప్రథమ దినమునం దొక రన్నట్టగా సంఘసంస్కార మాత్రసంస్కారము వంటిది; రాజ్యాంగసంస్కారము బాహ్యసంస్కారమువంటిది. ఆత్మ సుఖస్థితియం దున్నమీఁదటఁగాని బాహ్యసుఖము లానందప్రదములు కాఁజాలవు. దేహమంతయు లోపల జ్వరముచేత తపించుచున్నప్పుడు పయి శీతలోపచారము లేవి తాపనివారకములు కాఁగలుగును? లోపల జ్వరశక్తిచెడి యున్నప్పుడు బాహ్యములయిన యుత్తమపదార్థము లేవి బలదాయకములు కాఁజాలును? బాహ్యపదార్థముల ననుభవించి సుఖపడఁ గోరెడు షక్షమున ముందుగా మనము లోపలి వ్యాధుల పోఁగొట్టుకొని సమస్తాంగములను సుఖస్థితికిఁ దెచ్చుకోవలెను. యన సంఘస్థితి యుండవలసినరీతిగా నుండలేదనియు, సంఘమును సంఘమున్న యనేక సురాచారరోగములను నివారణము చేసికొని గ్రామారోగ్యదశ నొందఁ బాటుపడుట యావశ్యకమనియు నివృత్తిపూర్వకముగా నొకచేయుగానో గొప్పగానో యెల్లవారును దెలిసికొను చున్నారు. సంఘసంస్కారము మనలో మనము చేసికోవలసినది; రాజ్యాంగసంస్కారమో యితరుల యనుగ్రహమువలనఁ గలుగవలసినది. ప్రయత్నము చేసినచో సంఘసంస్కారము జరుగుట నిశ్చయము; రాజ్యాంగసంస్కారము జరుగుట సంశయము. కాఁబట్టి చేతిలోనున్న సంఘసంస్కారకార్యము నుపేక్షించుట వివేకులకు ధర్మముగాదు. బాహ్యములయిన రాజ్యాంగస్వాతంత్ర్యములు లక్షకలిగినను లోపల సాంఘికస్వాతంత్ర్యములులేక నిజమైన సౌఖ్యము కలుగఁజాలదు. గనుక నే డిక్కడ దయచేసిన మహాజనులందఱును

సాంఘికసంస్కార విషయమున క్రద్ధ వహించి పనిచేయుదు రని నమ్ముచున్నాను.

సాధ్యమైనవఱకు వివాహవ్యయములను తగ్గించుటకయి కృషి చేయవలె ననుట మన మిప్పుడు నిర్ధారణము చేయవలసిన విషయము లలో నొకటిగా నున్నది. వివాహసమయములయందు దివ్యుడు చేయఁ బడుచుండెడి వ్యయములలో ననావశ్యకములయిన వనేకములున్నను వానిలో ముఖ్యములైన యొకటి రెంటిని గూర్చి మాత్రము నేను రెండుమాటలు చెప్పుచున్నాను. సదస్యదినమున భూరిసంభావన యను పేర బ్రాహ్మణులకు ధనదానము చేయుట కలిగినవారిలోను లేనివారి లోనుగూడ నివృణ్ణాక యాచారమయి యున్నది. ఆ సమయమునందు దాత తన శక్త్యశక్తులను విచారింపక వ్యర్థదంభముచేతను స్తోత్ర ప్రియత్వముచేతను తాను ధననంపన్నుఁడు కాకపోయినను ఋణములు చేసియు భూములు విక్రయించియు వచ్చినవారికెల్లను ధనము పంచి పెట్టుచున్నాఁడు. అప్పు డిచ్చెడు విత్తము మొత్తమువీక్షించి తలకొక డబ్బు మొదలుకొని రూపాయకు మించకపోయినను స్వీకరించు బ్రాహ్మణోత్తములకు దానివలన సంతృప్తి కలుగకపోయినను, ఇచ్చెడి గృహస్థు నకు మాత్ర మధికధనవ్యయమయి కొన్నిసమయములయందు బహుకష్టములకుఁ గారణమగుచున్నది. భూరిసంభావనల మూలమునఁ జెడి పోయి కూటికి పేదలయిన వారి ననేకులను నే నెఱుఁగుదును. రాజ మహేంద్రవరమునందు దొక సంవత్సరగృహస్థుఁడు పేరున కాకపడి పెండ్లి సమయమునందు దిచ్చిన దొడ్డిసంభావనమూలమున భూములను గ్రామము లను బోగొట్టుకొని, యూళ్లెలినవాఁడు భుక్తికిఁ బాలక కష్టపడు చుండఁగా నేను జూచియున్నాను. అంతధనమును స్వీకరించి యా వివాహసమయమునందుఁ జేసిన మహదాశీర్వచనము తరువాత నెల్లః

ఫలించినదో చిత్తగింపుడు. వరుడు వివాహమునకు యల్పకాలము లోనే యీ లోకమును విడిచిపోయెను; వధు వట్టి భాగ్యమునకు నోచు లోకపోయినను యుక్తవయస్సు వచ్చిన పిమ్మటఁ దానును యథాశక్తి నుపభోగంతో నిల్లనిడిచి లేచిపోయెను. నాలుగుదినములు నలుగురిలో దలయెత్తుకొని తిరుగఁగలుగుటకయి పనికిమాలిన యపాత్రదానములు చేసి తరువాత యావజ్జీవమును తలవంపులు తెచ్చుకొనుటకంటె బెండ్లి నాలుగుదినములును యాచకాధముల దూషణములకు తలయొగ్గి తరువాత నెల్లకాలమును ఈయిగా తలయెత్తుకొని తిరుగఁగలుగునట్లు వర్తించుట యెంత శ్రేయస్కరము! వివాహసమయములయందు భోగము మేళము నిమిత్తము చేయునది యింతకంటెను దుర్వ్యయము. అది యిందు ప్రత్యేకవిషయముగా నున్నందున దానినిగూర్చి ముందు కొంత చెప్పెదను.

మనము నిర్ధారణము చేయవలసిన విషయములలో నింకొకటి బ్రాహ్మణాదివర్ణములలోఁగల శాఖలలోను ఉపశాఖలలోను భోజన ప్రతిభోజనములను సంబంధబంధవ్యములను నెలకొల్పుట యావశ్యకమని; పూర్వకాలమునందు వర్ణములు నాలుగే యేర్పడినను కాలక్రమమునఁ బ్రతివర్ణములోను శాఖోపశాఖ లంకురించుచు వచ్చి బలపడి యిప్పుడు లెక్క కెక్కువయ్యి యనేకానర్థములకు మూలములగుచున్నవి. ఆ యా శాఖోపశాఖలలోనివారు తమలో తామేకాని వివాహసంబంధములు చేసికోరాదని పనికిమాలిన నియమ మొకటి యేర్పఱచుకొని యుండుటచేతఁ గొన్ని శాఖలలో వరునకుఁ దగిన వధువు దొరకకయు వధువునకుఁ దగినవరుడు దొరకకయు పెక్కు బాధలు కలుగుచున్నవి. రాజకీయాధికారధూర్వహుఁడయి ధన సంపన్నుఁడయి యున్న గృహస్థు విద్యావతియు రూపవతియు గుణ

గోదావరీమండల పాంఠికసభలో చేసిన ప్రసంగము

వతియు నైన తన పుత్రికను దన శాఖలోనివానికే యియ్యవలెనన్న నిర్బంధముచేత విద్యాగంధమెఱుంగని పశుప్రాయునకో చేష్టలయందే కాక రూపమునందును మర్కటమును బోలిన రూపగుణహీనునకో కట్టిపెట్టవలసినవాఁ డగుచున్నాఁడు. అట్లు లభించువరుఁడు నిర్ణయఁడును వృద్ధుఁడును నగుటకూడఁ దటస్థించినా కాపురమునకుఁ బోయిన తరువాత కన్య పడు పాట్లు భగవంతుఁ డెఱుఁగును. ఇట్టి వివాహములు సాధారణముగా సుఖప్రదములగుటకు మాఱుగా దుఃఖకరము లగుచున్నవి. ఒక్క వర్ణములోని శాఖోపశాఖలలో నన్యోన్యవివాహములు లేకపోవుటయే కొంతవఱకు ధనాశాసరులలో కన్యాశుల్కమునకును వరవిక్రయమునకును గారణమగుచున్నది. ఇట్టి యశాస్త్రీయములైన యనావశ్యక నిర్బంధములు లేక బ్రాహ్మణులలోను తక్కిన వర్ణములలోను శాఖోపశాఖలలో పరస్పరసంబంధబాంధవ్యము లున్నపక్షమున నిట్టి యనర్థము లనేకములు రూపుమాసి పోవుననుటకు సందేహము లేదు. శాఖాభేదమును పాటింపక మనలోని చదుకొన్నవా రితర శాఖలలోని తగు మనుష్యులతో వియ్యమంది పామరులకు మార్గప్రదర్శకు లగుదురుగాక !

ఇప్పుడు విచారింపవలసిన యంశ మింకొకటి యీ జేశములో స్త్రీవిద్య తగినంత వృద్ధికి రానందునకు మన విచారమును దెలుపుచు ప్రముఖులుగా నున్నవారి నందఱిని స్త్రీవిద్యాభివృద్ధికొఱకై గట్టికృషి చేయఁ బ్రార్థించుటనుగూర్చి. ఈ కాలమునందు స్త్రీవిద్య యావశ్యకమని చూపుటకయి యుక్తిబాహుళ్య మక్కఱలేదు. “విద్యావిహీనః పశుః” అని మనపూర్వులే చెప్పియున్నాడు కదా ? విద్యను నేర్చి యుండుటయే మనుష్యులక్షణము. మనుష్యరూపమును ధరించి యున్నను విద్యాగంధము లేనివాఁడు నిజముగా ద్విపాదపశువే. స్త్రీ

తాను పురుషునిలో నర్థభాగముని నాగరికతాలేశముగల యెల్లదేశములవారును ఘోషించుచున్నారు. స్త్రీపురుషు లిద్దఱును గలసి యేకదేశహా నుని ఘోషమిడుచున్నప్పుడు పురుషుల విద్యాభివృద్ధినిమిత్తమయి శ్రద్ధవహించుచు స్త్రీల విద్యాభివృద్ధి నిమిత్తమయి యుపేక్షచేయుట యేకదేశహాములో నర్థభాగమును మనుష్యునిగాఁజేసి తక్కిన యర్థభాగమును మృగమునుగా నుంచుటయే కాని వేఱుకాదు. స్త్రీలు విద్యావతులు కానంతవఱకు మనదేశము బాగుపడదు. మన యభివృద్ధి యంతయు స్త్రీల యభివృద్ధిలోనే యున్నది. నాబుద్ధికిఁజూడ మనకిప్పుడు రెండుగతులు మాత్రమేకనబడుచున్నవి. మనతో సమానముగా స్త్రీలకు విద్యచెప్పించి వారితో గలసి మన మూర్ఖత్వగతికైనను బోవలెను. లేదా, వారిని మూఢదశయందుంచి వారితోఁ గలిసి మన మథోగతి కైనను బోవలెను. ఈ రెంటికంటెను మనకు వేఱుగతి లేదు. పయికయినను క్రిందికయినను బోవుచుండక త్రిశంకుస్వర్గమువలె నడుమ నూగులాడుచుండుట మనుష్యస్వభావము కాదు. పురుషుఁడు తానెంత స్వతంత్రుఁడనని విష్టివీఁగువాఁ డయినను కార్యములలో స్త్రీకి దాసుఁడు కాక తప్పదు. గృహమునకు రాణి యనఁదగిన స్త్రీ మాట చెల్లును. గాని యింట బురుషునిమాట చెల్లదు. స్త్రీలను విద్యావతులనుగాఁ జేసినచో వారు సమస్త సత్కార్యములయందును మనతోనేకీభవించి మన పురోభివృద్ధిలో సహాయురాం డ్రగుదురు. స్త్రీల సవిద్యావతులనుగా నుంచి నచో వారు సమస్త సంస్కారములయందును మనతోఁ గలహించి మన పురోభివృద్ధికిఁ బ్రతిబంధకారిణు లగుదురు. కాబట్టి పురుషుని వృద్ధిని గోరువారందఱును తప్పక స్త్రీలను విదుషులనుగాఁ జేయ సర్వప్రయత్నములను జేయవలెను.

నేడు సిద్ధారణము చేయఁబడవలసినది వితంతు వివాహములను

త్రోత్సాహబలుపవలయుననియు విధవలను విరూపిణులనుజేసిడి యాచారమును నిరుత్సాహపరుపవలయు ననియు ప్రముఖులుగా నుండువారిని కోరుట మఱియొకవిషయముగా నున్నది. ఇది యీ ప్రాంతములయందు బహుసంవత్సరములనుండి చర్చింపఁబడుచున్న విషయము. మన కడుపునఁ బుట్టిన వితంతుబాలికలును తోడఁబుట్టిన యనాధయువతులును పసితనములోనే భర్తలనుగోలుపోయి దుర్లంఘ్యమైన దురాచార పితృచబలముచేత యావజ్జీవమును దుర్భరవైధవ్యదుఃఖముల ననుభవింపవలసినవారగుచుండఁగా శక్తులమయ్యను వారియావధి తొలఁగింపఁ జూడకుండుటకంటె క్రూరకృత్యము వేతొకటి యేముందును? మన తోడఁబుట్టిన పడుచులయొక్కయు పుత్రికలయొక్కయు స్వాతంత్ర్యములనుమన్నించి వారిని సుఖపెట్ట లేనివారము రాజ్యతంత్రస్వాతంత్ర్యములు లభించినప్పుడు పరుల నేమి సుఖపెట్టఁగలుగుదుము? మన యిల్లు బాగుచేసికోలేనివారము లోకము నేమి బాగుచేయగలుగుదుము? ముందు స్వకుటుంబసౌఖ్యమును సమకూర్చుచు గృహపరిపాలనము చక్కఁగా నిర్వహించికదా ప్రజాసౌఖ్యమును సమకూర్చి స్థానిక పరిపాలనమును వహించుట కర్హులమని చూపవలెను? స్థానికప్రభుత్వమునకయి కృషిచేయుచున్న మనవారందఱును హిందువులు క్రూరాచారపితృచావేశముచేత స్వకృత్యము నెఱుఁగజాలక తమగర్భవాసమునఁ బుట్టిన యనాధబాలలను బాధించుచున్నారన్న యపయోగమును మనలోనుండి తొలఁగించుటకయి నిరంతరప్రయత్నము చేయవలెను. భర్తమరణశోకముచేత పరితపించుచున్న యనాధకాంతల తల గొఱిగించుట తలతఱిగించుటకన్నను క్రూరకృత్యము-జన్మాదిగా నబలల కలంకారముగా నీశ్వరుఁడు దయచేసిన మృదుశిరోజములను మంగలవాని కఱకుకత్తుల కప్పగించుటకంటె బురుషుల కధికావమానకరమైనకర్మము మఱి యేముందును? హృదయమున కరుణ

యన్నది యేమూలనైనను గొంచె మున్నవారి కీవిషయమునఁ బెంచి చెప్పవలసిన పనిలేదు. చెప్పటకును వినుటకునుగూడ నాకును మీకును సంతాపకరమయిన యీ విషయమును విడిచి తరువాతి విషయమునకుఁ బోదము.

పదినంవత్సరములకు లోపలియీడుగల బాలికలకును పదునా తేండ్రకు లోపలి వయస్సుగల బాలురకును వివాహము చేయుటయు, ఏబదియేండ్లు దాటిన పురుషులు పదునాతేండ్ర లోపలి ప్రాయముగల కన్యలను వివాహమాడుటయు, ప్రజాక్షేమమునకు భంగకరమన్న మన నిశ్చితాభిప్రాయమును బ్రకటించుచు మైనూరి వివాహశాసనమువంటి శాసనము నొకదానిని జేయ దొరతనమువారిని ప్రార్థింపవలయు నన్నది తరువాతి విషయము. శిశువివాహమువలనఁ గలుగుచున్న యనర్థము లిన్నియన్నియని చెప్పకకష్టముకాదు. ఈ యతిబాల్యవివాహమువలననే మన దేశమునందు బాలవితంతువుల సంఖ్య నానాటికి వర్ధిల్లుచున్నది; ఈ యతిబాల్యవివాహమువలనే కన్యాశుల్కములు ప్రబలుచున్నవి. కన్యాశుల్కమును గైకొని జననీడనకులు తమకూతులను వృద్ధులు ములకుఁ గట్టిపెట్టక పోయినను వధూవరులలో నకాలమరణములు సంప్రాప్తము కాకపోయినను, బాల్యవివాహమువలన దంపతులనేకులు విపద్దశల పాలగుచున్నారు. చిన్నతనములో నెవ్వరివర్తన మెట్లుగనో, ఎవ్వరి కేమి ప్రాప్తమగునో, తెలియదు. పరమసాధ్వయైన కన్యకామణియొక్క బాలభర్త ప్రాయము ముదిరినతరువాత వేశ్యలయింటిబంటయి కులకాంత నొల్లని శృంగారనాయకుఁడుకావచ్చును. పరమసాధువైన పురుషరత్నము యొక్క పసిభార్య యేండ్లు పైఁబడినకొలఁదిని గయ్యాశ్రితమున గండు మీటి గృహము నరణ్యముగామార్చగలిగిన ప్రత్యక్షరాక్షసి కావచ్చును. స్ఫోటకము మొదలైన గోగములచే వధూవరులలో నొకరు వికలాం

గులా విరూపులోయి వివాహబంధమును దుర్భరదుఃఖజనకము నుగాఁ జేయవచ్చును. ఇవియన్నియు నటుండఁగా బాల్యవివాహము కన్యావరులవిద్యకు వినాశకమును గలిగించి వారి సౌఖ్యమునకుఁ గొఱత దెచ్చును. ఈ బాలభర్త క్రిందితరగతులలోఁ జదువుకొను చుండఁగానే భార్య యెదిగి కాపురమునకు వచ్చుట తటస్థించి కష్టము లెఱుంగక యల్లాసస్థితిలో నుండవలసిన విద్యార్థిదశలోనే సంసార భారమును సంతానశోకమును మీఁదఁబడి పురుషుఁ తాడ్చుచుపోవును. డయి యకాలవృద్ధుఁడు కావలసివచ్చును. ఇంగ్లీషువిద్య నేండ్లు మీఱిన తరువాతనే యారంభించినను పెండ్లిని మాత్రము గోచి పెట్టుకొని యీడుననే చేసెడు నా చిన్నతనములో నా సహపాతి యొకఁడు ప్రవేశ పరీక్షతరగతికి వచ్చునప్పటి కాతని కుమారుఁడును మా పాఠశాలలోని క్రింది తరగతిలోఁ జదువ నారంభించెను. అది చూచి యాతనిని తోడి విద్యార్థులందఱును పరిహసింపఁ జొచ్చినందున సిగ్గుచేత నతఁడు పరీక్షయందుఁ గృతార్థుఁడు కాకయే పాఠశాలను విడిచి తనపురోభి వృద్ధికి భంగము తెచ్చుకొవలసినవాఁ డయ్యెను. విద్యకు వినాశకర మయిన దగుటచేతను, అనేకానర్థములకు మూలమయిన దగుట చేతను, వివేకు లందఱును బాల్యవివాహములను సాధ్యమైనవఱకు నిరుత్సాహ పఱుపవలెను.

ఇప్పుడు నిర్ధారణీయమైన మఱియొక యంశము కన్యాశుల్కమును వరవిక్రయమును మాన్పఁ బ్రయత్నింపవలె ననుట. ఈ కన్యా శుల్కము బాల్యవివాహవిషవృక్షమువలనఁ గలిగెడు దుష్ఫలములలోఁ బ్రధాన మయినదని చెప్పవచ్చును. కన్యాశుల్కరూపమయిన వరప్రసాదవిక్రయము క్రూరకీరాతుఁడు చేయు గోమాంసవిక్రయ మునకన్నను ఘోరతర మయిన దని చెప్పవచ్చును. కటికివాఁడు

చేయు మాంసవిక్రయములో చంపబడిన జంతువు బాధ యా క్షణము లోనే యంతము నొందును; ఈ సరమాంసవిక్రయముగా బాధ యావజ్జీవము నుండును. పొట్టకయి తాను బెంచిన కోడిపెట్ట మెడను నలిపి చంపెడు దయావిహీనునికంటెను నిర్దయుడయి కన్యాశుల్కమును గ్రహించెడు సరపశువు తాను కని పెంచిన ముద్దుపట్టిని గర్భ దర్శినునకో రోగపీడితునకో పండ్లూడిన ముదిపెండ్లికొడుకునకో బ్రతికి యున్నంతవఱకును బాధపడునట్లుగా వివాహవ్యాజమున బలిపెట్టుచున్నాడు. కడుపునఁ బుట్టిన కన్యలను బాధలపాలుచేయఁ బితృహాపమున నవతరించిన యీ కలియుగరాక్షసులను జాతీనుండి బహిష్కరించుచు వచ్చినఁగాని యీ యనర్థము కొంతవఱకై నను తొలఁగదు. దీనిని జూర్ణముగా రూపుమాపవలె నన్న పక్షమున బాల్యవివాహములను మాని యుక్తవయస్సు వచ్చిన తరువాత వరులను వరించెడు స్వాతంత్ర్యమును వధువుల కియ్యవలెను. స్వయంవరముగల యితర దేశములలో మాత్రము వృద్ధులు వయస్సులోనున్న కన్యలను బెండ్లియాడుచుండ లేదాయని కొందఱుడుగవచ్చును. బొత్తిగాలేదని నేను చెప్పఁజాలనుగాని కన్య యిష్టపడి వరించుటచే నందు దోషమేదియు లేదు. ఒకఁడు తాను బుద్ధిపూర్వకముగాఁ జేసినప్పుడు మంచిదయిన పనినే, యితరులు వాని చేత బలవంతముగాఁ జేయించినప్పు డది పాపకార్య మగును. దానము చేయుట సత్కార్యమని యెల్లవారు నఱుఁగుదురు. ఒకఁడు త్సుద్భాద తునినో రోగపీడితునినో చూచినప్పుడు మనస్సు కరగినవాడయి తన ప్రేలి నున్న యుంగరమునో చెవినున్న పోగులనో తీసి వాని కిచ్చిన యెడల దావున నున్నవారందఱును సత్కార్యము చేసెనని యా దాతను మెచ్చుకొందురు. అట్లలేదు బుద్ధిపూర్వకముగా దానము చేయకున్నప్పుడు దావుననున్నవారిలో బలవంతులయిన యిద్దఱు

దయాభురు తల బద్దలుకొట్టెదమని బెడరించియో మీఁదఁబడి యూడఁ
బెరికియో యా యుంగరమునుగాని పోగులనుగాని యా బీడకో రోగికో
యిప్పించినను దానిని దాపుననున్నవారు శోల్లిటివలెఁ బుణ్యకార్య
మని మెచ్చుకోక యా పనికి దారిదోపిడియనియు దొంగతనమనియు
పేరులుపెట్టి పాపకార్యమునుగా పరిగణించి దూషింతురు. ఈ విధము
గానే వితంతుకాంత కాంతునికయినిగల ప్రేమాతిశయముచేతఁ బున
ర్వివాహము నొల్లక బ్రహ్మచర్యమునకుఁ బూనినచో నా పని శ్లోఘ్య
మగును; ఆ పనినే యితరులు నిష్పంధపఱచి చేయించినచో దూష్య
మగును. వితంతువు లందఱును బునర్వివాహము చేసికొనుట విధి కాక
పోయినను వివాహము చేసికో నిచ్చగలవారి కనుజ్ఞ నిచ్చుట మాత్రము
మనకుఁ గర్తవ్యము. మూడేండ్లప్పుడు ముండమోసిన దానినిగూడ
మరలఁ బెండ్లి యాడఁగూడదని నిష్పంధపఱచు చుండుటచేతను,
ముగ్గురు భార్యలను మ్రింగి ముదిసిన వగ్గుచు సహితము ముప్పనఁ బెండ్లి
యాడ నంగీకరించు చుండుటచేతను, భార్యలు కావలసిన పురుషుల
సంఖ్య యెక్కువగుటయు భార్యలు కాఁజాలిన బాలికల సంఖ్య తక్కు
వగుటయు సంభవించి కన్యాశుల్కమున కవకాశము కలుగుచున్నది.
కన్యాశుల్కమువలెనే వరదక్షిణయని పేరుపెట్టి మనలోని చదువుకొన్న
వారు కన్యల వంక్షకులవలన బేరమాడి బలవంతముగాఁ బుచ్చుకొనడి
వరశుల్కమును దూష్యమైన దగుటకు నందేహము లేదు. బాల్య
వివాహములను మాన్పి వితంతువివాహములను నెలకొల్పి స్త్రీవిద్యను
వ్యాపింపఁ జేసినచో వరశుల్క కన్యాశుల్క రూపములయిన యీ
రెండు దురాచారములును నామమాత్రావశిష్టములు కావచ్చును.

వివాహోదులయిన వేడుకలయందు భోగముమేళములఁ బెట్టట
దూష్యమన్న విషయము తరువాత నిర్ధారణము చేయవలసినది. స్మృత
గీతాదు లాదరణీయములు కావని చెప్పువారు లోకములో నెవ్వరు

నుండరు. కఠినచిత్తుల హృదయములను సహితము కరఁగించి యానంద వార్ధిని దేల్చి భక్తికిని సత్కార్యాచరణమునకును బురికొల్పుటలో గానరసమునకున్న శక్తి మఱిదేనికిని లేదు. అటువంటి సంగీతము మన దేశమునం దభాగ్యవశముచేత వ్యభిచారమే కులవృత్తిగాఁగల వేశ్యల పాలఁ బడుటచే సర్వజనశ్లాఘాపాత్రమైన గానవిద్య దూషణమునకుఁ బాత్రమయి శ్మశానకుసుమమువలె వర్జనీయమైనది. గృహమును భూతలస్వస్థమునుగాఁ జేసెడు నృత్యగానవిద్యలు కులకాంత లభ్య సింతుట యిప్పుడు తప్పయినది. కాసునకయి తమ కాయములను కష్ట రోగికయినను విక్రయించెడు పడపుపడఁతుల పాలఁబడఁబట్టికదా యీ దేశమునందు సంగీతమున కట్టిదురవస్థ పట్టినది ! అది యటుండనిండు. వివాహసమయములయందు భోగముమేళముల మూలమున నయ్యెడు దుర్వ్యయముమాట యటుండఁగా రత్నములు చెక్కిన సంకెలలవలె సమస్తాభరణములను ధరించుకొని దీపములవెలుతురున తళుక్కుమన్న పూడు మనస్సులు చలించి పెండ్లికొమారుఁడు మొదలుగా ననేక యశావనపురుషులు కొన్నిసమయములయందు వేశ్యలకు దాసులయి తమధనమును యశావనమును మన్నభాగ్ని కాహుతి చేయుచున్నారు. వేశ్యలయిండ్లను వెదకుకొని వ్యభిచారమునిమిత్తమయి పోవువారెక్కడనో నీతిమాలినవారు కొందఱే యుందురు. వేశ్యలలోఁ బలు వురు పగలు కంటఁ బడినపక్షమున చింపితలంతోను వికృతవిగ్రహములతోను మర్కటములవలె రాత్రి కలలోఁ గనఁబడు స్థితియందే యుందురు. అట్టివారు వన్నెలు చిన్నెలు ధరించినచ్చి కప్పగొంతు పాములవలె బాటలు పాడుచు మన గృహములలోనే ప్రవేశించినప్పుడు సాన్నిధ్యప్రభావముచేత ననేక సాధుపురుషులకు సహిత మా మేకవన్నె వులులవారఁ బడుట కవకాశము కలుగునుగాన నీతిపరులయిన వారందఱును మణిభూషితఫణులనువలె వేశ్యలను గృహము చొరవీక

దూరముగా తఱుమవలెను. పథువులకుఁ బాత్రవ్రత్యము నేర్పడగిన వివాహములవంటి పవిత్రసమయములందుఁ బాత్రవ్రత్యకల్పలతకు వేరుపుడుగులై యుపవ్రతలయిన పడవుపడఁతుల నింటికి రప్పించి వారిచేత వ్యభిచారోద్దీపకములైన శృంగారగీతములను పాడించుట యెంత హేయకృత్యము? మానవంతుఁడు తనవారు మఱియే యపరాధమును జేసినను సహింపఁగలుగును గాని వ్యభిచరించినప్పుడు మాత్రము చేసికొన్న భార్యనయినను కన్న కూతునయినను తోడబుట్టిన కోమలివైనను విటపురుషసహితముగాఁ జంపఁజూడక మానఁడు గదా? లోకములో జరగెడు హత్యలలో సగము వ్యభిచారములమున జరుగుచున్నవి. అట్టి హేయాతిహేయమైన వ్యభిచారమును కులవృత్తిగాఁ గైకొన్న దూష్యరాండ్రను డబ్బిచ్చి పిలిపించి యెవ్వరును దమ గృహములను దూష్యములనుగాఁ జేసికొనకుండురుగాక! ఈశ్వరస్పృహతో పాపమెప్పుడును స్థిరముగా వర్ధిల్లదు. నద్వంశజలయిన బాలవితంశువులు గన్నబిడ్డలును బీదలమ్ముకొను బిడ్డలును భోగకాంతల పాలఁ బడకుండిన పక్షమున సంతానహీనతచే మనదేశములో వేశ్యాకుల మీవట కెంతకాలముక్రిందటనో నశించియే యుండును.

ఇప్పుడు నిర్ధారణముచేయ నేర్పఱుచుకొన్న మఱియొక విషయము సామాన్యముగా నిప్పటి మతాచార్యులును ముఖ్యముగా నీ ప్రాంతమండలి శంకరాచార్యులును స్వకృత్యమును మఱచి, శిష్యులను బాధించి విత్తార్జనము చేయుచుండుటయు, పాదపూజలు సమర్పింపనివారికి బహిష్కారపత్రికలు పంపుచుండుటయు ననుచితమని మన యసంతృప్తిని దెలుపుటయయి యున్నది. మతమును, నీతిని వ్యాపింపఁజేయుచు, నీతిబాహ్యులయిన వారిని శిక్షించుచు, స్వకృత్యమును నిర్వహించు చున్నంతవఱకు మతాచార్యులుండుట యావశ్యకమనుట నిర్వివాదాంశము. వీతాధిపతులు కేవల శిష్యవిత్రాపకారులు

గాక హృత్పాపహారులుగా నున్నంతవఱకు వారిని గౌరవించుటయు భక్తిపూర్వకముగా శక్తికొలదిని వారిని ధనాదులతో సత్కరించుటయు మనకు ధర్మమే. అయిన పీఠాధిపతులు తమ ధర్మమును విస్మరించి లోకమున కేవిధమునను ప్రయోజనపడక ప్రజాపీడాకరులుగా నున్నప్పుడు మాత్రము మనము వారియాజ్ఞలను మన్నింపవలసిన పనిలేదు. అక్రమములయిన వారియాజ్ఞలను సంఘీభవించి ధిక్కరించి జనులమీఁద నిరంకుశాధికారము చెల్లించుచుండుటయే తమ పనియని దుర్బ్రుహుగొని యున్న యాచార్యపురుషుల కన్నులఁదెరిసి వారిని స్వకృత్యమునకుఁ దింపుట లోకోపకారము బరమధర్మమున నగును. సన్యాసులై హింసాసఖపరిత్యాగముచేసి కేవల పారమార్థిక చింతతో బ్రహ్మనుసంధానము చేయుచు శిష్యులకు ముక్తిమార్గోపదేశము చేయుచుఁ గాలము గడపవలసినవారు. పూర్వకాలమునఁ దాదిశంకరులు మొదలయినవారు పాదచారులయి నేతువు మొదలుకొని హిమాచలమువఱకును దేశసంచారము చేసి భరతఖండమునందు మతవ్యాపనము చేయుచు వచ్చిరి. విద్యారణ్యులని నామాంతరము వహించిన మాధవాచార్యులవారు బుక్కరాజునకు మంత్రిగా నుండి శంకరాచార్యపీఠమునకు వచ్చిన తరువాత పీఠాధిపతులయిన సన్యాసుల కిప్పటి వైభవము లారంభమయినట్లు కనుపట్టుచున్నవి. అయినను వెనుకటి పీఠాధిపతులు వైభవయుక్తులయినను స్వకృత్యమును వేరేచేయక లోకోపకారులయి జనుల సత్కారమునకును గౌరవమునకును యోగ్యులగుచుండిరి. ఇంక నిప్పటి యతులో స్వప్నావస్థయై దయిన స్వకృత్యమును దలపెట్టక పెండ్లి కూతురు లేకపోయినను క్రొత్తపెండ్లికొడుకులవలె వాద్యములతోను గజాశ్వాదులతోను పెండ్లిపల్లకులలో నెక్కి యూరేగుచుఁ దమవైభవమును గాపాడు నిమిత్తమే జనులు సృజంపఁబడినారని భావించుచు తత్ప్రవచారమున్న

మాట యెఱుంగక భోగపరాయణులయి యభేచ్ఛావిహరులగుచు న్నారు. శిష్యుల కుపదేశించుటకు మొదల మతమున్న వారికే తెలియదు. వారికే దెలిసినదెల్ల జనులను నిగ్బంధించి గురుదక్షిణలు గైకొనుటయు భక్త్యములతో వడ్డసోసేతముగా భిక్షలు చేయుటయు మాత్రమే. ఈ విషయమున మనలో వాడుకగానున్న యొకకథ నాకు స్మరణకు వచ్చుచున్నది. ఒక స్వాముల వారొక గృహస్థుని యింటికి భిక్షకు విజయం చేసెనట ! ఆయతీశ్వరునకు భిక్షావిషమునఁ బంచ భక్త్యపరమాన్నభుక్తి యొక్కటియే ముక్తివిచారమన్న సత్యము నెఱుంగజాలక ముద్దరాలయిన యాయుంటి యిల్లాలు భిక్షాసంతరమున స్వాములవారివద్దకు వచ్చి వేదాంతగ్రంథపారాయణము చేసి కొందురేమోయన్న భ్రమచేత “స్వామీ ! భగవద్గీతలు తెత్తునా ?” యని యడిగెనట ! భక్త్యభిక్షాచింత తప్ప వేఱుచింత లేని యాయతీంద్రుఁడు మిన్నువంకఁజూచి కొంతసేపాలోచించి యా పేరుగల భక్త్యములను దాను మున్నెన్నఁడును దిన్నట్టు స్మరణకు రాకపోయినను భగవద్గీత లనునవి యేవో యపూర్వభక్త్యము లయియుండునని భావించి కడుపు నిమురుకొనుచు “అమ్మా ! కడుపు నిండుగా నున్నది. ఇప్పుడు పుచ్చుకోలేను. కొంతసేపు తాళి తీసికొనివచ్చిన పక్షమున భక్షించెదను” అని యుత్తరము చెప్పెనట. గృహయజమానురాలాయన భోజనపాండిత్యమునకు సంప్రోషించి మాఱుమాఱక లోపలికిఁ బోయెనట ! ఇది యతిశయోక్తియే యైనను, ఇప్పటి పీఠాధికారుల పాండిత్యప్రకర్షమునుబట్టి విచారింపగాఁ నిందును గొంత సత్యమున్నదని తోచకపోదు. ఇటువంటి యనేక దురాచారముల కాలవాలమగుటచేతనే పూర్వకాలమునందు మనదేశమునందు సన్యాసము నిషేధింపఁబడినది. పూర్వకాలమునందు సంస్కృతభాషలో ర్థచియింపఁబడిన ప్రహసనములలో సన్యాసుల వ్యభిచారాదులు బహు

విధముల వర్ణింపఁబడి పరిహసించఁబడినవి. నిషేధింపఁబడిన సన్యాసమును శంకరాచార్యులవారు మరల నుద్ధరించి యీ దేశమున వ్యాపింపఁజేసిరి. ఇప్పుటి స్వాములవార లెట్లున్నారో కొంతవఱకు మన యిక్కడి శంకరాచార్యులను బట్టియే తెలిసికోవచ్చును. ఈయన ధనాకర్షణమే పరమార్థముగా భావించుకొని తన శిష్యులైనవారిని వారినిగూడ ధనము సమర్పింపుడని బాధించుచు నడిగినంత మొమియ్యలేనివారికి బహిరంగముగా బహిష్కారపత్రికలను నుచున్నారు. కఠిన్రకాలములో నిట్లు నిర్బంధపఱచి ధనము లాజూచుట దారులఁ గొట్టుటకంటె శ్రేష్ఠమయిన పనియని నే ననుకోను. మతాచార్యులవలని యిటువంటి దౌర్జన్యములను వారింపఁజూచుట దేశాభిమానుల కందఱకును గర్తవ్యము.

ఇతఁడు నేడు మనము విచారించ నేర్పఱచుకొన్న విషయ మింకొకటి మాత్రమే మిగిలియున్నది. ఇప్పుడు పేర్కొనఁబడిన విషయములలోను, ఇట్టివే మఱియొన్ని విషయములలోను, సంస్కారము జరుగుట సంఘముయొక్క యభివృద్ధి కావశ్యకమని విద్యావివేకములు గలవారు దృఢముగా నమ్ముచున్నారు. ఆచారమునే దేవతనుగా నమ్మకొలుచు పామరులును పూర్వదురాచారములవలననే లాభము ననుభవింపమరగిన స్వప్రయోజనపరులును సంస్కారమునకుఁ బ్రతికూలురుగా నున్నారు. ఇట్టి సమయమునందు సంఘములో నిట్టి మార్పులు చేయుట యెట్లు సాధ్యమగును? పామరులకు సంస్కారమువలనఁ గలుగు లాభములను దెలిపియు మొట్టమొదట నూతన మార్గములను తాము త్రొక్కి చూపియు సంఘాభివృద్ధికయి పాటుపడెడు దేశాభిమానులు కొందఱ తేర్పడినఁగాని యీ మహాకార్యము సాధ్యముకాదు. కాబట్టి యట్టిపనికయి యందందు సంస్కారసంఘము లేర్పడుట యావశ్యకము. ఇప్పుడి సభవారు రాజమహేంద్రవరము

నందు మండలసంఘసంస్కారసమాజముకట్టి స్థాపించబడి యేలూరు, కాకినాడ మొదలయిన ప్రధానస్థలములయందు దెల్లను దానికి శాఖ లేర్పఱుపఁబడవలయునని నిర్ధారణ చేయవలసియున్నది. ఇది మిక్కిలి స్పష్టమైన పని. పలువుర రేకీభవించి పూనికతో బనిచేసినంగాని మేవిషయములోను కార్యసాఫల్యము కాదు. “సంఘే శక్తి కలౌ ముగే” యన్న యారోగ్య క్తి యెల్లవారును పలుమాఱు వినుచున్నదే. శక్తి యీ కలియుగమునందు మాత్రమే కాక సమస్తయుగముల యందును సమస్తదేశములయందును గూడ సంఘీభవించి చేసిన పని లోనే యత్యంతభక్తి యుండుననుటకు సందేహములేదు. విద్యాధి కులు సంఘములుగాఁ జేరి యైకమత్యముతోఁ బనిచేసిన పక్షమున నత్యల్పకాలములోనే బహుసంస్కారములను జేసి దేశమున కమిత లాభములను గలిగింపవచ్చును. ఇట్లేర్పడు సమాజములవారు చేయ వలసిన పనులేవియని కొందఱు అడుగవచ్చును. వారు సంస్కారవిష యమున సులభతైలిని దేశభాషలలో పుస్తకములను పుత్రికలను వ్రాసి ప్రచురించి యుత్పక్రయమునకో ధర్మార్థముగానో సర్వజనుల కును పంచిపెట్టుచుండవలయును ; తమ కవకాశము గలిగినప్పు డెల్లను గ్రామములకుఁ బోయి సభలుచేసి యుపన్యాసములను ప్రసం గములను జేయుచుండవలయును. వారపుత్రిక నో పక్షపుత్రికనో మాస పుత్రికనో యొకదానిని బ్రకటించుచు నందు సంస్కారవిషయమున గల సాధక బాధకములను బలుమాఱు చర్చించుచుఁ బూర్వపక్షములు చేసెడి యాక్షేపణములకు సమాధానము లిచ్చుచుండవలయును; ఇతరస్థలములయందు దిట్టి పని కయి యేర్పడియున్న సమాజములతో నుత్తరప్రత్యుత్తిరములు జరుపుచు వారి మంచిపద్ధతుల నవలంబించు చుండవలయును. సంఘమువలన బహుప్రయోజనములు గలుగు ననుట కివ్వ డిక్కడ సమావేశ మయి యున్న యీ మహాసంఘమే నిదర్శనము. సాంఘికసంస్కారము జరగక రాజ్యాంగసంస్కారము

